

महाकविश्रीकालिदासविरचितं

कुमारसंभवम् ।

(प्रथमसर्गतोऽष्टमसर्गपर्यन्तं)

मल्लिनाथकृतसंजीविनीटीकया,

(अष्टमसर्गतः सप्तदशसर्गपर्यन्तं)

सीतारामकविकृतसंजीविनीटीकया,
महाशिवपुराणांतर्गतकुमारसंभवसम्पद्यात्मकपरि-
शिष्ट-टिप्पणी-पाठान्तरादिभिश्चोपबृंहितम् ।



मूल्यं २॥ सार्धं न. प्यकद्वयम् ।

५०० ७५०

दी.०. ५०००

५००० वि. वि. वि. वि.

५०००

२०.८.५१.

THE
KUMĀRASAM̐BHAVA
OF
KĀLIDĀSA

WITH THE COMMENTARIES
the Sanjīvinī of Mallināth
(1-8 Sargas),
and the Sanjīvinī of Sītārāma Kavi
(8-17 Sargas),
Various readings, Notes, Paris'īṣṭa, Index, etc.,

*
Thirteenth Edition

RE-EDITED

With Paris'īṣṭa, Notes, etc.,

BY

NĀRĀYAṆ RĀM ĀCHĀRYA "KĀVYATĪRTHA"

PUBLISHED BY

SATYABHĀMĀBĀĪ PĀṆDURAṆḂ,

FOR THE NIRṆAYA SĀGAR PRESS,

BOMBAY

1946

Publisher:—Satyabhamabai Pandurang.

Printer:—Ramchandra Yesu Shedge,

}

Nirnaya Sagar Press,

26-28, Kolbhat Street, Bombay.

महाकविश्रीकालिदासविरचितं

कुमारसंभवम्

(प्रथमसर्गतोऽष्टमसर्गपर्यन्तं)

मल्लिनाथकृतसंजीविनीटीकया,

(अष्टमसर्गतः सप्तदशसर्गपर्यन्तं)

सीतारामकविकृतसंजीविनीटीकया,

महाशिवपुराणान्तर्गतकुमारसंभवसमपद्यात्मकपरिशिष्ट-
टिप्पणी-पाठान्तरादिभिश्च समलङ्कितम्

तस्येदं

त्रयोदशं संस्करणम्

श्रीमदिन्दिराकान्तचरणान्तेवासिना

नारायण राम आचार्य “काव्यतीर्थ” इत्यनेन

पाठान्तर-परिशिष्टादिभिः समलङ्कृत्य

संशोधितम्



मुम्बय्याम्

सत्यभामाबाई पाण्डुरङ्ग इत्येताभिः,

निर्णयसागरमुद्रणयन्त्रालयकृते मुद्रयित्वा तत्रैव प्रकाशितम्



शाके १८६७, सन १९४६

[ग्रन्थस्यास्य सर्वेऽधिकारा राजशासनानुसारेण सुरक्षिताः सन्ति]

श्रीः संजीविन्याख्यव्याख्यासमेतं कुमारसंभवम्

प्रथमः सर्गः ।

मातापितृभ्यां जगतो नमो वामार्धजानये ।
सद्यो दक्षिणदक्षपातसंकुचद्वामदृष्टये ॥

अन्तरायतिमिरोपशान्तये शान्तपावनमचिन्त्यवैभवम् ।
तं नरं वपुषि कुक्षरं मुखे मन्महे किमपि तुन्दिलं महः ॥
शरणं करवाणि शर्मदं ते चरणं वाणि चराचरोपजीव्यम् ।
करुणामसृणैः कटाक्षपातैः कुरु मामम्ब कृतार्थसार्थवाहम् ॥

इहान्वयमुखेनैव सर्वं व्याख्यायते मया ।
नामूलं लिख्यते किञ्चिन्नानपेक्षितमुच्यते ॥
भारती कालिदासस्य दुर्व्याख्याविषमूर्च्छिता ।
एषा संजीविनी व्याख्या तामद्योजीवयिष्यति ॥

तत्रभवान्कालिदासः कुमारसंभवं काव्यं विकीर्षुः 'आशीर्नमस्कृत्या वस्तु-
निर्देशो वापि तन्मुखम्' इति शास्त्रात्काव्यादौ वक्ष्यमाणार्थानुगुणं वस्तु
निर्दिशति—

अस्त्युत्तरस्यां दिशि देवतात्मा हिमालयो नाम नगाधिराजः ।
पूर्वापरौ तोयनिधी वगाह्य स्थितः पृथिव्या इव मानदण्डः ॥१॥

अस्तीति ॥ उत्तरस्यां दिशि । अनेनास्य देवभूमित्वं सूच्यते । देवतात्माधि-
ष्ठाता यस्य सः । एतेनास्य वक्ष्यमाणमेनकापरिणयपार्वतीजननादिचेतनव्यवहार-
योग्यत्वसिद्धिः । हिमस्थालयः स्थानमिति हिमालयो नाम हिमालय इति
प्रसिद्धः । अधिको राजाऽधिराजः । 'राजाहःसखिभ्यष्टच' (५।४।९१) । न गच्छ-
न्तीति नगा अचलाः, तेषामधिराजो नगाधिराजोऽस्ति । कथंभूतः ? पूर्वापरौ
प्राच्यपश्चिमौ तोयनिधी समुद्रौ वगाह्य प्रविश्य, अत एव पृथिव्या भूमेर्मानं

हस्तादिना परिच्छेदः । भावे ल्युट् । तस्य दण्डः । यद्वा मीयतेऽनेनेति मानम् ।
करणे ल्युट् । स चासौ दण्डश्च स इव स्थितः । आयामपरिच्छेदकदण्ड इव स्थित
इत्यर्थः । पूर्वापरसागरावगाहित्वं चास्य हिमालयस्यास्त्येव । उक्तं च ब्रह्माण्ड-
पुराणे—‘कैलासो हिमवांश्चैव दक्षिणे वर्षपर्वतौ । पूर्वपश्चिमगावेतावर्णवान्त-
रुपस्थितौ ॥’ अत्र हिमाचलस्योभयादिध्वन्यासिसाम्यान्मानदण्डत्वेनोत्प्रेक्षणादु-
त्प्रेक्षालंकारः । ‘प्रकृतेऽप्रकृतगुणक्रियादिसंबन्धादप्रकृतत्वेन प्रकृतस्य संभावन-
मुत्प्रेक्षा’ इत्यलंकारसर्वस्वकारः । अस्मिन्सर्गे प्रायेण वृत्तमुपजातिः । कचिदिन्द्र-
वज्रोपेन्द्रवज्रे च । तल्लक्षणं तु—‘स्यादिन्द्रवज्रा यदि तौ जगौ गः’ । ‘उपेन्द्र-
वज्रा जतजास्ततो गौ’ । ‘अनन्तरोदीरितलक्ष्मभाजौ पादौ यदीयावुपजातयस्ताः’
इति ॥ १ ॥

इतः परं षोडशभिः श्लोकैर्हिमाद्रिं वर्णयति । तत्र नगाधिराजत्वं निर्वोढुमाह—

यं सर्वशैलाः परिकल्प्य वत्सं मेरौ स्थिते दोग्धरि दोहदक्षे ।

भास्वन्ति रत्नानि महौषधीश्च पृथूपदिष्टां दुदुहुर्धरित्रीम् ॥ २ ॥

यमिति ॥ सर्वे च ते शैलाश्च सर्वशैलाः । ‘पूर्वकालैकसर्वजरत्नपुराणनव-
केवलाः समानाधिकरणेन’ (२।१।४९) इति समासः । यं हिमालयं वत्सं परि-
कल्प्य विधाय दोहदक्षे दोहनसमर्थं मेरौ दोग्धरि स्थिते सति । ‘यस्य च भावेन
भावलक्षणम्’ (२।३।३७) इति सप्तमी । पृथूपदिष्टां पृथुना वैन्येनोपदिष्टासी-
द्वक्त्या प्रदर्शितां धरित्रीम् । गोरूपधरामिति शेषः । ‘गौर्भूत्वा तु वसुंधरा’ इति
विष्णुपुराणात् । ‘अकथितं च’ (१।४।५१) इति कर्मत्वम् । भास्वन्ति च भास्व-
त्यश्च भास्वन्ति द्युतिमन्ति । ओषधिविशेषणं चैतत् । ‘नपुंसकमनपुंसकेन—’
(१।२।६९) इत्यादिना नपुंसकैकशेषः । रत्नानि मणीजातिश्रेष्ठवस्तूनि च । ‘रत्नं श्रेष्ठे
मणावपि’ इति विश्वः । ‘जातौ जातौ यदुत्कृष्टं तद्रत्नमिति कथ्यते’ इति यादवः ।
महौषधीश्च संजीवनीप्रभृतीश्च । क्षीरत्वेन परिणता इति शेषः । ‘ताः क्षीरपरि-
णामिनीः’ इति विष्णुपुराणात् । दुदुहुः । ‘दुहियाचि—’ (वा० १०९०/११००)
इत्यादिना द्विकर्मकत्वम् । अत्र प्रयोजकत्वेऽपि शैलानां ‘पञ्चभिर्हलैः कर्षति
ग्रामं ग्रामणीः’ इतिवत्तत्समर्थाचरणात्कर्तृत्वेन व्यपदेशः । दुहेः स्वरितेत्वेऽप्य-
कर्त्रभिप्रायविवक्षायां परस्मैपदम् । अत्रार्थे प्रमाणम्—‘गौर्भूमिरचलाः सर्वे
कर्तारोऽत्र पयांसि च । ओषध्यश्चैव भास्वन्ति रत्नानि विविधानि च ॥ वत्सश्च
हिमवानासीद्दोग्धा मेरुर्महागिरिः ॥’ इति । एतेन वत्सस्य मातुः प्रेमास्पदत्वा-
दस्य सारग्राहित्वं गम्यते । तथा चास्य नगस्य रत्नविशेषभोक्तृत्वान्नगाधिराजत्वं
युक्तमिति भावः । अत्र हिमवद्गर्जनस्य प्रकृतत्वात्तद्गतौषधिरत्नानां द्वयानामपि
प्रकृतत्वात्तेषां दोहनक्रियारूपसमानधर्मसंबन्धादौपम्यस्य गम्यत्वात्केवलप्राक-
रणिकविषयस्तुल्ययोगितानामालंकारः । तदुक्तम्—‘प्रस्तुतानां तथान्येषां केवलं
तुल्यधर्मतः । औपम्यं गम्यते यत्र सा मता तुल्ययोगिता ॥’ न चात्र रूपक-
परिणामाद्यलंकारशङ्का कार्या, तेषामारोपहेतुत्वात् । हिमहेमाचलादिषु वत्सत्व-
दोग्धृत्वादीनामागमसिद्धत्वेनानारोप्यमाणत्वादिति ॥ २ ॥

ननु हिमदोषदूषितस्य तस्यात्यन्तमनभिगम्यत्वाच्छ्रित्रिण इव सर्वमपि सौभाग्यं विफलमित्याशङ्क्याह—

अनन्तरत्नप्रभवस्य यस्य हिमं न सौभाग्यविलोपि जातम् ।

एको हि दोषो गुणसंनिपाते निमज्जतीन्दोः किरणेष्विवाङ्कः ३

अनन्तेति ॥ प्रभवत्यस्मादिति प्रभवः कारणम् । अनन्तानामपरिमितानां रत्नानां श्रेष्ठवस्तूनां प्रभवस्य यस्य हिमाद्रेर्हिमम् । कर्तुं । सुभगस्य भावः सौभाग्यम् । 'हृद्गगसिन्ध्वन्ते पूर्वपदस्य च' (७।३।१९) इत्युभयपदवृद्धिः । तद्विलुम्पतीति सौभाग्यविलोपि सौन्दर्यविघातकं न जातं नाभूत् । तथा हि—एको दोषो गुणसंनिपाते इन्दोः किरणेष्वङ्क इव निमज्जति । अन्तर्लीयत इत्यर्थः । न हि स्वल्पो दोषोऽमितगुणाभिभावक एव किंतु कश्चिदिन्दुकलङ्कादिवद्गुणैरभिभूयते । अन्यथा सर्वरम्यवस्तुहानिप्रसङ्गादिति भावः । अत्रोपमानुप्राणितोऽर्थान्तरन्यासालंकारः । तल्लक्षणं तु—'ज्ञेयः सोऽर्थान्तरन्यासो वस्तु प्रस्तुत्य किंचन । तत्साधनसमर्थस्य न्यासो योऽन्यस्य वस्तुनः ॥' इति दण्डी ॥ ३ ॥

यश्चाप्सरोविभ्रममण्डनानां संपादयित्रीं शिखरैर्विभर्ति ।

बलाहकच्छेदविभक्तरागामकालसंध्यामिव धातुमत्ताम् ॥ ४ ॥

यश्चेति ॥ किंचेति चकारार्थः । यो हिमाद्रिरप्सरसां विभ्रममण्डनानि विलासालंकरणानि । अथवा विभ्रमो विपरीतन्यासः । 'विभ्रमस्त्वरयाऽकाले भूषास्थानविपर्यये' (द० रू० २।३९) इति दशरूपकात् । तेन मण्डनानि तेषां संपादयित्रीम् । एतद्वातुरागदर्शिन्योऽप्सरसः 'संध्याभ्रमेण प्रसाधनाय त्वरयन्तीति भावः । तथात्वे भ्रान्तिमदलंकारो व्यज्यते । 'कर्तृकर्मणोः कृति' (२।३।६५) इति कर्मणि षष्ठी । वारिणां बलाहका बलाहकाः । पृषोदरादित्वात्साधुः । तेषां छेदेषु खण्डेषु विभक्तः संक्रमितो रागो यथा ताम् । एतेनाद्रेरभ्रं कषत्वं गम्यते । इदं विशेषणद्वयं संध्यायामपि योज्यम् । धातवः सिन्दूरगैरिकादयोऽस्य सन्तीति धातुमान् । नित्ययोगे मनुष्यः । तस्य भावो धातुमत्ता ताम् । धातुयोगित्वमिति संबन्धोऽपि वाच्यार्थः 'समासकृत्तद्धितेषु संबन्धाभिधानं भावप्रत्ययेन' इति वचनात् । लक्षणया नित्यानुषङ्गिकधातुमित्यर्थः । अकालसंध्यामिवानियतकालप्राप्तसंध्यामिव शिखरैर्विभर्ति धत्ते । अत्र 'संध्या'शब्दस्य जातिवाचित्वाज्जात्युल्लेखा ॥ ४ ॥

आमेखलं संचरतां घनानां छायामधःसानुगतां निषेव्य ।

उद्वेजिता वृष्टिभिराश्रयन्ते शृङ्गाणि यस्यातपवन्ति सिद्धाः ॥ ५ ॥

आमेखलमिति ॥ सिद्धा *अणिमादिसिद्धा देवयोनिविशेषाश्च । 'पिशाचो गृहकः सिद्धो भूतोऽमी देवयोनयः' इत्यमरः । आ मेखलाभ्य आमेखलं नितम्बपर्यन्तम् । 'मेखला खड्गबन्धे स्यात्काञ्चीशैलनितम्बयोः' इति विश्वः ।

पाठा०-१ छायामिषे सानुगताम्.

* 'अणिमा महिमा चैव लघिमा गरिमा तथा । प्राप्तिः प्राक्काम्यमीशित्वं वशित्वं चाष्टसिद्धयः' इत्यष्टसिद्धयुक्ताः ।

‘अहं मर्यादाभिविध्योः’ (२।१।१३) इत्यव्ययीभावः । संचरतां घनानां मेघा-
नामधःसानूनि मेघमण्डलादधस्तटानि गतां प्राप्ताम् । ‘द्वितीया श्रितातीतपतित-
गतात्यस्तप्राप्तापन्नैः’ (२।१।२४) इति समासः । छाया मनातपम् । छाया सूर्य-
प्रिया कान्तिः प्रतिबिम्बमनातपः’ इत्यमरः । निषेव्य वृष्टिभिरुद्वेजिताः क्लेशिताः
सन्तः । ‘उद्वेगस्तिमिते क्लेशे भये मन्थरगामिनि’ इति शब्दार्णवः । यस्य हिमा-
द्रेरातपवन्ति सातपानि शृङ्गाण्याश्रयन्ते । आश्रित्य स्थिता इत्यर्थः । अतिमेघ-
मण्डलमस्यौन्नत्यमिति भावः ॥ ५ ॥

पदं तुषारस्रुतिधौतरक्तं यस्मिन्नदृष्ट्वापि हतद्विपानाम् ।

विदन्ति मार्गं नखरन्ध्रमुक्तैर्मुक्ताफलैः केसरिणां किराताः ६

पदमिति ॥ यस्मिन्नद्वौ किरातास्तुषारस्रुतिभिर्हिमनिस्सन्दैर्धौतं क्षालितं
रक्तं शोणितं यस्य तत्तथोक्तम् । अतो दुर्ग्रहमिति भावः । हता द्विपा गजा यैस्तेषां
हतद्विपानां केसरिणां सिंहानां पदं पादप्रक्षेपस्थानमदृष्ट्वापि नखरन्ध्रैर्नखद्रोणि-
भिर्मुक्तैर्मुक्ताफलैर्मार्गं विदन्ति जानन्ति । अत्र व्याधाः सिंहवातिनो गजेन्द्राश्च
मुक्ताकरा इति भावः । ‘करीन्द्रजीमूतवराहशङ्खमत्स्याहिशुक्युद्भववेणुजानि ।
मुक्ताफलानि प्रथितानि लोके तेषां तु शुक्युद्भवमेव भूरि’ इति ॥ ६ ॥

न्यस्ताक्षरा धातुरसेन यत्र भूर्जत्वचः कुञ्जरविन्दुशोणाः ।

व्रजन्ति विद्याधरसुन्दरीणामनङ्गलेखक्रिययोपयोगम् ॥ ७ ॥

न्यस्ताक्षरा इति ॥ यत्र हिमाद्रौ धातुरसेन सिन्दूरादिद्रवेण । ‘शृङ्गारादौ
विषे वीर्ये गुणे रागे द्रवे रसः’ इत्यमरः । न्यस्ताक्षरा लिखितवर्णा अत एव कुञ्ज-
रस्य ये विन्दवः काये वयोविशेषभाविनः पद्मकाख्याः । ‘पद्मकं विन्दुजालकम्’
इत्यमरः । त इव शोणा रक्तवर्णाः । लिखितभागेष्विति शेषः । भूर्जत्वचो भूर्ज-
पत्रवल्कलानि । ‘भूर्जपत्रो भुजो भूर्जो मृदुत्वक्चर्मिका अपि’ इति यादवः ।
विद्याधरसुन्दरीणाम् । लिख्यन्ते येषु ते लेखाः पत्रिकाः । अनङ्गस्य लेखास्तेषां
क्रियया । कामव्यञ्जकलेखकरणेनेत्यर्थः । उपयोगमुपकारं व्रजन्ति । दिव्याङ्गना-
विहारयोग्योऽयं शैल इति भावः ॥ ७ ॥

यः पूरयन्कीचकरन्ध्रभागान् दरीमुखोत्थेन समीरणेन ।

उद्गास्यतामिच्छति किंनराणां तानप्रदायित्वमिवोपगन्तुम् ८

य इति ॥ यो हिमाद्रिः दरी गुहा सैव मुखं तस्मादुत्थेनोत्पन्नेन । ‘आतश्चोप-
सर्गे’ (३।१।१३६) इति कप्रत्ययः । समीरणेन वायुना कीचका वेणुविशेषाः ।
‘वेणवः कीचकास्ते स्युर्ये स्वनन्यनिलोद्धताः’ इत्यमरः । तेषां रन्ध्रभागाच्छिद्रप्रदे-
शान्पूरयन्धमयन् । ‘वांशिकोऽपि वंशरन्ध्राणि सुखमारुतेन पूरयति’ इति प्रसिद्धिः ।
उद्गास्यतां देवयोनित्वादुच्चैर्गान्धारग्रामेण गानं करिष्यताम् । उक्तं च नारदेन—

पाठा०-१ विन्दन्ति. २ स्थान.

‘षड्जमध्यमनामानौ ग्रामौ गायन्ति मानवाः । न तु गान्धारनामानं स लभ्यो देवयोनिभिः ॥’ इति । किंनराणां देवगायकानां तानप्रदायित्वम् । तानो नाम स्वरान्तरप्रवर्तको रागस्थितिप्रवृत्त्यादिहेतुरंशापरनामा वंशवाद्यसाध्यः प्रधान-भूतः स्वरविशेषः । ‘तानस्त्वंशस्वरो मतः’ इत्यभिनवगुप्तः । ‘गाता यं यं स्वरं गच्छेत्तं तं वंशेन तानयेत्’ इति भरतः । तत्प्रदानशीलत्वं तानप्रदायित्वं वांशिकत्वमुपगन्तुमिच्छतीत्येवमुपेक्षा । सा च दरीमुखोत्थेनेत्येकदेशविवर्तिरूपकोजी-विता । मुखसाध्यत्वात्तानप्रदायित्वस्य । यत्रावयवरूपणादवयविरूपणं गम्यते तदेकदेशविवर्ति रूपकम् । गम्यते चात्रावयविनः पुंसो रूपणं यच्छब्दनिर्दिष्टे हिमाद्रावित्यलं बहुना ॥ ८ ॥

कपोलकण्डूः करिभिर्विनेतुं विघट्टितानां सरलद्रुमाणाम् ।

यत्र सुतक्षीरतया प्रसूतः सानूनि गन्धः सुरभीकरोति ॥ ९ ॥

कपोलेति ॥ यत्र हिमाद्रौ करिभिर्गजैः । कपोलकण्डूर्गण्डस्थलकण्डूर्विनेतु-मपनेतुं विघट्टितानां घर्षितानां सरलद्रुमाणां संबन्धि सुतानि करिकपोलघर्ष-णात्क्षरितानि क्षीराणि येषां तेषां भावस्तत्ता तया हेतुना प्रसूत उत्पन्नो गन्धः सानूनि सुरभीकरोति । एतेनास्य गजाकरत्वं गम्यते । तथा च गजायुर्वेदे—‘हिमवद्विन्ध्यमलया गजानां प्रभवा नगाः’ इति ॥ ९ ॥

वनेचराणां वनितासखानां दरीगृहोत्सङ्गनिषक्तभासः ।

भवन्ति यत्रौषधयो रजन्यामतैलपूराः सुरतप्रदीपाः ॥ १० ॥

वनेचराणामिति ॥ यत्र हिमाद्रौ रजन्यां दर्यः कन्दरा एव गृहास्तेषामु-त्सङ्गेष्वभ्यन्तरेषु निषक्ताः संक्रान्ता भासो यासां ता ओषधयस्तृणज्योतीर्षि । ‘अन्नावोषधीषु च तेजो निधाय रविरस्तं याति’ इत्यागमः । वनितानां सखायो वनितासखाः । ‘राजाहःसखिभ्यष्टृ’ (५।४।९१) । तेषाम् । रममाणानामि-त्यर्थः । वने चरन्तीति वनेचराः किराताः । ‘चरेष्टः’ (३।२।१६) इति टप्रत्ययः । ‘तत्पुरुषे कृति बहुलम्’ (६।३।१४) इत्यलुक् । तेषां वनेचराणाम् । अतैल-पूराः । अनपेक्षिततैलसेका इत्यर्थः । सुरते सुरतकर्मणि प्रदीपा भवन्ति । अत्रौषधी-ष्वारोप्यमाणस्य प्रदीपत्वस्य प्रकृतसुरतोपयोगित्वात्परिणामालंकारः । तदुक्तम्—‘आरोप्यमाणस्य प्रकृतोपयोगित्वे परिणामः’ इति । तथा प्रदीपकारणतैलपूरण-निषेधादकारणकार्योत्पत्तिरक्षणं विभावना चेत्युभयोः संसृष्टिः ॥ १० ॥

उद्वेजयत्यङ्गुलिपार्ष्णिभागान्मार्गे शिलीभूतहिमेऽपि यत्र ।

न दुर्वहश्रोणिपयोधरार्ता भिन्दन्ति मन्दां गतिमश्वमुख्यः ११

उद्वेजयतीति ॥ यत्र हिमाद्रौ । शिलीभूतं घनीभूतं हिमं यत्र तस्मिन् ।

पाठा०-१ कण्डूम्. २ समीरः. ३ गन्धैः.

अत एवाङ्गुलीनां पाष्णीनां च भागान्प्रदेशानुद्वेजयत्यतिशैत्यात्क्लेशयत्यपि मार्गे ।
श्रोणयश्च पयोधराश्च श्रोणिपयोधरम् । दुर्वहेण दुर्धरेण श्रोणिपयोधरेणातांः
पीडिताः । आङ्पूर्वादृच्छतेः क्तः । 'उपसर्गादिति धातौ' (६।१।९१) इति
वृद्धिः । अश्वानां मुखानीव मुखानि यासां ता अश्वमुख्यः किंनरस्त्रियः । उद्भूमुख-
वत्समासः । 'स्यात्किंनरः किंपुरुषस्तुरंगवदनो मयुः' इत्यमरः । मन्दां मन्थरां
गतिं न भिन्दन्ति । न त्यजन्तीत्यर्थः । पादपीडाकरेऽप्यतिभारभङ्गुरशरीरतया
न शीघ्रं गन्तुं शक्यत इति भावः ॥ ११ ॥

दिवाकराद्रक्षति यो गुहासु लीनं दिवाभीतमिवान्धकारम् ।

क्षुद्रेऽपि नूनं शरणं प्रपन्ने ममत्वमुच्चैःशिरसां संतीव ॥ १२ ॥

दिवाकरादिति ॥ यो हिमाद्रिर्दिवा दिवसे भीतं भयाविष्टमिव । उलूक-
मिवेति च ध्वनिः । गुहासु लीनमन्धकारं ध्वान्तम् । दिवा दिनं करोतीति
दिवाकरस्तस्मादिवाकरात् । 'दिवाविभानिशाप्रभाभास्कर-' (३।२।२१) इत्या-
दिना टप्रत्ययः । 'भीत्रार्थानां भयहेतुः' (१।४।२५) इत्यपादानत्वात्पञ्चमी ।
रक्षति त्रायते । ननु क्षुद्रसंरक्षणमनर्हमित्याशङ्क्याह—क्षुद्र इति । उच्चैःशिरसा-
मुन्नतानां शरणं प्रपन्ने शरणागते क्षुद्रे नीचेऽपि सति सज्जन इव नूनं ममत्वं
ममायमित्यभिमानः । अस्तीति शेषः । ममशब्दाच्चप्रत्ययः । अर्थान्तरन्यासो-
लंकारः ॥ १२ ॥

लाङ्गूलविक्षेपविसर्पिशोभैरितस्ततश्चन्द्रमरीचिगौरैः ।

यस्यार्थयुक्तं गिरिराजशब्दं कुर्वन्ति वालव्यजनैश्चमर्यः ॥ १३ ॥

लाङ्गूलेति ॥ चमर्यो मृगीविशेषा इतस्ततो लाङ्गूलानि वालधयः । 'पुच्छोऽस्त्री
लोमलाङ्गूले वालहस्तश्च वालधिः' इत्यमरः । तेषां विक्षेपैर्विधूननैर्विसर्पिण्यो
विसृमराः शोभाः कान्तयो येषां तैश्चन्द्रमरीचिभिरिव गौरैः शुभ्रैः । 'गौरः
करीरे सिद्धार्थे शुक्ले पीतेऽरुणेऽपि च' इति यादवः । 'उपमानानि सामान्य-
यचनैः' (२।१।५५) इति समासः । वालव्यजनैश्चामरैर्यस्य हिमाद्रेर्गिरिराजशब्दं
गिरिराज इति संज्ञामर्थयुक्तमभिधेयवन्तं कुर्वन्ति । राजानो हि छत्रचामरादि-
विविहिता इति भावः ॥ १३ ॥

यत्रांशुकाक्षेपविलज्जितानां यदृच्छया किंपुरुषाङ्गनानाम् ।

दरीगृहद्वारविलम्बिविम्बास्तिरस्करिण्यो जलदा भवन्ति १४

यत्रेति ॥ यत्र हिमाद्रौ । अंशुकाक्षेपेण वस्त्रापहरणेन विलज्जितानां किंपु-
रुषाङ्गनानां किंनरस्त्रीणां यदृच्छया दैवगत्या दरीगृहद्वारेषु विलम्बिविम्बा
लम्बमानमण्डला जलदास्तिरस्करिण्यो ज्वनिका भवन्ति । 'प्रतिसीरा ज्वनिका
स्यात्तिरस्करिणी च सा' इत्यमरः । 'तिरसोऽन्यतरस्याम्' (८।३।४२) इति
संत्वम् । अत्र जलदेव्वारोप्यमाणस्य तिरस्करिणीत्वस्य प्रकृतोपयोगित्वात्परिणा-
मालंकारः ॥ १४ ॥

पाठा०-१ अतीव. २ चान्द्र. ३ द्वारि.

भागीरथीनिर्झरसीकराणां वोढा मुहुः कम्पितदेवदारुः ।

यद्वायुरन्विष्टमृगैः किरातैरासेव्यते भिन्नशिखण्डिवर्हः ॥१५॥

भागीरथीति ॥ भागीरथीनिर्झरसीकराणां गङ्गाप्रवाहपाथः कणानाम् । कर्मणि षष्ठी । वोढा प्रापकः । वहेस्तृच् । मुहुः पुनःपुनः सद्यो वा । 'पौनःपुन्ये मृशार्थे च सद्यो वा स्यान्मुहुःपदम्' इति वैजयन्ती । कम्पिता देवदारवो येन स तथोक्तः । भिन्नानि विश्लेषितानि शिखण्डिनां बर्हाणि गतिलाघवार्थं किरात-कटिवद्धानि येन स तथोक्तः । क्रमाद्विशेषणत्रयेण शैत्यसौरभ्यमान्यान्युक्तानि । यस्य हिमाद्रेर्वायुः । अन्विष्टमृगैर्मागितमृगैः । श्रान्तैरिति भावः । 'अन्विष्टं मार्गितं मृगितम्' इत्यमरः । किरातैरासेव्यते ॥ १५ ॥

सप्तर्षिहस्तावचितावशेषाण्यधो विवस्वान्परिवर्तमानः ।

पद्मानि यस्याग्रसरोरुहाणि प्रबोधयत्यूर्ध्वमुखैर्मयूखैः ॥ १६ ॥

सप्तर्षीति ॥ सप्त च ते ऋषयश्च सप्तर्षयः । 'दिव्संख्ये संज्ञायाम्' (२।१।५०) इति समासः । तेषां हस्तैरवचितेभ्यो लूनेभ्योऽवशेषाण्यवशिष्टानि । शेषोऽप्रधान-संतापे त्रिष्वन्यत्रोपयुज्यते' इति केशवः । कर्मणि घञ्प्रत्ययः । अनेन पद्मानां साफल्यं सूचितम् । यस्य हिमाद्रेः । रोहन्तीति रुहाणि । 'इगुपधज्ञाप्तीकिरः कः' (३।१।१३५) इति कप्रत्ययः । अग्र उपरि यानि सरांसि तेषु रुहाणि पद्मान्यधः परिवर्तमानो भ्रमन्निवस्वान्सूर्य ऊर्ध्वमुखैर्मयूखैः प्रबोधयति विकासयति । न कदाचिदधोमुखैः । अतिमार्तण्डमण्डलत्वादग्रभूमेरिति भावः । सप्तर्षिमण्डलं ध्रुवादप्यूर्ध्वमिति ज्यौतिषिकाः । अतस्तेषामग्रसरोरुहभागित्वं युक्तम् ॥ १६ ॥

यज्ञाङ्गन्योनित्वमवेक्ष्य यस्य सारं धरित्रीधरणक्षमं च ।

प्रजापतिः कल्पितयज्ञभागं शैलाधिपत्यं स्वयमन्वतिष्ठत् ॥१७॥

यज्ञाङ्गेति ॥ यस्य हिमाद्रेर्यज्ञाङ्गानां यज्ञसाधनानां सोमलतादीनां योनिः प्रभवस्तस्य भावस्तत्त्वम् । 'यज्ञाङ्गार्थं मया सृष्टो हिमवानचलेश्वरः' इति विष्णु-पुराणात् । धरित्रीधरणक्षमं भूभारधरणयोग्यं सारं बलं च । 'सारो बले स्थिरांशे च' इत्यमरः । अवेक्ष्य ज्ञात्वा प्रजापतिः स्वयमेव कल्पितो यज्ञभागो यस्मिंस्तत्तथोक्तम् । 'सोमस्य राज्ञः कुरङ्ग इन्दोः शृङ्गी समुद्रस्य शिशुमारो हिमवतो हस्ती' इति श्रुतेरिति भावः । शैलानामाधिपत्यमधिपतित्वम् । 'पत्य-न्तपुरोहितादिभ्यो यक्' (५।१।१२८) इति यक्प्रत्ययः । अन्वतिष्ठत् । ददाति स्मेत्यर्थः । उक्तं च ब्रह्माण्डपुराणे—'शैलानां हिमवन्तं च नदीनां चैव सागरम् गन्धर्वाणामधिपतिं चक्रे चित्ररथं विधिः' इति ॥ १७ ॥

संप्रति कथां प्रस्तौति—

स मानसीं मेरुसखः पितृणां कन्यां कुलस्य स्थितये स्थितिज्ञः ।

मेनां मुनीनामपि माननीयामात्मानुरूपां विधिनोपयेमे ॥१८॥

स इति ॥ मेरोः सखा मेरुसखः । बन्धुसंपन्न इति भावः । स्थितिज्ञो मर्यादाभिज्ञः । अनेन श्रुतसंपत्तिः सूच्यते । स हिमवान्पितृणां मानसीं मनः-संकल्पजन्यां मुनीनामपि माननीयाम् । योगिब्रह्मवादिभ्यां पूज्यामित्यर्थः । उक्तं च विष्णुपुराणे—‘तेभ्यः शुभास्पदं जज्ञे मेनका हरिणी तथा । ते उभे ब्रह्म-वादिन्यौ योगिन्यौ चाप्युभे द्विजः ॥’ इति । आत्मानुरूपां कुलशीलसौन्दर्यादिभिः सदृशीं मेनां मेनकादेवीति नामवतीं कन्यां कुलस्य स्थितये प्रतिष्ठायै विधिना यथाशास्त्रेणोपयेमे परिणीतवान् । ‘उपाद्यमः स्वरूपे’ (१।३।५६) इत्यात्मने-पदम् । ‘तेषां तु मानसी कन्या मेना नाम महागिरेः । पत्नी हिमवतो यस्याः पुत्रो मैनाक उच्यते ॥’ इति ब्रह्माण्डपुराणात् ॥ १८ ॥

कालक्रमेणाथ तयोः प्रवृत्ते स्वरूपयोग्ये सुरतप्रसङ्गे ।

मनोरमं यौवनमुद्रहन्त्या गर्भोऽभवद्भूधरराजपत्न्याः ॥ १९ ॥

कालक्रमेणेति ॥ अथ कालक्रमेण । गच्छता कालेनेत्यर्थः । तयोर्मैनाकाहिम-वतोः स्वरूपयोग्ये सौन्दर्यानुगुणे । यद्वा रूप्यते निश्चीयतेऽनेनेति रूपं ज्ञानं तद्योग्ये । शास्त्रानुसारिणीत्यर्थः । सुरतप्रसङ्गे सुरतकर्मणि प्रवृत्ते सति मनोरमं यौवनमुद्रहन्त्या भूधरराजपत्न्या मेनकाया गर्भोऽभवत् ॥ १९ ॥

असूत सा नागवधूपभोग्यं मैनाकमम्भोनिधिवद्भूधरसख्यम् ।

क्रुद्धेऽपि पक्षच्छिदि वृत्रशत्राववेदनाज्ञं कुलिशक्षतानाम् ॥२०॥

असूतेति ॥ सा मेना नागवधूपभोग्यम् । नागकन्यापरिणेतारमित्यर्थः । अम्भोनिधिना बद्धसख्यं समुद्रकृतमैत्रीकम् । सख्यमूलं सूचयति—पक्षच्छिदि पक्षच्छेत्तरि । ‘सत्सूद्विष—’ (३।२।६१) इत्यादिनां किप्रत्ययः । वृत्रशत्रौ क्रुद्धे कुपिते सत्यपि कुलिशक्षतानां वज्रप्रहाराणाम् । संबन्धसामान्ये षष्ठी । जाना-तीति ज्ञः । ‘इगुपधज्ञा—’ (३।१।१३५) इति कप्रत्ययः । वेदनानां ज्ञः । अथवा वेदनां जानातीति वेदनाज्ञः । ‘आतोऽनुपसर्गे कः’ (३।२।३) इति कप्रत्ययः । ‘उपपदमतिङ्’ (२।२।१९) इति समासः । स न भवतीत्यवेदनाज्ञस्तम् । कुलिश-क्षतवेदनानभिज्ञमित्यर्थः । सापेक्षत्वेऽपि गमकत्वात्समासः । पक्षच्छेदोद्यतशक्रा-न्नाणाय शरणागमनमनयोः सख्यमूलमिति भावः । मैनाकं पुत्रमसूत । सर्वपर्वत-पक्षच्छेदेऽप्ययमच्छिन्नपक्ष एवेति मैनाकस्योत्कर्षः । तादृक्पुत्रवत्त्वं हिमाद्रेरिति सार्थकं मैनाकस्य वर्णनम् । ‘पिता न ज्ञायते यस्या आता यदि न विद्यते । नोप-यच्छेत्तु तां—कन्यां—धर्मलोपभयात्सुधीः ॥’ इत्यभ्रातृककन्यापरिणयनिषेधात्प्रकृते पार्वती भ्रातृमत्येवेति सूचनार्थं मैनाकवर्णनमिति तात्पर्यार्थः ॥ २० ॥

अथार्चमानेन पितुः प्रयुक्ता दक्षस्य कन्या भवपूर्वपत्नी ।

सती सती योगविसृष्टदेहा तां जन्मने शैलवधूं प्रपेदे ॥ २१ ॥

अथेति ॥ अथ मैनाकजननानन्तरं दक्षस्य प्रजापतेः कन्या भवस्य महादेवस्य पूर्वपत्नी पूर्वभार्या सती पतिव्रता । 'सती साध्वी पतिव्रता' इत्यमरः । सती नाम देवी । पितुर्दक्षस्य । कर्तरि षष्ठी । अवमानेन स्वभर्त्रवञ्जया प्रयुक्ता प्रेरिता योगेन योगमार्गेण विसृष्टदेहा त्यक्तदेहा सती । जन्मने पुनरुद्भवाय तां शैलवधूं मेनकां प्रपेदे । अत्र पुरा किल सती देवी दक्षाध्वरे तत्कृतां स्वभर्त्रव-
ज्जामसहमाना पितरं प्रसू चोपेक्ष्य मत्कर्तव्यकार्यं त्वज्जामातैव करिष्यतीति निर्धार्य देवकार्याणि साधयितुं च योगाग्निना स्वशरीरं ददाहेति पुरावृत्तकथा-
नुसंधेया ॥ २१ ॥

सा भूधराणामधिपेन तस्यां समाधिमत्यामुदपादि भव्या ।

सम्यक्प्रयोगादपरिक्षतायां नीताविवोत्साहगुणेन संपत् ॥ २२ ॥

सेति ॥ भव्या कल्याणी सा सती भूधराणामधिपेन हिमवता समाधिमत्यां नियमवत्यां तस्यां मेनकायां सम्यक्प्रयोगात्साध्वाचरणाद्धेतोरपरिक्षतायामभ्र-
ष्टायां नीतावुत्साहगुणेनोत्साहशक्त्या कर्त्रा । संपदिवोदपाद्युत्पादिता । उत्प-
द्यतेर्ष्यन्तात्कर्मणि लुङ् । 'चिण्भावकर्मणोः' (३।१।६६) इति चिण्प्रत्ययः ।
'चिणो लुक्' (६।४।१०४) इति तस्य लुक् ॥ २२ ॥

प्रसन्नदिक्पांसुविविक्तवातं शङ्खस्वनानन्तरपुष्पवृष्टि ।

शरीरिणां स्थावरजंगमानां सुखाय तज्जन्मदिनं बभूव ॥ २३ ॥

प्रसन्नेति ॥ प्रसन्ना निर्मला दिशो यस्मिंस्तत्प्रसन्नदिक् । पांसुविविक्ता रजोर-
हिता वाता यस्मिंस्तत्तथोक्तम् । शङ्खस्य स्वनात् स्वनस्य वानन्तरं पुष्पवृष्टिर्यस्मि-
स्तत्तथोक्तम्, तस्याः पार्वत्या जन्मदिनम् । स्थितिशीलाः स्थावराः शैलवृक्षादयः ।
'स्थेशभासपिसकसो वरच्' (३।१।६६) इति वरच्प्रत्ययः । जंगम्यन्ते भृशं
गच्छन्तीति जंगमा देवतिर्यङ्गानुष्यादयः । स्थावराश्च जंगमाश्च तेषां द्वयानामपि
शरीरिणां सुखायानन्दाय बभूव ॥ २३ ॥

तया दुहित्रा सुतरां सवित्री स्फुरत्प्रभामण्डलया चकासे ।

विदूर्भूमिर्नवमेघशब्दादुद्भिन्नया रत्नशलाकयेव ॥ २४ ॥

तयेति ॥ स्फुरत्प्रभामण्डलया तया दुहित्रा सवित्री जनयित्री । 'स्वरतिसू-
तिसूयतिधूवूदितो वा' (७।२।४४) इतीडागमः । विदूरस्याद्रेः प्रान्तभूमिर्विदूर-
भूमिः । 'अविदूरे विदूरस्य गिरेरुत्तुङ्गरोधसः । काकतालीयसीमान्ते मणीनामाकरो
भवेत् ॥' इति बुद्धः । नवमेघशब्दादुद्भिन्नया रत्नशलाकया रत्नाङ्कुरेणेव सुतरां
चकासे रराज ॥ २४ ॥

पाठा०-१ अपमानेन. २ तूर्य. ३ धरित्री. ४ वैदूर्यभूमिः. ५ नादात्.
कु० २

दिने दिने सा परिवर्धमाना लब्धोदया चान्द्रमसीव लेखा ।

पुपोष लावण्यमयान्विशेषाञ्ज्योत्स्नान्तराणीव कलान्तराणि ॥२५॥

दिने दिन इति ॥ लब्ध उदयो यया सा लब्धोदया । उत्पन्नेत्यर्थः । अभ्युदितेत्यन्यत्र । दिने दिने प्रतिदिनम् । 'नित्यवीप्सयोः' (८।१।४) इति वीप्सायां द्विरुक्तिः । परिवर्धमाना । उभयत्र समानमेतत् । सा बाला । चन्द्रमस इयं चान्द्रमसी लेखेव लावण्यमयान्कान्तविशेषप्रचुरान् । 'मुक्ताफलेषु छायायास्तरलत्वमिवान्तरा । प्रतिभाति यदङ्गेषु तल्लावण्यमिहोच्यते ॥' इति भूपालः । विशेषानवयवान् । 'विशेषोऽवयवे व्यक्तौ' इत्युत्पलमाला । ज्योत्स्नायामन्तरमन्तर्धानं येषां तानि ज्योत्स्नान्तराणि ज्योत्स्नयान्तर्हितानि । तन्मयानीति यावत् । अन्याः कलाः कलान्तराणीव । सुप्सुपेति समासः । 'स्थानात्मीयान्यतादर्थ्यरन्ध्रान्तर्धिषु चान्तरम्' इति शाश्वतः । पुपोषोपचितवती । इयं वाक्योपमेत्याह दण्डी । तल्लक्षणं तु—'वाक्यार्थेनैव वाक्यार्थः कोऽपि यद्युपमीयते । एकानेकेव शब्दत्वात्सा तु वाक्योपमा द्विधा ॥' इति ॥ २५ ॥

तां पार्वतीत्याभिजनेन नाम्ना बन्धुप्रियां बन्धुजनो जुहाव ।

उमेति मात्रा तपसो निषिद्धा पश्चादुमाख्यां सुमुखी जगाम ॥२६॥

तामिति ॥ बन्धुप्रियां तां बालां बन्धुजनः पित्रादिः । अभिजनादागतेनाभिजनेन । पित्रादिपूर्वसंबन्धोपाधिकेनेत्यर्थः । 'अभिजनाः पूर्वबान्धवाः' इति काशिका । नाम्ना । पर्वतस्यापत्यं स्त्री पार्वती । 'तस्यापत्यम्' (४।१।९२) इत्यणप्रत्ययः । इति जुहावाहूतवान् । ह्वयतेर्लिटि रूपम् । पर्वतजन्यत्वोपाधिना पार्वतीति नाम्ना प्रसिद्धिरिति भावः । पश्चादभिजननामप्रवृत्त्यनन्तरं मात्रा जनन्या । उ इति संबोधने । 'उ इति वितर्कसंबोधनपादपूरणेषु' इति गणव्याख्याने । माशब्दो निषेधे । उ हे वत्से ! मा मा कुर्वित्येवंरूपेण । तपसस्तपश्चर्यायाः । 'वारणार्थानामीप्सितः' (१।४।२७) इत्यपादानत्वात्पञ्चमी । निषिद्धा निवारिता सती सुमुखी सा बालोमेत्याख्यां नामधेयमुमाख्यां जगाम ॥ २६ ॥

महीभृतः पुत्रवतोऽपि दृष्टिस्तस्मिन्नपत्ये न जगाम तृप्तिम् ।

अनन्तपुष्पस्य मधोर्हि चूते द्विरेफमाला सविशेषज्ञा ॥ २७ ॥

महीभृत इति ॥ पुत्राश्च दुहितरश्च पुत्राः । 'आतृपुत्रौ स्वसृदुहितृभ्याम्' (१।२।६८) इत्येकशेषः । तेऽस्य सन्तीति पुत्रवान् । भूमार्थे मतुप् । तस्य पुत्रवतोऽपि । बह्वपत्यस्यापीत्यर्थः । महीभृतो हिमाद्रेर्दृष्टिश्चक्षुस्तस्मिन्नपत्ये तोके । 'अपत्यं तोकं तयोः समे' इत्यमरः । तस्यां पार्वत्यामित्यर्थः । तृप्तिं न जगाम । तथा हि—अनन्तपुष्पस्य नानाविधकुसुमस्यापि मधोर्वसन्तस्य संबन्धिनी द्विरेफमाला भृङ्गपङ्क्तिश्चूतस्य विकारे चूते चूतकुसुमे । 'अवयवे च प्राण्यौषधिवृक्षेभ्यः' (४।३।१३५) इति विकारार्थोत्पन्नस्याणप्रत्ययस्य लुक्प्रकरणे 'पुष्पमूलेषु

पाठा०-१ तपसे. २ संघा; संज्ञा.

बहुलम्' (वा० २५५०) इति पठनाल्लुक् । सविशेषः सातिशयः सङ्गो यस्याः सा तथोक्ता । अत्यन्तासक्त्यर्थः ॥ २७ ॥

प्रभामहत्या शिखयेव दीपस्त्रिमार्गयेव त्रिदिवस्य मार्गः ।

संस्कारवत्येव गिरा मनीषी तथा स पूतश्च विभूषितश्च ॥ २८ ॥

प्रभेति ॥ प्रभामहत्या प्रकाशाधिकया शिखया ज्वालाया दीप इव । शिखा-दीपयोरवयवावयविभावाङ्गेदेन व्यपदेशः । त्रयो मार्गा यस्यास्तथा त्रिमार्गया मन्दाकिन्या । तृतीया द्यौर्लोक इति त्रिदिवः स्वर्गः । वृत्तिविषये त्रिशब्दस्य त्रिभागवत्पूरणार्थत्वम् । पृषोदरादित्वाद्विशब्दादकारागमः । पुंस्त्वं लोकात् । दीव्यते-र्वजर्थे कविधानम् । 'दीव्यन्त्यत्र जना इति दिव' इति क्षीरस्वामी । तस्य मार्ग इव । संस्कारो व्याकरणजन्या शुद्धिस्तद्वत्या गिरा वाचा । 'भद्रैषां लक्ष्मीर्निहिताधि वाचि' (ऋ० ८।२।२३) इति श्रुतेरिति भावः । मनस ईषा मनीषा सास्यास्तीति मनीषी विद्वानिव । शकन्द्वादित्वात् (वा० ३६३२) साधुः । तथा पार्वत्या स हिमवान्पूतः शोधितश्च विभूषितश्च । अत्र शिखागिरोरविशिष्टयो-रुपमानानर्हत्वाच्च विशेषणाधिक्यदोषः । इयं मालोपमा ॥ २८ ॥

मन्दाकिनीसैकतवेदिकाभिः सा कन्दुकैः कृत्रिमपुत्रकैश्च ।

रेमे मुहुर्मध्यगता सखीनां क्रीडारसं निर्विशतीव बाल्ये ॥ २९ ॥

मन्दाकिनीति ॥ सा पार्वती बाल्ये वयसि क्रीडानां रसः स्वादः । रुचिरिति यावत् । तं क्रीडारसम् । 'रसो गन्धे रसः स्वादे' इति विश्वः । निर्विशतीव भुञ्जानेव । 'निर्वेशो भृतिभोगयोः' इति विश्वः । 'आच्छीनद्योर्नुम्' (७।१।८०) इति विकल्पाद्युभभावः । सखीनां मध्यगता सती मन्दाकिन्याः सैकतेषु पुलिनेषु वेदिकाभिः कन्दुकैः । क्रियया निवृत्तैः कृत्रिमैः । 'द्वितः क्रिः' (३।३।८८) इति क्रिप्रत्ययः । 'क्रेर्मन्त्रित्यम्' (४।४।२०) इति मबागमश्च । पुत्रकैः पाञ्चालिकाभिः । 'पाञ्चालिका पुत्रिका स्याद्वस्त्रदन्तादिभिः कृता' इत्यमरः । 'संज्ञायां कन्' (५।३।८७) इति कन्प्रत्ययः । मुहुः पुनः पुनः रेमे ॥ २९ ॥

तां हंसमालाः शरदीव गङ्गां महौषधिं नक्तमिवात्मभासः ।

स्थिरोपदेशामुपदेशकाले प्रपेदिरे प्राक्तनजन्मविद्याः ॥ ३० ॥

तामिति ॥ स्थिरः स्थेयानुपदेशः प्रारम्भवीयो यस्यास्तादृशीम् । मेधाविनीमित्यर्थः । तां पार्वतीमुपदेशकाले प्राक्तनजन्मविद्याः । पूर्वजन्माभ्यस्तविद्या इत्यर्थः । शरदि गङ्गां हंसमाला इव नक्तं रात्रौ महौषधिं तृणविशेषमात्मभासः स्वदीप्त्य इव प्रपेदिरे । उपमानसामर्थ्यादुपदेशमन्तरेणैवेति गम्यते ॥ ३० ॥

असंभृतं मण्डनमङ्गयष्टेरनासवाख्यं करणं मदस्य ।

कामस्य पुष्पव्यतिरिक्तमस्त्रं बाल्यात्परं साथ वयः प्रपेदे ॥ ३१ ॥

असंभृतमिति ॥ अथ सा पार्वती । अङ्गयष्टेरसंभृतमयत्तसिद्धं मण्डनं प्रसा-
धनमनासवाख्यमासवाख्यारहितं मदस्य करणं साधनं कामस्य पुष्पव्यतिरिक्तम-
स्त्रमस्त्रभूतं वात्याच्छैशवात्परमनन्तरभावि वयो यौवनं प्रपेदे प्राप । यौवनेनैव
हि युवतयः प्रसाध्यन्ते माद्यन्ते काम्यन्ते चेति भावः । अत्र द्वितीयपाद आसव-
रूपकारणाभावेऽपि तत्कार्यमदोक्तेर्विभावनालंकारः । तदुक्तम्—‘कारणाभावे
कार्योत्पत्तिर्विभावना’ इति । प्रथमतृतीययोस्वारोप्यमाणयोर्मण्डनमदनास्त्रत्वयोः
प्रकृतोपयोगात्परिणामालंकारः । तल्लक्षणं तूक्तम् ॥ ३१ ॥

उन्मीलितं तूलिकयेव चित्रं सूर्यांशुभिर्भिन्नमिवारविन्दम् ।

वभूव तस्याश्चतुरस्रशोभि वपुर्विभक्तं नवयौवनेन ॥ ३२ ॥

उन्मीलितमिति ॥ नवयौवनेन प्रथमयौवनेन विभक्तमभिव्यञ्जितम् । पीन-
जघनादिसंस्थानमित्यर्थः । तस्याः पार्वत्या वपुस्तूलिकया कूर्चिकया । शलाकये-
त्यर्थः । ‘तूलिका कथिता लेख्यकूर्चिका तूलशय्ययोः’ इति विश्वः । उन्मीलितं
रञ्जनद्रव्येणोद्भासितं समुत्कीर्णम् । रूपमिति यावत् । चित्रमालेख्यमिव । सूर्यां-
शुभिर्भिन्नं विकसितमरविन्दं पद्ममिव । चतस्रोऽस्त्रयो यस्य तच्चतुरस्रमन्यूनाति-
रिक्तं यथा तथा शोभत इति चतुरस्रशोभि । ताच्छील्ये णिनिः । वभूव । चित्रा-
रविन्दयोस्तूलिकातरणिकिरणसंबन्ध इव स्वतःसिद्धस्यैवाङ्गसौष्टवस्य यौवनप्रादु-
र्भावोऽभिव्यञ्जको वभूवेत्यर्थः ॥ ३२ ॥

देवतानां रूपं पादाङ्गुष्ठप्रभृति वर्ण्यते, मानुषाणां केशादारभ्येति धार्मिकाः ।
संप्रति सप्तदशभिः श्लोकैः पार्वत्याः पादादिकेशान्तवर्णनमारभते—

अभ्युन्नताङ्गुष्ठनखप्रभाभिर्निक्षेपणाद्रागमिवोद्गिरन्तौ ।

आजहतुस्तच्चरणौ पृथिव्यां स्थलारविन्दश्रियमव्यवस्थाम् ॥ ३३ ॥

अभ्युन्नतेति ॥ अभ्युन्नतयोरङ्गुष्ठनखयोः प्रभाभिर्निमित्तेन निक्षेपणान्निर्भर-
न्यासाद्धेतोः रागमन्तर्गतं लौहित्यम् । ‘रागः क्लेशादिके रक्ते मात्सर्ये लोहि-
तादिषु’ इति शाश्वतः । उद्गिरन्तौ वमन्तौ । वहिर्निःसारयन्ताविव स्थितावि-
त्यर्थः । अत्रोद्गिरतेगौणार्थत्वाच्च ग्राम्यतादोषः प्रत्युत गुण एव । यथाह दण्डी—
‘निष्ठ्यूतोद्गीर्णवान्तादि गौणवृत्तिव्यपाश्रयम् । अतिसुन्दरमन्यत्र ग्राम्यकक्षां विगा-
हते ॥’ इति । तस्याश्चरणौ तच्चरणौ । पृथिव्यामव्यवस्थां व्यवस्थारहिताम् । संचा-
रिणीमित्यर्थः । स्थलारविन्दश्रियमाजहतुः । स्थलविशेषणान्नियतलौहित्यलाभः ।

अत्र सामुद्रिकाः—‘यस्या रक्ततलौ पादावुन्नताग्रौ तलस्पृशौ । निगूढगुल्फौ
निहतौ सा स्यान्नृपतिसंमता ॥’ इति । अत्रोपमानधर्मस्यारविन्दश्रियश्चरणयो-
रुपमेययोरसंभवादरविन्दश्रियमिव श्रियमिति प्रतिबिम्बीकरणाक्षेपान्निदर्शनालं-
कारः । सा च संबन्धेऽसंबन्धलक्षणातिशयोक्त्यनुप्राणिताऽव्यवस्थामित्यनेन स्थला-
रविन्दस्य स्थैर्यसंबन्धेऽप्यसंबन्धाभिधानात् । निदर्शनालक्षणं तु—‘असंभव-

द्धर्मयोगादुपमानोपमेययोः । प्रतिविम्बक्रिया गम्या यत्र सा स्यान्निर-
र्क्षणा ॥' इति ॥ ३३ ॥

सा राजहंसैरिव संनताङ्गी गतेषु लीलाश्रितविक्रमेषु ।

व्यनीयत प्रत्युपदेशलब्धैरादित्सुभिर्नूपुरसिञ्चितानि ॥ ३४ ॥

सेति ॥ प्रत्युपदेशलब्धैः । 'गुरुशुश्रूषया विद्या पुष्कलेन धनेन वा ।
अथवा विद्यया विद्या चतुर्थी नोपपद्यते ॥' इति न्यायादिति भावः । तदेव
व्यनक्ति—नूपुरसिञ्चितान्यादित्सुभिरादातुमिच्छुभिः । मञ्जीरसिञ्चितमञ्जुकृतो-
पदेशमिच्छन्निरित्यर्थः । राजहंसैः संनताङ्गी । कुचभारादिति भावः । सा पार्वती
लीलाभिर्विलासैरञ्जिताः पूजिता विक्रमाः पादन्यासा येषु तेषु । 'अञ्जेः पूजायाम्'
(७।२।५३) इतीडागमः । 'लीलाविलासक्रिययोः' इत्यमरः । गतेषु विषयेषु
व्यनीयतेव विनीता किमु ? अन्यथा कथमस्या हंसगमनमित्युत्प्रेक्षा ॥ ३४ ॥

वृत्तानुपूर्वे च न चातिदीर्घे जङ्घे शुभे सृष्टवतस्तदीये ।

शेषाङ्गनिर्माणविधौ विधातुर्लावण्य उत्पाद्य इवास यत्नः ॥ ३५ ॥

वृत्तेति ॥ वृत्ते वर्तुले पूर्वमनुगतेऽनुपूर्वे । गोपुच्छाकार इत्यर्थः । वृत्ते च
तेऽनुपूर्वे च वृत्तानुपूर्वे । नातिदीर्घे च । महाविभाषया नसमासः । नञो विशेष-
णत्वं चशब्दप्रयोगादेव ज्ञेयम् । शुभे मङ्गले । तस्या इमे तदीये जङ्घे प्रसृते ।
'जङ्घा तु प्रसृता' इत्यमरः । सृष्टवतो निर्मितवतो विधातुः स्रष्टुः शेषाङ्गनिर्माण-
विधौ । जङ्घाव्यतिरिक्तावयवनिर्माणार्थमित्यर्थः । उत्पाद्ये पुनः संपाद्ये लावण्ये
कान्तिविशेषविषये । लावण्यलक्षणं तूक्तम् । यत्न आसेव बभूवेवेत्युत्प्रेक्षा । उपादान-
मन्तरेण कार्यस्य दुष्करत्वात्तदङ्गानां च लावण्योपादानकत्वात्पूर्वसंपादितस्य च
जङ्घार्थमेव कात्स्न्येन विनियोगात्पुनर्लावण्यसंपादने यत्नः स्यादेवेत्येतादृक्सौन्दर्ये
तज्जङ्घे इति भावः । आसेति बभूवार्थे 'तिङन्तप्रतिरूपकमव्ययम्' इत्याह शाक-
टायनः । वल्लभस्तु—'न तिङन्तप्रतिरूपकमव्ययम्, 'अस्तेर्भूः' (२।४।५२)
इति श्वादेशनियमात्तादृक्तिङन्तस्यैवाभावात् । किंतु कवीनामयं प्रामादिकः प्रयो-
गः' इत्याह । वामनस्तु—'अस गतिदीप्त्यादानेष्विति धातोर्लिटि रूपमिदम्'
इत्याह । अस इत्यनुदात्ते(?) दीप्त्यर्थे । आस दिदीपे । प्रवृत्त इत्यर्थः ॥ ३५ ॥

नागेन्द्रहस्तास्त्वचि कर्कशत्वादेकान्तशैत्यात्कदलीविशेषाः ।

लब्ध्वापि लोके परिणाहि रूपं जातास्तदूर्वरूपमानवाद्याः ॥ ३६ ॥

नागेन्द्रेति ॥ नागेन्द्राणामैरावतादीनां हस्ताः करास्त्वचि चर्मणि कर्कश-
त्वात्कदलीविशेषा रामरम्भादय एकान्तशैत्यान्नियतशैत्याद्धेतोः लोके परिणाहि
वैपुल्ययुक्तम् । 'परिणाहो विशालता' इत्यमरः । रूपं लब्ध्वापि । अपिशब्दात्
करिकदलीमात्रस्य तादृक्परिणाहो नास्तीति भावः । तस्या ऊर्वोस्तदूर्वरूप-

पाठा०-१ संनतांशा. २ विभ्रमेषु. ३ लब्धैः.

मानवाह्या जाता उपमानक्रियानर्हा बभूवुः । तदूर्वोर्न कार्कश्यं नाप्येकान्तशैत्य-
मिति भावः ॥ ३६ ॥

एतावता नन्वनुमेयशोभि काञ्चीगुणस्थानमनिन्दितायाः ।

आरोपितं यद्विरिशेन पश्चादनन्यनारीकमनीयमङ्गम् ॥ ३७ ॥

एतावतेति ॥ अनिन्दिताया अनवद्यायाः पार्वत्याः काञ्चीगुणस्थानं नितम्ब-
बिम्बमेतावता नन्वेतावतैव । 'प्रश्नावधारणानुज्ञानुनयामन्त्रणे ननु' इत्यमरः ।
शोभत इति शोभि । आवश्यके णिनिः, ततस्तत्प्रत्ययः । अनुमेयं शोभित्वं शोभा
यस्य तदनुमेयशोभि । 'त्वप्रत्ययस्तु गतार्थत्वाच्च प्रयुक्तः' इत्याह वामनः ।
पश्चादादौ नैःस्पृह्येऽपि पश्चात् । तपश्चर्यान्तरमित्यर्थः । गिरौ शेत् इति गिरिशः
शिवः । 'गिरौ डश्छन्दसि' (वा० ४९९९) इति डप्रत्ययः । भाषायामपि क्वचि-
दिष्यते । अथवा गिरिः कैलासोऽस्यास्तीति गिरिशः । लोमादित्वाच्छप्रत्ययः ।
तेन गिरिशेन । अन्यासां नारीणां कमनीयः कामयितुं शक्यो न भवतीत्यनन्य-
नारीकमनीयस्तमङ्गं निजोत्सङ्गमारोपितमधिरोपितमिति यत् । एतावता लिङ्गेनेति
पूर्वेणान्वयः । रोहतेर्ण्यन्तात्कर्मणि क्तः । 'रुहः पोऽन्यतरस्याम्' (७।३।४३)
इति हकारस्य पकारः । गत्यर्थविवक्षायां द्विकर्मकत्वम् । प्रधाने कर्मणि क्तः ।
गिरिजानितम्बबिम्बं विश्वातिशायि सौन्दर्यं गिरिशङ्कारूढत्वाच्चतिरेकेण नार्यन्तर-
नितम्बबिम्बवत् । विपक्षे हेत्वनुक्तिरेव बाधिका । दाक्षायणीनितम्बबिम्बस्य तु
पक्षसपक्षयोरन्यतरभावानतिवृत्तेर्निष्कलङ्कमनुमानमित्यलमस्थानसंरम्भेण ॥ ३७ ॥

तस्याः प्रविष्टा नतनाभिरन्ध्रं रराज तन्वी नवलोमराजिः ।

नीवीमतिक्रम्य सितेतरस्य तन्मेखलामध्यमणेरिवार्चिः ॥ ३८ ॥

तस्या इति ॥ नीवीं वस्त्रग्रन्थिम् । 'स्त्रीकटीवस्त्रवन्धेऽपि नीवी परिपणेऽपि
च' इत्यमरः । अतिक्रम्यातीत्य नतं निम्नं नाभिरन्ध्रं प्रविष्टा प्रविशन्ती तन्वी
सूक्ष्मा तस्याः पार्वत्या नवलोमराजिः सितेतरस्यासितस्य । इन्द्रनीलस्येत्यर्थः ।
तस्याः पार्वत्या मेखला तन्मेखला । तस्या इत्यनुवृत्तौ पुनस्तच्छब्दोपादानं वाक्या-
न्तरत्वात्सोढ्यम् । यद्वा तस्या नीव्या मेखला तन्मेखला, तत्र तदवस्थानात् ।
तस्या मध्यमणेरर्चिः प्रमेव रराज । 'ज्वालाभासोर्नपुंस्यर्चिः' इत्यमरः ॥ ३८ ॥

मध्येन सा वेदिविलग्नमध्या वलित्रयं चारु वभार बाला ।

आरोहणार्थं नवयौवनेन कामस्य सोपानमिव प्रयुक्तम् ॥ ३९ ॥

पाठा०-१ कान्ति. २ नीला. ३ राजी. ४ नवयौवनस्य कामेन.

३८-३९ श्लोकयोर्मध्येऽयं श्लोको दृश्यते—

गम्भीरनाभीहृदसंनिधाने रराज नीला नवलोमराजिः ।

मुखेन्दुभीरैस्तनचक्रवाकचञ्चुच्युता शैवलमञ्जरीव ॥ (१ नाभि. २ भीतं.)

मध्येनेति ॥ 'वेदिः परिष्कृता भूमिः' इत्यमरः । वेदिविलग्नमध्या वेदिवत् कृशमध्या । तनुमध्येति यावत् । सा बाला पार्वती । मध्येन मध्यभागेन चारु सुन्दरं वलित्रयं कामस्यारोहणार्थं नवयौवनेन प्रयुक्तं रचितं सोपानमिव चभारेत्युपेक्षा ॥ ३९ ॥

अन्योन्यमुत्पीडयदुत्पलाक्ष्याः स्तनद्वयं पाण्डु तथा प्रवृद्धम् ।
मध्ये यथा श्याममुखस्य तस्य मृणालसूत्रान्तरमप्यलभ्यम् ॥ ४० ॥

अन्योन्यमिति ॥ अन्योन्यं परस्परम् । 'कर्मव्यतिहारे सर्वनाम्नो द्वे वाच्ये—' (वा० ४७००) इति द्विरुक्तिः । '-समासवच्च बहुलम्' (वा० ४७००) इति बहुलवचनादसमासपक्षेऽपि पूर्वपदस्थस्य सुपः सुर्वक्तव्यः । उत्पीडयदुपरुन्धत्पाण्डु गौरमुत्पलाक्ष्याः स्तनद्वयं तथा तेन प्रकारेण प्रवृद्धम् । कर्तरि क्तः । श्याममुखस्य कृष्णचूचुकस्येति स्वरूपवर्णनं । तस्य स्तनद्वयस्य मध्ये यथा येन प्रकारेण मृणालसूत्रान्तरं विसतन्तुमात्रावकाशोऽप्यलभ्यं लब्धुमशक्यम् । 'अन्तरमवकाशावधिपरिधानान्तर्धिभेदतादर्थ्ये' इत्यमरः । अत्र संबन्धेऽसंबन्धरूपातिशयोक्त्यलंकारः । कुचयोः पिवरत्वातिशयार्थमवकाशसंबन्धेऽप्यसंबन्धाभिधानादिति ॥ ४० ॥

लोके सुकुमारत्वमेव कुसुमास्त्रस्य साधकत्वमिति स्थिते सत्याह—

शिरीषपुष्पाधिकसौकुमार्यौ बाहू तदीयाविति मे वितर्कः ।
पराजितेनापि कृतौ हरस्य यौ कण्ठपाशौ मकरध्वजेन ॥ ४१ ॥

शिरीषेति ॥ तस्या इमौ तदीयौ बाहू शिरीषपुष्पादधिकं सौकुमार्यं मार्दवं ययोस्तथोक्ताविति मे वितर्कं ऊहः । कुतः ? यौ बाहू पराजितेनापि पूर्व निर्जितेनापि मकरध्वजेन कामेन हरस्य कण्ठपाशौ कण्ठबन्धनरज्जू कृतौ । कण्ठालिङ्गनं प्रापितावित्यर्थः । तदसाध्यसाधनात्तत् आधिक्यमिति भावः । अत्र बाह्वोरारोपितकण्ठपाशत्वस्य प्रकृतवैरनिर्यातनोपयोगात्परिणामालंकारः ॥ ४१ ॥

कण्ठस्य तस्याः स्तनबन्धुरस्य मुक्ताकलापस्य च निस्तलस्य ।
अन्योन्यशोभाजननाद्भूव साधारणो भूषणभूष्यभावः ॥ ४२ ॥

कण्ठस्येति ॥ स्तनाभ्यां बन्धुरस्योन्नतस्य तस्याः पार्वत्याः कण्ठस्य गलस्य निस्तलस्य वर्तुलस्य मुक्ताकलापस्य मुक्ताभूषणस्य च । 'वर्तुलं निस्तलं वृत्तं बन्धुरं तृन्नतानतम्' । 'कलापो भूषणे बह्वै तूणीरे संहतावपि' इति चामरः । अन्योन्यशोभाजननाद्भूषणभूष्यभावोऽलंकारालंकार्यभावः साधारणः समानो बभूव । उभावप्यन्योन्यस्य भूष्यौ भूषणे च बभूवतुरित्यर्थः । अत्र कण्ठमुक्ता-

पाठा०-१ चारु. २ विवृद्धम्.

४१-४२ श्लोकयोर्मध्येऽयं श्लोको कचिद्दृश्यते—

निर्भस्तिताशोकदलप्रसूति पाणिद्वयं चारुनखं तदीयम् ।

नवोदितेन्दुप्रतिमस्य शोभां व्योम्रः प्रदोषे विफलीचकार ॥

कलापयोः शोभाक्रियाद्वारेणान्योन्यभूषाजनकत्वादन्योन्यालंकारः । तदुक्तम्—
'परस्परं क्रियाजननमन्योन्यम्' इति ॥ ४२ ॥

इदानीं पार्वतीवदनं चन्द्रकमलसदृशमित्येतेदेव वचोभङ्ग्याह—

चन्द्रं गता पद्मगुणान्न भुङ्क्ते पद्माश्रिता चान्द्रमसीमभिख्याम् ।
उमामुखं तु प्रतिपद्य लोला द्विसंश्रयां प्रीतिमवाप लक्ष्मीः ॥४३॥

चन्द्रमिति ॥ लोला चपला । परिभ्रमणशीलैत्यर्थः । लक्ष्मीः कान्त्यभि-
मानिनी देवता चन्द्रं गता प्राप्ता सती पद्मगुणान्सौगन्ध्यादीन् भुङ्क्ते नानु-
भवति । पद्माश्रिता सती चन्द्रमस इमां चान्द्रमसीमभिख्यां शोभाम् । 'अभि-
ख्या नामशोभयोः' इत्यमरः । अमृतवदानन्दिनीं न भुङ्क्ते । उमामुखं प्रति-
पद्य तु द्वे चन्द्रपद्मे संश्रयः कारणं यस्यास्तां द्विसंश्रयां प्रीतिमानन्दमवाप ।
तत्रोभयगुणसंभवादिति भावः । अत्रोपमानभूतचन्द्रपद्मापेक्षयोपमेयस्योमामुख-
स्याधिकगुणवत्त्वोक्त्या व्यतिरेकालंकारः । तदुक्तम्—'भेदप्राधान्येनोपमानादुप-
मेयस्याधिक्ये विपर्यये वा व्यतिरेकः' इति ॥ ४३ ॥

पुष्पं प्रवालोपहितं यदि स्यान्मुक्ताफलं वा स्फुटविद्रुमस्थम् ।
ततोऽनुकुर्याद्विशदस्य तस्यास्ताम्रौष्ठपर्यस्तरुचः स्मितस्य ॥ ४४ ॥

पुष्पमिति ॥ पुष्पं पुण्डरीकादिकं प्रवाले बालपल्लव उपहितं निहितं
स्याद्यदि, 'प्रवालो वल्लकीदण्डे विद्रुमे बालपल्लवे' इति विश्वः । मुक्ताफलं वा
स्फुटे निर्मले विद्रुमे तिष्ठतीति स्फुटविद्रुमस्थं स्याद्यदि ततस्तर्हि विशदस्य
शुभ्रस्य ताम्रे अरुणे ओष्ठे पर्यस्ता प्रसृता रुक्कान्तिर्यस्य तथोक्तस्य तस्याः पार्वत्याः
स्मितस्यानुकुर्यात् । स्मितमनुकुर्यादित्यर्थः । अत्र 'माषाणामश्नीयात्' इति वत्सं-
बन्धमात्रविवक्षया षष्ठी । अत्र पुष्पप्रवालयोर्मुक्ताविद्रुमयोश्चासंबन्धेऽपि संब-
न्धोक्त्यातिशयोक्तिः । सा च 'संभावना' इत्यलंकारसर्वस्वकारः । विशेषतस्तु
पुष्पमुक्ताफलयोरुपमानयोः प्रकृतोत्कर्षार्थमुपमेयताकल्पनात्प्रतीपालंकारः ।
तदुक्तम्—'उपमानस्याक्षेप उपमेयताकल्पनं वा प्रतीपः' इति लक्षणात् । स च
पूर्वोक्तातिशयोक्त्यनुप्राणित इति ॥ ४४ ॥

स्वरेण तस्याममृतस्रुतेव प्रजल्पितायामभिजातवाचि ।
अप्यन्यपुष्टा प्रतिकूलशब्दा श्रोतुर्वितन्त्रीरिव ताड्यमाना ॥ ४५ ॥

स्वरेणेति ॥ अभिजातवाचि मधुरभाषिण्यां तस्यां पार्वत्याममृतस्रुतामृत-
स्त्राविणेव । क्विप् । स्वरेण नादेन प्रजल्पितायामालपन्त्याम् । कर्तरि क्तः ।
अन्यैः काकादिभिः पुष्टान्यपुष्टा कोकिलापि । मुख्यया वृत्त्या जातिवचनत्वाभावा-
न्डीबभावः । ताड्यमाना वाद्यमाना विषमबद्धा तन्त्रीर्वितन्त्रीरिव । 'अविवृष्ट-

पाठा०-१ ताम्रोष्ठ. २ अन्यपुष्टाः. ३ शब्दाः.

‘तन्निभ्य ईः’ (उ० ४३८) इति तन्निधातोरौणादिक ईप्रत्ययः । डीवभावान्न ‘हल्-
ड्याभ्यः—’ (६।१।६८) इति सुलोपः । तदुक्तम्—‘अवीलक्ष्मीतरीतन्नीवीही-
श्रीणामुणादिषु । स्त्रीलिङ्गानाममीषां तु न सुलोपः कदाचन ॥’ इति । एते
डीवन्ता न भवन्तीत्यर्थः । श्रोतुर्जनस्य प्रतिकूलशब्दाः कर्णकठोरनादा भवन्तीति
शेषः ॥ ४५ ॥

प्रवातनीलोत्पलनिर्विशेषमधीरविप्रेक्षितमायताक्ष्या ।

तया गृहीतं नु मृगाङ्गनाभ्यस्ततो गृहीतं नु मृगाङ्गनाभिः ॥४६॥

प्रवातेति ॥ प्रवाते प्रभूतवातस्थले यन्नीलोत्पलं ततो निर्विशेषं निर्भेदम् ।
तत्सदृशमित्यर्थः । अधीरविप्रेक्षितं चकितविलोकितमायताक्ष्या विशालनेत्रया तया
पार्वत्या मृगाङ्गनाभ्यो हरिणीभ्यो गृहीतमभ्यस्तं नु ? अथवा मृगाङ्गनाभिस्तत-
स्तस्याः पार्वत्याः । पञ्चम्यास्तसिद्ध । गृहीतं नु ? अत्र विवक्षितस्य परस्परग्रह-
णस्योत्प्रेक्षणादुत्प्रेक्षेति केचित् । तदुपजीविसंदेहालंकार इत्यन्ये । उभयोः संकर
इत्यपरे ॥ ४६ ॥

तस्याः शलाकाञ्जननिर्मितेव कान्तिर्भुवोरायतलेखयोर्या ।

तां वीक्ष्य ‘लीलाचतुरामनङ्गः स्वचापसौन्दर्यमदं मुमोच ॥ ४७ ॥

तस्या इति ॥ आयतलेखयोर्दीर्घरेखयोस्तस्याः पार्वत्या भुवोः संबन्धिनी शला-
कयाञ्जनेन निर्मितेव स्थिता या कान्तिर्लीलाचतुरां विलासमुभगां तां कान्तिं
वीक्ष्यानङ्गः स्वचापसौन्दर्येण यो मदस्तं मुमोच । इह सौन्दर्यातिशयोक्तिः ॥ ४७ ॥

लज्जा तिरश्चां यदि चेतसि स्यादसंशयं पर्वतराजपुत्र्याः ।

तं केशपाशं प्रसमीक्ष्य कुर्युर्बालप्रियत्वं शिथिलं चमर्यः ॥ ४८ ॥

लज्जेति ॥ तिरश्चां तिर्यग्जातीनां चेतसि लज्जा स्याद्यदि । संशयाभावोऽसं-
शयम् । संदेहो नास्तीत्यर्थः । पर्वतराजपुत्र्याः । ‘शार्ङ्गरवाद्यजो डीन्’ (४।१।७३)
इति डीन् । तं प्रसिद्धं केशपाशं केशकलापम् । ‘पाशः पक्षश्च हस्तश्च कलापार्थः
कचात्परे’ इत्यमरः । प्रसमीक्ष्य दृष्ट्वा चमर्यो मृगीविशेषा बालाः प्रिया यासा-
मिति विग्रहे बालप्रियास्तासां भावो बालप्रियत्वम् । प्रियबालत्वमित्यर्थः ।
आहिताभ्यादिपाठाद्वा परनिपातः । ‘त्वतलोगुणवचनस्य’ (वा० ३९२७) इति

पाठा०-१ लोलाम्.

४५-४६ श्लोकयोर्मध्ये इमौ श्लोकौ क्वचिद्दृश्येते—

कर्णद्वयस्थं नगराजपुत्र्यास्ताटङ्कयुग्मं सुतरां रराज ।

मैत्र्या भवित्रीं त्रिपुरारिपत्नीं तौ सेवमानाविव पुष्पवन्तौ ॥ (१ नितरां बभास-

२ ज्ञात्वा. ३ सेवासमेतौ.)

ताटङ्कपत्रं विरराज तस्याः शैलात्मजायाः श्रवणद्वयस्थम् ।

मत्वा भवित्रीं मदनारिपत्नीं सेवासमेताविव पुष्पवन्तौ ॥ (१ युग्मम्. २ पुष्पदन्तौ)

सुवन्नावः । शिथिलं कुर्युः । निर्लज्जत्वान्न शिथिलयन्तीत्यर्थः । अत एवान्न निर्लज्जत्वकरणहेतोरप्यपादे वाक्यार्थत्वेनोक्त्या काव्यलिङ्गाख्योऽलंकारः । तदुक्तम्—
'हेतोर्वाक्यपदार्थत्वे काव्यलिङ्गमुदाहृतम्' इति ॥ ४८ ॥

सर्वोपमाद्रव्यसमुच्चयेन यथाप्रदेशं विनिवेशितेन ।

सा निर्मिता विश्वसृजा प्रयत्नादेकस्थसौन्दर्यदिदृक्षयेव ॥ ४९ ॥

सर्वोपमेति ॥ किंबहुना सा पार्वती विश्वसृजा विधात्रैकत्र तिष्ठतीत्येकस्थं तस्य सौन्दर्यस्य । सर्ववस्तुगतस्येत्यर्थः । दिदृक्षयेव प्रयत्नाद्यथाप्रदेशं क्रमाद्विनिवेशितेन स्थापितेन सर्वेषामुपमाद्रव्याणां चन्द्रारविन्दाद्युपमानवस्तूनां समुच्चयेन समाहारेण निर्मिता । दिदृक्षयेवेति फलोत्प्रेक्षा दर्शनार्थित्वाद्विश्वसृज इति ॥ ४९ ॥

तां नारदः कामचरः कदाचित्कन्यां किल प्रेक्ष्य पितुः समीपे ।
समादिदेशैकवधूं भवित्रीं प्रेम्णा शरीरार्धहरां हरस्य ॥ ५० ॥

तामिति ॥ कामेनेच्छया चरतीति कामचरो नारदः । कदाचित्पितुर्हिमवतः समीपे कन्यां तां पार्वतीं प्रेक्ष्य किल प्रेम्णा न त्वन्यथा हरस्य शिवस्यार्धं हरतीत्यर्धहरा । 'हरतेरनुद्यमनेऽच्' (३।२।९) इत्यच्प्रत्ययः । शरीरस्यार्धहरां शरीरार्धहराम् । कुलधुरंधरादिवदवयवद्वारा समुदायविशेषकत्वात्समासः । अन्यथा त्वर्धस्य समप्रविभागवचनत्वादशरीरेति स्यात् । एकवधूमसपत्नीकां भार्याम् । 'पूर्वकाल-' (२।१।४९) इत्यादिना समासः । भवित्रीं भाविनीं समादिदेश । हरस्यार्धाङ्गहारिण्येकपत्नी भविष्यतीत्यादिष्टवानित्यर्थः ॥ ५० ॥

गुरुः प्रगल्भेऽपि वयस्यतोऽस्यास्तस्थौ निर्वृत्तान्यवराभिलाषः ।

ऋते कृशानोर्न हि मन्त्रपूतमहन्ति तेजांस्यपराणि हव्यम् ॥ ५१ ॥

गुरुरिति ॥ गुरुः पिता । 'गुरु गीष्पतिपित्राद्यौ' इत्यमरः । अतो नारदवचनाद्धेतोरस्याः पार्वत्याः प्रगल्भे वयस्यपि यौवने सत्यपि निर्वृत्तोऽन्यस्मिन्वरे जामातर्यभिलाषो यस्य स तथोक्तः सन् । 'वरो ना रूपजामात्रोः' इति वैजयन्ती । तस्थौ । वरान्तरं नान्विष्टवानित्यर्थः । ननु कुतोऽसौ निर्वन्ध इत्यत आह—
ऋत इति । तथा हि—मन्त्रैः पूतं संस्कृतं हूयत इति हव्यमाज्यादिकं कृशानोः पावकादृते कृशानुं विना । 'अन्यारादितरर्ते-' (२।३।२९) इत्यादिना पञ्चमी । अपराणि तेजांसि सुवर्णादीनि नार्हन्ति । न भजन्तीत्यर्थः । ईश्वरादन्यस्य तद्योग्यस्याभावादुपेक्षेति भावः ॥ ५१ ॥

तर्हि तमेवाहूय दीयतामित्याशङ्काह—

अयाचितारं न हि देवदेवमद्रिः सुतां ग्राहयितुं शशाक ।

अभ्यर्थनाभङ्गभयेन साधुर्माध्यस्थ्यमिष्टेऽप्यवलम्बतेऽर्थे ॥ ५२ ॥

अयाचितारमिति ॥ अद्रिहिंमवानयाचितारमयाचमानं देवदेवं महादेवं
सुतां पार्वतीं ग्राहयितुं स्वयमाहूय परिग्राहयितुं न शशाक नोत्सेहे । तथा हि-साधुः
सज्जनः । 'साधुर्वाधुषिके चारौ सज्जने चाभिधेयवत्' इति विश्वः । अभ्यर्थनाभङ्ग-
भयेन याद्वावैफल्यभीलेष्टेऽप्यर्थे विषये माध्यस्थ्यमौदासीन्यमवलम्बते ॥ ५२ ॥

न च तथैव स्थितः किं तूपायान्तरं चिन्तितवानिति वक्तुं प्रसूति-
यदैव पूर्वं जनने शरीरं सा दक्षरोषात्सुदती ससर्ज ।

तदाप्रभृत्येव विमुक्तसङ्गः पतिः पशूनामपरिग्रहोऽभूत् ॥ ५३ ॥

यदेति ॥ शोभना दन्ता यस्याः सा सुदती । 'वयसि दन्तस्य दत्' (५।४।१४१)
इति दन्नादेशः । 'उगितश्च' (४।१।६) इति-डीप् । सा पार्वती पूर्वं जनने पूर्व-
स्मिञ्जन्मनि । 'पूर्वादिभ्यो नवभ्यो वा' (७।१।१६) इति स्मिन्नादेशविकल्पः । 'पूर्वं
ज्वलने' इति पाठे पूर्व दाक्षायणीत्वे ज्वलने योगाग्नौ । यदा यस्मिन्काले दक्ष-
रोषाच्छरीरं देहं ससर्ज तत्याज, तदाप्रभृत्येव तदाद्येव यथा तथा पशूनां पतिः
शिवो विमुक्तसङ्गस्त्यक्तविषयासङ्गः सन् । अपरिग्रहोऽपत्नीकोऽभूत् । क्यन्तरं न
परिजग्राहेत्यर्थः । 'पत्नीपरिजनादानमूलशापाः परिग्रहाः' इत्यमरः ॥ ५३ ॥

स कृत्तिवासास्तपसे यतात्मा गङ्गाप्रवाहोक्षितदेवदारु ।

प्रस्थं हिमाद्रेर्मृगनाभिगन्धि किञ्चित्कण्टिकनरमध्युवास ॥ ५४ ॥

स इति ॥ कृत्तिवासाश्चर्माम्बरम् । 'अजिनं चर्म कृत्तिः स्त्री' इत्यमरः ।
यतात्मा नियतचित्तः स पशुपतिस्तपसे तपोर्थं गङ्गाप्रवाहेणोक्षिताः सिक्ता देव-
दारवो यस्मिंस्तत्तथोक्तम् । मृगनाभिगन्धि कस्तूरीगन्धवत् । कस्तूरीमृगसंचारा-
दिति भावः । 'मृगनाभिर्मृगमदः कस्तूरी चाथ कोलकम्' इत्यमरः । कणन्तो
गायन्तः किंनरा यस्मिंस्तत्तथोक्तम् । किञ्चित्किमपि हिमाद्रेः प्रस्थं सानुमध्युवास ।
कुत्रचित्प्रस्थ उवासेत्यर्थः । 'उपान्वध्याङ्गसः' (१।४।४८) इत्याधारस्य कर्मत्वम् ।
'प्रस्थोऽस्त्री सानुमानयोः' इत्यमरः ॥ ५४ ॥

गणा नमेरुप्रसवावतंसा भूर्जत्वचः स्पर्शवतीर्दधानाः ।

मनःशिलाविच्छुरिता निषेदुः शैलेयनद्वेषु शिलातलेषु ॥ ५५ ॥

गणा इति ॥ गणाः प्रमथगणाः । 'गणाः प्रमथसंख्यौघाः' इति वैजयन्ती ।
नमेरुप्रसवावतंसाः सुरपुंणागकुसुमशेखराः । 'नमेरुः सुरपुंणागः' इति विश्वः ।
स्पर्शवतीः सुखस्पर्शाः । मृद्वीरित्यर्थः । प्रशंसायां मतुप् । भूर्जत्वचो भूर्जवल्क-
लानि दधानाः । वसाना इत्यर्थः । मनःशिलाभिर्धातुविशेषैर्विच्छुरिता अनुलिप्ताश्च
सन्तः । शिलायां भवं शैलेयम् । गन्धौषधिविशेषः । शिलायाः 'स्त्रीभ्यो ढक्'
(४।१।१२०) इति भवार्थे ढक् । 'शिलाजतु च शैलेयम्' इति यादवः । तेन
नद्वेषु व्यासेषु शिलातलेषु निषेदुः । उपविविशुरित्यर्थः ॥ ५५ ॥

पाठा०-१ स्वयमुत्सर्ज. २ ततःप्रभृति. ३ जितात्मा. ४ वसानाः.

तुषारसंघातशिलाः खुराग्रैः समुल्लिखन्दर्पकलः ककुब्जान् ।
दृष्टः कथंचिद्भवयैर्विविधैरसोढसिंहध्वनिरुन्ननाद ॥ ५६ ॥

तुषारेति ॥ तुषारसंघाता हिमघनास्त एव शिलास्ताः खुराग्रैः समुल्लिखन्विदारयन्दर्पेण कलो मधुरध्वनिर्यस्य स दर्पकलो विविधैर्भौतैर्गवयैर्गोसहस्रमृगविशेषैः कथंचित्कृच्छ्रेण दृष्टः । ककुदमस्यास्तीति ककुब्जान्वृषभोऽसोढः सिंहानां ध्वनिर्येन स सिंहध्वनिमसहमानः सन् । उन्ननादोच्चैर्ननाद । जगर्जेत्यर्थः । स्वभावोक्तिरलंकारः । तदुक्तम्—‘स्वभावोक्तिरसौ चारु यथावद्वस्तुवर्णनम्’ इति ॥ ५६ ॥

तत्राग्निमाधाय समित्समिद्धं स्वमेव मूर्त्यन्तरमष्टमूर्तिः ।
स्वयं विधाता तपसः फलानां केनापि कामेन तपश्चचार ॥ ५७ ॥

तत्रेति ॥ तपसः फलानामिन्द्रत्वादीनां स्वयं विधाता जनयिता । दातेत्यर्थः । अष्टौ मूर्तयो यस्य सोऽष्टमूर्तिरीश्वरः । ‘भूतार्कचन्द्रयज्वानो मूर्तयोऽष्टौ प्रकीर्तिताः’ इति । तत्र प्रस्थे स्वं स्वकीयमेव मूर्त्यन्तरं मूर्तिभेदं समिद्धिः समिद्धं दीपितमग्निमाधाय प्रतिष्ठाप्य केनापि कामेन कयापि फलकामनया तपश्चचार चक्रे । ‘प्रयोजनमनुद्दिश्य न मन्दोऽपि प्रवर्तते’ इति न्यायात्कामेनेत्युक्तम् । तस्यावाससमस्तकामत्वात्केनापीत्युक्तम् ॥ ५७ ॥

अनर्घ्यमर्घ्येण तमद्रिनाथः स्वर्गौकसामर्चितमर्चयित्वा ।
आराधनायास्य सखीसमेतां समादिदेश प्रयतां तनूजाम् ॥ ५८ ॥

अनर्घ्यमिति ॥ अद्रीणां नाथोऽद्रिनाथो हिमवान् । अर्घं मूल्यमर्हतीत्यर्थः । ‘मूल्ये पूजाविधावर्घः’ इत्यमरः । ‘दण्डादिभ्यो यः’ (५।१।६६) इति यप्रत्ययः । अर्घ्यो न भवतीत्यनर्घ्यस्तमनर्घ्यम् । अमूल्यमित्यर्थः । स्वर्ग ओकः स्थानं येषां तेषां स्वर्गौकसां देवानामर्चितम् । देवैः पूज्यमानमित्यर्थः । ‘मतिबुद्धिपूजार्थेभ्यश्च’ (३।२।१८८) इति वर्तमाने क्तः । ‘क्तस्य च वर्तमाने’ (२।३।६७) इति षष्ठी । तमीश्वरमर्घ्येण पूजार्थोदकेन । ‘पादार्घ्यां च’ (५।४।२५) इति यत्प्रत्ययः । ‘पद तु त्रिष्वर्घ्यमर्घार्थे पाद्यं पादाय वारिणि’ इत्यमरः । अर्चयित्वा पूजयित्वा-स्येश्वरस्याराधनाय सखीभ्यां जयाविजयाभ्यां समेतां प्रयतां नियतां तनूजां सुतां समादिदेशाज्ञापयामास ॥ ५८ ॥

प्रत्यर्थिभूतामपि तां समाधेः शुश्रूपमाणां गिरिशोऽनुमेने ।
विकारहेतौ सति विक्रियन्ते येषां न चेतांसि त एव धीराः ॥ ५९ ॥

प्रत्यर्थीति ॥ गिरिशः शिवः समाधेः प्रत्यर्थिभूतां प्रतिपक्षभूतामपि । सुप्सुपेति समासः । श्रोतुमिच्छन्तीं शुश्रूपमाणां सेवमानाम् । सेवका हि सेव्ये दत्तकर्णा भवन्ति । इच्छार्थे सन्प्रत्ययः । ‘ज्ञाश्रुस्मृद्दशां सनः’ (१।३।५७) इत्यात्मनेपदम् । तां पार्वतीमनुमेनेऽङ्गीचकार । न प्रतिषिद्धवानित्यभिप्रायः । न चैतावता

पाठा०-१ अथ. २ समृद्धम्.

* कालिदासकृतमष्टमूर्तिवर्णनं यथा शाकुन्तले—‘या सृष्टिः सद्गुराद्या बहति विधिदुतं या हविर्या च होत्री ये द्वे कालं विधत्तः श्रुतिविषयगुणा या स्थिता व्याप्य विश्वम् । यामाहुः सर्वभूत-प्रकृतिरिति यया प्राणिनः प्राणवन्तः प्रत्यक्षाभिः प्रपन्नस्तनुभिरवतु वस्ताभिरष्टाभिरिशुः’ इति ।

धीरस्य कश्चिद्विकार इत्याशयः । धीरत्वमेवार्थान्तरन्यासेनाह—विकारेति ।
विकारस्य प्रकृतेरन्यथात्वस्य हेतौ स्त्रीसंनिधानादिकारणे सति विद्यमानेऽपि
येषां चेतांसि न विक्रियन्ते न विकृतिं नीयन्ते त एव धीराः । ‘विक्रियन्ते’
इति कर्मणि लट् ॥ ५९ ॥

शुश्रूषाप्रकारमेवाह—

अवचितबलिपुष्पा वेदिसंमार्गदक्षा

नियमविधिजलानां बर्हिषां चोपनेत्री ।

गिरिशमुपचचार प्रत्यहं सा सुकेशी

नियमितपरिखेदा तच्छिरश्चन्द्रपादैः ॥ ६० ॥

अवचितेति ॥ सुकेशी शोभनमूर्धजा । ‘स्वाङ्गाच्चोपसर्जनादसंयोगोपधात्’
(४।१।५४) इति ङीप् । सा पार्वत्यवचितानि लूनानि बलिपुष्पाणि पूजाकुसुमानि
यया सा । वेदेर्नियमवेदिकायाः संमार्गे संमार्जने दक्षा । नियमविधेर्नित्यकर्मानु-
ष्ठानस्य यानि जलानि तेषां बर्हिषां कुशानां चोपनेत्र्यानेत्री सती । तस्य गिरिशस्य
शिरसि चन्द्रस्य पादै रश्मिभिः । ‘पादा रश्म्यङ्घ्रितुर्याशाः’ इत्यमरः । नियमित-
परिखेदा निवर्तितपरिश्रमा सती । अहन्यहनि प्रत्यहम् । ‘अव्ययं विभक्तिसमीप-
सम्बद्धि-’ (२।१।६) इत्यादिना नियतार्थेऽव्ययीभावः । ‘नपुंसकादन्यतरस्याम्’
(५।४।१०९) इत्यप्रत्ययः । गिरिशमुपचचार शुश्रूषांचक्रे ॥ ६० ॥

इति श्रीमन्महामहोपाध्यायकोलाचलमल्लिनाथसूरिविरचितया संज्ञीविनीसमा-
ख्यया व्याख्यया समेतः श्रीकालिदासकृतौ कुमारसंभवे महाकाव्य
उमोत्पत्तिर्नाम प्रथमः सर्गः ।

द्वितीयः सर्गः ।

तस्मिन्विप्रकृताः काले तारकेण दिवौकसः ।

तुरासाहं पुरोधाय धाम स्वायंभुवं ययुः ॥ १ ॥

तस्मिन्निति ॥ तस्मिन्काले पार्वतीशुश्रूषाकाले तारकेण तारकनाम्ना वज्र-
णखपुत्रेण केनचिदसुरेण विप्रकृता उपभुताः । दिवमोक्तः स्थानं येषां ते दिवौकसो
देवाः । ‘दिवं स्वर्गेऽन्तरिक्षे च’ इति विश्वः । द्यौरोक्त इति पक्षे पृषोदरादित्वा-
त्साधुः । तुरं त्वरितं साहयत्यभिभवतीति तुरापाद् । साहयतेश्चौरादिकात्किप् ।
‘नहिवृत्तिवृषि-’ (६।३।११६) इत्यादिना पूर्वपदस्य दीर्घः । प्रकृतिग्रहणे प्राति-
पदिकस्यापि ग्रहणात् । मुग्धबोधकारस्तु तुराशब्दप्राबन्त इत्याचष्टे । तं तुरासाहं
देवेन्द्रम् । अजादिषु साडरूपत्वाभावात् ‘सहेः साडः सः’ (८।३।५६) इति षत्वं
न भवति । पुरोधाय पुरस्कृत्य । स्वायंभुवो ब्रह्मण इदं स्वायंभुवम् । संज्ञा-
पूर्वकविधेरनित्यत्वात् ‘ओर्गुणः’ (६।४।१४६) इति गुणो न । धाम स्थानं ययुः ।
ब्रह्मलोकं जग्मुरित्यर्थः ॥ १ ॥

कु० ३

तेषामाविरभूद्ब्रह्मा परिम्लानमुखश्रियाम् ।

सरसां सुप्तपद्मानां प्रातर्दीधितिमानिव ॥ २ ॥

तेषामिति ॥ परिम्लाना परिक्षीणा मुखश्रीर्मुखकान्तिर्येषां तथोक्तानां तेषां देवानां ब्रह्मा सुप्तपद्मानां मुकुलितारविन्दानां सरसां प्रातर्दीधितिमान्सूर्य इवाविरभूत् । प्रकाशोऽभूदित्यर्थः । 'प्रकाशे प्रादुराविः स्यात्' इत्यमरः । सूर्योपमानेन तेषां म्लानिहरणत्वं सूचितम् । अत्रोपमालंकारः । तल्लक्षणं तु—'स्वतः सिद्धेन भिद्येन संमतेन च धर्मतः । साम्यमन्येन वर्ण्यस्य वाच्यं चैकपदोपमा ॥' इति ॥ २ ॥

अथ सर्वस्य धातारं ते सर्वे सर्वतोमुखम् ।

वागीशं वाग्भिरर्थ्याभिः प्रणिपत्योपतस्थिरे ॥ ३ ॥

अथेति ॥ अथाविर्भावानन्तरं सर्वे ते देवाः सर्वतः समन्ततो मुखानि यस्य तं सर्वतोमुखम् । चतुर्मुखमित्यर्थः । वाचां विद्यानामीशं सर्वस्य जगतो धातारं स्रष्टारं ब्रह्माणं प्रणिपत्य नमस्कृत्य । अर्थादनपेताभिरर्थ्याभिः । अर्थयुक्ताभिरित्यर्थः । 'धर्मपथ्यर्थन्यायादनपेते' (४१४१२) इति यत्प्रत्ययः । वागभिरुपतस्थिरे । तुष्टुरित्यर्थः । 'उपादेवपूजासंगतिकरणमित्रकरणपथिष्विति वक्तव्यम्' (वा० ९१४) इत्यात्मनेपदम् ॥ ३ ॥

स्तुतिप्रकारमाह 'नमः' इत्यादिभिर्द्वादशभिः श्लोकैः—

नमस्त्रिमूर्तये तुभ्यं प्राक्सृष्टेः केवलात्मने ।

गुणत्रयविभागाय पश्चाद्भेदमुपेयुषे ॥ ४ ॥

नम इति ॥ हे भगवन्नित्यध्याहार्यं व्याख्येयम् । सृष्टेः प्राक् । 'अन्यारात्—' (२१३१२९) इत्यादिनाञ्चूत्तरपदयोगे पञ्चमी । केवलात्मन एकरूपाय । 'आत्मा वा इदमेक एवाग्र आसीत्' (ऐत० ११९) इति श्रुतेः । 'निर्णति केवलमिति त्रिलिङ्गं त्वेककृत्स्नयोः' इत्यमरः । पश्चात्सृष्टिप्रवृत्तिकाले । विभज्यतेऽनेनेति विभागः । गुणानां सत्त्वादीनां त्रयमेव विभागो यस्य तस्मै । 'गुणाः सत्त्वं रजस्तमः' इत्यमरः । भेदमुपाधिम् । स्रष्टृत्वादिकमित्यर्थः । उपेयुषे प्राप्तवते । 'उपेयिवाननाश्वाननूचानश्च' (३१२१०९) इति निपातः । अत एव त्रिमूर्तये ब्रह्मविष्णुरुद्ररूपिणे तुभ्यं नमः । 'नमःस्वस्ति—' (२१३१९६) इत्यादिना चतुर्थी । उक्तं च—'नमो रजोजुषे सृष्टौ स्थितौ सत्त्वमयाय च । तमोरूपाय संहारे त्रिरूपाय स्वयंभुवे ॥' इति ॥ ४ ॥

यदमोघमपामन्तरुप्तं बीजमज ! त्वया ।

अतश्चराचरं विश्वं प्रभवस्तस्य गीयसे ॥ ५ ॥

यदिति ॥ न जायत इत्यजः । हे अज ! अपां जलानामन्तस्त्वया यदमोघमवन्ध्यं बीजं वीर्यमुप्तं निक्षिप्तम् । 'मुक्तम्' इति पाठे विसृष्टमित्यर्थः । 'शुक्रं तेजो-रेतसी च बीजवीर्येन्द्रियाणि च' इत्यमरः । अतस्ते बीजाच्चराचरं स्थावरजंगमा-

त्मकम् । समाहारे द्वन्द्वैकवद्भावः । विश्वं जगत् । उत्पन्नमिति शेषः । तस्य विश्वस्य । प्रभवत्यस्यादिति प्रभवः कारणं गीयसे । 'अदश्चराचरं विश्वं प्रसवस्तस्य गीयते' इति पाठे अद इदं चराचरं विश्वं तस्य बीजस्य प्रसवो गीयते । लोक इति शेषः । अत्र मनुः (११८-९)—'अप एव ससर्जादौ तासु वीर्यमवासृजत् । तदण्डमभवद्भ्रमं सहस्रांशुसमप्रभम् ॥' इति ॥ ५ ॥

तिसृभिस्त्वमवस्थाभिर्महिमानमुदीरयन् ।

प्रलयस्थितिसर्गाणामेकः कारणतां गतः ॥ ६ ॥

तिसृभिरिति ॥ एकः सृष्टेः प्राक्केवलस्त्वं तिसृभिरवस्थाभिस्त्रैगुण्यमयीभिर्हरिहरब्रह्मस्वरूपाभिर्महिमानं निजशक्तिमुदीरयन्विजृम्भयन् प्रलयस्थितिसर्गाणामन्तस्थित्युत्पत्तीनां कारणतां गतः । इदं 'पश्चाद्भेदमुपेयुषे' (२१४) इत्यस्य विवरणमतो न गतार्थत्वदोषः ॥ ६ ॥

भूतसृष्टिकर्तृत्वमुक्त्वा मिथुनसृष्ट्यर्थं मूर्तिमतो ब्रह्मणो भेदमाह—

स्त्रीपुंसावात्मभागौ ते भिन्नमूर्तेः सिसृक्षया ।

प्रसूतिभाजः सर्गस्य तावेव पितरौ स्मृतौ ॥ ७ ॥

स्त्रीपुंसाविति ॥ स्त्री च पुमांश्च स्त्रीपुंसौ । 'अचतुर-' (५१४।७७) इत्यादिनाचप्रत्ययान्तो निपातः । सिसृक्षया स्रष्टुमिच्छया भिन्नमूर्तेर्द्विधाकृतविग्रहस्य ते तवात्मनो देहस्य भागावात्मभागौ । 'आत्मा जीवे धृतौ देहे स्वभावे परमात्मनि' इति विश्वः । तावेव भागौ प्रसूतिभाज उत्पत्तिभाजः । सृज्यत इति सर्गस्तस्य । निजसृष्टेरित्यर्थः । माता च पिता च पितरौ । 'पिता मात्रा' (१२।७०) इत्येकशेषः । स्मृतौ । वृद्धैरिति शेषः अत्र मनुः (११३२)—'द्विधा कृत्वात्मनो देहमर्धेन पुरुषोऽभवत् । अर्धेन नारी तस्यां स विराजमसृजत्प्रभुः ॥' इति ॥ ७ ॥

स्वकालपरिमाणेन व्यस्तरात्रिंदिवस्य ते ।

यौ तु स्वप्नावबोधौ तौ भूतानां प्रलयोदयौ ॥ ८ ॥

स्वकालेति ॥ स्वकालस्य परिमाणेन 'चतुर्युगसहस्राणि ब्रह्मणो दिनमुच्यते' इत्युक्तरूपेण व्यस्तं विभक्तं रात्रिंदिवं रात्र्यहनी यस्य तस्य । यद्यपि 'अचतुर-' (५१४।७७) आदिसूत्रेण रात्रौ च दिवा च रात्रिंदिवमिति सप्तम्यर्थे वृत्तौ द्वन्द्व इत्युक्तं तथापि 'दोषामन्यमहः, दिवामन्या रात्रिः' इत्यादौ कर्मवदत्रापि प्रातिपदिकार्थवृत्तित्वं कथंचित्प्रयोगबलादाश्रयणीयम् । ते तव यौ तु स्वप्नावबोधौ तावेव भूतानां प्रलयोदयौ संहारसृष्टी । यदाहुः (मनु० १।५२)—'यदा स देवो जागर्ति तदैव चेष्टते जगत् । यदा स्वपिति शान्तात्मा तदा सर्वं प्रलीयते ॥' इति । एतच्च द्वैजं दिनसृष्टिप्रलयाभिप्रायकं, महाप्रलयस्य ब्रह्मणो वर्षशतान्ते भावित्वात् ॥ ८ ॥

पाठा०-१ भावौ. २ परिणामेन. ३ यौ स्वप्नावबोधौ तावेव; स्वप्नावबोधौ भूतानां तावेव.

जगद्योनिरयोनिस्त्वं जगदन्तो निरन्तकः ।

जगदादिरनादिस्त्वं जगदीशो निरीश्वरः ॥ ९ ॥

जगदिति ॥ हे भगवन्! त्वं जगद्योनिर्जगत्कारणं स्वयमयोनिरनादित्वादकारणकस्त्वम् । अन्तयतीत्यन्तः । पचाद्यच् । जगतोऽन्तर्जगत्संहर्ता स्वयं निरन्तको नित्यत्वादन्तरहितः । त्वं जगतामादिर्जगदादिः । सृष्टेः प्रागपि सन्नित्यर्थः । अत एव त्वमनादिरादिरहितः । त्वं जगतामीशो नियन्ता स्वयं निरीश्वरः । अनियम्य इत्यर्थः । 'यतो वा इमानि भूतानि जायन्ते' (तैत्ति० ३।१।१) इत्यादिश्रुतिरेवात्र प्रमाणम् । अत्रायोनिरित्यादौ नन्तत्पुरुषाश्रयणे विरोधः । बहुव्रीहिणा तु तत्परिहार इति विरोधाभासालंकारः । यथाहुः—'विरोधे तु विरोधाभासः' इति ॥ ९ ॥
तव तु न प्रपञ्चस्येव जन्मतिरोधानज्ञानेषु परापेक्षेत्याह—

आत्मानमात्मना वेत्ति सृजस्यात्मानमात्मना ।

आत्मना कृतिना च त्वमात्मन्येव प्रलीयसे ॥ १० ॥

आत्मानमिति ॥ हे भगवन्! त्वमात्मानं लोकानुग्रहार्थं ब्रह्मरूपेणोत्पिपादयिषितं स्वस्वरूपमात्मनैव वेत्ति जानासि । सर्वापि क्रिया कर्तव्यार्थज्ञानपूर्विकेति भावः । तथात्मानमात्मनैव । आत्मन्येवेत्यत्रापि संबध्यते । स्वस्मिन्नेव सृजसि । अधिष्ठानमपि स्वयमेवेत्यर्थः । 'स्वे महिम्नि प्रतिष्ठितम्' (छां० ७।२।४।१) इति श्रुतेः । कृतिना समर्थेन । इदं सर्वत्र संबध्यते । आत्मना स्वेनैवात्मन्येव प्रलीयसे स्वस्मिन्नेव प्रलीनो भवसि । लीयतेदेवादितात्कर्तरि लट् । 'प्रकृत्यादिभ्य उपसंख्यानम्' (वा० १।४६६) इति वार्तिकाल्सर्वत्रात्मनेति तृतीया । न हि ते प्रपञ्चस्येव ज्ञानोत्पत्तिलयेषु परापेक्षेति फलितार्थः ॥ १० ॥

द्रवः संघातकठिनः स्थूलः सूक्ष्मो लघुगुरुः ।

व्यक्तो व्यक्तेतरश्चासि प्राकाम्यं ते विभूतिषु ॥ ११ ॥

द्रव इति ॥ त्वमित्यनुषज्यते । हे भगवन्! त्वं द्रवः सरित्समुद्रादिवद्रसात्मकोऽसि । संघातेन निबिडसंयोगेन कठिनो महीधरादिवत् । स्थूल इन्द्रियग्रहणयोग्यो घटादिवत् । सूक्ष्मोऽतीन्द्रियः परमाण्वादिवत् । लघुरुत्पतनयोग्यस्तूलादिवत् । गुरुर्हमाद्रिवदचलनीयः । व्यक्तः कार्यरूपोऽसि । व्यक्तेतरः कारणरूपश्चासि । एवं विभूतिष्वणिमादिषु ते तव । प्रकामस्य भावः प्राकाम्यं यथाकामत्वम् ॥ ११ ॥

उद्धातः प्रणवो यासां न्यायैस्त्रिभिरुदीरणम् ।

कर्म यज्ञः फलं स्वर्गस्तासां त्वं प्रभवो गिराम् ॥ १२ ॥

पाठा०-१ अनन्तो जगदन्तकः; जगदन्तोऽप्यनन्तकः. २ जगदीशोऽप्यनीश्वरः. ३ गुरुलघुः. ४ उद्धातः.

* सप्तविभूतयस्तु—'अणिमां लघिमां प्राप्तिः प्राकाम्यं महिमा तथा । ईशित्वं च वशित्वं च तथा कामावसायिता ॥' इत्यादिनोक्ताः ।

उद्धात इति ॥ हे भगवन्! यासां गिरां वाचासुद्धात उपक्रमः प्रणवः
 ओंकारात्मकः । 'ओंकारप्रणवौ समौ' इति । 'स्यादभ्यादानमुद्धात आरम्भः'
 इति चामरः । इदमुपसंहारस्याप्युपलक्षणम् । 'ब्रह्मणः प्रणवं कुर्यादादावन्ते
 च सर्वतः । दहत्येनः कृतं पूर्वं परस्ताच्च विशेषतः ॥' इति निरुक्तपरिशिष्टयो-
 र्यास्कः । नीयन्त एभिरर्थविशेषा इति न्यायाः स्वराः । उक्तं च—'स्वरविशेषा-
 दर्थप्रतिपत्तिः' । 'यथेन्द्रशत्रुः स्वरतोऽपराधात्' (शि० ५२) इति । यासां गिरां
 त्रिभिर्न्यायैरुदात्तानुदात्तस्वरितैः स्वरैरुदीरणमुच्चारणम् । यासां कर्म । प्रतिपाद्य-
 मित्यर्थः । यज्ञो ज्योतिष्टोमादिः न तु चैत्यवन्दनादिरिति भावः । फलं स्वर्गः ।
 कर्मद्वारेति शेषः । कर्मस्वर्गौ ब्रह्मापवर्गयोरप्युपलक्षणे । त्वं तासां गिराम् ।
 वेदानामित्यर्थः । प्रभवत्यस्मादिति प्रभवः कारणम् । प्रणेता स्मर्ता वा
मतभेदेन ॥ १२ ॥

सांख्यमतेन स्तुवन्ति—

त्वामामनन्ति प्रकृतिं पुरुषार्थप्रवर्तिनीम् ।

तद्वर्तिनमुदासीनं त्वामेव पुरुषं विदुः ॥ १३ ॥

त्वामिति ॥ हे भगवन्! त्वां पुरुषस्यार्थो भोगापवर्गरूपस्तदर्थं प्रवर्तत
 इति पुरुषार्थप्रवर्तिनी तां प्रकृतिं त्रैगुण्यात्मकं मूलकारणम् । 'प्रकृतिः पञ्च-
 भूतेषु प्रधानं मूलकारणम्' इति यादवः । आमनन्ति कथयन्ति । 'आ
 अभ्यासे' इति धातोर्लट् । 'पात्राध्मास्थान्ना—' (७।३।७८) इत्यादिना मनादेशः ।
 प्रकृतिपुरुषभेदाग्रहणात्प्रकृतिपुरुषभेदव्यपदेशः । त्वामेव तां प्रकृतिं साक्षित्वेन
 पश्यतीति तद्वर्तिनमुदासीनं कूटस्थं पुरुषं विदुर्विदन्ति । 'विदो लटो वा'
 (३।४।८३) इति श्लेष्सादेशः 'अजामेकां लोहितशुक्लकृष्णाम्' (श्वेता०-४।५)
 इति श्रुतिरत्र प्रमाणम् ॥ १३ ॥

त्वं पितृणामपि पिता देवानामपि देवता ।

परतोऽपि परश्चासि विधाता वेधसामपि ॥ १४ ॥

त्वमिति ॥ हे भगवन्! त्वं पितृणामग्निष्वात्तादीनामपि पिता । तेषामपि
 तर्पणीय इत्यर्थः । देवानामिन्द्रादीनामपि देवता । तेषामपि यजनीय इत्यर्थः ।
परतोऽपि परश्चासि । सर्वोत्तरोऽसीत्यर्थः । 'इन्द्रियेभ्यः परा ह्यर्था अर्थेभ्यश्च'
 परं मनः । मनसश्च परा बुद्धिर्बुद्धेरात्मा महान्परः ॥ महतः परमव्यक्तमव्यक्ता-
 त्पुरुषः परः । पुरुषान्न परं किञ्चित्सा काष्ठा सा परा गतिः ॥' (कठोप० १।३।११)
 इति सर्वोत्तरत्वाभिधानात् । वेधसां दक्षादीनामपि विधाता क्षष्टासि ॥ १४ ॥

त्वमेव हव्यं होता च भोज्यं भोक्ता च शाश्वतः ।

'वेद्यं च वेदिता चासि ध्याता ध्येयं च यत्परम् ॥ १५ ॥

त्वमेवेति ॥ शाश्वत्सिद्धः शाश्वतः । शैषिकोऽणप्रत्ययः । यद्यपि 'कालाट्टञ्'

पाठा०-१ वेद्यं वेदयिता; वेद्यश्च वेदिता.

(४१३१२) इति ठजपवादः । अत एव सूत्रकारस्यापि प्रयोगः—‘येषां च विरोधः शाश्वतिकः’ (२१४१९) इति । तथापि प्रयोगवशात्साधुरिति वामन इति । शाश्वतः प्रयुक्तः शाश्वतस्त्वमेव । हूयत इति हव्यं हविराज्यादिकम् । जुहोतीति होता यजमानश्चासि । भोज्यमभ्यवहार्यमन्नम् । ‘भोज्यं भक्ष्ये’ (७३१६९) इति निपातनात्कुत्वाभावः । भोक्ताऽन्नादश्चासि । वेद्यं साक्षात्कार्यं वस्तु वेदिता साक्षात्कर्ता चासि । ध्याता स्वर्ता च । यत्परं वस्तु ध्येयं तच्चासि । साक्षात्कार-साधनभूतप्रत्ययविशेषप्रवाहो ध्यानम् ॥ १५ ॥

इति तेभ्यः स्तुतीः श्रुत्वा यथार्था हृदयंगमाः ।

प्रसादाभिमुखो वेधाः प्रत्युवाच दिवौकसः ॥ १६ ॥

इतीति ॥ वेधा ब्रह्मेति तेभ्यो देवेभ्यः । ‘आख्यातोपयोगे’ (१११२९) इत्यपादानत्वात्पञ्चमी । यथार्थाः सत्या अत एव हृदयं गच्छन्तीति हृदयंगमा मनोहराः । खच्चप्रकरणे ‘गमेः सुप्युपसंख्यानम्’ (वा० २००९) इति खच्चप्रत्ययः । ‘अरुर्द्विषदजन्तस्य मुम्’ (६१३६७) इति मुमागमः । स्तुतीः स्तोत्राणि श्रुत्वा प्रसादाभिमुखोऽनुग्रहप्रवणः सन् । दिवौकसो देवान्प्रत्युवाच ॥ १६ ॥

अथ कविराह—

पुराणस्य कवेस्तस्य चतुर्मुखसमीरिता ।

प्रवृत्तिरासीच्छब्दानां चरितार्था चतुष्टयी ॥ १७ ॥

पुराणस्येति ॥ द्रव्यगुणक्रियाजातिभेदेन चत्वारोऽवयवा यस्या इति चतुष्टयी चतुर्विधा । ‘संख्याया अवयवे तयप्’ (५१२१४२) इति तयप् । ‘टिङ्गाण्वद्वयसच्’ (४१११५) इत्यादिना ङीप् । शब्दानां प्रवृत्तिर्वैखरीप्रमुखा वाग्वृत्तिः । उक्तं च—‘वैखरी शब्दनिष्पत्तिर्मध्यमा श्रुतिगोचरा । द्योतितार्था च पश्यन्ती सूक्ष्मा वागनपायिनी ॥’ इति । पुराणस्य पुरातनस्य । पृषोदरादि-त्वात्साधुः । कवेः कवयितुस्तस्य ब्रह्मणश्चतुर्भिर्मुखैः समीरिता सती । तद्धितार्थ—‘(२११५१) इत्यादिनोत्तरपदसमासः । समाहारे चतुर्मुखीति स्यात् । चरितार्था-न्वर्थासीत् । चतुर्मुखोच्चारणाच्चातुर्विध्यं सफलमासीदित्यर्थः ॥ १७ ॥

भगवानाह—

स्वागतं खानधीकारान्प्रभावैरवलम्ब्य वः ।

युगपद्युगबाहुभ्यः प्राप्तेभ्यः प्राज्यविक्रमाः ! ॥ १८ ॥

स्वागतमिति ॥ हे प्राज्यविक्रमाः प्रभूतपराक्रमा देवाः ! ‘प्राज्यं भूरि प्रभूतं च’ इति यादवः । खान्स्वकीयानधीकारान्नियोगान् । ‘उपसर्गस्य घञि—’ (६१३१२२) इति वा दीर्घः । प्रभावैः सामर्थ्यैरवलम्ब्यास्थाय । यथाधिकारं स्थित्वापीत्यर्थः । युगपत्समकालं प्राप्तेभ्यः । युगपत्प्राप्त्या महत्कार्यमनुमीयत इति भावः । युगबाहुभ्यः । दीर्घबाहुभ्य इत्यर्थः । आजानुबाहुत्वं भाग्यलक्षणम्

पाठा०-१ यथार्थः । २ ब्रह्मा.

श्लो० १९-२३] द्वितीयः सर्गः ।

३१

वो युष्मभ्यम् । 'बहुवचनस्य वस्त्रसौ' (८।१।२१) इति वसादेशः । 'कर्मणा यमभिप्रैति-' (१।४।३२) इत्यत्र कर्मपदेन क्रियाग्रहणात्संप्रदानत्वम् । स्वागतं शोभनमागमनम् ? काकुरत्रानुसंधेया ॥ १८ ॥

किमिदं द्युतिमात्मीयां न बिभ्रति यथा पुरा ।

हिमक्लिष्टप्रकाशानि ज्योतींषीव मुखानि वः ॥ १९ ॥

किमिति ॥ 'वत्साः' इत्युत्तरश्लोकीय (२।२८) संबोधनमत्राप्यनुषङ्गनीयम् । हे वत्साः पुत्रकाः ! हिमेन नीहारेण क्लिष्टप्रकाशानि मन्दप्रभाणि ज्योतींषि नक्षत्राणीव । 'दीप्सिताराहुताशेषु ज्योतिः' इति शाश्वतः । वो युष्माकं मुखानि पुरा यथा पूर्वमिवात्मीयां द्युतिं न बिभ्रति । इदं किम् ? किंनिबन्धनमित्यर्थः । किमिदमित्यनेन वाक्यार्थः परामृश्यते ॥ १९ ॥

उक्तमेव प्रपञ्चयति सप्तभिः श्लोकैः—

प्रशमादर्चिषामेतदनुद्रीर्णसुरायुधम् ।

वृत्रस्य हन्तुः कुलिशं कुण्ठिताश्रीव लक्ष्यते ॥ २० ॥

प्रशमादिति ॥ अर्चिषां तेजसां प्रशमात्रिवाणादनुद्रीर्णसुरायुधम् । अनुदित-चित्रप्रभमित्यर्थः । एतद्वृत्रस्य हन्तुरिन्द्रस्य कुलिशं वज्रम् । कुण्ठिता अश्रयो यस्य तत्कुण्ठिताश्चि कुण्ठितकोटीव लक्ष्यते दृश्यते ॥ २० ॥

किं चायमैरिदुर्वारः पाणौ पाशः प्रचेतसः ।

मन्त्रेण हतवीर्यस्य फणिनो दैन्यमाश्रितः ॥ २१ ॥

किं चेति ॥ किं चायमरिदुर्वारो रिपुदुष्प्रधर्षः प्रचेतसो वरुणस्य । 'प्रचेता वरुणः पाशो' इत्यमरः । पाणौ पाशो रज्जुरायुधविशेषः । मन्त्रेण गारुडेन हतवीर्यस्य प्रतिबद्धशक्तेः फणिनः सर्पस्य दैन्यं शोच्यत्वमाश्रितः । अत्र फणिनिष्ठदैन्यस्य पाशोऽसंभवादैन्यमिव दैन्यमिति कल्पनादसंभवद्वस्तुसंबन्धो निदर्शनालंकारः ॥ २१ ॥

कुबेरस्य मनःशल्यं शंसतीव पराभवम् ।

अपविद्धगदो बाहुर्मग्नशाख इव दुमः ॥ २२ ॥

कुबेरस्येति ॥ अपविद्धा त्यक्ता गदा येन सोऽपविद्धगदः । अत एव भग्नशाखो दुम इव स्थितः कुबेरस्य बाहुर्मनःशल्यम् । दुःखहेतुत्वान्मनसः शल्यप्रायत्वमित्यर्थः । पराभवम् शत्रुकृतमिति शेषः । शंसतीव कथयतीव । लक्षणयानुभाषयतीत्यर्थः । बाहौ मुख्यकथनस्यासंभवादिवशब्दोऽप्यत एव ॥ २२ ॥

यमोऽपि विलिखन्भूमिं दण्डेनास्तमितत्विषा ।

कुरुतेऽसिन्नमोघेऽपि निर्वाणालातलाघवम् ॥ २३ ॥

पाठा०-१ इमाम् ; इति. २ प्रभावानि. ३ अनुदूर्णः अनुगूर्णः. ४ कुण्ठितश्रीव. ५ अपि.

यम इति ॥ अस्तं नाशमिताः प्राप्ताः । अस्तमिति मकारान्तमव्ययम् । तस्य
 'द्वितीया श्रितातीतपतितगतात्यस्तप्राप्तापन्नैः' (२।१।२४) इति समासः । अस्त-
 मितस्त्विषो यस्य तेन निस्तेजस्केन दण्डेन यमोऽपि भूमिं विलिखन्नमोघेऽपि ।
 प्रागिति भावः । अस्मिन्दण्डे निर्वाणालातस्य शान्तोल्मुकस्य । अलातं नाम
 भूलेखनशलाका तस्य यलाघवं क्लृप्त्यं तत्कुरुते । 'अलातमुल्मुकं ज्ञेयम्' इति
 हलायुधः । 'निर्वाणोऽवाते' (८।२।५०) इति निपातनान्निष्ठानत्वम् । अत्रापि
 लाघवमिव लाघवमिति कल्पनान्निदर्शनालंकारः ॥ २३ ॥

अमी च कथमादित्याः प्रतापक्षतिशीतलाः ।

चित्रन्यस्ता इव गताः प्रकामालोकनीयताम् ॥ २४ ॥

अमी इति ॥ प्रतापक्षत्या तेजसां क्षयेण शीतला अमी आदित्याश्च । *द्वाद-
 शेति शेषः । कथम्? केन हेतुनेत्यर्थः । चित्रन्यस्ताश्चित्रलिखिता इव । प्रकामम-
 त्यन्तमालोकनीयतां दृश्यतां गताः प्राप्ताः ॥ २४ ॥

पर्याकुलत्वान्मरुतां वेगभङ्गोऽनुमीयते ।

अम्भसामोघसंरोधः प्रतीपगमनादिव ॥ २५ ॥

पर्याकुलेति ॥ मरुतां वायूनाम् । †सप्तसप्तानामिति शेषः । पर्याकुलत्वा-
 त्स्वलितगतित्वाद्धेतोर्वेगस्य भङ्गोऽम्भसां जलानां प्रतीपगमनात् । उत्तानावरो-
 हादित्यर्थः । ओघस्य संरोधः प्रवाहप्रतिबन्ध इवानुमीयते ॥ २५ ॥

आवर्जितजटामौलिविलम्बिशशिकोटयः ।

रुद्राणामपि मूर्धानः क्षतहंकारशंसिनः ॥ २६ ॥

आवर्जितेति ॥ आवर्जितेषु परिभवदुःखावनम्रेषु जटानां मौलिषु जटाजूटेषु
 विलम्बिन्यः संसिन्यः शशिकोटयश्चन्द्ररेखा येषां ते तथोक्ताः । रुद्राणामपि ।
 एकादशानामिति शेषः । मूर्धानः क्षतं हंकारं शंसन्तीति तथोक्ताः । हंकारक्षत्य-
 नुमापका इत्यर्थः । हंकारशस्त्रा हि रुद्रा इति भावः ॥ २६ ॥

लब्धप्रतिष्ठाः प्रथमं यूयं किं बलवत्तरैः ।

अपवादैरिवोत्सर्गाः कृतव्यावृत्तयः परैः ॥ २७ ॥

लब्धेति ॥ प्रथमं पूर्वं लब्धप्रतिष्ठा लब्धस्थितयः । लब्धावकाशा इत्यन्यत्र ।
 यूयं बलवत्तरैः पौरुषातिरेकात्प्रबलतरैः । निरवकाशैरित्यपरत्र । परैः शत्रुभिरु-
 त्सर्गाः सामान्यशास्त्राणि 'मा हिंस्यात्' इत्येवमादीनि । अपोद्यन्त एभिरित्यपवादैः

पाठा०-१ आयाताः. २ दर्शिनः, दर्शनम्. ३ अहंकार. ४ न खलु स्थ बलवत्तरैः.

* ते च-धाता मित्रोऽयमा रुद्रो वरुणः सूर्य एव च । भगो विवस्वान् पूषा च सविता
 दशमः स्मृतः । एकादशस्तथा त्वष्टा विष्णुर्द्वादश उच्यते ॥' इत्यनेनोक्ताः ।

† सप्तमरुतस्तु-आवहः प्रवहश्चैव संवहश्चोदहस्तथा ।

विवहाख्यः परिवहः परावह इति क्रमात् ॥' इति ।

‘गामालमेत’ इत्यादिभिर्विशेषशास्त्रैरिव । किं ? कृतव्यावृत्तयः कृतप्रतिष्ठाभङ्गाः । कृतविषयसंकोचरूपबाधा इत्यन्यत्र । ‘विषयसंकोच एव बाधः’ इत्याचार्याः । निषेधशास्त्रस्यावैदिकहिंसापरिहारेण लौकिकमात्रे व्यवस्थापनाद्विषयसंकोच इत्यलमतिगहनावगाहनेन ॥ २७ ॥

तद्व्रत वत्साः ! किमितः प्रार्थयध्वं समागताः ।

मयि सृष्टिर्हि लोकानां रक्षा युष्मास्ववस्थिता ॥ २८ ॥

तदिति ॥ तत्तस्मात्कारणात् । हे वत्साः पुत्रकाः ! ‘वत्सस्त्वर्भकपुत्राद्योर्वर्षे वत्सं तु वक्षसि’ इति विश्वः । स्वयं पितामहत्वाद्वत्सा इत्यामन्त्रयते । संभूयागताः समागता इतो मत्तः किं प्रार्थयध्वम् ? किमिच्छतेत्यर्थः । व्रत । लोकरक्षणे यूयमेव कर्तार इत्याह—मयि लोकानां सृष्टिः । रक्षा युष्मास्ववस्थिता । अतस्तदर्थमपि नास्ति मदपेक्षेत्यर्थः ॥ २८ ॥

ततो मन्दानिलोद्धृतकमलाकरशोभिना ।

गुरुं नेत्रसहस्रेण नोदयामास वासवः ॥ २९ ॥

तत इति ॥ ततो भगवत्प्रश्नानन्तरं वासव इन्द्रो गुरुं बृहस्पतिम् । ‘गुरुं गीष्पतिपित्राद्यौ’ इत्यमरः । मन्दानिलोद्धृतो यः कमलाकरः स इव शोभत इति तेन तथोक्तेन नेत्राणां सहस्रेण नोदयामास प्रेरयामास । सहस्रग्रहणमास्थातिशयार्थम् । अनिमेषाणामपि प्रयत्नवशादक्षिस्पन्दो न विरुध्यते ॥ २९ ॥

स द्विनेत्रं हरेश्चक्षुः सहस्रनयनाधिकम् ।

वाचस्पतिरुवाचेदं प्राञ्जलिर्जलजासनम् ॥ ३० ॥

स इति ॥ हरेरिन्द्रस्य । ‘इन्द्रो दुश्श्रयवनो हरिः’ इति हलायुधः । सहस्रान्नयनेभ्योऽधिकं सहस्रनयनाधिकम् । तदगोचरदर्शित्वादिति भावः । द्वे नेत्रे यस्य तद्विनेत्रम् । प्रसिद्धाच्चक्षुषोऽयं विशेष इत्यर्थः । चक्षुश्चक्षुर्भूतः । चक्षुष्मारोपस्य प्रकृतोपयोगात्परिणामालंकारः । स वाचस्पतिः । कस्कादित्वादलुक्सत्वे । ‘षष्ठ्याः पतिपुत्र-’ (८।३।५३) इत्यादिना सत्वमिति स्वामी । तन्न, छन्दोविषयत्वात् । प्राञ्जलिः सन् । जलजासनं ब्रह्माणमिदमुवाच ॥ ३० ॥

एवं यदात्थ भगवन्नामृष्टं नः परैः पदम् ।

प्रत्येकं विनियुक्तात्मा कथं न ज्ञास्यसि प्रभो ! ॥ ३१ ॥

एवमिति ॥ हे भगवन् षड्गुणैश्वर्यसंपन्न ! यदात्थ ‘कृतव्यावृत्तयः परैः’ (२।२७) इति यद्वीषि । ‘ब्रुवः पञ्चानाम्’ (३।४।८४) इत्यादिनाहदेशः । वर्तमानसामीप्ये वर्तमानवद्वा’ (३।३।१३१) इति वर्तमानप्रयोगः । वामनस्तु

पाठा०-१ प्रार्थयध्वे. २ भूतानाम्. ३ चोदयामास; प्रेरयामास. ४ वृत्रहा. ५ द्विनेत्रः. ६ दशचक्षुःशताधिकम्. ७ यथा. ८ ज्ञास्यति प्रभुः.

आन्तोऽयं प्रयोग इत्याह । आहेति भूते णलन्तभ्रमवदिति । आहेत्युपलक्षणम् । तदेव सत्यम् । नोऽस्माकं पदमधिकारः परैः शत्रुभिरासृष्टमाक्षिसम् । हे प्रभो ! प्रलेकं प्रतिपुरुषं विनियुक्तात्मा प्रवेशितस्वरूपः । सर्वान्तर्यामीत्यर्थः । कथं न ज्ञास्यसि न वेत्सि ? वर्तमानेऽपि वचनभङ्गा भविष्यन्निर्देशः प्रसिद्धः । 'अपह्ववे जः' (१।३।४४) 'अकर्मकाच्च' (१।३।२६) इत्यात्मनेपदविकल्पः ॥ ३१ ॥

उक्तमेव प्रपञ्चयति—

भवलब्धवरोदीर्णस्तारकाख्यो महासुरः ।

उपप्लवाय लोकानां धूमकेतुरिवोत्थितः ॥ ३२ ॥

भवदिति ॥ भवतस्त्वत्तो लब्धेन *वरेणोदीर्ण उद्धतः तारक इत्याख्या नामधेयं यस्य स तारकाख्यः । महानसुरो महासुरः । 'सन्महत्परमोत्तमोत्कृष्टाः पूज्यमानैः' (२।१।६१) इति तत्पुरुषः । धूमकेतुस्त्पातविशेष इव लोकानामुप-
प्लवायोपद्रवायोत्थित उत्पन्नः ॥ ३२ ॥

पुरे तावन्तमेवास्य तनोति रविरातपम् ।

दीर्घिकाकमलोन्मेषो यावन्मात्रेण साध्यते ॥ ३३ ॥

पुर इति ॥ अस्य तारकस्य पुरे रविः सूर्यस्तावन्तं तावन्मात्रमेवातपं तनोति । यावन्मात्रेण यावतैव । यावती मात्रा मितिर्यस्य यावन्मात्रं तेन वा । अल्पपरिमाणेनेत्यर्थः । 'मात्रा परिच्छदे । अल्पे च परिमाणे सा मात्रां कात्स्न्येऽवधारणे' इत्यमरः । दीर्घिकासु क्रीडावापीषु कमलानामुन्मेषो विकासः साध्यते निष्पाद्यते । कठोरकिरणोऽपि मन्दोष्णः सन्नेव तद्गीत्या पुरे प्रकाशत इत्यभिप्रायः ॥ ३३ ॥

सर्वाभिः सर्वदा चन्द्रस्तं कलाभिर्निषेवते ।

नादत्ते केवलां लेखां हरचूडामणीकृताम् ॥ ३४ ॥

सर्वाभिरिति ॥ चन्द्रस्तं तारकं सर्वदा । कृष्णपक्षेऽपीत्यर्थः । सर्वाभिः कलाभिर्निषेवते । 'कला तु षोडशो भागः' इत्यमरः । केवलां हरचूडामणीकृतां शिवशिरोमणीकृतां लेखां नादत्ते न गृह्णाति ॥ ३४ ॥

व्यावृत्तगतिरुद्याने कुसुमस्तेयसाध्वसात् ।

न वाति वायुस्तत्पार्श्वे तालवृन्तानिलाधिकम् ॥ ३५ ॥

व्यावृत्तेति ॥ वायुः स्तेनस्य भावः कर्म वा स्तेयं चौर्यम् । 'स्तेनाद्यन्नलोपश्च' (५।१।१२५) इति यत्प्रत्ययो नलोपश्च । कुसुमानां स्तेयं तस्मात्स्तेयाभियोगाद्दण्डाद्वा साध्वसं भयं तस्माद्धेतोरुद्याने व्यावृत्तगतिः । निवृत्तोद्यानसंचारः सन्नित्यर्थः । सापेक्षत्वेऽपि गमकत्वात्समासः । तत्पार्श्वे तत्समीपे । तालस्य वृन्तैरुद्धृत्यते ।

पाठा०-१ त्वया दत्तः भवदत्तः २ करोति ।

* स्तेयं कथा महाभारतात् (कर्णपर्वणखयस्त्रिंशध्यायात्) अनुसंधेया ।

तालस्येव वृन्तमस्येति वा तालवृन्तं तस्यानिलाद्यजनसंचारपवनादधिकं यथा
तथा न वाति । 'व्यजनं तालवृन्तकम्' इत्यमरः ॥ ३५ ॥

पर्यायसेवामुत्सृज्य पुष्पसंभारतत्पराः ।

उद्यानपालसामान्यमृतवस्तमुपासते ॥ ३६ ॥

पर्यायेति ॥ ऋतवः पङ्कसन्तादयः पर्यायसेवां क्रमसेवामुत्सृज्य पुष्पाणां
संभारे संग्रहे तत्पराः । आसक्ताः सन्त इत्यर्थः । 'तत्परे प्रसितासक्तौ' इत्यमरः ।
उद्यानपालैरुद्यानाधिकृतैः सामान्यं साधारणं यथा भवति तथा तं तारकमुपासते
सेवन्ते । शीतोष्णादिदोषप्रकाशनं तु दूरापास्तमित्यर्थः ॥ ३६ ॥

तस्योपायनयोग्यानि रत्नानि सरितां पतिः ।

कथमप्यम्भसामन्तराऽऽनिष्पत्तेः प्रतीक्षते ॥ ३७ ॥

तस्येति ॥ सरितां पतिः समुद्रस्तस्य तारकस्योपायनानां प्राभृतानां योग्यानि ।
'प्राभृतं तु प्रदेशनम् । उपायनम्' इत्यमरः । रत्नान्यम्भसामन्तः आनिष्पत्तेः परि-
पाकपर्यन्तम् । विकल्पादसमासः । कथमपि महता यत्नेन प्रतीक्षते । कदा वा
परिपच्येरन्नित्येकाग्र्येण पालयतीत्यर्थः ॥ ३७ ॥

ज्वलन्मणिशिखाश्चैनं वासुकिप्रमुखा निशि ।

स्थिरप्रदीपतामेत्य भुजंगाः पर्युपासते ॥ ३८ ॥

ज्वलदिति ॥ किंचेति चार्थः । ज्वलन्त्यो मणीनां शिरोरत्नानां शिखा ज्वाला
येषां ते वासुकिप्रमुखा भुजंगाः सर्पाः सिद्धाश्च ध्वन्यन्ते । 'भुजंगः सिद्धस-
र्पयोः' इत्यमरः । निशि स्थिरप्रदीपतामनिर्वाणदीपत्वमेत्यैनं तारकं पर्युपासते
परिवृत्य सेवन्ते ॥ ३८ ॥

तत्कृतानुग्रहापेक्षी तं मुहुर्दूतहारितैः ।

अनुकूलयतीन्द्रोऽपि कल्पद्रुमविभूषणैः ॥ ३९ ॥

तत्कृतेति ॥ इन्द्रोऽपि तेन तारकेण कृतं तत्कृतमनुग्रहं प्रसादमपेक्षत इति
तथोक्तः सन् । मुहुर्दूतहारितैर्दूतप्रापितैः कल्पद्रुमाणां विभूषणैः । तत्प्रसूनैरि-
त्यर्थः । तं तारकमनुकूलयत्यनुकूलं करोति ॥ ३९ ॥

इत्थमाराध्यमानोऽपि क्लिश्नाति भुवनत्रयम् ।

शाम्येत्त्रैत्यपकारेण नोपकारेण दुर्जनः ॥ ४० ॥

इत्थमिति ॥ इत्थमुक्तप्रकारेण रविशशिपवनोदधिभुजंगसुरेन्द्रैराराध्यमा-
नोऽपि भुवनत्रयं क्लिश्नाति पीडयति । तथा हि—दुर्जनः प्रत्यपकारेण प्रतीकारेणैव
शाम्येच्छान्तो भवेत् । उपकारेण तु न शाम्येत् । प्रत्युत प्रकुप्यतीति भावः ४०

पाठा०-१ प्रहिताः । २ प्रत्यहम् । ३ स्वर्गद्रुम । ४ प्रत्युपकारेण ।

तेनामरवधूहस्तैः सदयालूनपल्लवाः ।

अभिज्ञाश्छेदपातानां क्रियन्ते नन्दनद्रुमाः ॥ ४१ ॥

तेनेति ॥ तेन तारकेणामरवधूहस्तैः । सुकुमारैरिति भावः । तैरपि सदयमा-
लूना अवतंसार्थं छिन्नाः पल्लवा येषां ते नन्दनद्रुमाः । छेदाश्च पाताश्च छेदपाता-
स्तेषाम् । अभिजानन्तीत्यभिज्ञाः । कृद्योगात्कर्मणि षष्ठी । क्रियन्ते ॥ ४१ ॥

वीज्यते स हि संसुप्तः श्वाससाधारणानिलैः ।

चामरैः सुरवन्दीनां वाष्पसीकरवर्षिभिः ॥ ४२ ॥

वीज्यत इति ॥ हि यस्मात्कारणात्स तारकः संसुप्तः सन् । श्वाससाधारणो
निश्वाससमानोऽनिलो येषां तैः ततोऽप्याधिक्ये निद्राभङ्गभयादिति भावः ।
वाष्पसीकरवर्षिभिः तासां स्त्रीणां रोदनस्यायमवसर इति भावः । सुरवन्दीनां
सुरप्रग्रहस्त्रीणां संवन्धिभिः । 'प्रग्रहापग्रहौ वन्द्याम्' इत्यमरः । चामरैर्वी-
ज्यते ॥ ४२ ॥

उत्पाद्य मेरुशृङ्गाणि क्षुण्णानि हरितां खुरैः ।

आक्रीडपर्वतास्तेन कल्पिताः स्वेषु वेश्मसु ॥ ४३ ॥

उत्पाद्येति ॥ तेन तारकेण हरितां सूर्याश्चानाम् । 'हरित्सूर्ये च सूर्याश्च वर्णे
च हरिते दिशि' इति विश्वः । खुरैः शकैः क्षुण्णानि चूर्णितानि । एतेन तेषाम-
त्यौन्नत्यं सूचितम् । मेरुशृङ्गाण्युत्पाद्य स्वेषु वेश्मसु । वेश्मस्विति बहुवचनेनास्य
भुवनत्रयनिवासः सूचितः । आक्रीडन्त एष्वित्याक्रीडाः । ते च ते पर्वताः
कल्पिताः कृताः ॥ ४३ ॥

मन्दाकिन्याः पयः शेषं दिग्वारणमदाविलम् ।

हेमाम्भोरुहसस्यानां तद्वाप्यो धाम सांप्रतम् ॥ ४४ ॥

मन्दाकिन्या इति ॥ सांप्रतं संप्रति मन्दाकिन्या भागीरथ्या दिग्वारणानां
दिग्गजानां मदैराविलं कलुषं पयो जलमेव शिष्यत इति शेषं शिष्टम् । कर्मण्य-
णप्रत्ययः । 'त्रिष्वन्यत्रोपयुज्यते' इति नपुंसकत्वम् । तर्हि कनककमलानि क
गतानीत्याह—हेमेति । हेमाम्भोरुहाण्येव सस्यानि तेषां तु तस्य वाप्यस्तद्वाप्य
एव धाम स्थानम् । सर्वाण्यप्युत्पाद्य स्वदीर्घिकास्वेव प्रतिरोपितवानित्यर्थः ॥ ४४ ॥

भुवनालोकनप्रीतिः स्वर्गिभिर्नानुभूयते ।

खिलीभूते विमानानां तदापातभयात्पथि ॥ ४५ ॥

भुवनेति ॥ तस्य तारकस्यापातात्समापत्तेर्भयाद्विमानानां पथि खिलीभूते

अग्रहतीभूते सति । 'द्वे खिलाग्रहते समे' इत्यमरः । स्वर्गिभिर्देवैर्भुवनानामालोकने प्रीतिर्नानुभूयते ॥ ४५ ॥

यज्वभिः संभृतं हव्यं विततेष्वध्वरेषु सः ।

जातवेदोमुखान्मायी मिषतामाच्छिनत्ति नः ॥ ४६ ॥

यज्वभिरिति ॥ यज्वभिर्विधिवदिष्टवद्भिः । 'यज्वा तु विधिनेष्टवान्' इत्यमरः । 'सुयजोर्द्विनिष्' (३।२।१०३) इति द्विनिष्प्रत्ययः । विततेष्वध्वरेषु यज्ञेषु संभृतं दत्तं हव्यं हविर्मायी मायावी । व्रीह्यादित्वादिनिप्रत्ययः । स तारको नोऽस्माकं मिषतां पश्यताम् । पश्यत्सु सस्त्वित्यर्थः । 'षष्ठी चानादरे' (२।३।३८) इति षष्ठी । जातवेदा वह्निरेव मुखं तस्माज्जातवेदोमुखादाच्छिनत्ति । आक्षिप्य गृह्णातीत्यर्थः ॥ ४६ ॥

उच्चैरुच्चैःश्रवास्तेन हयरत्नमहारि च ।

देहबद्धमिवेन्द्रस्य चिरकालार्जितं यशः ॥ ४७ ॥

उच्चैरिति ॥ किं चेति चार्थः । तेन तारकेणोच्चैरुन्नत उच्चैःश्रवा नाम हयो रत्नमिव हयरत्नमश्वश्रेष्ठः । 'रत्नं श्रेष्ठे मणावपि' इति विश्वः । अस्य शुभ्रत्वादुत्प्रेक्षते—देहबद्धं बद्धदेहम् । मूर्तिमदित्यर्थः । आहिताग्नादित्वाग्निष्ठायाः परनिपातः । चिरकालार्जितमिन्द्रस्य यश इवाहार्यपहतम् ॥ ४७ ॥

तर्हि सामाद्युपायास्तत्र कथं न प्रयुक्ता इत्यत्राह—

तस्मिन्नुपायाः सर्वे नः क्रूरे प्रतिहतक्रियाः ।

वीर्यवन्त्यौषधानीव विकारे सांनिपातिके ॥ ४८ ॥

तस्मिन्निति ॥ क्रूरे घातुके । 'नृशंसो घातुकः क्रूर' इत्यमरः । तस्मिन्नसुरे नोऽस्माकं सर्वे उपायाः संनिपातदोषत्रयस्य प्रकोपजे सांनिपातिके विकारे उवरादौ । 'संनिपाताच्च' (वा० ३०३४) इति वक्तव्यादृक् । वीर्यवन्ति सारवन्त्यौषधानीव प्रतिहतक्रिया विफलप्रयोगा भवन्ति ॥ ४८ ॥

तदेव प्रतिहतक्रियत्वमाह—

जयाशा यत्र चास्माकं प्रतिघातोत्थितार्चिषा ।

हरिचक्रेण तेनास्य कण्ठे निष्कमिर्वापितम् ॥ ४९ ॥

जयाशेति ॥ किंचेति चार्थः । नूनमनेन हरिचक्रेण वयं जेष्याम इति यत्र हरिचक्रेऽस्माकं जयाशा विजयाशंसा । आसीदिति शेषः । प्रतिघातेन प्रतिहृत्योत्थितार्चिषोद्गततेजसा तेन हरिचक्रेण विष्णोः सुदर्शनेनास्य तारकस्य कण्ठे निष्कमुरोभूषणमर्पितमिवेत्युत्प्रेक्षा । स्वयमेव निष्कमिव स्थितमित्यर्थः । तारकशिरश्छेदाय हरिणा चक्रं त्यक्तं तदपि नष्टशक्ति जातमिति भावः । 'साष्टे शते सुवर्णानां हेमयुरोभूषणे पले । दीनारेऽपि च निष्कोऽस्त्री' इत्यमरः ॥ ४९ ॥

पाठा०—१ पिबताम्, २ निष्कः, ३ अर्पितः.

कु० ४

तदीयास्तोयदेष्वाद्य पुष्करावर्तकादिषु ।

अभ्यस्यन्ति तटाघातं निर्जितैरावता गजाः ॥ ५० ॥

तदीया इति ॥ अद्य संप्रति निर्जित ऐरावतो यैस्ते तथोक्ताः । तस्य तार-
कस्येमे तदीया गजाः पुष्कराश्चावर्तकाश्च नामादयो येषां तेषु तोयदेषु मेघेषु
तटाघातं वप्रक्रीडामभ्यस्यन्ति ॥ ५० ॥

तदिच्छामो विभो ! स्रष्टुं सेनान्यं तस्य शान्तये ।

कर्मबन्धच्छिदं धर्मं भवस्येव मुमुक्षवः ॥ ५१ ॥

तदिति ॥ तत्तस्मात्कारणात् । हे विभो स्वामिन् ! मोक्षं भवं त्यक्तुमिच्छवो
मुमुक्षवो विरक्ता भवस्य संसारस्य शान्तये निवृत्तये कर्मैव बन्धस्तं छिनत्तीति
कर्मबन्धच्छिदं तं धर्ममिव । आत्मज्ञानहेतुभूतमिति शेषः । 'तमेव विदित्वाति-
मृत्युमेति' (श्वेता० ३।८) इति ज्ञानादेव मुक्तिः । तस्य तारकस्य शान्तये नाशाय ।
सेनां नयतीति सेनानीश्चमूपतिः । 'सत्सूद्विष-' (३।२।६१) इत्यादिना क्रिप् । तं
सेनान्यं कंचित्स्रष्टुमिच्छामः । वयमिति शेषः ॥ ५१ ॥

सेनानीसृष्टेः फलमाह—

गोप्तारं सुरसैन्यानां यं पुरस्कृत्य गोत्रमित् ।

प्रत्यानेष्यति शत्रुभ्यो बन्दीमिव जयश्रियम् ॥ ५२ ॥

गोप्तारमिति ॥ सुरसैन्यानां देवतासेनानां गोप्तारं रक्षितारं यं सेनान्यं
पुरस्कृत्य पुरोधाय । 'पुरोऽव्ययम्' (१।४।६७) इति गतित्वात् 'नमस्पुरसो-
र्गैर्योः' (८।३।४०) इति सकारः । गां पृथ्वीं त्रायन्त इति गोत्रास्त्रान्निभ-
त्तीति गोत्रभिदिन्द्रो जयश्रियं बन्दीमिव बन्दीकृतां स्त्रियमिव शत्रुभ्यः सकाशात्
प्रत्यानेष्यति प्रत्याहरिष्यति । तं स्रष्टुमिति पूर्वेण संबन्धः ॥ ५२ ॥

वचस्येवसिते तस्मिन्ससर्ज गिरमात्मभूः ।

गर्जितानन्तरां वृष्टिं सौभाग्येन जिगाय सा ॥ ५३ ॥

वचसीति ॥ तस्मिन्बार्हस्पत्ये वचस्यवसिते परिसमाप्ते सत्यात्मभूर्ब्रह्मा
गिरं वाचं ससर्ज । जगादेत्यर्थः । सा गीः सौभाग्येन मनोहरत्वेन । 'हृद्गगति-
न्ध्वन्ते पूर्वपदस्य च' (७।३।१९) इत्युभयपदवृद्धिः । गर्जिताद्गर्जितस्य वान-
न्तरं प्रवृत्तां वृष्टिं जिगाय जितवती । गर्जितपरत्वाद्वृष्टेरिव तद्विज्ञापनफलत्वा-
द्गिरः सुभगत्वमिति भावः ॥ ५३ ॥

संपत्स्यते वः कामोऽयं कालः कश्चित्प्रतीक्ष्यताम् ।

न त्वस्य सिद्धौ यास्यामि सर्गव्यापारमात्मना ॥ ५४ ॥

पाठा०-१ तटाघातान्, २ उपरते, ३ तस्य, ४ या, ५ सिद्धे.

संपत्स्यत इति ॥ अयं वो युष्माकं कामो मनोरथः सेनानीरूपः संपत्स्यते सेत्स्यति । कश्चित्कियानपि कालः प्रतीक्ष्यताम् । तु किंतु तस्य सेनान्यः सिद्धौ विषय आत्मना स्वयं सर्गः सृष्टिरेव व्यापारस्तं न यास्यामि । नाहं स्रक्ष्यामीत्यर्थः ॥ ५४ ॥

कुत इत्याशङ्क्याह—

इतः स दैत्यः प्राप्तश्रीर्नेत एवार्हति क्षयम् ।

विषवृक्षोऽपि संवर्ध्य स्वयं छेतुमसांप्रतम् ॥ ५५ ॥

इत इति ॥ इतो मत्त एव प्राप्तश्रीर्लब्धोदयः स दैत्यस्तारकासुर इतो मत्त एव क्षयं नाशं नार्हति । तथा हि—अन्यो वृक्षस्तावदास्ताम् । विषस्य वृक्षो विष-वृक्षोऽपि संवर्ध्य कुतश्चिक्कारणात्सम्यग्वर्धयित्वा स्वयं छेतुमसांप्रतमनर्हः । असांप्रतमित्यनेन निपातेनाभिहितत्वाद्वृक्ष इति द्वितीयान्तो न भवति, अनभिहिते कर्मणि द्वितीयाभिधानात् । यथाह वामनः—‘निपातेनाप्यभिहिते कर्मणि न विभक्तिः परिगणनस्य प्रायिकत्वात्’ इति ॥ ५५ ॥

वृतं तेनेदमेव ब्राह्मया चासौ प्रतिश्रुतम् ।

वरेण शमितं लोकानलं दग्धुं हि तत्तपः ॥ ५६ ॥

वृतमिति ॥ प्राक्पूर्वं तेनासुरेणेदमेव देवैरवध्यत्वमेव वृतं प्रार्थितम् । मया चासौ तारकाय प्रतिश्रुतं प्रतिज्ञातम् । ‘प्रत्याङ्म्यां श्रुवः पूर्वस्य कर्ता’ (१।४।४०) इति संप्रदानत्वाच्चतुर्थी । कर्तव्यं चैतदित्याह—लोकान्दग्धुमलं शक्तम् । ‘पर्यासिवचनेष्वलमर्थेषु’ (३।४।६६) इति तुमुन्प्रत्ययः । तस्य तपस्तप्तपो वरेण वरदानेन शमितं हि । मयेति शेषः ॥ ५६ ॥

संयुगे सांयुगीनं तमुद्यतं प्रसहेत कः ।

अंशादृते निषिक्तस्य नीललोहितरेतसः ॥ ५७ ॥

संयुग इति ॥ संयुगे युद्ध उद्यतं व्याप्रियमाणम् । संयुगे साधु सांयुगीनम् । ‘प्रतिजनादिभ्यः खब्’ (४।४।९९) इति खन्प्रत्ययः । तं तारकं निषिक्तस्य कचित्क्षेत्रे क्षरितस्य । ‘नीलः कण्ठे लोहितश्च केशेष्विति नीललोहित इति पुराणम्’ इति स्वामी । तस्य नीललोहितस्य धूर्जटे रेतसः शुक्रस्यांशादृतेऽंशं विनान्यः कः प्रसहेताभिभवेत् ? ‘प्रसहनमभिभवः’ इति वृत्तिकारः ॥ ५७ ॥

कथमसावीडकशक्तिरित्याह—

स हि देवः परं ज्योतिस्तमःपारे व्यैवस्थितम् ।

परिच्छिन्नप्रभावर्द्धिर्न मया न च विष्णुना ॥ ५८ ॥

पाठा०—१ वृतः. २ अहम्; आदौ. ३ अशमितम्. ४ उद्यन्तम्; युध्यन्तम्. ५ प्रतिष्ठितम्.

स इति ॥ स देवो नीललोहितस्तमसः पारे परतो व्यवस्थितं तमोगुणातीतं परं ज्योतिः परमात्मा हि । अत एव मया परिच्छिन्नप्रभावर्द्धिरवगाढमहिमातिशयो न भवति । तथा विष्णुना च न । अतस्तस्यासाध्यं नास्तीत्यर्थः ॥ ५८ ॥
संप्रति तदंशोत्पत्तावुपायं दर्शयति—

उमारूपेण ते यूयं संयमस्तिमितं मनः ।

शंभोर्यतध्वमाक्रष्टुमयस्कान्तेन लोहवत् ॥ ५९ ॥

उमेति ॥ ते कार्यार्थिनो यूयं संयमस्तिमितं समाधिनिश्चलं शंभोर्मन उमारूपेणोमासौन्दर्येण । ‘रूपं स्वभावे सौन्दर्यं नाणके पशुशब्दयोः । ग्रन्थावृत्तौ नाटकादावाकारश्लोकयोरपि ॥’ इति विश्वः । अयस्कान्तेन मणिविशेषेण । ‘कस्कादिषु च’ (८।३।४८) इति सकारः । लोहवदयोधातुमिव । ‘तेन तुल्यं क्रिया चेद्वतिः’ (५।१।११५) इति वतिप्रत्ययो मृग्यः । आक्रष्टुमाहर्तुं यतध्वमुद्युक्ता भवत ॥ ५९ ॥

न च गत्यन्तरमस्तीत्याह—

उभे एव क्षमे वोढुमुभयोर्बीजमाहितम् ।

सा वा शंभोस्तदीया वा मूर्तिर्जलमयी मम ॥ ६० ॥

उभे इति ॥ उभयोः शंभोर्मम चाहितं निषिक्तं बीजं तेजो वोढुं सोढुं सा वोमा शंभोरष्टमूर्तेस्तस्येयं तदीया जलमयी मूर्तिर्वा मम । उभे एव क्षमे न तृतीयेत्यर्थः । वाशब्दो द्वन्द्वार्थे न त्वन्यार्थे । एतदेवोदाहृत्येत्यमेव व्याख्यातं गणव्याख्याने । अत्र दीपकालंकारः । प्राकरणिकयोरुमामहेश्वरयोरप्राकरणिकयोर्ब्रह्मजलमूर्त्योश्चौपम्यस्य गम्यत्वात् । यथाह भोजराजः—‘प्रस्तुतानामप्रस्तुतानां चौपम्यस्य गम्यत्वे दीपकम्’ इति । न चेयं तुल्ययोगिता तस्याः केवलप्रस्तुतविषयत्वेन केवलाप्रस्तुतविषयत्वेन चोत्थानादिति ॥ ६० ॥

तस्यात्मा शितिकण्ठस्य सैनोपत्यमुपेत्य वः ।

मोक्षयते सुरबन्दीनां वेणीर्वीर्यविभूतिभिः ॥ ६१ ॥

तस्येति ॥ तस्य शितिकण्ठस्याष्टमूर्तेरात्मा । पुत्र इत्यर्थः । ‘आत्मा वै पुत्रनामासि’ इति श्रुतेः । वो युष्माकं सेनापतेर्भावः सैनोपत्यम् । ‘पत्यन्तपुरोहितादिभ्यो यक्’ (५।१।२८) इति यक्प्रत्ययः । उपेत्य प्राप्य वीर्यविभूतिभिः शौर्यसंपत्तिभिः सुरबन्दीनां वेणीर्मोक्षयते विस्त्रंसयिष्यति । तारकासुरं हनिष्यतीति भावः ॥ ६१ ॥

इति व्याहृत्य विबुधान्विश्वयोनिस्तिरोदधे ।

मनस्याहितकर्तव्यास्तेऽपि देवा दिवं ययुः ॥ ६२ ॥

इतीति ॥ विश्वस्य योनिः कारणम् । ‘योनिः स्त्रीणां भगस्थाने कारणे तात्रिके पणे’ इति वैजयन्ती । विबुधान्सुरानिति व्याहृत्याभिधाय तिरोदधेऽन्तर्हितवान् । ते देवा अपि मनस्याहितं कर्तव्यं यैस्ते तथोक्ताः सन्तो दिवं स्वर्गं ययुः प्रापुः ॥ ६२ ॥

पाठा०-१ सोढुम्. २ सेनापत्यम्. ३ वेणीबन्धानद्वेषितान्. ४ प्रति.

तत्र निश्चित्य कंदर्पमगमत्पाकशासनः ।

मनसा कार्यसंसिद्धौ त्वराद्विगुणरंहसा ॥ ६३ ॥

तत्रेति ॥ पाको नाम कश्चिदसुरस्तस्य शासन इन्द्रस्तस्य हरचित्ताकर्षणकृत्ये कंदर्पं निश्चित्य । साधकत्वेनेति शेषः । कार्यसंसिद्धौ त्वरयौत्सुक्येन । द्वौ गुणौ यस्य तद्विगुणं द्विरावृत्तं रंहो वेगो यस्य तेन तथोक्तेन । 'गुणस्तु वृत्तिशब्दादिज्येन्द्रियामुख्यतन्तुषु' इति वैजयन्ती । मनसागमत् । सस्मारेत्यर्थः । गमेर्लुङ् । लृदिस्त्वाक्लेरडादेशः ॥ ६३ ॥

अथ सै ललितयोषिद्धूलताचारुशृङ्गं

रतिवलयपदाङ्के चापमासज्य कण्ठे ।

सहचरमधुहस्तन्यस्तचूताङ्कुरास्त्रः

शतमखमुपतस्थे प्राञ्जलिः पुष्पधन्वा ॥ ६४ ॥

अथेति ॥ स्मरणानन्तरम् । स स्मृत इत्यर्थः । पुष्पं धनुर्यस्य स पुष्पधन्वा कामः । 'वा संज्ञायाम्' (५।४।१३३) इत्यानङ् । 'ललितं त्रिषु सुन्दरम्' इत्यमरः । ललितायाः सुन्दर्या योषितो भ्रुवौ लते इव चारुणी शृङ्गे कोटी यस्य तत्तथोक्तं चापम् । रतिः स्मरप्रिया । 'रतिः स्मरप्रिया' इत्यमरः । तस्या वलयपदालि कङ्कणस्थानान्यङ्कश्रिङ्गं यस्य स तथोक्ते कण्ठ आसज्य लगयित्वा । चापकण्ठविशेषणाभ्यां शृङ्गारैकनिधेस्त्रिभुवनैकवीरस्य शृङ्गारवीरोपकरणेषु तुल्यरसत्वं व्यज्यते । सहचरस्य सख्युर्मधोर्वसन्तस्य हस्ते न्यस्तं चूताङ्कुरमेवास्त्रं यस्य स तथोक्तः प्राञ्जलिः कृताञ्जलिः सन् । शतमखमिन्द्रमुपतस्थे संगतवान् । संगतिकरणार्थादात्मनेपदम् । अत्र स्वभावोक्तिः, 'स्वभावोक्तिरसौ चारु यथावद्वस्तुवर्णनम्' इति । मालिनीवृत्तमेतत्—'ननमयययुतेयं मालिनी भोगिलोकैः' इति लक्षणात् ॥ ६४ ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनीसमा-

ख्यया व्याख्यया समेतः श्रीकालिदासकृतौ कुमारसंभवे महाकाव्ये

ब्रह्मसाक्षात्कारो नाम द्वितीयः सर्गः ।

तृतीयः सर्गः ।

तस्मिन्मघोनस्त्रिदशान्विहाय सहस्रमक्ष्णां युगपत्पपात ।

प्रयोजनापेक्षितया प्रभूणां प्रायश्चलं गौरवमाश्रितेषु ॥ १ ॥

पाठा०-१ कर्मसंसिद्धिः; कार्यसंसिद्धौ; कार्यसंसिद्धिः. २ सुललितः. ३ शार्ङ्गम्.
४ पुष्पकेतुः.

तस्मिन्निति ॥ मघोन इन्द्रस्याक्षणां सहस्रं त्रिरावृत्ता दश परिमाणमेषामिति त्रिदशान्देवान् । 'संख्ययाव्ययासन्नादूराधिकसंख्याः संख्येये' (२।२।२५) इति बहुव्रीहिः । 'बहुव्रीहौ संख्येये-' (५।४।७३) इति डच्प्रत्ययः । उक्तार्थत्वात्सुचो निवृत्तिः । विहाय त्यक्त्वा तस्मिन्कामे युगपरपपात । सहस्रेणाक्षिभिरद्राक्षीदित्यादरातिशयोक्तिः । ननु सुचिरपरिचितानेकसुरपरित्यागेन भगवतो महेन्द्रस्य कथमकाण्डे तस्मिन्नेकस्मिन्पक्षपात इत्याशङ्क्यार्थान्तरं न्यस्यति—प्रायो भूज्ञा प्रभूणामाश्रितेषु सेवकेषु विषये गौरवमादरः प्रयोजनापेक्षितया कार्यार्थित्वेन हेतुना चलं चञ्चलम् । फलतन्नाः प्रभवो न तु गुणतन्ना इति भावः ॥ १ ॥

स वासवेनासनसंनिकृष्टमितो निषीदेति विसृष्टभूमिः ।

भर्तुः प्रसादं प्रतिनन्द्य भूर्धा वक्तुं मिथः प्राक्रमतैवमेनम् ॥२॥

स इति ॥ स कामो वासवेनेन्द्रेणासनस्य सिंहासनस्य संनिकृष्टं संनिहितमासनसंनिकृष्टं यथा तथा । शेषषष्ठ्यायं समासः । कृद्योगलक्षणया तु न । 'न लोकाव्ययनिष्ठाखलर्थतृणाम्' (२।३।६९) इति षष्ठीनिषेधात् । इतो निषीदेहोपविशेति विसृष्टभूमिर्दत्तावकाशः सन् । भर्तुः स्वामिनः प्रसादमनुग्रहं भूर्धा प्रतिनन्द्य संभाव्य मिथो रहसि । 'मिथोऽन्योन्यं रहस्यपि' इत्यमरः । एनमिन्द्रमेवं वक्ष्यमाणप्रकारेण वक्तुं प्राक्रमतोपक्रान्तवान् । 'प्रोपाभ्यां समर्थाभ्याम्' (१।३।४२) इत्यात्मनेपदम् ॥ २ ॥

आज्ञापय ज्ञातविशेष ! पुंसां लोकेषु यत्ते करणीयमस्ति ।

अनुग्रहं संस्मरणप्रवृत्तमिच्छामि संवर्धितमाज्ञया ते ॥ ३ ॥

आज्ञापयेति ॥ हे पुंसां ज्ञातविशेष ज्ञातसार ! ज्ञातपुंविशेषेत्यर्थः । सापेक्षत्वेऽपि गमकत्वात्समासः । आज्ञापय । तदिति शेषः । उत्तरवाक्ये यच्छब्दप्रयोगान्न पूर्ववाक्ये तच्छब्दप्रयोगनिबन्धः । किं तदित्याह—लोकेषु ते तव यत्करणीयं कर्तव्यमस्ति । संस्मरणेन प्रवृत्तमुत्पन्नं ते तवानुग्रहं प्रसादमाज्ञया नियोगेन संवर्धितं वृद्धिं गमितमिच्छामि । संस्मरणकृतमनुग्रहं केनचिन्नियोगेन वर्धय । क्वचित्कर्मणि नियुङ्क्ष्वेत्यर्थः । अन्यथा मे नास्ति परितोष इति भावः । तुमुन्नन्तपाठे गिजर्थे यत्तः कार्यः ॥ ३ ॥

न च मे किंचिदसाध्यमस्तीत्याह—

केनाभ्यसूया पदकाङ्क्षिणा ते नितान्तदीर्घैर्जनिता तपोभिः ।

यावद्भवत्याहितसायकस्य मत्कार्मुकस्यास्य निदेशवर्ती ॥ ४ ॥

केनेति ॥ पदकाङ्क्षिणा स्वाराज्यकामेन केन पुंसा नितान्तदीर्घैरतिप्रभूतैस्तपोभिस्ते तवाभ्यसूयेभ्यां जनिता ? तं ब्रूहीति शेषः । किमर्थम् ? यावन्नतः स भवद्वैर्याहितसायकस्य संहितबाणस्यास्य मत्कार्मुकस्य निदेशे वर्तत इति निदेश-

पाठा०—१ निसृष्ट. २ प्रतिबन्ध. ३ संवर्धितुम्. ४ फलकाङ्क्षिणा.

वर्त्याज्ञावशो भवति । अविलम्बेनैव भविष्यतीत्यर्थः । 'वर्तमानसामीप्ये वर्तमान-
वद्वा' (३।३।१३) इति लट् ॥ ४ ॥

संप्रति चतुर्वर्गे मोक्षमधिकृत्याह—

असंमतः कस्तव मुक्तिमार्गं पुनर्भवक्लेशभयात्प्रपन्नः ।

वद्वश्चिरं तिष्ठतु सुन्दरीणामारेचितभ्रूचतुरैः कटाक्षैः ॥ ५ ॥

असंमत इति ॥ तवासंमतः कः पुनर्भवः पुनरुत्पत्तिः ? संसार इति यावत् ।
तत्र ये क्लेशा जन्मजरामरणादयस्तेभ्यो भयान्मुक्तिमार्गं प्रपन्नस्तं वद । यतः
सोऽप्यारेचिताभिरेकैकशो विवर्तिताभिर्भ्रूमिश्रचतुरैः सुन्दरीणां कटाक्षैर्वद्वश्चिरं
तिष्ठतु । आरेचितलक्षणं तु—'स्याद्भुवोर्ललिताक्षेपादेकस्या एव रेचितम् । तयो-
र्मूलसमुत्क्षेपं कौटिल्याद्भ्रुकुटिं विदुः ॥' इति ॥ ५ ॥

धर्मार्थावधिकृत्याह—

अध्यापितस्योशनसापि नीतिं प्रयुक्तरागप्रणिधिर्द्विषस्ते ।

कस्यार्थधर्मौ वद पीडयामि सिन्धोस्तटावोघ इव प्रवृद्धः ॥ ६ ॥

अध्यापितस्येति ॥ उशनसा शुक्लेण नीतिं नीतिशास्त्रमध्यापितस्यापि ।
अपिशब्दाच्छुक्रशिष्याणामप्रष्टव्यत्वं गम्यते । 'मतिबुद्धि—' (३।२।१८८) इत्यादिना
द्विकर्मकादिङ्धातोर्ण्यन्तात्प्रधाने कर्मणि क्तः । 'अप्रधाने दुहादीनां ण्यन्ते कर्तुश्च
कर्मणः' इति वचनात् । ते द्विषस्तव शत्रोः कस्यार्थधर्मौ प्रयुक्तः प्रहितो रागो
विषयाभिलाष एव प्रणिधिर्दूतो येन सोऽहम् । 'प्रणिधिः प्रार्थने चरे' इति
यादवः । प्रवृद्ध ओघः प्रवाहः सिन्धोर्नद्यास्तटाविव पीडयामि ? वद ॥ ६ ॥

काममधिकृत्याह—

कामेकपत्नीव्रतदुःखशीलां लोलं मनश्चारुतया प्रविष्टाम् ।

नितम्बिनीमिच्छसि मुक्तलज्जां कण्ठे स्वयंग्राहनिषक्तबाहुम् ॥ ७ ॥

कामिति ॥ एकः पतिर्यस्याः सैकपत्नी पतिव्रता । 'नित्यं सपत्न्यादिषु'
(४।१।३५) इति ङीप् । तस्या व्रतं पातिव्रत्यं तेन दुःखशीलां दुःखस्वभावाम् ।
दृढव्रतामित्यर्थः । 'शीलं स्वभावे सद्वृत्ते' इत्यमरः । चारुतया सुन्दरत्वेन हेतुना
लोलं मनस्त्वच्चित्तं प्रविष्टां कां नितम्बिनीं मुक्तलज्जां सतीं कण्ठे स्वयंग्राहनिषक्त-
बाहुम् । स्वयं गृह्णातीति स्वयंग्राहा । 'विभाषा ग्रहः' (३।१।१४३) इति णप्र-
त्ययः । न च जलचर एव ग्राह इति नियमः । जलचरे ग्राह एवेति नियमादिति ।
स्वयंग्राहा च सा निषक्तबाहुश्च तां तथाभूतामिच्छसि । त्वदर्थं पतिव्रतामपि
व्रताङ्गशयिष्यामीत्यर्थः । एतच्चेन्द्रस्य पारदारिकत्वादुक्तम् । तथा च श्रुतिः—
'अहल्यायै जारः' इति ॥ ७ ॥

पाठा०-१ आरोपितः. २ विलसैः. ३ प्रणिधे.

त्रिविधा नायिका स्वकीया परकीया साधारणी चेति । तत्र परकीयां प्रत्यु-
क्तम् । इतरे प्रत्याह—

कयासि कामिन्सुरतापराधात्पादानतः कोपनयावधूतः ।

यस्याः करिष्यामि दृढानुतापं प्रवालशय्याशरणं शरीरम् ॥८॥

कयेति ॥ हे कामिन्कामुक ! सुरतापराधात् । अन्यासङ्गादित्यर्थः । पादानतः
प्रणतः सन् । कोपनया कोपनशीलया कया स्त्रियावधूतस्तिरस्कृतोऽसि ? तस्याः
शरीरं दृढानुतापं गाढपश्चात्तापमत एव प्रवालशय्याशरणं करिष्यामीति ॥ ८ ॥

प्रसीद विश्राम्यतु वीर ! वज्रं शरैर्मदीयैः कतमः सुरारिः ।

विभेतु मोघीकृतबाहुवीर्यः स्त्रीभ्योऽपि कोपस्फुरिताधराभ्यः ९

प्रसीदेति ॥ हे वीर ! प्रसीद प्रसन्नो भव । वज्रं कुलिशं विश्राम्यतु । उदा-
स्तामित्यर्थः । मदीयैः शरैर्मोघीकृतबाहुवीर्यो विफलीकृतभुजशक्तिः कतमो दैत्य-
दानवादिषु यः कश्चन सुरारिः । 'वा बहूनां जातिपरिप्रश्ने डतमच्' (५।३।९३)
इति डतमच्प्रत्ययः । कोपेन स्फुरिताधराभ्यः स्त्रीभ्योऽपि विभेतु । किमु वक्तव्यं
पुंभ्य इत्यर्थः । सकृद्धीतः सर्वतो विभेतीति भावः । 'भीत्रार्थानां भयहेतुः'
(१।४।२५) इत्यपादानत्वात्पञ्चमी ॥ ९ ॥

तव प्रसादात्कुसुमायुधोऽपि सहायमेकं मधुमेव लब्ध्वा ।

कुर्यां हरस्यापि पिनाकपाणेर्धैर्यच्युतिं के मम धन्विनोऽन्ये ॥ १० ॥

तवेति ॥ किं बहुना, तव प्रसादादनुग्रहात्कुसुमायुधोऽप्यतिदुर्बलास्त्रोऽप्यह-
मेकं मधुं वसन्तमेव सहायं लब्ध्वा पिनाकः पाणौ यस्य स पिनाकपाणिः । 'प्रह-
रणार्थेभ्यः परे निष्ठासप्तम्यौ' (वा० १।४।२५) तस्य हरस्यापि । हरः पिनाकी
चेत्यतिदारुण इति भावः । धैर्यच्युतिं धैर्यहानिं कुर्याम् । कर्तुं शक्यामित्यर्थः ।
'शकि लिङ् च' (३।३।१७२) इति शक्यार्थे लिङ् । अन्ये धन्विनो धनुर्भृतो
मम के ? न केऽपीत्यर्थः । किंशब्दः कुत्सायाम् । 'कुत्साप्रश्नवितर्केषु क्षेपे किंशब्द
इष्यते' इति शाश्वतः ॥ १० ॥

अथोरुदेशादवतार्य पादमौक्रान्तिसंभावितपादपीठम् ।

संकल्पितार्थे विवृतात्मशक्तिमाखण्डलः काममिदं बभाषे ॥ ११ ॥

अथेति ॥ अथ स्मरवाक्यश्रवणानन्तरमाखण्डलः सहस्राक्ष ऊरुदेशात्पादमा-
क्रान्त्याक्रमणेन संभावितं पादपीठं यस्मिंस्तद्यथा तथावतार्य संकल्पितार्थे हरचित्ता-
कर्षणरूपे विषये विवृतात्मशक्तिम् । 'कुर्यां हरस्यापि—' (३।१०) इत्यादिना
प्रकटीकृतस्वसामर्थ्यं कामं स्मरमिदं वक्ष्यमाणं बभाषे ॥

पाठा०-१ सहसापराधः. २ अक्रान्ति. ३ संकल्पितेऽर्थे.

सर्वं सखे ! त्वय्युपपन्नमेतदुभे ममास्त्रे कुलिशं भवांश्च ।

वज्रं तपोवीर्यमहत्सु कुण्ठं त्वं सर्वतोगामि च साधकं च ॥ १२ ॥

सर्वमिति ॥ हे सखे ! सखे इति संबोधनं गौरवार्थम् । सर्वमेतत्त्वय्युपपन्नं सिद्धम् । मम कुलिशं वज्रं भवांश्चोभे अस्त्रे । तत्र वज्रं तपोवीर्येण तपोबलेन महत्सु प्रबलेषु कुण्ठं प्रतिबद्धप्रसरम् । त्वमस्त्रं सर्वतोगामि च साधकं च । तापसेष्वप्यकुण्ठमित्यर्थः ॥ १२ ॥

अवैमि ते सारमतः खलु त्वां कार्ये गुरुण्यात्मसमं नियोक्ष्ये ।

व्यादिश्यते भूधरतामवेक्ष्य कृष्णेन देहोद्ग्रहनाय शेषः ॥ १३ ॥

अवैमीति ॥ हे सखे ! ते सारं बलमवैमि वेद्मि । अतः खल्वत एवात्मसमं मत्तुल्यं त्वां गुरुणि महति कार्ये 'तस्मै हिमाद्रेः'—(३।१६) इति वक्ष्यमाणे नियोक्ष्ये । 'स्वराद्यन्तोपसर्गादिति वक्तव्यम्' (वा० १३९) इति वार्तिकादात्मनेपदनियमः । तथा हि—सारपरीक्षापूर्वक एव सर्वत्र नियोग इत्याह—कृष्णेन विष्णुना । धरतीति धरः । पचाद्यच् । भुवो धरो भूधरस्तस्य भावस्तत्तां भूधरताम् । भूधरणशक्तिमित्यर्थः । अवेक्ष्य ज्ञात्वा । शेषः सर्पराजो देहोद्ग्रहनाय स्वदेहमुद्गोढुम् । 'क्रियार्थोपपदस्य—' (२।३।१४) इत्यादिना चतुर्थी । व्यादिश्यते नियुज्यते । शेषशायी हि भगवान् ॥ १३ ॥

नियोगाङ्गीकारं सिद्धवत्कर्तुमाह—

आशंसता बाणगतिं वृषाङ्के कार्यं त्वया नः प्रतिपन्नकल्पम् ।

निबोध यज्ञांशभुजामिदानीमुच्चैर्द्विषामीप्सितमेतदेव ॥ १४ ॥

आशंसतेति ॥ वृषाङ्के हरे बाणगतिं बाणप्रसरमाशंसता कथयता । 'कुर्या हरस्यापि पिनाकपाणेः' (३।१०) इत्यादिनेति शेषः । त्वया नोऽस्माकं कार्यं प्रतिपन्नकल्पमङ्गीकृतप्रायम् । 'ईषदसमासौ—' (५।३।६७) इत्यादिना कल्पप्रत्ययः । कथमेतदत आह—इदानीमुच्चैरुन्नता द्विषो येषां तेषामुच्चैर्द्विषां यज्ञांशभुजां देवानाम् । एतेन द्विषल्लुप्तयज्ञभागत्वं सूच्यते । ईप्सितमासुमिष्टमेतदेव हरे बाणप्रयोगरूपमेव निबोध । हरायत्तं बुध्यस्वेत्यर्थः । 'बुध बोधने' इति धातोर्लोङ् । अत्र 'आशंसता प्रार्थयमानेन' इति नाथव्याख्यानमनाथव्याख्यानम् । आङ्गपूर्वयोः शास्तिशंसत्योरिच्छार्थत्वे आत्मनेपदनियमात् । याच्नार्थत्वस्याप्रामाणिकत्वात् । 'कुर्या हरस्यापि—' (३।१०) इत्यत्रानयोरभावादयोगाच्चेति ॥ १४ ॥

किं तत्कार्यं, कथं वा तस्य हरायत्तत्वं, कुतो वा मदपेक्षेत्यत्राह—

अमी हि वीर्यप्रभवं भवस्य जयाय सेनान्यमुशन्ति देवाः ।

स च त्वदेकेषुनिपातसाध्यो ब्रह्माङ्गभूर्ब्रह्मणि योजितात्मा ॥ १५ ॥

पाठा०-१ अर्थमंत्र. २ ब्रह्मनियोजितात्मा.

अमी इति ॥ हि यस्मादमी देवा जयाय शत्रुजयार्थं भवस्य हरस्य वीर्यप्रभवं तेजःसंभूतं सेनान्यं सेनापतिमुशन्ति कामयन्ते । 'वश कान्तौ' इति धातोर्लट् । ब्रह्मणां सद्योजातादिमन्त्राणामङ्गानां हृदयादिमन्त्राणां भूः स्थानं ब्रह्माङ्गभूः । कृतमन्नन्यास इत्यर्थः । ब्रह्मणि निजतत्त्वे 'वेदस्तत्त्वं तपो ब्रह्म ब्रह्मा' इत्युभयत्राप्यमरः । योजितात्मा नियमितचित्तः । मन्नन्यासपूर्वकं ब्रह्म ध्यायन्नित्यर्थः । स भवश्च त्वदेकेषोस्तवैकबाणस्य निपातेन साध्यः । अनन्यसाध्योऽयमस्मिन्नवसर इति भावः ॥ १५ ॥

तस्मै हिमाद्रेः प्रयतां तनूजां यतात्मने रोचयितुं यतस्व ।

योषित्सु तद्वीर्यनिषेकभूमिः सैव क्षमेत्यात्मभुवोपदिष्टम् ॥ १६ ॥

तस्मा इति ॥ यतात्मने नियतचित्ताय तस्मै भवाय । 'रुच्यर्थानां प्रीयमाणः' (१।४।३३) इति संप्रदानत्वाच्चतुर्थी । प्रयतां हिमाद्रेस्तनूजां पार्वतीं रोचयितुं यतस्व । भवितव्यं चात्र पार्वत्यैवेत्याह—योषित्सु स्त्रीषु मध्ये । 'यतश्च निर्धारणम्' (२।३।४३) इति सप्तमी । क्षमा शक्ता तस्य हरस्य वीर्यं रेतस्तस्य निषेकः क्षरणं तस्य भूमिः क्षेत्रं सा पार्वत्यैवेत्यात्मभुवा ब्रह्मणोपदिष्टम् । 'उभे एव क्षमे वोढुम्' (२।६०) इत्यादिनोक्तमित्यर्थः ॥ १६ ॥

सापीदानीं संनिवृष्टैव तस्येत्याह—

गुरोर्नियोगाच्च नगेन्द्रकन्या स्थाणुं तपस्यन्तमधित्यकायाम् ।

अन्वास्त इत्यप्सरसां मुखेभ्यः श्रुतं मया मत्प्रणिधिः स वर्गः १७

गुरोरिति ॥ नगेन्द्रकन्या पार्वती च गुरोः पितुर्नियोगाच्छासनादधित्यकायां हिमाद्रेरुर्ध्वभूमौ । 'भूमिरुर्ध्वमधित्यका' इत्यमरः । 'उपाधिभ्यां त्यक्त्वा सन्नारूढयोः' (५।२।३४) इति त्यक्प्रत्ययः । तपस्यन्तं तपश्चरन्तम् । 'कर्मणो रोमन्थतपोभ्यां वर्तिचरोः' (३।१।१५) इति क्यङ्प्रत्ययः । ततः शत्रुप्रत्ययः । स्थाणुं रुद्रमन्वास्ते । उपास्त इत्यर्थः । इतीदं मयाप्सरसां मुखेभ्यः श्रुतम् । न चैतदैतिह्यमात्रमित्याह—स वर्गः सोऽप्सरसां गणो मत्प्रणिधिर्मम गूढचरः । 'प्रणिधिः प्रार्थने चरे' इति यादवः ॥ १७ ॥

तद्रच्छ सिद्ध्यै कुरु देवकार्यमर्थोऽयमर्थान्तरभाव्य एव ।

अपेक्षते प्रत्ययमुत्तमं त्वां बीजाङ्कुरः प्रागुदयादिवाम्भः ॥ १८ ॥

तदिति ॥ तत्तस्मात्सिद्ध्यै कार्यसिद्ध्यर्थं गच्छ देवकार्यं कुरु । आशिषि लोट् । अयमर्थः प्रयोजनमर्थान्तरभाव्यः कारणान्तरसाध्य एव । तच्च कारणान्तरं पार्वतीसंनिधानमिति भावः । 'अर्थः प्रकारे विषये वित्तकारणवस्तुषु । अभिधेये च शब्दानां वृत्तौ चापि प्रयोजने ॥' इति विश्वः । तथापि बीजसाध्योऽङ्कुरो बीजाङ्कुर उदयादुत्पत्तेः प्रागम्भ इव त्वामुत्तमं प्रत्ययं चरमं कारणमपेक्षते ।

पाठा०-१ जितात्मने. २ प्रत्ययसङ्गलब्धौ.

‘प्रत्ययोऽधीनशपथज्ञानविश्वासहेतुषु’ इत्यमरः । तस्मादस्मिन्नर्थे तव चरमसह-
कारित्वादनन्यसाध्योऽयमर्थ इति भावः ॥ १८ ॥

तस्मिन्सुराणां विजयाभ्युपाये तवैव नामास्त्रगतिः कृती त्वम् ।
अप्यप्रसिद्धं यशसे हि पुंसामनन्यसाधारणमेव कर्म ॥ १९ ॥

तस्मिन्निति ॥ सुराणां विजयाभ्युपाये जयस्योपायभूते तस्मिन्हरेऽस्त्रगति-
रस्त्रप्रसरस्तवैव नाम । नामेति संभावनायाम् । अन्येषां तु संभावनापि नास्तीति
भावः । अतस्त्वं कृती कृतमस्यास्तीति कृती कृतार्थः । तथा हि—अप्रसिद्धम-
प्यनन्यसाधारणमेव कर्म पुंसां यशसे हि । इदं तु प्रसिद्धमसाधारणं चेत्यति-
यशस्करमिति भावः ॥ १९ ॥

प्रोत्साहनार्थं स्तौति—

सुराः समभ्यर्थयितार एते कार्यं त्रयाणामपि विष्टपानाम् ।
चापेन ते कर्म न चातिहिंस्रमहो ! बतासि स्पृहणीयवीर्यः ॥ २० ॥

सुरा इति ॥ एते सुराः समभ्यर्थयितारो याचितारः । कार्यं प्रयोजनं
त्रयाणां विष्टपानामपि संबन्धि । सर्वलोकार्थमित्यर्थः । कर्म ते तव चापेन । न
त्वन्येनेति भावः । अतिहिंस्रमतिघातुकं च न । अहो बत इति संबोधने ।
‘अहो बतानुकम्पायां खेदे संबोधनेऽपि च’ इति विश्वः । अथवा अहो आश्चर्यं ।
बतेत्यामन्त्रणे संतोषे चेति । ‘बतामन्त्रणसंतोषखेदानुक्रोशविस्मये’ इति
विश्वः । स्पृहणीयवीर्योऽस्याश्चर्यविक्रमोऽसि । ‘आश्चर्यं स्पृहणीयं च’ इति
नानार्थकोशः ॥ २० ॥

मधुश्च ते मन्मथ ! साहचर्यादसावनुक्तोऽपि सहाय एव ।
समीरणो नोदयिता भवेति व्यादिश्यते केन हुताशनस्य ॥ २१ ॥

मधुरिति ॥ हे मन्मथ ! असौ मधुश्च वसन्तोऽपि ते साहचर्यात्सहचरत्वा-
देवानुक्तोऽप्यग्रेरितोऽपि सहायः सहकार्येव । तथा हि—समीरणो वायुर्हु-
ताशनस्याग्नेर्नोदयिता प्रेरको भवेति केन व्यादिश्यते ? अत्र मधुसमीरणयोरु-
क्तिमन्तरेण सहायताकरणं सामान्यधर्मः । स च वाक्यद्वये वस्तुप्रतिवस्तुभावेन
पृथङ्निर्दिष्ट इति प्रतिवस्तूपमालंकारोऽयम् । तदुक्तम्—‘यत्र सामान्य-
निर्देशः पृथग्वाक्यद्वये यदि । गम्यौपम्याश्रिता सा स्यात्प्रतिवस्तूपमा
मता ॥’ इति ॥ २१ ॥

तथेति शेषामिव भर्तुराज्ञामादाय मूर्धा मदनः प्रतस्थे ।
ऐरावतास्फालनकर्कशेन हस्तेन पस्पर्श तदङ्गमिन्द्रः ॥ २२ ॥

तथेति ॥ तथास्त्विति भर्तुः स्वामिनः शेषामिव प्रसाददत्तां मालामिव ।

पाठा०-१ अस्मिन्. २ काम. ३ समीरणश्चोदयिता; समीरणः प्रेरयिता.
४ दिग्वारणा.

‘प्रसादान्निजनिर्मात्यदाने शेषेति कीर्तिता’ इति विश्वः । ‘माल्याक्षतादिदाने स्त्री शेषा’ इति वैजयन्ती-केशवौ । आज्ञां मूर्ध्नादाय शिरसा गृहीत्वा मदनः प्रतस्थे । ‘समवप्रविभ्यः स्थः’ (१।३।२२) इत्यात्मनेपदम् । इन्द्र ऐरावतास्फारणेन प्रोत्साहनार्थेन ताडनेन कर्कशेन परूपेण हस्तेन तदङ्गं मदनदेहं पस्पर्श । हस्तस्पर्शेन संभावयामासेत्यर्थः । ‘शेषामिवाज्ञाम्’ इत्यत्र साधकबाधकप्रमाणाभावादुपमोत्प्रेक्षयोः संदेहसंकर इति । यदि भर्त्रा शेषापि दत्ता तदा तामाज्ञामिवेत्युपमा । अथ न दत्ता तर्हि शेषात्वेनोत्प्रेक्षिता । शेषादानं तु संदिग्धमिति ॥२२॥

स माधवेनाभिमतान् सख्या रत्या च साशङ्कमनुप्रयातः ।

अङ्गव्ययप्रार्थितकार्यसिद्धिः स्थाण्वाश्रमं हैमवतं जगाम ॥ २३ ॥

स इति ॥ स मदनोऽभिमतान् प्रियेण सख्या सुहृदा माधवेन वसन्तेन रत्या स्वदेव्या च साशङ्कं संकटमापतितमिति सभयमनुप्रयातः सन् । तथाङ्गस्य व्ययेनापि प्रार्थिता कार्यसिद्धिर्येन स तथोक्तः । शीत्वा मृत्वापि सर्वथा देवकार्यं साधयिष्यामीति कृतनिश्चयः सन्नित्यर्थः । हैमवतं हिमवति भवं स्थाणो रुद्रस्याश्रमं जगाम ॥ २३ ॥

तस्मिन्वने संयमिनां मुनीनां तपःसमाधेः प्रतिकूलवर्ती ।

संकल्पयोनेरभिमानभूतमात्मानमाधाय मधुर्जजृम्भे ॥ २४ ॥

तस्मिन्निति ॥ तस्मिन्वने स्थाण्वाश्रमे संयमिनां समाधिमतां मुनीनां तपसः समाधेरकाग्रतायाः प्रतिकूलं वर्तत इति प्रतिकूलवर्ती विरोधी मधुर्वसन्तः संकल्पयोनेर्मनोभवस्याभिमानभूतम् । गर्वहेतुभूतमित्यर्थः । कार्यकारणयोरभेदोपचारः । आत्मानं निजं स्वरूपमाधाय संनिधाय जजृम्भे प्रादुर्बभूव । वसन्तधर्मान्प्रवर्तयामासेत्यर्थः ॥ २४ ॥

वसन्तधर्मानाह—

कुबेरैर्गुप्तां दिशमुष्णरश्मौ गन्तुं प्रवृत्ते समयं विलङ्घ्य ।

दिग्दक्षिणा गन्धवहं मुखेन व्यलीकनिश्वासमिवोत्सर्ज ॥ २५ ॥

कुबेरेति ॥ उष्णरश्मौ सूर्ये साहसिके च नायके समयं दक्षिणायनकालं संगमकालं च विलङ्घ्याकाण्डे व्यतिक्रम्य कुबेरगुप्तां धनपतिपालितां कुत्सितशरीरेण केनचिद्रक्षितां च । दिशमुदीचीं स्त्रीलिङ्गाक्षिणां काञ्चिन्नायिकां च । गन्तुं चलितुं संगन्तुं च प्रवृत्ते सति दक्षिणा दिग्दक्षिण्यवती नायिका च मुखेनाग्रभागेन वक्त्रेण च । वहतीति वहः । पचाद्यच् । गन्धस्य वहं गन्धवहमनिलं व्यलीकेन दुःखेन निश्वासस्तं व्यलीकनिश्वासमिव । ‘दुःखे वैलक्ष्ये व्यलीकमप्रियाकार्यवस्तुनोः’ । इति वैजयन्ती । उत्सर्जं प्रवर्तयामास । स्वभर्तारि समयोलङ्घनेन पराङ्गनासंगतिं प्रवृत्ते सति स्त्रियो दाक्षिण्यादकिञ्चिद्ददा दुःखा-

पाठा०-१ कर्मसिद्धिः. २ जुष्टम्.

न्निश्चसन्तीति भावः । उत्तरायणे सति मलयानिलाः प्रवृत्ता इति वाक्यार्थः । अत्रोत्प्रेक्षालंकारः । न च समासोक्तिरेवेयमुत्प्रेक्षानुप्रविष्टेति शङ्कितव्यम् । केवल-विशेषणसामर्थ्यादेवाप्रस्तुतप्रतीतौ सोत्तिष्ठते । अत्र तु दक्षिणेति विशेष्यसामर्थ्यादपि नाधिका प्रतीयते । न च श्लेष एव प्रकृताप्रकृतविषयः, उभयश्लेषे श्लिष्ट-विशेष्यानङ्गीकारात् । तस्माच्छब्दशक्तिमूलोऽयं ध्वनिः । स च व्यलीकनिश्वास-रूपचेतनधर्मसंभावनार्थं दक्षिणस्या दिशो नाधिकया सहाभेदमासादयन्नभेदलक्षणातिशयोक्त्युपजीविनीं निश्वासमिवेति वाच्योत्प्रेक्षां निर्वहतीति वाच्यसिद्ध्यङ्गभूत इत्युत्प्रेक्षायामः ॥ २५ ॥

असूत सद्यः कुसुमान्यशोकः स्कन्धात्प्रभृत्येव सपल्लवानि ।

पादेन नापैक्षत सुन्दरीणां संपर्कमासिञ्जितनूपुरेण ॥ २६ ॥

असूतेति ॥ अशोको वृक्षविशेषः, सद्यः स्कन्धात्प्रकाण्डात्प्रभृत्येव । स्कन्धा-दारभ्येत्यर्थः । भाष्यकारवचनात्प्रभृतियोगे पञ्चमीति कैयटः । भाष्यं च 'मूला-त्प्रभृत्यग्रादृक्षांस्तक्षुवन्ति' इति 'कार्तिक्याः प्रभृत्याग्रहायणी मासे' इत्यादि । सप-ल्लवानि कुसुमान्यसूत । उभयमप्यजीजनदित्यर्थः । आसिञ्जितो नूपुरो यस्य तेन । सिञ्जधातोरकर्मकात् 'गत्यर्थाकर्मक-' (३।४।७२) इत्यादिना कर्तरि क्तः । सुन्द-रीणां पादेन संपर्कं ताडनं नापैक्षत । 'सनूपुरवेण स्त्रीचरणेनाभिताडनम् । दोहदं यदशोकस्य ततः पुष्पोद्गमो भवेत् ॥' इति । तथा हि—'पादाहतः प्रमदया विकसत्यशोकः शोकं जहाति बकुलो मुखसीधुसिक्तः । आलोकितः कुरवकः कुरुते विकासमालोडितस्तिलक उत्कलिको विभाति' इति ॥ २६ ॥

सद्यः प्रवालोद्गमचारुपत्रे नीते समाप्तिं नवचूतबाणे ।

निवेशयामास मधुर्द्विरेफान्नामाक्षराणीव मनोभवस्य ॥ २७ ॥

सद्य इति ॥ मधुर्वसन्त एवेषुकारः प्रवालोद्गमाः पल्लवाङ्कुरा एव चारुणि पत्राणि पक्षा यस्य तस्मिन् । 'पत्रं वाहनपक्षयोः' इत्यमरः । नवं चूतं चूतकुसुमं तदेव बाणस्तस्मिन्नवचूतबाणे समाप्तिं नीते सति सद्यो मनोभवस्य धन्विनो नामाक्षराणीव द्विरेफान्भ्रमरान्निवेशयामास निदधौ । अत्र प्रवालपत्र इत्याद्येक-देशविवर्तिरूपकं मधोरिषुकारत्वरूपं यन्नामाक्षराणीवेत्युत्प्रेक्षायां निमित्तमित्येक-देशविवर्तिरूपकोत्थापितेयमुत्प्रेक्षा ॥ २७ ॥

वर्णप्रकर्षे सति कर्णिकारं दुनोति निर्गन्धतया स चेतः ।

प्रायेण सामग्र्यविधौ गुणानां पराङ्मुखी विश्वसृजः प्रवृत्तिः २८

वर्णोति ॥ कर्णिकारं कर्णिकारकुसुमम् । 'अवयवे च प्राण्योषधिवृक्षेभ्यः' (४।३।१३५) इत्युत्पन्नस्य तद्धितस्य 'पुष्पमूलेषु बहुलम्' (वा०२९५०) इति लृक् । एवमन्यत्रापि द्रष्टव्यम् । वर्णप्रकर्षे वर्णोत्कर्षे सत्यपि निर्गन्धतया हेतुना

चेतो दुनोति स्म पर्यतापयत् । 'लद् स्मे' (३।२।११८) इति भूतार्थे लद् । तथा हि—प्रायेण विश्वसृजो विधातुः प्रवृत्तिर्गुणानां सामग्र्यविधौ साकल्यसंपादनविषये पराङ्मुखी । सर्वत्रापि वस्तुनि किञ्चिद्वैकल्यं संपादयति । यथा चन्द्रे कलङ्कः । अतः कर्णिकारेऽपि नैर्गन्ध्यं युज्यत इति भावः । सामान्येन विशेषसमर्थनरूपोऽर्थान्तरन्यासोऽलंकारः ॥ २८ ॥

बालेन्दुवक्राण्यविकासभावाद्बभुः पलाशान्यतिलोहितानि ।

सद्यो वसन्तेन समागतानां नखक्षतानीव वनस्थलीनाम् ॥ २९ ॥

बालेन्द्विति ॥ अविकासभावान्निर्विकासत्वान्मुकुलभावाद्धेतोर्बालेन्दुरिव वक्राण्यतिलोहितान्यतिरक्तानि पलाशानि किञ्चुकपुष्पाणि । 'पलाशे किञ्चुकः पर्णः' इत्यमरः । वसन्तेन पुंसां समागतानां संगतानां वनस्थलीनां स्त्रीणां सद्यः सद्यो दत्तानि । पुराणेष्वतिलौहित्याभावादिति भावः । नखक्षतानीव बभुः । अत्र वसन्तस्य वनस्थलीनां च विशेषणसाधारण्यान्नायकव्यवहारप्रतीतेः समासोक्तिस्तावदस्ति । 'नखक्षतानीव' इति जातिस्वरूपोत्प्रेक्षा वक्रत्वलौहित्यगुणनिमित्ता जागर्ति । सा च नायकव्यवहाराश्रितसमासोक्तिगर्भिण्येवोत्तिष्ठत इत्युभयोरेककालतैव । 'विशेषणसामर्थ्यादप्रस्तुतस्य गम्यत्वे समासोक्तिरिष्यत' इति हि लक्षणम् ॥ २९ ॥

लग्नद्विरेफाञ्जनभक्तिचित्रं मुखे मधुश्रीस्तिलकं प्रकाश्य ।

रागेण बालारुणकोमलेन चूतप्रवालोष्ठमलंचकार ॥ ३० ॥

लग्नेति ॥ मधुश्रीर्वसन्तलक्ष्मीर्लग्नद्विरेफा एवाञ्जनभक्तयः कज्जलरचना-स्ताभिश्चित्रं चित्रवर्णं तिलकं पुष्पविशेषमेव तिलकं विशेषकम् । मुखं प्रारम्भस्त-स्मिन्नेव मुखे वक्त्रे प्रकाश्य प्रकटय्य बालारुणकोमलेन बालार्कसुन्दरेण रागेणा-रुणिन्ना तेनेव लाक्षारारेण चूतप्रवाल एवौष्ठं चूतप्रवालोष्ठमलंचकार प्रसाधया-भास ॥ अत्र रूपकालंकारः ॥ ३० ॥

मृगाः प्रियोल्लुममञ्जरीणां रजःकणैर्विघ्नितदृष्टिपाताः ।

मदोद्धताः प्रत्यनिलं विचेरुर्वनस्थलीर्मर्मरपत्रमोक्षाः ॥ ३१ ॥

मृगा इति ॥ प्रियोल्लुमा राजादनवृक्षाः । 'राजादनः प्रियोलः स्यात्' इत्य-मरः । तेषां मञ्जर्यस्तासां रजःकणैर्विघ्निताः संजातविघ्ना दृष्टीनां पाताः प्रसादा येषां ते तथोक्ताः मदोद्धता मृगाः प्रत्यनिलमनिलाभिमुखं मर्मरा मर्मरशब्दवन्तः पत्र-मोक्षा जीर्णपर्णपाता यासु ता वनस्थलीर्विचेरुर्वनप्रदेशेषु चरन्ति स्म । 'देशका-लाध्वगन्तव्याः कर्मसंज्ञा ह्यकर्मणाम्' (ह०का०) इति चरतेः सकर्मकत्वम् ॥ ३१ ॥

चूताङ्कुरास्वादकषायकण्ठः पुंस्कोकिलो यन्मधुरं चुकूज ।

मनस्विनीमानविघातदक्षं तदेव जातं वचनं स्मरस्य ॥ ३२ ॥

पाठा०-१ निवेद्य. २ प्रियाङ्गुः पियाल.

चूताङ्कुरेति ॥ चूताङ्कुराणामास्वादेन कषायकण्ठो रक्तकण्ठः । 'रसभावपथे स्क्ते कषायः' इति केशवः । पुमान्कोकिलः पुंस्कोकिलः । पुंग्रहणं प्रागल्भ्य-
द्योतनार्थम् । मधुरं चुङ्कजेति यत्तत्कृजनमेव मनस्विनीनां मानविधाते रोपनिरासे
दक्षं स्वरस्य वचनं मानं त्यजतेत्याज्ञावचनं जातम् । कोकिलकृजितश्रवणानन्तरं
स्वराज्ञा इव मानं जहुरित्यर्थः ॥ ३२ ॥

हिमव्यपायाद्विशदाधराणामापाण्डरीभूतमुखच्छवीनाम् ।
स्वेदोद्गमः किंपुरुषाङ्गनानां चक्रे पदं पत्रविशेषकेषु ॥ ३३ ॥

हिमेति ॥ हिमस्य व्यपायादपगमाद्विशदा नीरुजा अधरा ओष्ठा यासां
तासामापाण्डरीभूतमुखच्छवीनाम् । कुङ्कुमपरिहारादिति भावः । किंपुरुषाङ्ग-
नानां पत्रविशेषकेषु पत्ररचनासु स्वेदोद्गमः पदं चक्रे । घर्मोदयात्स्वेदोदयोऽभू-
दित्यर्थः । विशदाधरत्वं मधूच्छिष्टराहित्यादिति भावः । हेमन्तेषु नायौ विम्बो-
ष्ठेषु मधूच्छिष्टं शीतभयाद्धतीति मसिद्धम् ॥ ३३ ॥

तपस्विनः स्थाणुवनौकसस्तामाकालिकीं वीक्ष्य मधुप्रवृत्तिम् ।
प्रयत्नसंस्तम्भितविक्रियाणां कथंचिदीशा मनसां बभूवुः ॥ ३४ ॥

तपस्विन इति ॥ स्थाणोर्वनमोको येषां ते तपस्विनस्तत्रत्या मुनयः । समा-
नकाल आद्यन्तावस्या आकालिकीम् । अकालभवत्वादुत्पत्त्यनन्तरविनाशिनीभिरि-
त्यर्थः । 'आकालिकडाद्यन्तवचने' (५।१।११४) इति समानकालादिकदप्रत्ययः प्रकृ-
तेराकाल आदेशश्च निपातितः । 'टिड्ढाणञ्-' (४।१।१५) इत्यादिना ङीप् । केचि-
दकालाद्देहादध्यात्मादित्वाद्भवार्थे ङगित्याहुः । तामाकालिकीं मधुप्रवृत्तिं वीक्ष्य
प्रयत्नेन संस्तम्भितविक्रियाणां निरुद्धविकाराणां मनसां कथंचिदीशा नियन्तारो
बभूवुः ॥ ३४ ॥

तं देशमारोपितपुष्पचापे रतिद्वितीये मदने प्रपन्ने ।
काष्ठागतस्नेहरसानुविद्धं द्वन्द्वानि भावं क्रियया विववुः ॥ ३५ ॥

तमिति ॥ आरोपितमधिज्यं कृतं पुष्पचापं येन तस्मिन्नतिद्वितीया यस्य
तस्मिन्नतिसहाये मदने तं देशं स्थाण्वाश्रमं प्रपन्ने प्राप्ते सति द्वन्द्वानि स्थावराणि
जंगमानि च मिथुनानि काष्ठोत्कर्षः । 'काष्ठोत्कर्षे स्थितौ दिशि' इत्यमरः । तां गतो
यः स्नेह इष्टसाधननिबन्धनः प्रेमापरनामा ममताभिमानः । 'प्रेमा ना प्रियता
हार्दं प्रेम स्नेहः' इत्यमरः । स एव रसस्नेनानुविद्धं संपृक्तं भावं रत्याख्यं शृङ्गारभावं
क्रियया कार्यभूतया चेष्टया विववुः प्रकटीचक्रुः । शृङ्गारचेष्टाः प्रावर्तन्तेत्यर्थः ॥ ३५ ॥

ताश्चेष्टा आह 'मधु' इत्यादिभिश्चतुर्भिः—

मधु द्विरेफः कुसुमैकपात्रे पपौ प्रियां स्वामनुवर्तमानः ।
शृङ्गेण च स्पर्शनिमीलिताक्षीं मृगीमकण्डूयत कृष्णसारः ॥ ३६ ॥

पाठा०-१ आपाण्डुरीभूत. २ संस्पर्श.

मध्विति ॥ द्वौ रेफौ वर्णविशेषौ यस्य स द्विरेफो भ्रमरः । उपचारात्तदर्थो-
ऽपि द्विरेफ उच्यते । यथाह कैयटः—‘शब्दधर्मेणाप्यर्थस्य व्यपदेशो दृश्यते ।
यथा भ्रमरशब्दस्य द्विरेफत्वाद्विरेफो भ्रमरः’ इति । कुसुममेवैकं साधारणं पात्रं
तस्मिन्मधु मकरन्दम् । ‘मधु मद्ये पुष्परसे’ इति विश्वः । स्वां प्रियां शृङ्गी-
मनुवर्तमानोऽनुसरन् पपौ । तत्पीतशेषं पयावित्यर्थः । कृष्णश्चासौ सारः शब-
लश्च कृष्णसारः कृष्णमृगः । ‘वर्णो वर्णेन’ (२।१।६९) इति समासः । स्पर्शेन
स्पर्शसुखेन निमीलितार्क्षीं मृगीं शृङ्गेणाकण्डूयत घर्षितवान् । ‘कण्ड्वादिभ्यो
यक्’ (३।१।२७) इति यक् । ततः कर्तरि लङ् ॥ ३६ ॥

ददौ रसात्पङ्कजरेणुगन्धि गजाय गण्डूषजलं करेणुः ।

अर्धोपभुक्तेन विसेन जायां संभावयामास रथाङ्गनामा ॥ ३७ ॥

ददाविति ॥ रसादतिरागात्करेणुः करिणी । ‘करेणुरिभ्यां स्त्री नेप्थे’ इत्यमरः ।
पङ्काज्जायत इति पङ्कजं तस्य रेणुः पङ्कजरेणुस्तस्य गन्धोऽस्यास्तीति पङ्कजरेणुगन्धि
गण्डूषजलं मुखान्तर्धृतजलं गजाय ददौ । रथाङ्गनामा चक्रवाकोऽर्थं यथा तथो-
पभुक्तेनार्धजग्धेन विसेन जायां संभावयामास । स्वजग्धशेषं ददावित्यर्थः ॥ ३७ ॥

गीतान्तरेषु श्रमवारिलेशैः किञ्चित्समुच्छ्वासितपत्रलेखम् ।

पुष्पासवाघूर्णितनेत्रशोभि प्रियामुखं किंपुरुषश्चुचुम्बे ॥ ३८ ॥

गीतान्तरेष्विति ॥ किंपुरुषः किंनरः श्रमवारिलेशैः स्वेदोदविन्दुभिः
किञ्चिदीषत्समुच्छ्वासिता विश्लेषिताः पत्रलेखा यस्य तत् । पुष्पाणामासन्नो मद्यं
पुष्पासवः । पुष्पोद्भवमद्यमित्यर्थः । वसन्ते मधूकस्य संभवात्पुष्पवासितमिति
केचित् । तेनाघूर्णिताभ्यामुच्छ्रान्ताभ्यां नेत्राभ्यां शोभत इति तथोक्तं प्रियामुखं
गीतान्तरेषु गीतमध्येषु चुचुम्बे चुचुम्ब ॥ ३८ ॥

पर्याप्तपुष्पस्तवकस्तनाभ्यः स्फुरत्प्रवालौष्ठमनोहराभ्यः ।

लतावधूभ्यस्तरवोऽप्यवापुर्विनम्रशाखाभुजवन्धनानि ॥ ३९ ॥

पर्याप्तेति ॥ पर्याप्ताः समग्राः पुष्पस्तवका एव स्तना यासां ताभ्यः । ‘स्वाङ्गा-
च्चोपसर्जनादसंयोगोपधात्’ (४।१।५४) इति विकल्पान्न ङीष् । स्फुरन्तः प्रवालाः
पल्लवा एवौष्टास्तैर्मनोहराभ्यो लता एव वध्वस्ताभ्यः सकाशात्तरवोऽपि । लिङ्गा-
देव पुंस्त्वं गम्यते । विनम्राः शाखा एव भुजास्तैर्वन्धनान्यवापुः । ताभिरालि-
ङ्गिता इत्यर्थः । स्थावराणामपि मदनविकारोऽभूत्किमुतान्येषामिति भावः । एतच्च
तरुलतानामपि चेतनत्वादुक्तम् । यथाह मनुः (१।४९)—‘अन्तःसंज्ञा भवन्त्येते
सुखदुःखसमन्विताः’ इति । अत्र रूपकालंकारः ॥ ३९ ॥

श्रुताप्सरोगीतिरपि क्षणेऽसिन्हरः प्रसंख्यानपरो बभूव ।

आत्मेश्वराणां न हि जातु विघ्नाः समाधिभेदप्रभवो भवन्ति ॥ ४० ॥

पाठा०-१ सरःपङ्कज. २ चुचुम्ब.

श्रुतेति ॥ अस्मिन्क्षणे वसन्ताविर्भावकाले भगवान्हरः श्रुताप्सरोगीतिरपि ।
दिव्याङ्गनागानमाकर्णयन्नपीत्यर्थः । प्रसंख्यानपर आत्मानुसंधानपरो बभूव ।
तथा हि—आत्मनश्चित्तस्येश्वराणां नियन्त्रणाम् । वशिनामित्यर्थः । विहन्यन्त
एभिरिति विघ्नाः प्रत्यूहाः । घञर्थे कप्रत्ययः । जातु कदाचिदपि समाधिभेदे
समाधिभञ्जने प्रभवः समर्था न भवन्ति ॥ ४० ॥

लतागृहद्वारगतोऽथ नन्दी वामप्रकोष्ठार्पितहेमवेत्रः ।

मुखार्पितैकाङ्गुलिसंज्ञयैव मा चापलायेति गणान्वयनैपीत् ॥ ४१ ॥

लतेति ॥ अथ लतागृहद्वारं गतो वामे प्रकोष्ठेऽर्पितहेमवेत्रो धारितहेमदण्डो
नन्दी नन्दिकेश्वरः । 'नन्दी भृङ्गिरिटिस्तुण्डिनन्दिनौ नन्दिकेश्वरे' इति कोशः ।
मुखेऽर्पितायाः सरोषविषयस्तिमितावलोकं निहिताया एकस्या अङ्गुलेस्तर्जन्याः
संज्ञया सूचनयैव । 'संज्ञा स्याच्चेतना नाम हस्ताद्यैश्चार्थसूचना' इत्यमरः । गणा-
न्प्रमथांश्चापलाय चापलं कर्तुं मा भवतेति । 'क्रियार्थोपपदस्य—(२।३।१४)
इत्यादिना चतुर्थी । व्यनैपीच्छिक्षितवान् ॥ ४१ ॥

न केवलं गणा एव विनीताः, किं तु जरायुजादिचतुर्विधं प्राणिजातमपीत्याह—

निष्कम्पवृक्षं निभृतद्विरेफं मूकाण्डजं शान्तमृगप्रचारम् ।

तच्छासनात्काननमेव सर्वं चित्रार्पितारम्भमिवावतस्थे ॥ ४२ ॥

निष्कम्पेति ॥ निष्कम्पवृक्षम् । इदमुद्भिजोपलक्षणम् । निभृतद्विरेफं निश्चल-
भृङ्गम् । स्वेदजोपलक्षणमेतत् । मूकाण्डजं निःशब्दपक्षिसरीसृपादिकम् । एतेना-
ण्डजजातिरुक्ता । शान्तमृगप्रचारम् । जरायुजोपलक्षणमेतत् । सर्वमेव काननं
तच्छासनान्नन्दीश्वराज्ञया चित्रार्पितारम्भं चित्रलिखितारम्भमिवावतस्थे । 'नृग-
वाद्या जरायुजाः । स्वेदजाः कृमिदंशाद्याः पक्षिसर्पादयोऽण्डजाः । उद्भिदस्तरु-
गुल्माद्याः' इत्यमरः ॥ ४२ ॥

दृष्टिप्रपातं परिहृत्य तस्य कामः पुरःशुक्रमिव प्रयाणे ।

प्रान्तेषु संसक्तनमेरुशाखं ध्यानास्पदं भूतपतेर्विवेश ॥ ४३ ॥

दृष्टिप्रपातमिति ॥ कामः प्रयाणे यात्रायां पुरोगतः शुक्रो यस्मिन्देशे तं
पुरःशुक्रं देशमिव । 'प्रतिशुक्रं प्रतिबुधं प्रत्यङ्गारकमेव च । अपि शक्रसमो राजा
हतसैन्यो निवर्तते ॥' इति प्रतिषेधात् । तस्य दृष्टिप्रपातं दृग्विषयं परिहृत्य प्रान्तेषु
पार्श्वदेशेषु संसक्ता अन्योन्यसंसृष्टा नमेरूणां सुरपुंनागानां शाखा यस्य तत् ।
तिरोधानयोग्यमिति भावः । भूतपतेः शिवस्य ध्यानास्पदं समाधिस्थानम् ।
'आस्पदं प्रतिष्ठायाम्' (६।१।१४६) इति निपातः । विवेश ॥ ४३ ॥

सदेवदारुद्रुमवेदिकायां शार्दूलचर्मव्यवधानवत्याम् ।

आसीनमासन्नशरीरपातस्त्रियम्बकं संयमिनं ददर्श ॥ ४४ ॥

पाठा०-१ त्रिलोचनम्.

स इति ॥ आसन्नशरीरपात आसन्नमृत्युः स कामः शार्दूलचर्मणा व्यवधान-
वत्याम् । व्याघ्रचर्मास्तृतायामित्यर्थः । 'मोक्षश्रीर्व्याघ्रचर्मणि' इति प्राशस्त्यादिति
भावः । देवदारुद्रुमवेदिकायामासीनमुपविष्टं संयमिनं समाधिनिष्ठं त्रियम्बकं
त्रिनेत्रं ददर्श । केचित्साहसिकाः 'त्रिलोचनम्' इति पेटुः । त्रियम्बकमित्युक्ते
पादपूरणव्यत्यासात्रियम्बकमिति पादपूरणार्थोऽयमियङादेशश्छान्दसो महाकवि-
प्रयोगादभियुक्तैरङ्गीकृतः ॥ ४४ ॥

तमेव देवं षडभिः श्लोकैर्वर्णयति—

पर्यङ्कबन्धस्थिरपूर्वकायमृज्वायतं संनमितोभयांसम् ।

उत्तानपाणिद्वयसंनिवेशात्प्रफुल्लराजीवमिवाङ्गमध्ये ॥ ४५ ॥

पर्यङ्केति ॥ पर्यङ्कबन्धेन वीरासनेन स्थिरपूर्वकायं निश्चलोत्तरार्धमृजुरायतश्च-
ज्वायतस्तं संनमितोभवांसौ यस्य तं तथोक्तम् । 'वृत्तिविषये उभयशब्दस्थान
उभयशब्दप्रयोगः' इत्युक्तं कैयटेन । उत्तान ऊर्ध्वतलो यः पाणिद्वयस्य संनिवेशः
संस्थानं तस्मादङ्गमध्ये प्रफुल्लं राजीवं पङ्कजं यस्य तमिव स्थितम् । वीरासने
वसिष्ठः—'एकं पादमथैकस्मिन्विन्यस्योरौ तु संस्थितम् । इतरस्मिन्स्थैवोरं वीरा-
सनमुदाहृतम् ॥' इति । तथा योगसारे—'उत्तानिते करतले करमुत्तानितं परम् ।
आदायाङ्गतं कृत्वा ध्यायेद्यस्तस्य सोऽन्तरम् ॥' इति ॥ ४५ ॥

भुजंगमोर्नद्धजटाकलापं कर्णावसक्तद्विगुणाक्षसूत्रम् ।

कण्ठप्रभासङ्गविशेषनीलां कृष्णत्वचं ग्रन्थिमतीं दधानम् ॥ ४६ ॥

भुजंगमेति ॥ भुजंगमेनोन्नद्ध उन्नमय्य बद्धो जटाकलापो येन तं तथोक्तम् ।
कर्णावसक्तम् । कर्णावलम्बीत्यर्थः । अत एव द्विगुणं द्विरावृत्तमक्षसूत्रमक्षमाला
यस्य तं कण्ठप्रभाणां सङ्गेन मिश्रणेन विशेषनीलामतिनीलां ग्रन्थिमतीं बन्धन-
युक्तां कृष्णत्वचं कृष्णमृगाजिनं दधानम् ॥ ४६ ॥

किञ्चित्प्रकाशस्तिमितोग्रतारैर्भ्रूविक्रियायां विरतप्रसङ्गैः ।

नेत्रैरविस्पन्दितपक्ष्ममालैर्लक्ष्मीकृतघ्राणमधोमयूखैः ॥ ४७ ॥

किञ्चिदिति ॥ किञ्चित्प्रकाशा इषत्प्रकाशाः स्तिमिता निश्चला उग्राश्च ताराः
कनीनिका येषां तैः । 'तारकाक्षः कनीनिका' इत्यमरः । भ्रूविक्रियायां भ्रूविक्षेपे विर-
तप्रसङ्गैः प्रसक्तिरहितैरविस्पन्दितपक्ष्ममालैरचलितपक्ष्मपङ्क्तिभिरधःप्रसृता मयूखा
येषां तैरधोमयूखैर्नेत्रैः । त्रिनेत्रत्वाद्बहुवचनम् । लक्ष्मीकृतघ्राणं नासाग्रनिविष्ट-

पाठा०-१ उद्धः; आवद्ध. २ कर्णावतंस. ३ मृगत्वचम्. ४ विगत.
५ लक्ष्मीकृत.

दृष्टिमित्यर्थः । 'करणान्यद्विष्कृत्य स्थाणुवन्निश्चलात्मकः । आत्मानं हृदये ध्याये-
न्नासाग्रन्यस्तलोचनः ॥' इति योगसारे ॥ ४७ ॥

अवृष्टिसंरम्भमिवाम्बुवाहमपामिवाधारमनुत्तरंगम् ।

अन्तश्चराणां मरुतां निरोधान्निवातनिष्कम्पमिव प्रदीपम् ॥ ४८ ॥

अवृष्टीति ॥ अन्तश्चरन्त्यन्तीतश्चरास्तेषां मरुतां प्राणादीनां निरोधाद्धेतोर-
वृष्टिसंरम्भमविद्यमानवर्षसंभ्रममम्बुवाहमिव स्थितम् । एतेन प्राणनिरोधः
सूचितः । अनुत्तरंगमनुद्धततरंगमपामाधारं हृदमिव स्थितम् । एतेनापाननि-
रोधः सूचितः । तथा निवाते निर्वातदेशे निष्कम्पं निश्चलं प्रदीपमिव स्थितम् ।
एतेन शेषवायुनिरोधः सूचितः । 'निवातावाश्रयावातौ' इत्यमरः ॥ ४८ ॥

कपालनेत्रान्तरलब्धमार्गैर्ज्योतिःप्ररोहैरुदितैः शिरस्तः ।

मृणालसूत्राधिकसौकुमार्यां बालस्य लक्ष्मीं ग्लपयन्तमिन्दोः ४९

कपालेति ॥ कपालनेत्रान्तरेण ब्रह्मकरोटिनेत्रविवरेण लब्धमार्गैः शिरस्तो
ब्रह्मरन्ध्रात् । पञ्चम्यास्तसिल । उदितैरुद्धृतैर्ज्योतिःप्ररोहैस्तेजोङ्कुरैर्मृणालसूत्राधिकं
सौकुमार्यं मार्दवं यस्यास्तां बालस्येन्दोः शिरश्चन्द्रस्य लक्ष्मीं ग्लपयन्तम् ॥ ४९ ॥

मनो नवद्वारनिषिद्धवृत्ति हृदि व्यवस्थाप्य समाधिवश्यम् ।

यमक्षरं क्षेत्रविदो विदुस्तमात्मानमात्मन्यवलोकयन्तम् ॥ ५० ॥

मन इति ॥ नवभ्यो द्वारेभ्यो निषिद्धा निवर्तिता वृत्तिः संचारो यस्य
तत्तथोक्तम् । समाधिना प्रणिधानेन वश्यं वशंगतम् । यत्प्रत्ययः । 'प्रणिधानं
समाधानं समाधिश्च समाश्रयः' इति हलायुधः । मनो हृदि हृदयाख्येऽधिष्ठाने
व्यवस्थाप्य । तथा च वसिष्ठः—'यतो निर्याति विषयान्यस्मिंश्चैव प्रलीयते ।
हृदयं तद्विजानीयान्मनसः स्थितिकारणम् ॥' इति । क्षेत्रविदः क्षेत्रज्ञाः
पुरुषाः यं न क्षरतीत्यक्षरमविनाशिनं विदुर्विदन्ति । 'विदो लटो वा' (३।४।
८३) इति श्नेहोऽस्य । तमात्मानमात्मनि स्वस्मिन्नवलोकयन्तं साक्षात्कुर्वन्तम् ।
स्वातिरेकेण परमात्मनोऽभावादिति भावः ॥ ५० ॥

स्मरस्तथाभूतमयुग्मनेत्रं पश्यन्नदूरात्मनसाप्यधृष्यम् ।

नालक्ष्यत्साध्वससन्नहस्तः स्रस्तं शरं चापमपि स्वहस्तात् ॥ ५१ ॥

स्मरेति ॥ स्मरः कामस्तथाभूतं पूर्वोक्तरूपं मनसाप्यधृष्यमयुग्मनेत्रं विष-
माक्षमदूरात्पश्यन् । साध्वसेन सन्नहस्तो विश्रुथपाणिः सन् । स्वहस्तात्स्रस्तं शरं
चापमपि चापं च नालक्ष्यन्न विवेद । भीतो मुह्यतीति भावः ॥ ५१ ॥

निर्वाणभूयिष्ठमथास्य वीर्यं संधुक्षयन्तीव वपुर्गुणेन ।

अनुप्रयाता वनदेवताभ्यामदृश्यत स्थावरराजकन्या ॥ ५२ ॥

पाठा०-१ निर्वात. २ वेदविदः.

निर्वाणेति ॥ अथ निर्वाणेन नाशेन भूयिष्ठं निर्वाणभूयिष्ठम् । नष्टप्रायमित्यर्थः । अस्य स्मरस्य वीर्यं बलं वपुर्गुणेन सौन्दर्येण संधुक्षयन्तीव पुनरुज्जीवयन्तीव स्थिता वनदेवताभ्यां सखीभूताभ्यामनुप्रयातानुगता स्थावरराजकन्या पार्वत्यदृश्यत दृष्टा ॥ ५२ ॥

तामेवाह चतुर्भिः—

अशोकनिर्भर्त्सितपद्मरागमाकृष्टहेमद्युतिकर्णिकारम् ।

मुक्ताकलापीकृतसिन्दुवारं वसन्तपुष्पाभरणं वहन्ती ॥ ५३ ॥

अशोकेति ॥ अशोकपुष्पेण निर्भर्त्सितस्तिरस्कृताः पद्मरागा येन तत्तथोक्तम् । आकृष्टहेमद्युतीन्याहृतस्वर्णाभरणवर्णानि कर्णिकाराणि यस्मिंस्तत्तथोक्तम् । मुक्ताकलापीकृतानि सिन्दुवाराणि निर्गुण्डीकुसुमानि यस्मिंस्तत् । 'सिन्दुवारेन्द्रसुरसौ निर्गुण्डीन्द्राणिकेत्यपि' इत्यमरः । वसन्तपुष्पाण्येवाभरणं वहन्ती ५३

आवर्जिता किञ्चिदिव स्तनाभ्यां वासो वसाना तरुणार्करागम् ।

पर्याप्तपुष्पस्तवकावनम्रा संचारिणी पल्लविनी लतेव ॥ ५४ ॥

आवर्जितेति ॥ स्तनाभ्यां किञ्चिदावर्जितेष्वेवदानमितेव । तरुणार्कस्य राग इव रागो यस्य तत् । बालार्करुणमित्यर्थः । उपमानपूर्वपदो बहुव्रीहिरुत्तरपदलोपश्च । वासो वसानाच्छादयन्ती । अत एव पर्याप्तपुष्पस्तवकावनम्रा पल्लविनी किसलयवती संचारिणी लतेव । स्थितेति शेषः ॥ ५४ ॥

स्रस्तां नितम्बादवलम्बमाना पुनः पुनः केसरदामकाञ्चीम् ।

न्यासीकृतां स्थानविदा सरेण मौर्वीं द्वितीयामिव कार्मुकस्य ५५

स्रस्तामिति ॥ स्थानविदा निक्षेपयोग्यस्थानवेदिना सरेण न्यासीकृतां निक्षेपीकृताम् । कर्मणि प्रभवतीति कार्मुकं धनुः, 'कर्मण उकञ्' (५।१।१०३) इत्युक्प्रत्ययः । तस्य द्वितीयां मौर्वीमिव स्थिताम् । अत्र हि न्यस्ता मौर्व्युत्तरत्र हरवैरनिर्यातनायोपयुज्यत इति भावः । नितम्बात्स्रस्तां चलितां केसरदाम वकुलमाला सैव काञ्ची तां पुनः पुनरवलम्बमाना हस्तेन धारयन्ती ॥ ५५ ॥

सुगन्धिनिश्वासविवृद्धतृष्णं बिम्बाधरासन्नचरं द्विरेफम् ।

प्रतिक्षणं सञ्जमलोलदृष्टिर्लीलारविन्देन निवारयन्ती ॥ ५६ ॥

सुगन्धीति ॥ सुगन्धिभिर्निश्वासैर्विवृद्धतृष्णम् । बिम्बतुल्योऽधरो बिम्बाधरः । 'वृत्तौ मध्यपदलोपः स्यात्' इति वामनः । तस्यासन्नचरं सन्निकृष्टचरं द्विरेफं शृङ्गं प्रतिक्षणं सञ्जमेण लोलदृष्टिश्चञ्चलाक्षी । सती लीलारविन्देन निवारयन्ती ॥ ५६ ॥

पाठा०-१ सिन्धु. २ सुजातपुष्प. ३ पुष्पकाञ्चीम्. ४ द्वितीयमौर्वीमिव.

तां वीक्ष्य सर्वावयवानवद्यां रतेरपि हीपदमादधानाम् ।

जितेन्द्रिये शूलिनि पुष्पचापः स्वकार्यसिद्धिं पुनराशशंसे ॥५७॥

तामिति ॥ सर्वावयवेष्वनवद्यामगह्याम् । 'अवद्यपण्य-' (३।१।१०१) इति निपातः । रतेः कामकलत्रस्यापि हीपदं लज्जानिमित्तमादधानाम् । न्यूनतामावहन्तीमित्यर्थः । तां पार्वतीं वीक्ष्य पुष्पचापः कामो जितेन्द्रिये । दुर्जयेऽपीत्यर्थः । शूलिनि शिवे विषये स्वकार्यसिद्धिं पुनराशशंसे चकमे । पूर्वं 'साध्वस-सन्नहस्तः' (३।५१) इत्यादिना कार्यसिद्धेरुन्मूलितत्वाभिधानादिह पुनरित्युक्तम् ५७

भविष्यतः पत्युरुमा च शंभोः समाससाद प्रतिहारभूमिम् ।

योगात्स चान्तः परमात्मसंज्ञं दृष्ट्वा परं ज्योतिरुपारराम ॥५८॥

भविष्यत इति ॥ उमा च भविष्यतः पत्युः शंभोः प्रतिहारभूमिं द्वारदेशं समाससाद । 'स्त्री द्वाद्द्वारं प्रतीहारः' इत्यमरः । स शंभुश्चान्तः परमात्मेति संज्ञायस्य तत्परं मुख्यम् । 'परं दूरान्यमुख्येषु' इति यादवः । ज्योतिर्दृष्ट्वा साक्षात्कृत्य योगाद्यानात् । 'योगः संनहनोपायध्यानसंगतियुक्तिषु' इत्यमरः । उपाररामो-पारतः । 'व्याङ्परिभ्यो रमः' (१।३।८३) इति परस्मैपदम् ॥ ५८ ॥

ततो भुजंगाधिपतेः फणाग्रैरधः कथंचिद्धृतभूमिभागः ।

शनैः कृतप्राणविमुक्तिरीशः पर्यङ्कवन्धं निविडं विभेद ॥५९॥

तत इति ॥ ततो भुजंगाधिपतेः शेषस्य फणाग्रैरधो भूमेरधः कथंचिदति-यत्नेन धृतो भूमिभागः स्वोपवेशनभूभागो यस्य स तथोक्तः । वायुधारणाहित-लाघवनिवृत्त्या भगवतो गुरुत्वादिति भावः । शनैः कृता प्राणानां प्राङ्निरुद्धानां विमुक्तिः पुनःसंचारो येन स कृतप्राणविमुक्तिरीशो निविडं दृढं पर्यङ्कवन्धं वीरा-सनं विभेद शिथिलीचकार ॥ ५९ ॥

तस्मै शशंस प्रणिपत्य नन्दी शुश्रूषया शैलसुतामुपेताम् ।

प्रवेशयामास च भर्तुरेनां भ्रूक्षेपमात्रानुमतप्रवेशाम् ॥ ६० ॥

तस्मा इति ॥ अथ नन्दी तस्मै भगवते । क्रियाग्रहणाच्चतुर्थी । प्रणिपत्य नमस्कृत्य शुश्रूषया सेवया निमित्तेनोपेताम् । सेवार्थमागतामित्यर्थः । शैलसुतां शशंस निवेदयामास । भर्तुः स्वामिनो भ्रूक्षेपमात्रेण भ्रूसंज्ञयैवानुमतप्रवेशामङ्गी-कृतप्रवेशामेनां शैलसुतां प्रवेशयामास च ॥ ६० ॥

तस्याः सखीभ्यां प्रणिपातपूर्वं स्वहस्तलूनः शिशिरात्ययस्य ।

व्यकीर्यत त्र्यम्बकपादमूले पुष्पोच्चयः पल्लवभङ्गभिन्नः ॥६१॥

पाठा०-१ पुष्पकेतु. २ स्वकर्मसिद्धिम्. ३ आशशंस. ४ उपासितुं सा च पिनाकपाणिम्. ५ अन्तर्गतम्. ६ अनुमित.

तस्या इति ॥ तस्याः पार्वत्याः सखीभ्यां पूर्वोक्ताभ्यां स्वहस्तेन लल उपचितः
पल्लवभङ्गभिन्नः किसलयशकलमिश्रः शिशिरालयस्य वसन्तस्य संबन्धी पुष्पोच्चयः
पुष्पप्रकरः । 'हस्तादाने चेरस्तेये' (३।३।४०) इति घञ्विषयत्वात्कवीनामयं
ग्रामादिकः प्रयोग इति बल्लभः । ध्यम्बकपादमूले प्रणिपातपूर्वं नमस्कारपूर्वकं
व्यकीर्यत विक्षिप्तः ॥ ६१ ॥

उमापि नीलालकमध्यशोभि विस्रंसयन्ती नवकर्णिकारम् ।

चकार कर्णच्युतपल्लवेन मूर्ध्ना प्रणामं वृषभध्वजाय ॥ ६२ ॥

उमेति ॥ उमापि नीलालकानां मध्ये शोभत इति तत्तथोक्तम् । अलकन्यस्त-
मित्यर्थः । नवकर्णिकारं विस्रंसयन्ती कर्णाच्युतः पल्लवो यस्य तेन मूर्ध्ना वृषभ-
ध्वजाय प्रणामं चकार । क्रियाग्रहणात्संप्रदानत्वम् ॥ ६२ ॥

अनन्यभाजं पतिमाप्नुहीति सा तथ्यमेवाभिहिता भवेन ।

न हीश्वरव्याहृतयः कदाचित्पुष्णन्ति लोके विपरीतमर्थम् ॥ ६३ ॥

अनन्येति ॥ सा कृतप्रणामा देवी भवेन हरेण । अन्यां न भजतीति तमन-
न्यभाजम् । 'भजो णिवः' (३।२।६२) इति णिवप्रत्ययः । सर्वनाम्नो वृत्तिमात्रे
पूर्वपदस्य पुंवद्भावः । पतिमाप्नुहीति तथ्यं सत्यमेवाभिहितोक्ता । उत्तरत्र तथैव
संभवादिति भावः । अभिदधातेर्बुवर्थस्य दुहादित्वादप्रधाने कर्मणि क्तः । तथा
हि—ईश्वरव्याहृतयो महापुरुषोक्तयः कदाचिदपि लोके भुवने । 'लोकस्तु
भुवने जने' इत्यमरः । विपरीतं विसंवादिनमर्थमभिधेयं न पुष्णन्ति । न बोध-
यन्तीत्यर्थः ॥ ६६ ॥

कामस्तु बाणावसरं प्रतीक्ष्य पतङ्गवद्वह्निमुखं विविक्षुः ।

उमासमक्षं हरबद्धलक्ष्यः शरासनज्यां मुहुराममर्श ॥ ६४ ॥

कामस्त्विति ॥ कामस्तु बाणावसरं प्रतीक्ष्योमासंनिधानादयमेव बाणप्रयोग-
समय इति ज्ञात्वा पतङ्गेन तुल्यं पतङ्गवच्छलभवत् । 'समौ पतङ्गशलभौ' इत्य-
मरः । 'तेन तुल्यं क्रिया चेद्वतिः' (५।१।११५) इति वतिप्रत्ययः । वह्निमुखं
विविक्षुः प्रवेष्टुमिच्छुः । विशतेः सन्नन्तादुप्रत्ययः । उमायाः समक्षमक्षणः समीप-
सुमासमक्षम् । 'अव्ययीभावे शस्त्रभृतिभ्यः' (५।४।१०७) इति समासान्तोऽ-
च्प्रत्ययः । हरे बद्धलक्ष्यः सन् । शरासनस्य ज्यां मौर्वीं मुहुराममर्श परामृष्ट-
वान् ॥ ६४ ॥

अथोपनिन्ये गिरिशाय गौरी तपस्विने ताम्ररुचा करेण ।

विशोषितां भानुमतो मयूखैर्मन्दाकिनीपुष्करबीजमालाम् ६५

अथेति ॥ अथ गौरी । तपोऽस्यास्तीति तपस्वी । 'अस्मायामेधास्त्रजो विनिः'
(५।२।१२१) इति विनिप्रत्ययः । तस्मै तपस्विने गिरिशाय ताम्ररुचा रक्तवर्णेन
करेण भानुमतोऽभुमतो मयूखैर्विशोषितां मन्दाकिन्याः पुष्कराणि पद्मानि तेषां
बीजानि तेषां मालां जपमालिकामुपनिन्ये समर्पितवती ॥ ६५ ॥

प्रतिग्रहीतुं प्रणयिप्रियत्वात्रिलोचनस्तामुपचक्रमे च ।

संमोहनं नाम च पुष्पधन्वा धनुष्यमोघं समधत्त वाणम् ॥६६॥

प्रतिग्रहीतुमिति ॥ त्रिलोचनश्च प्रणयिप्रियत्वादर्थिप्रियत्वात्तामक्षमालां प्रतिग्रहीतुं स्वीकर्तुमुपचक्रमे । पुष्पं धनुर्यस्य स पुष्पधन्वा कामश्च । 'वा संज्ञायाम्' (५।४।१३३) इत्यनङादेशः । संमोह्यतेऽनेनेति संमोहनं नाम । नामेति प्रसिद्धौ । अमोघं वाणं सायकं धनुषि समधत्त संहितवान् ॥ ६६ ॥

हरस्तु किञ्चित्परिलुप्तधैर्यश्चन्द्रोदयारम्भ इवाम्बुराशिः ।

उमामुखे बिम्बफलाधरोष्ठे व्यापारयामास त्रिलोचनानि ॥६७॥

हर इति ॥ हरस्तु हरोऽपि चन्द्रोदयारम्भेऽम्बुराशिरिव किञ्चिदीषत्परिलुप्तधैर्यः न तु प्राकृतजनवदत्यन्तलुप्तधैर्य इति भावः । बिम्बफलतुल्योऽधरोष्ठो यस्य तस्मिन्नुमामुखे विलोचनानि व्यापारयामास । त्रिभिरपि लोचनैः साभिलाषमद्राक्षीदित्यर्थः । एतेन भगवतो रतिभावोदय उक्तः ॥ ६७ ॥

विवृण्वती शैलसुतापि भावमङ्गैः स्फुरद्बालकदम्बकल्पैः ।

साचीकृता चारुतरेण तस्थौ मुखेन पर्यस्तविलोचनेन ॥ ६८ ॥

विवृण्वतीति ॥ शैलसुतापि स्फुरद्बालकदम्बकल्पैर्विकसत्कोमलनीपसदृशैः । पुलकितैरित्यर्थः । 'ईषदसमासौ-' (५।३।६७) इत्यादिना कल्पप्रत्ययः । अङ्गैर्भावं रत्याख्यं विवृण्वती प्रकाशयन्ती चारुतरेण पर्यस्तविलोचनेन व्रीडाविभ्रान्तनेत्रेण मुखेनासाचि साचि संपद्यमाना साचीकृता तिर्यङ्कृता । 'तिर्यगर्थे साचि तिरः' इत्यमरः । तस्थौ । द्विया मुखं साचीकृत्य स्थितेत्यर्थः । न केवलं हरस्यैव देव्या अप्युदितो रतिभाव इति भावः ॥ ६८ ॥

अथेन्द्रियक्षोभमयुग्मनेत्रः पुनर्वशित्वाद्बलवन्निगृह्य ।

हेतुं स्वचेतोविकृतेर्दिदक्षुर्दिशामुपान्तेषु ससर्ज दृष्टिम् ॥ ६९ ॥

अथेति ॥ अथायुग्मानि नेत्राणि यस्य सोऽयुग्मनेत्रस्त्रिनेत्रो वशित्वाजितेन्द्रियत्वादिन्द्रियक्षोभं पूर्वोक्तमिन्द्रियविकारं पुनर्बलवद्गुहं निगृह्य निवार्य स्वचेतोविकृतेः स्वचित्तविकारस्य हेतुं कारणं दिदक्षुर्दृष्टमिच्छुर्दिशामुपान्तेषु दृष्टिं ससर्ज प्रसारयामास ॥ ६९ ॥

स दक्षिणापाङ्गनिविष्टमुष्टिं नतांसमाकुञ्चितसव्यपादम् ।

ददर्श चक्रीकृतचारुचापं प्रहर्तुमभ्युद्यतमात्मयोनिम् ॥ ७० ॥

स इति ॥ स भगवान्दक्षिणापाङ्गे निविष्टा स्थिता मुष्टिर्यस्य तं नतांसमाकुञ्चितः सव्यपादो यस्य तम् । आलीढाख्यस्थानके स्थितमित्यर्थः । चक्रीकृत-चारुचापं मण्डलीकृतसौम्यकोदण्डं प्रहर्तुमभ्युद्यतमात्मयोनिं मनोभवं ददर्श ।

आलीढलक्षणमाह यादवः—‘स्थानानि धन्विनां पञ्च तत्र वैशाखमस्त्रियाम् ।
वितस्सन्तरगौ पादौ मण्डलं तोरणाकृती ॥ समानौ स्यात्समपदमालीढं
प्रदमग्रतः । दक्षिणं वाममाकुञ्च्य प्रत्यालीढं विपर्ययः ॥’ इति ॥ ७० ॥

तपःपरामर्शविवृद्धमन्योर्भूभङ्गदुष्प्रेक्ष्यमुखस्य तस्य ।

स्फुरन्नुदार्चिः सहसा तृतीयादक्षः कृशानुः किल निष्पपात ७१

तप इति ॥ तपःपरामर्शेन तपस आस्कन्दनेन विवृद्धमन्योः प्रवृद्धकोपस्य
भूभङ्गेन दुष्प्रेक्ष्यं दुर्दर्शं मुखं यस्य तस्य हरस्य तृतीयादक्षः स्फुरन्नुद्दीप्यमान
उदार्चिरूढतज्ज्वालः कृशानुरग्निः सहसातर्कितमेव । ‘अतर्किते तु सहसा’ इत्य
मरः । निष्पपात किल निश्चक्राम खलु ॥ ७१ ॥

क्रोधं प्रभो ! संहर संहरेति यावद्विरः खे मरुतां चरन्ति ।

तावत्स वह्निर्भवनेत्रजन्मा भस्मावशेषं मदनं चकार ॥ ७२ ॥

क्रोधमिति ॥ हे प्रभो स्वामिन् ! क्रोधं संहर संहर निवर्तय निवर्तय ।
‘चापले द्वे भवत इति वक्तव्यम्’ (वा० ४६९४) इति वार्तिकेन द्वित्वम् । ‘संभ्र-
मेण वृत्तिश्चापलम्’ इति काशिका । इत्येवं मरुतां देवानां गिरो वाचः खे व्योम्नि
यावच्चरन्ति प्रवर्तन्ते तावत्तत्कालमेव भवस्य नेत्राजन्म यस्य स भवनेत्रजन्मा ।
‘अवज्यो बहुव्रीहिव्यधिकरणो जन्माद्युत्तरपदः’ इति वामनः । स वह्निर्मदनं
भस्मैवावशेषो यस्य तं भस्मावशेषं चकार । ददाहेत्यर्थः ॥ ७२ ॥

तीव्राभिषङ्गप्रभवेण वृत्तिं मोहेन संस्तम्भयतेन्द्रियाणाम् ।

अज्ञातभर्तृव्यसना मुहूर्तं कृतोपकारेव रतिर्बभूव ॥ ७३ ॥

तीव्रेति ॥ तीव्राभिषङ्गप्रभवेणातिदुःसहाभिभवसंभवेन । ‘अभिषङ्गस्त्वभि-
भवे सङ्ग आक्रोशनेऽपि च’ इति वैजयन्ती । इन्द्रियाणां चक्षुरादीनां वृत्तिं
व्यापारं संस्तम्भयता प्रतिबध्नाता मोहेन मूर्च्छया कर्त्रा । रतिर्मदनभार्या मुहूर्त-
मज्ञातं भर्तृव्यसनं भर्तृनाशो यया सा तथोक्ता सती कृतोपकारेव बभूव ।
सहसा दुःखोपनिपातान्मुमूर्च्छेत्यर्थः । मोहेन दुःखसंवेदनाभावात्तस्योपकारक-
त्वोक्तिः ॥ ७३ ॥

तमाशु विघ्नं तपस्तपस्वी वनस्पतिं वज्र इवावभज्य ।

स्त्रीसंनिकर्षं परिहर्तुमिच्छन्नन्तर्दधे भूतपतिः सभूतः ॥ ७४ ॥

तमिति ॥ तपस्वी तपोनिष्ठो भूतपतिः शिवस्तपसो विघ्नमन्तरायभूतं तं
काममाशु वज्रोऽशनिर्वनस्पतिं वृक्षमिवावभज्य भङ्गत्वा स्त्रीसंनिकर्षं स्त्रीसं-
निधानं परिहर्तुमिच्छन् । तस्यानर्थहेतुत्वादिति भावः । सभूतः सगणः सन्न-
न्तर्दधे ॥ ७४ ॥

पाठा०-१ परिहर्तुकामः सोऽन्तर्दधे.

श्लो० १]

चतुर्थः सर्गः ।

६१

शैलात्मजापि पितुरुच्छिरसोऽभिलाषं

व्यर्थं समर्थं ललितं वपुरात्मनश्च ।

सख्योः समक्षमिति चाधिकजातलजा

शून्या जगाम भवनाभिमुखी कथंचित् ॥ ७५ ॥

शैलात्मजेति ॥ शैलात्मजा पार्वत्यप्युच्छिरस उन्नतशिरसो महतः पितुर-
भिलाषं 'हरो वरोऽस्तु' इति मनोरथं ललितं सुन्दरमात्मनो वपुश्च व्यर्थं निष्फलं
समर्थं विचार्य सख्योः समक्षं पुर इति च हेतुनाधिकं जातलजा । समानजनसम-
क्षमवमानस्यातिदुःसहत्वादिति भावः । शून्या निरुत्साहा सती कथंचित्कृच्छ्रेण
भवनस्याभिमुखी जगाम ॥ ७५ ॥

सपदि मुकुलिताक्षीं रुद्रसंरम्भभीत्या

दुहितरमनुकम्प्यामद्रिरादाय दोर्भ्याम् ।

सुरगज इव विभ्रत्पद्मिनीं दन्तलग्नां

प्रतिपथगतिरासीद्वेगदीर्घीकृताङ्गः ॥ ७६ ॥

सपदीति ॥ सपद्यद्रिहिमवान् रुद्रस्य संरम्भात्कोपाद्भीत्या । 'संरम्भः संभ्रमे
कोपे' इति विश्वः । मुकुलिताक्षीं निमीलितनेत्राम् । 'बहुव्रीहौ सक्थ्यक्ष्णोः
स्वाङ्गात्षच्' (५।४।११३) इति षच्प्रत्ययः । 'षिद्रौरादिभ्यश्च' (४।१।४१) इति
ङीष् । अनुकम्पितुमर्हामनुकम्प्याम् । 'ऋहलोर्ण्यत्' (३।१।१२४) इति ण्यत्प्रत्य-
यः । दुहितरं दोर्भ्यामादाय दन्तयोर्लग्नं पद्मिनीं नलिनीं विभ्रत्सुरगज इव वेगेन
रथेण दीर्घीकृताङ्ग आयतीकृतशरीरः सन् । पन्थानं प्रति गता मार्गानुसारिणी
गतिर्यस्य स प्रतिपथगतिरासीत् । पन्थानमनुसृत्य जगामेत्यर्थः ॥ ७६ ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनीसमा-
ख्यया व्याख्यया समेतः श्रीकालिदासकृतौ कुमारसंभवे महाकाव्ये
मदनदहनो नाम तृतीयः सर्गः ।

चतुर्थः सर्गः ।

मूर्च्छिता रतिरित्युक्तम्, संप्रति तद्दृष्टान्तमेवाह—

अथ मोहपरायणा सती विवशा कामवधूर्विबोधिता ।

विधिना प्रतिपादयिष्यता नववैधव्यमसहवेदनम् ॥ १ ॥

अथेति ॥ अथानन्तरं मोहो मूर्च्छा परमयनमाश्रयो यस्याः सा मोहपरायणा

पाठा०-१ अथ स. २ दीर्घीकृतात्मा.

कु० ६

मोहैकशरणा सती । 'परायणमभिप्रेते तत्परे परमाश्रये' इति यादवः । विवशा मूढत्वान्निश्चेष्टा कामवधू रतिः । असह्या दुःसहा वेदना यस्मिंस्तत्तथोक्तम् । विधवाया गतभर्तृकाया भावो वैधव्यम् । नवं च तद्वैधव्यं चेति नववैधव्यम् । नवग्रहणं दुःसहत्वद्योतनार्थम् । प्रतिपादयिष्यतानुभावयिष्यता । क्रियार्थक्रियायां लट् । विधिना दैवेन । 'विधिर्विधाने दैवे च' इत्यमरः । विबोधिता । वैधव्यानुफलोऽयं विधिरिति भावः । अस्मिन्सर्गे वियोगिनीवृत्तानि—'विषमे ससजा गुरुः समे सभरा लोऽथ गुरुर्वियोगिनी' इति लक्षणात् ॥ १ ॥

अवधानपरे चकार सा प्रलयान्तोन्मिषिते विलोचने ।

न विवेद तयोरतृप्तयोः प्रियमत्यन्तविलुप्तदर्शनम् ॥ २ ॥

अवधानेति ॥ सा रतिः प्रलयान्ते मूर्च्छावसने । 'प्रलयो नष्टचेष्टता' इत्यमरः । उन्मिषिते उन्मीलिते विलोचने । अवधानं परं प्रधानं ययोस्तेऽवधानपरे दिदृक्षयावहिते चकार । द्रष्टव्याभावात्तु न विवेदेत्याह—नेति । प्रियं कामममृतस्योत्सृष्टिं न गतयोः । नित्यदिदृक्षमाणयोरित्यर्थः । तयोर्लोचनयोः । दर्शनक्रियापेक्षया संबन्धे षष्ठी । अत्यन्तविलुप्तं दर्शनं स्वलोचनयोः करणयोर्यस्य कर्मभूतस्य तमत्यन्तविलुप्तदर्शनं सन्तं न विवेद न ज्ञातवती । प्रियनाशापरिज्ञानादिदृक्षां चक्र इति तात्पर्यार्थः ॥ २ ॥

अयि जीवितनाथ ! जीवसीत्यभिधायोत्थितया तया पुरः ।

ददृशे पुरुषाकृति क्षितौ हरकोपानलभस्स केवलम् ॥ ३ ॥

अयीति ॥ अयीति प्रश्ने । 'अयि प्रश्नानुनययोः' इति विश्वः । अयि जीवितनाथ ! जीवसि प्राणिषि कच्चिद् ? इत्यभिधायोत्थितया तया रत्या पुरोऽग्रे क्षितौ पुरुषस्याकृतिरिवाकृतिर्यस्य तत्पुरुषाकृति केवलमेकं हरकोपानलभस्स ददृशे दृष्टम् । न तु पुरुष इति भावः ॥ ३ ॥

अथ सा पुनरेव विह्वला वसुधालिङ्गनधूसरस्तनी ।

विललाप विकीर्णमूर्धजा समदुःखामिव कुर्वती स्थलीम् ॥ ४ ॥

अथेति ॥ अथ भस्मदर्शनानन्तरं पुनरेव विह्वला विकृत्वा वसुधालिङ्गनधूसरस्तनी वसुधालिङ्गनेन क्षितिलुण्ठनेन धूसरौ धूसरवर्णौ स्तनौ कुचौ यस्याः सा तथोक्ता । 'स्वाङ्गाच्चोपसर्जनादसंयोगोपधात्' (४११५४) इति ङीष् । विकीर्णमूर्धजा विकीर्णा विक्षिप्ता मूर्धजाः केशा यस्याः सा तथोक्ता सा रतिः स्थलीं वनभूमिम् । तत्रत्यान्प्राणिन इत्यर्थः । 'जानपदकुण्डगोणस्थल-' (४११४२) इत्यादिना ङीष् । समदुःखां स्वतुल्यशोकां कुर्वतीव विललाप परिदेवितवती । 'विलापः परिदेवनम्' इत्यमरः ॥ ४ ॥

पाठा०-१ निमग्न. २ धूसराकृतिः.

उपमानमभूद्विलासिनां करणं यत्तत्र कान्तिमत्तया ।

तदिदं गतमीदृशीं दशां न विदीर्ये कठिनाः खलु स्त्रियः ॥५॥

उपेति ॥ तत्र यत्करणं गात्रम् । 'करणं साधकतमं क्षेत्रगात्रेन्द्रियेष्वपि' इत्यमरः । कान्तिमत्तया सौन्दर्येण हेतुना विलासिनां विलसनशीलानाम् । 'वौ' कपलस— (३।२।१४) इत्यादिना धिनुप्रत्ययः । उपमीयते येन तदुपमानमभूत् । तत्करणमिदमीदृशीं दशामवस्थां गतम् । भस्मीभूतमित्यर्थः । तथापि न विदीर्ये न विदीर्णा भवामि । कर्मकर्तरि लट् । तथा हि—स्त्रियः कठिनाः खलु । कठिनत्वाद-विदीर्यमाणत्वमित्यर्थः । कारणात्कार्यसमर्थनरूपोऽर्थान्तरन्यासः । 'धीरसंचारिणी दृष्टिर्गतिर्गोवृषभाञ्चिता । स्मितपूर्वं तथालापो विलास इति कीर्तितः ॥' इति ॥५॥

क नु मां त्वदधीनजीवितां विनिकीर्य क्षणभिन्नसौहृदः ।

नलिनीं क्षतसेतुबन्धनो जलसंघात इवासि विद्रुतः ॥ ६ ॥

केति ॥ हे प्रिय ! क्षतसेतुबन्धनो भग्नसेतुबन्धो जलसंघातो जलौघो नलिनीमिव । जलैकायत्तजीवितामिति शेषः । त्वदधीनजीवितां त्वदायत्तप्राणां मां क नु विनिकीर्य कुत्र वा निक्षिप्य क्षणभिन्नसौहृदः क्षणत्यक्तसौहार्दः सन् विद्रुतः पलायितोऽसि ? सेतुसौहृदयोः स्थितिहेतुत्वेन साम्यम् । सुहृदो भावः सौहृदम् । युवादित्वादणप्रत्ययः । 'हृदयस्य हल्लेखयदणलासेषु' (६।३।५०) इति हृदादेशः । अणि हञ्जावान्न 'हञ्जगसिन्ध्वन्ते पूर्वपदस्य च' (७।३।१९) इत्युभयपदवृद्धिः । हञ्जतस्याण्विधाने तुभयपदवृद्धिः स्यात् । यथा सुहृदो भावः सौहृदमिति । तदेवाह वामनः—'सौहृददौर्हृदशब्दावनणि हञ्जावात्' इति ॥६॥

* कृतवानसि विप्रियं न मे प्रतिकूलं न च ते मया कृतम् ।

किमकारणमेव दर्शनं विलपन्त्यै रतये न दीयते ॥ ७ ॥

कृतेति ॥ हे प्रिय ! त्वं मे मम विप्रियमप्रियं कृतवान्नासि । मया च ते तव प्रतिकूलमप्रियं न कृतम् । अकारणं निष्कारणमेव । परस्परापकाररूपकारणाभावेऽपीत्यर्थः । क्रियाविशेषणमेतत् । विलपन्त्यै । त्वदर्शनार्थिन्या अपीति भावः । रतये किं कथं दर्शनं न दीयते ? क्रियाग्रहणाच्चतुर्थी ॥ ७ ॥

विप्रियमाशङ्कते—

स्मरसि स्मर ! मेखलागुणैरुत गोत्रस्खलितेषु बन्धनम् ।

च्युतकेशरदूषितेक्षणान्यवतंसोत्पलताडनानि वा ॥ ८ ॥

स्मरसीति ॥ हे स्मर ! गोत्रस्खलितेषु नामव्यत्यासेषु । 'गोत्रं नाङ्ग्यचले

पाठा०-१ ताडनानि च.

* रघुवंशगतोऽजविलापः कुमारसंभवगतो रतिविलापश्चेति करुणरसपरिभुतं विभिन्नभूमि-कमप्येतद्विलापद्वयमविभिन्नकल्पनोपमाशब्दप्रयोगादिभिः कविकालिदासः कथं वर्णितवानिति प्रदर्शनाय स्थलनिर्देशपुरस्सरमसिन्सर्गे यत्र तत्र निर्दिश्यते । तत्र श्लोकेनानेन 'मनसापि न विप्रियं मया कृतपूर्वं' (रघु० ८।५२) इति श्लोको हि सर्वार्थार्थसाम्यमासादयति ।

† श्लोकेनानेन 'इयमप्रतिबोधशायिनीं रशना' (रघु० ८।५८) इति श्लोको द्रष्टव्यः ।

कुले' इति विश्वः । मेखलागुणैर्वन्धनं स्मरस्युत स्मरसि वा? 'विकल्पे किं किमूत च' इत्यमरः । च्युतकेशरैर्भ्रष्टकिञ्चलैर्दूषिते ईक्षणे येषु तान्यवतंसोत्पल-
ताडनानि । सधूलिक्षेपताडनानीत्यर्थः । स्मरसि वा? अपकारस्मरणादिदमदर्श-
नमिति भावः ॥ ८ ॥

हृदये वससीति मत्प्रियं यदवोचस्तदवैमि कैतवम् ।

उपचारपदं न चेदिदं त्वमनङ्गः कथमक्षता रतिः ॥ ९ ॥

हृदय इति ॥ हृदये वससीति स्मरवाक्यानुवादः । इत्येवंरूपं मत्प्रियं यद-
वोच उक्तवानसि । ब्रूजो लुङि 'वच उम्' (७।४।२०) इत्युमागमः । तत्कैतव-
मवैमि मिथ्येति मन्ये । इदं वचनमुपचारपदं परस्य रञ्जनार्थं यदसत्यभाषणं स
उपचारस्तस्य पदं स्थानम् । कैतवस्थानमिति यावत् । न चेत्त्वमनङ्गोऽशरीरः । कथं
रतिरक्षताऽविनष्टा? आश्रयनाशोऽप्याश्रितमविनष्टमिति विरोधादिति भावः ॥ ९ ॥

न च मे कश्चिद्विचारः किंतु लोकः शोच्यत इत्याह—

परलोकनवप्रवासिनः प्रतिपत्स्ये पदवीमहं तव ।

विधिना जन एष वञ्चितस्त्वदधीनं खलु देहिनां सुखम् ॥ १० ॥

परलोकेति ॥ परलोकं प्रति नवप्रवासिनोऽचिरप्रोषितस्य । अनेनानुगमन-
कालानतिपातः सूच्यते । तव पदवीं मार्गं प्रतिपत्स्ये । त्वामनुगमिष्यामीत्यर्थः ।
अतो मे नास्ति विचार इति भावः । किंतु विधिना दैवेनैव जनो लोको वञ्चितः
प्रतारितः । देहिनां सुखं त्वदधीनं त्वय्यधीनं खलु । अधिशब्दस्य शौण्डादि-
त्वात् 'सप्तमी शौण्डैः' (२।१।४०) इति समासः । 'अध्युत्तरपदात्' (५।४।७)
इति खप्रत्ययः । एवमन्यत्रापि । सुखप्रदाभावे कुतः सुखमिति भावः ॥ १० ॥

तदेवाह—

रजनीतिमिरावगुण्ठिते पुरमार्गे घनशब्दविक्रवाः ।

वसतिं प्रिय! कामिनां प्रियास्त्वद्वृत्ते प्रापयितुं क ईश्वरः ॥ ११ ॥

रजनीति ॥ हे प्रिय! रजनीतिमिरेणावगुण्ठित आवृत्ते पुरमार्गे घनशब्द-
विक्रवा गर्जितभीताः प्रियाः कामिनां वसतिं प्रापयितुं त्वद्वृत्ते त्वां विना ।
'अन्यारादितरते'—(२।३।२९) इत्यादिना पञ्चमी । क ईश्वरः शक्तः? न कश्चि-
दित्यर्थः । न हि कामान्धानां भीतिरस्तीति भावः ॥ ११ ॥

नयनान्यरुणानि घूर्णयन्वचनानि स्खलयन्पदे पदे ।

असति त्वयि वारुणीमदः प्रमदानामधुना विडम्बना ॥ १२ ॥

नयनानीति ॥ अरुणानि नयनानि घूर्णयन्भ्रामयन् । तथा पदे पदे प्रतिप-
दम् । वीप्सायां द्विरुक्तिः । वचनानि स्खलयन्विपर्ययासयन्प्रमदानां वारुणी-
मदो मद्यमदोऽधुना त्वय्यसति विडम्बनानुकृतिमात्रम् । मदनाभावे मदस्य
निष्फलत्वादिति भावः । तथा च शिशुपालवधे (१०।३३)—'तां मदो दयित-
संगमभूषः' इति ॥ १२ ॥

अवगम्य कथीकृतं वपुः प्रियबन्धोस्तव निष्फलोदयः ।

बहुलेऽपि गते निशाकरस्तनुतां दुःखमनङ्ग ! मोक्षयति ॥१३॥

अवगम्येति ॥ हे अनङ्ग अशरीर ! प्रियबन्धोः प्रियसखस्य तव वपुः शरीरं कथीकृतमकथा कथा संपद्यमानं कृतं शब्दमात्रावशिष्टमवगम्य ज्ञात्वा निष्फलोदयः उद्दीप्याभावादुद्दीपनवैफल्यमिति भावः । निशाकरश्चन्द्रो बहुले कृष्णपक्षे गतेऽपि तनुतां कार्श्यं दुःखं यथा तथा कृच्छ्रान्मोक्षयति । वृथा वृद्धिरिति दुःखयिष्यत इत्यर्थः ॥ १३ ॥

हरितारुणचारुबन्धनः कलपुंस्कोकिलशब्दसूचितः ।

वद संप्रति कस्य बाणतां नवचूतप्रसवो गमिष्यति ॥ १४ ॥

हरितेति ॥ हरितं चारुणं च । 'वर्णो वर्णेन' (२।१।६९) इति तत्पुरुषः । हरितारुणं चारु बन्धनं वृन्तं पुङ्खश्च यस्य स तथोक्तः । कलेन मधुरेण पुंस्कोकिलशब्देन पुरुषकोकिलनादेन सूचितोऽनुमापितश्च । चूतचर्वणकार्यत्वात्कलशब्दस्येति भावः । नवचूतप्रसवो नवचूतकुसुमं संप्रति कस्य बाणतां शरत्वं गमिष्यति वद । अन्यस्य पुष्पबाणस्याभावादिति भावः ॥ १४ ॥

अलिपङ्क्तिरनेकशस्त्वया गुणकृत्ये धनुषो नियोजिता ।

विरुतैः करुणस्वनैरियं गुरुशोकामनुरोदितीव माम् ॥ १५ ॥

अलीति ॥ त्वयानेकशो बहुशो धनुषः कार्मुकस्य गुणकृत्ये मौर्वीकार्ये गुणवत्कर्मणि च नियोजिताधिकृतेयमलिपङ्क्तिः करुणस्वनैर्दीनस्वनैर्विरुतैः कूजितैर्गुरुशोकां दुर्भरदुःखाम् । 'गुरुस्तु गीष्पतौ श्रेष्ठे गुरौ पितरि दुर्भरे' इति शब्दार्णवः । सामनुरोदितीव । उपसर्गात्सकर्मकत्वम् । 'रुदादिभ्यः सार्वधातुके' (७।२।७६) इतीडागमः ॥ १५ ॥

प्रतिपद्य मनोहरं वपुः पुनरप्यादिश तावदुत्थितः ।

रतिदूतिपदेषु कोकिलां मधुरालापनिसर्गपण्डिताम् ॥ १६ ॥

प्रतिपद्येति ॥ तावत्पुनरपि मनोहरं वपुः शरीरं प्रतिपद्य प्राप्योत्थितः सन् । मधुरालापेषु प्रियोक्तिषु निसर्गपण्डितां स्वभावप्रगल्भां कोकिलां रतिदूतिपदेषु सुरतरुतीस्थानेष्वदिशाज्ञापय । प्रगल्भानामेव दौत्याधिकार इति भावः । लीबन्तस्यापि दूतीशब्दस्य छन्दोभङ्गभयाद्भ्रस्वः । 'अपि माघं मघं कुर्याच्छन्दोभङ्गे त्यजेद्विरम्' इति केचित् । 'उणादयो बहुलम्' (३।३।१) इति बहुलग्रहणाद्भ्रस्व इति वल्लभः ॥ १६ ॥

शिरसा प्रणिपत्य याचितान्युपगूढानि सवेपथूनि च ।

सुरतानि च तानि ते रहः स्मर ! संस्मृत्य न शान्तिरस्ति मे ॥१७॥

शिरसेति ॥ हे स्मर ! शिरसा प्रणिपत्य याचितानि सवेपथूनि सकम्पानि

पाठा०-१ खैः. २ परपुष्टा.

‘द्वितोऽशुच’ (३।३।८९) इत्यशुचप्रत्ययः । सात्त्विकान्तरोपलक्षणमेतत् । ‘स्तम्भ-
प्रलयरोमाञ्चाः स्वेदो वैवर्ण्यवेपथू । अशु वैस्वर्यमित्यष्टौ सात्त्विकाः परिकीर्तिताः ॥’
इति । उपगूढान्यालिङ्गनानि च । नपुंसके भावे क्तः । तान्यनुभूतप्रकाराणि रह
एकान्ते सुरतानि च संस्मृत्य मे शान्तिर्नास्ति । अत्र समानकर्तृकत्वं दुर्घटं समान-
क्रियापेक्षास्तीति केचित् ॥ १७ ॥

रचितं रतिपण्डित ! त्वया स्वयमङ्गेषु ममेदमार्तवम् ।

ध्रियते कुसुमप्रसाधनं तव तच्चारु वपुर्न दृश्यते ॥ १८ ॥

रचितमिति ॥ हे रतिपण्डित रतिकुशल ! त्वया ममाङ्गेष्ववयवेषु स्वयं रचि-
तं ऋतुरस्य प्राप्त आर्तवं वासन्तम् । ‘ऋतोरणू’ (५।१।१०५) इत्यणप्रत्ययः ।
कुसुमप्रसाधनं पुष्पाभरणमिदं ध्रियतेऽवतिष्ठते । ‘धृञ् अवस्थाने’ इति धातो-
स्तौदादिकात्कर्तरि लट् । तव तत्प्रसाधकं चारु सुन्दरं वपुस्तु न दृश्यते ॥ १८ ॥

*विबुधैरसि यस्य दारुणैरसमाप्ते परिकर्मणि स्मृतः ।

तमिमं कुरु दक्षिणेतरं चरणं निर्मितरागमेहि मे ॥ १९ ॥

विबुधैरिति ॥ दारुणैः क्रूरैः । प्राणान्तिके कर्मणि नियोगादिति भावः ।
विबुधैर्देवैः । अनभिज्ञत्वं च ध्वन्यते । यस्य मच्चरणस्य परिकर्मणि प्रसाधने ।
‘परिकर्म प्रसाधनम्’ इत्यमरः । असमाप्ते सति स्मृतोऽसि तमिमं दक्षिणेतरं
चामं मे चरणं निर्मितरागं रचितलाक्षारागं कुर्वेह्यागच्छ ॥ १९ ॥

अहमेत्य पतङ्गवर्त्मना पुनरङ्गाश्रयणी भवामि ते ।

चतुरैः सुरकामिनीजनैः प्रिय ! यावन्न विलोभ्यसे दिवि ॥ २० ॥

अहमिति ॥ अहं पतङ्गवर्त्मना शलभमार्गेण । अग्निप्रवेशेनेत्यर्थः । ‘पतङ्गः
शलभे चाशौ मार्जारैरेकं शरे खगे’ इति वैजयन्ती । एत्यागत्य पुनस्तेऽङ्गाश्रय-
ण्युत्सङ्गवर्तिनी भवामि संप्रत्येव भविष्यामि । ‘वर्तमानसामीप्ये वर्तमानवद्वा’
(३।३।१३१) इति लट् । हे प्रिय ! दिवि स्वर्गे चतुरैः सुरकामिनीजनैरप्सरोग-
णैर्यावन्न विलोभ्यसे । विलोभयिष्यसे ‘यावत्पुरानिपातयोर्लट्’ (३।३।४) इति
लट् ॥ २० ॥

मदनेन विनाकृता रतिः क्षणमात्रं किल जीवितेति मे ।

वचनीयमिदं व्यवस्थितं रमण ! त्वामनुयामि यद्यपि ॥ २१ ॥

मदनेनेति ॥ हे रमण ! त्वामनुयामि यद्यप्यनुगमिष्याम्येव । ‘वर्तमानसा-
मीप्ये वर्तमानवद्वा’ (३।३।१३१) इति लट् । ‘यद्यपीत्यवधारणे’ इति केशवः ।
किंतु रतिर्मदनेन विनाकृता । वियोजिता सतीत्यर्थः । सुप्सुपेति समासः । क्षण-
मात्रं जीविता किलेतीदं वचनीयं निन्दा मे मम व्यवस्थितं स्थिरमभूत् ॥ २१ ॥

पाठा०-१ विबुधैस्त्वमनङ्ग. २ प्रतिकर्मणि.

* १८-१९ श्लोको ‘मिश्रुनं परिकल्पितं त्वया’ (रघु. ८।६१-६२) इत्यादिश्लोकद्वयेन-
विमर्शमर्हतः ।

क्रियतां कथमन्यमण्डनं परलोकान्तरितस्य ते मया ।

सममेव गतोऽस्यतर्कितां गतिमङ्गेन च जीवितेन च ॥ २२ ॥

क्रियतामिति ॥ परलोकेऽन्तरितस्य व्यवहितस्य । मृतस्येत्यर्थः । ते तव मयान्यमण्डनं कथं केन प्रकारेण क्रियताम् ? क्रियतामित्यत्र कामचारे लोद बोध्यः । द्रुतदग्धस्य ते यथेच्छमण्डनमपि न संभवतीत्यर्थः । कुतः ? अङ्गेन च जीवितेन च समं सहैवातर्कितामविचारितां गतिं गतोऽसि । इह मृतशरीरमपि नास्ति, कस्य मण्डनमिति भावः ॥ २२ ॥

ऋजुतां नयतः स्मरामि ते शरमुत्सङ्गनिषण्णधन्वनः ।

मधुना सह सस्मितां कथां नयनोपान्तविलोकितं च यत् २३

ऋजुतामिति ॥ शरमुजुतामार्जवं नयत उत्सङ्गे निषण्णमङ्कगतं धनुष्यस्य तस्य । 'धनुषश्च' (५।४।१३२) इत्यनङादेशः । ते तव मधुना वसन्तेन सह । 'मधुदैले वसन्ते च चैत्रे च' इति विश्वः । सस्मितां कथामालापं तथा यन्नयनोपान्तविलोकितमपाङ्गवीक्षणम् । त इत्यनुषङ्गः । तच्च स्मरामि ॥ २३ ॥

क नु ते हृदयंगमः सखा कुसुमायोजितकार्मुको मधुः ।

न खल्वग्ररूपा पिनाकिना गमितः सोऽपि सुहृद्गतां गतिम् २४

केति ॥ हृदयं गच्छतीति हृदयंगमो हृद्यः । खचप्रकरणे 'गमेः सुप्युपसंख्यानम्' (वा० २००९) इति खचप्रत्ययः । 'अरुर्द्धिषदजन्तस्य मुम्' (६।३।६७) इति मुमागमः । ते तव सखा कुसुमैरायोजितमारचितं कार्मुकं येन स कार्मुकनिर्माता मधुर्वसन्तः क नु क वा ? गत इति शेषः । अथवा सोऽप्यग्ररूपा तीव्रकोपेन पिनाकिनेश्वरेण सुहृदा मदनेन गतां प्राप्तां गतिम् । भस्मतामित्यर्थः । न गमितः खलु न प्रापितः किम् ? 'जिज्ञासानुनये खलु' इत्यमरः ॥ २४ ॥

अथ तैः परिदेविताक्षरैर्हृदये दिग्धशरैरिवाहृतः ।

रतिमभ्युपपत्तुमातुरां मधुरात्मानमदर्शयत्पुरः ॥ २५ ॥

अथेति ॥ अथ तैः परिदेविताक्षरैर्विलापवचनैर्हृदये दिग्धशरैर्विषलिसमुखैः शरैरिवाहतः सन् । 'विषाक्ते दिग्धलिसकौ' इत्यमरः । मधुर्वसन्त आतुरामापन्नां रतिमभ्युपपत्तुमनुग्रहीतुम् । आश्वासयितुमित्यर्थः । 'अभ्युपपत्तिरनुग्रहः' इत्यमरः । आत्मानं पुरोऽदर्शयत् । आनिरभूदित्यर्थः ॥ २५ ॥

तमवेक्ष्य रुरोद सा भृशं स्तनसंवाधमुरो जघान च ।

खजनस्य हि दुःखमग्रतो विवृतद्वारमिवोपजायते ॥ २६ ॥

तमिति ॥ सा रतिस्तं मधुमवेक्ष्य दृष्ट्वा भृशं रुरोद । स्तनौ संवाध्य स्तन-

पाठा०-१ निषङ्ग; निषक्त. २ विलोकितानि च. ३ दिग्धफलैः. ४ इवा-
र्दितः. ५ गुरु.

संवाधम् । 'परिक्रिश्यमाने च' (३।४।५५) इति णमुल् । उरो जघान ताडित-
वती च । तथा हि—स्वजनस्याग्रतो दुःखं विवृतमपसारितं द्वारं कपाटं यस्य तदि-
वोपजायत आविर्भवति । उच्छृङ्खलं प्रवर्तत इत्युत्प्रेक्षाभिप्रायः ॥ २६ ॥

इति चैनमुवाच दुःखिता सुहृदः पश्य वसन्त ! किं स्थितम् ।
तदिदं कणशो विक्कीर्यते पवनैर्भस्म कपोतकर्बुरम् ॥ २७ ॥

इतीति ॥ दुःखमस्याः संजातं दुःखिता । संजातदुःखेत्यर्थः । तारकादित्वा-
दितच् । सा रतिरेनं वसन्तमित्युवाच च । चकारः पूर्वोक्तसमुच्चयार्थः । हे
वसन्त ! पश्य सुहृदस्त्वत्सखस्य किं स्थितं किमुपस्थितं तदिदं कपोतकर्बुरं पारा-
वतशबलं कणशश्चूर्णीभूतम् । अल्पार्थाच्छस्त्रत्ययः । भस्म पवनैर्विकीर्यते विक्षि-
प्यते । पश्य भस्मीभूतस्ते सुहृदित्यर्थः ॥ २७ ॥

अयि संप्रति देहि दर्शनं स्मर ! पर्युत्सुक एष माधवः ।

दयितास्वनवस्थितं नृणां न खलु प्रेम चलं सुहृज्जने ॥ २८ ॥

अयीति ॥ अयि स्मर ! संप्रति दर्शनं देहि । एष माधवो वसन्तः पर्युत्सु-
कस्त्वद्दर्शनोत्कण्ठितः । त्वामप्यनादृतवतोऽस्य को माधव इत्याशङ्क्याह—नृणां
पुरुषाणां दयितासु प्रेमानवस्थितमस्थिरम् । चलमित्यर्थः । सुहृज्जने प्रेम तु
न चलं खलु ॥ २८ ॥

ईदृशाः सुहृदः कति न सन्तीत्याशङ्क्य न कोऽपीत्याह—

अमुना ननु ! पार्श्ववर्तिना जगदाज्ञां ससुरासुरं तव ।

बिसतन्तुगुणस्य कारितं धनुषः पेल्लवपुष्पपत्रिणः ॥ २९ ॥

अमुनेति ॥ ननु मदन ! पार्श्ववर्तिना सहचरेणामुना वसन्तेन ससुरासुरं
सुरासुरसहितं जगद्विसतन्तुगुणस्य मृणालसूत्रमौर्वीकस्य पेल्लवानि कोमलानि
पुष्पाण्येव पत्रिणो बाणा यस्य तस्य तव धनुष आज्ञां कारितम् । जगदाज्ञा
कारितेत्यर्थः । 'हृत्कोरन्यतरस्याम्' (१।४।५३) इति जगतः कर्मत्वम् ॥ २९ ॥

गत एव न ते निवर्तते स सखा दीप इवानिलाहतः ।

अहमस्य दशेव पश्य मामविषह्यव्यसनेन धूमिताम् ॥ ३० ॥

गत इति ॥ स ते सखाऽनिलाहतो वायुताडितो दीप इव गत एव न
निवर्तते । अहमस्य दीपायमानस्य दशा वर्तिरिव । तिष्ठामीति शेषः । 'दशा
वर्ताववस्थायां वस्त्रान्ते स्युर्दशा अपि' इति विश्वः । कुतः ? अविषह्यव्यसनेन
सोढुमशक्यदुःखप्रकर्षेण धूमितां संजातधूमां मां पश्य । धूमवत्त्वान्नष्टदीप-
दशासाम्यं, धूमश्च व्यसनमेवेत्यर्थः ॥ ३० ॥

पाठा०-१ यदिदं. २ प्रकीर्यते. ३ कपोतपाण्डुरम्. ४ कोमल; पेशल.
५ व्यसनप्रधूमिताम्.

* श्लोकोऽयं रघुवंशस्य (८।५६) श्लोकेन सह तुल्ययोगितया विमर्शमर्हति ।

*विधिना कृतमर्धवैशसं ननु ! मां कामवधे विमुञ्चता ।

अनपायिनि संश्रयद्रुमे गजभग्ने पतनाय वल्लरी ॥ ३१ ॥

विधिनेति ॥ ननु वसन्त ! कामवधे मदनवधे मां विमुञ्चता वर्जयता । अमारयतेत्यर्थः । विधिना दैवेन । विशसति हिनस्तीति विशसो घातुकः । पचाद्यच् । विशसस्य कर्म वैशसम् । युवादित्वादणप्रत्ययः । अर्धवैशसमर्धवधः कृतम् । 'अर्धो वा एष आत्मनो यत्पत्नी' इति श्रुतेः । पत्युः स्वस्य चाश्रयाश्रयि-भूतयोरेकपदार्थत्वाभिप्रायेणार्धोक्तिः । तथा चैकदेशवधे देशान्तरस्यापि वध-नियमनान्मामपि विधिरघ्नन्नेव हतवानिति तात्पर्यम् । एतदेवोपपादयति—अन-पायिन्यनपायित्वेन विश्वस्ते संशयद्रुम आश्रयवृक्षे गजभग्ने सति वल्लरी लता पतनाय । भवतीति शेषः । पतितुमेव साऽलमित्यर्थः । 'तुमर्थाच्च भाववचनात्' (२।३।१५) इति चतुर्थी ॥ ३१ ॥

संप्रत्यनन्तरकर्तव्यं प्रार्थयते—

तदिदं क्रियतामनन्तरं भवता बन्धुजनप्रयोजनम् ।

विधुरां ज्वलनातिसर्जनान्ननु ! मां प्रापय पत्युरन्तिकम् ३२

तदिति ॥ तत्तस्मात्कारणादुक्तप्रकारेण । अन्यथापि मरणस्यावश्यंभावादि-त्यर्थः । अनन्तरं भवतेदं वक्ष्यमाणं बन्धुजनप्रयोजनं बन्धुकृत्यं क्रियताम् । प्रार्थनायां लोट् । तदेवोपदिशति—ननु वसन्त ! विधुरां विवशां मां ज्वलनाति-सर्जनादग्निदानात्पत्युरन्तिकं प्रापय । अग्निप्रवेशनं कारयेत्यर्थः ॥ ३२ ॥

कर्तव्यश्चायमर्थः स्त्रीणामित्याह—

शशिना सह याति कौमुदी सह मेघेन तडित्प्रलीयते ।

प्रमदाः पतिवर्त्मगा इति प्रतिपन्नं हि विचेतनैरपि ॥ ३३ ॥

शशिनेति ॥ कौमुदी चन्द्रिका शशिना सह याति । शशिन्यस्तमिते स्वयं नश्यतीत्यर्थः । तडित्सौदामिनी मेघेन सह प्रलीयते प्रणश्यति । कर्तरि लट् । प्रमदाः स्त्रियः पतिवर्त्म गच्छन्तीति पतिवर्त्मगाः पतिमार्गानुगामिन्य इत्येतद्विचे-तनैः । अविवेकिभिरपीत्यर्थः । प्रतिपन्नं ज्ञातम् । 'अलवणा यवागूः', 'अनुदरा कन्या' इतिवदल्पत्वाभिप्रायेण विचेतनैरपीति निर्देशः । नाथस्तु 'पृथग्जनैः' इति पपाठ । पतिवर्त्मगा इत्यत्र स्मृतिः—'आर्तां मुदिते हृष्टा प्रोषिते मलिना कुशा । मृते म्रियेत या पत्यौ सा स्त्री ज्ञेया पतिवता ॥' इति ॥ ३३ ॥

अमुनैव कषायितस्तनी सुभगेन प्रियगात्रभस्सना ।

नवपल्लवसंस्तरे यथा रचयिष्यामि तनुं विभावसौ ॥ ३४ ॥

अमुनेति ॥ अमुना पुरोवर्तिना सुभगेन शोभनेन प्रियगात्रभस्सनैव । एव-

पाठा०-१ अनघापि हि. २ संश्रिता द्रुमे. ३ भर्तुः. ४ विलियते.

* श्लोकेनानेन (रघु० ८।४७) 'अथवा मम' इति श्लोकः तुलनां सारयति । † 'शशिं पुनरेति शर्वरी' (रघु० ८।५६) इति श्लोकोऽनेन तुलनामर्हति ।

कारो मण्डनान्तरनिवृत्त्यर्थः । कषायितस्तनी रञ्जितस्तनी । 'रागे काथे कषायोऽस्त्री
निर्यासे सौरभे रसे' इति वैजयन्ती । नवपल्लवसंस्तरे यथा नवपल्लवतल्प इव
विभावसौ बह्वौ तनुं शरीरं रचयिष्यामि । निधास्यामीत्यर्थः ॥ ३४ ॥

कुसुमास्तरणे सहायतां बहुशः सौम्य ! गतस्त्वमावयोः ।

कुरु संप्रति तावदाशु मे प्रणिपाताञ्जलियाचितश्चिताम् ॥ ३५ ॥

कुसुमेति ॥ हे सौम्य साधो ! त्वमावयो रतिपञ्चबाणयोर्बहुशो बहुवारं
कुसुमास्तरणे पुष्पशयने सहायतां गतः । संप्रति प्रणिपाताञ्जलिना याचितः ।
अञ्जलिपूर्वकं प्रार्थितः सन्नित्यर्थः । आशु मे चितां काष्ठचयं कुरु कुरुष्व । यथेह
तथामुन्नोपकर्तव्यं मित्रेणेत्यर्थः ॥ ३५ ॥

तदनु ज्वलनं मदपितं त्वरयेदक्षिणवातबीजनैः ।

विदितं खलु ते यथा स्मरः क्षणमप्युत्सहते न मां विना ३६

तदन्विति ॥ तच्चिताकरणमन्वनन्तरं मद्यपितं मदपितं ज्वलनमग्निं दक्षिण-
वातबीजनैर्मलयमारुतसंचालनैस्त्वरयेः । त्वरितं ज्वलयेत्यर्थः । त्वराहेतुमाह—
ते तव विदितं खलु । 'मतिबुद्धिपूजार्थेभ्यश्च' (३।२।१८८) इति वर्तमाने क्तः ।
तद्योगात्कर्तरि षष्ठी । यथा येन प्रकारेण स्मरो मां विना क्षणमपि नोत्सहते न
हृष्यति तथा त्वया ज्ञातमेवेत्यर्थः ॥ ३६ ॥

इति चापि विधाय दीयतां सलिलस्याञ्जलिरेक एव नौ ।

अविभज्य परत्र 'तं मया सहितः पास्यति ते स बान्धवः ३७

इतीति ॥ अपि चेत्सेवं विधाय कृत्वा नावावाभ्यामेक एव सलिलस्याञ्जलि-
र्दीयताम् । तमञ्जलिं स ते बान्धवः सखा स्मरः परत्र परलोके मया सहितोऽवि-
भज्य पास्यति ॥ ३७ ॥

परलोकविधौ च माधव ! स्मरमुद्दिश्य विलोलपल्लवाः ।

निवपेः सहकारमञ्जरीः प्रियचूतप्रसवो हि ते सखा ॥ ३८ ॥

परलोकेति ॥ किंच हे माधव वसन्त ! परलोकविधौ पिण्डोदकादिकर्मणि
स्मरमुद्दिश्य विलोलाः पल्लवा यासु ताः सहकारमञ्जरीश्रूतवल्लीर्निवपेर्देहि । हि
यस्मात्कारणात्ते सखा स्मरः प्रियाश्रूतप्रसवा यस्य स तथोक्तः ॥ ३८ ॥

इति देहविमुक्तये स्थितां रतिमाकाशभवा सरस्वती ।

शफरीं हृदशोषविह्वलां प्रथमा वृष्टिरिवान्वकम्पयत् ॥ ३९ ॥

इतीति ॥ इति देहस्य विमुक्तये शरीरस्य विसर्गाय स्थिताम् । कृतनिश्चयामिति
यावत् । रतिमाकाशभवा सरस्वत्यशरीरा वाक् । हृदशोषविह्वलां हृदस्य जलाधारस्य

पाठा०-१ यन्मया. २ विह्वलाम्. ३ अन्वकम्पत.

* श्लोकेनानेन रघुवंशगत (८।६१-६२ 'मिश्रुनं परि-', 'कुसुमं कृतदोहदस्त्वया') इति
श्लोकद्वयस्यौपम्यादिभिः साम्यं सारयति ।

शोषेण विह्वलां शफरीं प्रोक्षीम् । 'प्रोक्षी तु शफरी द्वयोः' इत्यमरः । प्रथम
वृष्टिर्वर्षमिवान्वकम्पयदनुकम्पितवती । सद्यमुवाचेत्यर्थः । 'कृपा दयानुकम्पा
स्यात्' इत्यमरः ॥ ३९ ॥

कुसुमायुधपति ! दुर्लभस्तव भर्ता न चिराद्भविष्यति ।

शृणु येन स कर्मणा गतः शलभत्वं हरलोचनार्चिषि ॥ ४० ॥

कुसुमेति ॥ हे कुसुमायुधपति रते ! तव भर्ता चिराच्चिरं दुर्लभो न भवि-
ष्यति । किंत्वचिरमेव सुलभो भविष्यतीत्यर्थः । किंच शृणु । तत्कमेति शेषः ।
येन कर्मणा स ते भर्ता हरलोचनस्यार्चिर्ज्वाला । 'ज्वाला भासो नपुंसर्चिः' इत्य-
मरः । तस्मिन् शलभत्वं पतङ्गत्वं गतः । 'समौ पतङ्गशलभौ' इत्यमरः ॥ ४० ॥
तदेव कर्मोपाचष्टे—

अभिलाषमुदीरितेन्द्रियः स्वसुतायामकरोत्प्रजापतिः ।

अथ तेन निगृह्य विक्रियामभिषप्तः फलमेतदन्वभूत् ॥ ४१ ॥

अभिलाषेति ॥ उदीरितेन्द्रियः प्रेरितेन्द्रियः । स्मरेणेति शेषः । प्रजापति-
ब्रह्मा स्वसुतायां सरस्वत्यामभिलाषमनुरागमकरोत् । अथ तेन प्रजापतिना
विक्रियामिन्द्रियविकारं निगृह्य निरुध्याभिषप्तः सन् । एतत्फलं दाहात्मकं स्वकर्म-
फलमन्वभूत् ॥ ४१ ॥

शापावधिरपि तेनैवोक्त इत्याह श्लोकद्वयेन—

परिणेष्यति पार्वतीं यदा तपसा तत्प्रवणीकृतो हरः ।

उपलब्धसुखस्तदा स्मरं वपुषा स्वेन नियोजयिष्यति ॥ ४२ ॥

इति चाह स धर्मयाचितः स्मरशापावधिदां सरस्वतीम् ।

अशनेरमृतस्य चोभयोर्वंशिनश्चाम्बुधराश्च योनयः ॥ ४३ ॥

परिणेष्यतीति ॥ इतीति च ॥ धर्मेण धर्माख्यप्रजापतिना याचितः प्रार्थितः
स भगवान्ब्रह्मा । तपसा कारणेन तस्यां पार्वत्यां प्रवणीकृतोऽभिमुखीकृतो हरः
शिवो यदा पार्वतीं परिणेष्यत्युद्दिश्यति तदोपलब्धसुखः प्राप्तिनन्दः सन् । स्मरं
कामं स्वेन वपुषा नियोजयिष्यति संगमयिष्यति । इत्येवं स्मरशापस्यावधिदाम-
वसानदायिनीं सरस्वतीं वाचं चाह । एवं शापावधिमप्युक्तवानित्यर्थः । ननु

पाठा०-१ हरलोचनार्चिषाम्. २ स योजयिष्यति. ३ स्मरशापान्तभवाम्.

* प्रजापतेः सुताभिलाषे—'उदीरय पितरां जारमार्गं' (ऋ० ७. ६. १०) इति पठ्यते,
ऋक्संहितायां ऐतरेये ब्राह्मणे तु—'प्रजापतिर्वै स्वां दुहितरमभ्यध्यायत् दिवमित्यन्य आहुरपि
समित्यन्येतामृश्यो भूत्वा रोहितंभूतामभ्यैत्' इति च पठ्यते । अत्र विषये जैमिनिसूत्रभाष्य-
वार्तिककारास्तु—'प्रजापतिस्तावत् प्रजापालनाधिकारादादित्य एवोच्यते, स च अरुणोदयवेला-
यामुपसमुद्यन्नभ्यैत् । सा तदागमनादेवोपजायत इति तदुद्दिष्टत्वेन व्यपदिश्यते । तस्या
चारुणकिरणाख्यबीजनिक्षेपात् स्त्रीपुरुषयोगवदुपचार इति व्याचख्युः । तस्यैतद्विसंवादिप्रवादस्य
याथातथ्ये त्वमियुक्ता एव प्रभवः ।

तया क्रुद्धस्य कथमीदृशी शान्तिरत आह—वशिनो जितेन्द्रियाश्चासुधराश्चाशनेर-
मृतस्य चेत्युभयोर्योनयः प्रभवाः । वशिपक्षेऽशन्यमृतशब्दौ कोपप्रसादपरौ ।
अन्यत्र वैद्युताभ्युदकपरौ । युग्मकम् ॥ ४२-४३ ॥

तदिदं परिरक्ष शोभने ! भवितव्यप्रियसंगमं वपुः ।

रविपीतजला तपाल्यये पुनरोधेन हि युज्यते नदी ॥ ४४ ॥

तदिति ॥ हे शोभने ! तत्तस्मात्कारणाद्भवितव्यो भविष्यन् प्रियसंगमो यस्य
तत्तथोक्तमिदं वपुः परिरक्ष । तथा हि—रविपीतजला नदी तपाल्यये प्रावृषि । ‘प्रावृद्
तपाल्यये’ इति हलायुधः । पुनरोधेन प्रवाहेण युज्यते संगच्छते हि ॥ ४४ ॥

इत्थं रतेः किमपि भूतमदृश्यरूपं

मन्दीचकार मरणव्यवसायबुद्धिम् ।

तत्प्रत्ययाच्च कुसुमायुधबन्धुरेना-

माश्वासयत्सुचरितार्थपदैर्वचोभिः ॥ ४५ ॥

इत्थमिति ॥ इत्थमनेन प्रकारेणादृश्यरूपं किमपि भूतं कश्चित्प्राणी । ‘युक्ते
क्षमादावृते भूतं प्राण्यतीते समे त्रिषु’ इत्यमरः । रतेर्मदनदाराणां मरणव्यवसाय-
बुद्धिं मरणोद्योगबुद्धिं मन्दीचकार । निवारयामासेत्यर्थः । ‘मूढात्पापदुर्निर्भागा
मन्दाः’ इत्यमरः । अथ कुसुमायुधबन्धुर्वसन्तश्च । तत्प्रत्ययात्तस्मिन्भूते विश्वा-
सात् । ‘प्रत्ययोऽधीनशपथज्ञानविश्वासहेतुषु’ इत्यमरः । एनां रतिं सुष्ठु चरिता-
र्थानि पदानि येषां तैर्वचोभिर्वाक्यैराश्वासयत् । सर्वथा ते देवताप्रसादात्प्रिय-
संगमो भविष्यतीत्यादिवचनैरस्या दुःखमपाचकारेत्यर्थः ॥ ४५ ॥

अथ मदनवधूरुपप्लवान्तं व्यसनकृशा परिपालयांबभूव ।

शशिन इव दिवातनस्य लेखा किरणपरिक्षयधूसरा प्रदोषम् ४६

अथेति ॥ अथानन्तरं व्यसनेन दुःखेन कृशा मदनवधू रतिरुपप्लवान्तं विप-
दवधिं किरणपरिक्षयेण धूसरा मलिना दिवातनस्य दिनभवस्य । ‘सायंचिरम्—’
(४।३।२३) इत्यादिना व्युत्पत्ययः । शशिनश्चन्द्रस्य लेखा प्रदोषं रात्रिमिव परि-
पालयांबभूव प्रतीक्षाचक्रे । पुष्पिताप्रावृत्तम्—‘अयुजि नयुगरेफतो यकारो
युजि च नजौ जरगाश्च पुष्पिताप्रा’ इति लक्षणात् ॥ ४६ ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनीसमा-

ख्यया व्याख्यया समेतः श्रीकालिदासकृतौ कुमारसंभवे

महाकाव्ये रतिविलापो नाम चतुर्थः सर्गः ।

पाठा०-१ पूर्यते. २ एताम्. ३ प्रतिपालयांबभूव.

* विभिन्नविषयापीयमुपमा ‘पतिरङ्गलिषण्णया तया’ (रघु० ८।४२) इति श्लोकोपम्यं
स्फोरयति ।

पञ्चमः सर्गः ।

तथा समक्षं दहता मनोभवं पिनाकिना भग्नमनोरथा सती ।

निनिन्द रूपं हृदयेन पार्वती प्रियेषु सौभाग्यफला हि चारुता ॥ १ ॥

तथेति ॥ पर्वतस्यापत्यं स्त्री पार्वती तथा तेन प्रकारेणाक्ष्णोः समीपे समक्षं पुरतः । 'अव्ययं विभक्तिसमीपसमृद्धि-' (२।१।६) इत्यादिनान्ययी-भावः । मनोभवं मन्मथं दहता भस्मीकुर्वता पिनाकिनेश्वरेण भग्नः खण्डितो मनोरथोऽभिलाषो यस्याः सा तथोक्ता सती हृदयेन मनसा रूपं सौन्दर्यं निनिन्द । धिञ्जो रूपं यद्धरमनोहरणाय नालमिति गार्हितवतीत्यर्थः । युक्तं चैत-दित्याह—तथा हि—चारुता सौन्दर्यं प्रियेषु पतिषु विषये सौभाग्यं प्रियवाल्लभ्यं फलं यस्याः सा तथोक्ता । सौन्दर्यस्य तदेव फलं यद्धर्तुंसौभाग्यं लभ्यते । नो चेद्विफलं तदिति भावः । अस्मिन्सर्गे वंशस्थं वृत्तम्—'जतौ तु वंशस्थमुदीरितं जरौ' इति लक्षणात् ॥ १ ॥

इयेष सा कर्तुमवन्ध्यरूपतां समाधिमास्थाय तपोभिरात्मनः ।

अवाप्यते वा कथमन्यथा द्वयं तथाविधं प्रेम पतिश्च तादृशः ॥ २ ॥

इयेषेति ॥ सा पार्वती समाधिमेकाग्रतामास्थाय अवलम्ब्य तपोभिर्वक्ष्यमाण-नियमैः करणभूतैरात्मनः स्वस्यावन्ध्यरूपतां सफलसौन्दर्यं कर्तुमियेषेच्छति स्म । तपसा शिवं वशीकर्तुमुद्युक्तेत्यर्थः । अन्यथा ततोऽन्यप्रकारेण कथं वा तद्व्यम-वाप्यते ? किं तद्व्यमम् ? तथाभूता विधा प्रकारो यस्य तत्तथाविधं प्रेम स्नेहः येनार्धाङ्गहरा हरस्य भवेदिति भावः । तादृशः पतिश्च । यो मृत्युञ्जय इति भावः द्वयमेव खलु स्त्रीणामपेक्षितं यद्धर्तुवाल्लभ्यं जीवद्धर्तृकत्वं चेति । तच्च तपश्चर्यै-कसाध्यमिति निश्चिकायेत्यर्थः । अत्र मनुः (१।१।२३८)—'यहुत्करं यदुरापं यहुर्गं यच्च दुस्तरम् । तत्सर्वं तपसा प्राप्यं तपो हि दुरतिक्रमम् ॥' इति ॥ २ ॥

निश्चय्य चैनां तपसे कृतोद्यमां सुतां गिरीशं प्रतिसक्तमानसाम् ।

उवाच मेना परिरभ्य वक्षसा निवारयन्ती महतो मुनिव्रतात् ॥ ३ ॥

निश्चयेति ॥ मेना मेनका च गिरीशप्रतिसक्तमानसां हरासक्तचित्तां तपसे तपश्चरणाय कृतोद्यमां कृतोद्योगां सुतां निश्चय्य श्रुत्वैनानां पार्वतीं वक्षसा परिरभ्यालिङ्ग्य महतो मुनिव्रतात्तपसो निवारयन्त्युवाच । मुनिव्रतादित्यत्र यद्यपि मुनिव्रतस्य मेनकाया अनीप्सितत्वात् 'वारणार्थानामीप्सितः' (१।४।२७) इति नापादानत्वं तथापि कृतोद्यमामिति मानसप्रवेशोक्तत्वात् 'ध्रुवमपायेऽपा-

पाठा०-१ प्रिये हि. २ गिरीशं प्रति सक्त; त्रिनेत्रं प्रति सक्त.

दानम्' (१।४।२४) इत्यपादानत्वमेव स्यात् । यथाह भाष्यकारः—'यच्च मिथ्या संप्राप्य निवर्तते तच्च ध्रुवमपायेऽपादानमिति प्रसिद्धम्' इति ॥ ३ ॥

सामान्यनिषेधमुक्त्वा विशेषनिषेधमाह—

मनीषिताः सन्ति गृहेषु देवतास्तपः क्व वत्से ! क्व च तावकं वपुः ।
यदं सहेतुं अमरस्य पेलवं शिरीषपुष्पं न पुनः पतत्रिणः ॥ ४ ॥

मनीषिता इति ॥ हे वत्से ! मनस ईषिता इष्टा मनीषिताः । शकन्ध्वादि-
त्वात्साधुः । देवताः शच्यादयो गृहेषु सन्ति । त्वं ता आराधयेति शेषः ।
तपः क्व ? तवेदं तावकम् । 'युष्मदस्मदोरन्यतरस्यां खञ्ज' इत्यणप्रत्ययः । 'तवक-
ममकावेकवचने' इति तवकादेशः । वपुश्च क्व ? तथा हि—पेलवं मृदुलं शिरीष-
पुष्पं अमरस्य भृङ्गस्य पदं पदस्थितिं सहेतुं । पतत्रिणः पुनः पक्षिणस्तु पदं
न सहेतुं । अतिसौकुमार्यादिव्योपभोगभोग्यं ते वपुर्न दारुणतपःक्षममि-
त्यर्थः । अत्र दृष्टान्तालंकारः ॥ ४ ॥

इति ध्रुवेच्छामनुशासती सुतां शशाक मेना न नियन्तुमुद्यमात् ।
क्व ईप्सितार्थस्थिरनिश्चयं मनः पयश्च निम्नाभिमुखं प्रतीपयेत् ॥ ५ ॥

इतीति ॥ इत्येवमनुशासत्युपदिशन्ती मेना ध्रुवेच्छां स्थिरव्यवसायां सुतां
पार्वतीमुद्यमादुद्योगात्तपोलक्षणान्नियन्तुं निवारयितुं न शशाक समर्था नाभूत् ।
तथाहि । ईप्सितार्थं इष्टार्थं स्थिरनिश्चयं मनो निम्नाभिमुखं पयश्च कः प्रतीपये-
त्प्रतिकूलयेत् । प्रतिनिवर्तयेदित्यर्थः । निम्नप्रवणं पय इवेष्टार्थाभिनिविष्टं मनो
दुर्वारमिति भावः । अत्र दीपकानुप्राणितोऽर्थान्तरन्यासालंकारः ॥ ५ ॥

कदाचिदासन्नसखीमुखेन सा मनोरथज्ञं पितरं मनस्विनी ।
अयाचतारण्यनिवासमात्मनः फलोदयान्ताय तपःसमाधये ॥ ६ ॥

कदाचिदिति ॥ अथ कदाचिन्मनस्विनी स्थिरचित्ता सा पार्वती मनोरथ-
ज्ञमभिलाषाभिज्ञं पितरं हिमवन्तमासन्नसख्याससखी सैव मुखमुपायः । 'मुखं
निःसरणे वक्त्रे प्रारम्भोपाययोरपि' इति विश्वः । तेन फलोदयः फलोत्पत्ति-
रन्तोऽवधिर्यस्य तस्मै तपःसमाधये तपोनियमार्थमात्मनः स्वस्वार्ण्यनिवासं
वनवासमयाचत । 'दुह्याच—' (वा० १. ०९/११. ००) इत्यादिना द्विकर्मकत्वम् ॥ ६ ॥

अथानुरूपाभिनिवेशतोषिणा कृताभ्यनुज्ञा गुरुणा गरीयसा ।
प्रजासु पश्चात्प्रथितं तदाख्यया जगाम गौरीशिखरं शिखण्डिमत् ७

अथेति ॥ अथ गौर्यनुरूपेण योग्येनाभिनिवेशेनाग्रहेण तुष्यतीति तथोक्तेन
गरीयसा पूज्यतमेन गुरुणा पित्रा कृताभ्यनुज्ञा तपः कुर्विति कृतानुमतिः सती
पश्चात्तपः सिद्ध्युत्तरकालं प्रजासु जनेषु तदाख्यया तस्या गौर्याः संज्ञया प्रथितम् ।

पाठा०-१ गृहेऽपि. २ व्रतेच्छाम्.

गौरीशिखरमिति प्रसिद्धमित्यर्थः । शिखण्डिमत् । न तु हिंस्रप्राणिप्रचुरमिति भावः । शिखरं शृङ्गं जगाम ययौ ॥ ७ ॥

विमुच्य सा हारमहार्यनिश्चया विलोलयष्टिप्रविलुप्तचन्दनम् ।

वबन्ध बालारुणबभ्रु वल्कलं पयोधरोत्सेधविशीर्णसंहति ॥ ८ ॥

विमुच्येति ॥ अहार्यनिश्चयाऽनिवार्यनिश्चया सा गौरी विलोलाभिश्चलाभिर्यष्टिभिः प्रतिसरैः प्रविलुप्तं प्रमुष्टं चन्दनं स्नानान्तगतं येन तं तथोक्तं हारं मुक्तावलीं विमुच्य विहाय बालारुणबभ्रु बालार्कपिङ्गलं पयोधरयोः स्तनयोरुत्सेधेनोच्छ्रायेण विशीर्णा विघटिता संहतिरवयवसंश्लेषो यस्य तत्तथोक्तं वल्कलं कण्ठलम्बि स्तनोत्तरीयभूतं वबन्ध । धारयामासेत्यर्थः ॥ ८ ॥

यथा प्रसिद्धैर्मधुरं शिरोरुहैर्जटाभिरप्येवमभूत्तदाननम् ।

न षट्पदश्रेणिभिरेव पङ्कजं सशैवलासङ्गमपि प्रकाशते ॥ ९ ॥

यथेति ॥ तस्या देव्या आननं तदाननं प्रसिद्धैर्भूषितैः । 'प्रसिद्धौ ख्यात-भूषितौ' इत्यमरः । रोहन्तीति रुहाः । 'इगुपधज्ञाग्रीकिरः कः' (३।१।१३५) इति कप्रत्ययः । शिरसि रुहास्तैः शिरोरुहैर्मूर्धजैर्यथा मधुरं प्रियमभूत् । 'स्वादुप्रियौ तु मधुरौ' इत्यमरः । जटाभिरप्येवं मधुरमभूत् । तथा हि-पङ्कजं पद्मं षट्पदश्रेणिभिर्भ्रमरपङ्क्तिभिरेव न किंतु सह शैवलासङ्गेन सशैवलासङ्गमपि । 'तेन सहेति तुल्ययोगे' (२।२।२८) इति बहुव्रीहिः । प्रकाशते । शैवलेनापि शोभत एवेत्यर्थः ॥ ९ ॥

प्रतिक्षणं सा कृतरोमविक्रियां व्रताय मौञ्जीं त्रिगुणां बभार याम् ।

अकारि तत्पूर्वनिबद्धया तथा सरागमस्या रसनागुणास्पदम् ॥ १० ॥

प्रतीति ॥ सा देवी प्रतिक्षणं क्षणे क्षणे कृतरोमविक्रियां पारुष्यात्कृतरोमाञ्चां त्रिगुणां त्रिरावृत्तां यां मौञ्जीं मुञ्जमयीं मेखलां व्रताय तपसे बभार । तदेव पूर्वं प्रथमं यस्य तत्पूर्वं यथा तथा निबद्धया तथा मौञ्ज्यास्या देव्या रसनागुणस्यास्पदं स्थानं जघनम् । सह रागेण सरागं सलोहितमकारि कृतम् । सौकुमार्यातिशयादिति भावः ॥ १० ॥

विस्मृष्टरागादधरान्निवर्तितः स्तनाङ्गरागारुणिताच्च कन्दुकात् ।

कुशाङ्गरादानपरिक्षताङ्गुलिः कृतोऽक्षसूत्रप्रणयी तथा करः ॥ ११ ॥

विस्मृष्टेति ॥ तथा देव्या विस्मृष्टरागात्त्यक्त्वाक्षारसरञ्जनादधरादधरोष्ठाभिर्वर्तितः । 'विस्मृष्टरागात्' इति पाठे नितरां त्यक्त्वाक्षारांगात् । रागत्यागेन निष्प्रयोजनत्वादिति भावः । तथा स्तनाङ्गरागेणारुणितादरूपाकृतात् । पतनसमये तस्य स्तनयोरुपरोधादिति भावः । कन्दुकाच्च निवर्तितः । कुशाङ्गराणामादानेन लवनेन परिक्षता व्रणिता अङ्गुलयो यस्य स तथोक्तः करः पाणिरक्षसूत्रप्रणय्यक्षमालासहचरः कृतः ॥ ११ ॥

महार्हशय्यापरिवर्तनच्युतैः स्वकेशपुष्पैरपि या स दूयते ।

अशेत सा बाहुलतोपधायिनी निषेदुषी स्थण्डिल एव केवले १२

महाहंति ॥ महानर्हो मूल्यं यस्याः सा महार्हा श्रेष्ठा या शय्या तस्यां परिवर्तनेन लुण्ठनेन च्युतैर्भ्रष्टैः स्वकेशपुष्पैरपि या देवी दूयते स ह्रियति स । पुष्पाधिकसौकुमार्यादिति भावः । सा देवी बाहुलतामुपधत्त उपधानी-करोतीति बाहुलतोपधायिनी सती केवले संस्तरणरहिते स्थण्डिले भूमावेवाशेत शयितवती । यथा निषेदुष्युपविष्टा च । 'कसुश्च' (३।२।१०७) इति कसुः । 'उगितश्च' (६।३।४५) इति ङीप् । भूमावेव शयनादिव्यवहारो न जातूपरीत्यर्थः ॥ १२ ॥

पुनर्ग्रहीतुं नियमस्थया तया द्वयेऽपि निक्षेप इवार्पितं द्वयम् ।

लतासु तन्वीषु विलासचेष्टितं विलोलदृष्टं हरिणाङ्गनासु च ॥१३॥

पुनरिति ॥ नियमस्थया व्रतस्थया तया देव्या द्वयेऽपि द्वयं पुनर्ग्रहीतुं पुनरानेतुं निक्षेपोऽर्पितमिव निक्षेपत्वेनार्पितं किमु ? क्वचित् 'द्वयीषु' इति ग्रामादिकः पाठः । कुत्र द्वये किं द्वयमर्पितमित्याह—तन्वीषु लतासु विलास एव चेष्टितं विलासचेष्टितं हरिणाङ्गनासु विलोलदृष्टं चञ्चलावलोकितं च । व्रतस्थायां तस्यां तयोरदर्शनालतादिषु दर्शनाच्चार्षितमिवेत्युत्प्रेक्षा, न तु वस्तुतोऽर्पणमस्तीति भावः ॥ १३ ॥

अतन्द्रिता सा स्वयमेव वृक्षकान्घटस्तनप्रस्रवणैर्व्यवर्धयत् ।

गुहोऽपि येषां प्रथमाप्तजन्मनां न पुत्रवात्सल्यमपाकरिष्यति ॥१४॥

अतन्द्रितेति ॥ सा देवी स्वयमेवातन्द्रिताऽसंजाततन्द्रा सती । तारकादि-त्वादितच्प्रत्ययः । वृक्षकान्स्वरूपवृक्षान् । 'अल्पे' (५।३।८५) इत्यल्पार्थे कप्रत्ययः । घटावेव स्तनौ तयोः प्रस्रवणैः प्रसृतपयोभिर्व्यवर्धयत् । गुहः कुमारोऽपि प्रथमाप्तजन्मनां प्रथमलब्धजन्मनाम् । अग्रजातानामित्यर्थः । येषां वृक्षकाणां संबन्धि पुत्रवात्सल्यं सुतप्रेम नापाकरिष्यति । उत्तरत्र कुमारोदयेऽपि न तेषु पुत्रवात्सल्यं निवर्तिष्यत इत्यर्थः ॥ १४ ॥

अरण्यबीजाञ्जलिदानलालितास्तथा च तस्यां हरिणा विशश्वसुः ।

यथा तदीयैर्नयनैः कुतूहलात्पुरः सखीनाममिमीत लोचने ॥१५॥

अरण्येति ॥ अरण्यबीजानां नीवारादीनामञ्जलयस्तेषां दानेन लालिता हरिणाश्च तस्यां देव्यां तथा विशश्वसुर्विस्त्रम्भं जग्मुः । 'समौ' विस्त्रम्भविश्वासौ इत्यमरः । यथा कुतूहलादौत्सुक्यात्तदीयैर्हरिणसंबन्धिभिर्नयनैर्नैत्रैः करणैः । स्वकीये लोचने सखीनां पुरः पुरतः । अनेन तेषां संबन्धसहत्वमुक्तम् । अमिमीत । अक्षिपरिमाणतारतम्यज्ञानाय मानं चकारेत्यर्थः । केचित्तु सा पार्वती

पाठा०-१ द्वयीषु. २ निक्षेपम्. ३ दृष्टिम्.

तदीयेनैत्रैः कुतूहलात्पुरोऽग्रे वर्तमानानां सखीनां लोचने अभिमीत व्रतस्थत्वा-
न्नात्मन इत्याहुः । 'माद् माने' इत्यस्माद्धातोर्लङ् । इयमेव खलु विश्वासस्य परा-
काष्ठा यदक्षिपीडनेऽपि न क्षुभ्यन्तीति भावः ॥ १५ ॥

तपःप्रभावमाह—

कृताभिषेकां हुतजातवेदसं त्वगुत्तरासङ्गवतीमधीतिनीम् ।

दिदक्षवस्तामृषयोऽभ्युपागमन्न धर्मवृद्धेषु वयः समीक्ष्यते ॥ १६ ॥

कृतेति ॥ कृताभिषेकां कृतस्नानां हुतजातवेदसं हुताग्निकाम् । कृतहोमा-
मित्यर्थः । त्वचा बल्कलेनोत्तरासङ्गवतीमुत्तरीयवतीं त्वगुत्तरासङ्गवतीम् । अधीत-
मस्या अस्तीत्यधीतिनीं स्तुतिपाठादिकुर्वतीम् । 'इष्टादिभ्यश्च' -(५।२।८८) इती-
तिप्रत्ययः । तां देवीं दिदक्षवो द्रष्टुमिच्छव ऋषयो मुनयोऽभ्युपागमन्समुपागताः ।
न चात्र कलिष्ठसेवादोष इत्याह—धर्मवृद्धेषु वयो न समीक्ष्यते न प्रमाणीक्रि-
यते । सति धर्मज्यैष्ठ्ये वयोज्यैष्ठ्यं न प्रयोजकमित्यर्थः । तथा च मनुः (२।१५६)
—'न तेन वृद्धो भवति येनास्य पलितं शिरः । यो वा युवाप्यधीयानस्तं देवाः
स्थविरं विदुः ॥' इति ॥ १६ ॥

विरोधिसत्त्वोज्झितपूर्वमत्सरं दुमैरभीष्टप्रसवार्चितातिथि ।

नवोटजाभ्यन्तरसंभृतानलं तपोवनं तच्च बभूव पावनम् ॥ १७ ॥

विरोधीति ॥ विरोधिभिः सत्त्वैर्गोव्याघ्रादिभिरुज्झितपूर्वमत्सरं त्यक्तपूर्व-
वैरम् । हिंसारहितमित्यर्थः । दुमैरभीष्टप्रसवेनेष्टफलेनार्चिताः पूजिता अतिथयो
यस्मिंस्तत्तथोक्तम् । नवानामुटजानां पर्णशालानामभ्यन्तरेषु संभृताः संचिता
अनला अग्नयो यस्मिंस्तत्तथोक्तं तच्च तपोवनम् । पावयतीति पावनं बभूव ।
अहिंसातिथिसत्काराग्निपरिचर्याभिर्जगत्पावनं बभूवेत्यर्थः ॥ १७ ॥

यदा फलं पूर्वतपःसमाधिना न तावता लभ्यममस्त काङ्क्षितम् ।

तदानपेक्ष्य स्वशरीरमार्दवं तपो महत्सा चरितुं प्रचक्रमे ॥ १८ ॥

यदेति ॥ सा देवी यदा यस्मिन्काले तावता तावत्प्रमाणेन पूर्वतपः-
समाधिना पूर्वेष्वनुष्ठेयमानप्रकारेण तपोनियमेन काङ्क्षितं फलं लभ्यं लब्धुं
शक्यं नामस्त । अशक्यममस्तेत्यर्थः । तदा तत्काले । अविलम्बेनेत्यर्थः । स्वश-
रीरस्य मार्दवं मृदुत्वं सौकुमार्यमनपेक्ष्याविगणय्य महदुश्वरं तपश्चरितुं साधयितुं
प्रचक्रम उपचक्रमे ॥ १८ ॥

क्लमं ययौ कन्दुकलीलयापि या तया मुनीनां चरितं व्यगाह्यत ।

ध्रुवं वपुः काञ्चनपद्मनिर्मितं मृदु प्रकृत्या चै ससारमेव च ॥ १९ ॥

क्लममिति ॥ या देवी कन्दुकलीलया कन्दुकक्रीडयापि क्लमं ययौ ग्लानिं
प्राप तया देव्या मुनीनां चरितं तीव्रं तपो व्यगाह्यत प्रविष्टम् । अत्रोपेक्षते—

पाठा०-१ सर्वसमाधिसाधनम्. २ हि. च सुसारमेव.

शुचमस्या वपुः काञ्चनपद्मेन सुवर्णकमलेन निर्मितं घटितम् । अत एव प्रकृत्या पद्म-
स्वभावेन मृदु च सुकुमारमपि काञ्चनस्वभावेन ससारं च कठिनमेव । तथा च
तदुपादानकत्वाद्देव्या वपुषः सुकुमारस्यापि तीव्रतपःक्षमत्वमित्युत्प्रेक्षार्थः ॥१९॥

शुचौ चतुर्णां ज्वलतां हविर्भुजां शुचिस्मिता मध्यगता सुमध्यमा ।
विजित्य नेत्रप्रतिधातिनीं प्रभामनन्यदृष्टिः सवितारमैक्षत ॥२०॥

शुचाविति ॥ शुचौ ग्रीष्मे शुचिस्मिता विशदमन्दहासा सुमध्यमा पार्वती
ज्वलतां दीप्तिमतां चतुर्णां हविर्भुजामग्नीनां मध्यगता सती । नेत्रे प्रतिहन्तीति
तां नेत्रप्रतिधातिनीं प्रभां सावित्रं तेजो विजित्य । न विद्यतेऽन्यत्र दृष्टिर्यस्याः
सानन्यदृष्टिः सती सवितारं सूर्यमैक्षत ददर्श । 'ग्रीष्मे पञ्चाग्निमध्यस्थो वर्षासु
स्थण्डिलेशयः' इति (याज्ञ० ३।५२) स्मरणात् । पञ्चाग्निमध्ये तपश्चचारे-
त्यर्थः । तत्र सवितैव पञ्चमोऽग्निः—'अग्निः सविता सवितैवाग्निः' इति श्रौत-
लिङ्गात् ॥ २० ॥

तथातितप्तं सवितुर्गभस्तिभिर्मुखं तदीयं कमलश्रियं दधौ ।
अपाङ्गयोः केवलमस्य दीर्घयोः शनैःशनैः श्यामिकया कृतं पदम् २१

तथेति ॥ सवितुः सूर्यस्य गभस्तिभिः किरणैस्तथा पूर्वोक्तप्रकारेणातितप्तं संतप्तं
तस्या इदं तदीयं मुखं कमलश्रियं कमलस्य शोभां दधौ प्राप । यथा रवितापाक-
मलं न म्लायति प्रत्युत विकसति तथा तदीयं मुखमासीदिति भावः । किंत्वस्य
मुखस्य दीर्घयोरपाङ्गयोः केवलं नेत्रान्तयोरेव शनैःशनैर्मन्दमन्दं श्यामिकया
कालिम्ना पदं स्थानं कृतम् । तयोः सौकुमार्यादित्यर्थः ॥ २१ ॥

अयाचितोपस्थितमम्बु केवलं रसात्मकस्योडुपतेश्च रश्मयः ।
बभूव तस्याः किल पारणाविधिर्न वृक्षवृत्तिव्यतिरिक्तसाधनः २२

अयाचितेति ॥ अयाचितोपस्थितमप्राथितोपनतं केवलमम्बूदकं रसात्मक-
स्यामृतमयस्योद्भूतां नक्षत्राणां पतिश्चन्द्रस्तस्य रश्मयश्च तस्याः पार्वत्याः पारणावि-
धिरभ्यवहारकर्म बभूव । तावन्मात्रसाधनकोऽभूदित्यर्थः । साध्यसाधनयोरभेदेन
व्यपदेशः साधनान्तरव्यावृत्त्यर्थः । किलेति प्रसिद्धौ । वृक्षाणां या वृत्तिर्जीवनो-
पायस्तद्व्यतिरिक्तं साधनमुपायो यस्य स तथोक्तः पारणाविधिर्न बभूव । वृक्षोऽ-
प्ययाचितोपस्थितेन मेवोदकेनेन्दुकिरणैश्च जीवतीति प्रसिद्धम् । अम्बिकापि ताव-
न्मात्रमवालम्बतेत्यर्थः ॥ २२ ॥

निकामतप्ता विविधेन वह्निना नभश्चरेणेन्धनसंभृतेन सा ।
तपात्यये वारिभिरुक्षिता नवैर्भुवा सहोष्माणममुश्चदूर्ध्वगम् ॥२३॥

निकामेति ॥ विविधेन पञ्चविधेनेत्यर्थः । नभश्चरेण खेचरेण । आदित्य-

पाठा०-१ तथाभितप्तम्; तथापि तप्तम्. २ वृक्षवृत्तिः. ३ साधनम्. ४ च.

रूपेणेत्यर्थः । इन्धनसंभृतेन काष्ठसमिद्धेन वह्निना निकाममत्यन्तं तप्ता साम्बिका
तपात्यये ग्रीष्मान्ते । प्रावृषीत्यर्थः । नवैर्वारिभिरुक्षिता सिक्ता सती भुवा पञ्चा-
ग्नितप्तया सहोर्ध्वगमूर्ध्वप्रसृतमूष्माणं बाष्पममुञ्चत् । 'ग्रीष्मोष्मबाष्पमुष्माणम्'
इति यादवः ॥ २३ ॥

स्थिताः क्षणं पक्षमसु ताडिताधराः पयोधरोत्सेधनिपातचूर्णिताः ।
वलीषु तस्याः स्खलिताः प्रपेदिरे चिरेण नाभिं प्रथमोदबिन्दवः २४

स्थिता इति ॥ उदकस्य बिन्दव उदबिन्दवः । 'मन्थौदन-' (६।३।६७)
इत्यादिनोदकशब्दस्योदादेशः । प्रथम उदबिन्दवः । प्रथमविशेषणाद्विन्दूनां विर-
लत्वं बहुवचनाच्चातिविरलत्वं च गम्यते । तथा च चिरत्वनाभ्यन्तरगमनयोर्नि-
र्वाहः । तस्याः पार्वत्याः पक्षमसु नेत्रलोमसु क्षणं स्थिताः स्थितिं गताः । स्थिता
इत्यनेन पक्षमणां सान्द्रत्वं क्षणमिति स्रग्ध्यं च गम्यते । अनन्तरं ताडितो व्यधि-
तोऽधर ओष्ठो यैस्ते तथोक्ताः । एतेनाधरस्य मार्दवं गम्यते । ततः पयोधरयोः
स्तनयोरुत्सेध उपरिभागे निपातेन पतनेन चूर्णिता जर्जरिताः । कुचकाठिन्या-
दिति भावः । तदनु वलीषूदरेखासु स्खलिताः । निम्नोन्नतत्वादिति भावः ।
इत्थं चिरेण न तु शीघ्रम् । प्रतिबन्धबाहुल्यादिति भावः । नाभिं प्रपेदिरे प्रविष्टा
न तु निर्जग्मुः । एतेन नाभेर्गाम्भीर्यं गम्यते । अत्र प्रतिपदमर्थवत्त्वात्परिक-
रालंकारः ॥ २४ ॥

शिलाशयां तामनिकेतवासिनीं निरन्तरास्वन्तरवातवृष्टिषु ।

व्यलोक्यन्नुन्मिषितैस्तडिन्मयैर्महातपः साक्ष्य इव स्थिताः क्षपाः २५

शिलाशयामिति ॥ निरन्तरासु नीरन्ध्रास्वन्तरे मध्ये वातो यासां तादृश्यो
या वृष्टयस्तास्वन्तरवातवृष्टिषु । न निकेते गृहे वसतीत्यनिकेतवासिनीम् । अना-
वृतदेशवासिनीमित्यर्थः । शिलायां शेत इति शिलाशयां शिलातलशायिनीम् ।
'अधिकरणे शेतेः' (३।२।१५) इत्यच्प्रत्ययः । तां पार्वतीं साक्षाद्द्रष्टा साक्षी ।
'साक्षाद्द्रष्टरि संज्ञायाम्' (५।२।९१) इतीनिप्रत्ययः । तस्य कर्म साक्ष्यं महातपसः
साक्ष्ये स्थिताः क्षपास्तडिन्मयैर्विद्युद्रूपैरुन्मिषितैरवलोकनैर्व्यलोक्यञ्चिव । इवेति
चक्षुषा विलोकनमेवोत्प्रेक्ष्यते । साक्ष्यं तु 'आदित्यचन्द्रावनिलोऽनलश्च द्यौर्भू-
मिरापो हृदयं यमश्च । अहश्च रात्रिश्च उभे च संध्ये धर्मश्च जानाति नरस्य
वृत्तम् ॥' (पं० १।१८२) इति प्रमाणसिद्धत्वाच्चात्प्रेक्ष्यमित्यनुसंधेयम् ॥ २५ ॥

एवं वर्षासु विहितं तपःप्रकारमुक्त्वा संप्रति हेमन्ते तपश्चरणप्रकारमाह—

निनाय सात्यन्तहिमोत्किरानिलाः सहस्यरात्रीरुदवासतत्परा ।

परस्पराक्रन्दिनि चक्रवाकयोः पुरो वियुक्ते मिथुने कृपावती ॥२६॥

निनायेति ॥ सा पार्वती । उत्किरन्ति क्षिपन्तीत्युत्किराः । 'इगुपधञा-'
(३।१।१३५) इत्यादिना कः । अत्यन्तं हिमानामुत्किरा अनिला यासु ताः सहस्य-

रात्रीः पौषरात्रीः । 'पौषे तैषसहस्रौ द्वौ' इत्यमरः । उदके वास उदवासः । 'पेषंवासवाहनधिषु च' (६।३।५८) इत्युदादेशः । उदवासे तत्परा आसक्ता तथा परस्परमाक्रन्दिन्योन्योन्यमाक्रोशिनि पुरोऽग्रे त्रियुक्ते विरहिणि । त्रियोगं प्राप्त इति यावत् । चक्रवाकी च चक्रवाकश्च चक्रवाकौ तयोश्चक्रवाकयोर्मिथुने द्वन्द्वे कृपावती सती निनाय । दुःखिषु कृपालुत्वं महतां स्वभाव इति चक्रवाक-मिथुने कृपा न तु कामितयेति वाच्यानवकाशः । 'अप्सु वासस्तु हेमन्ते क्रमशो वर्धयेत्तपः' इति मनुः ॥ २६ ॥

मुखेन सा पद्मसुगन्धिना निशि प्रवेपमानाधरपत्रशोभिना ।
तुषारवृष्टिक्षतपद्मसंपदां सरोजसंधानमिवाकरोदपाम् ॥ २७ ॥

मुखेनेति ॥ सा पार्वती निशि रात्रौ पद्मवत्सुगन्धिना सुरभिणा । 'गन्ध-स्येत्-' (५।४।१३५) इत्यादिनेकारः । प्रवेपमानः कम्पमानोऽधर ओष्ठ एव पत्रं दलं तेन शोभत इति तथोक्तेन मुखेन तुषारवृष्ट्या तुहिनवर्षेण क्षता नाशिताः पद्मसंपदो यासां तासामपां सरोजसंधानं पद्मसंधट्टनमकरोदिव । इत्युत्प्रेक्षा-लंकारः । पद्मान्तरं तुहिनेनोपहन्यते, तन्मुखपद्मं तु न तथेति व्यतिरेकालंकारो व्यज्यत इत्युभयोः संकरः ॥ २७ ॥

स्वयंविशीर्णद्रुमपर्णवृत्तिता परा हि काष्ठा तपसस्तया पुनः ।
तदप्यपाकीर्णमतः प्रियंवदां वदन्त्यर्पणेति च तां पुराविदः ॥ २८ ॥

स्वयमिति ॥ स्वयं विशीर्णानि स्वतश्श्रुतानि द्रुमपर्णान्येव वृत्तिर्जीवनं यस्य तस्य भावस्तत्ता तपसः परा काष्ठा परमुत्कर्षो हि । 'काष्ठोत्कर्षे स्थितौ दिशि' इत्यमरः । तथा देव्या पुनस्तत्पर्णवर्तनमप्यपाकीर्णमपाकृतम् । अतः पर्णापाक-रणाद्धेतोः । प्रियं वदतीति प्रियंवदा । 'प्रियवशे वदः खच्' (३।२।३८) इति खच्प्रत्ययः । 'अरुर्द्विषदजन्तस्य मुम्' (६।३।६७) इति मुमागमः । तां पार्वतीं पुराविदः पुराणज्ञास्तपःकरणसमयेऽविद्यमानं पर्णभक्षणं यस्याः सापर्णेति वदन्ति । नामान्तरसमुच्चयार्थश्चकारः । स्वयं प्रियंवदाः परेषामपि प्रियवादभाजनाति भवन्तीति भावः । अत्र 'अपर्णाम्' इत्यपपाठः । इतिशब्दाभिहिते द्वितीयानु-पपत्तेः, यथाह वामनः—'निपातेनाप्यभिहिते कर्मणि न कर्मविभक्तिः परि-गणनस्य प्रायिकत्वात्' इति ॥ २८ ॥

मृणालिकापेलवमेवमादिभिर्व्रतैः स्वमङ्गं ग्लपयन्त्यहर्निशम् ।
तपः शरीरैः कठिनैरुपार्जितं तपस्विनां दूरमधश्चकार सा ॥ २९ ॥

मृणालिकेति ॥ मृणालिकापेलवं पद्मिनीकन्दकोमलं स्वं स्वकीयमङ्गं शरी-रमेवमुक्तप्रकारतोयाग्निमध्यवासव्रतमादिर्येषां तैर्व्रतैरहश्च निशा चाहर्निशम् । समाहारे द्वन्द्वैकवद्भावः । अत्यन्तसंयोगे द्वितीया । ग्लपयन्ती कर्शयन्ती सा पार्वती कठिनैः क्लेशसहैरित्यर्थः । शरीरैरुपार्जितं संपादितं तपस्विनामृषीणां

पाठा०-१ अपर्णमिति. २ कोमल. ३ तदङ्गम्. ४ क्षपयन्ति.

तपो दूरमत्यन्तमधश्चकार तिरश्चकार । अतिक्षिप्य इत्यर्थः । तपस्त्रिभिरप्येवं
तपः कर्तुं न शक्यत इति तात्पर्यार्थः ॥ २९ ॥

अथाजिनाषाढधरः प्रगल्भवाग्ज्वलन्निव ब्रह्ममयेन तेजसा ।

विवेश कश्चिज्जटिलस्तपोवनं शरीरबद्धः प्रथमाश्रमो यथा ॥ ३० ॥

अथेति ॥ अथानन्तरमजिनं कृष्णमृगतृक् । आषाढः प्रयोजनमस्येत्याषाढः
पालाशदण्डः । 'पालाशो दण्ड आषाढः' इत्यमरः । 'विशाखाषाढादण्मन्थदण्डयोः'
(५।१।११०) इत्यण्प्रत्ययः । तयोर्धरस्तथोक्तः प्रगल्भवाक्प्रौढवचनो ब्रह्ममयेन
वैदिकेन तेजसा । ब्रह्मवर्चसेनेत्यर्थः । ज्वलन्निव स्थितः । इवशब्दो निर्धारणार्थः ।
कश्चिदनिर्दिष्टो जटिलो जटावान् । ब्रह्मचारीति शेषः । पिच्छादित्वादिलक्ष्प्रत्ययः ।
शरीरबद्धो बद्धशरीरः । शरीरवानित्यर्थः । वाहिताभ्यादिषु पाठात्साधुः । प्रथ-
माश्रमो यथा ब्रह्मचर्याश्रम इव । यथाशब्द इवार्थः । तपोवनम् । देव्या इति
शेषः । विवेश प्रविष्टवान् ॥ ३० ॥

तमातिथेयी बहुमानपूर्वया सपर्यया प्रत्युदियाय पार्वती ।

भवन्ति साम्येऽपि निविष्टचेतसां वपुर्विशेषेष्वतिगौरवाः क्रियाः ३१

तमिति ॥ अतिथिषु साध्यतिथेयी । 'पथ्यतिथि-' (४।४।१०४) इत्या-
दिना ढप्रत्ययः । 'टिड्ढाणञ्-' (४।१।१५) इत्यादिना ङीप् । पार्वती तं ब्रह्म-
चारिणं बहुमानपूर्वया । बहुमानः पूर्वो यस्यास्तया । गौरवपूर्वयेत्यर्थः । सपर्य-
यार्चया । 'सपर्यार्चाहणाः समाः' इत्यमरः । प्रत्युदियाय प्रत्युज्जगाम । कथं
समानेऽपि तस्यास्तादृशी प्रतिपत्तिरत आह—साम्ये सत्यपि निविष्टचेतसां स्थिर-
चित्तानां वपुर्विशेषेषु व्यक्तिविशेषेष्वतिशयितं गौरवं यासु ता अतिगौरवा अति-
गौरवसहिताः क्रियाश्चेष्टा भवन्ति । प्रवर्तन्त इत्यर्थः । साधवो न साम्याभिनि-
वेशिन इति भावः ॥ ३१ ॥

विधिप्रयुक्तां परिगृह्य सत्क्रियां परिश्रमं नाम विनीय च क्षणम् ।

उमां स पश्यन्नृजुनैव चक्षुषा प्रचक्रमे वक्तुमनुज्झितक्रमः ॥ ३२ ॥

विधीति ॥ स ब्रह्मचारी विधिना प्रयुक्तामनुष्ठितां सत्क्रियां पूजां परिगृह्य
स्वीकृत्य क्षणं परिश्रमं विश्रामं च विनीय नाम । नामेत्यपरमार्थः । अथोमामृजु-
नैव विलासरहितेनैव चक्षुषा पश्यन्ननुज्झितक्रमोऽत्यक्तोचितपरिपाटीकः सन् ।
वक्तुं प्रचक्रमे प्रारेमे ॥ ३२ ॥

अपि क्रियार्थं सुलभं समित्कुशं जलान्यपि स्नानविधिक्षमाणि ते ।

अपि स्वशक्त्या तपसि प्रवर्तसे शरीरमाद्यं खलु धर्मसाधनम् ॥ ३३ ॥

पाठा०-१ एकोनत्रिंशत्त्रिंशच्छ्लोकयोर्मध्ये प्रक्षिप्तोऽयं दृश्यते—

सुराः संसृद्धीक्ष्य नगेन्द्रकन्यया कृतं तपः शंभुवशक्रियाक्षमम् ।

ययाचिरे तं प्रणिपत्य दुःखिताः पतिं चमूनां सुतमाजिहेतुम् ॥ १ ॥

२ प्रतिगृह्य. ३ अयि. ४ अयि. ५ अयि. (१ तदुद्गीक्ष्य. २ हेतवे.)

अपीति ॥ अत्रापिशब्दः प्रश्ने । क्रियार्थं होमादिकर्मानुष्ठानार्थम् । समिधश्च कुशाश्च समित्कुशम् । 'जातिरप्राणिनाम्' (२।४।६) इति द्वन्द्वैकवद्भावः । सुलभमपि सुलभं कच्चित् ? जलानि ते तव स्नानविधिक्षमाणि स्नानक्रियायोग्या-
न्यपि कच्चित् ? किंच स्वशक्त्या निजसामर्थ्यानुसारेण तपसि प्रवर्तसेऽपि ? देह-
मपीडयित्वा तपश्चरसि कच्चिदित्यर्थः । युक्तं च नामैतत् यस्माच्छरीरमाद्यं खलु
धर्मसाधनम् । धर्मस्तु कायेन वाचा बुद्ध्या धनादिना च बहुभिः साध्यते तेषु
च वपुरेव मुख्यं साधनम् । सति देहे धर्मार्थकाममोक्षलक्षणाश्चतुर्वर्गाः
साध्यन्ते । अत एव 'सततमात्मानमेव गोपयीत' इति श्रुतिः ॥ ३३ ॥

अपि त्वदावर्जितवारिसंभृतं प्रवालमासामनुबन्धि वीरुधाम् ।

चिरोज्झितालक्तकपाटलेन ते तुलां यदारोहति दन्तवाससा ॥३४॥

अपीति ॥ त्वयावर्जितेन सिक्तेन वारिणा संभृतं जनितमासां वीरुधां लतानां
प्रवालं पल्लवमनुबन्ध्यप्यनुस्यूतं किम् ? यत्प्रवालं चिरोज्झितश्चिरकालत्यक्तो
लाक्षारागो येन तत्तथापि पाटलम् । स्वभावरक्तमित्यर्थः । तेन चिरोज्झितालक्तक-
पाटलेन ते तव दन्तवाससाधरेण । 'ओष्ठाधरौ तु रदनच्छदौ दशनवाससी'
इत्यमरः । तुलां साम्यमारोहति । गच्छतीत्यर्थः । अत्र तुलाशब्दस्य सादृश्यवा-
चित्वात्तद्योगेऽपि 'तुल्याथैस्तुलोपमाभ्याम्-' (२।३।७२) इति न तृतीयाप्रति-
षेधस्तत्र सूत्रे सदृशवाचिन एव ग्रहणादिति ॥ ३४ ॥

अपि प्रसन्नं हरिणेषु ते मनः करस्थदर्भप्रणयापहारिषु ।

य उत्पलाक्षि ! प्रचलैर्विलोचनैस्तवाक्षिसादृश्यमिव प्रयुञ्जते ॥३५॥

अपीति ॥ करस्थान्दर्भान्प्रणयेन स्नेहेनापहरन्तीति ते तथोक्तेषु । सापरा-
धेष्ट्विति भावः । 'करस्थदर्भप्रणयापराधिषु' इति पाठे दर्भाणां प्रणयेन
प्रार्थनयापराधिषु हरिणेषु विषये ते मनः प्रसन्नमपि न क्षुभितं किम् ? सापरा-
धेष्ट्वपि न कोपितव्यं तपस्विभिरिति भावः । हे उत्पलाक्षि ! ये हरिणाः प्रचलै-
श्चलैर्विलोचनैर्नैस्तवाक्षिसादृश्यं प्रयुञ्जत इवाभिनयन्तीव । प्रसन्नत्वान्मृग-
नेत्राणि त्वन्नयनैः साम्यमुपयान्तीति भावः । 'उत्पलक्षेपचलैः' इति पाठान्तर
उत्पलकम्पचलैः 'भावानयने द्रव्यानयनम्' इति न्यायेन क्षिप्यमाणोत्पलचलैरि-
त्यर्थः ॥ ३५ ॥

यदुच्यते पार्वति ! पापवृत्तये न रूपमित्यव्यभिचारि तद्वचः ।

तथा हि ते शीलमुदारदर्शने ! तपस्विनामप्युपदेशतां गतम् ॥३६॥

यदिति ॥ हे पार्वति ! रूपं सौम्याकृतिः पापवृत्तये पापाचरणाय न भवतीति
यदुच्यते । लोकैरिति शेषः । तद्वचो न व्यभिचरति न स्खलतीत्यव्यभिचारि
सत्यम् । 'यत्राकृतिस्तत्र गुणाः', 'न सुरूपाः पापसमाचारा भवन्ति' इत्यादयो
लोकवादा न विसंवादमासादयन्तीत्यर्थः । किमिति ज्ञायते ? तथा हि—हे

उदारदर्शने आयताक्षि ! सुरूपे इत्यर्थः । अथवोन्नतज्ञाने ! विवेकवतीत्यर्थः ।
ते तव शीलं सद्वृत्तम् । 'शीलं स्वभावे सद्वृत्ते' इत्यमरः । तपस्विनामप्युप-
दिश्यतेऽनेनेत्युपदेशः प्रवर्तकं प्रमाणं तत्तामुपदेशतां गतं प्राप्तम् । मुनयोऽपि
त्वां वीक्ष्य स्ववृत्ते प्रवर्तन्त इति भावः ॥ ३६ ॥

विकीर्णसप्तर्षिर्बलिप्रहासिभिस्तथा न गाङ्गैः सलिलैर्दिवश्च्युतैः ।
यथा त्वदीयैश्चरितैरनाविलैर्महीधरः पावित एष सान्वयः ॥ ३७ ॥

विकीर्णैति ॥ एष महीधरो हिमवान् । सप्त च ते ऋषयश्च सप्तर्षयः ।
'दिवसंख्ये संज्ञायाम्' (२।१।५०) इति समासः । विकीर्णैः पर्यस्तैः सप्तर्षीणां
संबन्धिभिर्बलिभिः पुष्पोपहारैः प्रहसन्ति ये तथोक्तैर्दिवोऽन्तरिक्षाच्युतैर्गाङ्गैः
सलिलैस्तथा न पावितः । अनाविलैरकलुपैस्त्वदीयैश्चरितैर्यथा सान्वयः सपुत्र-
पौत्रः पावितः पवित्रीकृतः ॥ ३७ ॥

अनेन धर्मः सविशेषमद्य मे त्रिवर्गसारः प्रतिभाति भाविनि ! ।
त्वया मनोनिर्विषयार्थकामया यदेक एव प्रतिगृह्य सेव्यते ॥ ३८ ॥

अनेनेति ॥ हे भाविनि प्रशस्ताभिप्राये ! अनेन कारणेन धर्मः सविशेषं
सातिशयमद्य मे त्रयाणां धर्मकामार्थानां वर्गस्त्रिवर्गः । 'त्रिवर्गो धर्म-
कामार्थैश्चतुर्वर्गः समोक्षकैः' इत्यमरः । तत्र सारः श्रेष्ठः प्रतिभाति । यद्यस्मात्का-
रणान्मनसो निर्विषयार्थकामौ यस्यास्तया त्वयैको धर्म एव प्रतिगृह्य स्वीकृत्य
सेव्यते । यत्त्वयार्थकामौ विहाय धर्म एवावलम्बितः, अतः सर्वेषां नः स
श्रेयानिति प्रतिपद्यत इत्यर्थः ॥ ३८ ॥

संप्रति मनोरथं जिज्ञासुः प्रस्तौति—

प्रयुक्तसत्कारविशेषमात्मना न मां परं संप्रतिपत्तुमर्हसि ।

यतैः सतां संनतगात्रि ! संगतं मनीषिभिः साप्तपदीनमुच्यते ॥ ३९ ॥

प्रयुक्तेति ॥ आत्मना त्वया प्रयुक्तः कृतः सत्कारविशेषः पूजातिशयो यस्य
तं मां परमन्यं संप्रतिपत्तुमवगन्तुं नार्हसि । हे संनतगात्रि संनताङ्गि ! 'अङ्ग-
गात्रकण्ठेभ्यः' (४।१।५५) इति वक्तव्यान्डीप् । यतः कारणान्मनस ईषिभि-
र्मनीषिभिर्विद्वद्भिः । शकन्धादित्वात्साधुः । सतां संगतं सख्यं सप्तभिः पदैरा-
पद्यत इति साप्तपदीनं सप्तपदोच्चारणसाध्यमुच्यते । तच्चावयोस्त्वत्कृतसत्कारप्रयो-
गादेव सिद्धमित्यर्थः । 'साप्तपदीनं सख्यम्' (५।२।२२) इति निपातनात्साधु ॥ ३९ ॥

अतोऽत्र किञ्चिद्भवतीं बहुक्षमां द्विजातिभावादुपपन्नचापलः ।

अयं जनः प्रष्टुमनास्तपोधने ! न चेद्रहस्यं प्रतिवक्तुमर्हसि ॥ ४० ॥

अत इति ॥ हे तपोधने ! अतः सख्याद्धेतोरत्र प्रस्तावे बहुक्षमाम् । बहूक्ति-

पाठा०-१ प्रवाहिभिः २ भामिनि. ३ यथा. ४ अद्य. ५ प्रतिगोप्तुम्.

सहाम्, यद्वा क्षमावतीम् । भवतीं त्वां द्विजातिभावाद्वाह्यणत्वादुपपन्नचापलः
सुलभधाष्ट्योऽयं जनः । स्वयमित्यर्थः । किञ्चित्प्रष्टुं मनो यस्य स किञ्चित्प्रष्टुमनाः
प्रष्टुकामः । 'तुं काममनसोरपि' (वा०) इति मकारलोपः । रहसि भवं रहस्यं
गोप्यं न चेत्प्रतिवक्तुमर्हसि ॥ ४० ॥

प्रष्टव्यमाह—

कुले प्रसूतिः प्रथमस्य वेधसस्त्रिलोकसौन्दर्यमिवोदितं वपुः ।
अमृग्यमैश्वर्यसुखं नवं वयस्तपःफलं स्यात्किमतः परं वद ॥ ४१ ॥

कुल इति ॥ प्रथमस्य वेधसो हिरण्यगर्भस्य कुलेऽन्ववाये प्रसूतिरुत्पत्तिः ।
'यज्ञार्थं हि मया सृष्टो हिमवानचलेश्वरः' इति ब्रह्मपुराणवचनात् । वपुः
शरीरं त्रयाणां लोकानां सौन्दर्यमिवोदितमेकत्र समाहृतम् । ऐश्वर्यसुखं संपत्सु-
खममृग्यमन्वेषणीयं न भवति । किंतु सिद्धमेवेत्यर्थः । वयो नवम् । यौवन-
मित्यर्थः । अतः परमतोऽन्यत्किं तपःफलं स्यात् ? वद, अस्ति चेदिति शेषः ।
न किञ्चिदस्तीत्यर्थः ॥ ४१ ॥

भवत्यनिष्टादपि नाम दुःसहान्मनस्विनीनां प्रतिपत्तिरीदृशी ।
विचारमार्गग्रहितेन चेतसा न दृश्यते तच्च कृशोदरि ! त्वयि ॥ ४२ ॥

भवतीति ॥ दुःसहात्सोदुमशक्यादनिष्टाद्गर्भादिकृतादपि मनस्विनीनां धीर-
स्त्रीणामीदृशी तपश्चरणलक्षणा प्रतिपत्तिः प्रवृत्तिः । 'प्रतिपत्तिस्तु गौरवे । प्राप्तौ
प्रवृत्तौ प्रागल्भ्ये' इति केशवः । भवति नाम । नामेति संभावनायाम् ।
विचारमार्गे ग्रहितेन चेतसा चित्तेन तदनिष्टं च । हे कृशोदरि ! त्वयि न दृश्यते ।
विचार्यमाणे तदपि नास्त्यसंभावितत्वादित्यर्थः ॥ ४२ ॥

अनिष्टाभावमेव प्रपञ्चयति—

अलभ्यशोकाभिभवेयमाकृतिर्विमानना सुभ्रु ! कुतः पितुर्गृहे ।
पराभिमर्शो न तवास्ति कः करं प्रसारयेत्पन्नगरत्नसूचये ॥ ४३ ॥

अलभ्येति ॥ हे सुभ्रु ! इयं त्वदीयाकृतिर्मूर्तिरलभ्यो लब्धुमनर्हः शोकेन
भर्त्राद्यवमानजेन दुःखेनाभिभवस्तिरस्कारो यस्याः सा तथोक्ता । दृश्यत इति
शेषः । असंभावितश्चायमर्थः इत्याह—पितुर्गृहे विमाननावमानः कुतः ? न
संभाव्यत एवेत्यर्थः । 'सुभ्रूः कुतस्तात गृहेऽवमाननम्' इति पाठान्तरकरणं
तु साध्वसमेव । उक्तोपपत्तिसंभवात् । अन्यत्रापि 'सुभ्रु त्वं कुपितेत्पपास्तमशनं
त्यक्ता कथा योषिताम्' इत्यादिप्रयोगदर्शनाद्वंशस्थवृत्ते पादादौ जगणभङ्गप्र-
सङ्गाच्चेत्यलं गोष्ठीभिः । न चाप्यन्यस्मान्नावीत्याह—पराभिमर्शः परधर्षणं तु तव
नास्ति । पन्नगरत्नसूचये फणिशिरोमणिशलाकां ग्रहीतुमित्यर्थः । 'क्रियार्थोपपदस्य
च कर्मणि स्थानिनः' (२।३।१४) इति चतुर्थी । करं हस्तं कः प्रसारयेत्

पाठा०—१ तनूदरि. २ परावमर्शः.

सुष्ठु, इत्यत्र भ्रूशब्दस्योवङ्स्थानीयत्वात् 'नेयङुवङ्स्थानावस्त्री' (१।४।४) इति नदीसंज्ञाप्रतिषेधात् 'अम्बार्थनद्योर्ह्रस्वः' (वा० ७।३।१०७) इति ह्रस्वत्वं नास्ति । तेन ह्रस्वः प्रामादिक इति केचित् । अन्ये तु 'अप्राणिजातेश्चरज्ज्वादीनाम्-' (वा० २।५०२) इत्यत्र 'अलावूः' 'कर्कधूः' इत्यूकारान्तादप्यूङ्प्रत्ययमुदाजहार भाष्यकारः । एतस्मादेव नियमज्ञापकात्कचिदूकारान्तस्याप्यूङन्तत्वान्नदीत्वे ह्रस्वत्वमित्याहुः । अत एवाह वामनः—'ऊकारादप्यूङ्प्रकृतेः' इति ॥ ४३ ॥

किमित्यपास्याभरणानि यौवने धृतं त्वया वार्धकशोभि वल्कलम् ।
वद प्रदोषे स्फुटचन्द्रतारका विभावरी यद्यरुणाय कल्पते ॥४४॥

किमिति ॥ हे गौरि ! किमिति केन हेतुना यौवने त्वयाभरणान्यपास्या विहाय । वृद्धस्य भावो वार्धकम् । मनोज्ञादित्वाद्वृद्धप्रत्ययः । 'वार्धकं वृद्धसंघाते वृद्धत्वे वृद्धकर्मणि' इति विश्वः । तत्र शोभत इति वार्धकशोभि वल्कलं धृतम् ? प्रदोषे रजनीमुखे स्फुटाः प्रकटाश्चन्द्रस्तारकाश्च यस्याः सा स्फुटचन्द्रतारका विभावरी रात्रिररुणाय 'सूर्याय कल्पते यदि अरुणं गन्तुं कल्पते किम् ? वद ब्रूहि । 'क्रियार्थोपपदस्य-' (२।३।१४) इत्यादिना चतुर्थी । दीप्यमानशशाङ्क-तारके प्रदोषे यद्यरुण उदेति ततो विभूषणापहारेण तव वल्कलधारणं 'संवटत इति भावः ॥ ४४ ॥

तपःप्रयोजनं निराकर्तुमाह—

दिवं यदि प्रार्थयसे वृथा श्रमः पितुः प्रदेशास्तव देवभूमयः ।
अथोपयन्तारमलं समाधिना न रत्नमन्विष्यति मृग्यते हि तत् ४५

दिवमिति ॥ दिवं स्वर्गं प्रार्थयसे कामयसे यदि तर्हि श्रमस्तपश्चरणप्रयासो वृथा निष्फलः । यदि स्वर्गार्थं तप्यसे ततः श्रमं मा कार्षीः । कुतः ? तव पितु-र्हिमवतः प्रदेशा देवभूमयः स्वर्गपदार्थाः । तत्रत्या इत्यर्थः । अथोपयन्तारं वरं प्रार्थयसे तर्हि समाधिना तपसालम् । न कर्तव्यमित्यर्थः । निषेध्यस्य निषेधं प्रति करणत्वात्तृतीया । तथा हि—रत्नं कर्तुं, नान्विष्यति न मृग्यते । ग्रहीता-रमिति शेषः । किंतु तद्वत् मृग्यते, ग्रहीतृभिरिति शेषः । न हि वरार्थं त्वया तपसि वर्तितव्यं किंतु तेनैव त्वदर्थमिति भावः ॥ ४५ ॥

वरवाचकाक्षरश्रवणानन्तरमेव देव्या उष्णोच्छ्वासमालक्ष्य प्रश्नेषु च प्रत्युत्तर-मनुपलभ्य स्वयमेवाशङ्क्याह—

निवेदितं निश्चसितेन सोष्मणा मनस्तु मे संशयमेव गाहते ।
न दृश्यते प्रार्थयितव्य एव ते भविष्यति प्रार्थितदुर्लभः कथम् ४६

निवेदितमिति ॥ सोष्मणा निश्चसितेन निश्वासवायुना निवेदितम् । चिन्तानुभावेनोष्णोच्छ्वासेन ते वरार्थित्वं सूचितमित्यर्थः । तर्हि किं प्रश्नव्यसने-नेत्याह—मन इति । मनस्तु तथापि मे संशयमेव गाहते प्राप्नोति । कुतः ? ते

तव । 'कृत्यानां कर्तेरि वा' (२।३।७१) इति षष्ठी । प्रार्थयितव्यः प्रार्थयितुमर्ह
एव न दृश्यते । प्रार्थितदुर्लभः प्रार्थितो यो दुर्लभः स कथं भविष्यति ?
नास्त्येवेत्यर्थः ॥ ४६ ॥

अथ पतिप्रार्थनामेव सिद्धवत्कृत्वाह—

अहो स्थिरः कोऽपि तवेप्सितो युवा चिराय कर्णोत्पलशून्यतां गते ।
उपेक्षते यः श्लथलम्बिनीर्जटाः कपोलदेशे कलमाग्रपिङ्गलाः ॥४७॥

अहो इति ॥ अहो चित्रम् । तवेप्सित आमुमिष्टो युवा कोऽपि स्थिरः
कठिनः वर्तत इति शेषः । कुतः ? यो युवा चिराय चिरात्प्रभृति कर्णोत्पल-
शून्यतां गते प्राप्ते कपोलदेशे गण्डस्थले श्लथाः शिथिलबन्धना अत एव
लम्बिन्यस्ताः श्लथलम्बिनीः कलमाः शालिविशेषास्तेषामग्राणि तद्वत्पिङ्गला जटा
उपेक्षते । यस्त्वामीदृशीं दृष्ट्वा न व्यथते स नूनं वज्रहृदय इत्यर्थः ॥ ४७ ॥

मुनिव्रतैस्त्वामतिमात्रकर्षितां दिवाकराण्युष्टविभूषणास्पदाम् ।
शशाङ्कलेखामिव पश्यतो दिवा सचेतसः कस्य मनो न दूयते ॥४८॥

मुनिव्रतैरिति ॥ मुनिव्रतैश्चान्द्रायणादिभिरतिमात्रमत्यन्तं कर्षितां कृशी-
कृतां दिवाकरेण सूर्येणाण्ड्यानि दग्धानि वातातपसंस्पर्शान्मृदुत्वाच्च श्यामीकृतानि
विभूषणास्पदानि भूषणस्थानानि यस्यास्तां तथोक्तम् । अत एव दिवाहनि शशा-
ङ्कलेखामिव स्थितां त्वां पश्यतः सचेतसो जीवतः कस्य पुंसो मनो न दूयते
न परितप्यते ? अपि तु सर्वस्यैवेत्यर्थः ॥ ४८ ॥

अवैमि सौभाग्यमदेन वञ्चितं तव प्रियं यश्चतुरावलोकिनः ।
करोति लक्ष्यं चिरमस्य चक्षुषो न वक्त्रमात्मीयमरालपक्ष्मणः ४९

अवैमीति ॥ तव प्रियं वल्लभं सौभाग्यमदेन सौन्दर्यगर्वेण कर्त्रा । वञ्चितं
विप्रलब्धमवैमि वेद्मि । यः प्रियश्चतुरं मधुरमवलोकत इति चतुरावलोकिनोऽरा-
लपक्ष्मणः कुटिलरोम्णः । 'अरालं वृजिनं जिह्वम्' इत्यमरः । अस्य त्वदीयस्य
चक्षुष आत्मीयं वक्त्रं मुखं चिरं लक्ष्यं विषयं न करोति । दृष्टिपथं न गच्छती-
त्यर्थः । तदयं गर्वेण हतो निष्फलात्मलाभो जात इति भावः ॥ ४९ ॥

कियच्चिरं श्राम्यसि गौरि ! विद्यते ममापि पूर्वाश्रमसंचितं तपः ।
तदर्धभागेन लभस्व काङ्क्षितं वरं तमिच्छामि च साधु वेदितुम् ५०

कियदिति ॥ हे गौरि ! कियत्किंप्रमाणकम् । किमवधिकमित्यर्थः । चिरं
श्राम्यसि तपस्यसि ? अत्यन्तसंयोगे द्वितीया । ममापि पूर्वाश्रमः प्रथमाश्रमो
ब्रह्मचर्याश्रमस्तत्र संचितं संपादितं तपो विद्यते । अर्धश्रासौ भागश्च तेन तस्य
तपसोऽर्धभागेनैकदेशेन काङ्क्षितमिष्टं वरमुपयन्तारं लभस्व । तं वरं साधु सम्य-
ग्वेदितुं ज्ञातुमिच्छामि । यद्यसौ योग्यो भवति तदा ममापि संमतिरिति भावः ५०

पाठा०-१ बन्धनीर्जटाः कपोलदेशे; बन्धलम्बिनीर्जटाः कपोले.

इति प्रविश्याभिहिता द्विजन्मना मनोगतं सा न शशाक शंसितुम् ।
अथो वयस्यां परिपार्श्ववर्तिनीं विवर्तितानञ्जननेत्रमैक्षत ॥ ५१ ॥

इतीति ॥ इतीत्थं द्विजन्मना द्विजेन प्रविश्यान्तर्गत्वा । आसवद्रहस्यमुद्गा-
व्येत्यर्थः । अभिहितोक्ता सा पार्वती मनोगतं हृदिस्थं वरं शंसितुं वक्तुं न शशाक
समर्था नाभूत् । लज्जयेति शेषः । अथोऽनन्तरं परिपार्श्ववर्तिनीं वयस्यां सखीं
विवर्तितं विचालितमनञ्जनं व्रतवशाद्दर्जितकज्जलं नेत्रं यस्मिन्कर्मणि तत्तथैक्षत ।
नेत्रसंज्ञयैव प्रत्युत्तरं वाचयांचकारेत्यर्थः ॥ ५१ ॥

सखी तदीया तमुवाच वर्णिनं निबोध साधो ! तव चेत्कुतूहलम् ।
यदर्थमम्भोजमिवोष्णवारणं कृतं तपःसाधनमेतया वपुः ॥ ५२ ॥

सखीति ॥ तस्याः पार्वत्या इयं तदीया सखी वयस्या तम् । 'वर्णः प्रशस्तिः'
इति क्षीरस्वामी । सोऽस्यास्तीति वर्णिनं ब्रह्मचारिणम् । 'वर्णाब्रह्मचारिणि'
(५।२।१३४) इतीतिप्रत्ययः । उवाच ब्रूते स्म । किमिति ? हे साधो विद्वन् ! तव
कुतूहलं चेत् । श्रोतुमस्तीति शेषः । तर्हि निबोधावगच्छ । आकर्णयेत्यर्थः ।
'बुध अवगमने' इति धातोर्भावादिकालोद् । श्रोतव्यं किं तदाह—यस्मै लाभयेदं
यदर्थम् । 'अर्थेन सह नित्यसमासः सर्वलिङ्गता चेति वक्तव्यम्' (वा० १२७३-७४)
इति वार्तिकनियमात्क्रियाविशेषणम् । एतया पार्वत्याम्भोजं पद्ममुष्णवारणमात-
पत्रमिव वपुः शरीरं तपःसाधनं कृतम् । तपःप्रवृत्तिकारणमुच्यते श्रूयतामि-
त्यर्थः ॥ ५२ ॥

'दृढानःसङ्गसंकल्पो जागरः कृशताऽरतिः । हीत्यागोन्मादमूर्च्छान्ता इत्यनङ्ग-
दशा दश ॥' इति । तत्रास्याः काश्चिद्दशाः, क्रममनादत्यैव योजयति 'इयम्'
इत्यादिभिः षड्भिः श्लोकैः—

इयं महेन्द्रप्रभृतीनधिश्रियश्चतुर्दिंगीशानवमत्य मानिनी ।
अरूपहार्यं मदनस्य निग्रहात्पिनाकपाणिं पतिमामुमिच्छति ॥ ५३ ॥

इयमिति ॥ मानिनी 'इन्द्राणीप्रभृतीरतिशय्य वर्तितव्यम्' इत्यभिमानवतीयं
पार्वत्यधिश्रियोऽधिकैश्वर्यान्महेन्द्रप्रभृतीनिन्द्रादींश्चतसृणां दिशामीशानिन्द्रवरुण-
यमकुवेरान् । 'तद्धितार्थे—' (२।१।५१) इत्यादिनोत्तरपदसमासः । अवमत्याव-
धूय मदनस्य निग्रहान्निबर्हणाद्धेतोः, अकामुकत्वादित्यर्थः । रूपेण सौन्दर्येण हार्यो
वशीकरणीयो न भवतीत्यरूपहार्यं पिनाकः पाणौ यस्य तं पिनाकपाणिं हरम् ।
'प्रहरणार्थेभ्यः परे निष्ठासप्तम्यौ भवतः' (वा० १४२५) इति साधु । पतिं भर्तार-
मामुमिच्छति । एतेन संकल्पावस्था सूचिता ॥ ५३ ॥

असंख्यहुंकारनिवर्तितः पुरा पुरोरिमप्राप्तमुखः शिलीमुखः ।
इमां हृदि व्यायतपातमैक्षिणोद्विशीर्णमूर्तेरपि पुष्पधन्वनः ॥ ५४ ॥

असह्येति ॥ पुरा पूर्वमसह्येन सोढुमशक्येन हुंकारेण रौद्रेण निवर्तितः । अत एव पुरारिं हरमप्राप्तमुखोऽप्राप्तफलो विशीर्णमूर्तेर्नष्टशरीरस्यापि पुष्पधन्वनः कामस्य शिलीमुखो बाण इमां पार्वतीं हृदि व्याधतः, सुदूरावगाढ इति यावत् । तादृक्पातः प्रहारो यस्मिन्कर्मणि तत्तथाक्षिणोदकशतम् । दग्धदेहस्यापि मार्गणो लघ्नः । 'मृदुः सर्वत्र बाध्यते' इति भावः । अनेन 'विवृण्वती शैलसुतापि भावम्' (३।६८) इत्यत्रोक्तं चक्षुःप्रीतिमनःसङ्गाख्यमवस्थाद्वयमनन्तरावस्थोपयोगितयानूद्य काश्यावस्था सूचिता ॥ ५४ ॥

तदा प्रभृत्युन्मदना पितुर्गृहे ललाटिकाचन्दनधूसरालका ।

न जातु बाला लभते स्म निर्वृतिं तुषारसंघातशिलातलेष्वपि ॥५५॥

तदेति ॥ तदेति च्छेदः । तदा प्रभृति । तत् आरभ्येत्यर्थः । सप्तम्यर्थस्यापि दाप्रत्ययस्य पञ्चम्यर्थे लक्षणया प्रभृतियोगे पञ्चमीनियमात् । पितुर्गृह उन्मदनोत्कटमन्मथा ललाटस्थालंकारो ललाटिका तिलकः । 'कर्णललाटात्कनलंकारे' (४।३।३५) इति कन्प्रत्ययः । तस्याश्चन्दनेन धूसरा धूसरवर्णा अलकाश्चूर्णकुन्तला यस्याः सा तथोक्ता बाला पार्वती जातु कदाचिदपि तुषारसंघातास्तुषारघनास्त एव शिलास्तासां तलेषूपरिभागेष्वपि निर्वृतिं सुखं न लभते स्म । एतेनारत्यपरसंज्ञा विषयविद्वेषावस्था द्वादशावस्थापक्षे संज्वरश्च व्यज्यते ॥ ५५ ॥

उपात्तवर्णे चरिते पिनाकिनः सबाष्पकण्ठस्खलितैः पदैरियम् ।

अनेकशः किंनरराजकन्यका वनान्तसंगीतसखीररोदयत् ॥५६॥

उपात्तेति ॥ पिनाकिनः शंभोश्चरिते त्रिपुरविजयादिचेष्टित उपात्तवर्णे प्रारब्धगीतक्रमे । 'गीतक्रमे स्तुतौ वेदे वर्णशब्दः प्रयुज्यते' इति हलायुधः । सबाष्पे गद्गदे कण्ठे स्खलितैर्विशीर्णैः पदैः सुसिद्धन्तपदैः करणैः । वनान्ते संगीतेन निमित्तेन सखीर्वयस्याः किंनरराजकन्यका अनेकशो बहुशोऽरोदयदश्रुमोक्षमकारयत् । हरचरितगानजनितमदनवेदनामेनां वीक्ष्य किंनरयोऽपि रुदुरिति भावः । अत्र वर्णस्खलनलक्षणकार्योक्त्या पुनः पुनस्तत्कारणीभूतमूर्च्छावस्थाप्रादुर्भावो व्यज्यते, अन्यथा सखीरोदनानुपपत्तेरिति । द्वादशावस्थापक्षे तु प्रलापावस्था च व्यज्यते । 'प्रलापो गुणकीर्तनम्' इत्यालंकारिकाः ॥ ५६ ॥

त्रिभागशेषासु निशासु च क्षणं निमील्य नेत्रे सहसा व्यबुध्यत ।

क्व नीलकण्ठ ! व्रजसीत्यलक्ष्यवागसत्यकण्ठार्पितबाहुबन्धना ॥५७॥

त्रिभागेति ॥ किंचेति चार्थः । शिष्यत इति शेषः । कर्मणि घञ् । त्रिभ्यो भागेभ्यः शेषास्त्वशिष्टासु । यद्वा रात्रेस्त्रियामत्वेन प्रसिद्धत्वात्तृतीयो भागस्त्रिभागः । संख्याशब्दस्य वृत्तिविषये पूरणार्थत्वमिष्यते । यथा—'शतांशः', 'सहस्रांशः' इति । त्रिभागः शेषो यासां तासु निशासु क्षणं क्षणमात्रं नेत्रे

निमील्य मीलयित्वा सहसा सद्यः हे नीलकण्ठ ! क व्रजसि कुत्र गच्छसीत्य-
लक्ष्या निर्विषया वाग्वचनं यस्याः सा तथोक्ता । तथाऽसत्ये मिथ्याभूते कण्ठेऽ-
र्पितं ब्राह्मवन्धनं यस्याः सा तथा सती व्यबुध्यत विबुद्धवती । एतेन जागरो-
न्मादौ सूचितौ ॥ ५७ ॥

स्वप्नसादृश्यप्रतिकृतिदर्शनतदङ्गस्पृष्टस्पर्शाख्याश्चत्वारो विरहिणां विनोदाः ।
तत्र स्वप्नसंदर्शनमुक्त्वा प्रतिकृतिदर्शनमाह—

यदा बुधैः सर्वगतस्त्वमुच्यसे न वेत्सि भावस्थमिमं कथं जनम् ।
इति स्वहस्तोल्लिखितश्च मुग्धया रहस्युपालभ्यत चन्द्रशेखरः ॥ ५८ ॥

यदेति ॥ यदा यत इत्यर्थः । यदेति हेतावित्युक्त्वा गणव्याख्यानेऽन्यत्रोदा-
हृतत्वात् । त्वं बुधैर्मनीषिभिः सर्वगतः सर्वव्यापीत्युच्यसे । तत इत्यध्याहारः ।
भावे रत्याख्ये तिष्ठतीति भावस्थम् । त्वय्यनुरागिणमित्यर्थः । इमं जनम् ।
इममित्यात्मनिर्देशः । कथं न वेत्सि न जानासीति मुग्धया मूढया । अकिंचि-
त्करश्चित्रगतोपालम्भ इत्यजानानयेत्यर्थः । तथा स्वहस्तेनोल्लिखितश्चित्रे लिखित-
श्चन्द्रशेखरो रहस्येकान्ते । सखीमात्रसमक्षमित्यर्थः । उपालभ्यत साधिक्षेप-
मुक्तश्च । उक्तसमुच्चयार्थश्चकारः । यद्यपि रहसीत्युक्तं तथापि सखीसमक्षकरणा-
ल्लज्जालागो व्यज्यत एव ॥ ५८ ॥

यदा च तस्याधिगमे जगत्पतेरपश्यदन्यं न विधिं विचिन्वती ।
तदा सहासाभिरनुज्ञया गुरोरियं प्रपन्ना तपसे तपोवनम् ॥ ५९ ॥

यदेति ॥ जगत्पतेस्तस्येश्वरस्याधिगमे प्राप्तावन्यं विधिमुपायं विचिन्वतीं
मृगयमाणा यदा नापश्यत्तदेयं पार्वती गुरोः पितुरनुज्ञयासाभिः सह तपसे
तपश्चरितुं तपोवनं प्रपन्ना प्राप्ता ॥ ५९ ॥

द्रुमेषु सख्या कृतजन्मसु स्वयं फलं तपःसाक्षिषु दृष्टमेष्वपि ।
न च प्ररोहाभिमुखोऽपि दृश्यते मनोरथोऽस्याः शशिमौलिसंश्रयः ॥

द्रुमेष्विति ॥ सख्या पार्वत्या स्वयं कृतं जन्म येषां तेषु । स्वयं रोषिते-
ष्वित्यर्थः । तपसः साक्षिषु साक्षाद्रूपेषु द्रुमेष्वपि फलं दृष्टं लब्धम् ।
जनितमित्यर्थः । अस्याः पार्वत्याः शशिमौलिसंश्रयश्चन्द्रशेखरविषयो मनोरथस्तु
प्ररोहाभिमुखोऽङ्कुरोन्मुखोऽपि न दृश्यते । 'प्ररोहस्त्वङ्कुरोऽङ्कुरः' इति वैजयन्ती ।
स्वयं रोषितवृक्षफलकालेऽप्यस्या मनोरथस्य नाङ्कुरोदयोऽप्यस्ति । फलाशा तु
दूरापास्तेत्यर्थः ॥ ६० ॥

न वेद्मि स प्रार्थितदुर्लभः कदा सखीभिर्ज्ञोत्तरमीक्षितामिमाम् ।
तपःकृशामभ्युपपत्स्यते सखीं वृषेव सीतां तदवग्रहक्षताम् ॥ ६१ ॥

पाठा०-१ यतः २ वितन्वती. ३ बद्धम्. ४ न. ५ अस्माकुलम्.

न वेद्मीति ॥ प्रार्थितः सन्दुर्लभः प्रार्थितदुर्लभः स देवस्तपःकृशां तपसा कृशां क्षीणामत एव सखीभिरस्रोत्तरमश्रुप्रधानं यथा भवति तथेक्षितामिमां नः सखीं तस्येन्द्रस्यावग्रहेणानावृष्ट्या क्षतां पीडिताम् । 'वृष्टिर्वर्षं तद्विघातेऽवग्राहावग्रहौ समौ' इत्यमरः । अवग्रहो वर्षप्रतिबन्ध इत्यर्थः । सीतां कृष्टभुवम् । 'सीता लाङ्गलपद्धतिः' इत्यमरः । वृषा वासव इव । 'वासवो वृत्रहा वृषा' इत्यमरः । कदाभ्युपपत्स्यते कदानुग्रहीष्यति न वेद्मि । अत्र वाक्यार्थः कर्म । ['तदवग्रहक्षताम्' इत्यत्र 'अवग्रहक्षताम्' इत्यनेनैव गतार्थत्वे तत्पदस्य वैयर्थ्यापत्तेस्तदिति भिन्नं पदं वेद्मीत्यस्य कर्मेति युक्तमुत्पत्त्यार्थः] ॥ ६१ ॥

अगूढसद्भावमितीक्ष्णतज्ञया निवेदितो नैष्ठिकसुन्दरस्तया ।

अयीदमेवं परिहास इत्युमामपृच्छदव्यञ्जितहर्षलक्षणः ॥ ६२ ॥

अगूढेति ॥ इक्षितज्ञया पार्वतीहृदयाभिज्ञया । 'इक्षितं हृद्गतो भावः' इति सज्जनः । तया गौरीसख्येत्येवमगूढसद्भावं प्रकाशितसदभिप्रायं यथा तथा निवेदितो ज्ञापितो निष्ठा मरणमवधिर्यस्य स नैष्ठिको यावज्जीवब्रह्मचारी सुन्दरो विलासी । नैष्ठिकश्चासौ सुन्दरश्चेति तथोक्तः । द्वयोरन्यतरस्य विशेषणत्वविवक्षायां विशेषणसमासः । किंतु नैष्ठिकत्वविशेषणेन कामित्वविरोधः । अथवा देवस्यालौकिकमहिमत्वादुभयं तात्त्विकमिति न विरोधः । अव्यञ्जितं हर्षलक्षणं मुखरागादि हर्षलिङ्गं यस्य तथाभूतः सन् । अयि गौरि ! अयीति कोमलामन्त्रणे । इदं त्वत्सखीभाषितमेवम् ? सत्यं किमित्यर्थः । परिहासः केलिर्वा । 'द्रवकेलिपरीहासाः' इत्यमरः । इत्येवमुमामपृच्छत्पृष्टवान् ॥ ६२ ॥

अथाग्रहस्ते मुकुलीकृताङ्गुलौ समर्पयन्ती स्फटिकाक्षमालिकाम् ।

कथंचिद्रेस्तनया मिताक्षरं चिरव्यवस्थापितवागभाषत ॥ ६३ ॥

अथेति ॥ अथानन्तरमद्रेस्तनया पार्वती मुकुलीकृताङ्गुलौ संपुटीकृताङ्गुलौ । अग्रश्चासौ हस्तश्चेति समानाधिकरणसमासः । 'हस्ताग्राग्रहस्तयोर्गुणगुणिनोर्भेदाभेदात्' इति वामनः । तस्मिन्नग्रहस्ते स्फटिकानामक्षमालिकां जपमालिकामर्पयन्त्यामुञ्चती कथंचिन्महता कष्टेन चिरव्यवस्थापितवाक् चिरेण स्वीकृतवाक् । एतेन लज्जोपरोधो व्यज्यते । मिताक्षरं परिमितवर्णं यथा तथाऽभाषत बभाषे ॥ ६३ ॥

किमुवाचेत्याह—

यथा श्रुतं वेदविदांवर ! त्वया जनोऽयमुच्चैःपदलङ्घनोत्सुकः ।

तपः किलेदं तदवाप्तिसाधनं मनोरथानामगतिर्न विद्यते ॥ ६४ ॥

यथेति ॥ हे वेदविदांवर वैदिकश्रेष्ठ ! त्वया यथा श्रुतं सम्यक्श्रुतम् । श्रुतार्थमेवाह—अयं जनः । स्वयमित्यर्थः । उच्चैःपदस्य शिवलामरूपोज्ज्वलतस्थानस्य लङ्घन आक्रमणे उत्सुकः । किमत्रायुक्तमित्यत्राह—इदं तपस्तदवासेस्त-

पाठा०-१ चिहितः पाठो न सर्वत्र लभ्यते. २ मण्डलम्.

स्योच्चैःपदस्यावासेः प्राप्तेः साधनं किल । किलेल्यलीके । अतितुच्छत्वादसाधकमे-
वेत्यर्थः । तर्हि त्यज्यतामित्याशङ्क्य दुराशा मां न मुञ्चतीत्याशयेनाह—मनो-
रथानां कामानामगतिरविषयो न विद्यते । न हि स्वशक्तिपर्यालोचनया कामाः
प्रवर्तन्त इति भावः ॥ ६४ ॥

अथाह वर्णीं विदितो महेश्वरस्तदर्थिनी त्वं पुनरेव वर्तसे ।

अमङ्गलाभ्यासरतिं विचिन्त्य तं तवानुवृत्तिं न च कर्तुमुत्सहे ॥ ६५ ॥

अथेति ॥ अथ वर्णीं ब्रह्मचारी । ‘वर्णिनो ब्रह्मचारिणः’ इत्यमरः । आह ।
उवाचेत्यर्थः । ‘आहेति भूतार्थे लट्प्रयोगो भ्रान्तिमूलः’ इत्याह वामनः ।
किमित्याह—महेश्वरो महादेवो विदितः । मया ज्ञायत इत्यर्थः । बुद्ध्यर्थत्वा-
द्वर्तमाने क्तप्रत्ययः तद्योगात् षष्ठी च । येन त्वं प्राग्भग्नमनोरथा कृतेति भावः ।
पुनरेव त्वं तमीश्वरमर्थयसे तदर्थिन्येव तत्कामैव वर्तसे । तत्प्रभावमनुभूया-
पीति भावः । अनुसरणे को दोषस्तत्राह—अमङ्गलाभ्यासेऽमङ्गलाचारे रतिर्यस्य
तं यथोक्तमीश्वरं विचिन्त्य विचार्य तवानुवृत्तिमनुसरणं कर्तुं नोत्सहे । नानुमन्तुं
शक्नोमीत्यर्थः ॥ ६५ ॥

अवस्तुनिर्वन्धपरे ! कथं नु ते करोऽयमाप्तविवाहकौतुकः ।

कैरेण शंभोर्वलयीकृताहिना सहिष्यते तत्प्रथमावलम्बनम् ॥ ६६ ॥

अवस्त्विति ॥ अवस्तुनि तुच्छवस्तुनि निर्वन्धोऽभिनिवेशः परं प्रधानं
यस्यास्तस्याः संबुद्धिरवस्तुनिर्वन्धपरे पार्वति ! आमुक्तमासङ्गितं विवाहे यत्कौतुकं
हस्तसूत्रं तद्यस्य स तेऽयं करः । ‘कौतुकं मङ्गले हर्षे हस्तसूत्रे कुटूहले’ इति
शाश्वतः । वलयीकृताहिना भूषणीकृतसर्पेण शंभोर्महादेवस्य करेण करणभूतेन ।
तदेव प्रथमं तत्प्रथमम् । अपरिचितत्वादतिभयंकरमिति भावः । तच्च तदवलम्बनं
ग्रहणं चेति कथं नु सहिष्यते ? न कथंविदपि सहिष्यत इत्यर्थः । अग्रतो यद्भावि
तद्दूरेऽवतिष्ठतां, प्रथमं करग्रह एव दुःसह इति भावः ॥ ६६ ॥

त्वमेव तावत्परिचिन्तय स्वयं कदाचिदेते यदि योगमर्हतः ।

वधूदुकूलं कलहंसलक्षणं गजाजिनं शोणितबिन्दुवर्षि च ॥ ६७ ॥

त्वमेवेति ॥ हे गौरि ! त्वमेव स्वयमात्मना । तावदिति मात्रार्थे । यावन्मात्रं
विचारणीयं तावन्मात्रमित्यर्थः । इदमेवोदाहृतं च गणव्याख्याने । परिचिन्तय
पर्यालोचय । किमिति ? कलहंसलक्षणं कलहंसचिह्नम् । ‘चिह्नं लक्ष्म च
लक्षणम्’ इत्यमरः । वध्वा नवोदाया दुकूलं वधूदुकूलम् । ‘वधूः स्त्रिया नवोदा
स्त्री’ इति विश्वः । तथा शोणितबिन्दून्वर्धतीति तथोक्तम् । आर्द्रमित्यर्थः ।
गजाजिनं च कृत्तिवासश्च । तत्पिनाकिन इत्याशयः । एते कदाचिज्जास्वपि
योगं संगतिमर्हतो यद्यर्हतः किम् ? एतत्त्वमेव चिन्तयेति पूर्वोणान्वयः ।

पाणिग्रहणकाले बधूवरयोर्विद्वान्तग्रन्थिः क्रियते । कृत्तिवाससा पाणिपीडने तु दुकूलधारिण्यास्तव कथं संघटिष्यत इति भावः ॥ ६७ ॥

चतुष्कपुष्पप्रकरावकीर्णयोः परोऽपि को नाम त्वानुमन्यते ।
अलक्तकाङ्गानि पदानि पादयोर्विकीर्णकेशासु परेतभूमिषु ॥ ६८ ॥

चतुष्केति ॥ चतुष्के गृहविशेषे यः पुष्पप्रकरस्तत्रावकीर्णयोन्यस्तयोः । कुसुमास्तृतदिव्यभवनभूसंचारोचितयोरित्यर्थः । तव पादयोरलक्तकाङ्गानि लाक्षारञ्जितानि पदानि पादाकाराणि पादन्यासचिह्नानि । 'पदं' शब्दे च वाक्ये च व्यवसायापदेशयोः । पादतच्छिह्नयोः' इति विश्वः । विकीर्णा विक्रिस्ताः केशाः शवशिरोरूहा यासु तासु विकीर्णकेशासु । 'अतस्थं तत्र दृष्टं च' इति वचनात् । 'स्वाङ्गाच्चोपसर्जनादसंयोगोपधात्' (४।१।५४) इति विकल्पात् ङीष् । परेतभूमिषु प्रेतभूमिषु । इमशानेष्वित्यर्थः । परोऽपि शत्रुरपि को नामानुमन्यते ? न कोऽपीत्यर्थः । नामेति कुत्सायाम् । पिनाकपाणिपाणिग्रहणे तस्य परेतभूसंचारित्वेन साहचर्यात्तवापि तत्र संचारोऽवश्यंभावीति भावः ॥ ६८ ॥

अयुक्तरूपं किमतः परं वेद त्रिनेत्रवक्षः सुलभं तवापि यत् ।
स्तनद्वयेऽस्मिन्हरिचन्दनास्पदे पदं चिताभस्सरजः करिष्यति ॥ ६९ ॥

अयुक्तेति ॥ त्रिनेत्रवक्षः । त्र्यम्बकालिङ्गनमित्यर्थः । तव तत्संबन्धितया सुलभमपि सुप्रापं च । भवतीति शेषः । तवेति शेषे षष्ठी । 'न लोकाव्यय-' (२।३।६९) इत्यादिना कृद्योगलक्षणषष्ठ्या निषेधात् । अतः परमस्मात्त्रिनेत्रवक्षो-लाभादन्यदयुक्तरूपमत्यन्तायुक्तं किं वद । न किंचिदित्यर्थः । 'प्रशंसायां रूपप्' (५।३।६६) इति रूपप्रत्ययः । कुतः ? यद्यस्मात्कारणाद्धरिचन्दनास्पदे हरि-चन्दनस्यास्पदे स्थानभूतेऽस्मिन्स्तनद्वये चिताभस्य इमशानभस्य तदेव रजश्चूर्णं कर्तुं । पदं करिष्यति पदं निधास्यति । भर्तुर्भवस्य भस्माङ्गरागादिति भावः ॥ ६९ ॥

इयं च तेऽन्या पुरतो विडम्बना यदूढया वारणराजहार्यया ।
विलोक्य वृद्धोक्षमधिष्ठितं त्वया महाजनः स्मेरमुखो भविष्यति ७०

इयमिति ॥ इयं च ते तव पुरत आदावेवान्या विडम्बना । परिहास इत्यर्थः । का सेत्यत्राह—ऊढया परिणीतया । वहेः कर्मणि क्तः । वारणराजहार्यया गजेन्द्रबाह्या त्वयाधिष्ठितमारूढं वृद्धमुक्षानं वृद्धोक्षम् । 'अचतुर-' (५।४।७७) इत्यादिना निपातः । विलोक्य महाजनः साधुजनः स्मेरमुखः स्मितमुखो भविष्यत्युपहसिष्यति यत् । इयमिति पूर्वेण संबन्धः । स्मेरेति 'नमिकम्पिस्म्यजस-' (३।२।१६७) इत्यादिना रप्रत्ययः ॥ ७० ॥

द्वयं गतं संग्रति शोचनीयतां समागमप्रार्थनया विनाकिनः ।
कला च सा कान्तिमती कलावतस्त्वमस्य लोकस्य च नेत्रकौमुदी ७१

पाठा०-१ अनुमंस्यते. २ भवेत्. ३ अङ्किते. ४ कपालिनः.

द्वयमिति ॥ पिनाकिन ईश्वरस्य समागमप्रार्थनया प्राप्तिकामनया । क्रियमाणयेति शेषः । संप्रति द्वयं शोचनीयतां शोच्यत्वं गतम् । किं तदाह—सा प्रागेव हरशिरोगता । अत्र सेति प्रसिद्धार्थत्वान्न यच्छब्दापेक्षा । तदुक्तं काव्य-प्रकाशे—“प्रक्रान्तप्रसिद्धानुभूतार्थविषयस्तच्छब्दो यदुपादानं नापेक्षते” इति । कान्तिमती । नित्ययोगे मनुष्यः । कलावतश्चन्द्रस्य कला षोडशो भागश्चास्य लोकस्य नेत्रकौमुदी । नेत्रानन्दिनीत्यर्थः; त्वं च । कान्तिमतीत्व-नेत्रकौमुदीत्व-विशेषणयोरुभयत्राप्यन्वयः । प्रागेकैव शोच्या, संप्रति तु त्वमप्यपरेति द्वयं शोच्यमिति पिण्डितार्थः । शोच्यत्वं च निकृष्टाश्रयणादिति भावः ॥ ७१ ॥

‘कन्या वरयते रूपं माता वित्तं पिता श्रुतम् । वान्धवाः कुलमिच्छन्ति मिष्टान्नमितरे जनाः ॥’ इति लोकानामाभाषणम् । तत्र किञ्चिदपि नास्तीत्याह—

वपुर्विरूपाक्षमलक्ष्यजन्मता दिगम्बरत्वेन निवेदितं वसु ।

वरेषु यद्वालमृगाक्षि! मृग्यते तदस्ति किं व्यस्तमपि त्रिलोचने ॥७२॥

वपुरिति ॥ वपुस्तावदस्य विरूपाणि विकृतरूपाण्यक्षीणि नेत्राणि यस्य तद्विरूपाक्षम् । ‘बहुव्रीहौ सक्थ्यक्ष्णोः स्वाङ्गात्पच’ (५।४।११३) इति षच्प्रत्ययः । विरूप्यं च त्रिनेत्रत्वादिति क्षीरस्वामी । अतो न सौन्दर्यवार्तापीत्यर्थः । अलक्ष्य-मज्ञातं जन्म यस्य तस्य भावस्तत्ता । कुलमपि न ज्ञायत इत्यर्थः । ‘अलक्षिता जनिः’ इति पाठे—जनिरूपत्तिरलक्षिता न ज्ञाता । ‘जनिरूपत्तिरुद्भवः’ इत्यमरः । वसु वित्तं दिगम्बरत्वेनैव निवेदितम् । नास्तीति ज्ञापितमित्यर्थः । यदि वित्तं भवति तदा कथं दिगम्बरो भवति । अतो ज्ञेयं निर्धनोऽयमिति । किं बहुना, हे बालमृगाक्षि पार्वति ! वरेषु वोढृषु । ‘वरौ जामातृवोढारौ’ इति विश्वः । यद्रूप-वित्तादिकं मृग्यते कन्यातद्वन्धुभिरन्विष्यते तत्रिलोचने ज्यम्बके व्यस्तम् । एकमपि समस्तं नाभूदिति भावः । अस्ति किम् ? नास्त्येवेत्यर्थः ॥ ७२ ॥

निवर्तयास्मादसदीप्सितान्मनः क्व तद्विधस्त्वं क्व च पुण्यलक्षणा ।

अपेक्ष्यते साधुजनेन वैदिकी श्मशानशूलस्य नै यूपसत्क्रिया ॥७३॥

निवर्तयेति ॥ अस्मादसदीप्सितादनिष्टमनोरथान्मनो निवर्तय निवारय । सा पूर्वोक्ता विधा प्रकारो यस्य स तथोक्तः । अमङ्गलशील इत्यर्थः । क्व ? मह-दन्तरमित्यर्थः । पुण्यलक्षणा प्रशस्तभाग्यचिह्ना त्वं च क्व ? अतो न तवायमहं इत्यर्थः । तथा हि—साधुजनेन । ‘साधुर्वाधुषिके चारौ सज्जने चाभिधेयवत्’ इति विश्वः । श्मशानशूलस्य श्मशानभूमिनिखातस्य वध्यशङ्कोवैदिकी वेदोक्ता । यूपो नाम पशुबन्धनसाधनभूतः संस्कृतदारुविशेषस्तस्य सत्क्रिया प्रोक्षणाभ्यु-क्षणादिसंस्कारो यूपसत्क्रिया नापेक्ष्यते नेष्यते । यथा श्मशानशूले यूपसत्क्रिया न क्रियते तथा त्वमपि तस्मै न घटस इति तात्पर्यार्थः ॥ ७३ ॥

इति द्विजातौ प्रतिकूलवादिनि प्रवेपमानाधरलक्ष्यकोपया ।

विकुञ्चितं भूलतमाहिते तथा विलोचने तिर्यगुपान्तलोहिते ॥७४॥

इतीति ॥ इत्येवंप्रकारेण द्विजातौ द्विजे प्रतिकूलवादिनि सति प्रवेपमानेन चञ्चलेनाधरेणाधरोष्ठेन लक्ष्योऽनुमेयः कोपः क्रोधो यस्यास्तथोक्तया तथा पार्श्वोपान्तलोहिते प्रान्तरक्ते विलोचने विकुञ्चिते कुटिलिते भूलते यस्मिन्-स्तत्तथा । सञ्भ्रमङ्गमित्यर्थः । तिर्यक्साच्याहिते निहिते । अनादरात्तिर्यगै-क्षतेत्यर्थः ॥ ७४ ॥

उवाच चैनं परमार्थतो हरं न वेत्सि नूनं यत एवमात्थ माम् ।

अलोकसामान्यमचिन्त्यहेतुकं द्विषन्ति मन्दाश्चरितं महात्मनाम् ७५

उवाचेति ॥ अथैनं ब्रह्मचारिणमुवाच च । किमिति ? परमार्थतस्तत्त्वतो हरं न वेत्सि न जानासि नूनम् । कुतः ? यतो मामेवमुक्तया रीत्यात्थ ब्रवीषि । 'ब्रुवः पञ्चानामादितः—' (३।४।८४) इति रूपसिद्धिः । अज्ञानादेवायं शिव-द्वेषस्तवेत्याशयेनाह—मन्दा मूढाः ! 'मूढाल्पापटुनिर्भाग्या मन्दाः' इत्यमरः । लोकसामान्यमितरजनसाधारणं न भवतीत्यलोकसामान्यमचिन्त्यहेतुकं दुर्बोध-कारणकं महात्मनां चरितम् । द्विषन्ति हेत्वपरिज्ञानादूषयन्ति । विद्वांसस्तु कोऽप्यत्र हेतुरस्तीति बहु मन्यन्त इत्यर्थः ॥ ७५ ॥

संप्रति 'अमङ्गलाभ्यासरतिम्' (५।६५) इत्याद्युक्तं दूषणजातं 'विपत्प्रतीकार-परेण' इत्यादिभिः षड्भिः श्लोकैः परिहर्तुमारभते—

विपत्प्रतीकारपरेण मङ्गलं निषेव्यते भूतिसमुत्सुकेन वा ।

जगच्छरण्यस्य निराशिषः सतः किमेभिराशोपहतात्मवृत्तिभिः ७६

विपदिति ॥ विपत्प्रतीकारपरेण । अनर्थपरिहारार्थित्वर्थः । 'उपसर्गस्य घञ्य-मनुष्ये बहुलम्' (६।३।१२२) इति दीर्घः । भूरिसमुत्सुकेनैश्वर्यकामेन वा मङ्गलं गन्धमाल्यादिकं निषेव्यते । शरणे रक्षणे साधुः शरण्यः । 'तत्र साधुः' (४।४।९८) इति यत्प्रत्ययः । 'शरणं गृह्णन्ति शत्रोः' इत्यमरः । जगतः शरण्यस्तस्य जगच्छर-ण्यस्य निराशिषो निरभिलाषस्य सतः शिवस्य । 'आशीरुगदंष्ट्रायां विप्रवाक्या-भिलाषयोः' इति शाश्वतः । आशया नृष्णयोपहता दूषितात्मवृत्तिरन्तःकरण-वृत्तिर्येषां तैरेभिर्मङ्गलैः किम् ? वृथेत्यर्थः । पूर्वं मङ्गलमित्येकवचनस्य जाल्यभिप्रा-यत्वादेभिरिति बहुवचनेन परामर्शो न विरुध्यते । इष्टावाप्त्यनिष्टपरिहारार्थिनो हि मङ्गलाचारनिर्वन्धः । तदुभयासंसृष्टस्य तु यथाकथंचिदास्त्वाम् । को दोष इत्यर्थः । एतेन 'अमङ्गलाभ्यासरतिम्' (५।६५) इत्युक्तं प्रत्युक्तम् ॥ ७६ ॥

अकिंचनः सन्प्रभवः स संपदां त्रिलोकनाथः पितृसन्नगोचरः ।

स भीमरूपः शिव इत्युदीर्यते न सन्ति याथार्थ्यविदः पिनाकिनः ॥

अकिंचनेति ॥ स हरः । न विद्यते किंचन द्रव्यं यस्य सोऽकिंचनो दरिद्रः सन् संपदां प्रभवत्यस्मादिति प्रभवः कारणम् । पितृसन्नगोचरः इमशानाश्रयः सन् त्रयाणां लोकानां नाथः । 'तद्धितार्थः' (२।१।५१) इत्यादिनोत्तरपदसमासः । स देवो भीमरूपो भयंकराकारः सन् शिवः सौम्यरूप इत्युदीर्यत उच्यते । अतः पिनाकिनो हरस्य यथाभूतोऽर्थः यथार्थस्तस्य भावो याथार्थ्यं तत्त्वं तस्य विदो न सन्ति । लोकोत्तरमहिम्ना निर्लेपस्य यथाकथंचिदवस्थानं न दोषायेति भावः । एतेन 'अवस्तुनिर्बन्धपरे' (५।६६) इति परिहृतं वेदितव्यम् ॥ ७७ ॥

देवस्य लौकिकमलौकिकं च प्रसाधनं नास्तीत्याशयेनाह—

विभूषणोद्भासि पिनद्धभोगि वा गजाजिनालम्बि दुकूलधारि वा ।

कपालि वा स्यादेवंवेन्दुशेखरं न विश्वमूर्तेरवधार्यते वपुः ॥ ७८ ॥

विभूषणेति ॥ विश्वं मूर्तिर्यस्येति विश्वमूर्तेरष्टमूर्तः शिवस्य वपुः शरीरं भूषणैरुद्भासत इति भूषणोद्भासि स्यात् । पिनद्धभोग्यामुक्तमुज्जंगमं वा स्यात् । पिनद्धेति नह्यतेरपिपूर्वात् कर्मणि क्तः । 'वष्टि भागुरिरल्लोपमवाप्योरुपसर्गयोः' इत्यकारलोपः । गजाजिनालम्बि स्यात् । अथवा दुकूलधारि स्यात् । कपालमस्यास्तीति कपालि ब्रह्मशिरःकपालशेखरं वा स्यात् । इन्दुशेखरं वा स्यात् । नावधार्यते न निर्धार्यते । सर्वं संभवतीत्यर्थः । एतेन 'त्वमेव तावत्' (५।६७) इति श्लोकोक्तं प्रत्युक्तमिति ज्ञेयम् ॥ ७८ ॥

'अयुक्तरूपं किमतः परं वद' (५।६९) इति श्लोकोक्तं प्रत्याह—

तदङ्गसंसर्गमवाप्य कल्पते ध्रुवं चिताभस्सरजो विशुद्धये ।

तथा हि नृत्याभिनयक्रियाच्युतं विलिप्यते मौलिभिरम्बरौकसां ७९

तदिति ॥ तस्य शिवस्याङ्गं तस्य संसर्गमवाप्यासाद्य चिताभस्मैव रजो विशुद्धये कल्पते । अलं पर्याप्नोतीत्यर्थः । अलमर्थयोगात् 'नमःस्वस्तिस्वाहा—' (२।३।१६) इत्यादिना चतुर्थी । ध्रुवं शोधकत्वम् । प्रमाणसिद्धमित्यर्थः । प्रमाणमेवाह—तथा हि प्रसिद्धमेवेत्यर्थः । नृत्ये ताण्डवे योऽभिनयोऽर्थव्यञ्जकचेष्टाविशेषः स एव क्रिया तथा निमित्तेन च्युतं पतितम् । चिताभस्सरज इति शेषः । अम्बरौकसां देवानां मौलिभिर्विलिप्यते ध्रियते । अशुद्धं चेत्कथमिन्द्रादिभिर्ध्रियेतेत्यर्थापत्तिरनुमानं वा प्रमाणमित्यर्थः ॥ ७९ ॥

यदुक्तम् 'दिग्म्बरत्वेन निवेदितं वसु' (५।७२), 'इयं च तेऽन्या पुरतो विडम्बना' (५।७०) इत्यादि च तत्रोत्तरमाह—

असंपदस्तस्य वृषेण गच्छतः प्रभिन्नदिग्वारणवाहनो वृषा ।

करोति पादावुपगम्य मौलिना विनिद्रमन्दाररजोरुणाङ्गुली ॥ ८० ॥

पाठा०-१ स लोकनाथः. २ अथ चन्द्रशेखरम्. ३ संस्पर्शम्. ४ विलुप्यते.

असंपद इति ॥ प्रभिन्नो मदस्त्रावी दिग्धारणो दिग्गजो वाहनं यस्य सः ।
ऐरावतेनोढ इत्यर्थः । वृषा देवेन्द्रोऽसंपदो दरिद्रस्य वृषेण गच्छतो वृषभारूढस्य
तस्मैश्वरस्य पादौ मौलिना मुकुटेनोपगम्य । प्रणम्येत्यर्थः । विनिद्राणां विकसि-
तानां मन्दाराणां कल्पतरुकुसुमानां रजोभिः परागैररुणा अङ्गुलयो ययोस्तौ
तथोक्तौ करोति । दिग्गजारोहिणामिन्द्रादीनामपि वन्द्यस्येन्दुमौलेः किं संपदा
वृषारोहणे वा को दोष इत्यर्थः ॥ ८० ॥

यदुक्तं 'वपुर्विरूपाक्षमलक्ष्यजन्मता' (५१७२) इति तत्रोत्तरमाह—

विवक्षता दोषमपि च्युतात्मना त्वयैकमीशं प्रति साधु भाषितम् ।
यमामनन्त्यात्मभुवोऽपि कारणं कथं स लक्ष्यप्रभवो भविष्यति ८१

विवक्षतेति ॥ च्युतात्मना नष्टस्वभावेनात एव दोषं दूषणं विवक्षता वक्तु-
मिच्छतापि त्वयेशं प्रति । एकम् 'अलक्ष्यजन्मता' इत्येतदेकम् । वच इत्यर्थः ।
साधु भाषितं सम्यगुक्तम् । कुतः ? यमीश्वरमात्मभुवोऽपि ब्रह्मणोऽपि । 'ब्रह्मा-
त्मभूः सुरज्येष्ठः' इत्यमरः । कारणमामनन्त्युदाहरन्ति । विद्वांस इति शेषः ।
'पाद्माध्मास्थान्नादाण्-' (७१३१७८) इत्यादिना मनादेशः । स ईश्वरः कथं
लक्ष्यप्रभवो लक्ष्यजन्मा भविष्यति ? अनादिनिधनस्य भगवतः कारणशङ्काकल-
ङ्कश्च नान्विष्यत इत्यर्थः ॥ ८१ ॥

अलं विवादेन यथा श्रुतंस्त्वया तथाविधस्तावदशेषमस्तु सः ।
ममात्र भावैकरसं मनः स्थितं न कामवृत्तिर्वचनीयमीक्षते ॥ ८२ ॥

अलमिति ॥ अथवा विवादेन कलहेनालम् । त्वया यथा येन प्रकारेण स
ईश्वरः श्रुतोऽशेषं कात्स्न्येन तथाविधस्तावत्प्रकार एवास्तु । मम मनस्त्वन्नेश्वरे
भावः शृङ्गार एकोऽद्वितीयो रस आस्वादो यस्य तत्तथा स्थितम् । तथा हि—
कामवृत्तिः स्वेच्छाव्यवहारी वचनीयमस्थानसङ्गापवादं नेक्षते न विचारयति ।
न हि स्वेच्छासंचारिणो लोकापवादाद्विभ्यतीति भावः ॥ ८२ ॥

निवार्यतामालि ! किमप्ययं बटुः पुनर्विवक्षुः स्फुरितोत्तराधरः ।
न केवलं यो महतोऽपभाषते शृणोति तस्मादपि यः स पापभाक् ८३

निवार्यतामिति ॥ हे आलि सखि ! 'आलिः सखी वयस्या च' इत्यमरः ।
स्फुरितोत्तराधरः स्फुरणभूयिष्ठोष्ठः अयं बटुर्माणवकः पुनः किमपि विवक्षुर्वक्तु-
मिच्छुः । बुरः सन्नन्तादुप्रत्ययः । निवार्यताम् । तर्हि वक्तुमेव कथं न ददासी-
त्याह—तथा हि—यो महतः पूज्यानपभाषतेऽपवादति न केवलं स पापभागभवति ।
किंतु तस्मादपभाषमाणत्वरूपाद्यः शृणोति सोऽपि पापभाक् । भवतीति शेषः ।
अत्र स्मृतिः—'गुरोः प्राप्तः परीवादो न श्रोतव्यः कथंचन । कर्णौ तत्र
पिघातव्यौ गन्तव्यं वा ततोऽन्यतः ॥' इति ॥ ८३ ॥

पाठा०-१ श्रुतम्. २ महतां विभाषते.

संप्रति गन्तव्यपक्षमाश्रयते—

इतो गमिष्याम्यथवेति वादिनी चचाल बाला स्तनभिन्नवल्कला ।
स्वरूपमास्थाय च तां कृतस्मितः समाललम्बे वृषराजकेतनः ॥८४॥

इत इति ॥ अथवा, इतोऽन्यत्र गमिष्यामीति वादिनी वदन्ती स्तनाभ्यां भिन्न-
वल्कला रयवशात्कुचस्तस्त्रचीरा बाला पार्वती चचाल । वृषराजकेतनो वृषभध्वजश्च
स्वरूपमास्थाय निजरूपमाश्रित्य कृतस्मितः सन् तां पार्वतीं समाललम्बे जग्राह ८४

तं वीक्ष्य वेपथुमती सरसाङ्गयष्टि-

निक्षेपणाय पदमुद्धृतमुद्रहन्ती ।

मार्गाचलव्यतिकराकुलितेव सिन्धुः

शैलाधिराजतनया न ययौ न तस्थौ ॥ ८५ ॥

तमिति ॥ तं देवं वीक्ष्य वेपथुमती कम्पवती सरसाङ्गयष्टिः स्विन्नगान्त्री ।
महादेवदर्शनेन । देव्याः सात्त्विकभावोदय उक्तः । निक्षेपणाय, अन्यत्र विन्या-
सायोद्धृतमुत्क्षिप्तं पदमङ्घ्रिमुद्रहन्ती शैलाधिराजतनया पार्वती मार्गेऽचलस्तस्य
व्यतिकरेण समाहत्या । अवरोधनेनेति यावत् । आकुलिता संभ्रमिता सिन्धुर्नदीव ।
'देशे नदविशेषेऽब्धौ सिन्धुर्नां सरिति स्त्रियाम्' इत्यमरः । न ययौ न तस्थौ,
लज्जयेति भावः । वसन्ततिलकावृत्तमेतत् ॥ ८५ ॥

अद्यप्रभृत्यवनताङ्गि ! तवासि दासः

क्रीतस्तपोभिरिति वादिनि चन्द्रमौलौ ।

अहाय सा नियमजं क्लृप्तसर्जं

क्लेशः फलेन हि पुनर्नवतां विधत्ते ॥ ८६ ॥

अद्येति ॥ चन्द्रमौलौ शिवे । हे अवनताङ्गि पार्वति ! अद्यप्रभृति । अस्मा-
दिनादारभ्येत्यर्थः । प्रभृतियोगादद्येति सप्तम्यर्थवाचिना पञ्चम्यर्थो लक्ष्यते । तव
तपोभिः क्रीतः । 'दास्य दाने' । दासत आत्मानं ददातीति दासोऽस्मीति वादिनि
वदति सति । सा देव्यहाय सपदि । 'स्नाग्भटित्यजसाहाय द्राव्याङ्गु सपदि द्रुतम्'
इत्यमरः । नियमजं तपोजन्यं क्लृप्तं क्लेशमुत्सर्जं । फलप्राप्त्या क्लेशं विसंसार-
त्यर्थः । तथा हि—क्लेशः फलेन फलसिद्ध्या पुनर्नवतां विधत्ते पूर्ववदेवाङ्घ्रिष्टता-
मापादयतीत्यर्थः । सफलः क्लेशो न क्लेश इति भावः ॥ ८६ ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनीसमा-

ख्यया व्याख्यया समेतः श्रीकालिदासकृतौ कुमारसंभवे महाकाव्ये

तपःफलोदयो नाम पञ्चमः सर्गः ।

षष्ठः सर्गः ।

अथ विश्वात्मने गौरी संदिदेश मिथः सखीम् ।

दाता मे भूभृतां नाथः प्रमाणीक्रियतामिति ॥ १ ॥

अथेति ॥ अथ देवदेवानुग्रहानन्तरं गौरी पार्वती विश्वमात्मा स्वरूपं यस्येति । विश्वस्यात्मेति वा । विश्वात्मने शिवाय मिथो रहसि । 'मिथोऽन्योन्यं रहस्यपि' इत्यमरः । सखीं संदिदेशातिससर्ज । क्रियामात्रप्रयोगेऽपि संप्रदानत्वाच्चतुर्थी । किमिति ? भूभृतां नाथो हिमवान्मे मम दाता स प्रमाणीक्रियतामिति । दातृत्वेन प्रमाणीक्रियतामित्यर्थः । प्रार्थनायां लोट् । पित्रा दीयमानायाः परिग्रहो मम महाननुग्रह इति भावः ॥ १ ॥

तया व्याहृतसंदेशा सा बभौ निभृता प्रिये ।

चूतयष्टिरिवाभ्याशे मधौ परभृतोन्मुखी ॥ २ ॥

तयेति ॥ तया सख्या । सखीमुखेनेत्यर्थः । व्याहृतसंदेशोक्तवाचिका प्रिये हरविषये निभृता निश्चला । परमासक्त्यर्थः । सा गौरी । मधौ वसन्ते निभृता स्थिरा परभृतया कोकिलयोन्मुखी मुखरा परभृतोन्मुखी । मुखशब्देनाभिभाषणव्यापारो लक्ष्यते । तथा च परभृतोन्मुखेन व्याहरन्तीत्यर्थः । परभृतेति क्रियाशब्दविवक्षायाम् 'जातेरखी-' (४।१।६३) इति ङीप्प्रत्ययो न भवति । तयेत्युपमेयस्य व्यस्तत्वादुपमानवाचि परभृताशब्दस्य समासः सोढव्यः । अथवा भृद्भरणम् । संपदादित्वात्किप् । परैर्भृद्यस्यास्तया परभृतेति व्यासेन व्याख्येयम् । पदमञ्जरीकारस्तु परैर्भ्रियत इति कर्मणि क्तिपमाह । चूतयष्टिश्रूतशाखेवाभ्याशोऽन्तिके बभौ । 'संदेशाभ्याशसंविधसमर्थादसवेवशब्त् । उपकण्ठान्तिकाभ्यर्णाभ्यग्रा अप्यभितोऽव्ययम् ॥' इत्यमरः ॥ २ ॥

स तथेति प्रतिज्ञाय विसृज्य कथमप्युमाम् ।

ऋषीज्योतिर्मयान्सप्त सस्मार स्मरशासनः ॥ ३ ॥

स इति ॥ स प्रकृतः । शास्तीति शासनः । बहुलग्रहणात्कर्तरि ल्युट् । स्मरस्य शासन ईश्वरस्तथेति प्रतिज्ञाय । तथा करिष्यामीत्युक्त्वेत्यर्थः । उमां कथमपि कृच्छ्रेण विसृज्य । तत्र गाढानुरागत्वादिति भावः । ज्योतिर्मयांस्तेजोरूपान्सप्तर्षीनङ्गिरःप्रभृतीन्सस्मार स्मृतवान् ॥ ३ ॥

ते प्रभामण्डलैर्व्योम द्योतयन्तस्तपोधनाः ।

सारुन्धतीकाः सपदि प्रादुरासन्पुरः प्रभोः ॥ ४ ॥

त इति ॥ ते तप एव धनं येषां ते तपोधनाः सप्तर्षयः प्रभामण्डलैस्तेजः-युजैर्व्योमाकाशं द्योतयन्तः प्रकाशयन्तः । अरुन्धत्या सह वर्तन्त इति सारु-

न्धतीकाः सन्तः । 'नद्युतश्च' (५।४।१५३) इति कप् । सपदि प्रभोरीश्वरस्य पुरः
पुरोभागे प्रादुरासन्प्रत्यक्षा बभूवुः ॥ ४ ॥

इतः परं षडभिः श्लोकैस्तानेव मुनीन्वर्णयति—

आप्नुतास्तीरमन्दारकुसुमोत्किरवीचिषु ।

व्योमगङ्गाप्रवाहेषु दिङ्मनागमदगन्धिषु ॥ ५ ॥

आप्नुता इति ॥ उत्किरन्ति विक्षिपन्तीत्युत्किराः । 'इगुपध-' (३।१।१३५)
इत्यादिना कप्रत्ययः । तीरे ये मन्दाराः कल्पवृक्षास्तेषां कुसुमानामुत्किरा वीच-
यस्तरंगा येषां तेषु दिङ्मनागानां दिग्गजानां मदगन्धो येष्विति तथोक्तेषु व्योम-
गङ्गाप्रवाहेष्वाकाशगङ्गास्रोतःस्वाप्नुताः स्नाताः ॥ ५ ॥

मुक्तायज्ञोपवीतानि विभ्रतो हैमवल्कलाः ।

रत्नाक्षसूत्राः प्रव्रज्यां कल्पवृक्षा इवाश्रिताः ॥ ६ ॥

मुक्तेति ॥ मुक्तानां मौक्तिकानां यज्ञोपवीतानि । मुक्तमयानीत्यर्थः । विभ्रतो
दधानाः । हेममयानि वल्कलानि येषां ते हैमवल्कलाः । रत्नमयान्यक्षसूत्राणि
येषां ते रत्नाक्षसूत्राः । प्रव्रज्यां प्रव्रजनम् । 'व्रजयजोर्भावे क्यप्' (३।३।९८)
इति क्यप् । आश्रिताः कल्पवृक्षा इव स्थिताः । अत्र चतुर्थाश्रमवाचिना
प्रव्रज्याशब्देन वानप्रस्थाश्रमो लक्ष्यते । 'जहुः परिग्रहव्रीडां प्राजापत्यास्तप-
स्विनः' (६।३।४) इति सपत्नीकत्वाभिधानात् । 'सुतविन्यस्तपत्नीकस्तया
वानुगतोऽपि सन्' (याज्ञ. स्मृ. ३।४।५) इति वानप्रस्थस्योभयथा स्मरणात् ॥ ६ ॥

अधःप्रस्थापिताश्चेन समावर्जितकेतुना ।

सहस्ररश्मिना साक्षात्सप्रणाममुदीक्षिताः ॥ ७ ॥

अध इति ॥ अधःप्रस्थापिताश्चेन । सूर्यमण्डलोपरिवर्तित्वात्सप्तर्षिमण्डल-
स्येति भावः । समावर्जितकेतुना तन्मण्डलाघातशक्त्या नमितध्वजेन सहस्र-
रश्मिना सूर्येण साक्षात्स्वयमेव सप्रणाममुदीक्षिताः । गमनाभ्यनुज्ञादानपर्यन्त-
मित्यर्थः । भगवतः सूर्यस्याप्युपास्या इति भावः ॥ ७ ॥

आसक्तबाहुलतया सार्धमुद्धृतया भुवा ।

महावराहदंष्ट्रायां विश्रान्ताः प्रलयापदि ॥ ८ ॥

आसक्तेति ॥ पुनः किंविधाः ? प्रलयापदि कल्पान्तसंकट आसक्तबाहु-
लतया । दंष्ट्रायामिति शेषः । उद्धृतया, दंष्ट्रयेति शेषः । भुवा सार्धं धरण्या सह
महावराहदंष्ट्रायां विश्रान्ताः । महाप्रलयेऽप्यविनाशिन इत्यर्थः ॥ ८ ॥

सर्गशेषप्रणयनाद्विश्वयोनेरनन्तरम् ।

पुरातनाः पुराविद्भिर्धातार इति कीर्तिताः ॥ ९ ॥

पाठा०-१ कुसुमोत्कर. २ आकाशगङ्गास्रोतस्तु. ३ हेम. ४ शश्वत्. ५ उद्धृतया.

सर्गेति ॥ विश्वयोनेर्ब्रह्मणोऽनन्तरं सर्गशेषस्य प्रणयनात् । ब्रह्मसृष्टावशिष्ट-
सृष्टेः करणादेतोरित्यर्थः । पुराविद्धिः पुराणवेदिभिर्व्यासादिभिः पुरातना धातार
इति कीर्तिताः । विश्वयोनेरिति संबन्धमात्रे षष्ठी । तस्यानन्तरमिति भाष्ये
दर्शनात् । अपादानत्वविवक्षायां तु पञ्चमी । अयमदःशब्दो यथाशब्दावृत्तादन-
न्तरस्येति ज्ञावरभाष्ये दर्शनात् । तथा 'अथातो धर्मजिज्ञासा' (जै. सू. १।१।१)
इत्यत्र 'अथ वेदाध्ययनादनन्तरम्' इत्याचार्याः । कविश्च 'पुराणपन्नापगमाद-
नन्तरम्' इति । एवमन्यत्रापि द्रष्टव्यम् ॥ ९ ॥

प्राक्तनानां विशुद्धानां परिपाकमुपेयुषाम् ।

तपसामुपभुञ्जानाः फलान्यपि तपस्विनः ॥ १० ॥

प्राक्तनानामिति ॥ प्राक्तनानां जन्मान्तरभवानां विशुद्धानां निर्मलानां
परिपाकं फलदानोन्मुखत्वमुपेयुषां गतानां तपसां फलान्युपभुञ्जाना अपि
तपस्विनस्तपोनिष्ठाः । प्रारब्धभोगिनो निस्पृहाश्चेति भावः । कुलकम् ॥ १० ॥

तेषां मध्यगता साध्वी पत्युः पादार्षितेक्षणा ।

साक्षादिव तपःसिद्धिर्बभासे बह्वरुन्धती ॥ ११ ॥

तेषामिति ॥ तेषामृषीणां मध्यगता साध्वी पतिव्रता । अत एव पत्युर्वसि-
ष्टस्य पादयोरर्षितेक्षणा निविष्टदृष्टिररुन्धती साक्षात्प्रत्यक्षा तपःसिद्धिरिव तेषा-
मेवेति शेषः । तेषां मध्यगतेति लिङ्गवचनादिसाम्यादियमुपमा । बहु भूयिष्ठं
बभासे भाति स्म ॥ ११ ॥

तामगौरवभेदेन मुनींश्चापश्यदीश्वरः ।

स्त्री पुमानित्यनात्येषा वृत्तं हि महितं सताम् ॥ १२ ॥

तामिति ॥ ईश्वरो भगवांस्तामरुन्धती मुनींश्चागौरवभेदेन समानप्रतिपत्त्या-
पश्यदृष्टवान् । न चायमविवेक इत्याह—हि यस्मात् स्त्रीपुमांश्चत्वेषाऽनास्था स्त्रीपुं-
सभेदो न विवक्षितः । किंतु सतां साधूनां वृत्तं चरित्रमेव महितं पूज्यम् । 'गुणाः
पूजास्थानं गुणिषु न च लिङ्गं न च वयः' (उत्तर. ४.११) इति भावः ॥ १२ ॥

तद्दर्शनादभूच्छंभोर्भूयान्दारार्थमादरः ।

क्रियाणां खलु धर्म्याणां सत्पत्न्यो मूलकारणम् ॥ १३ ॥

तदिति ॥ तद्दर्शनादरुन्धतीदर्शनाच्छंभोर्दारार्थं परिग्रहार्थमादरो भूयान्बहु-
तरोऽभूत् । ननु दाराः कुत्रोपयुज्यन्त इत्यत्राह—धर्म्याणां धर्मादनपेतानाम् ।
'धर्मपथ्यर्थनयायादनपेते' (४।४।१२) इति यत्प्रत्ययः । क्रियाणामिज्यादीनां
सत्यः पतिव्रताः पत्न्यः सत्पत्न्यः । 'पत्युर्नो यज्ञसंयोगे' (४।१।३३) इति ङीप्
नकारश्च । मूलकारणं खलु ॥ १३ ॥

पाठा०-१ भूयः. २ साधनम्.

धर्मेणापि पदं शर्वे कारिते पार्वतीं प्रति ।

पूर्वापराधभीतस्य कामस्योच्छ्वसितं मनः ॥ १४ ॥

धर्मेणेति ॥ धर्मेण दारसंजिघृक्षालक्षणेनापि कर्त्रा । शर्वे ईश्वरे पार्वतीं प्रति पदं कारिते सति । 'हृक्कोरन्यतरस्याम्' (१।४।५३) इति शर्वस्याणिकर्तुः कर्मत्वम् । पूर्वापराधभीतस्य कामस्य मन उच्छ्वसितम् । पुनरुज्जीवनावकाशो भवतीति सप्रत्याशमभूदित्यर्थः ॥ १४ ॥

अथ ते मुनयः सर्वे मानयित्वा जगद्गुरुम् ।

इदमूचुरनूचानाः प्रीतिकण्टकितत्वचः ॥ १५ ॥

अथेति ॥ अथानूचानाः साङ्गवेदप्रवक्तारः । 'अनूचानः प्रवचने साङ्गेऽधीती गुरोस्तु यः' इत्यमरः । 'उपेयिवाननाश्वाननूचानश्च' (३।२।१०९) इति निपातः । प्रीत्या कण्टकिताः पुलकितास्त्वचो येषां ते तथोक्ताः । ते सर्वे मुनयो जगद्गुरुं हरं मानयित्वा पूजयित्वेदं वक्ष्यमाणमूचुः ॥ १५ ॥

यद्ब्रह्म सम्यगाम्नातं यदग्नौ विधिना हुतम् ।

यच्च तप्तं तपस्तस्य विपकं फलमद्य नः ॥ १६ ॥

यदिति ॥ ब्रह्म वेदः । 'वेदस्तत्त्वं तपो ब्रह्म' इत्यमरः । सम्यङ्ज्ञियमपूर्वक-
माम्नातमधीतमिति यत् । अग्नौ विधिना हुतमिति यत् । तपश्चान्द्रायणादिकं तप्तमिति च यज्ञस्याध्ययनेज्यातपोरूपस्य, आश्रमत्रयसाध्यस्य कृत्स्नस्यापि कर्मण इत्यर्थः । समुदायाभिप्रायकमेकवचनमन्यथावृत्त्यान्वयप्रसङ्गात् । न च नपुंसकै-
कवद्भावः, अनपुंसकेनेति नियमात् । फलं कार्यमद्य नोऽस्माकं विपकम् । सुनि-
ष्पन्नमित्यर्थः । कर्मणि क्तः । 'पचो वः' (८।२।५२) इति निष्ठातस्य वत्वम् ॥ १६ ॥

तदेव फलमाह—

यदध्यक्षेण जगतां वयमारोपितास्त्वया ।

मनोरथस्याविषयं मनोविषयमात्मनः ॥ १७ ॥

यदिति ॥ यद्यस्मात्कारणाज्जगतामध्यक्षेणाधिपेन त्वया वयं मनोरथस्याभि-
लाषस्याविषयमगोचरमात्मनः स्वस्य मनोविषयं मनोदेशमारोपिताः प्रापिताः । तस्माद्विपकं फलमिति पूर्वोक्तं संबन्धः । सकलजगदन्वेष्टव्यस्य भगवतोऽपि वयमन्वेष्ट्या भवाम इति परमोत्कृष्टा वयमिति भावः ॥ १७ ॥

तदेवोपपादयति—

यस्य चेतसि वर्तेथाः स तावत्कृतिनां वरः ।

किं पुनर्ब्रह्मयोनेर्यस्तव चेतसि वर्तते ॥ १८ ॥

पाठा०-१ प्रथमे. २ प्रणिपत्य. ३ अप्यपथम्. ४ विश्वयोनेः.

यस्येति ॥ यस्य जनस्य चेतसि वर्तेथाः । येन स्मर्यस इत्यर्थः । स तावत्स
एव कृतिनां कृतकृत्यानां वरः श्रेष्ठः । ब्रह्मणो वेदस्य वेधसो वा योनेः कारणस्य ।
यद्वा वेदप्रमाणकस्य तव चेतसि यो वर्तते । त्वया स्मर्यत इत्यर्थः । किं पुनः ?
स कृतिनां वर इति किमु वक्तव्यमित्यर्थः ॥ १८ ॥

सत्यमर्काच्च सोमाच्च परमध्यासहे पदम् ।

अद्य तूच्चैस्तरं ताभ्यां स्मरणानुग्रहात्तव ॥ १९ ॥

सत्यमिति ॥ अर्कात्सूर्याच्च सोमाच्चन्द्राच्च परमुच्चैः पदं स्थानमध्यासहे
तिष्ठामः । वयमिति शेषः । सत्यम् । 'अधिशीडृस्थासां कर्म' (१।४।४६) इति
कर्मत्वम् । अद्य तु तव कर्तुः । स्मरणमेवानुग्रहः प्रसादस्तस्माद्धेतोः । ताभ्या-
मर्केन्दुभ्यामुच्चैस्तरमत्युच्चं पदम् । अध्यासहे इति संबन्धः । उच्चैस्तरमिति
द्रव्यप्रकर्षत्वान्नामुप्रलयः ॥ १९ ॥

त्वत्संभावितमात्मानं बहु मन्यामहे वयम् ।

प्रायः प्रत्ययमाधत्ते स्वगुणेषूत्तमादरः ॥ २० ॥

त्वदिति ॥ वयं त्वया संभावितं सत्कृतं त्वत्संभावितमात्मानमात्मस्वरूपं
बहुधिकं यथा तथा मन्यामहे । तथा हि—उत्तमादरः सत्पुरुषकर्तृकः सत्कारः
स्वगुणेषु विषये प्रायेण भूम्ना प्रत्ययं विश्वासमाधत्ते जनयति । सर्वस्यापि महा-
जनपरिग्रह एव पूज्यताहेतुरित्यर्थः ॥ २० ॥

या नः प्रीतिर्विरूपाक्ष ! त्वदनुध्यानसंभवा ।

सा किमावेद्यते तुभ्यमन्तरात्मासि देहिनाम् ॥ २१ ॥

येति ॥ हे विरूपाक्ष ! त्वदनुध्यानसंभवा त्वकर्तृकस्मरणजन्या नोऽस्माकं या
प्रीतिः सा प्रीतिस्तुभ्यं किमावेद्यते किमर्थं निवेद्यते ? तथा हि—देहिनां प्राणि-
नामन्तरात्मान्तर्याम्यसि । सर्वसाक्षिणा त्वयास्त्वप्रीतिरनावेदितापि ज्ञायत एव
यत्स्ततो न बुद्धबोधनं संभवतीति भावः ॥ २१ ॥

साक्षाद्दृष्टोऽसि न पुनर्विन्नस्त्वां वयमञ्जसा ।

प्रसीद कथयात्मानं न धियां पथि वर्तसे ॥ २२ ॥

साक्षादिति ॥ हे देव ! साक्षात्प्रत्यक्षेण दृष्टोऽसि । अञ्जसा पुनस्तत्त्वतस्तु
त्वां वयं न विद्मः । दृश्यमानस्य रूपस्यातात्त्विकत्वादिति भावः । अतः प्रसीदा-
नुगृहाण । आत्मानं निजस्वरूपं कथय । न चाकथितं तत्सुबोधमित्याह—धियां
बुद्धीनां पथि न वर्तसे । अतस्त्वयैव त्वद्रूपं कथनीयमित्यर्थः ॥ २२ ॥

पाठा०-१ तस्मात्. २ आख्यायते. ३ नो विद्मः पुनः.

तात्त्विकं रूपं तावदास्तां, न दृश्यमानमपि रूपं तत्त्वतो रूपयितुं शक्यमित्याह—

किं येन सृजसि व्यक्तमुत येन बिभर्षि तत् ।

अथ विश्वस्य संहर्ता भागः कतम एष ते ॥ २३ ॥

किमिति ॥ हे देव ! एष दृश्यमानस्ते भागो मूर्तिः किं येन भागेन व्यक्तं प्रपञ्चं सृजसि सः ? यत्तदोर्नित्यसंबन्धात्सर्वत्र तच्छब्दोऽध्याहार्यः । उत येन भागेन तद्व्यक्तं बिभर्षि पालयसि स वा ? अथ यो भागस्तस्य विश्वस्य संहर्ता स वा ? किमादयः संदेहे । कतमः । ब्रह्मविष्णुमहेश्वरेष्वयं कतमो भागस्तदुच्यतामित्यर्थः ॥ २३ ॥

ननु हर इत्येवं निश्चयात्कथमयं संशयस्तत्राह—

अथवा सुमहत्तेषां प्रार्थना देव ! तिष्ठतु ।

चिन्तितोपस्थितास्तावच्छाधि नः करवाम किम् ॥ २४ ॥

अथवेति ॥ अथवा हे देव ! सुमहती । गुह्यतमत्वादतिदुर्लभेत्यर्थः । एषा प्रार्थना निजरूपनिरूपणप्रार्थना तिष्ठतु । किंतु चिन्तितेन चिन्तिता वोपस्थिताश्चिन्तितोपस्थितास्तान्नोऽस्मांस्तावच्छाध्याज्ञापय किं करवाम । प्रार्थनायां लोद । अलमप्रस्तुतेन, प्रस्तुते तावन्नियुद्धक्ष्वेत्यर्थः ॥ २४ ॥

अथ मौलिगतस्येन्दोर्विशदैर्दशनांशुभिः ।

उपचिन्वन्प्रभां तन्वीं प्रत्याह परमेश्वरः ॥ २५ ॥

अथेति ॥ अथ परमेश्वरो मौलिगतस्येन्दोस्तन्वीमल्पाम् । कलामात्रत्वादिति भावः । प्रभां कान्तिं विशदैः शुभ्रैर्दशनांशुभिरुपचिन्वन्वर्धयन्प्रत्याह । प्रत्युवाचेत्यर्थः ॥ २५ ॥

विदितं वो यथा स्वार्था न मे काश्चित्प्रवृत्तयः ।

ननु मूर्तिभिरिष्टाभिरित्थंभूतोऽस्मि सूचितः ॥ २६ ॥

विदितमिति ॥ हे मुनयः ! काश्चिदपि मे प्रवृत्तयो व्यापाराः स्वार्था न भवन्ति यथा तथा वो युष्माकं विदितम् । वाक्यार्थः कर्म । बुद्ध्यर्थत्वाद्वर्तमाने क्तः, तद्योगात्षष्ठी । प्रवृत्तिपारार्थ्यं प्रमाणमाह—अष्टाभिर्मूर्तिभिरित्थंभूतं इमं प्रकारं परार्थप्रवृत्तिरूपं प्राप्तः । 'भू प्राप्तौ' इति धातोः कर्तरि क्तः । सूचितो जापितोऽस्मि । मत्स्वमूर्तिचेष्टया स्वपारार्थ्यमनुमेयमित्यर्थः ॥ २६ ॥

सोऽहं तृष्णातुरैर्वृष्टिं विद्युत्वानिव चातकैः ।

अरिविप्रकृतैर्देवैः प्रसूतिं प्रति याचितः ॥ २७ ॥

सोऽहमिति ॥ स परार्थप्रवृत्तिरहं तृष्णातुरैश्चातकैर्वृष्टिं विद्युत्वानमेव इवारिविप्रकृतैः शत्रुपीडितैर्देवैः प्रसूतिं पुत्रोत्पादनं प्रति याचितः । याचतेर्दुहादित्वादप्रधाने कर्मणि क्तः ॥ २७ ॥

अत आहर्तुमिच्छामि पार्वतीमात्मजन्मने ।

उत्पत्तये हविर्भोक्तुर्यजमान इवारणिम् ॥ २८ ॥

अत इति ॥ अतः सुरप्रार्थितत्वाद्धेतोरात्मने पुत्राय । पुत्रमुत्पादयितु-
मित्यर्थः । 'क्रियार्थोपपदस्य-' (२।३।१४) इत्यादिना चतुर्थी । पार्वतीं यजमानो
यष्टा । 'पूज्यजोः शानन्' (३।२।१२८) इति शानन्प्रत्ययः । हविर्भोक्तुरग्नैरूप
त्तयेऽरणिमग्निमन्थनदारुविशेषमिव । 'निर्मन्थ्यदारुणि त्वरणिर्द्वयोः' इत्यमरः ।
आहर्तुं संग्रहीतुमिच्छामि ॥ २८ ॥

तामस्मदर्थे युष्माभिर्याचितव्यो हिमालयः ।

विक्रियायै न कल्पन्ते संबन्धाः सदनुष्ठिताः ॥ २९ ॥

तामिति ॥ अस्मदर्थेऽस्मत्प्रयोजने निमित्ते सति युष्माभिस्तां पार्वतीं हिमा-
लयो हिमवान् याचितव्यः । याचेर्दुहादित्वादप्रधाने कर्मणि तव्यप्रत्ययः ।
आवश्यकं चैतदित्याह—सद्भिः सत्पुरुषैरनुष्ठिताः संघटिताः संबन्धा यौनादयो
विक्रियायै वैकल्योत्पादनाय न कल्पन्ते न पर्याप्नुवन्ति । न समर्था इत्यर्थः ।
अलमर्थयोगाच्चतुर्थी ॥ २९ ॥

न चाहं लौल्यास्त्रियमिच्छामि किंतु देवोपकाराय । यद्येवं निखिलदेवेषु
विद्यमानेषु हिमगिरेः शिलाभूतस्य कन्यापरिणयेच्छा कथमित्युक्ते स एव मे
श्लाघ्यसंबन्धोऽन्नभवान्हिमवानित्याह—

उन्नतेन स्थितिमता धुरमुद्रहता भुवः ।

तेन योजितसंबन्धं वित्तं मामप्यवञ्चितम् ॥ ३० ॥

उन्नतेनेति ॥ उन्नतेन प्रांशुना प्रसिद्धेन च स्थितिमता प्रतिष्ठावता भुवो
धुरं भारमुद्रहता । निर्वाहकेणेत्यर्थः । तेन हिमवता योजितः संघटितः संबन्धो
यौनसंबन्धो यस्य तं मामप्यवञ्चितमव्यामोहितं वित्तं जानीत । 'विद् ज्ञाने'
इति धातोर्लोढ ॥ ३० ॥

तर्हि स किं वाच्य इत्याशङ्काह—

एवं वाच्यः स कन्यार्थमिति वो नोपदिश्यते ।

भवत्प्रणीतमाचारमामनन्ति हि साधवः ॥ ३१ ॥

एवमिति ॥ कन्यार्थं कन्याप्रदानाय स हिमवानेवं वाच्य इति वो
युष्मभ्यं नोपदिश्यते । कुतः ? हि यस्मात्साधवो विद्वांसो भवद्भिः प्रणीतं स्मृति-
रूपेण निबद्धमाचारमामनन्त्युपदिशन्ति । न हि स्वयमुपदेष्टारः परोपदेशमपे-
क्षन्त इत्यर्थः ॥ ३१ ॥

आर्याप्यरुन्धती तत्र व्यापारं कर्तुमर्हति ।

प्रायेणैवंविधे कार्ये पुरन्ध्रीणां प्रगल्भता ॥ ३२ ॥

पाठा०-१ हिमाचलः.

आर्येति ॥ आर्या पूज्यास्त्रन्धत्यपि तत्र विवाहकृत्ये व्यापारं साहाय्यं कर्तुमर्हति । तथा हि—प्रायेण प्राचुर्येणैवंविधे कार्ये विवाहादिकार्ये । दुर्घट इत्यर्थः । पुरंध्रीणां कुटुम्बिनीनाम् । 'स्यात्तु कुटुम्बिनी । पुरंध्री' इत्यमरः । प्रगल्भता चातुर्यम् । स्त्रीप्रधानेषु कृत्येषु स्त्रीणामेव घटनापाटवमिति भावः ॥ ३२ ॥

तत्प्रयातौषधिप्रस्थं सिद्धये हिमवत्पुरम् ।

महाकोशीप्रपातेऽस्मिन्संगमः पुनरेव नः ॥ ३३ ॥

तदिति ॥ तत्तस्मात्कारणादौषधिप्रस्थं नाम हिमवत्पुरं हिमवन्नगरं सिद्धये कार्यसिद्ध्यर्थं प्रयात गच्छत । अस्मिन्पुरोवर्तिनि । महाकोशी नाम तत्रत्या कश्चिन्नदी तस्याः प्रपाते भृगावेव । सा नदी यत्र पतति तस्मिन्नित्यर्थः । 'प्रपातस्त्वतटो भृगुः' इत्यमरः । नोऽस्माकं पुनः संगमः । अस्त्विति शेषः । भवत्समागमं प्रतिपालयन्नहमिहैव निवत्स्यामीत्यर्थः ॥ ३३ ॥

तस्मिन्संयमिनामाद्ये जाते परिणयोन्मुखे ।

जहुः परिग्रहव्रीडां प्राजापत्यास्तपस्विनः ॥ ३४ ॥

तस्मिन्निति ॥ संयमिनां योगिनामाद्ये तस्मिन्नीश्वरे परिणयोन्मुखे विवाहोत्सुके जाते सति प्रजापतेरिमे प्राजापत्याः । ब्रह्मपुत्रा इत्यर्थः । तपस्विनो मुनयः परिग्रहैः पत्नीभिर्व्रीडाम् । गार्हस्थ्यनिमित्तामित्यर्थः । 'पत्नीपरिजनादानमूल-शापाः परिग्रहाः' इत्यमरः । जहुस्त्यजुः । जहातेर्लिटि रूपम् । न हि समान-गुणदोषेषु व्रीडागमोऽस्तीति भावः ॥ ३४ ॥

ततः परममित्युक्त्वा प्रतस्थे मुनिमण्डलम् ।

भगवानपि संप्राप्तः प्रथमोद्दिष्टमार्गपदम् ॥ ३५ ॥

तत इति ॥ ततोऽनन्तरं मुनिमण्डलं मुनिसमूहः परममित्युक्त्वा ओमित्युक्त्वा । अनुमन्येत्यर्थः । अव्ययमेतत् । 'ओमेवं परमं मतम्' इत्यमरः । प्रतस्थे । भगवानीश्वरोऽपि प्रथमोद्दिष्टं पूर्वसंकेतितमार्गपदं स्थानं महाकोशीप्रपातं संप्राप्तः ॥ ३५ ॥

ते चाकाशमसिर्याममुत्पत्य परमर्षयः ।

आसेदुरोषधिप्रस्थं मनसा समरंहसः ॥ ३६ ॥

त इति ॥ मनसा समरंहसो मनस्तुल्यवेगास्ते परमर्षयश्च । पूर्वश्लोकोक्ते-श्वरसमुच्चयार्थश्चकारः । असिबच्छ्यामं नीलमाकाशं खं प्रत्युत्पत्यौषधिप्रस्थं हिमवत्पुरमासेदुः । सद्यः प्रापुरित्यर्थः ॥ ३६ ॥

इतः परं दशभिः श्लोकैरोषधिप्रस्थमेव वर्णयति—

अलकामतिवाह्यैव वसतिं वसुसंपदाम् ।

स्वर्गाभिष्यन्दवमनं कृत्वेवोपनिवेशितम् ॥ ३७ ॥

पाठा०-१ उत्सुके. २ तपोधनाः. ३ प्रमाणम्. ४ आश्रमम्. ५ अथ. ६ इव. ७ विनिवेशितम्.

अलकामिति ॥ वसुसंपदां धनसमृद्धीनां वसतिं स्थानमलकां कुबेरनगरी-
मतिवाह्य । परिच्छिद्येति यावत् । उपनिवेशितमिव स्थितम् । तथा स्वर्गस्या-
भिष्यन्दोऽतिरेकः । अतिरिक्तजन इति यावत् । तस्य वमनं निःसारणं कृत्वोप-
निवेशितमिव स्थितम् । उभयत्रापि कौटिल्यः—‘भूतपूर्वमभूतपूर्वं वा जनपदं
परदेशापवाहेन स्वदेशाभिष्यन्दवमनेन वा निवेशयेत्’ इति । अलकामरावत्य-
तिशयितसमृद्धिकमित्यर्थः ॥ ३७ ॥

गङ्गास्रोतःपरिक्षिप्तं वप्रान्तर्ज्वलितौषधि ।

बृहन्मणिशिलासालं गुप्तावपि मनोहरम् ॥ ३८ ॥

गङ्गेति ॥ गङ्गायाः स्रोतोभिः प्रवाहैः परिक्षिप्तं परिवेष्टितम् । तैरेव सपरिख-
मित्यर्थः । वप्रश्चयः । प्राकारचैत्यमिति यावत् । ‘स्याच्चयो वप्रमस्त्रियाम्’
इत्यमरः । तस्यान्तर्मध्ये ज्वलिताः प्रकाशमाना ओषधयो यस्य तत्तथोक्तम् ।
ज्वलितौषधित्वाद्वात्रिषु संचारिणां दीपनिरपेक्षमित्यर्थः । बृहद्विपुलो मणिशि-
लानां माणिक्यानां सालः प्राकारो यस्य तत्तथोक्तम् । ‘प्राकारो वरणः सालः’
इत्यमरः । अत एव गुप्तावपि संवरणेऽपि मनोहरम् । अकृत्रिमदुर्गसंवरणमिति
भावः ॥ ३८ ॥

जितसिंहभया नागा यत्राश्वा बिलयोनयः ।

यक्षाः किंपुरुषाः पौरा योषितो वनदेवताः ॥ ३९ ॥

जितेति ॥ यत्र पुरे नागा गजा जितं सिंहभ्यो भयं यैस्ते तथोक्ताः । सिंहा-
धिकबला इत्यर्थः । नाथस्तु—‘पदं तुषारस्रुतिधौतरक्तम्’ (११६) इत्येतद्विरोध-
भयात् ‘वीतवीतभयाः’ इति पपाठ । तथा न भेतव्यं, तत्र वनगजानां
सिंहहतत्वाभिधानात् । अत्र त्वोषधिप्रस्थगजानां हिमवन्महिम्ना सिंहातिरेक-
संभवेनाविरोधादिति । ‘वीतवीतभयाः’ इति पाठे वीतं विगतं वीतात्पादाङ्कु-
शकर्मभ्यां भयं येषां ते तथोक्ताः । स्वभावविनीता इत्यर्थः । ‘पादकर्म युतं प्रोक्तं
यातमङ्कुशवारणम् । उभयं वीतमाख्यातम्’ इति यादवः । अश्वा बिलयोनयो
बिलसंभवाः । अन्यत्र तु न तथेति वैचित्र्यम् । उक्तं च—‘अमृताद्वाष्पतो
वह्नेर्वेदेभ्योऽण्डाच्च गर्भतः । सान्नो हयानामुत्पत्तिः सप्तधा परिकीर्तिता ॥’
इति । यक्षाः प्रसिद्धाः । किंपुरुषाः किंनराश्च पौराः पुरजनाः । वनदेवता एव
योषितः । न तु मानुष्य इत्यर्थः ॥ ३९ ॥

शिखरासक्तमेधानां व्यज्यन्ते यत्र वेश्मनाम् ।

अनुगर्जितसंदिग्धाः करणैर्मुरजस्वनाः ॥ ४० ॥

शिखरेति ॥ यत्र पुरे शिखरेष्वासक्ता मेधा येषां तेषां वेश्मनां संब-
न्धिनः । अनुगर्जितानि प्रतिगर्जितानि तैः संदिग्धा मुरजस्वनाः करणैस्ताल-

पाठा०-१ खर्गादपि. २ मन्द्रगर्जित.

व्यवस्थापितैस्ताडनविशेषैः । तदुक्तं राजकंदर्पेण—‘नृत्यवादित्रगीतानां प्रयोग-
वशमेदिनाम् । संस्थानं ताडनं रोधः करणानि प्रचक्षते ॥’ इति । व्यज्यन्ते
स्फुटीक्रियन्ते ॥ ४० ॥

यत्र कल्पद्रुमैरेव विलोलविटपांशुकैः ।

गृहयन्त्रपताकाश्रीरपौरादरनिर्मिता ॥ ४१ ॥

यत्रेति ॥ यत्र नगरे विलोलानि चञ्चलानि विटपेष्वांशुकानि येषां तैः कल्प-
द्रुमैरेवापौरादरेण पौरादरं विनैव निर्मिता । अयत्नसिद्धेत्यर्थः । गृहेषु यानि
यन्त्राण्याधारदारूणि तेषु पताकास्तासां श्रीः । संभवतीति शेषः । तत्र लम्बाम्बराः
कल्पतरव एव वैजयन्तीति संभाव्यन्त इत्यर्थः ॥ ४१ ॥

यत्र स्फटिकहर्म्येषु नक्तमापानभूमिषु ।

ज्योतिषां प्रतिविम्बानि प्राप्नुवन्त्युपहारताम् ॥ ४२ ॥

यत्रेति ॥ यत्र पुरे नक्तं रात्रौ स्फटिकहर्म्येष्वपापानभूमिषु पानगोष्ठीप्रदेशेषु
ज्योतिषां नक्षत्राणां प्रतिविम्बान्युपहारतां पुष्पोपहारत्वं मौक्तिकोपहारत्वं वा
प्राप्नुवन्ति ॥ ४२ ॥

यत्रौषधिप्रकाशेन नक्तं दर्शितसंचराः ।

अनभिज्ञास्तमिस्राणां दुर्दिनेष्वभिसारिकाः ॥ ४३ ॥

यत्रेति ॥ यत्र पुरे दुर्दिनेषु मेघच्छन्नदिवसेषु नक्तमोषधीनां तृणज्योतिषां
प्रकाशेन संचरन्त एभिरिति संचराः पन्थानः । ‘गोचरसंचर-’ (३।३।११९)
इत्यादिना घप्रत्ययान्तो निपातः । दर्शितसंचराः प्रकाशितमार्गा अभिसारिकाः
कान्तार्थिन्यः । ‘कान्तार्थिनी तु या याति संकेतं साभिसारिका’ इत्यमरः ।
तमिस्राणां तमसाम् । कृद्योगात्कर्मणि षष्ठी । अनभिज्ञाः । तमांसि नाभिजान-
न्तीत्यर्थः ॥ ४३ ॥

यौवनान्तं वयो यस्मिन्नान्तकः कुसुमायुधात् ।

रतिखेदसमुत्पन्ना निद्रा संज्ञाविपर्ययः ॥ ४४ ॥

यौवनान्तमिति ॥ यस्मिन्पुरे वयो यौवनान्तं यौवनावधिकम् । सर्वेऽप्य-
जरा इत्यर्थः । तथा कुसुमायुधात्कामात् । अन्य इति शेषः । अन्तको मृत्युर्न ।
अस्तीति शेषः । विरहिणां तादृग्दुःखोत्पादकत्वादन्तकत्वोपचारः । कामं विना
मृत्युर्नास्तीत्यर्थः । अत एव तत्कार्यभूतमरणाभाव इत्याशयेनाह—रतीति ।
रतिखेदसमुत्पन्ना निद्रा सुसिरेव संज्ञाविपर्ययश्चेतनापगमः । न तु दीर्घनिद्रारूप
इत्यर्थः । अत्रत्याः सर्वेऽजरा मरा इति श्लोकतात्पर्यार्थः । अन्तयत्यन्तं करोतीत्य-
न्तकः । अन्तयतेस्तकरोतीति ण्यन्ताद्यप्रत्ययः ॥ ४४ ॥

भ्रूमेदिभिः सकम्पोष्ठैर्ललिताङ्गुलितर्जनैः ।

यत्र कोपैः कृताः स्त्रीणामप्रसादार्थिनः प्रियाः ॥ ४५ ॥

भूमेदिभिरिति ॥ यत्र पुरे प्रिया युवानो भूमेदिभिर्भूभङ्गवद्भिः सकम्पा ओष्ठा
येषु तैर्ललितान्यङ्गुलितर्जनानि येषु तैः स्त्रीणां कोपैर्मानाख्यैराप्रसादार्थिन आ प्रसादं
प्रसादपर्यन्तमर्थिनो याचकाः कृताः । न तु शत्रुकोपैरिति भावः ॥ ४५ ॥

संतानकतरुच्छायासुप्तविद्याधराध्वगम् ।

यस्य चोपवनं बाह्यं गन्धवद्गन्धमादनम् ॥ ४६ ॥ (कुलकम्)

संतानकेति ॥ किंचेति चार्थः । संतानकतरुणां छायासु सुप्ता विद्याधरा
देवताविशेषास्त एवाध्वगा यस्मिंस्तत्तथोक्तं गन्धवद्गन्धाढ्यं गन्धमादनं नाम
गिरिर्यस्य पुरस्य बहिर्भवं बाह्यमुपवनमारामः । अत्र 'गन्धवद्गन्धमादनम्'
इत्यागन्तुकः पाठः । प्राचीनपाठस्तु 'सुगन्धिर्गन्धमादनः' इति पुलिङ्गान्तः ।
अत एव क्षीरस्वामिना 'गन्धमादनमन्ये च' इत्यत्र गन्धेन मादयतीति गन्ध-
मादन इति व्याख्याय प्रयोगे च पुलिङ्गता दृश्यत इत्याशयेनोक्तं 'सुगन्धिर्गन्ध-
मादनः' इति कालिदास इति । संतानकतरुच्छायेत्यत्र पूर्वपदार्थबाहुल्यसंभवेऽपि
'शलभच्छायम्', 'इक्षुच्छायम्' इतिवत्समर्थच्छायानिष्पत्तेस्तदपेक्षाभावात्
'छाया बाहुल्ये' (२।४।२२) इति नपुंसकत्वं नास्तीत्यनुसंधेयम् ॥ ४६ ॥

अर्थ ते मुनयो दिव्याः प्रेक्ष्य हैमवतं पुरम् ।

स्वर्गाभिसंधिसुकृतं वज्रनामिव मेनिरे ॥ ४७ ॥

अथेति ॥ अथ ते दिवि भवा दिव्या मुनयो हिमवत इदं हैमवतं पुरं प्रेक्ष्य
स्वर्गाभिसंधिना स्वर्गोद्देशेन यत्सुकृतं ज्योतिष्टोमाद्यनुष्ठानं तत्स्वर्गाभिसंधिसुकृतं
वज्रनां प्रतारणामिव मेनिरे । हिमवन्नगरमवेक्ष्य स्वर्गस्य पुण्यफलत्वं वदता
वेदेन वयं विप्रलब्धा इत्यर्थः । स्वर्गादतिरमणीयमिति भावः ॥ ४७ ॥

ते सन्नानि गिरेर्वेगादुन्मुखद्वाःस्थवीक्षिताः ।

अवतेरुर्जटाभारैर्लिखितानलनिश्चलैः ॥ ४८ ॥

त इति ॥ लिखितानलनिश्चलैः । चित्रगतज्वलननिष्पन्दैरिति वेगप्रक-
र्षोक्तिः । जटाभारैरुपलक्षितास्ते मुनयः । द्वारि तिष्ठन्तीति द्वाःस्था द्वारपा-
लकाः 'प्रतीहारे द्वारपालद्वाःस्थद्वाःस्थितदर्शकाः' इत्यमरः । उन्मुखैरुर्ध्व-
मुखैर्द्वाःस्थैर्वीक्षिताः सन्तः । न तु विनिवारिता इत्यर्थः । गिरेर्हिमवतः सन्नानि
वेगादवतेरुवतीर्णवन्तः ॥ ४८ ॥

गगनादवतीर्णा सा यथावृद्धपुरस्सरा ।

तोयान्तर्भास्करालीव रेजे मुनिपरम्परा ॥ ४९ ॥

गगनादिति ॥ गगनादवतीर्णावरूढा यथावृद्धं वृद्धानुक्रमेण स्थिताः पुरः-
सरा अग्रेसरा यस्यां सा तथोक्ता । अनुपसर्जनाधिकारान्न लीप् । सा मुनि-

पाठा०-१ सुगन्धि गन्धमादनम्. २ ततस्ते. ३ निश्चलाः.

परम्परा मुनिपङ्क्तिस्तोयान्तस्तोयाभ्यन्तरे भास्कराली प्रतिबिम्बितार्कपङ्क्तिरिव रेजे ।
एतेन मुनीनां तेजस्वित्वेऽपि सुखसंदर्शनं सूचयति । भास्कराणां भूयिष्ठत्व-
संभावनार्थं तोयान्तरित्युक्तम् । अत एव बहुत्वसिद्धिश्च ॥ ४९ ॥

तानर्घ्यानर्घ्यमादाय दूरात्प्रत्युद्ययौ गिरिः ।

नमयन्सारगुरुभिः पादन्यासैर्वसुंधराम् ॥ ५० ॥

तानिति ॥ गिरिर्हिमवानर्घ्यमर्घार्थं जलमादाय सारगुरुभिरन्तःसारदुर्भरैः
पादन्यासैर्वसुंधरां नमयन्नधः प्रापयन् । अर्घमर्हन्तीत्यर्घ्यानूपूज्यान् । दण्डादि-
त्वाद्यप्रत्ययः । तान्मुनीन्दूरात्प्रत्युद्ययौ ॥ ५० ॥

संप्रति हिमवन्तमेव जंगमस्थावररूपद्वयसाधारणैर्विशिनष्टि—

धातुताम्राधरः प्रांशुर्देवदारुवृहद्भुजः ।

प्रकृत्यैव शिलोरस्कः सुव्यक्तो हिमवानिति ॥ ५१ ॥

धात्विति ॥ धातुवत्ताम्रोऽधरो यस्य स तथोक्तः । अन्यत्र धातुरेव ताम्रो-
ऽधरो यस्य । प्रांशुरुन्नतः । उभयत्रापि समानम् । देवदारुवृहन्तौ भुजौ यस्य
स तथोक्तः । देवदारु एव वृहन्तौ भुजौ यस्सेत्यन्यत्र । प्रकृत्या स्वभावेनैव शिला
वदुरो यस्य स शिलोरस्कः । शिलैवेत्यन्यत्र । 'उरःप्रभृतिभ्यः कप्' (५।४।१५१)
इति कप् । अतो हिमवानिति सुव्यक्तः । वर्तमाने क्तः । सत्यं स एवायं हिमवा-
निति तद्धर्मप्रत्यभिज्ञानादवधारित इत्यर्थः ॥ ५१ ॥

विधिप्रयुक्तसत्कारैः स्वयं मार्गस्य दर्शकः ।

स तैरैकमयामास शुद्धान्तं शुद्धकर्मभिः ॥ ५२ ॥

विधीति ॥ स हिमवान्विधिना शास्त्रेण प्रयुक्तसत्कारैः कृतार्चनैः शुद्धकर्म-
भिरदुष्टचरितैः । शुद्धान्तप्रवेशार्हैरित्यर्थः । तैर्मुनिभिः स्वयं मार्गस्य दर्शय-
तीति दर्शको दर्शयिता सन् । पश्यतेर्ण्यन्तादण्प्रत्ययः । शुद्धान्तमन्तःपुरमाक-
मयामास । प्रवेशयामासेत्यर्थः । अत्र क्रमेरगत्यर्थत्वात् 'गतिबुद्धिः' (१।४।५२)
इत्यादिना तैरित्यस्य न कर्मत्वम् ॥ ५२ ॥

तत्र वेत्रासनासीनान्कृतासनपरिग्रहः ।

इत्युवाचेश्वरान्वाचं प्राञ्जलिभूधरेश्वरः ॥ ५३ ॥

तत्रेति ॥ वेत्रं लताविशेषः । तत्र शुद्धान्ते वेत्रासनासीनान्वेत्रमयविष्टरोपवि-
ष्टानीश्वरान्प्रभून्मुनीन्भूधरेश्वरो हिमवान् कृतासनपरिग्रहः । उपविष्टः सन्नित्यर्थः ।
प्राञ्जलिः कृताञ्जलिः सन् । इत्येवं वाचमुवाच ॥ ५३ ॥

अपमेघोदयं वर्षमदृष्टकुसुमं फलम् ।

अतर्कितोपपन्नं वो दर्शनं प्रतिभाति मे ॥ ५४ ॥

पाठा०-१ सत्कारान्. २ देशकः. ३ तान्. ४ नीचासन. ५ पृथिवीधरः.

अपेति ॥ अतर्कितोपपन्नमविचारितमेवोपगतम् । अत्यन्तासंभावितमित्यर्थः ।
 वो युष्माकं दर्शनमपेक्षोदयं वर्षमनन्त्रा वृष्टिस्तथाऽदृष्टं कुसुमं यस्य तत्तथोक्तं
 फलं च सन्मे प्रतिभाति । अतिदुर्लभलाभः संवृत्त इत्यर्थः । अत्र मेघोदयकुसुम-
 रूपकारणयोरभावेऽपि वर्षफलरूपकार्ययोरुदयाभिधानाद्विभावना । मुनिदर्शनस्य
 विशिष्टवृत्तित्वेन च रूपणाद्रूपकालंकारश्चेत्युभयोः संसृष्टिः ॥ ५४ ॥

मूढं बुद्धमिवात्मानं हैमीभूतमिवायसम् ।

भूमेर्दिवमिवारूढं मन्ये भवदनुग्रहात् ॥ ५५ ॥

मूढमिति ॥ भवदनुग्रहादात्मानं मां मूढं बुद्धिं विना कृतं बुद्धमिव मूढो
 भूत्वा यो बुद्धवांस्तमिव । कर्तरि क्तः । आयसमयविकारं हैमीभूतम् । आय-
 सत्वं विहाय सौवर्णत्वं प्राप्तमिवेत्यर्थः । भूमेर्भूलोकादिवं स्वर्गमारूढमिव मन्ये ।
 ज्ञानरूपस्थानान्यद्य मे परमुत्कृष्यन्त इति भावः ॥ ५५ ॥

अद्यप्रभृति भूतानामधिगम्योऽस्मि शुद्धये ।

यदध्यासितमर्हद्भिस्तद्धि तीर्थं प्रचक्षते ॥ ५६ ॥

अद्येति ॥ अद्यप्रभृतीत आरभ्य भूतानां प्राणिनां शुद्धयेऽधिगम्योऽस्मि ।
 शुद्ध्यर्थिनां तीर्थभूतोऽस्मीत्यर्थः । भवदागमनादिति शेषः । हि यस्मात् ।
 यदर्हद्भिः सद्भिर्ध्यासितमधिष्ठितम् । जुष्टमिति यावत् । तत्तीर्थं प्रचक्षते ।
 'निपानागमयोस्तीर्थमृषिजुष्टजले गुरौ' इत्यमरः ॥ ५६ ॥

अवैमि पूतमात्मानं द्वयेनैव द्विजोत्तमाः ! ।

मूर्ध्नि गङ्गाप्रपातेन धौतपादाम्भसा च वः ॥ ५७ ॥

अवैमीति ॥ हे द्विजोत्तमाः ! आत्मानं मां द्वयेनैव पूतं शुद्धमवैम्यवग-
 च्छामि । केन ? द्वयेन । मूर्ध्नि गङ्गाप्रपातेन मन्दाकिनीपातेन, वो युष्माकं
 धौतयोः क्षालितयोः पादयोरम्भसा च । गङ्गाजलवत्पादाम्भसः पावनत्वमि-
 त्यौपम्यं गम्यते । तच्च 'प्रस्तुताप्रस्तुतयोः' इति दीपकालंकारः । 'प्रेयः प्रियत-
 राख्यानम्' इति लक्षणात्प्रेयोऽलंकार इति केचित् ॥ ५७ ॥

जङ्गमं प्रैष्यभावे वः स्थावरं चरणाङ्कितम् ।

विभक्तानुग्रहं मन्ये द्विरूपमपि मे वपुः ॥ ५८ ॥

जङ्गममिति ॥ हे मुनयः ! द्विरूपं जंगमस्थावरात्मकत्वाद्विप्रकारकमपि मे
 वपुर्विभक्तानुग्रहं विभज्य कृतप्रसादं मन्ये । कुतः ? जङ्गमं वपुर्वो युष्माकं
 प्रैष्यभावे कैकर्ये । स्थितमिति शेषः । 'प्रादूहोदोढ्येषैष्येषु वृद्धिर्वक्तव्या'
 (वा० ३६०५) इति वृद्धिः । 'नियोज्यकिंकरप्रैष्यभुजिष्यपरिचारकाः' इत्यमरः ।
 स्थावरं वपुश्चरणाङ्कितम् । अयमेव हि महाननुग्रहो दासजनस्य यत्कर्मसु
 नियोजनं मूर्धनि पादन्यासश्चेति तात्पर्यार्थः ॥ ५८ ॥

पाठा०-१ प्रचक्षते. २ प्रैष्यभावेन. ३ विरूपम्; द्वैरूपम्.

भवत्संभावनोत्थाय परितोषाय मूर्च्छते ।

अपि व्याप्तदिगन्तानि नाङ्गानि प्रभवन्ति मे ॥ ५९ ॥

भवदिति ॥ व्याप्ता दिगन्ता यैस्तानि व्याप्तदिगन्तानि । महान्त्यपीत्यर्थः । मे ममाङ्गानि भवत्संभावनोत्थाय युष्मदनुग्रहजन्याय मूर्च्छते व्याप्नुवते परितोषाय न प्रभवन्ति न पर्याप्नुवन्ति । अलमर्थयोगाच्चतुर्थी । यथा महत्स्वपि मद्भात्रेषु न माति तथा मे हर्षो वर्धत इत्यर्थः ॥ ५९ ॥

न केवलं दरीसंस्थं भास्वतां दर्शनेन वः ।

अन्तर्गतमपास्तं मे रजसोऽपि परं तमः ॥ ६० ॥

नेति ॥ भास्वतां तेजस्विनां विवस्वतां च वो युष्माकं दर्शनेन केवलं दरीसंस्थं गुहागतं तमो ध्वान्तरूपमेव नापास्तम् । किंतु मेऽन्तर्गतमन्तरात्मगतं रजसो रजोगुणात्परमनन्तरं तमोऽज्ञानरूपमप्यपास्तम् । रजस्तु पादन्यासैरेवापास्तमिति भावः । प्रसिद्धैर्भास्वद्भिर्बाह्यं तमोऽपास्यते, एभिस्त्वान्तरमपीति व्यतिरेको व्यज्यते ॥ ६० ॥

कर्तव्यं वो न पश्यामि स्याच्चेत्किं नोपपद्यते ।

मन्ये मत्पावनायैव प्रस्थानं भवतामिह ॥ ६१ ॥

कर्तव्यमिति ॥ कर्तव्यं कार्यं वो युष्माकं न पश्यामि । निःस्पृहत्वादिति भावः । अथ स्याच्चेद्विद्येत यदि किं नोपपद्यते किं नाम न संभवति ? सर्वं सुलभमेवेत्यर्थः । अथवा किमत्र प्रयोजनचिन्तयेत्याह—मत्पावनाय मच्छोधनायैव भवतामिह विषये प्रस्थानम् । इमं देशमुद्दिश्येदं प्रयाणमित्यर्थः । मन्ये तर्कयामि ॥ ६१ ॥

तथापि तावत्कस्मिंश्चिदाज्ञां मे दातुमर्हथ ।

विनियोगप्रसादा हि किंकराः प्रभविष्णुषु ॥ ६२ ॥

तथापीति ॥ तथापि भवतां निःस्पृहत्वेऽपि कस्मिंश्चित् । कर्मणीति शेषः । आज्ञामिदं कुर्वित्यादेशं तावदिदानीं मे मह्यं दातुमर्हथ । मदनुग्रहबुद्ध्येति भावः । हि यस्मात्किंकरा भृत्याः । प्रभवन्तीति प्रभविष्णवस्तेषु प्रभुषु विषये । 'भुवश्च' (४।१।४७) इतीष्णुचप्रत्ययः । विशेषेण नियोगो विनियोगः, प्रेषणमेव प्रसादोऽनुग्रहो येषां ते तथोक्ताः । अन्यथा स्वस्वामिभावो निष्फल इति भावः ॥ ६२ ॥

एते वयममी दाराः कन्येयं कुलजीवितम् ।

ब्रूत येनात्र वः कार्यमनास्था बाह्यवस्तुषु ॥ ६३ ॥

एत इति ॥ किं बहुना, एते वयममी दारा इयं कुलस्य जीवितं प्राणभूता परमप्रेमास्पदमित्यर्थः । कन्या । अत्रैषां मध्ये येन जनेन वः कार्यं प्रयोजनं ब्रूत । तमिति शेषः । येन सोऽपि दीयत इति भावः । रत्नहिरण्यादिकं तु न

पाठा०-१ अभिव्याप्त. २ उपदिश्यते. ३ शङ्के. ४ इदम्.

मे गण्यमित्याह—बाह्यवस्तुषु कनकरत्नादिव्यनास्थानादरः । प्रसज्यप्रतिषेधेऽपि नञ्समास इष्यते । अदेयं न किञ्चिदस्तीति भावः ॥ ६३ ॥

इत्थूचिवांस्तमेवार्थं गुहामुखविसर्पिणा ।

द्विरिव प्रतिशब्देन व्याजहार हिमालयः ॥ ६४ ॥

इतीति ॥ इत्थूचिवानुक्तवान् । वचेः कसुप्रत्ययः । हिमालयो हिमवान्गुहानां मुखेषु विवरेषु विसर्पतीति तथोक्तेन प्रतिशब्देन तं पूर्वोक्तमेवार्थं द्विर्द्विवारम् । 'द्वित्रिचतुर्भ्यः सुच' (५।४।१८) इति सुचप्रत्ययः । व्याजहार बभाषे ॥ ६४ ॥

अथाङ्गिरसमग्रण्यमुदाहरणवस्तुषु ।

ऋषयो नोर्दयामासुः प्रत्युवाच स भूधरम् ॥ ६५ ॥

अथेति ॥ अथानन्तरमृषय उदाहरणानि कथाप्रसङ्गास्त एव वस्तून्यर्थास्तेषु अग्रं नयतीत्यग्रणीस्तमग्रण्यं प्रगल्भम् । 'सत्सूद्विष-' (३।२।६१) इत्यादिना किप्, 'अग्रग्रामाभ्यां नयतेरिति वक्तव्यम्' (वा० ५०३४) इति णत्वम् । अङ्गिरसं नामर्षिं नोर्दयामासुः प्रतिवक्तुं प्रेरयामासुः । सोऽङ्गिरा भूधरं हिमवन्तं प्रत्युवाच ॥ ६५ ॥

उपपन्नमिदं सर्वमतः परमपि त्वयि ।

मनसः शिखराणां च सदृशी ते समुन्नतिः ॥ ६६ ॥

उपपन्नमिति ॥ इदम् 'एते वयमभी दाराः' (६।६३) इत्याद्युक्तं सर्वमतः परमतोऽधिकमपि त्वय्युपपन्नं युज्यते । तथा हि—ते मनसः शिखराणां च समुन्नतिः सदृशी । शिखराणीव मनो महोन्नतमित्यर्थः । किं नाम दुष्करमुन्नतचित्तानामिति भावः । प्रस्तुताप्रस्तुतयोर्मनःशिखरयोरौपम्यस्य गम्यत्वाद्दीपकालंकारः ॥ ६६ ॥

स्थाने त्वां स्थावरात्मानं विष्णुमाहुस्तथा हि ते ।

चराचराणां भूतानां कुक्षिराधारतां गतः ॥ ६७ ॥

स्थान इति ॥ त्वां स्थावरात्मानं स्थावररूपिणं विष्णुमाहुः । 'स्थावराणां हिमालयः' इति (१०।२५) गीतावचनात् । स्थाने युक्तम् । युक्तार्थेऽव्ययमेतत् । 'युक्ते द्वे सांप्रतं स्थाने' इत्यमरः । तथा हि—ते तव कुक्षिश्रराचराणां जंगमस्थावररूपिणां भूतानां पृथिव्यादीनामाधारतां गतः । तवेव विष्णोः कुक्षिरेवंभूत इति भावः ॥ ६७ ॥

गामधास्यत्कथं नागो मृणालमृदुभिः फणैः ।

आ रसातलमूलाच्चमवालम्बिष्यथा न चेत् ॥ ६८ ॥

गामिति ॥ नागः शेषाहिर्यमृणालमृदुभिर्विसर्पकोमलैः फणैर्गां भुवं कथमधास्यद्धारयेत् । त्वमा रसातलमूलात्पातालपर्यन्तम् । विकल्पादसमासः । नावा-

पाठा०-१ उक्तवान्. २ दरी. ३ हिमाचलः. ४ चोदयामासुः, प्रेरयामासुः. ५ मनीषिणः. ६ सदृशैः.

कम्बिष्यथाश्चेत्पादैर्नावलम्बेथा यदि । त्वदवलम्बनादेव भुजगराजोऽपि भुवं
त्रिभर्तात्यर्थः । अत्र क्रियातिपत्त्यभावाल्लङ्घ्यप्रयोगश्चिन्त्यः ॥ ६८ ॥

अच्छिन्नामलसंतानाः समुद्रोर्म्यनिवारिताः ।

पुनन्ति लोकान्पुण्यत्वात्कीर्तयः सरितश्च ते ॥ ६९ ॥

अच्छिन्नेति ॥ अच्छिन्ना अविच्छिन्ना अमलाश्च संतानाः प्रबन्धाः प्रवाहाश्च
यासां तास्तथोक्ताः समुद्रोर्मिभिरनिवारिताः । पारगमनादन्तःप्रवेशाच्चेति भावः ।
ते तव कीर्तयः सरितश्च गङ्गादयः पुण्यत्वात्पवित्रत्वाल्लोकान्पुनन्ति पावयन्ति ।
लोकपावनाः खलु पुण्यश्लोका इति भावः । केवलप्रकृतविषयस्तुल्ययोगिता-
लंकारः ॥ ६९ ॥

यथैव श्लाघ्यते गङ्गा पादेन परमेष्ठिनः ।

प्रभवेण द्वितीयेन तथैवोच्छिरसा त्वया ॥ ७० ॥

यथैवेति ॥ गङ्गा भागीरथी । प्रभवत्यस्मादिति प्रभवस्तेन कारणेन परमे
तिष्ठतीति परमेष्ठिनो विष्णोः । परमे कित्प्रत्ययः । 'तत्पुरुषे कृति बहुलम्'
(६।३।१४) इत्यलुक् । '—परमेवर्हिर्दिव्यग्निभ्यः स्थः' (उणा०) इति षत्वम् ।
पादेन चरणेन यथैव श्लाघ्यते प्रशस्यते तथैव द्वितीयेन प्रभवेणोच्छिरसा त्वया
श्लाघ्यते । हरिचरणवत्तीर्थस्यापि तीर्थभूतस्त्वमिति भावः ॥ ७० ॥

तिर्यगूर्ध्वमधस्ताच्च व्यापको महिमा हरेः ।

त्रिविक्रमोद्यतस्यासीत्स तु स्वाभाविकस्तव ॥ ७१ ॥

तिर्यगिति ॥ तिर्यगूर्ध्वमधस्ताच्च व्यापकः । सर्वव्यापीत्यर्थः । महिमा
महत्त्वं हरेर्विष्णोस्त्रिषु विक्रमेषूद्यतस्य सत आसीत् । त्रिविक्रमोद्यतस्यापि
कदाचिदेव न तु सर्वदेत्यर्थः । तव तु व्यापको महिमा स्वाभाविकः । नित्य-
सिद्ध इत्यर्थः ॥ ७१ ॥

यज्ञभागभुजां मध्ये पदमातस्थुषा त्वया ।

उच्चैर्हिरण्यं शृङ्गं सुमेरोर्वितथीकृतम् ॥ ७२ ॥

यज्ञेति ॥ यज्ञभागभुजामिन्द्रादीनां मध्ये पदमातस्थुषा निहितवता त्वयो-
च्चैरुन्नतं हिरण्यस्य विकारो हिरण्यमम् । 'दाण्डिनायनहास्तिनायन-'
(६।४।१७४) इत्यादिनिपातनात्साधु । सुमेरोः शृङ्गं शिखरम् प्राधान्यं च ध्वन्यते ।
'शृङ्गं प्राधान्यसान्वोश्च' इत्यमरः । वितथीकृतं व्यर्थीकृतम् । तस्य यज्ञ-
भागाभावादिति भावः । अस्य तु तत्सन्नावे प्रमाणम्—'हिमवतो हस्ती'
इति श्रुतिः ॥ ७२ ॥

काठिन्यं स्थावरे काये भवता सर्वमर्पितम् ।

इदं तु ते भक्तिनम्रं सैतामाराधनं वपुः ॥ ७३ ॥

पाठा०-१ निवारिताः. २ लोकम्. ३ प्रभावेण. ४ च. ५ तथा.
६ अर्हदाराधनम्.

काठिन्यमिति ॥ भवता सर्वं काठिन्यम् । अनम्रत्वमित्यर्थः । स्थावरे स्थिरे काये । शिलामय इत्यर्थः । अर्पितं न्यस्तम् । सतामर्हतामाराधनं पूजासाधनं त इदं वपुस्तु जङ्गममित्यर्थः । भक्तिनम्रम् । काठिन्यलेशोऽप्यत्र नास्ति, अन्यथा नम्रत्वासंभवादित्यर्थः । तथा चासाधारण्यं ध्वन्यते ॥ ७३ ॥

तदागमनकार्यं नः शृणु कार्यं तैवैव तत् ।

श्रेयसामुपदेशात्तु वयमत्रांशभागिनः ॥ ७४ ॥

तदिति ॥ तत्तस्मान्नोऽस्माकमागमनस्य कार्यं प्रयोजनं शृणु । तत्कार्यं च तवैव न त्वस्माकमित्यवधारणार्थं एवकारः । वयं तु श्रेयसामुपदेशादत्र कार्योऽंशभागिनः । त्वमेवान्न फलभाक्, वयमुपदेष्टार इति भावः ॥ ७४ ॥

कार्यमेवाह—

अणिमादिगुणोपेतमस्पृष्टपुरुषान्तरम् ।

शब्दमीश्वर इत्युच्चैः सार्धचन्द्रं विभर्ति यः ॥ ७५ ॥

अणिमेति ॥ यः शंभुरणिमादिगुणोपेतमणिमादिभिरष्टभिर्गुणैर्वाच्यभूतरूपे-
तम् । अष्टैश्वर्यवाचकमित्यर्थः । अत एवास्पृष्टं पुरुषान्तरं येन तं तथोक्तं पुरुषा-
न्तरस्यानभिधायकम् । तस्यैवैवंगुणत्वादित्यर्थः । 'उच्चैः परममीश्वर इति शब्दम् ।
निरुपपदेश्वरशब्दमित्यर्थः । सार्धचन्द्रमर्धचन्द्रयुक्तम् । अर्धचन्द्रं चेत्यर्थः ।
विभर्ति ॥ ७५ ॥

कलितान्योन्यसामर्थ्यैः पृथिव्यादिभिरात्मभिः ।

येनेदं ध्रियते विश्वं धुर्यैर्यानमिवाध्वनि ॥ ७६ ॥

कलितेति ॥ येन शंभुना कलितं घृतिसंग्रहादिस्वस्वगुणसंपादितमन्योन्य-
सामर्थ्यं परस्परसहकाररूपं यैस्तथोक्तैः । स्वस्वरूपसामर्थ्यमन्योन्याधेयमेवेति
भावः । पृथिव्यादिभिरात्मभिः । अष्टाभिर्मूर्तिभिरित्यर्थः । इदं व्यक्तं विश्वं धुरं
बहन्तीति धुरैरश्वैः । 'धुरो यङ्गकौ' (४।४।७७) इति यत्प्रत्ययः । अध्वनि यानं
रथ इव ध्रियते ॥ ७६ ॥

योगिनो यं विचिन्वन्ति क्षेत्राभ्यन्तरवर्तिनम् ।

अनावृत्तिभयं यस्य पदमाहुर्मनीषिणः ॥ ७७ ॥

योगिन इति ॥ योगिनोऽध्यात्मवेदिनः क्षेत्राभ्यन्तरवर्तिनं शरीरान्तश्चरं
सर्वभूतान्तर्यामिणम् । परमात्मस्वरूपिणमित्यर्थः । 'क्षेत्रं पत्नीशरीरयोः' इत्य-
मरः । यं शंभुं विचिन्वन्ति मृगयन्ते । मनीषिणो विद्वांसो यस्य शंभोः पदं
स्थानमविद्यमानमावृत्तेः पुनः संसारापत्तेर्भयं यत्र तत्तथाभूतमाहुः ॥ ७७ ॥

पाठा०—१ यथा यत्; २ तथा. ३ च. ४ अपि. ५ भाजिनः. ६ गुणो-
त्थानम्. ७ उच्चैः सर्वोन्नतं ईश्वर इति शब्दं कल्पिता. ८ यस्य. ९ धार्यते.

स ते दुहितरं साक्षात्साक्षी विश्वस्य कर्मणाम् ।

वृणुते वरदः शंभुरसत्संक्रामितैः पदैः ॥ ७८ ॥

स इति ॥ विश्वस्य जगतः कर्मणां साक्षी द्रष्टा । 'साक्षाद्द्रष्टरि संज्ञायाम्' (५।२।११) इतीतिप्रत्ययः । वरानिष्टान् ददातीति वरदः । 'आतोऽनुपसर्गे कः' (३।२।३) इति कप्रत्ययः । स पूर्वोक्तः शंभुरसत्संक्रामितैः पदैरस्मासु निवेशितैर्वाक्यैस्ते दुहितरं साक्षाद्ब्रूणुते । अस्मन्मुखेन स्वयमेव याचत इत्यर्थः ॥ ७८ ॥

तमर्थमिव भारत्या सुतया योक्तुमर्हसि ।

अशोच्या हि पितुः कन्या सद्भर्तृप्रतिपादिता ॥ ७९ ॥

तमिति ॥ तं शंभुं भारत्या वाचाऽर्थमभिधेयमिव सुतया दुहित्रा योक्तुं संघटयितुमर्हसि । अत्र वागर्थयोरुपमानत्वसामर्थ्याच्छिवयोर्नित्ययोगो विवक्षित इत्युक्तम् । 'वागर्थाविव संपृक्तौ' (रघु० १।१) इत्यत्रापि । तथा हि-सद्भर्तृं प्रतिपादिता दत्ता कन्या पितुरशोच्या ॥ ७९ ॥

गुणान्तरमप्याह—

यावन्त्येतानि भूतानि स्थावराणि चराणि च ।

मातरं कल्पयन्त्वेनामीशो हि जैगतः पिता ॥ ८० ॥

यावन्तीति ॥ स्थावराणि चराणि च यावन्त्येतानि भूतानि । सन्तीति शेषः । सर्वाणि भूतानीत्यर्थः । एनां ते दुहितरं मातरं कल्पयन्तु । हि यस्मादीशो जगतः पिता । पितृदारेषु मातृभावो न्याय्य इति भावः ॥ ८० ॥

प्रणम्य शितिकण्ठाय विबुधास्तदनन्तरम् ।

चरणौ रञ्जयन्त्वस्याश्चूडामणिमरीचिभिः ॥ ८१ ॥

प्रणम्येति ॥ विबुधा देवाः शितिकण्ठाय शिवाय प्रणम्य तदनन्तरं नीलकण्ठप्रणामानन्तरमस्याश्चरणौ चूडामणिमरीचीभी रञ्जयन्तु । ईश्वरपरिग्रहादखिलदेवतावन्द्या भवत्वित्यर्थः ॥ ८१ ॥

उमा वधूर्भवान्दाता याचितार इमे वयम् ।

वरः शंभुरलं ह्येष त्वत्कुलोद्भूतये विधिः ॥ ८२ ॥

उमेति ॥ उमा वधूः । भवान्दाता । इमे वयं याचितारः प्रार्थकाः । शंभुर्वरो वोढा । एष विधिरेषा सामग्री त्वत्कुलस्योद्भूतये उच्छ्रयायालं पर्याप्तं हि । 'नमःस्वस्तिस्वाहास्वधा-' (२।३।१६) इत्यादिना चतुर्थी ॥ ८२ ॥

अस्तोतुः स्तूयमानस्य वन्द्यस्यानन्यबन्दिनः ।

सुतासंबन्धविधिना भव विश्वगुरोर्गुरुः ॥ ८३ ॥

पाठा०-१ संक्रमितः. २ सद्भर्तृ. ३ जगताम्.

* एतद्विषये ७१ पृष्ठगतं ('अभिलाषमुदीरितेन्द्रियः' ४।४१) इति श्लोकटिप्पणमत्रानुसंधेयम् ।

अस्तोतुरिति ॥ स्वयमन्यस्तोता न भवतीत्यस्तोतुः किंतु स्तूयमानस्य सर्व-
स्तुत्यस्य वन्द्यस्य जगद्वन्द्यस्य स्वयमन्यं न वन्दत इत्यनन्यवन्दिनो विश्वगुरो-
र्देवस्य सुतासंबन्धविधिना यौनसंबन्धाचरणेन गुरुर्भव । यो नान्यं स्तौति न
वन्दते तस्यापि त्वं स्तुत्यो वन्द्यश्चेत्यहो तव भाग्यवत्तेत्यर्थः ॥ ८३ ॥

एवंवादिनि देवर्षौ पार्श्वे पितुरधोमुखी ।

लीलाकमलपत्राणि गणयामास पार्वती ॥ ८४ ॥

एवमिति ॥ देवर्षावङ्गिरस्येवंवादिति सति पार्वती पितुः पार्श्वेऽधोमुखी
सती । लज्जयेति शेषः । लीलाकमलपत्राणि गणयामास संचख्यौ । लज्जा-
वशात्कमलदलगणनाव्याजेन हर्षं जुगोपेत्यर्थः । अनेनावहित्याख्यः संचारीभाव
उक्तः । तदुक्तम्—‘अवहित्या तु लज्जादेर्हर्षादाकारगोपनम्’ इति ॥ ८४ ॥

शैलः संपूर्णकामोऽपि मेनामुखमुदैक्षत ।

प्रायेण गृहिणीनेत्राः कन्यार्थेषु कुटुम्बिनः ॥ ८५ ॥

शैल इति ॥ शैलो हिमवान्संपूर्णकामोऽपि । दातुं कृतनिश्चयोऽपीत्यर्थः ।
मेनामुखमुदैक्षत । उचितोत्तरजिज्ञासयेति भावः । तथा हि—प्रायेण कुटुम्बिनो
गृहस्थाः कन्यार्थेषु कन्याप्रयोजनेषु गृहिण्येव नेत्रं कार्यज्ञानकारणं येषां ते
तथोक्ताः । कलत्रप्रधानवृत्तय इत्यर्थः ॥ ८५ ॥

मेने मेनापि तत्सर्वं पत्युः कार्यमभीप्सितम् ।

भवन्त्यन्यभिचारिण्यो भर्तुरिष्टे पतिव्रताः ॥ ८६ ॥

मेने इति ॥ मेनापि पत्युर्हिमालयस्य तत्सर्वमभीप्सितं कार्यं मेनेऽङ्गीचकार ।
तथा हि—पतिरेव व्रतं यासां ता भर्तुरिष्टेऽभीप्सिते न विद्यते व्यभिचारो यासां
ता अन्यभिचारिण्यो भवन्ति । भर्तृचित्ताभिप्रायज्ञा भवन्तीति भावः ॥ ८६ ॥

इदमत्रोत्तरं न्याय्यमिति बुद्ध्या विमृश्य सः ।

आददे वचसामन्ते मङ्गलालंकृतां सुताम् ॥ ८७ ॥

इदमिति ॥ स हिमवान्वचसामन्ते मुनिवाक्यावसानेऽत्र मुनिवाक्य इदमु-
त्तरश्लोके वक्ष्यमाणं दानमेव न्याय्यं न्यायादनपेतमुत्तरमिति बुद्ध्या चित्तेन विमृश्य
विचिन्त्य मङ्गलं यथा तथालंकृतां मङ्गलालंकृतां सुतामाददे हस्ताभ्यां जग्राह ८७

एहि विश्वात्मने वत्से ! भिक्षासि परिकल्पिता ।

अर्थिनो मुनयः प्राप्तं गृहमेधिफलं मया ॥ ८८ ॥

एहीति ॥ हे वत्से पुत्रि ! एह्यागच्छ । त्वं विश्वात्मने शिवाय भिक्षा परि-
कल्पितासि निश्चितासि । ‘रत्नादिस्तम्बपर्यन्तं सर्वं भिक्षा तपस्विनः’ इति वच-
नादिति भावः । अर्थिनो याचितारो मुनयः । मया गृहमेधिनो गृहस्थस्य फलं
प्राप्तम् । इह परत्र च तारकत्वात्पात्रे कन्यादानं गार्हस्थ्यस्य फलमित्यर्थः ॥ ८८ ॥

पाठा०-१ कन्यार्थे हि. २ सद्यः. ३ समीहितम्. ४ शर्वापणे. ५ भिक्षात्वम्.

एतावदुक्त्वा तनयामृषीनाह महीधरः ।

इयं नमति वः सर्वास्त्रिलोचनवधूरिति ॥ ८९ ॥

एतावदिति ॥ महीधरो हिमवांस्तनयामेतावत्पूर्वोक्तमुक्त्वर्षीनाह ।
किमिति ? इयं त्रिलोचनवधूरयम्बकपत्नी वः सर्वाञ्जमतीति । त्रिलोचनवधू-
रिति सिद्धवदभिधानेनाविप्रतिपन्नं दानमिति सूचयति ॥ ८९ ॥

ईप्सितार्थक्रियोदारं तेऽभिनन्द्य गिरेर्वचः ।

आशीर्भिरेधयामासुः पुरःपाकाभिरम्बिकाम् ॥ ९० ॥

ईप्सितार्थेति ॥ ते मुनयः । ईप्सितार्थक्रिययेष्टार्थकरणेनोदारं महत् ।
'उदारो दातृमहतोः' इत्यमरः । गिरेर्हिमवतो वचो वचनमभिनन्द्य साध्विति
संस्तुत्याम्बिकामम्बाम् । पच्यत इति पाकः फलम् । पुरःपाकाभिः पुरस्कृत-
फलाभिराशीर्भिराशीर्वादैरेधयामासुः संवर्धयामासुः ॥ ९० ॥

तां प्रणामादरस्तज्जाम्बूनन्दवतंसकाम् ।

अङ्गमारोपयामास लज्जमानामरुन्धती ॥ ९१ ॥

तामिति ॥ प्रणामादरेण नमस्कारासक्त्या स्रस्ते जाम्बूनन्दे सुवर्णविकारे
वतंसके कनककुण्डले यस्यास्तां लज्जमानां तामम्बिकामरुन्धत्यङ्गमारोपयामास ।
'रुहः पोऽन्यतरस्याम्' (७।३।४३) इति पकारः ॥ ९१ ॥

तन्मातरं चाश्रुमुखीं दुहितृस्नेहविक्रवाम् ।

वरस्यानन्यपूर्वस्य विशोकामकरोद्गुणैः ॥ ९२ ॥

तदिति ॥ दुहितृस्नेहेन पुत्रिकाप्रेम्णा विक्रवां वियोक्ष्यत इति भीताम् ।
अत एवाश्रुणि मुखे यस्यास्तामश्रुमुखीं तस्या अम्बिकाया मातरं तन्मातरं मेतां
च । अन्या पूर्वं यस्यास्ति सोऽन्यपूर्वः । 'सर्वनाम्नो वृत्तिविषये पुंवद्भावः'
(वा० १३.७६) इति पूर्वपदस्य पुंवद्भावः । स न भवतीत्यनन्यपूर्वस्तस्यानन्यपूर्वस्य ।
सापत्यदुःखमकुर्वत इत्यर्थः । वरस्य वोद्गुणैर्मृत्युञ्जयत्वादिभिर्विशोकां निर्दुःखा-
मकरोत् ॥ ९२ ॥

वैवाहिकीं तिथिं पृष्टास्तत्क्षणं हरबन्धुना ।

ते त्र्यहादूर्ध्वमाख्याय चैरुश्वीरपरिग्रहाः ॥ ९३ ॥

वैवाहिकीमिति ॥ चीरपरिग्रहा वल्कलमात्रवसनास्ते तपस्विनस्तत्क्षणं
तस्मिन्नेव क्षणे हरबन्धुना हिमवता वैवाहिकीं विवाहयोग्यां तिथिं पृष्टाः केल्य-
नुयुक्ताः सन्तः । त्रयाणामह्नां समाहाररूपहः । 'तद्धितार्थोत्तरपदसमाहारे च'
(२।१।५१) इति समासः । 'राजाहःसखिभ्यष्टच्' (५।४।९१) इति टच्प्रत्ययः ।
द्विगुत्वादेकवचनम् । 'रात्राह्वाहाः पुंसि' (२।४।२९) इति पुंलिङ्गता । तस्माद्भ्य-
हांदूर्ध्वमुपर्याख्याय चतुर्थेऽहनि विवाह इत्युक्त्वा चैरुश्वलिताः ॥ ९३ ॥

ते हिमालयमामत्र्य पुनः प्राप्य च शूलिनम् ।

सिद्धं तैस्मै निवेद्यार्थं तद्विसृष्टाः खमुद्ययुः ॥ ९४ ॥

त इति ॥ ते मुनयो हिमालयमामत्र्य 'साधु याम' इत्यापृच्छय पुनः शूलिनं हरं संकेतस्थानस्थं प्राप्य सिद्धं निष्पन्नमर्थं प्रयोजनं तस्मै निवेद्य च ज्ञापयित्वा च तद्विसृष्टास्तेन शूलिना विसृष्टाः खमाकाशं प्रत्युद्ययुरूपेतुः । अत्र संक्षिप्तार्थाभिधानात्संक्षेपो नाम गुण उक्तः । तदुक्तम्—'संक्षिप्तार्थाभिधानं यत्संक्षेपः परिकीर्तितः' इति ॥ ९४ ॥

भगवान्पशुपतिरुग्रहमात्रविलम्बमपि सोढुं न शशाक तदौत्सुक्यादित्याह—

पशुपतिरपि तान्यहानि कृच्छ्रादगमयदद्रिसुतासमागमोत्कः ।

कमपरमवशं न विप्रकुर्युर्विभुमपि तं यदमी स्पृशन्ति भावाः ॥ ९५ ॥

पशुपतिरिति ॥ उक्तं मनो यस्य स उक्तः । 'उक्त उन्मनाः' (५।२।८०) इति निपातः । अद्रिसुतासमागमोत्कः पार्वतीपरिणयोत्सुकः पशुपतिरपि तानि । त्रीणीति शेषः । अहानि कृच्छ्रादगमयदहापयत् । कविराह—अमी भावा औत्सुक्यादयः संचारिणोऽवशमिन्द्रियपरतन्त्रमपरं पृथग्जनं कं न विप्रकुर्युर्न विकारं नयेयुः । यद्यस्माद्विभुं समर्थम् । जितेन्द्रियमिति यावत् । तं स्मरहरमपि स्पृशन्ति । विकुर्वन्तीत्यर्थः । अत्र विभुविकारसमर्थनादर्थोदितरजनविकारः कैमुतिकन्यायादापततीत्यर्थापत्तिरलंकारः । तथा च सूत्रम्—'दण्डापूपिकयार्थान्तरपतनमर्थापत्तिः' इति । 'अर्थान्तरन्यास' इति केचित्, तदुपेक्षणीयम् । युक्तिस्तु विस्तरभयान्नोच्यते । पुष्पिताग्रावृत्तम्—'अयुजि नयुगरेफतो यकारो युजि च नजौ जरगाश्च पुष्पिताग्रा' इति तल्लक्षणात् ॥ ९५ ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनीसमाख्याया व्याख्याया समेतः श्रीकालिदासकृतौ कुमारसंभवे महाकाव्ये उमाप्रदानो नाम षष्ठः सर्गः ।

ससमः सर्गः ।

अथौषधीनामधिपस्य वृद्धौ तिथौ च जामित्रगुणान्वितायाम् ।

समेतबन्धुहिमवान्मुताया विवाहदीक्षाविधिमन्वतिष्ठत् ॥ १ ॥

अथेति ॥ अथ त्र्यहानन्तरं हिमवानोषधीनामधिपस्य चन्द्रस्य वृद्धौ । शुक्लपक्ष इत्यर्थः । शुभकर्मस्वापूर्वमाणपक्षस्य प्राशस्त्यात् । तिथौ च जामित्रं लग्नात्ससमं स्थाजं तस्य गुणः शुद्धिः सा च *ग्रहराहितं तेनान्वितायां सत्याम् ।

पाठा०-१ प्रेक्ष्य. २ अस्मै.

* तत्र 'विवाहे स्युः सर्वे मदनसदने नैव शुभदाः' 'सर्वे जामित्रसंस्था विदधति मरणम्' इति लग्नप्रकरणे वसिष्ठादिभिश्च प्रतिपादितम् ।

यद्यपि जामित्रशुद्धिलम्बधर्मस्तथापि तद्वारा तिथेरपि तथा व्यपदेशे न दोषः ।
समेतबन्धुर्युक्तबन्धुः सन् । सुताया दुहितुर्विवाहदीक्षा विवाहसंस्कारः सैव
विधिः कर्म तमन्वतिष्ठत्कृतवान् ॥ १ ॥

वैवाहिकैः कौतुकसंविधानैर्गृहे गृहे व्यग्रपुरंध्रिवर्गम् ।

आसीत्पुरं सानुमतोऽनुरागादन्तःपुरं चैककुलोपमेयम् ॥ २ ॥

वैवाहिकैरिति ॥ अनुरागात्प्रीतिवशात् । गृहे गृहे प्रतिगृहम् । वीप्सायां
द्विर्भावः । विवाहः प्रयोजनमेषामिति वैवाहिकानि तैः । 'प्रयोजनम्' (५।१।१०९)
इति ठक् । कौतुकसंविधानैर्मङ्गलार्थसंपादनैर्व्यग्रो व्याकुलः पुरंध्रिवर्गः कुटुम्ब-
नीजनो यस्मिंस्तत्तथोक्तं सानुमतोऽद्रेः पुरं बाह्यमोषधिप्रस्थमन्तःपुरमवरोधनं
चैककुलेनैकगृहेण वोपमेयमासीत् । 'सजातीयगणे गोत्रे गृहेऽपि कथितं कुलम्'
इति विश्वः । सर्वेषामपि स्वगृह एवेदं शोभनं वर्तत इत्यभिमानोऽभूदित्यर्थः ।
एतेन हिमाद्रेः प्रजाराग उक्तः । अत्र सर्वं संपन्नमेवेत्यर्थः ॥ २ ॥

संतानकाकीर्णमहापथं तच्चीनांशुकैः कल्पितकेतुमालम् ।

भासोज्ज्वलत्काञ्चनतोरणानां स्थानान्तरं स्वर्ग इवावभासे ॥ ३ ॥

संतानकेति ॥ संतानकैर्मन्दारकुसुमैराकीर्णा आस्तृता महापथा राजवी-
थयो यस्मिंस्तत्तथोक्तम् । चीनांशुकैः पट्टवस्त्रैः कल्पिता विरचिताः केतुमाला
ध्वजपङ्क्तयो यस्य तत्तथोक्तम् । काञ्चनतोरणानां भासा प्रभयोज्ज्वलदीप्यमानं
तत्पुरं स्थानान्तरं मेरोरन्यत्र स्थितः स्वर्ग इवावभासे । उत्प्रेक्षालंकारः ॥ ३ ॥

एकैव सत्यामपि पुत्रपङ्क्तौ चिरस्य दृष्टेव मृतोत्थितेव ।

आसन्नपाणिग्रहणेति पित्रोरुमा विशेषोच्छ्वसितं बभूव ॥ ४ ॥

एकैवेति ॥ पुत्राश्च दुहितरश्च पुत्राः । 'आतृपुत्रौ स्वसृदुहितृभ्याम्'
(१।२।६८) इत्येकशेषः । 'पुत्रौ पुत्रश्च दुहिता च' इत्यमरः । तेषां पङ्क्तौ सङ्गे
सत्यामप्युमैकैव चिरस्य दृष्टेव चिरान्नष्टलब्धेव मृतोत्थितेव मृत्वा पुनरुत्पन्नेवा-
सन्नपाणिग्रहणासन्नविवाहेति । भर्तृगृहं गमिष्यतीति हेतोरित्यर्थः । पित्रोर्माता-
पित्रोः । 'पिता मात्रा' (१।२।७०) इत्येकशेषः । विशेषेणोच्छ्वसितं प्राणभूता
बभूव । पुमपत्यादप्यधिकप्रेमास्पदमभूदित्यर्थः ॥ ४ ॥

अङ्गाद्ययावङ्कमुदीरिताशीः सा मण्डनान्मण्डनमन्वभुङ्क्त ।

संबन्धिभिन्नोऽपि गिरेः कुलस्य स्नेहस्तदेकायतनं जगाम ॥ ५ ॥

अङ्गादिति ॥ सा पार्वत्युदीरिताशीः प्रयुक्ताशीर्वादा सत्यङ्गादङ्गमुत्सङ्गं
ययौ । मण्डनान्मण्डनान्तरं मण्डनमन्वभुङ्क्त । तदा सर्वे बन्धवः प्रत्येकमेव
तामङ्गमारोप्य मण्डनं प्रायच्छन्नित्यर्थः । तच्च स्नेहनिबन्धनमेवेत्याह—संबन्धि-
भिः स्वपुत्रादिभिर्भिन्नो विभक्तोऽपि गिरेः कुलस्य वंशस्य स्नेहस्तदेकायतनं

पाठा०-१ चतुःपथम्. २ भासा ज्वलत्. ३ स्थानान्तरस्वर्गः. ४ चिरेण.
५ उपोढपाणि.

सैवैकमायतनं स्थानं तज्जगाम । तदिति छेदेऽप्ययमेवार्थः । विधेयप्राधान्यान्नपु-
सकत्वमिति । सर्वे बन्धवः स्वापत्येभ्योऽपि तस्यामधिकं स्निह्यन्तीति तात्प-
र्यार्थः ॥ ५ ॥

मैत्रे मुहूर्ते शशलाञ्छनेन योगं गतासुत्तरफल्गुनीषु ।

तस्याः शरीरे प्रतिकर्म चक्रुर्बन्धुस्त्रियो याः पतिपुत्रवत्यः ॥ ६ ॥

मैत्र इति ॥ अथ मैत्रे मित्रदैवत्ये मुहूर्ते । उदयमुहूर्तात्तृतीयमुहूर्ते
इत्यर्थः । 'आर्द्र आर्द्रस्तथा मैत्रः शुभो वासव एव च' इति बृहस्पतिस्मरणात् ।
उत्तरफल्गुनीषु फल्गुनीनक्षत्रे । 'फल्गुनीप्रोष्ठपदानां च नक्षत्रे' (११२।६०)
इत्येकस्मिन्नपि बहुवचनम् । शशलाञ्छनेन चन्द्रेण योगं गतासु सतीसु तस्याः
पार्वत्याः शरीरे बन्धुस्त्रियः प्रतिकर्म प्रसाधनम् । 'प्रतिकर्म प्रसाधनम्' इत्यमरः ।
चक्रुः । कीदृश्यः ? याः पतिपुत्रवत्यः । जीवद्भर्तृका जीवदपत्याश्चेत्यर्थः ॥ ६ ॥

प्रतिकर्मप्रकारमेव प्रपञ्चयति—

सा गौरसिद्धार्थनिवेशवद्भिर्दूर्वाप्रवालैः प्रतिभिन्नशोभम् ।

निर्नाभि कौशेयमुपात्तबाणमभ्यङ्गनेपथ्यमलंचकार ॥ ७ ॥

सेति ॥ सा गौरी गौरसिद्धार्थनिवेशवद्भिः श्वेतसर्षपप्रक्षेपवद्भिर्दूर्वाप्रवालै-
र्दूर्वाङ्कुरैः प्रतिभिन्नशोभं विशेषितशोभं निर्नाभ्यतिक्रान्तनाभि कौशेयं वस्त्रविशेषो
यस्मिन्स्तत्तथोक्तम् । 'कौशेयं कृमिकोशोत्थम्' इत्यमरः । उपात्तबाणं गृहीतशरम् ।
'शरः क्षत्रियया ग्राह्यः' (३।४४) इति मनुस्मरणात् । अभ्यङ्गनेपथ्यमभ्यङ्गवे-
शमलंचकार । अलंकारमप्यलंचकारेत्यर्थः ॥ ७ ॥

बभौ च संपर्कमुपेत्य बाला नवेन दीक्षाविधिसायकेन ।

करेण भानोर्बहुलावसाने संधुक्ष्यमाणेव शशाङ्करेखा ॥ ८ ॥

वभाविति ॥ किंचेति चार्थः । बाला नवेन दीक्षाविधौ विवाहकृत्ये यः
सायकस्तेन संपर्कमुपेत्य बहुलावसाने कृष्णपक्षात्यये । शुक्लपक्षादावित्यर्थः । भानोः
करेण किरणेन संधुक्ष्यमाणोपचीयमाना । 'सलिलमये शशिनि रवेर्दीधितयो
मूर्च्छितास्तमो नैशम् । क्षपयन्ति' इत्यादिवचनात् । शशाङ्करेखेव बभौ ॥ ८ ॥

तां लोभ्रकल्केन हृताङ्गतैलामाश्यानकालेयकृताङ्गरागाम् ।

वासो वसानामभिषेकयोग्यं नार्यश्चतुर्काभिमुखं व्यनैषुः ॥ ९ ॥

तामिति ॥ लोभ्रकल्केन लोभ्रचूर्णेन हृतमङ्गतैलं यस्यास्ताम् । कृतोद्वर्तना-
मित्यर्थः । आश्यानमीषच्छुष्कं तेन कालेयेन गन्धद्रव्येण कृताङ्गरागाम् । कृतस्नै-
ग्ध्यामित्यर्थः । 'अथ जायकम् । कालेयकं च कालानुसार्यं च' इत्यमरः । अभि-
षेकयोग्यं वासो वस्त्रं वसानां स्नानशाटीमाच्छादयन्तीं तां पार्वतीं नार्यश्चतुर्कं
चतुःस्तम्भगृहं तदभिमुखं व्यनेषुः । स्नानगृहं निन्युरित्यर्थः ॥ ९ ॥

पाठा०-१ रागम्, २ लेखा, ३ अभिमुखीमनैषुः.

विन्यस्तवैदूर्यशिलातलेऽस्मिन्नावद्वमुक्ताफलभक्तिचित्रे ।

आवर्जिताष्टपदकुम्भतोयैः सतूर्यमेनां स्रपयांबभूवुः ॥ १० ॥

विन्यस्तेति ॥ विन्यस्तं वैदूर्यशिलातलं मरकतशिलाप्रदेशो यस्मिंस्तस्मिन्नाव-
द्धानां मुक्ताफलानां भक्तिभी रचनाभिश्चित्रेऽस्मिंश्चतुष्क एनां पार्वतीमावर्जिताना-
मानमितानामष्टपदकुम्भानां कनककलशानां तोयैः सतूर्यं मङ्गलवाद्ययुक्तं यथा
तथा स्रपयांबभूवुः । अष्टसु *लोहेषु पदं प्रतिष्ठा यस्येष्टाष्टपदम् । 'अष्टनः संज्ञा-
याम्' (६।३।१२५) इति दीर्घः । 'अष्टापदं स्यात्कनकम्' इति विश्वः ॥ १० ॥

सा मङ्गलस्नानविशुद्धगात्री गृहीतपत्युद्गमनीयवस्त्रा ।

निर्वृत्तपर्जन्यजलाभिषेका प्रफुल्लकाशा वसुधेव रेजे ॥ ११ ॥

सेति ॥ मङ्गलार्थं स्नानेन विशुद्धगात्री निर्मलाङ्गी पत्युर्वरस्योद्गमनीयवस्त्रं
धौतवस्त्रम् 'धौतमुद्गमनीयं स्यात्' इति हलायुधः । 'तस्यादुद्गमनीयं यद्धौ-
तयोर्वस्त्रयोर्युगम्' इत्यमरः । युगग्रहणं तु प्रायिकाभिप्रायम् । अत एवात्र क्षीर-
स्वामी—'युगं प्रायशो यल्लक्ष्यं तदेव' इति व्याख्याय 'गृहीतपत्युद्गमनीयवस्त्रा'
इत्येतदेवोदाहृतवान् । गृहीतं पतिं प्रत्युद्गमनीयवस्त्रं यथा सा । धौतवस्त्रमाच्छा-
दितवतीत्यर्थः । सा पार्वती निर्वृत्तो निष्पन्नः पर्जन्यस्य जलेनाभिषेको यस्याः
सा तथोक्ता । प्रफुल्लतीति प्रफुल्लं काशं काशपुष्पं यस्याः सा तथोक्ता वसुधेव
रेजे शुशुभे ॥ ११ ॥

तस्मात्प्रदेशाच्च वितानवन्तं युक्तं मणिस्तम्भचतुष्टयेन ।

पतिव्रताभिः परिगृह्य निन्ये क्लृप्तासनं कौतुकवेदिमध्यम् ॥ १२ ॥

तस्मादिति ॥ किंचेति चार्थः । तस्मात्प्रदेशात्स्नानप्रदेशाद्वितानवन्तमुल्लोच-
युक्तम् । 'अस्त्री वितानमुल्लोचः' इत्यमरः । मणिस्तम्भचतुष्टयेन युक्तं क्लृप्तं सज्ज-
मानमासनं यस्मिंस्तं कौतुकवेदिमध्यं पतिव्रताभिः परिगृह्य दोर्भिरालिङ्ग्य
निन्ये नीता । प्रसाधनार्थमित्यर्थः ॥ १२ ॥

तां प्राङ्मुखीं तत्र निवेश्य तन्वीं क्षणं व्यलम्बन्त पुरोनिषण्णाः ।

भूतार्थशोभाहियमाणनेत्राः प्रसाधने संनिहितेऽपि नार्यः ॥ १३ ॥

तामिति ॥ नार्यः प्रसाधिकास्तां तन्वीं पार्वतीं तत्र वेदिमध्ये प्राङ्मुखीं निवे-
श्योपवेश्य पुरोनिषण्णा अग्रे स्थिताः । प्रसाध्यतेऽनेनेति प्रसाधनेऽलंकारसाध-
नवर्गे संनिहितेऽपि भूतार्था सत्यरूपा । स्वाभाविकीति यावत् । या शोभा राम-
णीयकं तथा हियमाणान्याकृष्यमाणानि नेत्राणि यासां तास्तथोक्ताः क्षणं व्यल-
म्बन्त । स्वभावसुन्दर्याः किमस्याः प्रसाधनेनेति तूष्णीं तस्थुरित्यर्थः ॥ १३ ॥

पाठा०-१ शिले च तस्मिन्. २ आविद्ध. ३ शुद्धोद्गमनीय. ४ निवृत्त.

५ प्रतिगृह्य.

* तानि—'सुवर्णं रजतं ताम्रं सीसकं कांतिकं तथा । वङ्गं लौहं तीक्ष्णलौहं लौहान्यष्टा-
विमानि तु ॥' इत्यादिनोक्तानि ।

कु० ११

धूपोष्मणा त्याजितमार्द्रभावं केशान्तमन्तःकुसुमं तदीयम् ।

पर्याक्षिपत्काचिदुदारबन्धं दूर्वावता पाण्डुमधूकदाम्ना ॥ १४ ॥

धूपेति ॥ काचिद्वसाधिका धूपोष्मणा करणेनार्द्रभावमार्द्रत्वं त्याजितम् । पचादिषु पाठाद्विकर्मकत्वम् । त्यजतेर्ण्यन्तादप्रधाने कर्मणि क्तः । अन्तःकुसुम-मन्तनिक्षिप्तकुसुमं तस्या इमं तदीयं केशान्तं केशपाशं दूर्वावता मध्ये मध्ये ग्रथितदूर्वेण पाण्डुमधूकदाम्ना हरितमधुद्रुमकुसुममाल्येन । 'मधूके तु गुडपुष्प-मधुद्रुमौ' इत्यमरः । उदारबन्धं रम्यबन्धं यथा तथा पर्याक्षिपद्बन्ध ॥ १४ ॥

विन्यस्तशुक्लागुरु चक्रुरङ्गं गोरोचनापत्रविभक्तमस्याः ।

सा चक्रवाकाङ्कितसैकतायास्त्रिस्रोतसः कान्तिमतीत्य तस्थौ ॥ १५ ॥

विन्यस्तेति ॥ अस्या गौर्या अङ्गं गात्रं विन्यस्तं विरचितं शुक्लागुरु यस्मिन्स्तद्वो-रोचनायाः पत्रैः पत्ररचनाभिर्विभक्तं विशेषितं च चक्रुः । सा तथाभूता गौरी चक्रवाकैरङ्कितं सैकतं यस्यास्तस्यास्त्रिस्रोतसो गङ्गायाः कान्तिं शोभामतीत्याति-क्रम्य तस्थौ । अत्र गोरोचनाचक्रवाकयोः पीतत्वेन साम्यं, त्रिस्रोतसो धावत्यं तु प्रसिद्धत्वाच्च स्वपदेनोपात्तम् ॥ १५ ॥

लैर्गद्विरेफं परिभूय पद्मं समेधलेखं शशिनश्च विम्बम् ।

तदाननश्रीरलकैः प्रसिद्धैश्चिच्छेद सादृश्यकथाप्रसङ्गम् ॥ १६ ॥

लगेति ॥ प्रसिद्धैर्भूषितैः । 'प्रसिद्धौ ख्यातभूषितौ' इत्यमरः । अलकैरुपल-क्षिता तस्या गौर्याः आननश्रीर्लैर्गद्विरेफं पद्मं समेधलेखं मेघरेखायुक्तं शशिनी विम्बं च परिभूय तिरस्कृत्य सादृश्यमुपमा तस्य कथोक्तिस्तस्याः प्रसङ्गं प्रसक्तिं सादृश्यं वाङ्मात्रप्रसक्तमपि विच्छेदाभिनत् । प्रसक्तयोः पद्मचन्द्रयोः परिभूत-त्वादप्यत्र चाप्रसङ्गादित्यर्थः । अत्र पूर्वार्धवाक्यार्थस्य सादृश्यकथाच्छेदं प्रति हेतुत्वेनोपन्यासात्काव्यलिङ्गमलङ्कारः । लक्षणं तूक्तम् ॥ १६ ॥

कर्णार्पितो लोभ्रकषायरुक्षे गोरोचनाक्षेपनितान्तगौरैः ।

तस्याः कपोले परभागलाभाद्बन्ध चक्षूंषि यवप्ररोहः ॥ १७ ॥

कर्णेति ॥ तस्या गौर्याः कर्णेऽर्पितो निक्षिप्तो यवप्ररोहो यवाङ्कुरो लोभ्रस्य वृक्षविशेषस्य कषायेण विलेपनेन रुक्षे विशदे । उद्धर्तिते इत्यर्थः । 'कषायो रसभेदे स्यादङ्गरागे विलेपने' इति विश्वः । गोरोचनायाः क्षेपेण विन्यासेन नितान्तगौरैऽत्यन्तारूपे । 'गौरः श्वेतैऽरूपे पीते' इति विश्वः । कपोले गण्डस्थले परभागलाभाद्गोर्णोत्कर्षप्राप्तेश्चक्षूंषि । दृष्टुणामिति शेषः । बन्ध जहार । आच-कर्षेत्यर्थः । गोरोचनारूपे गण्डस्थले पाण्डुरो यवाङ्कुरो विजातीयवर्णसंनिधाना-लब्धवर्णोत्कर्षः संश्रुतुराकर्षकोऽभूदिति भावः ॥ १७ ॥

पाठा०-१ धूपेन संमार्जितम्. २ आसक्त. ३ अस्याः. ४ विभङ्गमङ्गम्.
५ लीन. ६ भेद.

रेखाविभक्तः सुविभक्तगात्र्याः किञ्चिन्मधूच्छिष्टविमृष्टरागः ।

कामप्यभिख्यां स्फुरितैरपुण्यदासन्नलावण्यफलोऽधरोष्ठः ॥ १८ ॥

रेखेति ॥ सुविभक्तगात्र्याः सुसंश्लिष्टावयवायाः पार्वत्या रेखया मध्यगतया विभक्तः सुश्लिष्टः किञ्चिदीपन्मधूच्छिष्टेन सिक्थकेन विमृष्टो विशेषेण निर्मलीकृतो रागो यस्य स तथोक्तः । 'मधूच्छिष्टं तु सिक्थकम्' इति, 'निर्णिकं शोधितं मृष्टम्' इति चामरः । अन्यत्रोक्तम्—'अलौहिलापगमायाधरेषु सिक्थकलेपः क्रियते' । आसन्नं संनिहितं व्यावण्यफलं सौन्दर्यप्रयोजनं मुखचुम्बनादिरूपं यस्य स तथोक्तोऽधरोष्ठः स्फुरितैर्भाविशुभशंसिभिः स्पन्दैः कामप्यनिर्वाच्यामभिख्यां शोभामपुण्यत्पुष । 'अभिख्या नामशोभयोः' इत्यमरः ॥ १८ ॥

पत्युः शिरश्चन्द्रकलामनेन स्पृशेति सख्या परिहासपूर्वम् ।

सा रञ्जयित्वा चरणौ कृताशीर्माल्येन तां निर्वचनं जघान ॥ १९ ॥

पत्युरिति ॥ सख्या कर्त्या । चरणौ रञ्जयित्वा लाक्षारसाक्तौ कृत्वा । कृताशीरिति करोतिना समानकर्तृकत्वम् । अनेन चरणेन । रञ्जने द्वयोरपि नियमात् 'चरणौ' इत्युक्त्वाप्यौचित्यात्ताडनविधावेकतरपरामर्श इत्याहुः । पत्युरीश्वरस्य शिरश्चन्द्रकलाम् । सुरव्रक्षिष इति शेषः । 'स्पृश ताडय' इति परिहासपूर्वं कृताशीः प्रयुक्ताशीर्वादा सा पार्वती तां सखीं माल्येन मालया । 'माल्यं मालास्रजौ' इत्यमरः । निर्वचनं यथा तथा । तूष्णीमित्यर्थः । जघान ताडयामास । निर्वचनमित्यनेन विहृताख्यः शृङ्गारानुभाव उक्तः । तदुक्तम्—'प्राप्तकालं तु यद्भूयात्कुर्याद्वा विहतं हि तत्' इति ॥ १९ ॥

तस्याः सुजातोत्पलपत्रकान्ते प्रसाधिकाभिर्नयने निरीक्ष्य ।

न चक्षुषोः कान्तिविशेषबुद्ध्या कालाञ्जनं मङ्गलमित्युपात्तम् ॥ २० ॥

तस्या इति ॥ प्रसाधिकाभिरलङ्कर्त्रीभिः सुजाते सम्यगुत्पन्ने उत्पलपत्रे इव कान्ते रम्ये तस्या नयने निरीक्ष्य कालाञ्जनमञ्जनविशेषश्चक्षुषोः कान्तिविशेषबुद्ध्या शोभातिशयो भविष्यतीति बुद्ध्येत्यर्थः । नोपात्तं न गृहीतं किंतु मङ्गलं शुभमिति हेतोरुपात्तम् । निसर्गसुभगस्य किमाहार्यकाडम्बरेणेति भावः ॥ २० ॥

सा संभवद्भिः कुसुमैर्लतेव ज्योतिर्भिरुद्यद्भिरिव त्रियामा ।

सरिद्विहंगैरिव लीयमानैरामुच्यमानाभरणा चकासे ॥ २१ ॥

सेति ॥ आमुच्यमानाभरणा निबध्यमानाभरणा सा गौरी संभवद्भिरुद्यमानैः कुसुमैर्लतेव । अनेन पद्मरागेन्द्रनीलादीन्याभरणानि सूचितानि, लताकुसुमानां नानावर्णत्वात् । उद्यद्भिरुद्यं गच्छद्भिर्ज्योतिर्भिरुद्भिर्भिरिव रात्रिरिव । अनेन मौक्तिकानि कथितानि । लीयमानैराश्रयद्भिः । निषीदद्भिरित्यर्थः । विहंगै-

श्चक्रवाकैः सरिदिव । अनेन सुवर्णाभरणानि सूचितानि । विहंगाश्च तत्सूचनाय चक्रवाका अभिमताः । चकासे रेजे । अत्र लताकुसुमादीनां सहजसंबन्धनामुपमानत्वेनोपादानादाहार्यकमपि तस्याः सहजमिवाशोभतेति भावः ॥ २१ ॥

आत्मानमालोक्य च शोभमानमादर्शविम्बे स्तिमितायताक्षी ।
हरोपयाने त्वरिता बभूव स्त्रीणां प्रियालोकफलो हि वेषः ॥ २२ ॥

आत्मानमिति ॥ किंचेति चार्थः । गौरी शोभमानमात्मानं निजशरीरमादर्शविम्बे दर्पणमण्डले । 'दर्पणे मुकुरादशौ' इत्यमरः । स्तिमितायताक्ष्यादरात्रिश्रलायतलोचना सत्यालोक्य हरोपयाने हरप्राप्तौ त्वरिता व्यग्रा बभूव । स्त्रीणां वेषो नेपथ्यं प्रियस्य भर्तुरालोको दर्शनं फलं प्रयोजनं यस्य स तथोक्तो हि । अन्यथारण्यचन्द्रिका स्यादिति भावः । अनेन कालाक्षमत्वलक्षणमौत्सुक्यमुक्तमित्यनुसंधेयम् ॥ २२ ॥

अथाङ्गुलिभ्यां हरितालमार्द्रं माङ्गल्यमादाय मनःशिलां च ।
कर्णविसक्तामलदन्तपत्रं माता तदीयं मुखमुन्नमय ॥ २३ ॥

अथेति ॥ अथ प्रसाधनानन्तरं माता मेनका माङ्गल्यं माङ्गल्यार्थमार्द्रं द्रवं हरितालं वर्णद्रव्यविशेषं मनःशिलां धातुविशेषं चाङ्गुलिभ्यां तर्जनीमध्यमाभ्यामादाय कर्णयोरवसक्ते लम्बे अमले दन्तपत्रे यस्य तत्तथोक्तं तस्याः पार्वत्याः इदं तदीयं मुखमुन्नमय । 'विवाहदीक्षातिलकं चकार' (७।२४) इत्युत्तरश्लोकेनान्वयः ॥ २३ ॥

उमास्तनोद्भेदमनुप्रवृद्धो मनोरथो यः प्रथमं बभूव ।
तमेव मेना दुहितुः कथंचिद्विवाहदीक्षातिलकं चकार ॥ २४ ॥

उमेति ॥ उमायाः स्तनोद्भेदमनु । स्तनोदयमारभ्येत्यर्थः । प्रवृद्धो वृद्धिगतः । प्रागेवोत्पन्न इति भावः । यो मनोरथो वाञ्छा । 'वाञ्छा लिप्सा मनोरथः' इत्यमरः । प्रथमं मनोरथान्तरात्प्राक् । अयमेव प्रथमो मनोरथ इत्यर्थः । बभूव । मेना दुहितुस्तमेव मनोरथभूतमेव । तद्विषये तत्तोपचारः । विवाहदीक्षायां विवाहकृत्ये तिलकं कथंचित्कृच्छ्रेण चकार । आनन्दवाष्पान्धतयेति शेषः विवाहानन्तरभावित्वादन्येषामयमेव प्रथमो मनोरथ इति भावः ॥ युग्मकम् ॥ २४ ॥

ववन्ध चास्त्राकुलदृष्टिरस्याः स्थानान्तरे कल्पितसंनिवेशम् ।
धात्र्यङ्गुलीभिः प्रतिसार्यमाणभूर्णामयं कौतुकहस्तसूत्रम् ॥ २५ ॥

ववन्धेति ॥ अस्याः पार्वत्या अस्त्रैरानन्दवाष्पैराकुलदृष्टिरत एव स्थानान्तरे कल्पितः संनिवेशो निक्षेपो यस्य तत् । स्वस्थानादन्यत्र स्थापितमित्यर्थः ।

पाठा०-१ अङ्गुलीभ्याम्, २ मङ्गल्यम्.

अत एव धात्र्या उपमातुरङ्गुलीभिः प्रतिसार्थमाणं स्वस्थानं प्राप्यमाणमूर्णमयं
मेषादिलोमनिर्मितम् । 'ऊर्णां मेषादिलोमि स्यात्' इत्यमरः । कौतुकहस्तसूत्रं
मङ्गलहस्तसूत्रम् । 'कौतुकं मङ्गले हर्षे हस्तसूत्रे कुतूहले' इति शाश्वतः । वयन्भ्र-
च, मेनेति शेषः । पूर्वोक्ततिलकक्रियासमुच्चयार्थश्चकारः ॥ २५ ॥

क्षीरोदवेलेव सफेनपुञ्जा पर्याप्तचन्द्रेव शरत्रियामा ।

नवं नवक्षौमनिवासिनी सा भूयो बभौ दर्पणमादधाना ॥२६॥

क्षीरोदेति ॥ नवं नूतनं क्षौमं दुकूलं निवस्त आच्छादयतीति नवक्षौम-
निवासिनी । वस्त्रेराच्छादनार्थाणिणितिः । तथा नवं दर्पणमादधाना विभ्रती सा
गौरी सफेनपुञ्जा सडिण्डीरपङ्क्तिः । क्षीरमुदकं यस्य स क्षीरोदः क्षीरसमुद्रः ।
'उदकस्योदः संज्ञायाम्' (६।३।५७) इत्युदादेशः । तस्य वेला तीरभूमिरिव ।
'वेला काले च जलधेस्तीरे नीरविकारयोः' इति विश्वः । पर्याप्तचन्द्रा पूर्णचन्द्रा
शरत्रियामा शरद्रात्रिरिव भूयो भूयिष्ठं बभौ चकासे ॥ २६ ॥

तामर्चिताभ्यः कुलदेवताभ्यः कुलप्रतिष्ठां प्रणमय्य माता ।

अकारयत्कारयितव्यदक्षा क्रमेण पादग्रहणं सतीनाम् ॥ २७ ॥

तामिति ॥ कारयितव्येषु दक्षा कारयित्री । कर्मोपदेशकुशलेत्यर्थः । माता
मेना । प्रतितिष्ठत्यस्यामिति प्रतिष्ठा । 'आतश्चोपसर्गे' (३।१।१३६) इति कः । स्त्रियां
टाप् । कुलस्य प्रतिष्ठां कुलालम्बनभूताम् । स्थितिकारिणीमित्यर्थः । तां गौरीम् ।
अर्चिताभ्यः पूजिताभ्यः कुलदेवताभ्यो गृहदेवताभ्यः प्रणमय्य प्रणामं कार-
यित्वा । ल्यपि लघुपूर्वात्' (६।४।५६) इति णेरयादेशः । सतीनां पतिव्रतानां पाद-
ग्रहणं पादाभिवन्दनं क्रमेणाकारयत्कारयामास । 'हृकोरन्यतरस्याम्' (१।४।५३)
इत्यणि कर्तुः कर्मत्वम् । अन्यत्र च 'गतिबुद्धि-' (१।४।५२) इत्यादिना नमेर-
कर्मकत्वात् ॥ २७ ॥

अखण्डितं प्रेम लभस्व पत्युरित्युच्यते तामिहमा स्म नम्रा ।

तया तु तस्यार्धशरीरभाजा पश्चात्कृताः स्निग्धजनाशिषोऽपि ॥२८॥

अखण्डितमिति ॥ नम्रा प्रणतोमा तामिः सतीभिः पत्युः शिवस्याखण्डित-
मक्षतं प्रेम लभस्व प्राप्नुहीत्युच्यते स्म अभिहिता । 'लट् स्वे' (३।२।११८)
इति भूतार्थे लट् । तस्य हरस्य । अर्धं शरीरस्यार्धशरीरम् । 'अर्धं नपुंसकम्'
(२।२।२) इति समासः । तद्भजतीत्यर्धशरीरभाजा तया गौर्या तु स्निग्धजना-
शिषो बन्धुजनाशीर्वादा अपि पश्चात्कृता अधरीकृताः । ततोऽप्यधिकफललाभा-
दिति भावः ॥ २८ ॥

इच्छाविभूत्योरनुरूपमद्रिस्तस्याः कृती कृत्यमशेषयित्वा ।

सभ्यः सभायां सुहृदास्थितायां तस्यै वृषाङ्गमनप्रतीक्षः ॥२९॥

इच्छेति ॥ कृती कुशलः । सभायां साधुः सभ्यः । 'सभाया यः' (४।४।१०५)

पाठा०-१ असौ. २ लाभात्. ३ बन्धुजनं. ४ आगमनं प्रतीक्ष्य.

इति यप्रत्ययः । अद्रिहिमवान् । इच्छाविभूत्योरुत्साहैश्वर्ययोरनुरूपं सदृशं यथा
तथा तस्याः पार्वत्याः कृत्यं कर्तव्यमशेषयित्वाऽशेषं निःशेषं कृत्वा । समाप्ये-
त्यर्थः । अशेषशब्दात् 'तत्करोति' (ग० २०४) इति ण्यन्तात्कत्वाप्रत्ययः । सुहृदा-
स्थितायां बन्धुजनाक्रान्तायां सभायां संसदि वृषाङ्गस्य हरस्यागमनं प्रतीक्षत इति
तथोक्तः सन् । 'कर्मण्यण्' (३।२।१) इत्यण् । तस्थौ स्थितः ॥ २९ ॥

तावद्भवस्यापि कुबेरशैले तत्पूर्वपाणिग्रहणानुरूपम् ।

प्रसाधनं मातृभिरादृताभिर्न्यस्तं पुरस्तात्पुरशासनस्य ॥ ३० ॥

तावदिति ॥ तावत् । यावद्द्वौरीप्रसाधनं क्रियते तत्काल एवेत्यर्थः । कुबेर-
शैले कैलासे । तदेव पूर्वं तत्पूर्वं तच्च तत्पाणिग्रहणं तस्यानुरूपं प्रसाधनमलंकार-
सामग्री आदृताभिः सादराभिः । कर्तरि क्तः । मातृभिर्ब्राह्मीप्रभृतिभिः सप्तमा-
तृकाभिः । पुरं शास्तीति पुरशासनस्तस्य पुरशासनस्य । कर्तरि ल्युट् । भवस्यापि
पुरस्तादग्रे न्यस्तं निक्षिप्तम् ॥ ३० ॥

तद्गौरवान्मङ्गलमण्डनश्रीः सा पस्पृशे केवलमीश्वरेण ।

सै एव वेषः परिणेतुरिष्टं भावान्तरं तस्य विभोः प्रपेदे ॥ ३१ ॥

तदिति ॥ ईश्वरेण शिवेन सा मङ्गलमण्डनश्रीः शुभप्रसाधनसंपत् तद्गौरवा-
त्तासु मातृष्वादरात्केवलं पस्पृशे स्पृष्टैव, न तु दध्न इत्यवधारणार्थः केवलशब्दः ।
'केवलं चावधारणे' इति शाश्वतः । किंतु तस्य विभोर्देवस्य स एव वेषः स्वाभा-
विको भस्मकपालादिवेष एव परिणेतुर्लोक उद्बोद्धुरिष्टमपेक्षितं भावान्तरं रूपान्-
तरं प्रपेदे । अङ्गरागादिरूपतां प्रापेत्यर्थः ॥ ३१ ॥

भावान्तरापत्तिमेवाह—

बभूव भस्मैव सिताङ्गरागः कपालमेवामलशेखरश्रीः ।

उपान्तभागेषु च रोचनाङ्को गजाजिनस्यैव दुकूलभावः ॥ ३२ ॥

बभूवेति ॥ भस्मैव सिताङ्गरागः शुभ्रगन्धानुलेपनं बभूव । कपालमेवामलं
शेखरं शिरोभूषणं तस्य श्रीः शोभा बभूव । गजाजिनस्यैवोपान्तभागेष्वञ्चलप्रदे-
शेषु रोचनैवाङ्को हंसादिचिह्नं यस्य स तथोक्तो दुकूलभावः पट्टांशुकत्वं च बभूव ।
भस्मादिकमेवाङ्गरागादिभावं प्राप्तमित्यर्थः ॥ ३२ ॥

शङ्खान्तरद्योति विलोचनं यदन्तर्निविष्टमलपिङ्गतारम् ।

सान्निध्यपक्षे हरितालमय्यास्तदेव जातं तिलकक्रियायाः ॥ ३३ ॥

शङ्खेति ॥ शङ्खान्तरे ललाटास्थिमध्ये द्योतत इति तथोक्तम् । 'शङ्खो निधौ
ललाटादिभ्यः' इत्यमरः । अन्तर्निविष्टा मध्यगताऽमला पिङ्गा तारा कनीनिका यस्य
तत्तथोक्तम् । 'तारकाक्ष्णः कनीनिका' इत्यमरः । यद्विलोचनं तद्विलोचनमेव

पाठा०-१ वरस्य. २ त्सर. ३ ख एव. ४ कृताङ्गरागः. ५ भावेषु.
६ नेत्रान्तर. ७ अनल.

हरितालमय्या वर्णद्रव्यविशेषविकारस्य तिलकक्रियायास्तिलकरचनायाः संलि-
धिरेव सांनिध्यं तदेव पक्षः साध्यम् । 'पक्षः पार्श्वगुरुसाध्यसहायबल-
भित्तिपु' इति यादवः । तस्मिन्सांनिध्यपक्षे जातम् । प्रविष्टमित्यर्थः । अनेन
ललाटलोचनमेव तस्य हरितालतिलकमभूदित्युक्तम् ॥ ३३ ॥

यथाप्रदेशं भुजगेश्वराणां करिष्यतामाभरणान्तरत्वम् ।

शरीरमात्रं विकृतिं प्रपेदे तथैव तस्थुः फणरत्नशोभाः ॥ ३४ ॥

यथेति ॥ यथाप्रदेशं प्रदेशान्कोष्ठादीनननिक्रम्याभरणान्तरत्वं कङ्कणाद्या-
भरणविशेषत्वं करिष्यतां संपादयिष्यतां भुजगेश्वराणां शरीरमात्रं शरीरमेव
विकृतिं रूपान्तरं प्रपेदे । फणरत्नशोभास्तथैव तस्थुः । तासां तथैवोपादेयत्वा-
दिति भावः ॥ ३४ ॥

दिवापि निष्ठ्यूतमरीचिभासा बाल्यादनाविष्कृतलाञ्छनेन ।

चन्द्रेण नित्यं प्रतिभिन्नमौलेश्चूडामणोः किं ग्रहणं हरस्य ॥ ३५ ॥

दिवापीति ॥ दिवा दिनेऽपि निष्ठ्यूता उद्गीर्णा मरीचिभासः किरणकान्तयो
यस्य तेन बाल्यादल्पतनुत्वादनाविष्कृतलाञ्छनेन । अदृश्यमानकलङ्केनेत्यर्थः ।
चन्द्रेण नित्यं सर्वदा प्रतिभिन्नमौलेः संगतमुकुटस्य हरस्य चूडामणोर्ग्रहणं
स्वीकारः किं किमर्थम् ? चन्द्रचूडामणोर्देवस्य किमन्यैश्चूडामणिभिरिति भावः ३५
इत्यद्भुतैकप्रभवः प्रभावात्प्रसिद्धनेपथ्यविधेर्विधाता ।

आत्मानमासन्नगणोपनीते खड्गे निषक्तप्रतिमं ददर्श ॥ ३६ ॥

इतीति ॥ इतीत्थं प्रभावात्सामर्थ्यात्प्रसिद्धस्य नेपथ्यविधेर्वैषसंविधानस्य
विधाता निर्माता । अत एवाद्भुतानामाश्चर्याणामेकप्रभवो मुख्यनिधिः स देव
आसन्नगणेन पार्श्वस्थवर्गेण । प्रमथगणेनेत्यर्थः । उपनीत आनीते खड्गे निषक्त-
प्रतिमं संक्रान्तप्रतिबिम्बमात्मानं ददर्श । वीरपुरुषाणामेष आचारः ॥ ३६ ॥

स गोपतिं नन्दिभुजावलम्बी शार्दूलचर्मन्तरितोरुपृष्ठम् ।

तद्भक्तिसंक्षिप्तबृहत्प्रमाणमारुह्य कैलासमिव प्रतस्थे ॥ ३७ ॥

स इति ॥ स देवो नन्दिभुजावलम्बी नन्दिकेश्वरभुजावलम्बनः सन् ।
शार्दूलचर्मणा व्याघ्रचर्मणान्तरितमाच्छादितमुख विशालं पृष्ठं यस्य तं तथोक्तम् ।
'शार्दूलद्वीपिनौ व्याघ्रे' इत्यमरः । तस्मिन्देवे भक्त्या संक्षिप्तं संकोचितं बृह-
त्प्रमाणं यस्य तं गोपतिं वृषभं कैलासमिवारुह्य प्रतस्थे चचाल ॥ ३७ ॥

तं मातरो देवमनुव्रजन्त्यः स्ववाहनैश्चोभचलावतंसाः ।

मुखैः प्रभामण्डलरेणुगौरैः पद्माकरं चकुरिवान्तरीक्षम् ॥ ३८ ॥

पाठा०-१ अलङ्कृत. २ नेपथ्यविधिः. ३ नाशोभ. ४ पद्माकरीचकुः.
५ अन्तरिक्षम्.

तमिति ॥ तं देवमनुव्रजन्त्योऽनुगच्छन्त्यः स्ववाहनानां क्षोभेण प्रक्रम्येण
चलावतंसाश्चलकुण्डला मातरः सप्तमातृकाः प्रभामण्डलान्येव रेणवः परागा-
स्तैर्गौरैरुणैः । 'गौरोऽरुणे सिते पीते' इति यादवः । मुखैरन्तरीक्षमाकाशं पञ्चा-
करमिव चक्रुः ॥ ३८ ॥

तासां च पश्चात्कनकप्रभाणां काली कपालाभरणा चकासे ।
बलाकिनी नीलपयोदराजी दूरं पुरःक्षिप्तशतहृदेव ॥ ३९ ॥

तासामिति ॥ कनकप्रभाणां सुवर्णवर्णानां तासां मातृणां पश्चात्कपालाभ-
रणा । सितकपालालंकारेत्यर्थः । काली महाकाली देवी च । कृष्णवर्णत्वसूचनाय
कालीसंज्ञयाभिधानम् । बलाकिनी बलाकावती । ब्रीह्यादित्वादिनिः । दूरं यथा
तथा पुरोऽग्रे क्षिप्ताः प्रसारिताः शतहृदा विद्युतो यस्याः सा तथोक्ता नीलपयोद-
राजी कालमेघपङ्क्तिरिव चकासे ॥ ३९ ॥

ततो गणैः शूलभृतः पुरोगैरुदीरितो मङ्गलतूर्यघोषः ।

विमानशृङ्गाण्यवगाहमानः शशंस सेवावसरं सुरेभ्यः ॥ ४० ॥

तत इति ॥ ततोऽनन्तरं शूलभृतः शिवस्य पुरो गच्छन्तीति पुरोगैरग्रेसरैः ।
'अन्यत्रापि दृश्यत इति वक्तव्यम्' (वा० २०१८) इति गमेर्बप्रत्ययः । गणैः प्रमथै-
रुदीरित उत्पादितो मङ्गलतूर्यघोषो मङ्गलवाद्यध्वनिर्विमानशृङ्गाण्यवगाहमानः
सन् । सुरेभ्यो विमानस्थेभ्यः सेवावसरं शशंस । सुराः प्रस्थानतूर्यध्वनिमाकर्ण्य-
यमेव नः सेवावसर इत्याजगमुरित्यर्थः ॥ ४० ॥

सुराणां सेवाप्रकारमेवाह—

उपाददे तस्य सहस्ररश्मिस्त्वष्ट्रा नवं निर्मितमातपत्रम् ।

स तदुकूलादविदूरमौलिर्बभौ पतद्गङ्ग इवोत्तमाङ्गे ॥ ४१ ॥

उपादद इति ॥ तस्य हरस्य सहस्ररश्मिः सूर्यस्त्वष्ट्रा विश्वकर्मणा निर्मितं
नवमातपत्रमुपाददे । धृतवानित्यर्थः । उत्प्रेक्षते—तदुकूलात्तस्यातपत्रस्य प्रान्त-
लम्बिनो दुकूलादविदूरमौलिः । तदुकूलस्यासन्नमौलिरित्यर्थः । स हर उत्तमाङ्गे
शिरसि । 'उत्तमाङ्गं शिरः शीर्षम्' इत्यमरः । पतन्ती गङ्गा यस्य स पतद्गङ्ग इव
बभौ । तदुकूलादित्यत्र 'दूरान्तिकार्थैः षष्ठ्यन्यतरस्याम्' (२।३।३४) इति दूरा-
र्थयोगे विकल्पेन पञ्चमी । नाथेनोक्तम्—'अन्यारात्'—(२।३।२९) इत्यत्र आरा-
च्छब्दस्यार्थग्रहणार्थत्वात्पञ्चमीति तदनाकरम् । किंचास्य शास्त्रोक्तविकल्पापवा-
दत्वात् 'दूरं कामस्य' इत्यादिषष्ठीप्रयोगो दूरापास्तः स्यादित्युपेक्षणीयमेव ॥ ४१ ॥

मूर्ते च गङ्गायमुने तदानीं सचामरे देवमसेविषाताम् ।

समुद्रगारूपविपर्ययेऽपि संहसपाते इव लक्ष्यमाणो ॥ ४२ ॥

पाठा०-१ राजिः. २ वहन्गाङ्गमिव प्रवाहं. ३ सहस्रपाते.

मूर्ते इति ॥ गङ्गा च यमुना च गङ्गायमुने मूर्ते विग्रहधारिण्यौ सचामरे चामरसहिते सखौ । अत एव समुद्रगा नदी तस्या रूपं स्वरूपं तस्य विपर्यये-
ऽप्यभावेऽपि हंसपातेन हंसचारेण सह वर्तते इति सहसंपाते इव । 'तेन सहेति तुल्ययोगे' (२।२।२८) इति बहुव्रीहिः । 'वोपसर्जनस्य' (६।३।८२) इति सभावः । लक्ष्यमाणे दृश्यमाने सखौ तदानीं विवाहसमये देवमसेविषाताम-
भजताम् । सेवतेर्लुङ् । गङ्गायमुने चामरग्राहिण्यौ देवमुपतस्थतुरित्यर्थः ॥ ४२ ॥

तमभ्यगच्छत्प्रथमो विधाता श्रीवत्सलक्ष्मा पुरुषश्च साक्षात् ।
जयेति वाचा महिमानमस्य संवर्धयन्तौ हविषेव वह्निम् ॥ ४३ ॥

तमिति ॥ प्रथम आद्यो विधाता चतुर्मुखस्तथा श्रीवत्सलक्ष्मा श्रीवत्साङ्गः पुरुषो विष्णुश्च साक्षात् देवमभ्यगच्छत् संमुखमाययौ । किं कुर्वन्तौ ? जयेति वाचा जयशब्देनास्येश्वरस्य महिमानं महत्त्वं हविषा वह्निमिव संवर्धयन्तौ वृद्धिं गमयन्तौ ॥ ४३ ॥

न चानुचितमेतदुक्तमित्याह—

एकैव मूर्तिर्विभिदे त्रिधा सा सामान्यमेषां प्रथमावरत्वम् ।
विष्णोर्हरस्तस्य हरिः कदाचिद्विधास्तयोस्तावपि धातुराद्यौ ॥ ४४ ॥

एकैवेति ॥ एकैव मूर्तिस्त्रिधा ब्रह्मविष्णुशिवात्मकत्वेन विभिदे । औपाधि-
कोऽयं भेदो न वास्तविक इत्यर्थः । अत एवैषां त्रयाणां प्रथमावरयोर्भावः प्रथ-
मावरत्वं ज्येष्ठकनिष्ठभावः । सामान्यं साधारणम् । इच्छया सर्वे ज्येष्ठा भवन्ति कनिष्ठाश्चेत्यर्थः । एतदेव विवृणोति—कदाचिद्विष्णोर्हर आद्यः । कदाचित्तस्य हरस्य हरिराद्यः । कदाचित्तयोर्हरिहरयोर्वेधा आद्यः । कदाचित्तौ हरिहरावपि धातुः स्रष्टुराद्यौ । एवमेतेषां पौर्वापर्यमनियतमिति दर्शितम् ॥ ४४ ॥

तं लोकपालाः पुरुहूतमुख्याः श्रीलक्ष्णोत्सर्गविनीतवेषाः ।

दृष्टिप्रदाने कृतनन्दिसंज्ञास्तदर्शिताः प्राञ्जलयः प्रणेमुः ॥ ४५ ॥

तमिति ॥ पुरुहूतमुख्या इन्द्रादयो लोकपालाः श्रीलक्ष्णानामैश्वर्यचिह्नानां छत्रचामरवाहनानामुत्सर्गेण त्यागेन विनीतवेषा अनुनीतवेषाः सन्तः । तथा दृष्टिप्रदाने दर्शननिमित्ते । दर्शनप्रदानार्थमित्यर्थः । कृतनन्दिसंज्ञाः कृता नन्दिनः प्रतीहारस्य संज्ञा संकेतो यैस्तादृशाः । मम दर्शनं दापयेति नन्दिनं प्रति कृतहस्तादि-
सूचना इत्यर्थः । 'संज्ञा स्याच्चेतना नाम हस्ताद्यैश्चार्थसूचना' इत्यमरः । तद्वर्शि-
तास्तेन नन्दिना दर्शिता 'अयमिन्द्रः प्रणमत्ययं चन्द्रः' इत्याद्युक्तिपूर्वकं निवेदिताः प्राञ्जलयः कृताञ्जलयः सन्तः तं भवं प्रणेमुः प्रणताः ॥ ४५ ॥

कम्पेन मूर्ध्नः शतपत्रयोनिं वाचा हरिं वृत्रहणं सितेन ।

आलोकमात्रेण सुरानशेषान्संभावयामास यथाप्रधानम् ॥ ४६ ॥

पाठा०-१ एव. २ असौ. ३ ईज्यौ.

कम्पेनेति ॥ स देवः शतपत्रयोनिं चतुर्मुखं मूर्ध्नः कम्पेन तथा हरिं वाचा संभाषणेन वृत्रं हतवन्तं वृत्रहणमिन्द्रम् । 'ब्रह्मभ्रूणवृत्रेषु किप्' (३।२।८७) इति किप् । स्मितेन मन्दहासेनाशेषान्सुरानालोकमात्रेण दृष्टिमात्रेणेत्थं यथाप्रधानं यथार्हं संभावयामास ॥ ४६ ॥

तस्मै जयाशीः ससृजे पुरस्तात्सप्तर्षिभिस्तान्स्मितपूर्वमाह ।
विवाहयज्ञे विततेऽत्र यूयमध्वर्यवः पूर्ववृता मयेति ॥ ४७ ॥

तस्मा इति ॥ तस्मै शिवाय सप्तर्षिभिः । 'दिवसंख्ये संज्ञायाम्' (२।१।५०) इति समासः । पुरस्तादग्रे जयेत्याशीः ससृजे प्रयुक्ता । तान्सप्तर्षि-
न्स्मितपूर्वमाह—किमिति । वितते विस्तृतेऽत्र प्रवर्तिते विवाह एव यज्ञस्तस्मि-
न्यूयं मया पूर्वमेव वृताः प्रार्थिता अध्वर्यवो ऋत्विज इति विशेषवाचिना
सामान्यमुक्तम् ॥ ४७ ॥

विश्वावसुप्राग्रहरैः प्रवीणैः संगीयमानत्रिपुरावदानः ।

अध्वानमध्वान्तविकारलङ्घ्यस्ततार ताराधिपखण्डधारी ॥ ४८ ॥

विश्वावस्विति ॥ विश्वावसुर्नाम कश्चिद्बन्धवो देवगायकस्तप्राग्रहरैस्तत्प्रमुखैः
प्रवीणैः प्रकृष्टवीणैर्निपुणैर्वा । 'प्रवीणे निपुणाभिज्ञविज्ञनिष्णातशिक्षिताः' इत्य-
मरः । त्रयाणां पुराणां समाहारस्त्रिपुरम् । 'तद्वितार्थोत्तरपद—' (२।१।५) इत्या-
दिना समाहारसमासः । 'पान्नादिभ्यः प्रतिषेधो वक्तव्यः' (वा० १।५।५९) इति
स्त्रीलिङ्गतानिषेधः । त्रिपुरस्य संबन्धवदानं पूर्ववृत्तं कर्म विजयरूपं त्रिपुरावदानं
तत्संगीयमानं स्तूयमानं यस्य स तथोक्तः । 'अवदानं कर्म वृत्तम्' इत्यमरः ।
ध्वान्तं तमः । मोह इति यावत् । तद्विकारेण रागादिना लङ्घ्योऽभिभवनीयो न
भवतीत्यध्वान्तविकारलङ्घ्यः । विवाहादिकं तु तस्य लीलेत्यर्थः । ताराधिपखण्ड-
धारी चन्द्रशेखरः शंभुरध्वानं मार्गं ततारात्यगच्छत् ॥ ४८ ॥

खे खेलगामी तमुवाह वाहः सशब्दचामीकरकिंकिणीकः ।

तटाभिघातादिव लग्नपङ्के धुन्वन्मुहुः प्रोतघने विषाणे ॥ ४९ ॥

ख इति ॥ ख आकाशे खेलं सुन्दरं गच्छतीति खेलगामी । सशब्दाः
शब्दायमानाश्चामीकरकिंकिण्यः काञ्चनक्षुद्रघण्टिका यस्य स तथोक्तः । 'किंकिणी
क्षुद्रघण्टिका' इत्यमरः । 'नद्युतश्च' (५।४।१५३) इति क्यप् । बाह्यतेऽनेनेति बाहो
वृषभः । करणे घञ् । प्रोतघने स्यूतमेघे अत एव तटाभिघाताद्रोधोभेदाल्लग्नपङ्के
श्लिष्टकर्दमे इव स्थिते विषाणे शृङ्गे मुहुर्धुन्वंस्तं हरमुवाह वहति स्म ॥ ४९ ॥

स प्रापदप्राप्तपराभियोगं नगेन्द्रगुप्तं नगरं मुहूर्तात् ।

पुरोविलग्रैर्हरदृष्टिपातैः सुवर्णस्रत्रैरिव कृष्यमाणः ॥ ५० ॥

स इति ॥ स बाहोऽप्राप्तः परामियोगः शत्रुसमाक्रान्तिर्यस्य तत्तथोक्तं नने-
न्द्रेण हिमवता गुप्तं रक्षितं नगरमोषधिप्रस्थं पुरोऽग्रे विलग्नैः संक्रान्तैर्हरदृष्टि-
पातैः सुवर्णसूत्रैः कृष्यमाण इव मुहूर्तात्प्रापत् । अन्यथा कथं दूरस्याशुप्राप्तिः
स्यादिति भावः । पुरः प्रसृता हरदृष्टयः पिङ्गलवर्णत्वात्सौवर्णानि वृषाकर्षण-
दामानीवालक्ष्यन्तेत्यर्थः ॥ ५० ॥

तस्योपकण्ठे घननीलकण्ठः कुतूहलादुन्मुखपौरदृष्टः ।

स्वबाणचिह्नादवतीर्य मार्गादासन्नभूपृष्ठमियाय देवः ॥ ५१ ॥

तस्येति ॥ तस्य पुरस्योपकण्ठेऽन्तिके घनो मेघ इव नीलः कण्ठो यस्य स
घननीलकण्ठो देवः कुतूहलादर्शनौत्सुक्यादुन्मुखैः पौरैर्दृष्टः सन् । स्वबाण-
चिह्नान्निपुरविजयसमये स्वबाणाङ्गान्मार्गात्कुतश्चिदाकाशदेशादवतीर्यावस्थासन्न-
भूपृष्ठं निकटभूतलमियाय प्राप ॥ ५१ ॥

तमृद्धिमद्बन्धुजनाधिरूढैर्वृन्दैर्गजानां गिरिचक्रवर्ती ।

प्रत्युज्जगामागमनप्रतीतः प्रफुल्लवृक्षैः कटकैरिव स्वैः ॥ ५२ ॥

तमिति ॥ आगमनेन शिवागमनेन प्रतीतो हृष्टो गिरिचक्रवर्ती पर्वताधि-
राजो हिमवानृद्धिमता वस्त्रालंकारादिसमृद्धेन बन्धुजनेनाधिरूढैः । अनेन
बन्धूनां समस्वाम्यं सूचितम् । गजानां वृन्दैः प्रफुल्ला विकसितकुसुमा वृक्षा
येषु तैः स्वैः स्वकीयैः कटकैर्नितम्बैरिव तं हरं प्रत्युज्जगामाभिययौ । 'कटकोऽस्त्री
नितम्बोऽद्रेः' इत्यमरः ॥ ५२ ॥

वर्गाबुभौ देवमहीधराणां द्वारे पुरस्योद्धृतितापिधाने ।

समीयतुर्दूरविसर्पिण्यौ भिन्नैकसेतू पयसामिवौघौ ॥ ५३ ॥

वर्गाविति ॥ दूरविसर्पी दूरगामी घोषो ययोस्तौ देवाश्च महीधराश्च तेषां
देवमहीधराणामुभौ वर्गाबुद्धृतितापिधानेऽपनीतकवाटे पुरस्य द्वारे भिन्नौ दीर्घं
एकसेतुः याभ्यां तौ भिन्नैकसेतू पयसामिवौघौ प्रवाहाविव समीयतुः संगतौ ॥ ५३ ॥

हीमानभूम्भूमिधरो हरेण त्रैलोक्यवन्द्येन कृतप्रणामः ।

पूर्वं महिम्ना स हि तस्य दूरमावर्जितं नात्मशिरो विवेद ॥ ५४ ॥

हीमानिति ॥ भूमिधरो हिमवान् । त्रयो लोकस्त्रैलोक्यम् । चातुर्वर्ण्यादि-
त्वात्स्थानप्रत्ययः । तस्य वन्द्येन नमस्कार्येण हरेण कृतप्रणामः सन् । 'ऋत्विक्पितृव्य-
श्चशुरमातुलानां यवीयसाम् । प्रवयाः प्रथमं कुर्यात्प्रत्युत्थायाभिवादनम् ॥'
इति स्मरणात् । हीमानभूत् । महादेवं प्रति स्वयमल्पत्वात्संकोचं प्रापे-
त्यर्थः । ननु विदितेश्वरमहिम्नः स्वयं प्रागेव प्रणतस्य जामातुराचारमात्रस्वीकारे
कः संकोच इति शङ्कां निरस्यति—पूर्वमिति ॥ हि यस्मात्स हिमवान्पूर्वं प्रागेव

तस्येश्वरस्य महिम्ना सामर्थ्येन दूरमत्यन्तमावर्जितं नमितमात्मशिरो न विवेद ।
सत्यं स्वयं प्रणतत्वानुसंधानेन संकोचः । तदनुसंधानं त्वोत्सुक्यान्नास्तीति
भावः ॥ ५४ ॥

स प्रीतियोगाद्विकसन्मुखश्रीर्जामातुरग्रेसरतामुपेत्य ।

प्रावेशयन्मन्दिरमृद्धमेनमागुल्फकीर्णापणमार्गपुष्पम् ॥ ५५ ॥

स इति ॥ प्रीतियोगात्संतोषसंबन्धाद्विकसन्मुखश्रीर्विकसन्ती मुखश्रीर्यस्य
स तथोक्तः स हिमवान् । जायां मिमीते जानातीति जामातुर्वरस्य । पृषोदरा-
दित्वात्साधुः । 'जामाता दुहितुः पतिः' इत्यमरः । अग्रेसरतां पुरोगामित्वमुपेत्यैनं
देवमागुल्फं पादग्रन्थिपर्यन्तं कीर्णानि पर्यस्तान्यापणमार्गेषु पण्यवीथिकासु
पुष्पाणि यस्मिंस्तदागुल्फकीर्णापणमार्गपुष्पम् । 'तद्वन्थी घुटिके गुल्फौ' इत्यमरः ।
ऋद्धं समृद्धं मन्दिरं नगरम् । 'मन्दिरं नगरेऽगारे मन्दिरो मकरालये' इति
विश्वः । प्रावेशयत् ॥ ५५ ॥

तस्मिन्मुहूर्ते पुरसुन्दरीणामीशानसंदर्शनलालसानाम् ।

प्रासादमालासु बभूवुरित्थं त्यक्तान्यकार्याणि विचेष्टितानि ५६

तस्मिन्निति ॥ तस्मिन्मुहूर्ते हरपुरप्रवेशसमय ईशानस्य संदर्शने लालसानां
लोलुपानाम् । 'लोलुपो लोलुभो लोलो लालसो लम्पटश्च सः' इति यादवः ।
पुरसुन्दरीणां प्रासादमालास्वित्थं वक्ष्यमाणप्रकारेण त्यक्तान्यकार्याणि विसृष्टका-
र्यान्तराणि विचेष्टितानि व्यापाराः । 'नपुंसके भावे क्तः' (३।३।११४) इति
क्तः । बभूवुरासन् ॥ ५६ ॥

तान्येवाह पञ्चभिः श्लोकैः—

आलोकमार्गं सहसा व्रजन्त्या कयाचिदुद्वेष्टनवान्तमाल्यः ।

बद्धुं न संभावित एव तावत्करेण रुद्धोऽपि च केशपाशः ॥ ५७ ॥

आलोकमार्गमिति ॥ आलोकमार्गं दर्शनपथम् । गवाक्षमित्यर्थः । सहसा
व्रजन्त्या गच्छन्त्या कयाचिदुद्वेष्टनो द्रुतगतिवशादुन्मुक्तबन्धनोऽत एव वान्त-
माल्य उद्धीर्णमाल्यश्च यः स उद्वेष्टनवान्तमाल्यः करेण रुद्धो गृहीतोऽपि
च केशपाशः केशकलापः । 'पाशः पक्षश्च हस्तश्च कलापार्थाः कचात्परे'
इत्यमरः । तावदालोकनमार्गप्राप्तिपर्यन्तं बद्धुम् । बन्धनायेत्यर्थः । न संभावितो
न स्मृत एव ॥ ५७ ॥

प्रसाधिकालम्बितमग्रपादमाक्षिप्य काचिद्वरागमेव ।

उत्सृष्टलीलागतिरागवाक्षादलक्तकाङ्क्षां पदवीं ततान ॥ ५८ ॥

प्रसाधिकेति ॥ काचित्स्त्री प्रसाधिकयालंकार्यालम्बितं रत्ननार्थं धृतं द्रवरा-
गमेवाद्रालक्तकमेव । अग्रश्चासौ पादश्चाग्रपादः । इति समानाधिकरणसमासः ।

पाठा०-१ माङ्गल्य. २ न केशहस्तः हि केशपाशः. ३ उन्मृष्ट.

‘हस्ताग्राग्रहस्तादयो गुणगुणिनोर्भेदाभेदाभ्याम्’ इति वामनः । तमाक्षिप्याकृष्यो-
त्सृष्टलीलागतिस्त्यक्तमन्दगमना सती आ गवाक्षान्नवाक्षपर्यन्तम् । पदद्वयमेतत् ।
पदवीमलक्तकाङ्क्षां लाक्षारसचिह्नां चकार ॥ ५८ ॥

विलोचनं दक्षिणमञ्जनेन संभाव्य तद्वञ्चितवामनेत्रा ।

तथैव वातायनसंनिकर्षं ययौ शलाकामपरा वहन्ती ॥ ५९ ॥

विलोचनमिति ॥ अपरा स्त्री दक्षिणं विलोचनमञ्जनेन संभाव्यालङ्कृत्य तद्व-
ञ्चितं तेनाञ्जनेन वञ्चितं वर्जितं वामनेत्रं यस्याः सा तथोक्ता सती । तथैव तेनैव
रूपेण शलाकामञ्जनकूर्चिकां वहन्ती विभ्रती वातायनसंनिकर्षं गवाक्षसमीपं
ययौ । दक्षिणग्रहणं संभ्रमाद्भुक्तमद्योतनार्थम् । ‘सव्यं हि पूर्वं मनुष्या अञ्जते’
इति श्रुतेः ॥ ५९ ॥

जालान्तरप्रेषितदृष्टिरन्या प्रस्थानभिन्नां न बबन्ध नीवीम् ।

नाभिप्रविष्टाभरणप्रभेण हस्तेन तस्याववलम्ब्य वासः ॥ ६० ॥

जालान्तरेति ॥ अन्या स्त्री जालान्तरप्रेषितदृष्टिर्गवाक्षमध्यप्रसारितदृष्टिः
सती प्रस्थानेन गमनेन भिन्नां त्रुटितां नीवीं वस्त्रग्रन्थिम् । ‘नीवी परिपणे ग्रन्थौ
स्त्रीणां जघनवाससि’ इति विश्वः । न बबन्ध नाबध्नात्, किंतु नाभिं प्रविष्टा-
ऽऽभरणानां कङ्कणानां प्रभा यस्य तेन । प्रभैव नाभेरावरणमभूदिति भावः ।
हस्तेन वासोऽवलम्ब्य धृत्वा तस्थौ ॥ ६० ॥

अर्धाचिता सत्वरमुत्थितायाः पदे पदे दुर्निमित्ते गलन्ती ।

कस्याश्चिदासीद्रशना तदानीमङ्गुष्ठमूलार्पितसूत्रशेषा ॥ ६१ ॥

अर्धाचितेति ॥ सत्वरं सवेगमुत्थितायाः कस्याश्चिदधर्माचिता मणिभिर्गुम्फि-
तार्धाचिता दुर्निमित्ते संभ्रमाद्भुक्तेन निक्षिप्ते । ‘डुमिञ् प्रक्षेपणे’ इति धातोः कर्मणि
क्तः । पदे पदे प्रतिपदम् । वीप्सायां द्विर्भावः । गलन्ती गलद्रता सती रशना मेखला
तदानीं तस्मिन्नवसरेऽङ्गुष्ठमूलेऽर्पितं लगितं सूत्रमेव शेषो यस्याः सासीत् ॥ ६१ ॥

तासां मुखैरासवगन्धगर्भैर्व्याप्तान्तराः सान्द्रकुतूहलानाम् ।

विलोलनेत्रभ्रमरैर्गवाक्षाः सहस्रपत्राभरणा इवासन् ॥ ६२ ॥

तासामिति ॥ तदानीं सान्द्रकुतूहलानां तासां स्त्रीणामासवगन्धो गर्भे येषां
तैः विलोलानि नेत्राण्येव भ्रमरा येषु तैर्मुखैर्व्याप्तान्तराश्छन्नावकाशा गवाक्षाः
सहस्रपत्राभरणा इवासन् । कमलालङ्कृता इव स्थिता इत्यर्थः ॥ ६२ ॥

तावत्पताकाकुलमिन्दुमौलिरुत्तोरणं राजपथं प्रपेदे ।

प्रासादशृङ्गाणि दिवापि कुर्वन्त्योत्स्नाभिषेकद्विगुणध्रुवीनि ६३

पाठा०-१ अर्धाचिता. २ एकषष्टिद्विषष्टितमश्लोकयोर्मध्येऽयं श्लोको दृश्यते—
स्तनध्वनन्तं तनयं विहाय विलोकनाय त्वरया व्रजन्ती । संप्रसूताभ्यां पदवीं स्तनभ्यां
सिषेच काचित्पयसा गवाक्षम् ॥ ३ छवीनि.

तावदिति ॥ तावत्तस्मिन्नवसर इन्दुमौलिरीश्वरो दिवापि प्रासादशृङ्गाणि
ज्योत्स्नाया अभिषेकेण स्रपनेन द्विगुणद्युतीनि द्विरावृत्तकान्तीनि । 'गुणस्वावृत्ति-
शब्दादिज्येन्द्रियमुख्यतन्तुषु' इति वैजयन्ती । कुर्वन् । पताकाभिराकुलं व्याकीर्ण-
मुत्तोरणमुच्छ्रिततोरणं राजपथं प्रपेदे ॥ ६३ ॥

तमेकदृश्यं नयनैः पिबन्त्यो नार्यो न जग्मुर्विषयान्तराणि ।

तथा हि शेषेन्द्रियवृत्तिरासां सर्वात्मना चक्षुरिव प्रविष्टा ॥ ६४ ॥

तमिति ॥ एक एव दृश्यो दर्शनीयस्तमेकदृश्यं तमीश्वरं नयनैः पिबन्त्यः ।
अतितृष्णया पश्यन्त्य इत्यर्थः । 'ताः शंकरं दृष्टिभिरापिबन्त्यः' इति वा पाठः ।
नार्यो विषयान्तराणि ततोऽन्यान्विषयान् । शब्दादीनित्यर्थः । न जग्मुः । न
विदुरित्यर्थः । तथा हि—आसां नारीणां शेषेन्द्रियवृत्तिः श्रोत्रादिप्रवृत्तिः सर्वात्मना
स्वरूपकात्कर्षेण चक्षुः प्रविष्टेव । श्रोत्रादीनीन्द्रियाणि स्वातन्त्र्येण ग्रहणाशक्तेश्चक्षु-
रेव प्रविश्य कौतुकात्स्वयमप्येनमुपलभन्ते किमु ? अन्यथा स्वस्वविषयाधिगमः
किं न स्यादिति भावः ॥ ६४ ॥

अथ पौराङ्गनावचनान्याह—

स्थाने तपो दुश्चरमेतदर्थमपर्णया पेलंवयापि तप्तम् ।

या दास्यमप्यस्य लभेत नारी सा स्यात्कृतार्था किमुताङ्कशय्याम् ॥

स्थान इति ॥ पेलवया कोमलयाप्यपर्णया पार्वल्यैतस्यै शिवायेदमेतदर्थम् ।
'अर्थेन सह नित्यसमासः सर्वलिङ्गता च' (वा० १२७३) इति विशेष्यनिष्पत्तम् ।
दुश्चरं तपस्तप्तं स्थाने युक्तम् । कुतः ? या नार्यस्थेश्वरस्य दास्यं दासीत्वमपि लभेत
सा कृतार्था स्यात् । या अङ्ग एव शय्या तामङ्कशय्यां लभेत सा किमुत ?
कृतार्थेति किमु वक्तव्यमित्यर्थः ॥ ६५ ॥

परस्परेण स्पृहणीयशोभं न चेदिदं द्वन्द्वमयोजयिष्यत् ।

अस्मिन्द्वये रूपविधानयत्नः पत्युः प्रजानां विफलोऽभविष्यत् ६६

परस्परेणेति ॥ स्पृहणीयशोभं सर्वैराशास्यमानसौन्दर्यमिदं द्वन्द्वं मिथुनम् ।
'द्वन्द्वं रहस्य—' (८।१।१५) इत्यादिना निपातः । परस्परेण नायोजयिष्यच्चेन्न
योजयेद्यदि प्रजानां पत्युर्विधातुरस्मिन्द्वये द्वन्द्वे रूपविधाने सौन्दर्यनिर्माणे
यत्नः प्रयासो विफलोऽभविष्यद्भवेत् । एतदनुरूपस्त्रीपुंसान्तराभावादिति
भावः । 'लिङ्गनिमित्ते लङ् क्रियातिपत्तौ' (३।३।१३९) इति लङ् ॥ ६६ ॥

न नूनमारूढरूपा शरीरमनेन दग्धं कुसुमायुधस्य ।

व्रीडादमुं देवमुदीक्ष्य मन्ये संन्यस्तदेहः स्वयमेव कामः ॥ ६७ ॥

नेति ॥ आरूढरूपा प्ररूढकोपेनानेन हरेण कुसुमायुधस्य कामस्य शरीरं न

पाठा०-१ कोमलया. २ वितथः. ३ अवेक्ष्य.

दग्धं नूनं किंतु कामोऽमुं देवमुदीक्ष्य दृष्ट्वा व्रीडात्सौन्दर्येण जितोऽस्मीति लज्जया
स्वयमेव संन्यस्तदेहस्यक्तदेह इति मन्य इत्युत्प्रेक्षा । न स्वयं न्यस्ताकृतः कोपः
संभवतीति भावः ॥ ६७ ॥

काचित्कांचिदाह—

अनेन संबन्धमुपेत्य दिष्ट्या मनोरथप्रार्थितमीश्वरेण ।

मूर्धानमालि ! क्षितिधारणोच्चैस्तरं वक्ष्यति शैलराजः ॥६८॥

अनेनेति ॥ हे आलि सखि ! 'आलिः सखी वयस्या च' इत्यमरः । शैल-
राजो हिमवान् । दिष्ट्येत्यानन्देऽव्ययम् । मनोरथैः प्रार्थितमवसृद्धम् । अभिलाष-
विषयीकृतमित्यर्थः । 'प्रार्थना याज्ञावरोधयोः' इत्यभिधानात् । अनेनेश्वरेण
संबन्धमुपेत्यावाप्य क्षितिधारणेनोच्चमुन्नतं मूर्धानमुच्चैस्तरमुन्नततरम् । उच्चैरि-
त्यव्ययात्तरप्रत्ययः । मूर्ध्नो द्रव्यत्वान्नामुप्रत्ययान्तो निपातः । 'किमेत्तिङव्यय-
घादाम्बद्रव्यप्रकर्षे' (५।४।११) इत्यादिनाऽद्रव्यप्रकर्षे तस्य विधानादिति ।
वक्ष्यति धारयिष्यति । बहतेर्लृट् ॥ ६८ ॥

इत्यौषधिप्रस्थविलासिनीनां शृण्वन्कथाः श्रोत्रसुखास्त्रिनेत्रः ।

केयूरचूर्णीकृतलाजमुष्टिं हिमालयस्यालयमाससाद ॥ ६९ ॥

इतीति ॥ त्रिनेत्ररुच्यम्बकः । त्रिनेत्रत्रिनयनशब्दयोः 'क्षुभ्रादिषु च'
(८।४।३९) इति णत्वाभावः । इतीत्यमौषधिप्रस्थविलासिनीनां संबन्धिनीः
श्रोत्रसुखाः श्रवणमधुराः कथा आलापान्शृण्वन् केयूरैरङ्गदैश्चूर्णीकृता लाजानां
मुष्टयो यस्मिंस्तं तथोक्तम् । तत्रावकीर्णां आचारलाजा अन्तराल एवाङ्गदैश्चूर्णपेषं
पिष्यन्त इति पुरंधीजनसंबन्धातिशयोक्तिः । हिमालयस्य हिमवत आलयं
भवनमाससाद ॥ ६९ ॥

तत्रावतीर्याच्युतदत्तहस्तः शरद्धनादीधितिमानिवोक्षणः ।

क्रान्तानि पूर्वं कमलासनेन कक्ष्यान्तराण्यद्रिपतेर्विवेश ॥७०॥

तत्रेति ॥ तत्र हिमवदालयेऽच्युतेन विष्णुना दत्तहस्तो वितीर्णहस्तावलम्बः
सन् शरद्धनाच्छरन्मेघात् । शरद्विशेषणान्मेघस्य शुभ्रत्वं गम्यते । दीधितिमान्
सूर्य इवोक्षणो वृषादवतीर्य कमलासनेन पूर्वमग्रे क्रान्तानि प्रविष्टान्यद्रिपतेः
कक्ष्यान्तराणि गेहप्रकोष्ठान्तराणि विवेश । 'कक्ष्या कच्छे वरत्रायां कात्रयां गेह-
प्रकोष्ठके' इति यादवः ॥ ७० ॥

तमन्वगिन्द्रप्रमुखाश्च देवाः सप्तर्षिपूर्वाः परमर्षयश्च ।

गणाश्च गिर्यालयमभ्यगच्छन्प्रशस्तमारम्भमिवोत्तमार्थाः ॥७१॥

पाठा०-१ अवाप्य. २ क्षितिपालनोच्चम्. ३ उच्चैस्तराम्. ४ वृष्टिः; मुष्टिः.
५ ततः ६ कक्षान्तराणि. ७ अन्वगच्छन्.

तमिति ॥ तमीश्वरमन्वगनुपदम् । अव्ययमेतत् । 'अन्वगन्वक्षमनुगेऽनुपदं
 क्लीबमव्ययम्' इत्यमरः । इन्द्रप्रमुखा देवाश्च ससर्षयः पूर्वं येषां ते ससर्षिपूर्वाः ।
 'न बहुव्रीहौ' (१।१।२९) इति सर्वनामसंज्ञाप्रतिषेधः । परमर्षयः सनकादि-
 महर्षयश्च । 'सन्महत्परमोत्तमोत्कृष्टाः पूज्यमानैः' (२।१।६१) इति तत्पुरुषः ।
 गणाः प्रमथाश्चोत्तमार्था महाप्रयोजनाः प्रशस्तं प्रकृष्टम् । अमोघमित्यर्थः ।
 आरभ्यत इत्यारम्भ उपायस्तमिव गिर्यालयं हिमवन्मन्दिरमभ्यगच्छन् ।
 प्राविशन्नित्यर्थः ॥ ७१ ॥

तत्रेश्वरो विष्टरभाग्यथावत्सरत्तमर्घ्यं मधुमच्च गव्यम् ।

नवे दुकूले च नंगोपनीतं प्रत्यग्रहीत्सर्वममन्त्रवर्जम् ॥ ७२ ॥

तत्रेति ॥ तत्र हिमवदालय ईश्वरो विष्टरभागासनगतः । उपविष्ट इत्यर्थः ।
 यथावद्यथार्हम् । विधिवदित्यर्थः । सरत्तं रत्नसहितमर्घ्यमर्घार्थं जलम् । मधु
 क्षौद्रमस्मिन्नस्तीति मधुमत् । गवि भवं गव्यं दधि च । मधुपर्कमित्यर्थः । 'दधि-
 मधुनी सर्षिर्वा मध्वलाभे' इत्याश्वलायनगृह्यसूत्रात् । नवे दुकूले चेति सर्वं
 नंगोपनीतं हिमवदानीतमर्घ्यादिकं मन्त्रान्वर्जयित्वा मन्त्रवर्जम् । ततो नञ्समासः ।
 अमन्त्रवर्जम् । मन्त्रान्न वर्जयित्वेत्यर्थः । 'द्वितीयायां च' (३।४।५३) इति णमुल्-
 प्रत्यय इत्याह न्यासकारः 'अनुदात्तं पदमेकवर्जम्' (६।१।१५८) इत्यत्र ।
 प्रत्यग्रहीत्स्वीकृतवान् ॥ ७२ ॥

दुकूलवासाः स वधूसमीपं निन्ये विनीतैरवरोधदैक्षैः ।

वेलासमीपं स्फुटफेनराजिर्नवैरुदन्वानिव चन्द्रपादैः ॥ ७३ ॥

दुकूलेति ॥ अथ दुकूलवासाः । दुकूलं वसान इत्यर्थः । स हरो विनीतैरनुद्ध-
 तैरवरोधेषु ये दक्षास्तैरवरोधदैक्षैर्वधूसमीपं निन्ये नीतः । कथमिव ? स्फुटा फेनानां
 राजिर्यस्य स उदकमस्यास्तीत्युदन्वान् समुद्रः । 'उदन्वानुदधौ च' (८।२।१३)
 इति निपातनात्साधुः । नवैरविरोदितैश्चन्द्रपादैश्चन्द्रकिरणैर्वेलासमीपमिव ॥ ७३ ॥

तया प्रवृद्धाननचन्द्रकान्त्या प्रफुल्लचक्षुःकुमुदः कुमार्या ।

प्रसन्नचेतःसलिलः शिवोऽभूत्संसृज्यमानः शरदेव लोकः ७४

तयेति ॥ आननं चन्द्र इवेत्युपमितसमासः । प्रवृद्धा आननचन्द्रस्य कान्ति-
 र्यस्यास्तया तथोक्तया तया कुमार्या, शरदा लोक इव संसृज्यमानः संगच्छमानः
 शिवश्चक्षुषि कुमुदानीव तानि प्रफुल्लानि यस्य स तथोक्तः । चेतः सलिलमिव
 तत्प्रसन्नं यस्य स तथोक्तः प्रसन्नचेतःसलिलोऽभूत् । शरल्लोकयोरपि यथोचितं
 विशेषणानि योज्यानि ॥ ७४ ॥

तयोः समापत्तिषु कातराणि किञ्चिद्व्यवस्थापितसंहृतानि ।

हीयन्त्राणां तैत्क्षणमन्वभूवन्नन्योन्यलोलानि विलोचनानि ७५

पाठा०-१ नगोपनीते. २ वन्ध्यम्. ३ पक्षैः. ४ सकाशम्. ५ विवृद्ध-
 ६ आनशिरे सुहृत्तम्; आनशिरे मनोज्ञम्.

तयोरिति ॥ तयोर्वधूवरयोः समापत्तिषु यदृच्छया संगतिषु कातराणि चकि-
तानि । 'अधीरे कातरः' इत्यमरः । द्रष्टुमसमर्थानीति भावः । किञ्चिदीपब्रवस्था-
पितानि स्थिरीकृतानि पश्चात्संहृतानि निवर्तितानि चेति व्यवस्थापितसंहृतानि ।
'पूर्वकाल-' (२।१।४९) इत्यादिना तत्पुरुषः । अन्योन्यस्मिँल्लोलानि सत्-
ृणानि । 'लोलश्चलसत्पृणयोः' इत्यमरः । विलोचनानि दृष्टयस्तत्क्षणं तस्मिन्क्षणे
हीयन्नाणां हिया निमित्तेन संकोचमन्वभूवन् ॥ ७५ ॥

तस्याः करं शैलगुरुपनीतं जग्राह ताम्राङ्गुलिमष्टमूर्तिः ।

उमातनौ गूढतनोः स्मरस्य तच्छङ्किनः पूर्वमिव प्ररोहम् ॥ ७६ ॥

तस्या इति ॥ अष्टमूर्तिः शिवः । तस्मादीश्वराच्छङ्कत इति तच्छङ्किनः । तद्वी-
तस्येत्यर्थः । अत एव उमातनानुमाशरीरे गूढतनोर्गुप्तशरीरस्य स्मरस्य पूर्वं प्ररोह-
मिव प्रथमाङ्कुरमिव स्थितं शैलगुरुपनीतं शैलगुरुणा हिमवतोपनीतं प्रापितम् ।
अथवा शैलगुरुणा हिमवत्पुरोधसोपनीतं ताम्राङ्गुलिं रक्ताङ्गुलिं तस्याः पार्वत्याः
करं जग्राह ॥ ७६ ॥

रोमोद्गमः प्रादुरभूदुमायाः स्विन्नाङ्गुलिः पुंगवकेतुरासीत् ।

वृत्तिस्तयोः पाणिसमागमेन समं विभक्तेव मनोभवस्य ॥ ७७ ॥

रोमोद्गम इति ॥ उमाया रोमोद्गमो रोमाञ्चः प्रादुरभूत् । पुमान्गौः पुंगवो
वृषभः । 'गोरतद्वितलुकि' (५।४।९२) इति टच् । स केतुश्चिह्नं यस्य स पुंगव-
केतुः शिवः स्विन्नाङ्गुलिरासीत् । अत्रोत्प्रेक्षते—पाणिसमागमेन पाण्योः संस्पर्शेन
कर्त्रा । तयोर्वधूवरयोर्मनोभवस्य वृत्तिरवस्थितिः समं विभक्तेव । समीकृतेवे-
त्यर्थः । प्राक्सिद्धस्याप्यनुरागसाम्यस्य संप्रति तत्कार्यदर्शनात्पाणिंसंस्पर्शकृतत्व-
मुत्प्रेक्षते । ननु 'कन्या तु प्रथमसंगमे स्विन्नकरचरणा भवति, पुमांस्तु रोमाञ्चितो
भवती'ति वात्स्यायनेन विपरीतमुक्तमिति चेन्नैष दोषः । एभिरनयोर्भावो परी-
क्षेतेति वाक्यशेष एभिरिति बहुवचनेन स्वेदरोमाञ्चग्रहणस्य सकलसात्विकोप-
लक्षणत्वावगमेनानियमावधारणात् । अत एव रघुवंशेऽन्यथाभिधानात्स्वोक्ति-
विरोध इत्यपास्तम् । तदेतद्रघुवंशसंजीविन्यां (७।२२) सुव्यक्तमवोचम् । सात्त्वि-
कास्तु 'स्तम्भप्रलयरोमाञ्चाः स्वेदो वैवर्ण्यवेपथू । अश्रु वैस्वर्यमित्यष्टौ सात्विकाः
परिकीर्तिताः ॥' इति ॥ ७७ ॥

प्रयुक्तपाणिग्रहणं यदन्यद्वधूवरं पुष्यति कान्तिमश्याम् ।

सान्निध्ययोगादनयोस्तदानीं किं कथ्यते श्रीरुभयस्य तस्य ॥ ७८ ॥

प्रयुक्तेति ॥ यद्यस्मात्कारणात्प्रयुक्तं पाणिग्रहणं यस्य तत्तथोक्तमन्यलौकिकम्
वधूश्च वरश्च वधूवरम् । समाहारे द्वन्द्वैकवद्भावः । तदानीं पाणिग्रहणकालेऽनयो-
रुमाशिवयोः सान्निध्ययोगात्सन्निधिभावादश्यामुत्तमां कान्तिं शोभां पुष्यति

पाठा०-१ उमात्मना. २ तच्छङ्कितः. ३ चित्राङ्गुलिः.

पुष्पाति तस्योभयस्योमामहेश्वररूपस्य मिथुनस्य श्रीः किं कथ्यते ? यत्प्रसादादन्यस्य शोभालाभस्तस्य शोभा किमु वक्तव्येत्यर्थः । 'विवाहसमये गौरीशिवौ वधूवरावनुप्रविशेताम्' इत्यागमः ॥ ७८ ॥

प्रदक्षिणप्रक्रमणात्कृशानोरुदचिषस्तन्मिथुनं चकासे ।

मेरोरुपान्तेष्विव वर्तमानमन्योन्यसंसक्तमहस्त्रियामम् ॥ ७९ ॥

प्रदक्षिणेति ॥ तन्मिथुनमुदचिष उन्नतज्वालस्य कृशानोः कर्मणः प्रदक्षिणप्रक्रमणात्प्रदक्षिणीकरणाच्चकासे । किमिव ? मेरोरुपान्तेषु परिसरेषु वर्तमानमावर्तमानम् । मेरुं प्रदक्षिणीकुर्वदित्यर्थः । अन्योन्येन संसक्तं संगतम् । मिथुनस्याप्येतद्विशेषणम् । अहश्च त्रियामा चाहस्त्रियामं रात्रिदिवमिव । समाहारे द्वन्द्वैकवद्भावः ॥ ७९ ॥

तौ दंपती त्रिः परिणीय वह्निमन्योन्यसंस्पर्शनिमीलिताक्षौ ।

स कारयामास वधूं पुरोधास्तस्मिन्समिद्धार्चिषि लाजमोक्षम् ८०

ताविति ॥ स पुरस्तादेव हितं विधत्त इति पुरोधाः पुरोहितोऽन्योन्यस्य संस्पर्शेन स्पर्शसुखेन निमीलिताक्षौ तौ जाया च पतिश्च दंपती कर्मभूतौ । जायाशब्दस्य दंभावो निपातितः । वह्निं त्रिस्त्रिवारम् । 'द्वित्रिचतुर्भ्यः सुच' (५।४।१८) इति सुच । परिणीय परितो नीत्वा । प्रदक्षिणीकार्येत्यर्थः । नयतेद्विकर्मकाद्वयम् । समिद्धार्चिषि दीप्तज्वाले तस्मिन्वह्नौ वधूं लाजमोक्षं लाजविसर्गं कारयामास । 'हक्रोरन्यतरस्याम्' (१।४।५३) इति विकल्पादणि कर्तुः कर्मत्वम् ॥ ८० ॥

सा लाजधूमाञ्जलिमिष्टगन्धं गुरूपदेशाद्बदनं निनाय ।

कपोलसंसर्पिंशिखः स तस्या मुहूर्तकर्णोत्पलतां प्रपेदे ॥ ८१ ॥

सेति ॥ सा वधूगुरोः पुरोधस उपदेशाद् । इष्टः । घ्राणतर्पण इत्यर्थः । गन्धो यस्य तं लाजधूमाञ्जलिं वदनं निनाय । कपोलसंसर्पिणी शिखा यस्य स तथोक्तः स धूमस्तस्या गौर्यां मुहूर्तकर्णोत्पलतां प्रपेदे । धूमस्य विसृमरत्वान्मुहूर्तग्रहणम् ॥ ८१ ॥

तदीषदार्द्रारुणगण्डलेखमुच्छ्वासिकालाञ्जनरागमक्ष्णोः ।

वधूमुखं क्लान्तयवावतंसमाचारधूमग्रहणाद्बभूव ॥ ८२ ॥

तदिति ॥ तद्वधूमुखमाचारधूमग्रहणादाचारप्राप्तधूमत्वादीषदार्द्रं स्विन्ने अरुणे च गण्डलेखे गण्डस्थले यस्य तत्तथोक्तम् । अक्ष्णोरुच्छ्वास्युद्वच्छन्कालाञ्जनस्य रागो रञ्जनं यस्य तत्तथोक्तम् । क्लान्तो यवावतंसो यवाङ्कुरकर्णपूरो यस्य तत्तथाभूतं बभूव । 'लाजाञ्जलिं विसृज्य धूमाग्रं जिघ्रेत्' इति प्रयोगवृत्तिकारः ॥ ८२ ॥

वधूं द्विजः प्राह तवैष वत्से ! वह्निर्विवाहं प्रति कर्मसाक्षी ।

शिवेन भर्त्रा सह धर्मचर्या कार्या त्वया मुक्तविचारयेति ॥ ८३ ॥

वधूमिति ॥ अथ वधूं द्विजः पुरोधाः प्राह । किमिति । हे वत्से ! एष वह्निस्तव विवाहं प्रति । विवाहकर्मणीत्यर्थः । कर्मसाक्षी कर्मद्रष्टा । भर्त्रा शिवेन सह मुक्तविचारया निर्विचारया त्वया धर्मचर्या धर्माचरणं कार्या कर्तव्येति । अयं च प्राजापत्यविवाहो द्रष्टव्यः । यथाहाश्वलायनः—‘सह धर्मं चरेदिति प्राजापत्यः’ इति ॥ ८३ ॥

आलोचनान्तं श्रवणे वितत्य पीतं गुरोस्तद्वचनं भवान्या ।

निदाघकालोत्खण्णतापयेव माहेन्द्रमम्भः प्रथमं पृथिव्या ॥ ८४ ॥

आलोचनान्तमिति ॥ भवस्य पत्न्या भवान्या । ‘इन्द्रवरुणभवशर्वरुद्र—’ (४।१।४) इत्यादिना ङीष् आनुगागमश्च । आलोचनान्तं नेत्रान्तपर्यन्तम् । ‘आह मर्यादाभिविध्योः’ (२।१।१३) इत्यव्ययीभावः । श्रवणे श्रोत्रे वितत्य विस्तार्य तत्पूर्वोक्तं गुरोर्याज्ञिकस्य वचनं ‘सह धर्मं चर’ इति वाक्यं निदाघकाले ग्रीष्मकाल उखण्णतापयोत्कटसंतापया पृथिव्या प्रथममाद्यं माहेन्द्रं पार्जन्यमम्भ इव पीतम् । अत्यादरेण शुश्रावेत्यर्थः ॥ ८४ ॥

ध्रुवेण भर्त्रा ध्रुवदर्शनाय प्रयुज्यमाना प्रियदर्शनेन ।

सा दृष्ट इत्याननमुन्नमय्य ह्रीसन्नकण्ठी कथमप्युवाच ॥ ८५ ॥

ध्रुवेणेति ॥ प्रियं दर्शनं यस्य कर्मभूतस्य तेन प्रियदर्शनेन ध्रुवेण शाश्वतेन भर्त्रा ध्रुवस्य नक्षत्रविशेषस्य दर्शनाय । ‘ध्रुवो भमेदे ङ्गीबं तु निश्चिते शाश्वते त्रिषु’ इत्यमरः । प्रयुज्यमाना इत्यतमिति प्रेर्यमाणा ह्रीसन्नकण्ठी ह्रिया ह्रीन-स्वरा सा वधूः कथमप्याननमुन्नमय्य दृष्ट इत्युवाच ॥ ८५ ॥

इत्थं विधिज्ञेन पुरोहितेन प्रयुक्तपाणिग्रहणोपचारौ ।

प्रणेमतुस्तौ पितरौ प्रजानां पद्मासनस्थाय पितामहाय ॥ ८६ ॥

इत्थमिति ॥ इत्थमनेन प्रकारेण ‘इदमस्थमुः’ (५।३।२४) इति थमुप्रत्ययः । विधिज्ञेन विवाहप्रयोगज्ञेन । शास्त्रज्ञेनेत्यर्थः । पुरोहितेन हैमवतेन प्रयुक्तपाणिग्रह-णोपचारौ कृतविवाहकर्माणौ प्रजानां पितरौ तावुमामहेश्वरौ पद्मासनस्थाय पद्मा-सनोपविष्टाय पितृणां पित्रे पितामहाय ब्रह्मणे । ‘पितामहो विरिञ्चौ स्यात्तातस्य जनकेऽपि च’ इति विश्वः । ‘पितृव्यमातुलमातामहपितामहाः’ (४।२।२६) इति निपातनात्साधुः । प्रणेमतुर्नमश्चक्रतुः । पितामहस्य पित्रोरपि पूज्यत्वादिति भावः ॥ ८६ ॥

वधूर्विधात्रा प्रतिनन्द्यते स कल्याणि ! वीरप्रसवा भवेति ।

वाचस्पतिः सैनपि सोऽष्टमूर्तौ त्वाशास्यचिन्तास्तिमितो बभूव ॥ ८७ ॥

पाठा०—१ पूर्वसाक्षी. २ श्रवणौ. ३ तप्तयेव. ४ कण्ठम्. ५ उन्नत. ६ मूर्ता-वाशास्य.

वधूरिति ॥ वधूः कन्या विधात्रा ब्रह्मणा । हे कल्याणि शोभने ! वीरः प्रस-
वोऽपत्यं यस्याः सा वीरप्रसवा वीरसूर्मवेति प्रतिनन्द्यते स्म । आशिषमुक्त्वेत्यर्थः ।
स विधाता वाचस्पतिर्वागीश्वरोऽपि सन् । कस्कादिषु (८१३/४८) पाठात्साधुः ।
अष्टमूर्तौ शिवे त्वाशास्यमाकाङ्क्ष्यं तत्र चिन्ता विचारस्तस्यां स्तिमितो मन्दो
बभूव । तस्य निरीहस्याशास्याभावादाशिषि स्तिमितत्वमित्यर्थः ॥ ८७ ॥

कृत्स्नोपचारां चतुरस्रवेदीं तावेत्य पश्चात्कनकासनस्थौ ।

जायापती लौकिकमेर्षणीयमार्द्राक्षतारोपणमन्वभूताम् ॥ ८८ ॥

कृतेति ॥ तौ जायापती वधूवरौ पश्चान्नमस्कारानन्तरं कृत्स्ना रचिता उपचाराः
पुष्परचनादयो यस्यां तां चतुरस्रवेदीमेत्य प्राप्य कनकासनस्थौ सन्तौ लौकिकं
लोके विदितम् । आचारप्राप्तमित्यर्थः । अत एवैषणीयमाशास्यम् । तथापि
'लौकिकाचारं मनसापि न लङ्घयेत्' इति शास्त्रादवश्यकर्तव्यमित्यर्थः । इषे-
च्छार्थादनीयर्प्रत्ययः । आर्द्राक्षतारोपणमन्वभूताम् ॥ ८८ ॥

पत्रान्तलभ्रैर्जलबिन्दुजालैराकृष्टमुक्ताफलजालशोभम् ।

तयोरुपर्यायतनालदण्डमाधत्त लक्ष्मीः कमलातपत्रम् ॥ ८९ ॥

पत्रान्तेति ॥ लक्ष्मीः श्रीदेवी पत्रान्तेषु दलप्रान्तेषु लभ्रैर्जलबिन्दुजालैरा-
कृष्टाहता मुक्ताफलजालेन प्रान्तलम्बिना मुक्ताकलापेन या शोभा सा येन
तत्तथोक्तमायतं दीर्घं नालमेव दण्डो यस्य तत्कमलमेवातपत्रं तत्तयोरुपर्यायत-
नदधौ ॥ ८९ ॥

द्विधाप्रयुक्तेन च वाङ्मयेन सरस्वती तन्मिथुनं नुनाव ।

संस्कारपूतेन वरं वरेण्यं वधूं सुखग्राह्यनिबन्धनेन ॥ ९० ॥

द्विधेति ॥ अथ सरस्वती वाग्देवी द्विधा संस्कृतप्राकृतरूपेण द्वैविध्येन
प्रयुक्तोच्चारितेन वाङ्मयेन शब्दजालेन तन्मिथुनं नुनाव तुष्टाव । 'नु स्तुतौ'
इति धातोर्लिङ् । केन कमिवेत्याह—संस्कारेति ॥ संस्कारेण शास्त्रव्युत्पत्त्या
पूतेन प्रकृतिप्रत्ययविभागशुद्धेन संस्कृतेनेत्यर्थः । वरेण्यं वरणीयम् । श्लाघ्यमि-
त्यर्थः । वृणोतेरौणादिक पुण्यप्रत्ययः । वरं वोढारं शिवम् । सुखेन ग्राह्यं सुबोधं
निबन्धनं रचना यस्य तेन वाङ्मयेन । प्राकृतभाषयेत्यर्थः । वधूं । नुनावे-
त्यनेन संबन्धः ॥ ९० ॥

तौ संधिषु व्यञ्जितवृत्तिभेदं रसान्तरेषु प्रतिबद्धरागम् ।

अपश्यतामप्सरसां मुहूर्तं प्रयोगमाद्यं ललिताङ्गहारम् ॥ ९१ ॥

ताविति ॥ तौ दंपती संधिषु सुखादिनिर्वहणान्तेषु पञ्चसंधिषु । तदुक्तं दशरूपके
(१२४)—'मुखप्रतिमुखे गर्भः सावमशौषसंहतिः' इति । व्यञ्जितवृत्तिभेदं
स्फुटीकृतकौशिक्यादिवृत्तिविशेषम् । रसानुगुण्येनेति शेषः । तदुक्तं भूपालेन—

पाठा०-१ एषितव्यम्. २ वृन्दैः. ३ भक्तिशोभम्.

‘कौशिकी स्यात्तु शृङ्गारे रसे वीरे तु सात्वती । रौद्रवीभत्सयोर्वृत्तिर्नियतारभटी
 पुनः ॥ शृङ्गारादिषु भावज्ञै रसेष्विष्टा तु भारती ॥’ तथा । ‘कैशिक्यारभटी
 चैव सात्वती भारती तथा । चतस्रो वृत्तयो ज्ञेयास्तासु नाट्यं प्रतिष्ठितम् ॥’
 इति । रसान्तरेषु शृङ्गारादिरसभेदेषु ‘शृङ्गारादौ विषे वीर्ये गुणे रागे द्वे रसः’
 इत्यमरः । ‘शृङ्गारहास्यकरुणरौद्रवीरभयानकाः । वीभत्साद्भुतशान्ताख्या रसाः
 पूर्वैरुदाहृताः’ इति । प्रतिबद्धरागं प्रतिनियमेन बद्धः प्रवर्तितो वसन्तललिता-
 दिरागो यस्मिंस्तम् । यस्मिन्से यो रागो विहितस्तदनुसारेण प्रयुक्तरागमित्यर्थः ।
 यथाह काहलः—‘रौद्रेऽद्भुते तथा वीरे पुंरागेण प्रगीयते । शृङ्गारहास्यकरुणाः
 स्त्रीरागेण प्रकीर्तिताः ॥ भयानके च वीभत्से शान्ते गेयो नपुंसके ॥’ इति ।
 ललिताङ्गहारं मधुराङ्गविक्षेपम् । ‘अङ्गहारोऽङ्गविक्षेपः’ इत्यमरः । आदौ भव-
 माद्यम् । रूपकान्तरप्रकृतिभूतमित्यर्थः । तदुक्तम्—‘आहुः प्रकरणादीनां नाटकं
 प्रकृतिं बुधाः’ इति । अप्सरसामुर्वश्यादीनाम् । प्रयुज्यत इति प्रयोगो रूपकम् ।
 नाटकमित्यर्थः । आद्यमिति विशेषणात् । तं सुहृत्तमपश्यतां द्रष्टवन्तौ । ‘पाद्मा-
 ध्मास्था—’ (७।३।७८) इत्यादिना दृशेः पश्यदेशः ॥ ९१ ॥

देवास्तदन्ते हरमूढभार्यं किरीटवद्भाञ्जलयो निपत्य ।

शापावसाने प्रतिपन्नमूर्तेर्ययाचिरे पञ्चशरस्य सेवाम् ॥ ९२ ॥

देवा इति ॥ देवा इन्द्रादयस्तदन्ते तस्य प्रयोगदर्शनस्यान्तेऽवसान ऊढ-
 भार्यं परिणीतदारं हरं किरीटेषु बद्धा अञ्जलयो येषां ते तथोक्ताः सन्तः ।
 निपत्य प्रणम्य शापावसाने प्रतिपन्नमूर्तेर्लब्धशरीरस्य । ‘परिणेष्यति पार्वतीं यदा’
 (४।४२) इत्यादिना शापस्य पार्वतीपरिणयान्तत्वादित्यर्थः । पञ्चशरस्य कामस्य कर्तुः ।
 सेवां ययाचिरे । पुनः समासादितशरीरस्य तस्य सेवा स्वीक्रियतामिति प्रार्थयामा-
 सुरित्यर्थः । ‘दुह्याच्यच—’ (वा० १०९०।९१) इत्यादिना द्विकर्मकत्वम् ॥ ९२ ॥

तस्यानुमेने भगवान्विमन्युर्व्यापारमात्मन्यपि सायकानाम् ।

कालप्रयुक्ता खलु कार्यविद्धिर्विज्ञापना भर्तृषु सिद्धिमेति ॥ ९३ ॥

तस्येति ॥ विमन्युर्विगतक्रोधो भगवानीश्वर आत्मन्यपि तस्य कामस्य साय-
 कानां व्यापारमनुमेने । तथा हि—कार्यविद्धिः कार्यज्ञैः । अथवा कालविद्धिः
 अवसरज्ञैः । काले योग्यावसरे प्रयुक्तानुष्ठिता भर्तृषु स्वात्मिषु विषये विज्ञापना
 सिद्धिमेति खलु । सफला भवतीत्यर्थः । अयमेवास्य स्वरसेवास्वीकारो यदा-
 त्मन्यपि तत्सायकव्यापारमङ्गीकृतवानिति ॥ ९३ ॥

अथ विबुधगणांस्तानिन्दुमौलिर्विसृज्य

क्षितिधरपतिकन्यामाददानः करेण ।

कनककलशयुक्तं भक्तिशोभासनाथं

क्षितिविरचितशय्यं कौतुकागारमागात् ॥ ९४ ॥

पाठा०—१ प्रतिलब्ध. २ काले प्रयुक्ता. ३ कालविद्धिः. ४ आदधानः.

५ रक्षा.

अथेति ॥ अथेन्दुमौलिरीश्वरस्तान्विबुधगणान्विसृज्य क्षितिधरपतिकन्यां पार्वतीं करेणाददानः कनककलशयुक्तं सङ्गलार्थमन्तर्निहितहेममयपूर्णकुम्भं भक्तयः पुष्पादिरचनास्तासां शोभया सनाथम् । सहितमित्यर्थः । क्षितिविरचितशय्यं क्षितौ विरचिता स्थण्डिले कल्पिता शय्या तल्पं यस्मिंस्तत्थोक्तं कौतुकागारमागाच्छय्यागृहं जगाम । अत्राश्वलायनः—‘अत ऊर्ध्वमक्षारालवणाशिनावधःशायिनौ ब्रह्मचारिणो स्याताम्’ इति । अत ऊर्ध्वं विवाहादूर्ध्वम् । आ त्रिरात्रादिति शेषः । ‘त्रिरात्रं द्वादशरात्रं वा’ (याज्ञ० प्रा० १।८) इति वचनात् । तथा कामशास्त्रेऽपि—‘अथ परिणयरात्रौ प्रक्रमेणैव किञ्चित्सिद्धु च रजनीषु सुवधभावा दुनोति । त्रिदिनमिह न भिन्द्याद्ब्रह्मचर्यं न चास्या हृदयमननुरुध्य स्वेच्छया नर्म कुर्यात् ॥’ इति ॥ ९४ ॥

नवपरिणयलज्जाभूषणां तत्र गौरीं
वदनमपहरन्तीं तत्कृताक्षेपमीशः ।
अपि शयनसखीभ्यो दत्तवाचं कथंचि-
त्प्रमथमुखविकारैर्हासयामास गूढम् ॥ ९५ ॥

नवेति ॥ तत्र कौतुकागार ईश ईश्वरो नवपरिणयेन नवोद्वाहेन या लज्जा सा भूषणं यस्यास्तामत एव तेनेश्वरेण कृताक्षेपं कृताकर्षणम् । उन्नामितमिति यावत् । वदनमपहरन्तीं साचीकुर्वन्तीम् । अयं लज्जानुभावः । अनुभावान्तरमाह—शयनसखीभ्योऽपि शयने सहशायिनीभ्योऽपि । नर्मसहचरीभ्योऽपीत्यर्थः । कथंचित्कृच्छ्रेण दत्तवाचं दत्तोत्तरां गौरीं प्रमथा भृङ्गिरिदिप्रभृतयो हास्यरसादिदेवताः पशुपतेः पारिषदाः । यथाह भरतः—‘शृङ्गारो विष्णुदैवत्यो हास्यः प्रमथदैवतः’ इति । ‘प्रमथाः स्युः पारिषदाः’ इत्यमरः । तेषां मुखविकारैर्मुखविकृतचेष्टितैर्गूढमप्रकाशं हासयामास । हासाद्यपायैर्लज्जामपाकर्तुं प्रवृत्त इत्यर्थः । यथाह गोवर्द्धः—‘हासेन मधुना नञ्चवचसा लज्जितां प्रियाम् । विलुप्तलज्जां कुर्वीत निपुणैश्च सखीजनैः ॥’ इति ॥ ९५ ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनीसमाख्यया व्याख्यया समेतः श्रीकालिदासकृतौ कुमारसंभवे महाकाव्ये
उमापरिणयो नाम सप्तमः सर्गः* ।

पाठा०-१ प्रथम.

* मल्लिनाथीयमग्रिमाष्टमसर्गस्य व्याख्यानं सीतारामकविसमावृतपाठाद्विभिन्नमूलपाठवत्त्वाच्च ग्रन्थान्ते पृथगेव समूलं संयोजितमस्ति ।

श्रीः ।

कुमारसंभवम् ।

सी तारामकविकृतया

संजीविन्या समेतम् ।

अष्टमः सर्गः ।

शिरसा शकलं शशाङ्कमूर्तेर्भसितं विभ्रतमङ्गकेन भूरि ।
गरलं च गलेन चिन्तयामो हरमर्धाङ्गहरादिराजकन्यम् ॥

टीका* सप्तसु मल्लिनाथकृतिना संजीविनीसंज्ञिका
या सर्गेषु कुमारसंभवमहाकाव्यस्य चक्रे पुरा ।

सैवैतर्ह्यवशिष्टदिकप्रमिततत्सर्गेषु विद्वन्मुदे
सीतारामकवीश्वरेण हि यथाप्रज्ञं समापूर्यते ॥

नवपरिणीतगिरिजारहःकेलिमपि विवर्णयिषुस्तत्रभवान्कालिदासोऽष्टमं सर्ग-
मारभते—

पाणिपीडनविधेरनन्तरं शैलराजदुहितुर्हरं प्रति ।

भावसाध्वसपरिग्रहादभूत्कामदोहदमनोहरं वपुः ॥ १ ॥

पाणिपीडनविधेरिति ॥ पाणिपीडनं नाम षोडशविधेषु संस्कारेषु कश्चि-
त्संस्कारविशेषः । पीडयति यस्मिन्निति पीडनम् । 'करणाधिकरणयोश्च'
(३।३।११७) इति ल्युट् । पाणेः करतलस्य पीडनं ग्रहणम् । विवाह इत्यर्थः ।
पाणेरिति कृद्योगलक्षणा कर्मणि षष्ठी । तस्य विधेर्विधानात् । 'विधिर्विधाने दैवे
च' इत्यमरः । अनन्तरं पश्चात् । भावसाध्वसयोः कामेच्छातिभययोः परिग्रहात् ।
परिग्रहं ग्रहणं कृत्वेत्यर्थः । ल्यबलोपे पञ्चमी । मुग्धत्वादुभे अप्यवलम्ब्येति
भावः । 'भावः स्वभावेऽभिप्राये चेच्छासत्तात्मजन्मसु' इति विश्वः । स्थिताया
इति शेषः । इयं च मुग्धाभेदो नवोढा । तदुक्तं भानुमिश्रैः—'लज्जाभयपराधीनर-
तिर्नवोढा' इति । शैलराजस्य हिमालयस्य दुहितुः कन्यायाः पार्वत्याः वपुरङ्गम् ।
हरं शिवं प्रति । लक्षयित्वेत्यर्थः । 'लक्षणेत्थं—' (१।४।९०) इति प्रतेः कर्मप्रव-
चनीयसंज्ञा । तद्योगे 'कर्मप्रवचनीययुक्ते—' (२।३।८) इति द्वितीया । कामे
यदोहदमभिलाषः । इच्छेति यावत् । 'अथ दोहदम् । इच्छा काङ्क्षा' इत्यमरः ।
कामविषयकोऽभिलाष इत्यर्थः । तेन निमित्तेन मनोहरं रुचिकरमभूत् । अतिमनो-

पाठा०-१ सुखं मनोहरम्.

* मल्लिनाथः कुमारसंभवकाव्यस्य सप्तमसर्गं यावदेव व्याख्यानमररचदिति सीतारामक-
व्युक्त्यैतया सुस्फुटं विभाव्यते, परं त्वष्टमसर्गटीकापि मल्लिनाथीया ह्येतद्वन्धान्ते संयोजिता
यत्रतत्र वृटिवहुला दरीदृश्यते; तत इयमारेका संभवति-किमिदमष्टमसर्गव्याख्यानं मल्लिना-
थीयमन्यत्कर्तृकं वा ? अपि चेन्मल्लिनाथीयं किमग्रिमसर्गाणामपि तत्कृतं व्याख्यानं वरीवर्तितं न
वेति ? उत सीतारामस्योक्तिरियमज्ञानमूलका वेल्लत्रैतिह्यसंशोधका एव समाधातुं प्रभवः ।

हरण्यपि कामिनीवपुंषि स्वकामेच्छयैव रोचकानि भवन्तीति भावः । सर्गेऽस्मिन् रथोद्धतावृत्तम् । 'रान्नराविह रथोद्धता लगौ' इति लक्षणात् । रसश्च प्रायः संभोगशृङ्गार एव ॥ १ ॥

इदानीं लक्षणरीत्या नवोढात्वमेव दशभिः प्रपञ्चयति—

व्याहृता प्रतिवचो न संदधे गन्तुमैच्छदवलम्बितांशुका ।

सेवते स शयनं पराङ्मुखी सा तथापि रतये पिनाकिनः २

व्याहृतेत्यादि ॥ सा पार्वती व्याहृता प्रियेण पृष्टा सती प्रतिवचः प्रत्युत्तरं न संदधे । न दत्तवतीत्यर्थः । तथावलम्बितं करेण धृतमंशुकं वस्त्रं यस्यास्तथोक्ता सती गन्तुमैच्छत् । तथा पराङ्मुखी परिवर्तितवदना सती शयनं पर्यङ्कं सेवते स सिपेवे । तथापि तस्यां प्रतिकूलवर्तिन्यामपि सत्यां पिनाकिनो हरस्य रतये प्रमोदाय बभूव । प्रियायाः प्रतिकूलव्यापारैरपि प्रियः प्रसन्न एवाभूदित्यर्थः । तस्य मुग्धास्वभावबोधकुशलत्वादिति भावः ॥ २ ॥

कैतवेन शयिते कुतूहलात्पार्वती प्रति मुखं निपातितम् ।

चक्षुरुन्मिषति सस्मितं प्रिये विद्युताहतमिव न्यमीलयत् ३

कैतवेनेति ॥ पार्वती कर्त्री । प्रिये हरे कुतूहलात्कैतवेन मिथ्यैव शयिते सुप्ते सति । किमियं कुर्यादित्यभिप्रायेणेति भावः । मुखं प्रेयोमुखं प्रति लक्ष्यीकृत्य निपातितं निक्षिप्तम् । किमयं स्वपिति जागर्ति वेत्यभिप्रायादिति भावः । चक्षुः स्वनेत्रं कर्म । अथ च प्रिया इत्याकाङ्क्षावशात्पुनरपि संबध्यते । सस्मितं समन्दहासं यथा स्यात्तथोन्मिषत्युजाग्रति सति विद्युताहतमिव प्रतिहतमिवेत्युत्प्रेक्षा । न्यमीलयत् । मुद्रयति सेत्यर्थः ॥ ३ ॥

नाभिदेशनिहितः सकम्पया शंकरस्य रुरुधे तया करः ।

तद्दुकूलमथ चाभवत्स्वयं दूरमुच्छसितनीविबन्धनम् ॥ ४ ॥

नाभिदेश इति ॥ नाभिदेशे निहितः स्थापितः । नीवीमोचनार्थमिति भावः । शंकरस्य करस्तया पार्वत्या सकम्पया सत्या रुरुधे प्रतिरुद्धः । कर्मणि लिट् । अथ च तद्दुकूलं तस्या दुकूलं वस्त्रं कर्तुं । स्वयमात्मना । नतु प्रेरकनियोगात् दूरमतिशयितमुच्छसितमुद्गाटितं नीव्या बन्धनं यस्य तथोक्तमभवत् । सात्त्विकभावादिति भावः ॥ ४ ॥

एवमालि ! निगृहीतसाध्वसं शंकरो रहसि सेव्यतामिति ।

सा सखीभिरुपदिष्टमाकुला नास्मरत्प्रमुखवर्तिनि प्रिये ॥ ५ ॥

एवमिति ॥ सा पार्वती कर्त्री । हे आलि हे सखि पार्वति ! त्वया रहसि निगृहीतं त्यक्तं साध्वसं भयं यस्मिन्कर्मणि यथा तथा शंकरः सेव्यतामित्येवंभूतं सखीभिः कर्त्रीभिः । 'न लोक-' (२।३।६५) इति षष्ठीनिषेधः । उपदिष्टमुपदेशम् । भावे निष्ठा । प्रिये प्रमुखवर्तिनि सत्याकुला संभ्रान्ता सती नास्मरत् ॥ ५ ॥

पाठा०-१ शयने. २ विद्युतेव निहितम्. ३ सशङ्कया. ४ तन्निमित्तम्भवत्तदा; तन्निमित्तमथ चाभवत्.

अप्यवस्तुनि कथाप्रवृत्तये प्रश्नतत्परमनङ्गशासनम् ।

वीक्षितेन परिवीक्ष्य पार्वती मूर्धकम्पमयमुत्तरं ददौ ॥ ६ ॥

अपीति ॥ पार्वत्यनङ्गशासनं प्रियं कथायां संभाषणे प्रवृत्तये । लज्जावशान्मां प्रति मौनमाश्रिताया अस्याः संभाषणे कथमपि प्रवृत्त्यर्थमित्यर्थः । अवस्तुन्यप्य- लभ्यपदार्थेऽपि प्रश्नतत्परं परिवीक्ष्य ज्ञात्वा । हृच्चक्षुषावेक्षणमिहापेक्षितम् । वीक्षितेन प्रियसंमुखमवलोकनेन मूर्धः कम्पस्तन्मयं तद्रूपम् । न हि किञ्चिन्मयापेक्षितमित्यभिलाषव्यञ्जकमिति भावः । उत्तरं ददौ ॥ ६ ॥

शूलिनः करतलद्वयेन सा संनिरुध्य नयने हतांशुका ।

तस्य पश्यति ललाटलोचने मोघयत्नविधुरा रहस्यभूत् ॥ ७ ॥

शूलिन इति ॥ रहसि हतांशुका । रतार्थमिति भावः । अत एव करतलयो-
द्वयेन शूलिनः प्रियस्य नयने । द्वे इति शेषः । संनिरुध्यावृत्य स्थिता सा
पार्वती । तस्य ललाटलोचने तृतीये नेत्रे पश्यति सति । मोघो निष्फलो यत्नो
यस्या अत एव विधुरा दुःखिता । ततो विशेषणसमासः । अभूत् ॥ ७ ॥

चुम्बनेष्वधरदानवर्जितं खिन्नहस्तसदयोपगूहनम् ।

क्लिष्टमन्मथमपि प्रियं प्रभोर्दुर्लभप्रतिकृतं वधूरतम् ॥ ८ ॥

चुम्बनेष्विति ॥ चुम्बनेष्वधरदानेनाधरोष्ठखण्डनेन । 'दो अवखण्डने' ।
भावे ल्युट् । वर्जितं रहितमपि तथा खिन्नहस्तं मन्दप्रचारितकरम् । स्तनयोरिति
शेषः । गम्यमानार्थत्वादप्रयोगः । '०पाणिः' इति पाठे भिन्नं पदम् । तदा खिन्न-
पाण्यपीति योजनीयम् । सदयमगाढं यदुपगूहनमालिङ्गनं तद्यस्मिंस्तादृशमपि ।
अत एव क्लिष्टः परितोषाभावात्खिन्नो मन्मथः कामो यस्मिंस्तत्तथोक्तमपि । तथा
दुर्लभं प्रतिकृतं प्रतीकारो यस्य । रसाभासभियेति भावः । प्रतिकृतमिति भावे
निष्ठा । तथोक्तमपि वधूरतं प्रियासुरतं प्रभोः प्रियस्य प्रियं प्रीतिजनकम् ।
'इगुपध-' (३।१।१३५) इति कं । अभूदिति शेषः ॥ ८ ॥

यन्मुखग्रहणमक्षताधरं दानमव्रणपदं नखस्य यत् ।

यद्रतं च सदयं प्रियस्य तत्पार्वती विषहते स नेतरत् ॥ ९ ॥

यदिति ॥ पार्वती प्रियस्य प्रियकर्तृकम् । 'कर्तृकर्मणोः-' (२।३।६५) इति
कर्तरि षष्ठी । अक्षताधरमदृष्टाधरोष्ठं यन्मुखस्य ग्रहणं चुम्बनार्थं करेणादानम् ।
तथाऽव्रणपदमदत्तचिह्नं यन्नखस्य दानम् । इह कर्मणः शेषत्वविवक्षायां षष्ठी ।
अन्यथा 'न लोक-' (२।३।६९) इति तन्निषेधः प्रसज्येत । तथा सदयं स्पर्शमात्र-
विरामं यच्च रतम् । मध्यान्तयोस्तृतीयान्तेन संबन्धः । 'न लोक-' (२।३।६९)
इति कृद्योगलक्षणायाः षष्ठ्या बाधात् । तद्विषहते स सोढवती । 'लट् से'
(३।२।११८) इति भूतार्थे लट् । 'परिनिविभ्यः' (८।३।७०) इति षत्वम् ।
इतरत्कठोरमुखग्रहणादि न विषहते सेत्यर्थः ॥ ९ ॥

पाठा०-१ परिगृह्य. २ सन्नहस्तमदयोपगूहने. ३ दत्तम्. ४ नखं च. ५ हरस्य.

रात्रिवृत्तमनुयोक्तुमुद्यतं सा प्रभातसमये सखीजनम् ।

नाकरोदपकुतूहलं हिया शंसितुं तु हृदयेन तत्त्वरे ॥ १० ॥

रात्रिवृत्तमिति ॥ प्रभातसमये रात्रिवृत्तं नैशं वृत्तान्तम् । 'वाच्यवद्वर्तने वृत्तं चरित्रच्छन्दसोरपि' इति विश्वः । अनुयोक्तुं प्रष्टुम् । 'प्रश्नोऽनुयोगः पृच्छा च' इत्यमरः । उद्यतं सखीजनं सा पार्वती हिया हेतुभूतयाऽपकुतूहलं शमित-
जिज्ञासाकौतुकं नाकरोत् । नोत्तरयांचक्र इत्यर्थः । अथ च हृदयेन मनसा तु कर्तृणा शंसितुमुत्तरं कर्तुं तत्त्वरे त्वरितम् । भावे लिट् ॥ १० ॥

दर्पणे च परिभोगदर्शिनी पृष्ठतः प्रणयिनो निषेदुषः ।

प्रेक्ष्य बिम्बमुपैबिम्बमात्मनः कानि कानि न चकार लज्जया ११

दर्पण इति ॥ किंचेति चार्थः । दर्पणे परिभोगदर्शिनी संभोगचिह्नावलो-
किनी सा पार्वती । पृष्ठतो निषेदुषः स्थितवतः प्रणयिनो हरस्य बिम्बं मुख-
मण्डलम् । 'बिम्बोऽस्त्री मण्डलं त्रिषु' इत्यमरः । आत्मन उपबिम्बं बिम्ब-
समीपे । 'अव्ययं विभक्ति-' (२।१।६) इति समीपार्थेऽव्ययीभावः । पतितं
प्रेक्ष्य लज्जया कानि कानि चेष्टाविशेषचमत्कृतानि न चकार । अपि तु सर्वाणि
चकारैवेत्यर्थः ॥ ११ ॥

नीलकण्ठपरिभुक्तयौवनां तां विलोक्य जननी संमाश्वसत् ।

भर्तृवल्लभतया हि मानसीं मातुरस्यति शुचं वधूजनः ॥ १२ ॥

नीलकण्ठेति ॥ जननी मेना । तां पार्वतीं नीलकण्ठेन शिवेन परिभुक्तं
यौवनं यस्यास्तथोक्तां विलोक्य समाश्वसदाश्वासं प्राप । हृष्टवतीति यावत् ।
तथा हि-वधूजनो मातृमानसीं मनसिजां शुचं शोकं भर्तृवल्लभतया भर्तृप्रीति-
पात्रतयाऽस्यति क्षिपति । 'असु क्षेपणे' लट् । आत्मजासु पतिप्रसाद एव मातृणां
मुदो हेतुरिति भावः ॥ १२ ॥

वासराणि कतिचित्कथंचन स्थाणुना रतमकारि चानया ।

ज्ञातमन्मथरसा शनैः शनैः सा मुमोच रतिदुःखशीलताम् १३

वासराणीति ॥ कतिचिद्वासराणि दिवसान् । 'घस्रो दिनाहनी वा तु ह्यीवे
दिवसवासरौ' इत्यमरः । 'कालाध्वनोः-' (२।३।५) इति द्वितीया । स्थाणुना
शिवेन । 'स्थाणू रुद्र उमापतिः' इत्यमरः । अनया पार्वत्या सह कथंचन बलेन
रतं सुरतमकारि कृतम् । तदनुकूलरसोत्पत्त्यभावादिति भावः । अथ च सा
शनैःशनैर्ज्ञातो मन्मथरसो यया तथा सती रतौ या दुःखशीलता दुरवगाह्यस्व-
भावता तां मुमोच । स्वयमप्यनुरज्यति स्तेत्यर्थः ॥ १३ ॥

पाठा०-१ विभात. २ च. ३ अनुबिम्बम्. ४ अपि. ५ समाश्वसीत्.
६ पदमकार्यत प्रिया. ७ रत्त.

तदेवाह—

सखजे प्रियमुरोनिपीडनं प्रार्थितं मुखमनेन नाहरत् ।

मेखलाप्रणयलोलतां गतं हस्तमस्य शिथिलं रुरोध सा ॥१४॥

सखज इति ॥ सा पार्वती । उरसो निपीडनं यस्मिन्कर्मणि यथा स्यात्तथा प्रियं सखज आलिङ्गितवती । तथानेन प्रियेण प्रार्थितम् । चुम्बनार्थमित्यर्थः । मुखं नाहरन्नावकथयत् । परंतु मेखलया काङ्क्षया सह यः प्रणयः स्नेहस्तत्र या लोलता । जिघृक्षया मन्दप्रसरणमित्यर्थः । तां गतं प्राप्तमस्य प्रियस्य हस्तं पाणिं शिथिलं मन्दं यथा तथा रुरोध । न तु प्रागिवेति भावः ॥ १४ ॥

भावसूचितमदृष्टविप्रियं दौर्ध्यभावक्षणवियोगकातरम् ।

कैश्चिदेव दिवसैस्तथा तयोः प्रेम गूढमितरेतराश्रयम् ॥ १५ ॥

भावेति ॥ भावेन स्वगतत्वाभिव्यञ्जकचेष्टाविशेषेण सूचितं ज्ञापितम् । 'भावः सत्तास्वभावाभिप्रायचेष्टात्मजन्मसु' इति मेदिनी । तथा न दृष्टं विप्रिय-मौदासीन्यं यत्र । तथा दौर्ध्यं दृढत्वं भजति तथोक्तम् । तथा क्षणवियोगोऽपि कातरम् । तदसहिष्ण्वित्यर्थः । गूढं सखीजनानभिज्ञेयं तयोः शिवपार्वत्योः प्रेम स्नेहः । 'प्रेम स्नेहोऽथ दोहदम्' इत्यमरः । कैश्चिदेव दिवसैरितरेतराश्रयं परस्परनिष्ठम् । अभूदिति शेषः ॥ १५ ॥

प्रेम्णः परस्पराश्रयत्वमेव प्रपञ्चयति—

तं यथात्मसदृशं वरं वधूरन्वरज्यत वरस्तथैव ताम् ।

सागरादनपगा हि जाह्नवी सोऽपि तन्मुखरसैकवृत्तिभाक् ॥१६॥

तमिति ॥ वधूः पार्वती । आत्मसदृशं तं वरं शिवमनु लक्षयित्वा यथा येन प्रकारेणारज्यत । 'रञ्ज रागे' दैवादिकालङ् । वरः शिवस्तां वधूमनु तथैवा-रज्यत । हि यथा जाह्नवी सागरात्समुद्रादनपगाऽनिवर्तमाना । अस्तीति शेषः । सोऽपि समुद्रोऽपि तस्या जाह्नव्या मुखसंबन्धिनि रस एकां केवलां वृत्तिं भज-तीति तथोक्तः । अस्तीति शेषः । उपमालंकारः ॥ १६ ॥

शिष्यतां निधुवनोपदेशिनः शंकरस्य रहसि प्रपन्नया ।

शिक्षितं युवतिनैपुणं तथा यत्तदेव गुरुदक्षिणीकृतम् ॥ १७ ॥

शिष्यतामिति ॥ निधुवनोपदेशिनः सुरतोपदेशुः शंकरस्य शिष्यतामुपदे-श्यतां प्रपन्नया प्राप्तया तथा पार्वत्या रहसि यद्युवतिषु त्रिजगद्विलासिनीषु मध्ये नैपुणं कौशलं शिक्षितमधीतम् । तदेव नैपुणशिक्षणमेव गुरुदक्षिणीकृतं गुरो-रदक्षिणा दक्षिणा यथा संपद्यते तथा कृतम् । अभूततन्नावे च्चिः । 'अस्य च्चौ'

पाठा०-१ निपीडितम्; निपीडिता. २ चाटु तत्क्षण; चाटुमत्क्षण. ३ तदा.
४ रुढम्. ५ निर्वृतिः. ६ तत्.

(७।४।३२) इतीकारः । शिवोपयोगित्वेन तत्कृतसुरतारम्भानुगुणसुरतकौशलमेव दक्षिण्मन्वेन परिणतमिति भावः । इह वाक्यार्थवृत्तिनिदर्शनालंकारः—‘वाक्या-
र्थयोः सदृशयोरैक्यारोपो निदर्शना’ इत्युक्तत्वात् ॥ १७ ॥

दष्टमुक्तमधरोष्ठमम्बिका वेदनाविधुतहस्तपल्लवा ।

शीतलेन निरवापयत्क्षणं मौलिचन्द्रशकलेन शूलिनः ॥ १८ ॥

दष्टमुक्तमिति ॥ अम्बिका पार्वती पूर्वं दष्टं पश्चान्मुक्तमधरोष्ठं वेदनया पीडया विधुतौ कम्पितौ हस्तौ पाणी एव पल्लवौ यया तथोक्ता सती शीतलेन शूलिनः शिवस्य मौलौ यच्चन्द्रस्य शकलं कलारूपं तेन कृत्वा क्षणं निरवापयत् । सुखयति स्मेत्यर्थः ॥ १८ ॥

प्रियानुरागव्यञ्जकचेष्टामाह—

चुम्बनादलकचूर्णदूषितं शंकरोऽपि नयनं ललाटजम् ।

उच्छ्वसत्कमलगन्धये ददौ पार्वतीवदनगन्धवाहिने ॥ १९ ॥

चुम्बनादिति ॥ चुम्बनाद्धेतोरलकचूर्णेन केशप्रसाधनचूर्णविशेषेण दूषितम-
वरुद्धं ललाटजं ललाटे जातम् । ‘ससम्यां जनेर्दः’ (३।२।१७) इति उप्रत्ययः ।
अलुको वैभाषिकत्वान्नालुक् । नयनं नेत्रम् । उच्छ्वसत्कमलगन्धये विकसत्कम-
लसुगन्धये । पद्मिनीत्वादिति भावः । ‘उपमानाच्च’ (५।४।१३७) इतीकारः ।
‘गन्धो गन्धक आमोदे’ इति विश्वः । पार्वत्या वदनमेव गन्धवाही पवनस्तस्मै ।
‘गन्धवाहानिलाशुगाः’ इति कोशनिर्दिष्ट‘गन्धवाह’शब्दस्य गन्धं वहतीति योगा-
लम्बनेन गन्धवाहिशब्देनापि वायुत्वप्रतीतिः । रूढ्यालम्बने त्वणप्रत्ययान्तस्यैव
पवनत्वप्रतीतौ शक्तिमत्त्वाद्वाचकपददोषप्रसङ्ग इति बोध्यम् । ददौ । तत्राधो
रजो निवर्तयितुं स्थापितवानित्यर्थः ॥ १९ ॥

एवमिन्द्रियसुखस्य वर्त्मनः सेवनादनुगृहीतमन्मथः ।

शैलराजभवने सहोमया मासमात्रमवसद्वृषध्वजः ॥ २० ॥

एवमिति ॥ एवमिन्द्रियाणि सुखयतीतीन्द्रियसुखः । सुखशब्दात् करोत्यर्थक-
णिजन्तात्पचाद्यच् । णिजलोपश्च । तस्य वर्त्मनः सेवनादाचरणाद्धेतोरनुगृहीतः
प्रसादितो मन्मथो येन । स्वपयुर्योजनादिति भावः । अत्र ‘परिणेष्यति पार्वतीं
यदा वपुषा स्वेन नियोजयिष्यति’ (४।४२) इति चतुर्थसर्गात्कमनुसंधेयम् ।
तथोक्तो वृषध्वजो हरः शैलराजभवने हिमालयगृह उमया पार्वत्या सह
मासमात्रं त्रिंशद्दिनात्मकः कालो मासस्तमेवावसत् । ‘कालाध्वनोः—’
(२।३।५) इति द्वितीया । ‘मात्रं कात्स्न्येऽवधारणे’ इत्यमरः ॥ २० ॥

सोऽनुमान्य हिमवन्तमात्मभूरात्मजाविरहदुःखखेदितम् ।

तत्र तत्र विजहार संपैतन्नप्रमेयगतिना ककुब्जता ॥ २१ ॥

पाठा०—१ चात्मनः. २ मासमेकम्. ३ अनुमन्त्र्य. ४ पीडितम्. ५ संचरन्.

स इति ॥ स आत्मभूः शिवः । आत्मजायाः पार्वत्या विरहदुःखेन खेदितं हिमवन्तमनुमान्य तत आज्ञां गृहीत्वा । अप्रमेयवत्स्वेव स्थानेषु वर्तत इत्यपरिच्छेद्या गतिर्गमनव्यापारो यस्य तथाभूतेन ककुब्जता नन्दिना तत्र तत्र पर्वते संपतन्संचरमाणो विजहार विहारं कृतवान् । इह 'संचरन्' इति पाठोऽसाधुः । 'समस्तृतीयायुक्तात्' (१।३।५४) इति नित्यमात्मनेपदनियमाच्छतुर्दोर्लभ्यात् । अमन्तसार्गपदं शेषयित्वा सकर्मकत्वादप्रसङ्ग इति केचित्समर्थयन्ते ॥ २१ ॥

मेरुमेत्य मरुदाशुगोक्षकः पार्वतीस्तनपुरस्कृतान्कृती ।

हेमपल्लवविभङ्गसंस्तरानन्वभूत्सुरतमर्दनक्षमान् ॥ २२ ॥

मेरुमिति ॥ मरुदिवाशु गच्छतीति मरुदाशुग उक्षा वृषभो यस्य सः । 'शेषाद्विभाषा' (५।४।१५४) इति कप् । कृती कुशलो हरः । मेरुं सुमेरुम् । 'मेरुः सुमेरुर्हेमाद्रिः' इत्यमरः । एत्यागत्य पार्वत्याः स्तनाभ्यां पुरस्कृतान्पूजितानाश्रयत्वेन स्वीकारात् । अल्पीयसां महत्स्वीकार एव पूजात्वेन परिणमतीति भावः । महतामल्पीयःस्वीकारे को हेतुरित्याशङ्क्य विशेषयति—सुरतेति । सुरतेषु यानि मर्दनानि तेषु क्षमान्सहिष्णून् । हेमः पल्लवानां विभङ्गाः खण्डास्तेषां संस्तसन्तस्तरणान्यन्वभूत् । तत्र सुखा विजहारेत्यर्थः । अल्पीयसामपि सहिष्णुत्वं हेमो विकारत्वात् । अल्पीयस्त्वं तु पदो लवः पल्लव इति श्लिष्टार्थमहिम्ना समर्थ्यते ॥ २२ ॥

पञ्चनाभचरणाङ्किताश्मसु प्राप्तवत्स्वमृतविप्रुषो नवाः ।

मैन्दरस्य कटकेषु चावसत्पार्वतीवदनपद्मषट्पदः ॥ २३ ॥

पञ्चनाभेति ॥ हरः । पञ्चनाभो हरिः । 'पञ्चनाभो मधुरिपुः' इत्यमरः । तस्य चरणाभ्यामङ्किताश्चिह्निता अश्मानो येषाम् । एतेन हरेरपि विहारयोग्यत्वं ध्वन्यते । तथा नवा अमृतविप्रुषोऽमृतबिन्दून् । 'पृषन्ति बिन्दुपृषताः पुमांसो विप्रुषः स्त्रियाम्' इत्यमरः । प्राप्तवत्सु । समुद्रमन्थनसाधनत्वादस्येति भावः । मन्दरस्य च कटकेषु नितम्बेषु । 'कटकोऽस्त्री नितम्बोऽङ्गे' इत्यमरः । पार्वत्या वदनरूपे पद्मे षट्पदो अमरः सन् । अवसद्वासमकरोत् ॥ २३ ॥

रावणध्वनितभीतया तया कण्ठसक्तदृढबाहुबन्धनः ।

एकपिङ्गलगिरौ जगद्गुरुर्निर्विवेश विशदाः शशिप्रभाः ॥ २४ ॥

रावणेति ॥ जगतां गुरुर्नियन्ता । उत्पत्त्यादित्रिविधकर्मणां गुणभेदेन कारकत्वादिति भावः । शिवः । एकपिङ्गलस्य कुबेरस्य । 'यक्षैकपिङ्गलविलश्रीदपुण्यजनेश्वराः' इत्यमरः । गिरौ कैलासे रावणस्य प्रसिद्धराक्षसस्य ध्वनितात्सिहनादाङ्गीतया तया पार्वत्या कण्ठे सक्तं सजितं दृढं बाहुबन्धनं यस्य स तथोक्तः सन् विशदाः स्वच्छाः । शारदिका इति भावः । शशिनः प्रभाः कौमुदीर्निर्विवेशोपभुक्तवान् ॥ २४ ॥

पाठा०-१ आशुवाहनः. २ संस्तराम्. ३ सुरततत्परः क्षपाम्. ४ वलय.
५ मान्दरेषु. ६ वारणखनित. ७ मृदु.

तस्य जातु मलयस्थलीरंते धूतचन्दनलतः प्रियाक्लमम् ।

आचचाम सैलवङ्गकेसरश्चाटुकार इव दक्षिणानिलः ॥ २५ ॥

तस्येति ॥ जातु कदाचित् । तस्य तत्कर्तृके । मलयस्थलीषु रतं सुरतं तत्र सति । धूताः कम्पिताश्चन्दनानां चन्दनवृक्षाणां लताः शाखा येन स तथोक्तः । लवङ्गानां केसरैः किञ्चलैः सह वर्तत इति तथोक्तः । दक्षिणानिलो मलयपवनः । चाटुकार इव मधुरभाषीव । प्रियायाः क्लमं खेदमाचचाम । हृतवानित्यर्थः २५

हेमतामरसताडितप्रिया तत्कराम्बुविनिमीलितेक्षणा ।

सौ व्यगाहत तरङ्गिणीमुमा मीनपङ्क्तिपुनरुक्तमेखला ॥ २६ ॥

हेमेति ॥ सोमा पार्वती हेमस्तामरसेन रक्तोत्पलेन तटोत्पन्नेन ताडितः प्रियो यया सा । परिहासविधित्सयेति भावः । तथा तस्य प्रियस्य कराम्बुना हस्ताक्षिप्तजलेन विनिमीलिते ईक्षणे नेत्रे यया । तथा मीनपङ्क्त्या पुनरुक्ता मेखला रशना यस्यास्तथोक्ता सती । तरङ्गिणीं नदीं व्यगाहत विजगाहे । जलक्रीडां चकारेत्यर्थः । 'तरङ्गिणी शैवलिनी' इत्यमरः ॥ २६ ॥

तां पुलोमतनयालकोचितैः पारिजातकुसुमैः प्रसाधयन् ।

नन्दने चिरमयुगमलोचनः सस्पृहं सुरवधूभिरीक्षितः ॥ २७ ॥

तामिति ॥ अयुग्मानि विषमाणि । त्रीणीति यावत् । लोचनानि यस्य स तथोक्तः शिवो नन्दन इन्द्रोद्याने पुलोमतनया शची । 'पुलोमजा शचीन्द्राणी' इत्यमरः । तस्या अलकेषु केशेषूचितैः पारिजातकुसुमैः कल्पवृक्षपुष्पैस्तां पार्वतीं प्रसाधयन्भूषयन् । तथा सुरवधूभिर्देवाङ्गनाभिः सस्पृहमीक्षितः सन् । चिरमवसदिति शेषः ॥ २७ ॥

इत्यभौममनुभूय शंकरः पार्थिवं च दयितासखः सुखम् ।

लोहितायति कदाचिदातपे गन्धमादनवन्नं व्यगाहत ॥ २८ ॥

इतीति ॥ शंकरः इत्येवमभौमं स्वर्गीयं तथैव पार्थिवं भौमं च सुखम् । दयितासखः सन्ननुभूय । कदाचित्समय आतपे सूर्ये लोहितायति रक्तवर्णे जायमाने सति । लोहितादिडाङ्गभ्यः क्यप् (३।१।१३) इति क्यप् । गन्धमादनस्य गिरिवन्नं व्यगाहत । तत्र क्रीडितुं जगामेत्यर्थः ॥ २८ ॥

तत्र काञ्चनशिलातलाश्रयो नेत्रगम्यमवलोक्य भास्करम् ।

दक्षिणेतरभुजव्यपाश्रयां व्याजहार सहधर्मचारिणीम् ॥ २९ ॥

तत्रेति ॥ तत्र गन्धमादनवने स हरो भास्करं सूर्यं नेत्रगम्यं नेत्रप्राप्यम् ।

पाठा०-१ रतेर्धूतचन्दनलतः; रते धूतचन्दनवनः. २ सतुषारशीतलः. ३ खे. ४ मेखलाम्. ५ सुरवधू-भिरैक्ष्यत; सुरवधूनिरीक्षितः; सुरवधूभिरैक्षत. ६ वनिता. ७ गिरिम्.

नेत्रावलोक्यमिति यावत् । अवलोक्य विचार्य । काञ्चनं सौवर्णं क्षिलातलमाश्रयो यस्य तथोक्तः सन् । दक्षिणेतरो भुजो वामभुजस्तत्र व्यपाश्रयः संबन्धो यस्यास्ताम् । तत्र स्थितामित्यर्थः । सहधर्मचारिणीं पत्नीं पार्वतीं व्याजहारोक्तवान् । 'व्याहार उक्तिर्लपितम्' इत्यमरः ॥ २९ ॥

पद्मक्रान्तिर्मरुणत्रिभागयोः संक्रमय्य तव नेत्रयोरिव ।

संक्षये जगदिव प्रजेश्वरः संहरत्यहरसावहर्पतिः ॥ ३० ॥

पद्मेति ॥ हे प्रिये ! असौ पुरोवर्त्यहर्पतिः सूर्यः । अरुणौ त्रिभागौ तृतीयांशौ ययोस्तयोस्तव नेत्रयोरिव पद्मक्रान्ति कमलशोभां संक्रमय्य तुल्यित्वा । कमल-प्रतिनिधित्वेन रात्रौ तव नेत्रकमल एव स्थास्यत इति विचार्येति भावः । संक्षये प्रलये प्रजेश्वरो ब्रह्मा जगदिव । अहो दिनं संहरति । स्वस्यास्तंगतत्वादिति भावः । अत्र गम्योत्प्रेक्षा ॥ ३० ॥

सीकरव्यतिकरं मरीचिभिर्दूरयत्यवनते विवस्वति ।

इन्द्रचापपरिवेषशून्यतां निर्झरास्तव पितुर्व्रजन्त्यमी ॥ ३१ ॥

सीकरेति ॥ हे प्रिये ! अवनते नम्रीभूते । अस्तंगत इति यावत् । विवस्वति सूर्ये मरीचिभिः स्वकिरणैः सह सीकराणां जलकणानाम् । 'सीकरोऽम्बुकणाः स्मृताः' इत्यमरः । व्यतिकरं संबन्धं दूरयति दूरं कुर्वति सति । अमी पुरोवर्तिनस्तव पितुर्हिमालयस्य निर्झराः प्रवाहा इन्द्रचापेन यः परिवेषः परिधिः । 'परिवेषस्तु परिधिरुपसूर्यकमण्डले' इत्यमरः । तेन शून्यास्तेषां भावस्तत्ता तां व्रजन्ति । गच्छन्तीत्यर्थः । निर्झरकणपतितसायंतनकिरणैरुद्भासमानेन्द्रचापपरिधिता सूर्यस्यास्तंगतत्वाद्विलीना इति भावः ॥ ३१ ॥

दष्टतामरसकेसरस्रजोः क्रन्दतोर्विपरिवृत्तकण्ठयोः ।

निम्नयोः सरसि चक्रवाकयोरल्पमन्तरमनल्पतां गतम् ॥ ३२ ॥

दष्टेति ॥ हे प्रिये ! दष्टा तामरससंबन्धिनां केसराणां स्रक् याम्यां तयोः । तथा विपरिवृत्तौ परस्परपराङ्मुखीभूतौ कण्ठौ ययोः । तथा निम्नयोः परस्पराधीनयोः । 'अधीनो निम्न आयत्तः' इत्यमरः । अत एव क्रन्दतो रुदतोः । तथा सरसि स्थितयोश्चक्रवाकयोरल्पमन्तरं वियोगोऽनल्पतामतिशयिततां गतम् । प्राप्तमित्यर्थः ॥ ३२ ॥

स्थानमाह्निकमपास्य दन्तिनः सल्लकीविटपभङ्गवासितम् ।

आविभातचरणाय गृह्णते वारि वारिरुहवद्धषट्पदम् ॥ ३३ ॥

स्थानमिति ॥ हे प्रिये ! दन्तिनो गजाः सल्लकीविटपा वृक्षविशेषास्तेषां भङ्गैः

पाठा०-१ अरुणान्तभागयोः. २ संगमय्य. ३ धूनयति. ४ प्रसवितुः. ५ ते. ६ लज्जोः. ७ विरहदीनकण्ठयोः. ८ भिन्नयोः. ९ आविभाति शरणाय गच्छतः सांध्यकर्मविधयेऽनुगृह्णते.

खण्डैर्वासितं सुगन्धितमाह्निकं दैनं स्थानमपास्य त्यक्त्वा । विभातमारभ्येत्यावि-
भातं यच्चरणमाचरणम् । सांध्यं कृत्यमिति यावत् । तस्मै तत्कर्तुम् । वारिरुहेषु
कमलेषु बद्धाः षट्पदा अमरा यत्र तादृशं वारि जलं गृह्णते । करेणाददत्
इत्यर्थः । गम्योत्प्रेक्षा ॥ ३३ ॥

पश्य पश्चिमदिगन्तलम्बिना निर्मितं मितकथे ! विवस्वता ।

लब्धया प्रतिमया सरोम्भसां तापनीयमिव सेतुबन्धनम् ॥ ३४ ॥ ✓

पश्येति ॥ हे मितकथे मिताः परिमिताः कथा यस्यास्तत्संबोधनं हे मितभा-
षिणि प्रिये ! पश्चिमं दिगन्तं लम्बते तथोक्तेन विवस्वता सूर्येण लब्धया प्रतिमया
प्रतिबिम्बेन कृत्वा सरःसंबन्धिनामम्भसां तापनीयं सौवर्णं सेतोर्बन्धनमिव
निर्मितम् । कृतमित्यर्थः । इति त्वं पश्य । तरङ्गितसरोजलेषु पतितमत पृवावि-
रलतया सहस्रधा विभक्तं स्वप्रतिबिम्बमेव सूर्यनिर्मितः सेतुरिवेत्युत्प्रेक्षा । 'तप-
नीयं शातकुम्भम्' इत्यमरः । ततः 'तस्य विकारः' (४।३।१३४) इत्यण् ॥ ३४ ॥

उत्तरन्ति विनिकीर्य पल्वलं गाढपङ्कमतिवाहितातपाः ।

दंष्ट्रिणो वनवराहयूथपा दष्टभङ्गुरविसाङ्कुरा इव ॥ ३५ ॥

उत्तरन्तीति ॥ हे प्रिये ! गाढः पङ्को यत्र तादृशं पल्वलमल्पसरः । 'वेशन्तः
पल्वलं चाल्पसरः' इत्यमरः । विनिकीर्य । स्वाधिवासेन विक्षिप्तं कृत्वेत्यर्थः ।
अतिवाहितोऽतिक्रान्त आतपो घर्मो यैः । तथा दंष्ट्रिणः प्रशस्तदंष्ट्रायुक्ताः । वन-
वराहाणामारण्यकसूकराणां यूथं पान्ति रक्षन्ति ते वनवराहयूथपाः । महान्तो
वराहा इत्यर्थः । दष्टा भङ्गुरा भङ्गशीला विसाङ्कुरा मृणालतन्तवो यैस्ते तथोक्ता
इव । उत्तरन्ति निःसरन्ति । अर्थात्सरस इत्यर्थः । अत्र बहिर्दृश्येषु दंष्ट्राङ्कुरेषु
विसाङ्कुरत्वोत्प्रेक्षणादुत्प्रेक्षालंकारः ॥ ३५ ॥

एष वृक्षशिखरे कृतास्पदो जातरूपरसगौरमण्डलम् ।

हीयमानमहरत्ययातपं पीवरोरु ! पिबतीव बर्हिणः ॥ ३६ ॥ ✓

एष इति ॥ हे पीवरोरु ! वृक्षशिखरे कृतास्पदं स्थितिर्येन । तत्र स्थित
इत्यर्थः । एष पुरोवर्ती बर्हिणो मयूरः । 'मयूरो बर्हिणो बर्ही' इत्यमरः । कर्ता ।
जातरूपस्य सुवर्णस्य । 'चामीकरं जातरूपम्' इत्यमरः । यो रसो जलं तद्भद्रैरं
पीतं मण्डलं बर्हसमूहो यस्य तादृशम् । अहो दिवसस्यात्ययः संध्या तस्या
आतपं पिबतीवेत्युत्प्रेक्षा । यतो हीयमानम् । अन्यथा कथमस्य हानिः स्यादिति
भावः ॥ ३६ ॥

पूर्वभागतिमिरप्रवृत्तिभिर्व्यक्तपङ्कमिव जातमेकतः ।

खं हृतातपजलं विवस्वता भाति किञ्चिदिव शेषवत्सरः ॥ ३७ ॥ ✓

'पूर्वेति ॥ विवस्वता हृतं शोषितमातपो जलमिव यस्य तादृशं खं व्योम । पूर्व-

पाठा०-१ कथमिदम्. २ दीर्घया. ३ मण्डलः. ४ लम्पङ्कम्.

भागे यास्तिमिरप्रवृत्तयस्तमःप्रसारास्ताभिः कृत्वा । एकत एकत्र भागे व्यक्तः पङ्क्तो
यत्र तदिव जातं सत् । किञ्चिच्छेषवदीषज्जलशेषि सर इव भाति । अस्तीगच्छ-
दर्काल्पातपे किञ्चिज्जलशेषोत्प्रेक्षणपूर्वक उपमालंकारः ॥ ३७ ॥

आविशद्भिर्दृष्टजाङ्गणं मृगैर्मूलसेकसरसैश्च वृक्षकैः ।

आश्रमाः प्रविशद्दृश्यधेनवो विभ्रति श्रियमुदीरिताग्नयः ॥ ३८ ॥

आविशद्भिरिति ॥ उटजस्य पर्णशालाया अङ्गणम् । 'पर्णशालोटजो-
ऽस्त्रियाम्' इत्यमरः । आविशद्भिः प्रविशद्भिर्मृगैः । तथा मूलेषु यः सेकः सेचनं
तेन सरसा आद्रांस्तथोक्तैर्वृक्षकैरल्पवृक्षैश्चोपलक्षिताः । तथा प्रविशन्त्योऽग्नयः
श्रेष्ठा धेनवो येषु । तथोदीरिता उद्दीपिताः । सायंहोमार्थमिति भावः । अग्नयो
गार्हपत्यादयो येषु तथोक्ता आश्रमा ऋषीणां वासस्थानानि । श्रियं विभ्रति ।
शोभन्त इत्यर्थः ॥ ३८ ॥

वद्धकोशमपि तिष्ठति क्षणं सावशेषविवरं कुशेशयम् ।

षट्पदाय वसतिं ग्रहीष्यते प्रीतिपूर्वमिव दातुमन्तरम् ॥ ३९ ॥

वद्धेति ॥ वद्धकोशं मुकुलितमपि कुशेशयं कमलं कर्तुं । वसतिं ग्रहीष्यते
षट्पदाय भ्रमराय प्रीतिपूर्वमन्तरमवकाशम् । 'अन्तरमवकाशावधि-' इत्यमरः ।
दातुमिवेत्युत्प्रेक्षा । क्षणं सावशेषं विवरं छिद्रं यस्य तथा तिष्ठति ॥ ३९ ॥

दूरमग्रपरिमेयरश्मिना वारुणी दिगरुणेन भानुना ।

भाति केसरवतेव मण्डिता बन्धुजीवतिलकेन कन्यका ॥ ४० ॥

दूरमिति ॥ हे प्रिये ! वारुणी दिक् पश्चिमदिक् । दूरमग्रे परिमेया अल्पत्वा-
त्परिमाणं शक्या रश्मयः किरणा यस्य-तादृशेनारुणेन भानुना । केसरवता
किञ्जल्कवता बन्धुजीवं बन्धुजीवाख्यवृक्षपुष्पं तदेव तिलकं तेन मण्डिता
कन्यकेव भाति ॥ ४० ॥

सामभिः सहचराः सहस्रशः स्यन्दनाश्च हृदयंगमस्वनैः ।

भानुमग्निपरिकीर्णतेजसं संस्तुवन्ति किरणोष्मपायिनः ॥ ४१ ॥

सामभिरिति ॥ किरणोष्मपायिनः किरणानामूष्माणमेव पिवन्तीति
तथोक्ताः । सहस्रशः सहचरा वालखिल्यादय ऋषयः । अग्नौ परिकीर्णं निक्षिप्तं
तेजो येन तं भानुं सूर्यम् । स्यन्दनस्य रथस्य संबन्धिनो येऽश्वास्तेषां हृदय-
गमा मनोहराः स्वना येषां तैः सामभिः सामवेदैः संस्तुवन्ति । स्तुतिं कुर्व-
न्तीत्यर्थः ॥ ४१ ॥

पाठा०-१ उटजाङ्गणे. २ अभिधेनवः. ३ उत्तरम्. ४ दूरलम्. ५ वारुणा.
६ कुसुमेन. ७ स्यन्दनस्य. ८ स्वरैः.

सोऽयमानतशिरोधरैर्हयैः कर्णचामरविघट्टितेक्षणैः ।

अस्तमेति युगभुगकेसरैः संनिधाय दिवसं महोदधौ ॥ ४२ ॥

सोऽयमिति ॥ सोऽयं सूर्यो दिवसं महोदधौ संनिधाय संस्थाप्य । आनता नम्रीभूता शिरोधरा ग्रीवा येषां तैः । अत एव कर्णयोश्चामरैर्विघट्टिते मुकुलिते ईक्षणे येषां तैः । युगेन स्कन्धधार्यकाष्ठेन भुम्भा सृदिताः केसराः स्कन्धरोमाणि येषां तथोक्तैर्हयैरश्वैः कृत्वा । अस्तमस्ताचलमेति गच्छति । 'अस्तस्तु चरमः क्षमाभृत्' इत्यमरः ॥ ४२ ॥

खं प्रसुप्तमिव संस्थिते रवौ तेजसो महत ईदृशी गतिः ।

तत्प्रकाशयति यावदुद्गतं मीलनाय खलु तावतश्च्युतम् ॥ ४३ ॥

खमिति ॥ हे प्रिये ! खं व्योम रवौ संस्थितेऽस्मंगते सति प्रसुप्तमिव भवति । युक्तमेवेत्याह—महतस्तेजस ईदृशी वक्ष्यमाणा गतिरस्ति । सा केल्याह—तत्तेजः कर्तुं । उद्गतमुदितं सत् । यावत् । स्थानमित्यर्थः । प्रकाशयति । च्युतं अष्टमस्तमितं सदिति यावत् । तावतः स्थानस्य मीलनाय संकोचनाय भवति खलु । यत्र तेजस्तिष्ठति तत्प्रकाशते । यतो गच्छति तन्न प्रकाशत इति भावः । उत्प्रेक्षालंकारः ॥ ४३ ॥

संध्ययाप्यनुगतं रवेर्वर्षुर्वन्द्यमस्तशिखरे समर्पितम् ।

येन पूर्वमुदये पुरस्कृता नानुयास्यति कथं तमापदि ॥ ४४ ॥

संध्ययेति ॥ संध्ययापि कर्त्र्या अस्तशिखरे समर्पितं निहितं वन्द्यं पूज्यं रवेर्वर्षुर्मण्डलं कर्म । अनुगतमन्वगाभि । योग्यमेवैतदित्याह—पूर्वमुदये प्रातः-समये येन पुरस्कृताऽग्रे कृता संमानिता च । उदये प्रागेव संध्यागम इति प्रसिद्धम् । आपदि विपत्समये । अस्तमय इति यावत् । तं सूर्यं कथं नानुयास्यति ? अपि तु यास्यत्येवेत्यर्थः । सतीधर्म एष एवेति भावः ॥ ४४ ॥

रक्तपीतकपिशः पयोमुचां कोटयः कुटिलकेशि ! भान्त्यमूः ।

द्रक्ष्यसि त्वमिति संध्ययानया वर्तिकाभिरिव साधुर्मण्डिताः ४५

रक्तेति ॥ हे कुटिलकेशि प्रिये ! अमूः पुरोगताः । रक्ताश्च पीताश्च कपिशश्च तथोक्ताः । नानावर्णा इत्यर्थः । पयोमुचां कोटयोऽश्वयः । 'स्यात्कोटिरश्रौ चापाग्रे संख्याभेदप्रकर्षयोः' इति विश्वः । भान्ति । तास्त्वं द्रक्ष्यसीति हेतोरनया संध्यया कर्त्र्या । वर्तिकाभिश्चित्रशलाकाभिः साधु यथा तथा मण्डिता इव भूषिताः किम्वित्युत्प्रेक्षा ॥ ४५ ॥

पाठा०-१ शिरोरुद्धैः. २ उत्थितम्. ३ तावता. ४ पदम्. ५ घर्मम्.
६ प्राक्तथेयम्. ७ सांध्यवेलाया. ८ वर्णिकाभिः. ९ वर्तिताः.

सिंहकेसरसटासु भ्रूभृतां पल्लवप्रसविषु दुमेषु च ।

पश्य धातुशिखरेषु भानुना संविभक्तमिव सांध्यमातपम् ४६✓

सिंहेति ॥ हे प्रिये ! भ्रूभृतां पर्वतानां संबन्धनां सिंहानां केसराः किञ्चत्का इव याः सटाः स्कन्धकेशास्तासु । पल्लवानां प्रसवो येषु तेषु दुमेषु च । तथा धातुयुक्तेषु शिखरेषु च भानुना संविभक्तं सम्यग्विभज्य दत्तमिव सांध्यमातपं पश्य । केसरादीनामात्मसदृशत्वात्सुहृद्भूततया सूर्योऽस्तगमनसमय आसन्नमृत्युः पुरुष आत्मधनमिव घनीभूतं तात्कालिकमातपं तेभ्यो दत्त्वाऽस्तं गच्छतीति भावः ॥ ४६ ॥

अद्रिराजतनये ! तपस्विनः पावनाम्बुविहिताञ्जलिक्रियाः ।

ब्रह्म गूढमभिसंध्यमादृताः शुद्धये विधिविदो गृणन्त्यमी ॥४७॥

अद्रीति ॥ हे अद्रिराजतनये ! विधिविदस्तपस्विनोऽमी ब्राह्मणाः । अभिसंध्यं संध्यामभिध्याप्य । पावनं पवित्रं यदम्बु तेन विहिताऽञ्जलिक्रियार्घ्यदानं यैस्तथोक्ताः । भूत्वेति शेषः । शुद्धय आत्मशुद्धिं कर्तुमादृता आदरयुक्ताश्च सन्तः । गूढं रहस्यभूतं ब्रह्म गायत्रीं गृणन्ति । जपन्तीत्यर्थः ॥ ४७ ॥

तन्मुहूर्तमनुमन्तुमर्हसि प्रस्तुताय नियमाय मामपि ।

त्वां विनोदनिपुणः सखीजनो वल्गुवादिनि ! विनोदयिष्यति ४८

तदिति ॥ हे वल्गुवादिनि मिष्टभाषिणि ! तत्तस्मात्कारणात्प्रस्तुताय सांध्याय नियमाय विधये नियमं कर्तुं मामपि मुहूर्तं क्षणमात्रमनुमन्तुं त्वं गच्छेत्यनुमननं कर्तुमर्हसि । तथा त्वां विनोदे विनोदकरणे निपुणः कुशलः सखीजनो विनोदयिष्यति ॥ ४८ ॥

निर्विभुज्य दशनच्छदं ततो वाचि भर्तुरवधीरणापरा ।

शैलराजतनया समीपगामाललाप विजयामहेतुकम् ॥ ४९ ॥

निर्विभुज्येति ॥ ततोऽनन्तरं शैलराजतनया पार्वती दशनच्छदमोष्ठं निर्विभुज्य वक्रीकृत्य भर्तुर्वाच्यवधीरणापरा तिरस्कृतिसक्ता । श्रुतमप्यशृण्वतीत्यर्थः । समीपगां विजयानाङ्गीं सखीम् । अहेतुकं निष्कारणमाललाप । आलापं कृतवतीत्यर्थः ॥ ४९ ॥

ईश्वरोऽपि दिवसात्ययोचितं मन्त्रपूर्वमनुर्तस्थिवान्विधिम् ।

पार्वतीमवचनामसूयया प्रत्युपेत्य पुनराह सस्मितम् ॥ ५० ॥

पाठा०-१ भूभृता. २ धातुशिखरेषु चात्मनः; चास्तशिखरे विवस्वता; धातुशिखरेषु चात्मना. ३ पार्ष्णिमुक्तवसुधास्तपस्विनः. ४ रचिता. ५ अभिसांध्यम्. ६ सिद्धये. ७ सहेतुकम्. ८ अनुतिष्ठवान्. ९ सोऽभ्युपेत्य.

ईश्वर इति ॥ दिवसालये सायंकाल उचितं विधिं मन्त्रपूर्वं यथा तथाऽनुत-
स्थिवान्कृतवानीश्वरोऽप्यसूयया मां त्यक्त्वा गत इत्यभिप्रायगर्भितयेर्ष्याऽवच-
नामभाषमाणाम् । 'वच परिभाषणे' कर्तरि ल्युः । पार्वतीं प्रत्युपेत्य समीपमागत्य
पुनः सस्मितं यथा तथाहोक्तवान् ॥ ५० ॥

मुञ्च कोपमनिमित्तकोपने ! संध्यायां प्रणमितोऽस्मि नान्यथा ।

किं न वेत्सि सहधर्मचारिणं चक्रवाकसमवृत्तिमात्मनः ॥ ५१ ॥

मुञ्चेति ॥ हे अनिमित्तकोपनेऽकारणकोपने ! कोपं क्रोधं मुञ्च । यतोऽस्म्यहं
संध्यायां कर्त्या । प्रणमितो नान्यथा । अहं संध्यावशं गतो नान्यावशं गतः ।
अतः कोपं मा कुर्वित्यर्थः । अथ च । आत्मनः सहधर्मचारिणं माम् । संध्यां कर्तुं
गच्छन्तमिति शेषः । चक्रवाकेन समा वृत्तिर्यस्य तं किं न वेत्सि ? इदानीमुभयोः
प्रियाविरहखिन्नत्वादिति भावः ॥ ५१ ॥

निर्मितेषु पितृषु स्वयंभुवा या तनुः सुतनु ! पूर्वमुज्झिता ।

सेयमस्तमुदयं च सेवते तेन मानिनि ! ममात्र गौरवम् ॥ ५२ ॥

निर्मितेष्विति ॥ हे सुतनु ! स्वयंभुवा ब्रह्मणा निर्मितेषु कल्पितेषु पितृषु
तनुः सूक्ष्मा या संध्या पूर्वमुज्झिता सेयं संध्यास्तमुदयं च सेवते । तेन कारणेन
हे मानिनि ! ममात्र गौरवमादरः । अस्तीत्यर्थः ॥ ५२ ॥

तामिमां तिमिरवृद्धिपीडितां शैलराजतनयेऽधुना स्थिताम् ।

एकतस्तटतमालमालिनीं पश्य धातुरसनिम्नगामिव ॥ ५३ ॥

तामिति ॥ हे शैलराजतनये प्रिये ! तामिमां संध्यामधुनैकतः पूर्वत्र तिमिर-
वृद्धिपीडितामत एव तटे तमालानां माला यस्यास्तथोक्तां धातूनां गैरिकादीनां
रसस्य निम्नगां नदीमिव स्थितां पश्य । उपमालंकारः । मालिनीत्यत्र 'ब्रीह्यादि-
भ्यश्च' (५।२।११६) इतीतिः ॥ ५३ ॥

सांध्यमस्तमितशेषमातपं रक्तलेखमपरा विभर्ति दिक् ।

सांपरायवसुधासशोणितं मण्डलाग्रमिव तिर्यगुज्झितम् ॥ ५४ ॥

सांध्यमिति ॥ अपरा प्रतीची दिक् । अस्तमितं शेषं च सांध्यम् । तथा
रक्ता लेखा पङ्क्तिर्यस्य । तथा सांपराया सांग्रामिकी या वसुधा तत्र सशोणितं
सरक्तमत एव तिर्यगुज्झितं त्यक्तं मण्डलस्याग्रमिव स्थितमातपं विभर्ति ॥ ५४ ॥

यामिनीदिवससंधिसंभवे तेजसि व्यवहिते सुमेरुणा ।

एतदन्धतमसं निर्दुःखं दिक्षु दीर्घनयने ! विजृम्भते ॥ ५५ ॥

पाठा०-१ प्रयमितः. २ नान्यथा. ३ उत्थिता. ४ सेव्यते. ५ वृत्ति.
६ भूमिलग्रमिव संप्रति स्थिताम्; भूमिलग्रमिव संप्रतिष्ठिताम्. ७ संपरायवसुधा
सशोणितं. ८ उत्थितम्. ९ निर्गलम्.

यामिनीति ॥ हे दीर्घनयने प्रिये ! यामिनीदिवसयोः संधौ संध्यायां संभवति तथोक्ते सांध्ये तेजसि सुमेरुणा व्यवहितेऽन्तर्हिते सति निरङ्कुशं निरर्गलमेतत्पुरोवर्त्यन्धतमसं गाढं तमो दिक्षु विजृम्भते प्रसरति । संध्यापि विलीनेत्यर्थः ॥ ५५ ॥

नोर्ध्वमीक्षणगतिर्न चाप्यधो नाभितो न पुरतो न पृष्ठतः ।

लोक एष तिमिरौघवेष्टितो गर्भवास इव वर्तते निशि ॥ ५६ ॥

नोर्ध्वमिति ॥ निशि तिमिरौघेण वेष्टित एष लोको गर्भवास इव वर्तते । गर्भस्थित इव प्रतिभासमानत्वादिति भावः । यत् ईक्षणानां लोकनेत्राणां गतिः प्रसर ऊर्ध्वं न । तथाधोऽपि न । तथाऽभितो वामदक्षिणोऽपि न । तथा पुरतो न । पृष्ठतश्च न । गर्भस्थितवज्जनैः कुत्रापि नावलोक्यत इत्यर्थः । ततो निशावृत्तौ गर्भवृत्तित्वोत्प्रेक्षा ॥ ५६ ॥

शुद्धमाविलमवस्थितं चलं वक्रमार्जवगुणान्वितं च यत् ।

सर्वमेव तमसा समीकृतं धिङ्ग्रहच्वमसतां हृतान्तरम् ॥ ५७ ॥

शुद्धमिति ॥ शुद्धं निर्मलमाविलं मलिनमवस्थितं स्थिरं चलं चरिष्णु वक्रं कुटिलमार्जवगुणेनर्जुत्वगुणेनान्वितं सरलं च यत् तत्सर्वमेव तमसा समीकृतम् । तमोव्याहृत्या पृथग्भासमानत्वादिति भावः । तथा हि—असतां कादाचित्कमपि महत्त्वं धिक् । यतो हृतान्तरं समीकृतसदसद्गुणम् । अत्र सामान्येन विशेषसमर्थनरूपोऽर्थान्तरन्यासः ॥ ५७ ॥

नूनमुन्नमति यज्वनां पतिः शार्वरस्य तमसो निषिद्धये ।

पुण्डरीकमुखि ! पूर्वदिङ्मुखं कैतकैरिव रजोभिरौहतम् ॥ ५८ ॥

नूनमिति ॥ हे पुण्डरीकमुखि कमलमुखि प्रिये ! नूनं यज्वनां द्विजानां पतिश्चन्द्रः शार्वरस्य शर्वरीसंबन्धिनस्तमसो निषिद्धये निवृत्तय उन्नमत्युदेति । अत एव कैतकैः केतकसंबन्धिभी रजोभिरिवाहतं व्याप्तं पूर्वदिशो मुखम् । पश्येति शेषः ॥ ५८ ॥

मन्दरान्तरितमूर्तिना निशा लक्ष्यते शशभृता सतारका ।

त्वं मया प्रियसखीसमागता श्रोष्यतेव वचनानि पृष्ठतः ॥ ५९ ॥

मन्दरेति ॥ सतारंका सनक्षत्रा निशा रात्रिर्मन्दरेण गिरिणान्तरिता मूर्तिर्यस्य तेन शशभृता चन्द्रेण प्रियसखीभिः समागता मिलिता त्वं पृष्ठतः स्थित्वा वचनानि श्रोष्यता मयेव लक्ष्यते । उपमालंकारः ॥ ५९ ॥

पाठा०-१ तिमिरोल्ब. २ हृतान्तरम्; अनन्तराम्. ३ उन्नयति. ४ पश्य दिङ्मुखम्; दिङ्मुखं यथा. ५ आवृतम्.

रुद्धनिर्गमनमा दिनक्षयात् पूर्वदृष्टतनु चन्द्रिकाक्षितम् ।

एतदुद्गिरति चन्द्रमण्डलं दिग्रहस्यमिव रात्रिनोदितम् ॥ ६० ॥

रुद्धेति ॥ आ दिनक्षयादिनक्षयं मर्यादीकृत्य रुद्धनिर्गमनं रुद्धोदयम् ।
अथ च । पूर्वस्यां दृष्टा तनुर्यस्य । 'सर्वनाम्नो वृत्तिमात्रे पुंवद्भावः' (वा० १३७६)
इति पूर्वशब्दस्य पुंवद्भावः । एतच्चन्द्रमण्डलं कर्तुं । रात्र्या नोदितं कथयितुं प्रेरितं
सत् । चन्द्रिकैव स्मितं यस्मिन्कर्मणि यथा तथा दिशः पूर्वस्या रहस्यमुद्गिरतीव
वमतीव । यथा सेष्या काचित् केनचिद्द्वारा सपत्नीरहस्यं कथयति तथा रात्रिरूपा
स्त्री दिग्रूपायाः स्त्रियो रहस्यं तदवयवप्रदर्शनं प्रकटयति, त्वं पश्येत्यभिप्रायः ।
उत्प्रेक्षालंकारः ॥ ६० ॥

पश्य पक्कफलिनीफलत्विषा विम्बलाञ्छितवियत्सरोम्भसा ।

विप्रकृष्टविवरं हिमांशुना चक्रवाकमिथुनं विडम्ब्यते ॥ ६१ ॥

पश्येति ॥ पक्का या फलिनी तस्याः फलं तस्य त्विडिव त्विड् यस्य । तथा
विम्बेन लाञ्छितं योजितं वियत्सरोऽम्भश्च येन । उभयत्रापि दृश्यमानेनेत्यर्थः ।
हिमांशुना चन्द्रेण कर्त्रा । चक्रवाकयोर्मिथुनं तीरस्थं विडम्ब्यते प्रतार्यते । यतो
विप्रकृष्टं न जातं विवरमन्तरमुभयोस्तारतम्यं यस्य । त्वं पश्य । सरःप्रतिविम्बित-
चन्द्रमण्डलं फलिनीफलभ्रान्त्या जिघृक्षुतापूर्वकमुद्दिश्य गच्छन्मिथुनं; वस्तुतस्तु
तत्र फलिनीफललाभाभावाद्यस्तशब्देन भूयत इति भावः । 'फलिन्यग्निशिखायां
च फलिन्याम्' इति मेदिनी ॥ ६१ ॥

शक्यमोषधिपतेर्नवोदयाः कर्णपूररचनाकृते तव ।

अप्रगल्भयवसूर्चिकोमलाश्छेतुमग्रनखसंपुटैः कराः ॥ ६२ ॥

शक्यमिति ॥ हे प्रिये ! नव उदयो येषाम् । तथाऽप्रगल्भा नूतना ये यवा-
स्तेषां सूचयोऽङ्कुरास्तद्वत्कोमलाः । ओषधीनां पत्युश्चन्द्रस्य कराः किरणाः कर्णपूरस्य
रचनाकृते रचनायै तवाग्राणि ये नखसंपुटास्तैः । तेषामतितैक्ष्ण्यादिति भावः ।
छेतुं द्विधाकर्तुं शक्यम् । शक्तैर्भूयत इत्यर्थः । शक्नोतेः 'ऋहलोः-' (३।१।१२४)
इति भावे ण्यत् । यवाङ्कुरवत् कोमलांश्चन्द्रकरानुत्तार्य त्वया कर्णपूरं कर्तुमुत्साहः
क्रियतामिति भावः ॥ ६२ ॥

अङ्गुलीभिरिव केशसंचयं संनिगृह्य तिमिरं मरीचिभिः ।

कुङ्गलीकृतसरोजलोचनं चुम्बतीव रजनीमुखं शशी ॥ ६३ ॥

अङ्गुलीभिरिति ॥ शशी चन्द्रः । कुङ्गलीकृते मीलिते सरोजे एव लोचने
यस्य तत्तथोक्तं रजन्या मुखं वदनं अङ्गुलीभिरिव मरीचिभिः किरणैः केशसंचय-

पाठा०-१ तनुचन्द्रिका. २ रात्रिचोदिता. ३ चन्द्रमण्डलम्. ४ विप्रकृष्ट-
विधुरम्; विप्रकृष्टविरहम्; विप्रकृतविवरम्. ५ शक्यः. ६ नवोदयः. ७ नवाः.
८ कोमलः. ९ करः.

मिव तिमिरं तमः संनिगृह्य हठाद्गृहीत्वा चुम्बतीव । अन्योऽपि कश्चिच्चुम्बन्
केशसंचयं संनिगृह्णाति । चुम्बनसमये केशसंनिग्रहे यः कोऽपि रसोद्बोधः स
तद्वैद्यैकवेद्य इत्यर्थः । समासोक्तिरलंकारः ॥ ६३ ॥

पश्य पार्वति ! नवेन्दुरश्मिभिर्मिन्नसान्द्रतिमिरं नभस्तलम् ।
लक्ष्यते द्विरदभोगदूषितं संप्रसादमिव मानसं सरः ॥ ६४ ॥

पश्येति ॥ हे पार्वति ! नवस्येन्दो रश्मिभिर्मिन्नं सान्द्रं सघनं तिमिरं यस्य
तन्नभस्तलं द्विरदभोगेन दूषितं मलिनं प्राक् पुनश्च कालान्तरेण संप्रसादं निर्मलं
मानसं सर इव लक्ष्यते । त्वं पश्य । जलस्य नीलत्वादिति भावः ॥ ६४ ॥

रक्तभावमपहाय चन्द्रमा जात एष परिशुद्धमण्डलः ।

विक्रिया न खलु कालदोषजा निर्मलप्रकृतिषु स्थिरोदया ॥ ६५ ॥

रक्तभावमिति ॥ हे प्रिये ! एष चन्द्रमा रक्तभावं रक्तिमानमपहाय मुक्त्वा
परिशुद्धं विशदं मण्डलं यस्य तथोक्तो जातः । तथा हि—निर्मलप्रकृतिषु वस्तुषु
कालदोषेण जाता विक्रिया विकारः स्थिर उदय उत्पत्तिर्यस्यास्तादृशी न भवति
खलु । सामान्येन विशेषसमर्थनरूपोऽर्थान्तरन्यासः ॥ ६५ ॥

उन्नतेषु शशिनः प्रभा स्थिता निम्नसंश्रयपरं निशातमः ।

नूनमात्मसदृशी प्रकल्पिता वेधसा हि गुणदोषयोर्गतिः ॥ ६६ ॥

उन्नतेष्विति ॥ हे प्रिये ! शशिनः प्रभा चन्द्रकोन्नतेषु स्थलेषु स्थिता
वर्तते । तथा निशातमः कर्तुं । निम्नेषु नीचेषु संश्रयो यस्य तत्तथोक्तं वर्तते ।
तथा हि—गुणदोषयोर्गतिर्वेधसा विधिना । आत्मना नीचेनोच्चेन च सदृशी
प्रकल्पिता रचिता हि नूनम् । नीचात्मा नीचस्थ एव भवति । उच्चात्मा उच्चस्थ
एवेत्यर्थः ॥ ६६ ॥

चन्द्रपादजनितप्रवृत्तिभिश्चन्द्रकान्तजलबिन्दुभिर्गिरिः ।

मेखलातरुषु निद्रितानमून्बोधयत्यसमये शिखण्डिनः ॥ ६७ ॥

चन्द्रेति ॥ गिरिमेखलासु नितम्बेषु ये तरवस्तेषु निद्रितान्सुप्तानमून्दिश-
ण्डिनो मयूरान् चन्द्रस्य पादैर्जनिता प्रवृत्तिर्निर्गमनं येषां तैश्चन्द्रकान्तस्य ये
जलबिन्दवस्तैः कृत्वाऽसमये बोधयति जागरयति । 'मेखला खड्गबन्धे स्यात्काञ्ची-
शैलनितम्बयोः' इति मेदिनी ॥ ६७ ॥

कल्पवृक्षशिखरेषु संप्रति प्रस्फुरद्गिरिर्व पश्य सुन्दरि !

हारयष्टिरचनामिवांशुभिः कर्तुर्मागतकुतूहलः शशी ॥ ६८ ॥

पाठा०-१ भग्नसान्द्रः सामिभिन्नः संविभिन्न. २ संप्रसीदत्. ३ एव. ४ इह;
एव. ५ इमान्. ६ अविकल्पसुन्दरि; इव शंभुसुन्दरि. ७ गणनाम्. ८ उच्यत.

कल्पेति ॥ हे सुन्दरि ! संप्रति शशी चन्द्रः प्रस्फुरद्भिरंशुभिः कृत्वा हार-
यष्टिरचनां कर्तुमिवागतं कुतूहलं यस्य तथोक्तः सन् । कल्पवृक्षयुक्तेषु शिखरेषु
वर्तत इति शेषः । इव किम् ? त्वं पश्य । यथा कश्चिन्नीलपट्टसूत्रेण मुक्ताहारं
विरलतया योजयति तथायं चन्द्रोऽपि वृक्षपत्रान्तरालगतस्त्रीयकिरणमुक्ताफलै-
र्वृक्षपत्रच्छायरूपिणा नीलेन पट्टसूत्रेण च हारयष्टिं कर्तुमिवेहागत इति भावः ६८

उन्नतावनतभाववत्तया चन्द्रिका सतिमिरा गिरेरियम् ।

भक्तिभिर्वहुविधाभिरर्पिता भाति भूतिरिव मत्तहस्तिनः ॥ ६९ ॥

उन्नतेति ॥ हे प्रिये ! गिरेरुन्नतावनतभाववत्तया सतिमिरेयं चन्द्रिका
बहुविधाभिर्भक्तिभी रचनाभिरर्पिता मत्तहस्तिनो भूतिः संपदिव भाति । उप-
मालंकारः ॥ ६९ ॥

एतदुच्छ्वसितपीतमैन्दवं वोढुमक्षममिव प्रभारसम् ।

मुक्तपट्टपदविरावमञ्जसा भिद्यते कुमुदमा निबन्धनात् ॥ ७० ॥

एतदिति ॥ उच्छ्वसितं यथा तथा पीतमैन्दवं चान्द्रं प्रभारसं वोढुमक्षममि-
वैतत्कुमुदम् । मुक्तः पट्टपदानां भ्रमराणां विरावः शब्दो येन तत्तथोक्तं सत्
अञ्जसा झटिति । 'द्रागशटिलञ्जसाह्वय' इत्यमरः । आ निबन्धनान्निरवशेषबन्ध-
नाद्भिद्यते । सकर्मकाणामपि कर्माविषयस्याऽकर्मकत्वात्कर्मकर्तारि लट् । अन्योऽपि
बहुलमाम्रादिरसं पिबन्भिन्नोदरो भवति तद्वत् ॥ ७० ॥

पश्य कल्पतरुलम्बि शुद्धया ज्योत्स्नया जनितरूपसंशयम् ।

मारुते चलति चण्डिके ! बलाद्व्यज्यते विपरिवृत्तमंशुकम् ॥ ७१ ॥

पश्येति ॥ हे चण्डिके ! कल्पतरौ लम्बि लम्बायमानत्वेन वर्तमानं शुद्धया
ज्योत्स्नया चन्द्रकान्त्या जनितो रूपस्य संशयः संदेहो यत्र । उभयोरपि शुक्ल-
त्वादिति भावः । एतादृशमंशुकं वक्षं मारुते चलति सति विपरिवृत्तं सद्बलाद्व्य-
ज्यते । व्यक्तत्वेन ज्ञायत इत्यर्थः । त्वं पश्य ॥ ७१ ॥

शक्यमङ्गुलिभिरुत्थितैरधः शाखिनां पतितपुष्पपेशलैः ।

पत्रजर्जरशशिप्रभालवैरेभिरुत्कचयितुं तर्वालकान् ॥ ७२ ॥

शक्यमिति ॥ हे प्रिये ! अधः पतितपुष्पवत्पेशलैः सुन्दरैः । तथाऽङ्गुलिभि-
रुत्थितैरुत्थापितैरेभिः पुरोवर्तिभिः शाखिनां संबन्धिभिः पत्रैर्जर्जरीता ये शशिनः
प्रभाया लवा अंशास्त्रैस्तवालकानुत्कचयितुमुद्गथितुं शक्यम् । शक्येन भूयतामि-
त्यर्थः । काचित्तव सखी पुष्पप्रतिनिधित्वेन वृक्षाधःपतितजर्जरीभूतचन्द्रकान्ति-
शकलैः केशानुद्गथयत्विति भावः ॥ ७२ ॥

पाठा०-१ भागवत्तया. २ दन्तिनः. ३ उच्छ्वसितपीतम्. ४ सोढुम्.
५ चण्डिके चलम्; चण्डि केवलम्. ६ उद्धृतैः. ७ कोमलैः. ८ अलकम्;
अलकाः.

एष चारुमुखि ! योग्यतारया युज्यते तरलबिम्बया शशी ।

साध्वसादुपगतप्रकम्पया कन्ययेव नवदीक्षया वरः ॥ ७३ ॥

एष इति ॥ हे चारुमुखि ! एष शशी । वरः परिणेतु नवदीक्षया नवपरिणी-
तयास्त एव साध्वसादुपगतः प्रकम्पो यस्यास्तया कन्ययेव । तरलबिम्बया
चपलमण्डलया योग्यतारया सदृशतारकया युज्यते युनक्ति । त्वं पश्य ॥ ७३ ॥

पाकभिन्नशरकाण्डगौरयोरुल्लसत्प्रकृतिजप्रसादयोः ।

रोहतीव तव गण्डलेखयोश्चन्द्रबिम्बैर्निहिताक्षिण चन्द्रिका ७४

पाकेति ॥ हे प्रिये ! चन्द्रबिम्बेन निहिता स्थापिता तवाक्षिण नेत्रे या
चन्द्रिका सा । पाके भिन्नो यः शरकाण्डस्तृणविशेषस्तद्गौरयोः । तथोल्लसत्प्रकृ-
तिजः स्वभावजः प्रसादः प्रसन्नता ययोस्तयोस्तव गण्डलेखयोरुपरि रोहतीव ।
आरोहणं करोतीवेत्युत्प्रेक्षा ॥ ७४ ॥

लोहितार्कमणिभाजनार्पितं कल्पवृक्षमधु बिभ्रती स्वयम् ।

त्वामियं स्थितिमतीमुपागता गन्धमादनवनाधिदेवता ॥ ७५ ॥

लोहितेति ॥ लोहिता रक्ता येऽर्कमणयस्तेषां भाजनं पात्रं तन्नार्पितं
स्थापितं कल्पवृक्षाणां मधु मकरन्दस्तद्धिभ्रतीयं गन्धमादनवनस्याधिदेवता
स्थितिमतीं स्थिरां त्वामुद्दिश्य स्वयमुपागता । त्वं पश्य । तुभ्यं मदिरां दातुमा-
गच्छतीत्यर्थः ॥ ७५ ॥

आर्द्रकेसरसुगन्धि ते मुखं मत्तरक्तनयनं स्वभावतः ।

अत्र लब्धवसतिर्गुणान्तरं किं विलासिनि ! मंदः करिष्यति ७६

आर्द्रेति ॥ हे विलासिनि ! अत्र लब्धा वसतिर्निवासो येन तथोक्तो मंदः
किं कीदृशं गुणान्तरमन्यं गुणं करिष्यति ? अपि तु नेत्यर्थः । यतस्ते तव मुखं
स्वभावतः स्वभावेनैवार्द्रकेसरवत्सुगन्धि । तथा मत्ते रक्ते नयने यस्य तथोक्तं
चास्ति । ये ये मदगुणास्ते ते मदात्प्रागेव वर्तन्ते । अतः किमनेन मदेन कर्तव्य-
मिति भावः ॥ ७६ ॥

मान्यभक्तिरथवा सखीजनः सेव्यतामिदमनङ्गदीपनम् ।

इत्युदारमभिधाय शंकरस्तामपाययत पानमम्बिकाम् ॥ ७७ ॥

मान्यभक्तिरिति ॥ हे प्रिये ! अथवा मान्या भक्तिर्भावो यस्य तादृशः सखी-
जनोऽनङ्गस्य कामस्य दीपनमिदं मधु सेव्यतामित्युदारमभिधाय शंकरस्तामम्बिकां
पार्वतीं पानं मदिरामपाययत ॥ ७७ ॥

पाठा०-१ चन्द्रमुखि. २ पश्य तारया; योगतारया. ३ पाण्डु. ४ प्रति-
कृतिप्रसन्नयोः; प्रतिकृतिप्रदीप्तयोः. ५ निहिताक्षि. ६ उपस्थिता; समागता.
७ प्रान्तरक्त; रक्तमेव; मत्तमेव. ८ कम्. ९ मधुः. १० दीपकम्.

पार्वती तदुपयोगसंभवां विक्रियामपि सतां मनोहराम् ।

अप्रतर्क्यविधियोगनिर्मितामत्रैव सहकारतां ययौ ॥ ७८ ॥

पार्वतीति ॥ पार्वती कर्त्री । तदुपयोगसंभवां मद्यपानजन्यां विक्रियामपि सतां मनोहराम् । आम्नताम्नत्वमप्रतर्क्यो दुर्ज्ञेयो यो विधियोगोऽनुष्ठानयोगस्तेन निर्मितां सहकारतामतिशौरभत्वमिव ययौ । प्रापेत्यर्थः । 'आम्नश्चूतो रसालोऽसौ सहकारोऽतिसौरभः' इत्यमरः । आम्नमेवानुष्ठानविशेषेण यथा सहकारं भवति तद्वद्विक्रियापि मनोहराभूदिति भावः ॥ ७८ ॥

तत्क्षणं विपरिवर्तितहियोर्नेष्यतोः शयनमिद्वरागयोः ।

सा ब्रभूव वंशवर्तिनी द्वयोः शूलिनः सुवदना मदस्य च ॥ ७९ ॥

तत्क्षणमिति ॥ तत्क्षणं मदिरापानानन्तरसमय एव सा सुवदना पार्वती विपरिवर्तिता नष्टा हीर्ययोरत एवेद्धः प्रवृद्धो रागो ययोरत एव शयनं नेष्यतोः । सुरतार्थमिति भावः । शूलिनः शिवस्य मदस्य चेत्यनयोर्द्वयोर्वंशवर्तिनी वंशंगता ब्रभूव ॥ ७९ ॥

घूर्णमाननयनं स्खलत्कथं स्वेदविन्दु मदकारणस्मितम् ।

आननेन न तु तावदीश्वरश्चक्षुषा चिरमुमामुखं पपौ ॥ ८० ॥

घूर्णेति ॥ घूर्णमाने नयने यत्र । तथा स्खलन्ती कथा वाग्यत्र । तथा स्वेदस्य विन्दवो यत्र । मदरूपिणा कारणेन स्मितं मन्दहासश्च यत्र । तदुमायाः पार्वत्या सुखमीश्वरः शिवस्तावत्प्रथमं चिरं चक्षुषा पपौ सादरं ददर्श । आननेन तु न यपावित्यर्थः ॥ ८० ॥

तां विलम्बितपनीयमेखलामुद्रहञ्जघनभारदुर्वहाम् ।

ध्यानसंभृतविभूतिरीश्वरः प्राविशन्मणिशिलागृहं रहः ॥ ८१ ॥

तामिति ॥ ध्यानेन संभृता संपादिता विभूतिरुपभोगसाधनसंपत्तिर्येन स ईश्वरो विलम्बितपनीयस्य सुवर्णस्य मेखला काञ्ची यस्यास्ताम् । तथा जघनभारेण दुर्वहां दुःखेन वोढुं शक्याम् । वहतेः 'ईषदुःसुषु कृच्छ्रा-कृच्छ्रार्थेषु' (३।३।१२६) इति खल । तां पार्वतीमुद्रहन्सन् । रह एकान्ते मणिशिलानां गृहं प्राविशत् ॥ ८१ ॥

तत्र हंसधवलोत्तरच्छदं जाह्नवीपुलिनचारुदर्शनम् ।

अध्यशेत शयनं प्रियासखः शारदाभ्रमिव रोहिणीपतिः ॥ ८२ ॥

पाठा०-१ उपभोग. २ निर्मिता. ३ नम्रता. ४ तत्क्षणे. ५ विपरिवृत्तलज्जयोः. ६ वाञ्छतोः. ७ वंशवर्तिका. ८ स्खलद्वचः; स्खलत्कचम्. ९ संभृतिविभूतिरीश्वरः; संभृतिविभूतिसंभृतम्; संभृतिविभूतिगोचरम्. १० हरेः.

तत्रेति ॥ तत्र मणिशिलागृहे स हरो हंस इव धवलं उत्तरच्छदः शयनो-
परितनं वस्त्रं यस्य । तथा जाह्नवीपुलिनवच्चारु दर्शनं यस्य तच्छयनं पत्यङ्गम् ।
रोहिणीपतिश्चन्द्रः शारदं शरत्कालिकमग्नं मेघमिव । प्रियासखः सन् । पार्वती-
सहित इत्यर्थः । अध्यशेताशिश्रियत् । 'अधिशिङ्-' (१।४।४६) इति कर्मत्वम् ॥ ८२ ॥

क्लिष्टकेशमवलुप्तचन्दनं व्यत्ययार्पितनखं समत्सरम् ।

तस्य तच्छिदुरमेखलागुणं पार्वतीरतमभून्न तृप्तये ॥ ८३ ॥

क्लिष्टेति ॥ क्लिष्टा विहृताः केशा यत्र । अवलुप्तं चन्दनं यत्र । व्यत्ययेना-
स्थानप्रयोज्यत्वेनार्पिता नखा यत्र । तथा समत्सरं सप्रणयकलहम् । तथा छिदुरो
भङ्गशीलो मेखलागुणः काञ्चीसूत्रं यत्र । एतादृशं तत् पार्वतीरतं तस्य शिवस्य
तृप्तये नाभूत् । कामोत्सवस्योद्वेगत्वादिति भावः ॥ ८३ ॥

केवलं प्रियतमादयालुना ज्योतिषामवनतासु पङ्क्तिषु ।

तेन तत्प्रतिगृहीतवक्षसा नेत्रमीलनकुतूहलं कृतम् ॥ ८४ ॥

केवलमिति ॥ ज्योतिषां नक्षत्राणां पङ्क्तिष्ववनतासु सतीषु । रजन्यां
प्रभातकल्पायां सत्यामित्यर्थः । केवलं प्रियतमायां दयालुना । न तु क्षीण-
शक्तिनेत्यर्थः । तेन शिवेन तथा पार्वत्या प्रतिगृहीतमालिङ्गितं वक्षो यस्य
तथोक्तेन सता नेत्रमीलनस्य । निद्राया इत्यभिप्रेतोऽर्थः । कुतूहलं कृतम् ।
सुप्तमित्यर्थः ॥ ८४ ॥

स व्यबुध्यत बुधस्तवोचितः शातकुम्भकमलाकरैः समम् ।

मूर्च्छनापरिगृहीतकैशिकैः किन्नरैरुपसि गीतमङ्गलः ॥ ८५ ॥

स इति ॥ बुधानां बुधकर्तृके स्तव उचितः स शिव उपसि प्रभाते मूर्च्छन-
योच्चारणस्वरारोहावरोहेण । तदनुसारेणेत्यर्थः । परिगृहीताः कैशिका वीणा-
तन्तवो यैस्तैः किन्नरैः किंपुरुषैर्गीतं मङ्गलं यस्य तथोक्तः सन् । शातकुम्भस्य
सुवर्णस्य यानि कमलानि तेषामाकराः समूहास्तैः समं सह व्यबुध्यत । जजा-
गारेत्यर्थः । 'खनिः स्त्रियामाकरः स्यात्' इति कोशप्रामाण्यादाकरशब्दस्य
खनिवाचकत्वे सत्यपि परिणतार्थपक्षपातेन समूहवाचकत्वमपि सोढव्यम् ।
इदयमानार्थे बाधस्य वक्तुमशक्यत्वात् ॥ ८५ ॥

तौ क्षणं शिथिलितोपगूहनौ दंपती चलितमानसोर्मयः ।

पद्मभेदपिशुनाः सिषेविरे गन्धमादनवनान्तमारुताः ॥ ८६ ॥

ताविति ॥ क्षणं शिथिलितं विरामगोचरीकृतमुपगूहनमाश्लेषो याभ्यां तौ
दंपती स्त्रीपुंसौ गौरीहरौ कर्मभूतौ । चलिताश्चालिता मानसस्य सरस उर्मय-

पाठा०-१ क्लिष्टचन्द्रमदयैः कचप्रहैः. २ व्युत्पथार्थितः उत्पथार्पित. ३ अतृ-
प्तये. ४ परिगृहीत. ५ तथा निशाक्षये. ६ वंशिकैः. ७ समुपगीत. ८ प्रशि-
थिला. ९ रचित. १० निपुणाः.

स्तरंगा यैः । एतेन शैलोक्तिः । तथा पद्मानां भेदस्य प्रफुल्लतायाः पिशुनाः
सूचकाः । अनेन सौगन्ध्योक्तिः । गन्धमादनवनान्तस्य मारुताः पवनाः
सिपेविरे । सेवितवन्त इत्यर्थः ॥ ८६ ॥

ऊरुमूलनखमार्गराजिभिस्तत्क्षणं हतविलोचनो हरः ।

वाससः प्रशिथिलस्य संयमं कुर्वतीं प्रियतमामवारयत् ॥ ८७ ॥

ऊर्विति ॥ ऊरुमूले या नखमार्गाणां नखक्षतानां राजयः पङ्क्तयस्ताभिः
कर्त्रीभिः हृते स्वविलोकनवशीकृते विलोचने यस्य तथोक्तो हरस्तत्क्षणं प्रभात-
समये प्रकर्षेण शिथिलस्य वाससः संयमं बन्धनं कुर्वतीं प्रियतमां पार्वती-
मवारयद्बन्धनं मा ऊर्विति निवारयांचक्रे । नखक्षतविलोकनवशंवदत्वादिति
भावः ॥ ८७ ॥

स प्रजागरकषायलोचनं गाढदन्तपरिताडिताधरम् ।

आकुलालकर्मरस्त रागवान् प्रेक्ष्य भिन्नतिलकं प्रियामुखम् ८८

स इति ॥ रागवान् स हरः प्रजागरेण रात्रिजागरेण कषाये म्लाने लोचने
यत्र । तथा गाढं यथा तथा दन्तैः परिताडितोऽधरो यत्र । तथाऽऽकुला विरला
अलकाः केशा यत्र । तथा भिन्नं तिलकं यत्र । एतादृशं प्रियाया मुखं प्रेक्ष्यारस्त
प्रससाद । आत्मनः कर्तृत्वादिति भावः ॥ ८८ ॥

तेन भिन्नविषमोत्तरच्छदं मध्यपिण्डितविसूत्रमेखलम् ।

निर्मलेऽपि शयनं निशाल्ये नोज्झितं चरणरागलाञ्छितम् ८९

तेनेति ॥ निशाल्ये प्रभाते निर्मलेऽपि प्रकटेऽपि सति तेन हरेण भिन्नोऽत
एव विषम उत्तरच्छद उपरितनं वस्त्रं यत्र । तथा मध्ये पिण्डिता एकत्रीभूता
विसूत्रा सूत्ररहिता मेखला काञ्ची यत्र । तथा चरणरागेण यावकेन लाञ्छितं
रक्तीकृतं च शयनं नोज्झितं न त्यक्तम् । सुखार्णवमभ्रत्वादिति भावः ॥ ८९ ॥

स प्रियामुखरसं दिवानिशं हर्षवृद्धिजननं सिपेविषुः ।

दर्शनप्रणयिनामदृश्यतामाजगाम विजयानिवेदनात् ॥ ९० ॥

स इति ॥ हर्षवृद्धेर्जननमुत्पादकं प्रियामुखरसं दिवानिशं सिपेविषुः सेवितु-
मिच्छति तथोक्तः । स शिवो विजयया पार्वतीसख्या यन्निवेदनं स्वागमज्ञापनं
तस्मात् । तद्भारेत्यर्थः । दर्शने प्रणयिनामभिलाषवतामप्यदृश्यतामदर्शनदातृत्व-
माजगाम प्राप । सर्वं त्यक्त्वा तल्लय एव जात इति भावः ॥ ९० ॥

समदिवसनिशीथं सङ्गिनस्तत्र शंभोः

शतमगमद्यूनां साग्रमेका निशेव ।

पाठा०-१ पङ्क्तिभिः. २ संचयम्. ३ पदताडित. ४ अपास्तचित्रकम्.
५ भङ्गि. ६ प्रियामुखरसम्. ७ निवेदितः. ८ सार्धम्.

न तु सुरतसुखेभ्यश्छिन्नतृष्णो बभूव

ज्वलन इव समुद्रान्तर्गतस्तज्जलौघैः ॥ ९१ ॥

समदिवसेति ॥ तत्र गन्धमादनगिरौ समाः प्रत्येकं समसंख्याका ये दिवसा दिनानि तेषां निशीथमर्धरात्रम् । तमभिग्याप्येत्यर्थः । सङ्गिनः सङ्गवतः । न तु विषमदिन इत्यर्थः । शंभोः शिवसंबन्धि साग्रं किञ्चित्साधिकसंख्यमृतूनां शतमेका निशेव तत्तुल्यत्वेनागमद्व्यतीतम् । तथापि सुरतसुखेभ्यस्तु छिन्नतृष्णस्तृप्तो न बभूव । ततो न विररामेत्यर्थः । ज्वलन इव । यथा समुद्रान्तर्गतो ज्वलनो वाडवानलस्तज्जलौघैस्तृप्तो न भवति प्रत्यहं ज्वालयत्येव तद्वत् । मालिनीवृत्तम्—‘ननमयययुतेयं मालिनी भोगिलोकैः’ इति लक्षणात् ॥ ९१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये उमा-

सुरतवर्णनं नामाष्टमः सर्गः ।

नवमः सर्गः ।

तथाविधेऽनङ्गरसप्रसङ्गे मुखारविन्दे मधुपः प्रियायाः ।

संभोगवेश्म प्रविशन्तमन्तर्ददर्श पारावतमेकमीशः ॥ १ ॥

तथाविध इति ॥ प्रियायाः पार्वत्याः संबन्धिति मुखारविन्दे वदनकमले मधुपो भ्रमरभूत ईशः शिवस्तथाविधे पूर्वोक्तप्रकारेऽनङ्गरसप्रसङ्गे कामरसावसरे संभोगस्य वेश्म गृहमन्तः प्रविशन्तमेकं पारावतं कपोतं ददर्श दृष्टवान् । सर्गे-
अस्मिन्वृत्तमुपजातिः ॥ १ ॥

सुकान्तकान्तामणितानुकारं कूजन्तमाधूर्णितरक्तनेत्रम् ।

प्रस्फारितोन्नम्रविनम्रकण्ठं मुहुर्मुहुर्न्यश्चितचारुपुच्छम् ॥ २ ॥

सुकान्तेति ॥ कथंभूतं पारावतम् ? सुकान्तमतिमनोहरं यत्कान्तामणितं रमणीरतिकूजितम् । ‘मणितं रतिकूजितम्’ इत्यमरः । तस्यानुकारोऽनुकरणं यत्र यस्मिन्कर्मणि तद्यथा तथा कूजन्तं शब्दायमानम् । तथा आधूर्णिते रक्तनेत्रे येन तथोक्तम् । तथा प्रस्फारितो विस्तारित उन्नम्र उच्चैस्तथा विनम्रः कण्ठो यस्य तम् । तथा मुहुर्मुहुर्वारंवारं न्यश्चितः संकुचितश्चारुः पुच्छः पश्चाद्भागो येन तथोक्तमित्यर्थः । ‘पुच्छः पश्चात्प्रदेशो स्यात्’ इति विश्वः ॥ २ ॥

पाठा०-१ च; स. २ सुखेषु. ३ तज्जलेभ्यः; तज्जलेषु. ४ पारावतम्.

५ नर्तित.

विशृङ्खलं पक्षतियुगममीषदधानमानन्दगतिं मदेन ।

शुभ्रांशुवर्णं जटिलाग्रपादमितस्ततो मण्डलकैश्चरन्तम् ॥ ३ ॥

विशृङ्खलमिति ॥ पुनः कथंभूतम् ? विशृङ्खलं विगतशृङ्खलाकम् । अनेन विशेषणेन कदाचित्कस्यापि बन्धनाभावस्य द्योतनात् स्वेच्छाविहारित्वं ध्वन्यते । 'शृङ्खला पुंस्कटीवस्त्रबन्धेऽपि निगडेऽपि च' इति विश्वः । पक्षत्योः पक्षमूलयो-
र्युगं द्वयम् । 'पक्षात्तिः' (५।२।२५) इति तिप्रत्ययः । तथेषन्मदेन हेतुनान-
न्दगतिं च दधानम् । तथा शुभ्रांशोश्चन्द्रस्य वर्णं इव वर्णो यस्य तम् । 'विधुः
सुधांशुः शुभ्रांशुः' इत्यमरः । तथा जटिलौ जटायुक्तावग्रपादौ यस्य तम् । 'जटि-
लस्तु जटायुक्तः' इति विश्वः । तथा मण्डलकैर्मण्डलाकारगतिविशेषैरितस्तत-
श्चरन्तं भ्रममाणम् । तं कपोतं ददर्शेति संबन्धः । 'मण्डलके' इति पाठे सुरत-
मण्डप इति व्याख्येयम् । त्रिभिरेतद्विशेषकम् ॥ ३ ॥

रतिद्वितीयेन मनोभवेन हृदात्सुधायाः प्रविगाह्यमानात् ।

तं वीक्ष्य फेनस्य चयं नवोत्थमिवाभ्यनन्दत्क्षणमिन्दुमौलिः ४

रतीति ॥ रत्या सपत्न्या द्वितीयेन । रतिसहायेनेत्यर्थः । मनोभवेन कर्त्रा ।
प्रविगाह्यमानादवलोढ्यमानात्सुधाया हृदाश्रवमुत्थमुत्पन्नं फेनस्य चयमिव स्थितं
तं कपोतं वीक्ष्येन्दुमौलिः शिवः क्षणमभ्यनन्ददस्त्रौषीत् । कपोतरूपे वस्तुनि
धवलमरूपधर्मेण गम्यमानेन फेनचयरूपवस्तुत्प्रेक्षाङ्कारः ॥ ४ ॥

तस्याकृतिं कामपि वीक्ष्य दिव्यामन्तर्भवश्छन्नविहंगमग्निम् ।

विचिन्तयन्संविदिदे स देवो भ्रूभङ्गभीमश्च रुषा बभूव ॥ ५ ॥

तस्येति ॥ अन्तर्भवतीत्यन्तर्भवः । सर्वान्तर्व्यापीत्यर्थः । स देवो हरः । दिव्यां
भग्यां कामपि लोकोत्तरां तस्य पारावतस्याकृतिं वीक्ष्य छन्नना कैतवेन विहंगं
कपोतस्वरूपधारिणमग्निं विचिन्तयन्वितर्कयन् संविदिदे विजज्ञे । निश्चयात्मक-
बुद्ध्याऽग्निरेवायमिति बुबुध इत्यर्थः । 'समो गम्यृच्छि-' (१।३।२९) इत्यने-
नात्मनेपदम् । रुषा भ्रुवोर्भङ्गेन भीमो भयंकरश्च बभूव । असामयिकागमनकारि-
त्वादिति भावः ॥ ५ ॥

स्वरूपमास्थाय ततो हुताशस्त्रैस्सर्वैर्लत्कम्पैकृताञ्जलिः सन् ।

प्रवेपमानो नितरां सरारिमिदं वचो व्यक्तमथाध्युवाच ॥ ६ ॥

स्वरूपमिति ॥ ततोऽनन्तरं हुताशोऽग्निस्त्रसन्निभभ्यनसन् । 'वा आश-'
(३।१।७०) इत्यादिना वैकल्पिकत्वाच्च इयन् । स्वरूपमाप्तेयं रूपमास्थायाश्रित्य ।
अथ स्वरूपाश्रयणानन्तरम् । बलबुद्धवन् कम्पो यथा तथा कृतो बद्धोऽञ्जलिर्येन ।
तथा नितरां प्रवेपमानः कम्पमानश्च सन् । सरारिं शिवं व्यक्तं स्फुटमिदं वक्ष्य-
माणं वचोऽध्युवाचोक्तवान् । 'दुह्याच्'-(वा० १०९०-१०९५) इत्यादिना बुवो
द्विकर्मकत्वम् ॥ ६ ॥

पाठा०-१ आनन्दगतम्; आमन्दगतम्. २ तदाकृतिम्. ३ त्रास, श्वास.
४ स्थलत्. ५ कम्प; कण्ठः. ६ अतितराम्. ७ अभ्युवाच.

असि त्वमेको जगतामधीशः स्वगौं कसां त्वं विपदो निहंसि ।

ततः सुरेन्द्रप्रमुखाः प्रभो ! त्वामुपासते दैत्यवरैर्विधूताः ॥ ७ ॥

असीति ॥ हे प्रभो ! त्वमेको जगतामधीशोऽसि । त्वत्सदृशो जगतां पालयिता न कोऽप्यन्योऽस्तीत्यर्थः । अत एव स्वगौं कसामिन्द्रादीनां विपदस्त्वं निहंसि दूरीकरोषि । ततः कारणात्सुरेन्द्रप्रमुखा देवास्त्वामुपासते । यतो दैत्यवरैर्विधूतास्तिरस्कृताः ॥ ७ ॥

त्वया प्रियाप्रेमवशंवदेन शतं व्यतीये सुरतादृतूनाम् ।

रहःस्थितेन त्वदवीक्षणार्तो दैन्यं परं प्राप सुरैः सुरेन्द्रः ॥ ८ ॥

त्वयेति ॥ हे प्रभो ! प्रियायाः पार्वत्याः प्रेम्णा हेतुना वशंवदेन वशीभूतेन । 'प्रियवशे वदः खच्च' (३।२।३८) इति खच्च । 'अरुर्द्विषत्-' (६।३।६७) इत्यादिना मुम् । तेन त्वया रहःस्थितेन सता सुरताद्धेतोर्कृतूनां शतं व्यतीये व्यतीतम् । इणः कर्मणि लिट् । अथ च सुरेन्द्रस्त्वदवीक्षणेन तवानवलोकनेनार्तः पीडितः सन्सुरैः सह परमत्यन्तं दैन्यं प्राप । त्वद्विरहासहत्वादिति भावः ॥ ८ ॥

त्वदीयसेवावसरप्रतीक्षैरभ्यर्थितः शक्रमुखैः सुरैस्त्वाम् ।

उपागतोऽन्वेष्टुमहं विहंगरूपेण विद्वन् ! समयोचितेन ॥ ९ ॥

त्वदीयेति ॥ हे विद्वन् ! त्वदीया त्वत्कर्मिका या सेवा तस्या अवसरस्य प्रतीक्षा येषां तैः शक्रमुखैरिन्द्रादिभिः सुरैरभ्यर्थितोऽहं त्वामन्वेष्टुं मृगयितुं समयोचितेन विहंगरूपेण पारावतरूपेण । 'जिह्वेति यन्नैव कुतोऽपि तिर्यक्क्षितिश्चस्त्रपते न तेन' इति (नैषधीय० ३।४३) श्रीहर्षोक्तेरिति भावः । उपागतोऽस्मि ॥ ९ ॥

इति प्रभो ! चेतसि संप्रधार्य तन्नोऽपराधं भगवन्क्षमस्व ।

पराभिभूता वद किं क्षमन्ते कालातिपातं शरणार्थिनोऽमी ॥ १० ॥

इतीति ॥ हे प्रभो हे भगवन् ! तत्तस्मात्कारणात् । इति चेतसि संप्रधार्य संविचार्य नोऽस्माकमपराधं क्षमस्व । असमय इन्द्रप्रेरितस्य तवापराधः कथं सोढव्य इति चेत्तत्राह—परेति । परैरभिभूता पराभिभूता अत एव शरणार्थिनो रक्षितारं याचमानाः । 'शरणं गृहरक्षित्रोः' इत्यमरः । अमी इन्द्रादयः कालातिपातं कालविलम्बं किं कथं क्षमन्ते ? आतैः कालविलम्बो न सद्यत इति भावः । 'प्रतीक्षते जातु न कालमार्तः' इति न्यायात् । वद । कथयेत्यर्थः ॥ १० ॥

पाठा०-१ अतः. २ अत्रभवन्. ३ बहिःस्थितोऽपि. ४ त्वदनीक्षणेन. ५ मम.

प्रभो ! प्रसीदांशु सृजात्मपुत्रं यं प्राप्य सेनान्यमसौ सुरेन्द्रः ।

स्वैर्लोकलक्ष्मीप्रभुतामवाप्य जगत्रयं पाति तव प्रसादात् ॥११॥

प्रभो इति ॥ हे प्रभो ! प्रसीद प्रसन्नो भव । आत्मपुत्रमाशु सृज । यमात्म-
पुत्रं सेनान्यं प्राप्यासौ सुरेन्द्रस्तव प्रसादात्स्वैर्लोकलक्ष्म्याः प्रभुतामवाप्य जग-
त्रयं पाति रक्षिष्यति । 'वर्तमानसामीप्ये वर्तमानवद्वा' (३।३।१३१) इति
लट् ॥ ११ ॥

स शंकरस्तामिति जातवेदोविज्ञापनामर्थवतीं निशम्य ।

अभूत्प्रसन्नः परितोषयन्ति गीर्भिर्गिरीशा रुचिराभिरीशम् १२

स इति ॥ स शंकर इतीत्येवंभूतामर्थवतीं सार्थकाम् । योग्यामिति यावत् ।
तां जातवेदसोऽग्नेर्विज्ञापनां प्रार्थनां निशम्य श्रुत्वा प्रसन्नोऽभूत् । तथा हि—
गिरीशा वाग्मिनः पुरुषा रुचिराभिर्गीर्भिरीशं स्वामिनं परितोषयन्ति । प्रसाद-
यन्तीत्यर्थः ॥ १२ ॥

प्रसन्नचेता मदनान्तकारः स तारकारेर्जयिनो भवाय ।

शक्रस्य सेनाधिपतेर्जयाय व्यचिन्तयच्चेतसि भावि किञ्चित् १३

प्रसन्नेति ॥ प्रसन्नचेताः स मदनान्तकारो हरो जयिनो जयशीलस्य तथा
जयाय शत्रुपराजयार्थं शक्रस्य सेनाधिपतेस्तारकारेस्तारकशत्रोः अपत्यस्येत्यर्थः ।
भवाय जन्मने । तत्कर्तुमित्यर्थः । भावि भविष्यत्किञ्चित्चेतसि व्यचिन्तयत् ।
विचचारेत्यर्थः ॥ १३ ॥

युगान्तकालाग्निमिवाविषह्यं परिच्युतं मन्मथरङ्गभङ्गात् ।

रतान्तरेतः स हिरण्यरेतस्यथोर्ध्वरेतास्तदमोघमाधात् ॥ १४ ॥

युगान्तेति ॥ अथ स शिवः । युगान्तकालस्याग्निमिवाविषह्यं सोढुमशक्यं
मन्मथरङ्गस्य कामक्रीडाया भङ्गाद्धेतोः परिच्युतं अष्टं तथाऽमोघं सफलं तत्प्रसिद्धं
रतान्तस्य सुरतान्तस्य रेतो वीर्यं हिरण्यरेतसि बद्धावाधाग्निदधे । यत् ऊर्ध्व-
रेताः । ऊर्ध्वगामिवीर्यं इत्यर्थः ॥ १४ ॥

अथोष्णबाष्पानिलदूषितान्तं विशुद्धमादर्शमिवात्मदेहम् ।

वभार भूम्ना सहसा पुरारिरेतःपरिक्षेपकुवर्णमग्निः ॥ १५ ॥

अथेति ॥ अथानन्तरमग्निर्विशुद्धमात्मदेहमुष्णबाष्पानिलेन मुखनिःश्वासेन
दूषितं श्लानीकृतमन्तर्मध्यं यस्य तमादर्शमिव सहसा भूम्ना बाहुल्येन पुरारेः
शिवसंबन्धिनो रेतसः परिक्षेपस्तेन कुवर्णं कुतिसतवर्णं वभार दृतवान् ॥ १५ ॥

पाठा०-१ अथ. २ सृजाशु पुत्रम्. सृजस्व पुत्रम्. ३ स्वैर्लोकलक्ष्मी. ४ उपेक्ष.

५ मदनान्तकारी. ६ अथोष्णबाष्पानिलदूषितान्तर्; अत्युष्णबाष्पानिलदूषितान्तर्;

७ परिक्षिप्तकुवर्णम्; परिक्षेपविवर्णम्.

त्वं सर्वभक्षो भव भीमकर्मा कुष्ठाभिभूतोऽनल ! धूमगर्भः ।

इत्थं शशापाद्रिसुता हुताशं रुष्टा रतानन्दसुखस्य भङ्गात् ॥ १६ ॥

त्वमिति ॥ रतानन्दः सुरतानन्दस्तत्र यत् सुखं तस्य भङ्गादन्तरायादेतो रुष्टाद्रिसुता पार्वती । हे अनल ! त्वं सर्वं मेध्यममेध्यं वा भक्षति तथोक्तः । तथा भीमं भयानकं कर्म यस्य । तथा कुष्ठेनाभिभूतः पराभूतः । तथा धूमो गर्भे मध्ये यस्य तथोक्तश्च भव । इत्थं हुताशमग्निं शशाप । शपति स्मेत्यर्थः । अत्र ज्ञीप्यमानत्वाभावात् 'श्लाघहुङ्गस्था-' (१।४।३४) इति न संप्रदानत्वम् ॥ १६ ॥

दक्षस्य शापेन शशी क्षयीव पुष्टो हिमेनेव सरोजकोशः ।

वहन्विरूपं वपुरुग्ररेतश्चयेन वह्निः किल निर्जगाम ॥ १७ ॥

दक्षस्येति ॥ वह्निरग्निर्दक्षस्य शापेन हेतुना क्षयी क्षयरोगवाञ्छशशी चन्द्र इव । तथा हिमेन शीतेन पुष्टो दग्धः । 'हुष दाहे' कर्मणि निष्ठा । सरोजकोश इव । वपुः स्वशरीरमुग्रस्य शिवस्य । 'उग्रः कपर्दी श्रीकण्ठः' इत्यमरः । रेतश्चयेन वीर्यसंघातेन । 'शुक्रं तेजोरेतसी च' इत्यमरः । हेतुभूतेन विरूपं अष्टशोभमेतादृशं वहन्निर्जगाम संभोगवेश्मतो निःसृतवान् । किलेति प्रसिद्धौ ॥ १७ ॥

स पावकालोकरुपा विलक्षां स्मरत्रपासेरविनम्रवक्राम् ।

विनोदयामास गिरीन्द्रपुत्रीं शृङ्गारगर्भैर्मधुरैर्वचोभिः ॥ १८ ॥

स इति ॥ पावकस्य वह्नेरालोकेन या रुद्र क्रोधस्तया हेतुना विलक्षां विरूपो विकृतिमापन्नो लक्षो लक्षणं चिह्नं शरीरशोभा यस्यास्ताम् । तथा स्मरत्रपाभ्यां कामलज्जाभ्यां स्मेरं सस्मितं विनम्रं नतं च वक्रं यस्यास्तथोक्तां गिरीन्द्रपुत्रीं पार्वतीं स हरः शृङ्गारगर्भैरत एव मधुरैर्वचोभिर्विनोदयामास । प्रसादितवानित्यर्थः ॥ १८ ॥

हरो विकीर्णं घनघर्मतोयैर्नेत्राञ्जनाङ्कं हृदयप्रियायाः ।

द्वितीयकौपीनचलाञ्चलेनाहरन्मुखेन्दोरकलङ्किनोऽस्याः ॥ १९ ॥

हर इति ॥ हरो हृदयस्य प्रियाया अस्याः पार्वत्याः अकलङ्किनो मुखेन्दोः संबन्धिनं तथा घनानि यानि घर्मतोयानि प्रस्वेदजलानि तैर्विकीर्णं व्याप्तं नेत्रयोरञ्जनमेवाङ्कः कलङ्कस्तं द्वितीयं यत् कौपीनं योगिनः स्कन्धलम्बि वस्त्रम् । 'कौपीनं स्यादधोवस्त्रं योगिनः स्कन्धलम्बि च' इति मेदिनी । तस्य चलं यदञ्चलं प्रान्तस्तेनाहरद्भूतवान् । अकलङ्कस्य कलङ्कानौचित्यादिति भावः ॥ १९ ॥

मन्देन खिन्नाङ्गुलिना करेण कम्प्रेण तस्या वदनारविन्दात् ।

परामृशन्धर्मजलं जहार हरः सहेलं व्यजनानिलेन ॥ २० ॥

पाठा०-१ तथा. २ क्षयाय. ३ पुष्टः. ४ आलोकनतः. ५ नगेन्द्र.
६ सदयं प्रियायाः. ७ हरन्. ८ अपि. ९ खिन्नाङ्गुलिना. १० कम्पेन; प्रेम्णा च.
कु० १५

मन्देनेति ॥ हरः शिवः । मन्देन लघुप्रचारेण । तथा खिन्ना अलस-
प्रयोगेणोदासीना अङ्गुलयो यस्य तेन । तथा कम्प्रेण कम्पशीलेन । 'नमिकम्पि-
स्यजसकम्-' (३।२।१६७) इति रः । करेण कृत्वा तस्याः पार्वत्या वदनारवि-
न्दाद्धर्मस्य, धर्मरूपं वा जलं परामृशन्विश्लेषयन्सहेलं सक्रीडं यथा तथा व्यजन-
स्थानिलेन कृत्वा जहार ॥ २० ॥

रतिश्लथं तत्कवरीकलापमंसावसक्तं विगलत्प्रसूनम् ।
स पारिजातोद्भवपुष्पमय्या स्रजा बबन्धामृतमूर्तिमौलिः ॥ २१ ॥

रतिश्लथमिति ॥ अमृतमूर्तिश्चन्द्रो मौलौ यस्य स हरो देवः । रतौ
श्लथं शिथिलबन्धनमत एवासयोः स्कन्धयोरवसक्तं लग्नमत एव विगलन्त्यधः-
पातुकानि प्रसूनानि यस्य तं तस्याः कवरीकलापं कचभारं पारिजातोद्भव-
पुष्पमय्या पारिजातोद्भवानि कल्पवृक्षजानि यानि पुष्पाणि तत्प्रचुरया स्रजा
मालया बबन्ध । 'तत्प्रकृतवचने-' (५।४।२१) इति प्राचुर्ये मयद । ततः
'टिङ्हा-' (४।१।१५) इति ङीप् ॥ २१ ॥

कपोलपाल्यां मृगनाभिचित्रपत्रावलीमिन्दुमुखः सुमुख्याः ।

स्मरस्य सिद्धस्य जगद्धिमोहमन्त्राक्षरश्रेणिमिवोल्लिख ॥ २२ ॥

कपोलपाल्यामिति ॥ इन्दुमुखो हरः सुमुख्याः पार्वत्याः संबन्धिन्यां
कपोलपाल्यां मृगनाभ्याः कस्तूर्या या चित्रा पत्रावली पत्ररचना तां सिद्धस्य
स्मरस्य कामस्य जगन्ति विमुहयन्ति यैस्तेषां मन्त्राणां यान्यक्षराणि वर्णास्तेषां
श्रेणिं पङ्क्तिमिवोल्लिख लिखितवान् । अत्र पत्ररचनारूपे वस्तुन्यक्षरश्रेणिरूपणा-
द्द्रष्टृप्रेक्षालंकारः ॥ २२ ॥

रथस्य कर्णावभि तन्मुखस्य ताटङ्कचक्रद्वितयं न्यधात्सः ।

जगज्जिगीषुर्विषमेषुरेष ध्रुवं यमारोहति पुष्पचापः ॥ २३ ॥

रथस्येति ॥ स हरः । कर्णावभि कर्णसंमुखे तन्मुखस्य पार्वतीमुखरूपस्य
रथस्य संबन्धि ताटङ्करूपं चक्रद्वितयं चक्रद्वयं न्यधात् । यतो विषमेषुरेष
पुष्पचापः कामो जगज्जिगीषुर्बुभुवनविजयेच्छुः सन् यमारोहति । ध्रुवं निश्चि-
तम् । मुखरूपिणं रथमारुह्य जगन्ति विजेतुमिच्छति काम इति भावः ॥ २३ ॥

तस्याः स कण्ठे पिहितस्तनाग्रां न्यधत् मुक्ताफलहारवल्लीम् ।

या प्राप मेरुद्वितयस्य मूर्ध्नि स्थितस्य गाङ्गौघयुगस्य लक्ष्मीम् २४

तस्या इति ॥ स हरस्तस्याः कण्ठे । पिहिते स्वरप्रसारेणावृते स्तनाग्रे चूचुके
यया तथोक्तां मुक्ताफलहार एव वल्ली तां न्यधत् निदधे । या मुक्ताफलहारवल्ली

पाठा०-१ कर्णावलितं मुखस्य. २ व्यधात्. ३ अभिघनस्तनं याम्; अभि-
घनस्तनाग्रम्. ४ सा.

मेरुद्वितयस्य मूर्ध्नि स्थितस्य गङ्गाया ओधयोः प्रवाहयोर्युगस्य लक्ष्मीं शोभां प्राप । तद्वच्छुभ इत्यर्थः । अभूतोपमा ॥ २४ ॥

नखत्रणश्रेणिर्वरे ववन्ध नितम्बविम्बे रशनाकलापम् ।

चैलस्वचेतोमृगवन्धनाय मनोभुवः पाशमिव सरारिः ॥ २५ ॥

नखेति ॥ सरारिर्हरः नखत्रणश्रेणिभिरात्मप्रयुक्ताभिर्वरे मनोहरे तस्या नितम्बविम्बे रशनाकलापम् । चलं स्वं चेत एव मृगस्तस्य वन्धनाय मनोभुवः संबन्धिनं पाशमिव ववन्ध । मनोभूरस्यात्मनश्चेतोमृगस्य रशनाकलापरूपजालेन वन्धनं करिष्यत्यतो हरः स्वयमेव तत्र तं निदध्यावित्यर्थः । न हि कामलुब्ध आत्मनीनं गणयतीति भावः ॥ २५ ॥

भालेक्षणाग्नौ स्वयमञ्जनं स भङ्क्त्वा दृशोः साधु निवेश्य तस्याः ।

नवोत्पलाक्ष्याः पुलकोपगूढे कण्ठे विनीलेऽङ्गुलिमुज्ज्वर्ष ॥ २६ ॥

भालेक्षणेति ॥ स हरः भाले यदीक्षणं नेत्रं तदेवाग्निः । दीपकरूप इत्यर्थः । तत्राञ्जनं स्वयं भङ्क्त्वा पातयित्वा । अथ च नवोत्पलाक्ष्यास्तस्याः पार्वत्या दृशोः साधु निवेश्य सम्यगञ्जयित्वा । अथ च पुलकै रोमाञ्चैरुपगूढे व्यासे विनीले श्यामले कण्ठे । स्वीय इति शेषः । अङ्गुलिमुज्ज्वर्ष घृष्टवान् । यथान्योऽपि दीपकोपर्यङ्गुल्यैव कज्जलं पातयित्वा स्वस्त्रीनेत्रयोर्निवेश्य कुत्रचिदङ्गुलिमुद्धर्षति तद्वत् । अङ्गुलिलम्बकज्जलनिवारणार्थमिति भावः । स्वभावोक्तिरलंकारः ॥ २६ ॥

अलक्तकं पादसरोरुहाग्रे सरोरुहाक्ष्याः किल संनिवेश्य ।

स्वमौलिगङ्गासलिलेन हस्तारुणत्वमक्षालयदिन्दुचूडः ॥ २७ ॥

अलक्तकमिति ॥ इन्दुचूडो हरः सरोरुहाक्ष्याः पार्वत्याः पादसरोरुहाग्रेऽलक्तकं संनिवेश्यानुलिप्य । करेणेति शेषः । स्वस्य मौलौ यद्गङ्गासलिलं तेन कृत्वा हस्तारुणत्वमक्षालयन्ममार्जं ॥ २७ ॥

भस्मानुलिप्ते वपुषि स्वकीये सहेलमादर्शतलं विमृज्य ।

नेपथ्यलक्ष्म्याः परिभावनार्थमदर्शयजीवितवल्लभां सः ॥ २८ ॥

भस्मेति ॥ स हरः । आदर्शतलं भस्मानुलिप्ते स्वकीये वपुषि विमृज्य शुद्धं कृत्वा नेपथ्यानामाकल्पवेषाणां लक्ष्म्याः शोभायाः परिभावनार्थमवलोकनार्थं सहेलं यथा तथा जीवितवल्लभां प्रियामदर्शयत् ॥ २८ ॥

प्रियेण दत्ते मणिदर्पणे सा संभोगचिह्नं स्ववपुर्विभाव्य ।

त्रपावती तत्र घनानुरागं रोमाञ्चदम्भेन बहिर्वभार ॥ २९ ॥

पाठा०-१ श्रेणिकरे. २ चलत्. ३ न्यक्त्वा. ४ उपगूढः. ५ विनीला-ङ्गुलिम्. ६ इन्दुमौलिः. ७ लक्ष्मी. ८ च. ९ संयोगचिह्नम्.

प्रियेणेति ॥ प्रियेण हरेण दत्ते मणीनां दर्पण आदर्शं संभोगस्य चिह्नानि नखक्षतादीनि यत्र तथोक्तं स्वं वपुर्विभाव्यावलोक्य । भावनात्र विलोकनपरिणता ज्ञेया । त्रपावती सलज्जा । एतानि चिह्नानि विलोक्यान्यः किं वदित्यतीति विचारजनितया लज्जयान्धेत्यर्थः । सा पार्वती तत्र हरे घनमनुरागं प्रेम रोमाञ्चानां दम्भेन कैतवेन बहिर्वहिःस्थितत्ववैशिष्ट्यपूर्वकं बभार धृतवती । अन्तरस्या योऽनुरागोऽभूत् स एव बही रोमाञ्चत्वेन परिणत इति भावः ॥ २९ ॥

नेपथ्यलक्ष्मीं दयितोपकृष्टां सस्मेरमादर्शतले विलोक्य ।

अमंस्त सौभाग्यवतीषु धुर्यामात्मानमुद्धूतविलक्षभावा ॥३०॥

नेपथ्येति ॥ सा पार्वती । आदर्शतले दयितेन हरेणोपकृष्टां रचितां नेपथ्यलक्ष्मीमाभूषणमण्डनं सस्मेरं सस्मितम् । अत्र स्मितस्यानुरागव्यञ्जकत्वम् । यथा तथा विलोक्योद्धूतस्त्यक्तो विलक्षभावः पूर्वसंजातवैलक्ष्यं यथा । प्रसन्नेत्यर्थः । तथोक्ता सती । आत्मानं सौभाग्यवतीषु सतीषु मध्ये धुर्यामग्रगण्याममंस्त मेने । प्रियकृतनेपथ्यलक्ष्म्या अन्यदुर्लभत्वादिति भावः ॥ ३० ॥

अन्तः प्रविश्यावसरेऽथ तत्र स्निग्धे वयस्ये विजया जया च ।

सुसंपदोपाचरतां कलानौमङ्गे स्थितां तां शशिखण्डमौलेः ३१

अन्तरिति ॥ अथानन्तरं तत्रावसरे समये विजया जया चेत्युभे स्निग्धे सार्द्रचित्ते वयस्ये सख्यौ । 'आलिः सखा वयस्या च' इत्यमरः । अन्तः प्रविश्य तत्र शशिनः खण्डं मौलौ यस्य तथोक्तस्य हरस्य संवन्धिन्मङ्गे स्थितां तां पार्वतीं कलानां भूषणकरणचातुरीविशेषाणां सुसंपदा शोभनया संपदा । शोभयेत्यर्थः । उपाचरताम् । अलं चक्रतुरित्यर्थः । उपाचरतामिति लङः प्रथमपुरुषस्य द्विवचनम् ॥ ३१ ॥

व्यधुर्वहिर्मङ्गलगानमुच्चैर्वैतालिकाश्चित्रचरित्रचारु ।

जगुश्च गन्धर्वगणाः सशङ्खस्वनं प्रमोदाय पिनाकपाणेः ॥ ३२ ॥

व्यधुरिति ॥ बहिःप्रदेशे वैतालिका बन्दिनश्चित्रेण चरित्रेण चारु मनोहरं मङ्गलरूपं गानम् । गीतमित्यर्थः । उच्चैरुच्चस्वरेण व्यधुश्चक्रुः । तथा गन्धर्वगणाश्च पिनाकपाणेर्हरस्य प्रमोदायानन्दाय । 'प्रमोदामोदसंमदाः' इत्यमरः । सशङ्खस्वनं पाञ्चजन्यशब्दसहितं यथा तथा जगुः । गायन्ति स्वेत्यर्थः ॥ ३२ ॥

ततः स्वसेवावसरे सुराणां गणांस्तदालोकनतत्पराणाम् ।

द्वारि प्रविश्य प्रणतोऽथ नन्दी निवेदयामास कृताञ्जलिः सन् ३३

पाठा०-१ विलक्षतां सा; विलक्षभावम्. २ उमां तदोपाचरता कलानाम्; स्वसम्पदोपाचरतां कलानाम्. ३ दूरे स्थिताम्, अङ्कस्थिताम्. ४ चित्रितचारु-वेद्याम्. ५ ध्वनिम्.

तत इति ॥ ततोऽनन्तरं स्वस्य स्वकर्तृकायाः सेवाया अवसरे समये तस्य हरस्य यदालोकनं तत्र तत्पराणामासक्तानां सुराणां गणान्कर्मभूतान् । नन्दी कर्ता । प्रणतो नञ्नीभूतः सन् द्वारि प्रविश्य । न त्वन्तरेवेत्यर्थः । कृताञ्जलिः सन् । निवेदयामास । देवा भवदवलोकनसमुत्सुकाः सन्तीति हरं बोधयामासेत्यर्थः ॥ ३३ ॥

महेश्वरो मानसराजहंसीं करे दधानस्तनयां हिमाद्रेः ।

संभोगलीलालयतः सहेलं हरो वहिस्तानभि निर्जगाम ॥३४॥

महेश्वर इति ॥ महानीश्वरः समर्थो हरो मानसस्य मनोरूपस्य सरसो राजहंसीं हिमाद्रेस्तनयां पार्वतीं करे दधानः सन् । संभोगलीलाया आलयतो मन्दिरात् । 'निकायनिलयालयाः' इत्यमरः । वहिस्तान्मुरानभि सहेलं सलीलं यथा तथा निर्जगाम । निश्चक्रामेत्यर्थः ॥ ३४ ॥

क्रमान्महेन्द्रप्रमुखाः प्रणेमुः शिरोनिबद्धाञ्जलयो महेशम् ।

प्रालेयशैलाधिपतेस्तनूजां देवीं च लोकत्रयमातरं ते ॥३५॥

क्रमादिति ॥ महेन्द्रप्रमुखास्ते देवाः शिरस्सु निबद्धा अञ्जलयो यैस्तथोक्ताः सन्तो महेशं हरम् । तथा प्रालेयो हिमानीरूपो यः शैलाधिपतिः पर्वतराजो हिमालयस्तस्य तनूजां कन्यां लोकत्रयस्य मातरं जननीं देवीं पार्वतीं च क्रमात्प्रणेमुः । नमश्चक्रुरित्यर्थः । 'उपसर्गादसमासेऽपि' (८।४।१४) इति णत्वम् ॥३५॥

यथागतं तान्विवुधान्विसृज्य प्रसाद्य मानक्रियया प्रतस्थे ।

स नन्दिना दत्तभुजोऽधिरुह्य वृषं वृषाङ्कः सह शैलपुत्र्या ॥३६॥

यथागतमिति ॥ स वृषाङ्को हरस्तान्विवुधान्विन्द्रादीन्मानक्रियया । संमानविधानेनेत्यर्थः । प्रसाद्य प्रसन्नान्कृत्वा । तथा यथागतं विसृज्य च । नन्दिना दत्तो भुजो यस्यै तथोक्तः सन् । शैलपुत्र्या पार्वत्या सह वृषमधिरुह्यास्थाय प्रतस्थे । 'समवप्रविभ्यः स्थः' (१।३।२२) इत्यात्मनेपदम् । 'साकं सार्धं समं सह' इत्यमरः ॥ ३६ ॥

मनोतिवेगेन ककुब्जता स प्रतिष्ठमानो गङ्गनाध्वगोऽन्तः ।

वैमानिकैः साञ्जलिभिर्वन्दे विहारहेलागतिभिर्गिरीशः ॥३७॥

मन इति ॥ मनसोऽप्यत्यन्तं वेगो गतिर्जवो यस्य तेन ककुब्जता वृषेण गगनरूपिणोऽध्वनो मार्गस्यान्तर्मध्ये प्रतिष्ठते चलतीति प्रतिष्ठमानः स गिरीशो हरो विहारार्थं हेलया क्रीडया गतिर्येषां तैः । यदृच्छया संचरमाणैरित्यर्थः । वैमानिकैर्विमानैश्चरन्तीति वैमानिकाः । 'चरति' (४।४।८) इति ठक् । 'ठस्येकः' (७।३।५०) इतीकादेशः । 'छिति च' (१।१।५) इत्यादिवृद्धिः । तथोक्तैः । देवैरित्यर्थः । साञ्जलिभिः सद्भिर्वन्दे नमस्कृतः । कर्मणि लिट् ॥ ३७ ॥

पाठा०-१ हसन्. २ गिरीशम्. ३ ताम्. ४ प्रसादमानक्रियया; प्रसाद्य-मानः प्रियया. ५ गङ्गनाध्वनीनः.

स्वर्वाहिनीवारिविहारचारी रतान्तनारीश्रमशान्तिकारी ।

तौ पारिजातप्रसवप्रसङ्गो मरुत्सिपेवे गिरिजागिरीशौ ॥३८॥

स्वर्वाहिनीति ॥ तौ गिरिजागिरीशौ गौरीहरौ । कर्मभूतावित्यर्थः । स्वर्वा-
हिन्या मन्दाकिन्याः संबन्धनि वारिणि विहारं संचारं चरत्याचरति । करोतीति
यावत् । मन्दाकिनीसीकरवाहीत्यर्थः । अनेन शैत्योक्तिः । तथा रतान्ते यो
नारीणां संबन्धी श्रमः खेदस्तस्य शान्तिं करोति । अनेन सान्द्योक्तिः । तथा
पारिजातस्य कल्पवृक्षस्य संबन्धनां प्रसवानां पुष्पाणां प्रसङ्गः संबन्धो यस्य ।
अनेन सौगन्ध्योक्तिः । शैत्यमान्द्यसौगन्ध्यरूपगुणत्रयविशिष्टो मरुत् समीरणः ।
कर्तृभूत इत्यर्थः । सिपेवे । आराधयामासेत्यर्थः ॥ ३८ ॥

पिनाकिनापि स्फटिकाचलेन्द्रः कैलासनामा कलिताम्बरांशः ।

धृतार्धसोमोऽद्भुतभोगिभोगो विभूतिधारी स्व इव प्रपेदे ॥३९॥

पिनाकिनेति ॥ पिनाकिनापि हरेणापि कलितः स्वमहत्त्वेनावृतोऽम्बरांश
आकाशप्रान्तदेशो येन तथोक्तः । द्वितीयपक्षे कलिता वेष्टिता अंबरस्यांशा
दिग्रूपा येन । दिगम्बर इत्यर्थः । तथा अर्धो यः सोमश्चन्द्रः सोऽस्यास्तीत्यर्धसोमो
हरः स धृतो येन । कैलासवासी हि भगवान्गिरीश इति भावः । द्वितीयपक्षे
धृतोऽर्धः कलारूपश्चन्द्रो येन । चन्द्रशेखरो हि भगवान्गिरीश इति भावः ।
भोगिन्यश्च भोगिनश्च भोगिनः । 'पुमान्बिभ्र्या' (१।२।६७) इत्येकशेषः ।
भोगिनः कामुका इत्यर्थः । तेषां तत्कर्तृको यो भोगः संभोगः सोऽद्भुत आश्चर्य-
कारी यत्र । द्वितीयपक्षेऽद्भुता भोगिनां सर्पाणां भोगा देहा यत्र । सर्पभूषणो हि
भगवानिति भावः । तथा विभूतिं धरतीति विभूतिधारी । संपद्धानित्यर्थः ।
द्वितीयपक्षे विभूतिं भस्म धरतीति तथा । भस्मोद्धूलनकारी हि भगवान्गिरीश
इति भावः । तथा कैलासनामा स्फटिकानामचलेन्द्रो गिरीन्द्रः । कर्मभूत इत्यर्थः ।
स्व इवात्मेव प्रपेदे प्राप्तः । कर्मणि लिट् । पूर्णोपमालंकारः ॥ ३९ ॥

विलोक्य यत्र स्फटिकस्य भित्तौ सिद्धाङ्गनाः स्वं प्रतिबिम्बमारात् ।

आन्त्या परस्या विमुखीभवन्ति प्रियेषु मानग्रहिला नमत्सु ॥४०॥

विलोक्येति ॥ यत्र कैलासे स्फटिकस्य भित्तौ । आरात्समीपम् । 'आरादूर-
समीपयोः' इत्यमरः । पतितं स्वं स्वकीयं प्रतिबिम्बं विलोक्य परस्याः सपत्न्या
आन्त्या अमेण मानग्रहिला माने प्रणयकलहे ग्रहिला आग्रहवत्यः । तुन्दादेरा-
कृतिगणत्वाश्रयणादिलच् । सिद्धाङ्गनाः प्रियेषु नमत्स्वपि सत्सु विमुखीभवन्ति ।
पराङ्मुख्यो भवन्तीत्यर्थः ॥ ४० ॥

सुविम्बितस्य स्फटिकांशुगुप्तेश्चन्द्रस्य चिह्नप्रकरः करोति ।

गौर्यार्पितस्येव रसेन यत्र कस्तूरिकायाः शकलस्य लीलाम् ॥४१॥

पाठा०-१ मृतभोगिभोगः. २ स्वप्रतिबिम्बम्. ३ परस्याभिमुखीभवन्ति.
४ मनसु. ५ कस्तूरिकास्थासकुलस्य.

सुविम्बितस्येति ॥ यत्र स्फटिकाचलेन्द्रे सुविम्बितस्य प्रतिविम्बितस्यात एव स्फटिकांशुभिः । शुभ्रैरित्यर्थः । गुप्तिः प्रतिविम्बगोपनं यस्य । उभयोः शुक्लत्वात्पृथगभासमानस्येत्यर्थः । तथोक्तस्य चन्द्रस्य संबन्धी चिह्नप्रकरः कलङ्क-संचयः । 'चिह्नं लक्ष्म च लक्षणम्' इत्यमरः । गौर्या पार्वत्यार्पितस्य निहितस्य कस्तूरिकायाः शकलस्य खण्डस्य । संचय इवेत्युत्प्रेक्षा । लीलां क्रीडाम् । शोभासमिति यावत् । करोति । निदर्शनाभेदः । स चोपमयोत्प्रेक्षया वा संकीर्यत इति संदेहसंकरोऽत्रालंकारः । यदि गौर्यार्पितं तद्गुणमा, यदि नार्पितं तद्गुणोत्प्रेक्षेत्य-वधेयम् ॥ ४१ ॥

यदीयमितौ प्रतिविम्बिताङ्गमात्मानमालोक्य रूपा करीन्द्राः ।
मत्तान्यकुम्भिभ्रमतोऽतिभीमदन्ताभिघातव्यसनं वहन्ति ॥ ४२ ॥

यदीयेति ॥ करीन्द्रा आत्मानं शरीरम् । स्वीयमिति शेषः । यदीयमितौ प्रतिविम्बिताङ्गं प्रतिविम्बितावयवमालोक्य विलोक्य मत्ता येऽन्ये कुम्भिनो दन्तिनस्तेषां भ्रमतो भ्रमाज्जनितया रूपा क्रोधेन । 'प्रतिघा रूदकुधौ स्त्रियौ' इत्यमरः । अतिभीमा ये दन्तास्तेषां योऽभिघात आघातस्तेन व्यसनं दुःखं दन्तजर्जरितत्वलक्षणं वहन्ति प्राप्नुवन्ति । भ्रमात्मकं ज्ञानं दुःखावहं भवतीति भावः ॥ ४२ ॥

निशासु यत्र प्रतिविम्बितानि ताराकुलानि स्फटिकालयेषु ।

दृष्ट्वा रतान्तच्युततारहारमुक्ताभ्रमं विभ्रति सिद्धवध्वः ॥ ४३ ॥

निशास्विति ॥ यत्र स्फटिकाचले स्फटिकालयेषु प्रतिविम्बितानि तारा-कुलानि नक्षत्रकुलानि निशासु दृष्ट्वा सिद्धवध्वः किंनरनार्यो रतान्ते च्युतो अष्टस्तारोऽत्युच्चैर्यो हारो मुक्ताहारः । 'तारोऽत्युच्चैस्त्रयस्त्रिषु' इत्यमरः । तस्य या मुक्ता मौक्तिकानि तासां भ्रमं विभ्रति । स्फटिकालयप्रतिविम्बितमुक्तासदृश-नक्षत्रकुलमभिवीक्ष्य सुरतान्तकालीनहारभ्रंशोन्मुक्ताफलभ्रान्तिमत्यः सिद्धवध्वो भवन्तीति भावः ॥ ४३ ॥

नभश्चरीमण्डनदर्पणश्रीः सुधानिधिर्मूर्धनि यस्य तिष्ठन् ।

अनर्घ्यचूडामणितामुपैति शैलधिनाथस्य शिवालयस्य ॥ ४४ ॥

नभश्चरीति ॥ नभसि चरतीति नभश्चरी । आकाशचारिणीत्यर्थः । 'चरेष्टः' (३।२।१६) इति टप्रत्यये टित्वात् 'टिट्वाणञ्-' (४।१।१५) इति ङीप् । तथोक्ता मण्डनस्य विलासस्य यो दर्पण आदर्शस्तस्य श्रीरिव श्रीर्यस्य तथोक्तः । अत्र श्रीशब्दस्य रूढत्वेन शोभेति संज्ञावाचकत्वात् 'संज्ञापूरण्योश्च' (३।३।३८) इति पुंवद्भावो न । सुधानिधिश्चन्द्रो यस्य कैलासस्य मूर्धनि शृङ्गे तिष्ठन् । शिवालयस्य शिवाः कल्याणकारिण आलया गृहा यत्र तस्य । शैलानामधिनाथस्य

पाठा०-१ नाग. २ रतान्ते. ३ शैलाधिराजस्य.

पत्युर्हिमालयस्यानर्घ्यो यश्चूडामणिस्तत्तामुपैति । हिमालयशिखरस्य कैलासशिख-
रात्किञ्चिदधिकत्वम् । यदा कैलासमूर्धनि चन्द्रस्तदा हिमालयस्य मूर्ध्नोऽधः
किञ्चिद्वर्तत इति भावः ॥ ४४ ॥

समीयिवांसो रहसि स्मरार्ता रिरंसवो यत्र सुराः प्रियाभिः ।
एकाकिनोऽपि प्रतिविम्बभाजो विभान्ति भूयोभिरिवान्विता स्वैः ॥

समीयिवांस इति ॥ यत्र सुराः स्मरार्ता अत एव रिरंसवो रन्तुमिच्छन्तः ।
रमतेः सन्नन्तात् 'सनाशंसमिक्ष उः' (३।२।१३८) इत्युग्रप्रत्ययः । तथोक्ताः । अत
एव प्रियाभिः सहैकाकिनोऽपि प्रत्येकमेकसंख्याका अपि रहसि समीयिवांसः
प्राप्नुवन्तो भूयोभिः स्वैर्देहैरन्विता इव विभान्ति । यतः प्रतिविम्बभाजः
प्रतिविम्बितवशादेक एवानेकधा दृश्यत इति युक्तमेवेति भावः ॥ ४५ ॥

देवोऽपि गौर्या सह चन्द्रमौलिर्यदृच्छया स्फाटिकशैलशृङ्गे ।

शृङ्गारचेष्टाभिरनारताभिर्मनोहराभिर्व्यहरच्चिराय ॥ ४६ ॥

देवोऽपीति ॥ चन्द्रमौलिर्देवोऽपि हरोऽपि स्फाटिकशैलः कैलासस्तस्य शृङ्गे
शिखरे । 'शृङ्गं प्रभुत्वे शिखरे' इति मेदिनी । गौर्यां पार्वत्या सह यदृच्छया
स्वेच्छया । यथाकाममित्यर्थः । मनोहराभिरत एवानारताभिर्निरन्तरं भवन्तीभिः
शृङ्गारचेष्टाभिश्चिराय व्यहरद्विजहार ॥ ४६ ॥

देवस्य तस्य स्मरसूदनस्य हस्तं समालिङ्ग्य सुविभ्रमश्रीः ।

सा नन्दिना वेत्रभृतोपदिष्टमार्गा पुरोगेण कलं चचाल ॥ ४७ ॥

देवस्येति ॥ सुविभ्रमश्रीः शोभना विभ्रमस्य विलासस्य श्रीर्यस्याः सा
पार्वती । स्मरसूदनस्य स्मरविनाशकस्य तस्य देवस्य हरस्य हस्तं समालिङ्ग्य ।
अवलम्ब्येत्यर्थः । वेत्रभृता यष्टिभारकेण तथा पुरोगेणाग्रगामिना नन्दिना
गणेनोपदिष्टमार्गतो गमनं विधेयमिति प्रदर्शितमार्गा सती कलं मधुरं यथा तथा
चचाल । मन्थरां गतिमकार्षीदित्यर्थः ॥ ४७ ॥

चलच्छिखाग्रो विकटाङ्गभङ्गः सुदन्तुरः शुक्लसुतीक्ष्णतुण्डः ।

भ्रुवोपदिष्टः स तु शङ्करेण तस्या विनोदाय ननर्त भृङ्गी ॥ ४८ ॥

चलदिति ॥ चलन्ति शिखाग्राणि चूडाग्राणि यस्य । 'शिखा शाखा बर्हि-
चूडालाङ्गलिक्यग्रमात्रके । चूडामात्रे शिखायां च ज्वालायां प्रपदेऽपि च ॥'
इति मेदिनी । तथा विकटाः कराला अङ्गभङ्गा नृत्यचेष्टाविशेषा यस्य । 'विकटो
वज्रवाराह्यां त्रिषु रुचिरकालयोः' इति मेदिनी । तथा सुदन्तुर उन्नतः । 'दन्तुर-
स्तुन्नते त्रिषु' इति मेदिनी । 'दन्त उन्नत उरश्च' (५।२।१०६) इत्युरचप्रत्ययः ।
शुक्लं शुभ्रं सुतीक्ष्णं सुतरां तिग्मं तुण्डं मुखं यस्य । एतादृशः स प्रसिद्धो भृङ्गी

पाठा०-१ दिशः. २ समालम्ब्य. ३ उपदिष्टं मार्गम्. ४ चलद्विषाणः.
५ सदन्तुरः. ६ शुष्क. ७ हि.

गणविशेषस्तु तस्या भवान्या विनोदायानन्दाय शंकरेण भ्रुवोपदिष्टः प्रेरितः
सन्ननर्त ॥ ४८ ॥

कण्ठस्थलीलोलकपालमाला दंष्ट्राकरालाननमभ्यनृत्यत् ।

प्रीतेन तेन प्रभुणा नियुक्ता काली कलत्रस्य मुदे प्रियस्या॥४९॥

कण्ठस्थलीति ॥ कण्ठस्य स्थल्यां लोला कपालानां नृकपालानां माला
यस्याः । तथा दंष्ट्राभिः करालं भयानकमाननं विभ्रती काली कालिका । 'काली
तु कालिका क्षीरकीटेषु परिकीर्तिता' इति मेदिनी । प्रियस्य कलत्रस्य पार्वत्या
मुदे प्रीत्यै तेन प्रभुणा हरेण प्रीतेन सता नियुक्ता प्रेरिता सती । अभ्यनृत्यन्न-
नर्त । नृत्यतेदैवादिकात्कर्तारि लङ् ॥ ४९ ॥

भयङ्करौ तौ विकटं नन्दन्तौ विलोक्य बाला भयविह्वलाङ्गी ।

सैरागमुत्सङ्गमनङ्गशत्रोर्गाढं प्रसह्य स्वयमालिलिङ्ग ॥ ५० ॥

भयङ्कराविति ॥ विकटं करालं यथा तथा नन्दन्तौ शब्दायमानौ अत एव
भयङ्करौ तौ कालीभृङ्गिणौ विलोक्य भयेन विह्वलमङ्गं यस्याः सा बाला पार्वती
प्रसह्य बलात्कारेण स्वयमात्मनैवानङ्गशत्रोर्हृत्स्योत्सङ्गं सैरागं सानुरागं यथा
तथा । 'सरङ्गम्' इति पाठे भावे नलोपश्चिन्त्यः । गाढमालिलिङ्ग । अन्योऽपि
भीतः सन् कंचिदालिङ्गति तद्वदिति भावः ॥ ५० ॥

उत्तुङ्गपीनस्तनपिण्डपीडं ससंभ्रमं तत्परिरम्भमीशः ।

प्रपद्य सद्यः पुलकोपगूढः स्मरेण रूढप्रमदो ममाद ॥ ५१ ॥

उत्तुङ्गेति ॥ ईशो हरो रूढोपर्यारूढा प्रमदा पार्वती यस्यात् एवोत्तुङ्गमुच्चैः
पीनं पुष्टं यत् स्तनपिण्डम् । उभयोरतिस्थूलतया परस्परसंयुक्तत्वात्पिण्डीभूतमिति
भावः । तेन कृत्वा पीडा यत्र । तथा ससंभ्रमं सभयं तस्यास्तत्कर्तृकं परिर-
म्भमाश्लेषं प्रपद्य प्राप्य स्मरेण कामेन हेतुना सद्यः सहसा पुलकैरुपगूढः
सन् ममाद मत्तो बभूव ॥ ५१ ॥

इति गिरितनुजाविलासलीलाविविधविभंगिभिरेष तोषितः सन् ।

अमृतकरशिरोमणिर्गिरीन्द्रे कृतवसतिर्वशिभिर्गणैर्ननन्द ॥५२॥

इतीति ॥ गिरीन्द्रे कैलासे कृता वसतिर्येन तथाऽमृतकरश्चन्द्रः शिरसि मणि-
रिव यस्य स एष हर इत्येवंभूतैर्गिरितनुजायाः पार्वत्याः संबन्धिनी या विला-
सलीला सकामचेष्टाक्रीडा तस्या विविधा नानाविधा या विभङ्गयो रचनास्ताभि-
स्तोषितः प्रीतः सन् । वशिभिः स्ववशंगतैर्गणैर्नन्दिप्रभृतिभिः सह ननन्द
जहर्ष । तेषां हर्षोऽनयोरलौकिकक्रीडादर्शनादिति भावोऽनुसंधेयः । पुष्पिताग्रा

पाठा०-१ प्रणुत्ता. २ नटन्तौ. ३ सुरंगम्. ४ पीठ. ५ सुतया.

वृत्तम्—‘अयुजि नयुगरेफतो यकारो युजि च नजौ जरगाश्च पुष्पिताग्रा’ इति तल्लक्षणात् ॥ ५२ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये

कैलासगमनो नाम नवमः सर्गः ।

दशमः सर्गः ।

आससाद सुनासीरं सदसि त्रिदशैः सह ।

एष त्रैयम्बकं तीव्रं वहन्वह्निर्महन्महः ॥ १ ॥

आससादेति ॥ एष वह्निः । तीव्रं दुःसहं महत्रैयम्बकं शैवम् । त्रैयम्बक-
शब्दात् हृदमर्थकेऽणि ‘न खाभ्याम्-’ (७।३।३) इत्यैजादेशः । महो वीर्यं
वहन् । त्रिदशैर्देवैः सह सदसि सभायां स्थितं सुनासीरं महेन्द्रमाससाद प्राप ।

‘वृद्धश्रवाः सुनासीरः’ इत्यमरः ॥ १ ॥

सहस्रेण दशमीशः कुत्सिताङ्गं च सादरम् ।

दुर्दर्शनं ददर्शाग्निं धूम्रधूमितमण्डलम् ॥ २ ॥

सहेति ॥ कुत्सिताङ्गमत एव दुर्दर्शनं धूम्रं धूम्रवर्णं धूमितं संजातधूमम् ।
तारकादित्वादितच् । मण्डलं यस्य तमग्निमीशो महेन्द्रो दशां सहस्रेण सादरं
यथा तथा ददर्श दृष्टवान् ॥ २ ॥

दृष्ट्वा तथाविधं वह्निमिन्द्रः क्षुब्धेन चेतसा ।

व्यचिन्तयच्चिरं किञ्चित्कन्दर्पद्वेपिरोषजम् ॥ ३ ॥

दृष्टेति ॥ इन्द्रो वह्निं तथाविधं दृष्ट्वा क्षुब्धेन संचलितेन चेतसा कन्दर्प-
द्वेषिणो हरस्य रोषाज्जातं किञ्चिदपराधलक्षणं चिरं व्यचिन्तयत् ॥ ३ ॥

सै विलक्ष्यमुखैर्देवैर्वीक्ष्यमाणः क्षणं क्षणम् ।

उपाविशत्सुरेन्द्रेणादिष्टं सादरमासनम् ॥ ४ ॥

स इति ॥ सोऽग्निर्विलक्ष्यमुखैर्मूर्त्तान्मुखैर्देवैः क्षणं क्षणं प्रतिक्षणं वीक्ष्यमाणो
दृश्यमानः सन् । सुरेन्द्रेण सादरमादिष्टमासनमुपाविशत् ॥ ४ ॥

हव्यवाह ! त्वयासादि दुर्दशेयं दशा कुतः ।

इति पृष्ठः सुरेन्द्रेण स निःश्वस्य वचोऽवदत् ॥ ५ ॥

पाठा०-१ तच्च; मत्वा. २ युसदां सोऽतिसादरम्; युसत्संसदि सादरम्.
३ धूमिल. ४ कुदेन. ५ सवज्जलमुखैः; सविलक्षमुखैः. ६ सुमहादुर्दशा; सुदु-
र्दर्शा दशा.

हव्यवाहेति ॥ सोऽग्निः । हे हव्यवाह ! त्वया दुर्दशेयं दशावस्था कुतो हेतोरासादि प्रापि ? इति सुरेन्द्रेण पृष्टः सन्निःश्वस्य निःश्वासं कृत्वा वचो वक्ष्यमाणमवदत् ॥ ५ ॥

अथ युग्मेनाह—

अनतिक्रमणीयात्ते शासनात्सुरनायक ! ।

पारावतं वपुः प्राप्य वेपमानोऽतिसाध्वसात् ॥ ६ ॥

अभिगौरि रतासक्तं जगामाहं महेश्वरम् ।

कालस्येव स्मरारातेः स्वं रूपमहमासदम् ॥ ७ ॥

अनतीति ॥ अभिगौरीति ॥ हे सुरनायक ! अहं पारावतं कपोतं वपुः प्राप्यानतिक्रमणीयादनुलङ्घनीयात्ते तव शासनाद्धेतोरभिगौरि गौर्यामित्यभिगौरि । ‘अव्ययं विभक्ति-’ (२।१।६) इत्यादिना विभक्त्यर्थेऽव्ययीभावः । रतासक्तं महेश्वरं जगाम प्राप । जगामेति लिट् उत्तमपुरुषैकवचनम् । अथ चातिसाध्वसाद्वेपमानः कम्पमानोऽहं कालस्येव । तद्वद्भयानकस्येत्यर्थः । स्मरारातेर्हरस्य । पुर इति शेषः । स्वं रूपमाग्नेयं स्वरूपमासदं प्रापम् । लङ् उत्तमपुरुषैकवचनम् ॥ ६—७ ॥

दृष्ट्वा छद्मविहङ्गं मां सुज्ञो विज्ञाय जम्भमिन् ! ।

ज्वलद्भालानले होतुं कोपनो माममन्यत ॥ ८ ॥

दृष्ट्वेति ॥ हे जम्भमिन्दिन्द्र ! सुज्ञो हरो मां दृष्ट्वा । अथ च छद्मना विहङ्गं विज्ञाय ज्ञात्वा । दर्शनमात्रादेव तु कापट्यानावगम एव किंतु विलम्बोपस्थिततया । अतो ज्ञानदर्शनयोर्भिन्नकालीनत्वात्पृथग्व्यपदेशः । अतो ल्यबद्धयस्य मननक्रियापेक्षया पूर्वत्वेनान्वयः । कोपनः क्रोधनः सन् । ‘क्रुधमण्डार्थेभ्यश्च’ (३।२।१५१) इति युच् । मां ज्वलति भालस्येऽनलेऽग्नौ होतुं दग्धुममन्यत मेने । मननमत्र विचारणं तद्वनफलकमिति भावः । अहमेनमग्नौ धक्षामीति विचचारेत्यर्थः ॥ ८ ॥

वचोभिर्मधुरैः सार्थैर्विनम्रेण मया स्तुतः ।

प्रीतिमानभवद्देवः स्तोत्रं कस्य न तुष्टये ॥ ९ ॥

वचोभिरिति ॥ मया विनम्रेण सता सार्थैः साभिप्रायार्थैरत एव मधुरैर्मनोहरैर्वचोभिः करणैः । स्तुत ईडितो देवो हरः प्रीतिमानभवत् । मनुपरि प्रससादेत्यर्थः । तथा हि—स्तोत्रं स्तुतिः । ‘स्तवः स्तोत्रं स्तुतिर्नुतिः’ इत्यमरः । कस्य तुष्टये संतोषाय न भवति ? अपि तु सर्वस्यापीत्यर्थः । अत्र सामान्येन विशेषसमर्थनरूपोऽर्थान्तरन्यासोऽलंकारः ॥ ९ ॥

शरण्यः सकलत्राता मामत्रायत शंकरः ।

क्रोधाग्नेर्ज्वलतो ग्रांसात्रासतो दुर्निवारतः ॥ १० ॥

पाठा०—१ अतिगौरी. २ उपान्तम्. ३ ज्ञानभृत्; यज्ञमिन्. ४ कोपतः. ५ अयममन्यतः; मामलोकयत्. ६ सान्तवैः. ७ ग्रासत्रासतः.

शरण्य इति ॥ शरण्यः शरणे साधुः । 'तत्र साधुः' (४।४।९८) इति एव सकलत्राता सर्वेषां रक्षिता । एवंभूतः शंकरो हरो ज्वलतो दीप्यमानस्य दुर्निवारतो दुःखेन निवारयितुं शक्यस्य क्रोधाग्नेः क्रोधाग्निकर्तृकाद्वासाद्यस्त्रासो भयं तस्मान्मामत्रायत ररक्ष । 'त्रैङ् पालने' लङ् ॥ १० ॥

परिहृत्य परीरम्भरभसं दुहितुर्गिरेः ।

कामकेलिरसोत्सेकाद्वीडया विरराम सः ॥ ११ ॥

परिहृत्येति ॥ स हरो गिरेर्दुहितुः पार्वत्याः संबन्धिनं परीरम्भरभसं परिहृत्योत्सृज्य वीडया हेतुभूतया कामस्य केले रसस्योत्सेकान्मानसस्यासक्तेर्विरराम विरतोऽभूत् । 'व्याङ्परिभ्यो रमः' (१।३।८३) इति परस्मैपदम् ॥ ११ ॥

रङ्गभङ्गच्युतं रेतस्तदामोघं सुदुर्वहम् ।

त्रिजगदाहकं सद्यो मद्विग्रहमधि न्यधात् ॥ १२ ॥

रङ्गेति ॥ तदा स हरो रङ्गस्य कामकेलेर्भङ्गादन्तरायात् । अस्य हेतोः क्रोधाभिव्यक्तत्वे न दोषः । च्युतं पतितममोघं सफलं त्रिजगदाहकमत एव सुदुर्वहं सुतरां दुःखेन वोढुं शक्यं रेतः शुक्रं मद्विग्रहमधि । मम शरीर इत्यर्थः । सद्यो न्यधात् । 'अधि मद्विग्रहम्' इति वक्तव्ये मद्विग्रहमधीत्युक्तं महाकविप्रयोगान्न दोषाय ॥ १२ ॥

दुर्विषह्येण तेनाहं तेजसा दहनात्मना ।

निर्दग्धमात्मनो देहं दुर्वहं वोढुमक्षमः ॥ १३ ॥

दुर्विषह्येणेति ॥ दहनात्मनाग्निरूपेणात् एव दुर्विषह्येण दुःखेन वोढुं शक्येन । 'शक्तिसहोश्च' (३।१।९९) इति यत् । तेन तेजसा वीर्येण निर्दग्धमत एव दुर्वहमात्मनो देहं वोढुमहमक्षमोऽस्मि । यथाहं क्षमः स्यां तथैव त्वयाशु विधेयमिति व्यज्यते ॥ १३ ॥

रौद्रेण दह्यमानस्य महसातिमहीयसा ।

मम प्राणपरित्राणप्रगुणो भव वासव ! ॥ १४ ॥

रौद्रेणेति ॥ हे वासव इन्द्र ! अतिमहीयसा रौद्रेण शांभवेन महसा तेजसा दह्यमानस्य मम प्राणानां परित्राणेन प्रगुणो विख्यातो भव । मम प्राणत्राणे भवतो महद्यशो भविष्यतीति भावः ॥ १४ ॥

इति श्रुत्वा वचो बह्वेः परितापोपशान्तये ।

हेतुं विचिन्तयामास मनसा विबुधेश्वरः ॥ १५ ॥

इतीति ॥ विबुधानामीश्वरो महेन्द्रो बह्वेरित्येवंभूतं वचः श्रुत्वा परिताप-

पाठा०-१ परिरम्भं रभसात्, २ तदमोघम्, ३ सुदुर्वहम्, ४ अभिन्यधात्.

स्योपशान्तये । अर्थात्तस्यैवेत्यर्थः । मनसा हेतुं निदानं विचिन्तयामास । केनोपायेनास्य तापोपशान्तिर्भवेदिति विचारयामासेत्यर्थः ॥ १५ ॥

तेजोदग्धानि गात्राणि पाणिनास्य परामृशन् ।

किञ्चित्कृपीटयोनिं तं दिवस्पतिरभाषत ॥ १६ ॥

तेज इति ॥ दिवस्पतिरिन्द्रस्तं कृपीटयोनिमग्निं कर्मभूतं तेजसा शांभवेन धाम्ना दग्धानि दुष्टान्यस्याग्नेर्गात्राणि पाणिना परामृशन्स्पृशन्सन् । किञ्चिद्वक्ष्यमाणमभाषतोवाच । भाषतेर्द्विकर्मकत्वं हि ब्रुवर्थेतिबद्धत्वात् । ‘अर्थबन्धनेयं संज्ञा’ इति वार्तिकेनात् । ‘कृपीटयोनिर्ज्वलनः’ इत्यमरः । ‘शतमन्युर्दिवस्पतिः’ इति च ॥ १६ ॥

अथेन्द्रोऽग्निं सप्तभिः स्तौति—

प्रीतः स्वाहास्वधाहन्तकारैः प्रीणयसे स्वयम् ।

देवान्पितृन्मनुष्यांस्त्वमेकस्तेषां मुखं यतः ॥ १७ ॥

प्रीत इति ॥ भो अग्ने ! त्वं प्रीतः सन् । स्वाहाकारः स्वधाकारो हन्तकार एतैः शब्दैः कृत्वा होतृभिः प्रक्षिप्तेन । हविषेति शेषः । देवानिन्द्रादीन्पितृन्मनुष्यांश्च स्वयं प्रीणयसे प्रसादयसि । कथमेतान्प्रसादयामीत्याह—यत एक एव त्वं तेषां देवादीनां मुखमसि ॥ १७ ॥

त्वयि जुह्वति होतारो हवींषि ध्वस्तकल्मषाः ।

भुञ्जन्ति स्वर्गमेकस्त्वं स्वर्गप्राप्तौ हि कारणम् ॥ १८ ॥

त्वयीति ॥ होतारो हवींषि त्वयि जुह्वति । अत एव ध्वस्तकल्मषाः स्वस्तपापाः सन्तः स्वर्गं भुञ्जन्ति । हि यतस्त्वमेक एव स्वर्गप्राप्तौ कारणम् । ‘ज्योतिष्टोमेन स्वर्गकामो यजेत’ इत्यादिश्रुत्युक्तयागफलस्वर्गप्राप्तौ यागस्य त्वदायत्ततया कारणत्वोक्तेरिति भावः ॥ १८ ॥

हवींषि मन्त्रपूतानि हुताश ! त्वयि जुह्वतः ।

तपस्विनस्तपःसिद्धिं यान्ति त्वं तपसां प्रभुः ॥ १९ ॥

हवींषीति ॥ भो हुताश ! तपस्विनो मन्त्रपूतानि हवींषि त्वयि जुह्वतः सन्तः । ‘नाभ्यस्ताच्छतुः’ (७।१।१८) इति नुस्त्रियेधः । तपःसिद्धिं यान्ति प्राप्नुवन्ति । यतस्त्वं तपसां प्रभुः ॥ १९ ॥

निधत्से हुतमर्काय स पर्जन्योऽभिवर्षति ।

ततोऽन्नानि प्रजास्तेभ्यस्तेनासि जगतः पिता ॥ २० ॥

निधत्स इति ॥ भो अग्ने ! त्वमर्काय देवान्तःपातिने सूर्याय हुतं हविर्नि-

पाठा०-१ भुञ्जते. २ तपसः. ३ नयसे. ४ प्रजा तेभ्यः.

कु० १६

धत्से निधानरूपतया दधासि । अतः सोऽर्कः पर्जन्यः सन्नभिवर्षति । ततो वर्ष-
णादन्नान्युत्पद्यन्ते । तेभ्योऽन्नेभ्यः प्रजा जायन्ते । तेन कारणेन जगतः पितासि ।
पातीति पितेति व्युत्पत्त्या साधारणरक्षकस्यापि पितृत्वम्, न केवलं जनकस्यैवेति
भावः । अत एवोक्तं नीतौ—‘अन्नदाता भयत्राता यश्च कन्यां प्रयच्छति ।
जनिता चोपनेता च पञ्चैते पितरः स्मृताः ॥’ इति ॥ २० ॥

अन्तश्चरोऽसि भूतानां तानि त्वत्तो भवन्ति च ।

ततो जीवितं भूतस्त्वं जगतः प्राणदोऽसि च ॥ २१ ॥

अन्तरिति ॥ भो अग्ने ! त्वं भूतानां प्राणिनामन्तश्चरोऽन्तर्व्याप्यसि । तानि
भूतानि च त्वत्तो भवन्त्युत्पद्यन्ते । तत उभयकारणतस्त्वं जीवितानि प्राणितानि
भूतानि येन तथोक्तो जगतः प्राणदश्चासि । अग्नेरन्तराधेयतयैव प्राणिनां
जीवनमतो जीवितभूतत्वम् । अग्नेरेव जगदुत्पादकतया प्राणदत्वं चार्थात्सिद्धम् ।
उत्तरवाक्यद्वयस्य पूर्ववाक्यद्वयान्तर्गतत्वात्पृथक्त्वेन ग्रहणं व्यर्थमिति चेन्न ।
अन्तर्व्यापित्वजीवितभूतत्वयोः साहचर्यप्रयुक्तं न सामानाधिकरण्यम् । यस्य
यत्र यत्रान्तर्भावित्वं तस्य तत्र तत्र जीवितभूतत्वमिति नियमाभावात् । न च
वह्निसंबन्धावच्छिन्नत्वेन तयोः सामानाधिकरण्यमिति वाच्यम् । वह्निसंबन्धा-
वच्छिन्नत्वमन्तर्व्याप्तेः तस्मायःपिण्डे न तत्र जीवितभूतत्वम् । अतो वह्निसंबन्धा-
वच्छिन्नत्वेनापि सामानाधिकरणतानियमः कर्तुं न शक्यते । उत्पादकत्वप्राणद-
त्वयोः साहचर्यनियमाभावात् । कुलालस्य सत्यप्युत्पादकत्वे प्राणदत्वं नास्ति ।
घटमुत्पादयतोऽपि कुलालस्य न जीवदानृत्वशक्तिरित्यलं विवादेन । अतिगह-
नोऽयं विवादः । ‘जगतः’ इति पृष्टी प्राणान्वयान्नतु दानान्वयात् । अन्यथा
‘कर्मणा यमभिप्रैति स संप्रदानम्’ (१।४।३२) इति संप्रदानत्वाच्चतुर्थी प्रस-
ज्येतेति । ननु जगत इत्यस्य प्राणान्वये केवलसंबन्धवाचकत्वेन तस्य नित्य-
संप्रदानविवक्षा केन निरस्यते ? एवं च संप्रदानान्तरं मृग्यं स्यात् । अथवा जग-
त्संबन्धिनां प्राणानां दानं जगत्संप्रदानकमेवेत्यर्थात्संप्रदानसिद्धिः ॥ २१ ॥

जगतः सकलस्यास्य त्वमेकोऽस्युपकारकृत् ।

कार्योपपादने तत्र त्वत्तोऽन्यः कः प्रगल्भते ॥ २२ ॥

जगत इति ॥ भो अग्ने ! त्वमेक एवास्य सकलस्य जगत उपकारकृद्धितकृदसि ।
अत एवास्माकं तत्र कार्योपपादने त्वत्तोऽन्यः । ‘अन्यारात्—’ (२।३।२९) इति
पञ्चमी । कः प्रगल्भते समर्थो भवेत् ? न कोऽपीत्यर्थः ॥ २२ ॥

अमीषां सुरसंघानां त्वमेकोऽर्थसमर्थने ।

विपत्तिरपि संश्लाघ्योपकारव्रतिनोऽनल ! ॥ २३ ॥

पाठा०—१ अन्तश्चरसि. २ त्वद्वलवन्ति. ३ त्वत्तः. ४ जीवितभूयः. ५ तत्.
६ सुरसैन्यानाम्. ७ विपदोऽपि पदं श्लाघ्योपकारयति नो हि सः; विपदोऽपि पदं
श्लाघोपकारव्रतिनो हि सा.

अमीषामिति ॥ भो अनल ! अमीषां सुरसंधानां देवसमूहानामस्मदादी-
नामर्थसमर्थने कार्यसाधने विषये त्वमेक एव समर्थोऽसि । एवंविधोऽप्यहं
विपन्नः किं करोमीत्याह—विपत्तिरिति । उपकारेषु परहितेषु व्रतिनो नियम-
वतः पुरुषस्य विपत्तिरपि सम्यक्श्लाघ्या भवति । अतो विपन्नोऽपि स्तूयस इति
भावः ॥ २३ ॥

संप्रत्युपायमुपदिशति—

देवी भागीरथी पूर्वं भक्त्यास्माभिः प्रतोषिता ।

निमज्जतस्तवोदीर्णं तापं निर्वापयिष्यति ॥ २४ ॥

देवीति ॥ पूर्वमस्माभिर्भक्त्या प्रतोषिता भागीरथी देवी निमज्जतः स्नानं
कुर्वतस्तवोदीर्णमत्युत्थणं तापं निर्वापयिष्यति । प्रशामयिष्यतीत्यर्थः ॥ २४ ॥

गङ्गां तद्गच्छ मा कार्षीर्विलम्बं हव्यवाहन ! ।

कार्येष्ववश्यकार्येषु सिद्धये क्षिप्रकारिता ॥ २५ ॥

गङ्गामिति ॥ भो हव्यवाहन ! तत्तस्माद्गङ्गां देवीं गच्छ याहि । विलम्बं मा
कार्षीर्मा कुरु । 'न माङ्गयोगे' (६।४।७४) इत्यङ्गगमनियेषः । तथा हि—अव-
श्यकार्येष्ववश्यकर्तव्येषु कार्येषु सिद्धये क्षिप्रकारिताऽनलसत्त्वम् । उचितेति शेषः ।
तस्मात्त्वया शीघ्रमेव गन्तव्यमिति भावः ॥ २५ ॥

ननु शक्तेनापि मया दुर्वाहं शैवं तेजो गङ्गा कथं धरिष्यतीत्याशङ्क्याह—

शंभोरम्भोमयी मूर्तिः सैव देवी सुरापगा ।

त्वत्तैः स्मरद्विषो बीजं दुर्धरं धारयिष्यति ॥ २६ ॥

शंभोरिति ॥ भो अग्ने ! शंभोरम्भोमयी जलमयी मूर्तिर्देवी सा सुरापगैव
गङ्गैव दुर्धरं स्मरद्विषो हरस्य बीजं तेजस्वत्त आदाय धारयिष्यति । धरिष्यती-
त्यर्थः । 'शुक्रं तेजोरेतसी च बीजवीर्येन्द्रियाणि च' इत्यमरः ॥ २६ ॥

इत्युदीर्य सुनासीरो विरराम स चानलः ।

तद्विसृष्टस्तमापृच्छयं प्रतस्थे स्वर्धुनीमभि ॥ २७ ॥

इतीति ॥ इत्येवंभूतमुदीर्योक्त्वा सुनासीर इन्द्रो विरराम । तूष्णीं तस्या-
वित्यर्थः । विररामेति 'व्याङ्गपरिभ्यो रमः' (१।३।८३) इति परस्मैपदम् । 'वृद्ध-
श्रवाः सुनासीरः' इत्यमरः । सोऽनलश्चाग्निस्तु तद्विसृष्टस्तेन सुनासीरेण विसृष्ट-
स्यक्तः । गन्तुमनुमत इत्यर्थः । तादृशः सन् । तमिन्द्रमापृच्छयाहं गच्छामी-
त्याज्ञामादाय स्वर्धुनीं गङ्गामभि प्रतस्थे प्रस्थितवान् ॥ २७ ॥

पाठा०—१ विषादम्. २ अर्थेष्ववश्यकार्येषु सिद्धये क्षिप्रकारिता. ३ तत्र
गत्वा च तद्वीजममोघं मुञ्च सुस्थिरम्. ४ आमन्त्रयः.

हिरण्यरेतसा तेन देवी स्वर्गतरंगिणी ।

तीर्णाध्वना प्रपेदे सा निःशेषक्लेशनाशिनी ॥ २८ ॥

हिरण्येति ॥ तेन प्रस्थितेन तीर्णाध्वनाऽवगाहितमार्गेण हिरण्यरेतसा वह्निना निःशेषक्लेशनाशिनी निःशेषा ये क्लेशाः पञ्च क्लेशास्तेषां नाशिनी । मुक्तिदायिनी-
त्यर्थः । सा प्रसिद्धा स्वर्गतरङ्गिणी स्वर्णदी देवी प्रपेदे प्राप्ता । कर्मणि लिट् ॥ २८ ॥

अथ त्रिभिस्तामेव विशिनष्टि—

स्वर्गारोहणनिःश्रेणिर्मोक्षमार्गाधिदेवता ।

उदारदुरितोद्धारहारिणी दुर्गतारिणी ॥ २९ ॥

स्वर्गेति ॥ स्वर्गे यदारोहणं तस्य निःश्रेणिः सोपानपङ्क्तिः । अस्यां स्नानमात्रे-
णैव स्वर्गमारोहन्तीत्यर्थः । पुनश्च मोक्षमार्गस्य मुक्तिपथस्याधिदेवता । यां
प्रसाद्य मुक्तिमामुवन्तीत्यर्थः । पुनश्चोदाराणामुच्चैस्तराणां दुरितानां पापानामुद्धार-
स्य समूहस्य हारिणी । विनाशिनीत्यर्थः । पुनश्च तरन्त्यनया सा तारिणी । दुर्गस्य
संसाररूपस्य तारिणी । संसारार्णवमनया तरन्तीत्यर्थः । तारिणीति णिजन्ता-
त्तरतेः 'करणाधिकरणयोश्च' (३।३।११७) इति करणे ल्युट् । ततः 'टिड्ढा—'
(४।१।१५) इति ङीप् । 'तारणी' इति पाठे तारयति लोकान्सा तारणी ।
दुर्गात्तारणी । अत्र णिनौ कृते 'ऋन्नेभ्यः—' (४।१।५) इति ङीप् ॥ २९ ॥

महेश्वरजटाजूटवासिनी पापनाशिनी ।

सैरागान्वयनिर्वाणकारिणी धर्मधारिणी ॥ ३० ॥

महेश्वरेति ॥ पुनश्च महेश्वरस्य जटाजूटे वासिनी वासवती पुनश्च पापना-
शिनी । अत्रापि तारिणीवत्प्रत्ययव्यवस्था । पुनश्च सैरागस्य विषयलिप्सोरन्वयस्य
वंशस्यापि निर्वाणकारिणी मोक्षकारिणी । किं पुनर्विमुक्तानामित्यर्थः । धर्मं धार-
यतीति धर्मधारिणी । आत्मसंबन्धेन जन्तून्धर्मवतः कुर्वन्तीत्यर्थः ॥ ३० ॥

विष्णुपादोदकोद्भूता ब्रह्मलोकादुपागता ।

त्रिभिः स्रोतोभिरश्रान्तं पुनाना भुवनत्रयम् ॥ ३१ ॥

विष्ण्विति ॥ पुनश्च विष्णुपादोदकादुद्भूतोत्पन्ना । विष्णुपादोदकमेवास्या
जन्महेतुरित्यर्थः । विष्णुपादोदकमेवोद्भूतं प्रादुर्भूतं रूपं यस्याः सेति वा । पुनश्च
ब्रह्मलोकादुपागतेहागता । पुनश्च त्रिभिः स्रोतोभिः प्रवाहैर्भुवनत्रयं स्वर्गमृत्यु-
पाताललक्षणमश्रान्तं निष्परिश्रमं यथा भवति तथा पुनाना । पवित्रीकुर्वा-
णेत्यर्थः । अत एव त्रिन्नोता इति नाम दधतीत्यर्थः । 'पूज् पवने' । शानच्
आप्रत्ययश्च ॥ ३१ ॥

पाठा०-१ अघविनाशिनी. २ स्वर्ग. ३ सागरान्वय. ४ पुनाति.

जातवेदसमायान्तमूर्मिहस्तैः समुत्थितैः ।

आजुहावार्थसिद्धौ तं सुप्रसादधरेव सा ॥ ३२ ॥

जातवेदसमिति ॥ सुतरामतिशयितो यः प्रसादस्तस्य धरा धारिणी सा गङ्गा । आयान्तमागच्छन्तं तं जातवेदसमन्निमर्थसिद्ध्या अर्थसिद्धिं कर्तुं समुत्थितैरुच्चलितैरूर्मय एव हस्तास्तैः कृत्वा, आजुहावेव । अन्याऽपि हस्तसंकेतेन कंचिदाह्वयति । पुनः पुनरूर्मिसमुत्थानं तत्कर्तृकमाह्वानमिवेत्युत्प्रेक्षा । आङ्पूर्वात् ह्वयतेः कर्तरि लिट् ॥ ३२ ॥

संमिलद्भिर्मरालैः सा कलं कूजद्भिरुन्मदैः ।

ददे श्रेयांसि दुःखानि निहन्मीति तमभ्यधात् ॥ ३३ ॥

संमिलद्भिरिति ॥ संमिलद्भिः सम्यङ्मिलन्त्येकीभवन्तीति तथोक्तैः । तथोन्मदैरुन्मत्तैरत एव कलं मधुरं यथा भवति तथा कूजद्भिः शब्दायमानैर्मरालैर्हंसैर्युक्ता सा देवी गङ्गा तमन्निमित्यभ्यधादुवाच । किमिति तत् ? भो अग्ने ! तुभ्यं श्रेयांसि ददे । दुःखानि निहन्मि । आत्मशक्त्याभिधाने जलरूपतयाऽशक्तापि स्वकीयतीरगतहंसनिनादेन वदति स्मेति भावः ॥ ३३ ॥

कल्लोलैरुद्गतैरर्वाचीनं तटमभिद्रुतैः ।

प्रीतेव तमभीयाय स्वर्धुनी जातवेदसम् ॥ ३४ ॥

कल्लोलैरिति ॥ स्वर्धुनी गङ्गा प्रीता सती । उद्गतैरानन्दादुद्गेलैरत एवार्वाचीनमर्वाग्भवं तटमभिद्रुतैः पलायितैः कल्लोलैः कृत्वा तं जातवेदसमभीयायेव संमुखीभवूवेव ॥ ३४ ॥

अथाभ्युपेतस्तापार्तो निममज्जानलः किल ।

विपदा परिभूताः किं व्यवस्यन्ति विलम्बितुम् ॥ ३५ ॥

अथेति ॥ अथानन्तरं तापेन हरतेजोजन्मनार्तः पीडितोऽत एवाभ्युपेतः संमुखमुपागतोऽनलोऽग्निः । किलेति प्रसिद्धौ । निममज्ज निमग्नोऽभूत् । ननु झटित्येव किं मग्न इत्यर्थान्तरं न्यस्यति—विपदापदा परिभूता जिताः पुरुषा विलम्बितुमापत्प्रतीकारविलम्बमविष्णुतां सोढुं किं व्यवस्यन्त्युद्युजते ? अपि तु नेत्यर्थः । 'प्रतीक्षते जातु न कालमार्तिः' इति न्यायादिति भावः ॥ ३५ ॥

गङ्गावारिणि कल्याणकारिणि श्रमहारिणि ।

स मग्धो निर्वृतिं प्राप पुण्यभारिणि तारिणि ॥ ३६ ॥

गङ्गेति ॥ सोऽग्निः कल्याणकारिण्यनेकमङ्गलविधायिनि श्रमहारिणि परिश्रमहारके ॥ पुण्यं भारयति जनैः संग्राहयति तस्मिन्पुण्यभारिणि । येन जनाः

पाठा०-१ समुच्छ्रितैः. २ आजुहावास्य संसिद्धौ सुप्रसादादरेव सा. ३ उपागतैः. ४ प्रीत्येव. ५ अभ्युपेय. ६ परिभूतः. ७ व्यवस्यति. ८ पुण्यतारिणि.

पुण्यभारवन्तो भवन्तीति भावः । तारिणि भवार्णवतारिणि गङ्गावारिणि गाङ्गेय-
जले मग्नः स्नातः सन् निर्वृतिं सुखं प्राप । तापार्तानां वारिनिमज्जनमेव सुखैक-
हेतुरिति भावः ॥ ३६ ॥

तत्र माहेश्वरं धाम संचक्राम हविर्भुजः ।

गङ्गायामुत्तरंगायामन्तस्तापविपद्भृति ॥ ३७ ॥

तत्रेति ॥ माहेश्वरं शैवं धाम तेजो हविर्भुजोऽग्नेः सकाशात्तत्र गङ्गायां
संचक्राम संक्रान्तम् । लग्नमिति यावत् । अत एव किंभूतायां गङ्गायाम् ?
अन्तर्मध्ये ताप एव विपत्तां धरति तथोक्तायामत एवोल्ललिता अतिवेलास्तरंगाः
कल्लोला यस्यास्तथोक्तायाम् । विशेषणद्वयार्थस्य पूर्ववाक्यानन्तरभावितया पृथ-
ग्वाक्यत्वेन व्यपदेशे कर्तव्ये विशेषणतया वाक्यात्पूर्वोपमादानं यत्तत्पूज्यतया
व्यवस्थितम् । न तु चित्तपरितोषाय । धामसंक्रमणात्प्राग्विपद्भरणसंभवात् ।
'०धृतः' इति पञ्चम्यन्तपाठे हविर्भुजो विशेषणम् । उत्तरंगत्वेन जलप्रकृति-
विलसितं च स्वीकर्तव्यम् ॥ ३७ ॥

कृशानुरेतसो रेतस्यादृते सरिता तथा ।

निश्चक्राम ततः सौख्यं हव्यवाहो वहन्वहु ॥ ३८ ॥

कृशान्विति ॥ तथा सरिता गङ्गाया कृशानुरेतसो हरस्य रेतसि धामनि ।
'कृशानुरेताः सर्वज्ञः' इत्यमरः । आदृते । आदरपूर्वकं गृहीते सतीत्यर्थः ।
हव्यवाहोऽग्निः । णिजन्तात्पचाद्यच् । बहु सौख्यं वहन्सन् । ततो गङ्गातो
निश्चक्राम बहिर्निःसृतः ॥ ३८ ॥

सुधासारैरिवाम्भोभिरैभिषिक्तो हुताशनः ।

यथागतं जगामाथ परां निर्वृतिमादधत् ॥ ३९ ॥

सुधासारैरिति ॥ अथानन्तरम् । सुधासारैरिवामृतमयैरिवाम्भोभिर्जलैर-
भिषिक्तः स्नातोऽत एव परामत्युत्कटां निर्वृतिं सुखमादधद्विभ्रदुताशनोऽग्निर्यथा-
गतमागतमनतिक्रम्य जगाम गतवान् ॥ ३९ ॥

सा सुदुर्विषहं गङ्गा धाम कामजितो महत् ।

आदधाना परीतापमवाप व्योमवाहिनी ॥ ४० ॥

सेति ॥ व्योम्नि वाहः प्रवाहोऽस्ति यस्यास्तथोक्ता सा गङ्गा कामजितो
महेश्वरस्य महत्सुदुर्विषहम् । 'ईषहुःसुषु-' (३।३।१२६) इति कृच्छ्रार्थे खल ।
धाम तेज आदधाना सती परीतापं संतापम् । 'उपसर्गस्य घञ्यमनुष्ये बहुलम्'
(६।३।१२२) इति दीर्घः । अवाप । प्राप्तवतीत्यर्थः ॥ ४० ॥

पाठा०-१ इदमज्ञायाम्, २ अन्तस्तापविपद्भृतः; अन्तस्तापभिदामृति, ३ आदृते.
४ उदारैः, ५ परिषिक्तः, ६ कामम्.

बहिरार्ता युगान्ताग्नेस्तप्तानीव शिखाशतैः ।

हित्वोष्णानि जलान्यस्या निर्जग्मुर्जलजन्तवः ॥ ४१ ॥

बहिरिति ॥ जलजन्तवो यादांस्यार्ताः सन्तो युगान्ताग्नेः प्रलयकालीनान-
लस्य शिखाशतैः प्रकरणाच्छिवधान्न एव तप्तान्यत एवोष्णान्यस्या गङ्गाया
जलानि हित्वा परित्यज्य बहिर्निर्जग्मुः । निर्गतवन्त इत्यर्थः । यानि महेश्वरधाम-
शिखाशतानि तान्यत्युग्रसंतापरूपसाधारणधर्मेण गम्यमानेन प्रलयकालानलसं-
बन्धीनीवेत्युत्प्रेक्षा । 'अर्चिर्हेतिः शिखा स्त्रियाम्' इत्यमरः । हित्वेति 'ओहाइ
त्यागे' इत्यस्य ॥ ४१ ॥

तेजसा तेन रौद्रेण तप्तानि सलिलान्यपि ।

समुदञ्चन्ति चण्डानि दुर्धराणि वभार सा ॥ ४२ ॥

तेजसेति ॥ सा गङ्गा । रौद्रेण तेन तेजसा तप्तान्यत एव समुदञ्चन्ति ।
अतितापवशादुत्थुय बहिर्निःसरन्तीत्यर्थः । अत एव चण्डानि प्रचण्डस्वरूपा-
ण्यत एव दुर्धराण्यपि सलिलानि वभार धृतवती । तेजसो रुद्रसंबन्धित्वादिति
भावः ॥ ४२ ॥

जगच्चक्षुषि चण्डांशौ किञ्चिदभ्युदयोन्मुखे ।

जग्मुः षट् कृत्तिका माघे मासि स्नातुं सुरापगाम् ॥ ४३ ॥

जगदिति ॥ माघे माघसंज्ञके मासि । 'षट्' (६।१।६३) इति मास-
शब्दस्य हलन्तमासादेशः । जगच्चक्षुषि जगन्नेत्रभूते चण्डांशौ सूर्ये किञ्चिदभ्यु-
दयोन्मुखे । शैलान्तर्हितेन तेजसा दिशः किञ्चित्प्रकाशयतीत्यर्थः । षट् कृत्तिकाः
स्नातुं सुरापगां मन्दाकिनीं जग्मुः प्रापुः ॥ ४३ ॥

अथ चतुर्भिः सुरापगां विशिनष्टि—

शुभ्रैरभ्रंकपैरुर्मिश्रैः स्वर्गनिवासिनाम् ।

कथयन्तीमिवालोकावगाहं चमनादिकम् ॥ ४४ ॥

शुभ्रैरिति ॥ आलोको दर्शनमवगाहः स्नानमाचमनं चेत्यादीनि यस्य तादृशं
कर्म कुर्वतां स्वर्गनिवासिनामभ्रंकपैरुत्प्लुत्याकाशस्पृग्भिः शुभ्रैरुर्मिश्रैस्तारङ्गशतै-
रात्मदुःखं कथयन्तीमिवेत्युत्प्रेक्षा । अस्मिन्श्लोके पदद्वयाध्याहारदोषः स्फुट एव ।
क्रियाकारकयोः परस्परनित्यसंबन्धादाक्षेपलक्षणन्यायेन केचित्समादधते । उल्लु-
तानि यानि तरङ्गशतानि तानि कथनसंज्ञानानीवेति भावः । यथान्योऽप्यात्म-
व्याधिहेतुकं कञ्चिदनीयं पदार्थं कञ्चिदपि पुरुषं दर्शयित्वास्वाद्य च तत्पदार्थ-
दोषं कथयति तथेयमपीति बोद्धव्यम् । अभ्रंकपैरिति 'सर्वकूलाभ्रकरीषेषु-'
(३।२।४२) इत्यभ्रोपपदकात्कपेः खश्च ॥ ४४ ॥

पाठा०-१ पयांसि. २ दुर्भराणि. ३ स्वर्गमनं सताम्. ४ आचमनादिना.

सुखातानां मुनीन्द्राणां बलिकर्मोचितैरलम् ।

बहिः पुष्पोत्करैः कीर्णतीरां दूर्वाक्षतान्वितैः ॥ ४५ ॥

सुखातानामिति ॥ सुखातानां मुनीन्द्राणां ससर्षाणां बलिकर्मणि पूजाविधावुचितानि योग्यानि तैः । यथा दूर्वाभिरक्षतैश्चान्वितैर्युक्तैः पुष्पोत्करैः कुसुमसमूहैर्बहिः कीर्णतीरां व्याससैकताम् । 'लाजाः पुं भूञ्चि चाक्षताः' इत्यमरः । अलंशब्दोऽत्रालयार्थवाचकः । स च कीर्णतीरामित्यतः प्रागन्वयितव्यः ॥ ४५ ॥

ब्रह्मध्यानपरैर्योगपरैर्ब्रह्मासनस्थितैः ।

योगनिद्रागतैर्योगपट्टबन्धैरुपाश्रिताम् ॥ ४६ ॥

ब्रह्मेति ॥ ब्रह्मासने स्थितैः । तथा ब्रह्मणो ध्याने परैः सक्तैः । तथा योग एव निद्रा तां गतैः तथा योगपट्टस्य बन्धो बन्धनं येषां तैः । योगपट्टं बध्नादित्यर्थः । एवंविधैर्योगपरैर्योगिभिरुपाश्रितां सेविताम् । 'उभौ जानू ऊर्ध्वतमौ सकृदुपसुवाससा । बद्धौ च कृत्वा सततं ध्यायेत्परमनन्यधीः ॥' इति योगलक्षणम् ॥ ४६ ॥

पादाङ्गुष्ठाग्रभूमिस्थैः सूर्यसंबद्धदृष्टिभिः ।

ब्रह्मर्षिभिः परं ब्रह्म गृणद्भिरुपसेविताम् ॥ ४७ ॥

पादेति ॥ पादसंबन्धिनोऽङ्गुष्ठस्याग्रेणैव । न समग्रपादेनेत्यर्थः । भूमिस्थैः । पृथिव्यां स्थितैरित्यर्थः । तथा सूर्ये संबद्धदृष्टिभिरन्वितविलोचनैः । तथा परं ब्रह्म गृणद्भिर्जपद्भिर्ब्रह्मर्षिभिः ससर्षभिरुपसेवितामुपाश्रिताम् ॥ ४७ ॥

अथ दिव्यां नदीं देवीमभ्यनन्दन्विलोक्य ताः ।

कं नाभिनन्दयत्येषा दृष्टा पीयूषवाहिनी ॥ ४८ ॥

अथेति ॥ अथानन्तरं ताः कृत्तिकाः दिव्यां स्वर्गायां नदीं देवीं गङ्गां विलोक्याभ्यनन्दन् । आनन्दिता बभूवुरित्यर्थः । एतद्युक्तमेवेत्याह—एषा पीयूषवाहिनी गङ्गा दृष्टा दर्शनगोचरीभूता सती कं पुरुषं नाभिनन्दयति । अपि तु सर्वमेवेत्यर्थः । 'किम्' इति पाठे किं कुतः कारणाद्नाभिनन्दयति मोदयति ? अपि तु मोदयत्येवेत्यर्थः । अत एतदालोकन आनन्दो युक्त इति भावः ॥ ४८ ॥

चन्द्रचूडामणिर्देवो यामुद्रहति मूर्धनि ।

यस्या विलोकनं पुण्यं श्रद्धयुक्तां मुदा हृदि ॥ ४९ ॥

चन्द्रेति ॥ चन्द्रश्चूडामणिभूतो यस्य स देवो हरो मूर्धनि यामुद्रहति । यस्या विलोकनं पुण्यं पुण्यकारि तां गङ्गां हृदि मनसि मुदा प्रीत्या श्रद्धयुः । श्रद्धितां चकुरित्यर्थः । गुणवत्सु श्रद्धाया औचित्यादिति भावः ॥ ४९ ॥

पाठा०-१ ब्रह्मा. २ योगिवरैः. ३ पद्मासनः. ४ भोगिभोगवद्धैः; भोगिभोगयुक्तैः. ५ भूमिष्ठैः; भूयिष्ठैः. ६ संविष्ट. ७ देवीं धुनीम्; दिव्यनदीम्. ८ देवी. ९ तस्या विलोकनम्; तस्यावलोकनम्.

दिव्यां विष्णुपदीं देवीं निर्वाणपददेशिनीम् ।

निर्धूतकल्मषां मूर्ध्ना सुप्रह्लास्तां ववन्दिरे ॥ ५० ॥

दिव्यामिति ॥ निर्वाणपदस्य मोक्षपदस्य देशिनीं दात्रीम् । तथा निर्धूत-
कल्मषां दूरीकृतजनकिल्विषां दिव्यां स्वर्गीयाम् । 'द्युप्रागपागुदकप्रतीचो यत्'
(४।२।१०१) इति दिवो यत् । विष्णोः पदीं चरणसंबन्धिनीम् । 'गङ्गा
विष्णुपदी' इत्यमरः । देवीं गङ्गां ताः कृत्तिकाः सुतरां प्रह्ला नताः सत्यो मूर्ध्ना
ववन्दिरे प्रणेषुः ॥ ५० ॥

सौभाग्यैः खलु सुप्रापां मोक्षप्रतिभुवं सतीम् ।

भक्त्यात्र तुष्टुवृत्तां ताः श्रद्धधाना दिवो धुनीम् ॥ ५१ ॥

सौभाग्यैरिति ॥ अत्र ताः कृत्तिकाः श्रद्धधानाः सत्यः सौभाग्यैः शोभन-
भाग्यैः सुखेन प्राप्तुं शक्यां मोक्षस्य प्रतिभुवं लग्नकां सतीं पतिव्रतां तां दिवो धुनीं
गङ्गां भक्त्या निमित्तेन तुष्टुवृत्तः । भक्तिनिमित्तं स्तवनमित्यर्थः ॥ ५१ ॥

मुक्तिस्त्रीसङ्गदूत्यज्ञैस्तत्र तां विमलैर्जलैः ।

प्रक्षालितमलाः सन्तुः सुस्नातास्तपसान्विताः ॥ ५२ ॥

मुक्तीति ॥ ताः कृत्तिकाः विमलैर्विगतमलैः । तथा मुक्तिर्मोक्षः सैव स्त्री
तस्याः सङ्गः संबन्धः । प्राप्तिरिति यावत् । तत्र यद्व्यं दूतीभावः कर्म वा ।
तस्य ज्ञैः । ज्ञातृभिरित्यर्थः । येषां स्पर्शमात्रेण मुक्तिर्भवतीति भावः । तथाभूतै-
र्जलैः कृत्वा प्रक्षालितमला निवर्तितकल्मषाः सत्यस्तत्र गङ्गायां सन्तुः । स्नानं
चक्रुरित्यर्थः । मलापकर्षस्नानानन्तरं शुद्धस्नानं क्रियत इति भावः । किंभूताः ?
सुस्नाताः सु शोभनं विध्युक्तप्रकारकं स्नानं स्नानं यासां ताः । भावे निष्ठा ।
विध्युक्तप्रकारेण स्नानकर्त्तव्यं इत्यर्थः । पुनः किंभूताः ? तपसान्विताः । तपस्विन्य
इत्यर्थः । 'ष्णा शौचे' कर्तरि लिट् ॥ ५२ ॥

स्नात्वा तत्र सुलभ्यायां भाग्यैः परिपचेलिमैः ।

चरितार्थं स्वमात्मानं बहु ता मेनिरे मुदा ॥ ५३ ॥

स्नात्वेति ॥ परिपचेलिमैः परिपक्वैः । 'तद्यत्तव्यानीयरः' (६।३।१६) इत्यत्र
केलिमर उपसंख्यानान्पचतेः केलिमर । भाग्यैर्दिष्टैर्निमित्तभूतैः सुलभ्यायां सुखेन
लब्धुं शक्यायाम् । 'पोरदुपधात्' (३।१।९८) इति यत् । तथाभूतायां तत्र
गङ्गायां स्नात्वा ताः कृत्तिकाः स्वं स्वकीयमात्मानं मुदा प्रीत्या बहु यथा तथा चरि-
तार्थं पुरुषार्थकारिणं मेनिरेऽमन्यन्त । 'मनु अवबोधने' कर्तरि लट् ॥ ५३ ॥

पाठा०-१ दिव्या. २ दर्शिनीम्. ३ निर्धूतकल्मषाः. ४ भूत्वा. ५ ताम्.
६ स्वभाग्यैः. ७ संप्राप्ताम्. ८ सताम्. ९ प्रतुष्टुवृत्तः. १० तास्तम्.
११ सिषेविरे. १२ दौत्यज्ञैः. १३ भाविमलैः. १४ तापसान्विताः. १५ सुर-
भ्यायाम्. १६ बहुलाः.

कृशानुरेतसो रेतस्तासामभिकलेवरम् ।

अमोघं संचचाराथ सद्यो गङ्गावगाहनात् ॥ ५४ ॥

कृशानुरेतस इति ॥ अथानन्तरं गङ्गावगाहनाद्धेतोरमोघं सफलं कृशानुरेतसो हरस्य रेतो वीर्यं सद्यस्तत्कालं तासां कृत्तिकानामभिकलेवरं कलेवरे शरीर इत्यभिकलेवरम् । शरीरमध्ये इत्यर्थः । संचचार संचक्राम । लग्नमिति यावत् । अत्र तृतीयायोगाभावात्समः परतोऽपि चरतेर्नात्मनेपदम् । 'समस्तृतीयायुक्तात्' (१।३।५४) इति सौत्रनियमात् ॥ ५४ ॥

रौद्रं सुदुर्धरं धाम दधाना दहनात्मकम् ।

परितापमवापुस्ता मग्ना इव विषाम्बुधौ ॥ ५५ ॥

रौद्रमिति ॥ दहनात्मकमग्निरूपमत एव सुतरां दुर्धरं दुःखेन धर्तुं शक्यं रौद्रं शैवं धाम तेजो दधानास्ताः कृत्तिका विषाम्बुधौ मग्ना इवेत्युत्प्रेक्षा । परितापमवापुः । विषाम्बुधिमग्नत्वे यादृशः परितापो भवति तादृशो रौद्रतेजोधारणे जात इति भावः ॥ ५५ ॥

अक्षमा दुर्वहं वोढुमम्बुनो वहिरातुराः ।

अग्निं ज्वलन्तमन्तस्ता दधाना इव निर्ययुः ॥ ५६ ॥

अक्षमा इति ॥ दुर्वहं दुर्धरं तद्धाम वोढुमक्षमा अत एवातुरा व्याकुलास्ताः कृत्तिकाः । अन्तर्मध्ये ज्वलन्तमग्नमिव दधानाः सत्योऽम्बुनो चलाद्वहिनिर्ययुः । निर्जगमुनित्यर्थः । अत्र धामन्यग्नित्वेनोत्प्रेक्षणादुत्प्रेक्षा ॥ ५६ ॥

अमोघं शांभवं बीजं सद्यो नैद्योज्झितं महत् ।

तासामभ्युदरं दीप्तं स्थितं गर्भत्वमागमत् ॥ ५७ ॥

अमोघमिति ॥ नद्या गङ्गाया सद्य उज्झितमत एव तासां कृत्तिकानामभ्युदरं दीप्तं सत् स्थितममोघं सफलं महच्छांभवं बीजं गर्भत्वमागमत् । गर्भीभूतमित्यर्थः ॥ ५७ ॥

सुज्ञा विज्ञाय ता गर्भभूतं तद्वोढुमक्षमाः ।

विषादमर्दधुः सद्यो गाढं भर्तृभिया हिर्या ॥ ५८ ॥

सुज्ञा इति ॥ सुज्ञाश्चतुरा अत एव गर्भभूतं तद्वीर्यं विज्ञायापि वोढुमक्षमा

पाठा०-१ दुर्धरम्. २ अग्निं ज्वलन्तमन्तःस्थं दधाना इव निर्ययुः; निर्ययुः सहिताः शीघ्रं कृत्तिका विस्मयान्विताः. ३ नद्यां स्थितम्. ४ तीव्रम्. ५ गर्भीभूतम्. ६ आगमम्. ७ भर्तृभयात्. ८ अष्टपञ्चाश-पञ्चाशदश्लोकयोर्मध्येऽधोगतः श्लोको दृश्यते—

अक्राममरणं जातमकौण्डं भाविनोऽर्थतः ।

संभूयान्योन्यमात्मानं शुशुचुस्तास्तदाविलम् ॥ (१ अकाण्डे. २ शुश्रुवुः.)

असमर्थाः । तस्यातिशयप्रज्वलितत्वादिति भावः । ताः कृत्तिका भर्तुर्भिया भयेन । यदि न धरिष्यामस्तदानुचितं, नो चेच्छरीरदाह इति भयेनेत्यर्थः । हिया लज्जया । एवंविधा इमाः याभिर्भर्तृवीर्यमपि न घृतमिति लोकप्रवादजन्मनेत्यर्थः । सद्यो गाढं विषादं खेदमदधुर्धृतवत्यः ॥ ५८ ॥

ततः शरवणे सार्धं भयेन व्रीडया च ताः ।

तद्गर्भजातमुत्सृज्य स्वान्गृहानभिनिर्ययुः ॥ ५९ ॥

तत इति ॥ ततोऽनन्तरं ताः कृत्तिकास्तद्गर्भजातं गर्भसामान्यम् । 'जाति-
जातं च सामान्यम्' इत्यमरः । भयेन व्रीडया च सार्धं सह शरवणे । 'प्रतिरन्तः-
शरेक्षु-' (८।४।५) इत्यादिना शरशब्दात् परवन-नकारस्य णत्वम् । 'शरः स्तुते
जने वाणे' इति मेदिनी । उत्सृज्य परित्यज्य स्वान्गृहानभिनिर्ययुर्गतवत्यः ।
'गृहाः पुंसि च भूभ्येव' इत्यमरः ॥ ५९ ॥

ताभिस्तत्रामृतकरकलाकोमलं भासमानं

तद्विक्षिप्तं क्षणमभिनभोगर्भमभ्युज्जिहानैः ।

स्वैस्तेजोभिर्दिनपतिशतस्पर्धमानैरमानै-

र्वक्रैः पङ्क्तिः स्मरहरगुरुस्पर्धयेवाजनीव ॥ ६० ॥

ताभिरिति ॥ ताभिः कृत्तिकाभिस्तत्र शरवणे विक्षिप्तं त्यक्तम् । तथाऽमृतकर-
कलावचन्द्रकलेव कोमलं मृदु यथा तथा क्षणं भासमानं तद्गर्भजातं कर्तुं ।
अभिनभोगर्भं नभोगर्भं आकाशमध्य इत्यभिनभोगर्भम् । 'गर्भो भ्रूणेऽर्भके
कुक्षौ' इति मेदिनी । अभ्युज्जिहानैरभ्युज्जिहते संमुखमुदयन्ते तानि तैः । 'ओहाह
गतौ' इत्यतः शानच् । तथा दिनपतिशतं सूर्यशतं स्पर्धन्ते तानि तैः । ततोऽप्य-
धिकैरित्यर्थः । तथाऽमानैरसंख्यैः स्वैस्तेजोभिः । तथा षड्भिर्वक्रैश्च युक्तं स्मरहर-
गुरोर्ब्रह्मणः स्पर्धयेत्यर्थेव । तव चत्वारि मम षडित्यतस्त्वत्तोऽहमधिकोऽस्मीत्येवं-
भूतवाग्वादावसरफलकयेत्यर्थः । अजनि । परिप्राप्तमभूदित्यर्थः । 'दीपजन-'
(३।१।६१) इत्यादिना च्लेशिण् । 'जनिवध्योश्च' (७।३।३५) इति वृद्धि-
निषेधः । अत्र तेजसां षण्णां वक्राणां चोत्पादने ब्रह्मस्पर्धाया अहेतुत्वेऽपि तद्धेतु-
त्वेन कल्पनादेत्तद्व्येक्षालंकारः । मन्दाक्रान्ता वृत्तम्—'मन्दाक्रान्ता जलधि-
षड्गैर्भौ न तौ ताद्वुरु चेत्' इति लक्षणात् ॥ ६० ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये कुमा-

रोत्पत्तिर्नाम दशमः सर्गः ।

पाठा०-१ शापभयेन. २ सह. ३ ताः. ४ अभितो ययुः; अभि ता ययुः.
५ निक्षिप्तम्. ६ तैः. ७ दिनकर. ८ वक्रम्. ९ स्मरहराक्षिरःस्पर्धयेव प्रपदे.

एकादशः सर्गः ।

अभ्यर्थ्यमाना विबुधैः समग्रैः प्रहैः सुरेन्द्रप्रमुखैरुपेत्य ।
तं पाययामास सुधातिपूर्णं सुरापगा स्वं स्तनमाशु मूर्ता ॥ १ ॥

अभ्यर्थ्येति ॥ सुरेन्द्रप्रमुखैरिन्द्रादिभिः समग्रैः समस्तैर्विबुधैर्देवैरुपेत्य समी-
पमागत्य प्रह्वैर्नम्रैः सद्भिरभ्यर्थ्यमाना याच्यमाना सुरापगा मन्दाकिनी । आशु
शीघ्रं मूर्ता मूर्तिमती सती । तं कुमारं सुधया दुग्धामृतेनातिपूर्णं बहुभृतं स्वमा-
त्मीयं स्तनं पाययामास पानं कारितवती । सर्गेऽस्मिन्वृत्तमुपजातिः ॥ १ ॥

पिवन्स तस्याः स्तनयोः सुधौघं क्षणक्षणं साधु समेधमानः ।
प्रापाकृतिं कामपि षड्भिरत्यं निषेव्यमाणः खलु कृत्तिकाभिः ॥ २ ॥

पिवन्निति ॥ स कुमारस्तस्या मन्दाकिन्याः स्तनयोः संबन्धिनं सुधौघं
दुग्धामृतसमूहं पिवन् अत एव क्षणक्षणं प्रतिक्षणं साधु यथा स्यात्तथा समेध-
मानः सम्यग्वर्धमानः षड्भिः कृत्तिकाभिरेत्य निषेव्यमाणः श्रियमाणश्च सन् ।
कामपि लोकोत्तरामाकृतिं प्रापाप्तवान् । खलु वाक्यालंकारे । 'खलु स्याद्वाक्य-
भूषायाम्' इति विश्वः ॥ २ ॥

भागीरथीपावककृत्तिकानामानन्दवाष्पाकुललोचनानाम् ।
तं नन्दनं दिव्यमुपात्तुमासीत्परस्परं प्रौढतरो विवादः ॥ ३ ॥

भागीरथीति ॥ आनन्दवाष्पैराकुललोचनानां व्यासनेत्राणाम् । पावकश्च
कृत्तिकाश्च पावककृत्तिकाः । भागीरथ्या गङ्गया सहिता याः पावककृत्तिकास्तासां
संबन्धि दिव्यं लोकोत्तरस्वरूपं तं नन्दनं पुत्रमुपात्तुं ग्रहीतुं परस्परमन्योन्यं
प्रौढतरोऽतिशयितो विवादः कलह आसीत् । ममायं ममायमिति प्रवादपूर्वकः
कलिर्बभूवेत्यर्थः ॥ ३ ॥

अत्रान्तरे पर्वतराजपुत्र्या समं शिवः स्वैरविहारहेतोः ।
नभो विमानेन विगाहमानो मनोतिवेगेन जगाम तत्र ॥ ४ ॥

अत्रान्तर इति ॥ अत्रान्तरे कलहावसरे शिवः पर्वतराजपुत्र्या पार्वत्या
समं सह स्वैरविहारो यथेच्छविहारस्तस्माद्धेतोः कारणान्मनोतिवेगेन चेतसो-
ऽप्यतिशयजवेन विमानेन नभोऽन्तरिक्षं विगाहमानोऽवलोढयंस्तत्र कलहस्थाने
जगाम प्राप ॥ ४ ॥

निसर्गवात्सल्यवशाद्विवृद्धचेतःप्रमोदौ गलदश्चुनेत्रौ ।
अपश्यतां तं गिरिजागिरीशौ षडाननं षड्दिनजातमात्रम् ॥ ५ ॥

पाठा०-१ अभ्यर्थ्यमाना. २ सुधाभिपूर्णम्. ३ स्वर्गापगा. ४ स्वस्तनम्.
५ धात्री. ६ एषः. ७ निसर्गवात्सल्यरसाद्विवृद्धचेतःप्रमोदौ; निसर्गवात्सल्यविवृद्ध-
चेतःपृथुप्रमोदौ. ८ तौ. ९ तद्दिन.

निसर्गेति ॥ गिरिजागिरीशौ निसर्गेण स्वभावेन यद्वात्सल्यं दयावत्त्वं तस्य वशादेतोर्विवृद्धः प्रवृद्धश्चेतसः प्रमोदो हर्षो ययोस्तथाभूतौ । अत एव गलद-
श्रुणी प्रवहद्वाप्ये नेत्रे ययोस्तथाभूतौ सन्तौ । षड्दिनानि । जन्मदिनादारभ्ये-
त्यर्थः । जातानि व्यतीतानि यस्य स षड्दिनजातः स एव षड्दिनजातमात्रस्तं
षडाननं षण्मुखं तं कुमारमपश्यतां दृष्टवन्तौ ॥ ५ ॥

अथाह देवी शशिखण्डमौलिं कौऽयं शिशुर्दिव्यवपुः पुरस्तात् ।
कस्याथवा धन्यतमस्य पुंसो मातास्य का भाग्यवतीषु धुर्या ॥ ६ ॥

अथेति ॥ अथ दर्शनानन्तरं देवी भवानी । पुरस्तादयं कः ? अथवा कस्य
धन्यतमस्य पुंसो दिव्यवपुरादितेयसदृशविग्रहः शिशुर्बालः ? पुत्र इति यावत् ।
अस्य शिशोर्माता जननी का या भाग्यवतीषु धुर्याऽग्रगण्या ? 'धुरो यद्वकौ'
(४।४।७७) इति यत् । एतन्मातृत्वादिति भावः । इत्येवं प्रश्नभूतं वचः शशि-
खण्डमौलिं हरमाहोक्तवती । आहेति विभक्तिप्रतिरूपकमव्ययम् । तथा
चोक्तम्—'अव्ययानामनन्तत्वाद्गणनाय न शक्यते । महाकविप्रयोगेषु यदि
सिद्धात्परं च तत् ॥' इति ॥ ६ ॥

स्वर्गापगासावनलोऽयमेताः षट् कृत्तिकाः किं कलहायमानाः ।
पुत्रो ममायं न तवायमित्थं मिथ्येति वैलक्ष्यमुदाहरन्ति ॥ ७ ॥

स्वर्गापगेति ॥ किंच, असौ स्वर्गापगा गङ्गा । अयमनलोऽग्निः । एताः
षट् कृत्तिकाः कलहायमानाः कलहं कुर्वाणाः सत्यः । 'शब्दवैरकलह-'
(३।१।१७) इत्यादिना करोत्यर्थे क्यङ् । अयं पुत्रो मम मत्संबन्धी-इति गङ्गा-
वाक्यम् । अयं तव न किंतु मम-इत्यग्निवाक्यम् । इत्थं मिथ्योभयोर्युवयोर्मध्ये
न कस्यापि, किं त्वस्माकमिति सत्यम्-इति कृत्तिकावाक्यम् । इति परस्परं वैलक्ष्यं
विलक्षणं यथा तथा किं किमर्थमुदाहरन्ति विवदन्ते ॥ ७ ॥

एतेषु कस्येदमपत्यमीशाखिलत्रिलोकीतिलकायमानम् ।

अन्यस्य कस्याप्यथ देवदैत्यगन्धर्वसिद्धोरगराक्षसेषु ॥ ८ ॥

एतेष्विति ॥ हे ईश ! एतेषु स्वर्गापगादिषु मध्ये कस्येदमपत्यं पुत्रः ? किंभू-
तम् ? अखिला या त्रिलोकी तत्र तिलकायमानं तिलक इवाचरत् । 'कर्तुः क्यङ्
सलोपश्च' (३।१।१९) इत्याचारार्थे क्यङ् । तत् आत्मनेपदित्वाच्छानच् । अथा-
थवा । सिद्धा देवविशेषाः । उरगाः सर्पाः । राक्षसा निशाचराः । देवदैत्यगन्धर्व-
सहिता ये सिद्धोरगराक्षसाल्लेषु मध्येऽन्यतमस्य कस्यापीति वदेत्यर्थः ॥ ८ ॥

श्रुत्वेति वौक्यं हृदयप्रियायाः कौतूहलिन्या विमलसितश्रीः ।

सान्द्रप्रमोदोदयसौख्यहेतुभूतं वचोऽवोचत चन्द्रचूडः ॥ ९ ॥

श्रुत्वेतीति ॥ चन्द्रचूडो हरः कौतूहलिन्याः श्रवणे कौतुकवत्या हृदयप्रियायाः

पाठा०-१ असौ. २ च. ३ मिथः. ४ उदाहरन्ते. ५ वाचम्. .

पार्वत्या इति पूर्वोक्तं वाक्यं वचः । 'वच परिभाषणे', 'ऋहलोर्ण्यत्' (३।१।१२४) इति ण्यत् । श्रुत्वा विमला स्मितश्रीर्यस्य । किञ्चिद्विहस्येत्यर्थः । सान्द्रः सघनः । बहुरिति यावत् । यः प्रमोदो हर्षः । 'प्रमोदामोदसंमदाः' इत्यमरः । तस्योदय उत्पत्तिस्तेन यत्सौख्यं तस्य हेतुभूतम् । तज्जनकमित्यर्थः । वचो वचनमवोचतोक्तवान् ॥ ९ ॥

जगत्रयीनन्दन एष वीरः प्रवीरमातुस्तव नन्दनोऽस्ति ।
कल्याणि ! कल्याणकरः सुराणां त्वत्तोऽपरस्याः कथमेव सर्गः ॥ १० ॥

जगत्रयीति ॥ हे प्रिये ! जगत्रय्या नन्दन आनन्दकारकः । नन्द्यादित्वात् 'नन्दिग्रहि-' (३।१।१३४) इति ल्युः । वीरः पराक्रम्येष पुरोवर्ती शिशुः प्रवीरमातुः प्रकृष्टवीरजनन्यास्तव नन्दनः पुत्रोऽस्ति । ममेवायं नन्दन इत्यत्र किं मानमित्याशङ्क्याह—हे कल्याणि ! सुराणामिन्द्रादीनां कल्याणकरः शर्मकार्येष पुरोवर्ती सर्गः सृष्टिः । पुत्र इति यावत् । त्वत्तोऽपरस्यास्त्वदन्यस्याः स्त्रियाः कथं केन प्रकारेण स्यात् ? तारकविनाशजनितकल्याणकरत्वे त्वज्जनितस्यैव शक्तिः । अतस्तवैवायं पुत्र इति भावः ॥ १० ॥

देवि ! त्वमेवास्य निदानमास्से सैर्गे जगन्मङ्गलगानहेतोः ।
सत्यं त्वमेवेति विचारयस्व रत्नाकरे युज्यत एव रत्नम् ॥ ११ ॥

देवीति ॥ हे देवि प्रिये ! जगतां मङ्गलानि मङ्गलकर्माणि गानानि गीतानि । मङ्गलप्रबन्धरूपाणीति यावत् । तेषां हेतोः कारणस्यास्य शिशोः सैर्गे सृष्टौ । उत्पत्ताविति यावत् । त्वमेव निदानमादिकारणमास्स उपविशसि । असीत्यर्थः । 'निदानं त्वादिकारणम्' इत्यमरः । 'आस उपवेशने' । लटो मध्यमपुरुषैकवचनम् । नन्वहमेव कारणमित्यत्र किं मानमिति दृष्टान्तेन दर्शयति—त्वमेवेति सत्यम् । विचारयस्व । किमिति तत् ? रत्नं रत्नाकरे समुद्र एव । अथ च रत्नखनावेव युज्यते युक्तं भवति । 'खलिः स्त्रियाभाकरः स्यात्' इति, 'रत्नाकरो जलनिधिः' इति चामरः ॥ ११ ॥

अथ युग्मेनाह—

अतः शृणुष्यावहितेन वृत्तं बीजं यदशौ निहितं मया तत् ।
संक्रान्तमन्तर्हिदशापगायां ततोऽर्वगाहे सति कृत्तिकासु ॥ १२ ॥
गर्भत्वमाप्तं तदंमोघमेतत्ताभिः शरस्तम्बमधि न्यधायि ।
बभूव तत्रायमभूतपूर्वो महोत्सवोऽशेषचराचरस्य ॥ १३ ॥

अत इति । गर्भत्वमिति ॥ हे प्रिये ! अतः कारणात् । अवहितेनावधानेन ।

पाठा०-१ जगत्रयानन्दन. २ मातः. ३ अयम्. ४ परस्याः. ५ आर्यैः
आर्यै. ६ स्वर्गे. ७ अत्र. ८ त्रिदिवापगायाम्. ९ विगाहे. १० यत्.

सावधानतयेति यावत् । भावे निष्ठा । वृत्तं वृत्तान्तं शृणुष्व शृणु । तथा हि—मया यद्वीजं वीर्यमग्नौ निहितं स्थापितं तद्वीजं त्रिदशपरगायां गङ्गायामन्तर्मध्ये अवगाहे स्नाने सति संक्रान्तं लग्नम् । ततो गङ्गातः कृत्तिकासु च संक्रान्तं सत् गर्भत्वमाप्तं गर्भीभूतम् । अथ च ताभिः कृत्तिकाभिरमोघं तदेतच्छरस्तम्बमध्यधिशरस्तम्बम् । अघेर्व्यत्ययः प्रामादिक एव । न्यधायि निहितम् । धानः कर्मणि लुङ् । तत्र शरस्तम्बेऽशेषचराचरस्य समस्तस्थावरजङ्गमस्य जगतोऽभूतपूर्वः पूर्वं भूतो भूतपूर्वस्तादृक् भवतीत्यभूतपूर्वो महोत्सवो महानुत्सवोऽयं शिशुर्वभूव । जन्यजनकयोरभेदविवक्षयायुर्धृतमितिवन्महोत्सवोऽयमिति प्रयोगः ॥ १३ ॥

अशेषविश्वप्रियदर्शनेन धुर्या त्वमेतेन सुपुत्रिणीनाम् ।

अलं विलम्ब्याचलराजपुत्रि ! स्वपुत्रमुत्सङ्गतले निधेहि ॥ १४ ॥

अशेषेति ॥ हे प्रिये ! अशेषविश्वस्य समस्तजगतः प्रियं प्रीतिकारकम् । 'इगुपध-' (३।१।१३५) इत्यादिना कः । तथाभूतं दर्शनं यस्य तथोक्तेनैतेन । अत्रान्वादेश एतच्छब्दस्य नित्यमेनादेशनियमात् कथमेनाभावः साधुः ? सत्यम् । अत्रान्वादेश एव नास्ति । तत्र किञ्चिद्विधानोद्युक्त्याश्रयीभूतस्य पुनरुपादानाश्रयीभूतस्य च भेदाभाववत्वेन विवक्षितत्वात् । प्रकृते तु तदन्यथात्वादन्वादेशाभावेनैनादेशाभावसिद्धिरित्यलम् । त्वं सुपुत्रिणीनां शोभनपुत्रवतीनां धुर्याऽग्रगण्या । श्रेष्ठतमेति यावत् । असीति शेषः । हे अचलराजपुत्रि ! विलम्ब्य विलम्बं कृत्वा लम् । विलम्बो न कर्तव्य इत्यर्थः । किंतु स्वपुत्रमात्मतनूजमुत्सङ्गतलेऽङ्गतले निधेहि स्थापय ॥ १४ ॥

अथ युग्मेनाह—

अथेतिवादिन्यमृतांशुमौलौ शैलेन्द्रपुत्री रभसेन सद्यः ।

सान्द्रप्रमोदेन सुपीनगात्री धात्री समस्तस्य चराचरस्य ॥ १५ ॥

किरीटवद्वाञ्जलिभिर्नभःस्थैर्नमस्कृता सत्वरनौकिलोकैः ।

विमानतोऽवातरदात्मजं तं ग्रहीतुमुत्कण्ठितमानसाभूत् ॥ १६ ॥

अथेति ॥ किरीटेति ॥ अथामृतांशुश्चन्द्रो मौलौ यस्य तथाभूते हरे इति पूर्वोक्तप्रकारेण वादिनि भाषमाणे सति । समस्तस्य सकलस्य चराचरस्य जगतो धात्री परिपोषिका । 'ऋन्नेभ्यः-' (४।१।५) इति ङीप् । तथा सान्द्रः सघनो यः प्रमोद आनन्दस्तेन सुतरां पीनं प्रफुल्लत्वात्पुष्टं गात्रं यस्यास्तथाभूता शैलेन्द्रस्य हिमालयस्य पुत्री कन्या पार्वती नभःस्थैः । तत्काल आकाशमाश्रयद्भिरित्यर्थः । तथा सत्वरैश्च नाकिलोकैरिन्द्रादिलोकैः किरीटेषु बद्धा अञ्जलयो यैस्ताभूतैः सद्भिर्नमस्कृता वन्दिता सती सद्यो रभसेन वेगेन विमानतो विमानात् । पञ्चम्या-

पाठा०-१ सुपूर्णम्. २ तलम्. ३ विधेहि. ४ तथा. ५ नाक.

स्तसिद्ध । अवातरदुत्तार । अथ च तमात्मजं कुमारं ग्रहीतुमुत्कण्ठितमानंसा
चाभूत् । अहमेनं गृह्णामीति मनस्यैच्छदित्यर्थः ॥ १५-१६ ॥

स्वर्गापगापावककृत्तिकादीन्कृताञ्जलीनानमतोऽपि भूयः ।

हित्वोत्सुका तं सुतमाससाद पुत्रोत्सवे माद्यति कां न हर्षात् ॥ १७ ॥

स्वर्गेति ॥ पुत्रोत्सव उत्सुकोत्कण्ठिता पार्वती । स्वर्गापगा गङ्गा तथा सहिता
याः पावककृत्तिकास्ता आद्यो येषां तान् । अत्रादिशब्देनेन्द्रादयो ग्राह्याः ।
स्वर्गापगा च पावकश्च कृत्तिकाश्चेति द्वन्द्वसमासेऽल्पात्तरत्वात् पावकशब्दस्य पूर्व-
निपातः प्रसज्येतेति पूर्वरीतिराहता । तान् कृताञ्जलीनत एव भूयोऽतिशयमा-
नमतो नमस्कुर्वतोऽपि हित्वा परित्यज्य तं सुतमाससाद प्राप । तथा हि—
हर्षादानन्दवशात् का न माद्यत्युन्मत्ता न भवति ? पुत्रोत्सवेन सर्वास्मानुमत्तत्वं
भवतीति भावः ॥ १७ ॥

प्रमोदवाष्पाकुललोचना सा न तं ददर्श क्षणमग्रतोऽपि ।

परिस्पृशन्ती करकुङ्जलेन सुखान्तरं प्राप किमप्यपूर्वम् ॥ १८ ॥

प्रमोदेति ॥ सा पार्वती । अग्रतः स्थितमपि तं पुत्रं क्षणं न ददर्श । यतः
प्रमोदवाष्पैरानन्दाश्रुभिराकुले व्यासत्वाद्दर्शनाशक्ते लोचने यस्याः । आनन्दा-
श्रुभिरन्धीभूतेत्यर्थः । अथ च कर एव कुङ्जलं कलिका तेन परिस्पृशन्ती सती
किमपि लोकोत्तरमपूर्वम् । अभूतपूर्वमित्यर्थः । शाकपार्थिवादीनामुत्तरपदलोपः ।
सुखान्तरम् । अन्यसुखमित्यर्थः । अन्तरशब्दोऽत्रोपमानाभावद्योतकः । प्राप
प्राप्तवती ॥ १८ ॥

सुविस्मयानन्दविकस्वरायाः शिशुर्गलद्वाष्पतरंगितायाः ।

विवृद्धवात्सल्यरसोत्तराया देव्या दृशोर्गोचरतां जगाम ॥ १९ ॥

सुविस्मयेति ॥ शिशुः कर्ता । सुतरां यौ विस्मयानन्दावाश्चर्यहर्षौ ताभ्यां
विकस्वरायाः प्रफुल्लीभूतायाः तथा गलद्वाष्पैस्तरंगितायाः संजाततरंगायाः ।
तारकादित्वादितच् । वपुषि गलद्भिर्वाष्पजलैरुद्धूतप्रवाहकलोलकलिताया इत्यर्थः ।
तथा विवृद्धं यद्वात्सल्यं दयावत्त्वम् । पुत्रत्वादिति भावः । तत्र यो रसः प्रीतिः
स उत्तरः प्रधानं यस्यास्तथाभूताया देव्याः पार्वत्याः संबन्धिनोर्दृशोर्विलोचन-
योगोचरतां विषयतां जगाम प्राप । वाष्पनिर्मुक्ताभ्यां लोचनाभ्यां देवी तमप-
श्यदित्यर्थः ॥ १९ ॥

तमीक्षमाणा क्षणमीक्षणानां सहस्रमाप्तुं विनिमेषमैच्छत् ।

सा नन्दनालोकनमङ्गलेषु क्षणक्षणं तृप्यति कस्य चेतः ॥ २० ॥

पाठा०-१ भूम्ना; मूर्ध्ना. २ सुकान्तम्. ३ को न. ४ करकुङ्जलाभ्याम्.
५ सविस्मय. ६ दृशः. ७ न नन्दनालोकनमङ्गलेषु; सुनन्दनालोकनकौतुकेन.
८ हृष्यति.

तमिति ॥ तं बालं क्षणमीक्षमाणवलोकमाना सा देवी विनिमेषं विगत-
निमेषमीक्षणानां नेत्राणां सहस्रमासुं मम सहस्रं नेत्राणि भवन्त्वित्येच्छदियेष ।
द्वाभ्यां विलोचनाभ्यामाकण्ठदर्शनजननाभावादिति भावः । तथा हि—नन्दनस्या-
लोकनान्येव मङ्गलानि तेषु विषये क्षणंक्षणम् । प्रतिक्षणमित्यर्थः । ‘नित्यवी-
प्सयोः’ (८।१।४) इति वीप्सायां द्विर्भावः । कस्य चेतस्तृप्यति तृप्तिं प्राप्नोति ?
अपि तु न कस्यापीत्यर्थः ॥ २० ॥

विनम्रदेवासुरपृष्ठगाभ्यामादाय तं पाणिसरोरुहाभ्याम् ।
नवोदयं पार्वणचन्द्रचारुं गौरी स्वमुत्सङ्गतलं निनाय ॥ २१ ॥

विनम्रेति ॥ गौरी पार्वती । ‘पिद्मौरादिभ्यश्च’ (४।१।४१) इति ङीप् ।
नवोदयं नूतनोद्भवम् । तत्कालजातमित्यर्थः । अत एव पार्वणः पर्वणि भवः ।
‘तत्र भवः’ (४।३।५३) इत्यण् । स चासौ चन्द्रश्च तद्वच्चारु मनोहरम् । चन्द्रोऽपि
नवोदय इति ज्ञेयम् । तथाभूतं तं तनूजं पुत्रम् । कर्मभूतमित्यर्थः । आदान-
नयने उभे अपि प्रत्यस्य कर्मत्वं विवेचनीयम् । विनम्राः पादप्रणता ये देवा-
सुरास्तेषां पृष्ठेषु गच्छतः संचरतस्ताभ्याम् । अनेन तेभ्योऽभयदानमुद्रा कृतेति
व्यज्यते । पाणिसरोरुहाभ्यां करकमलाभ्यामादाय गृहीत्वा स्वमात्मीयमुत्सङ्गतलं
निनाय प्रापयामास । हस्ताभ्यामुत्थाप्य स्वाङ्ग आरोपितवतीत्यर्थः ॥ २१ ॥

स्वमङ्गमारोप्य सुधानिधानमिवात्मनो नन्दनमिन्दुवक्त्रा ।
तमेकमेपा जगदेकवीरं बभूव पूज्या धुरि पुत्रिणीनाम् ॥ २२ ॥

स्वमिति ॥ इन्दुवक्त्रा चन्द्रमुख्येषा पार्वती । एकमद्वितीयं जगदेकवीरं
जगत्स्वेकवीरं तमात्मनो नन्दनं पुत्रं सुधानिधानममृतपात्रमिव स्वमात्मीय-
मङ्गमारोप्य संस्थाप्य पुत्रिणीनां पुत्रवतीनां धुर्यग्रभागे पूज्या पूजयितुं योग्या
बभूव । एतत्पुत्रस्य सर्वास्मापि पुत्रेभ्योऽधिकत्वादग्रपूज्यत्वमुचितमेवेति
भावः ॥ २२ ॥

निसर्गवात्सल्यरसौघसिक्ता सान्द्रप्रमोदामृतपूरपूर्णा ।
तमेकपुत्रं जगदेकमाताभ्युत्सङ्गिनं प्रसविणी बभूव ॥ २३ ॥

निसर्गेति ॥ निसर्गेण स्वभावेन । न तूपाधिनेत्यर्थः । यो वात्सल्यरसो
दयावत्वरसस्तयौघेन सिक्ता प्लाविता । तत्रातिवात्सल्यवतीत्यर्थः । तथा सान्द्र-
प्रमोदोऽतिशयहर्षः स एवामृतं पीयूषं तस्य पूरेण प्रवाहेण पूर्णा भृता जगता-
मेकाऽद्वितीया माता परिपोषिका देव्युत्सङ्गिनमधिश्रितोत्सङ्गं तमेकपुत्रमभि
संमुखं प्रसविणी दुग्धस्त्रायवती बभूव । पुत्रं दृष्ट्वा मातुः स्तनाभ्यां पयः पत-
तीति युक्तमिति भावः ॥ २३ ॥

पाठा०-१ नवोदयात्; महोदयात्. २ .तम्. ३ एकमेवम्; एकदेवम्.
४ एकदेवी. ५ सोत्सङ्गिनम्; अभ्युत्सङ्गितम्.

अशेषलोकत्रयमातुरस्याः षाण्मातुरः स्तन्यसुधामधासीत् ।
सुरस्रवन्त्याः किल कृत्तिकाभिर्मुहुर्मुहुः सस्पृहमीक्ष्यमाणः ॥ २४ ॥

अशेषेति ॥ षाण्मातुरः षण्णां मातृणामपत्यं षाण्मातुरः कार्तिकेयः । अत्र षण्मातृशब्दात् 'मातुरुत्संख्या-' (४।१।११५) इत्यादिनाण् मातृशब्दस्योदादेशश्च । 'षाण्मातुरः शक्तिधरः कुमारः क्रौञ्चदारणः' इत्यमरः । सुरस्रवन्त्या देवनद्याः । गङ्गाया इत्यर्थः । 'स्रवन्ती निम्नगापगा' इत्यमरः । तथा कृत्तिकाभिश्च सस्पृहं सेच्छं यथा तथा । 'इच्छा काङ्क्षा स्पृहेहा तृद' इत्यमरः । अस्मदीयपयो-भ्रस्रवदमृतपातायमिदानीमेतदीयस्तनपयः पिबन् पुनरप्यस्मदीयपयोऽपि स्मरे-देवंभूतेच्छासहितमित्यर्थः । मुहुर्मुहुर्नुवेलमीक्ष्यमाणोऽवलोक्यमानः सन्नशेषं सकलं यल्लोकत्रयं तस्य मातुः पोषिण्या अस्या देव्याः स्तन्या स्तने भवा । 'शरी-रावयवाद्यत्' (५।१।६) इति यत् । सा चासौ सुधा च तामधासीत् पयौ । 'धेद्व पाने' कर्तरि लुङ् । 'विभाषा घ्राधेद्व-' (२।४।७८) इति सिञ्जलुञ्ज ॥ २४ ॥

सुखाश्रुपूर्णेन मृगाङ्गमौलेः कलत्रमेकेन सुखाम्बुजेन ।
तस्यैकनालोद्भूतपञ्चपद्मलक्ष्मीं क्रमात्पद्मदनीं चुचुम्ब ॥ २५ ॥

सुखेति ॥ मृगाङ्गमौलेर्हरस्य कलत्रं भार्या । 'कलत्रं श्रोणिभार्ययोः' इत्यमरः । एकनाल एककाण्ड उद्भूतान्युदितानि यानि पञ्चपद्मानि तेषां लक्ष्मीरिव शोभेव लक्ष्मीः शोभा यस्यास्तथाभूतां तस्य कुमारस्य षण्णां वदनानां समाहारं पद्मदनीम् । 'द्विगोः-' (४।१।२१) इति ङिप् । इह संख्यासादृश्यमन्तरा न विरोधः । सुखाश्रुपूर्णेनानन्दाश्रुजलपरिपूरितेनैकेन सुखाम्बुजेन वदनकमलेन क्रमाद्यथाक्रमं चुचुम्ब स्पृष्टवती । अतिशयप्रेमवशादिति भावः ॥ २५ ॥

हैमीं फलं हेमगिरेर्लतेव विकस्वरं नाकनदीव पद्मम् ।

पूर्वेव दिङ्मनूतनमिन्दुमाभात्तं पार्वती नन्दनमादधाना ॥ २६ ॥

हैमीति ॥ तं नन्दनं तनयमादधाना सा पार्वती । फलं दधाना हेमगिरेः सुमेरोः संबन्धिनी । तदुत्पन्नेत्यर्थः । हैमी हेमविकारा । विकारार्थकेऽणि 'टिड्वा-' (४।१।१५) इति ङीप् । लतेव । विकस्वरं प्रफुल्लं पद्मं कमलं दधाना नाकनदीव गङ्गेव । नूतनं नवोदयमिन्दुं दधाना पूर्वापूर्वसंज्ञिका दिगिव । आभाच्छु-शुभे । अत्र मालोपमालंकारः ॥ २६ ॥

प्रीतात्मना सा प्रयतेन दत्तहस्तावलम्बा शशिशेखरेण ।

कुमारमुत्सङ्गतले दधाना विमानमभ्रलिहमारुरोह ॥ २७ ॥

प्रीतेति ॥ कुमारं पुत्रमुत्सङ्गतले दधाना विभ्रती सा देवी प्रीतात्मना प्रसन्नी-भूतमनसा प्रयतेन सावधानेन । न तु संभ्रमितेन । 'नयवर्त्मगाः प्रभवतां हि

पाठा०-१ सुखाश्रुपूर्णेन. २ उद्गम. ३ चुचुम्बे. ४ हैमम्. ५ सुप्रयतेन.

धियः' इति न्यायादिति भावः । तथाभूतेन शशिशेखरेण शिवेन दत्तहस्तावलम्बा
सती । अत्यतिप्रेमभरादिति भावः । अञ्जलिहमाकाशस्पृक् । 'बहाभ्रे लिहः'
(३।२।३२) इति खश् । विमानमारुरोहारूढा ॥ २७ ॥

महेश्वरोऽपि प्रमदप्ररूढरोमोद्गमो भूधरनन्दनायाः ।

अङ्गादुपादत्त तदङ्गतः सा तस्यास्तु सोऽप्यात्मजवत्सलत्वात् ॥ २८ ॥

महेश्वर इति ॥ प्रमदेनानन्देन प्ररूढा रोमोद्गमा यस्य तथाभूतो महेश्वरो-
ऽप्यात्मजे पुत्रे वत्सलत्वादयावत्त्वाद्धेतोर्भूधरनन्दनायाः पार्वत्या अङ्गादुत्सङ्गतस्तं
पुत्रमुपादत्ताग्रहीत् । अथ च तदङ्गतो हरोत्सङ्गात् सा देव्युपादत्त । अथ च सोऽपि
हरोऽपि तस्य देव्या अङ्गादुपादत्त । इत्यनुवेलमन्योन्यग्रहणं चक्रतुरित्यर्थः ॥ २८ ॥

दधानया नेत्रसुधैर्कसत्रं पुत्रं पवित्रं सुतया तयाद्रेः ।

संश्लिष्यमाणः शशिखण्डधारी विमानवेगेन गृहाञ्जगाम ॥ २९ ॥

दधानयेति ॥ शशिखण्डधारी महेश्वरः । सुधाया अमृतस्यैकं सत्रं सदा-
दानम् । 'सत्रमाच्छादने यज्ञे सदादाने धनेऽपि च' इत्यमरः । नेत्रयोः संबन्धि
सुधैकसत्रं येन । नेत्रयोरमृतवत् सुखदातारमित्यर्थः । तथा पवित्रं पूतम् । 'पुवः
संज्ञायाम्' (३।२।१८५) इति इत्रप्रत्ययः । तथाभूतं पुत्रं सुतं दधानया विभ्रत्या
तयाद्रेर्हिमालयस्य सुतया कन्यया पार्वत्या कन्या । संश्लिष्यमाणः स्नेहवशादा-
लिङ्ग्यमाणः सन् विमानस्य वेगेन गृहाञ्जगाम प्रययौ । 'गृहाः पुंसि च भूयैव'
इत्यमरः ॥ २९ ॥

अधिष्ठितः स्फाटिकशैलशृङ्गे तुङ्गे निजं धाम निकामरम्यम् ।

महोत्सवाय प्रमथप्रमुख्यान्पृथून्गणान्शंभुरथादिदेश ॥ ३० ॥

अधिष्ठित इति ॥ अथानन्तरं शंभुर्महेश्वरस्तुङ्गे उन्नते स्फटिकमयः स्फाटिको
यः शैलः कैलासस्तस्य शृङ्गे शिखरे । 'शृङ्गं प्राधान्यसान्वोश्च' इत्यमरः । निका-
मरम्यमतिमनोहरं निजं स्वीयम् । 'स्वके नित्ये निजं त्रिषु' इत्यमरः । अधिष्ठितः
सन् । 'अधिशीङ्-' (१।४।४६) इत्यादिनाधारस्य कर्मसंज्ञा । महोत्सवाय
महोत्सवं कर्तुम् । 'तुमर्थाच्च-' (२।३।१५) इति चतुर्थी । पृथून्महतः प्रमथ-
प्रमुख्यान्प्रमथादीन्गणानादिदेशाज्ञापयामास ॥ ३० ॥

पृथुप्रमोदः प्रगुणो गणानां गणः समग्रो वृषवाहनस्य ।

गिरीन्द्रपुत्र्यास्तनयस्य जन्मन्यथोत्सवं संववृते विधातुम् ॥ ३१ ॥

पृथ्विति ॥ अथानन्तरं पृथुर्महान् प्रमोदो हर्षो यस्य । तथा प्रकृष्टा गुणा

पाठा०-१ अकाण्डमादत्त. २ तमङ्गतः. ३ सः. ४ सौम्यात्मज. ५ दत्त्वा-
नया. ६ पात्रम्. ७ तथा. ८ मौलिः; वाही. ९ गृहम्. १० अधिष्ठित.
११ निजे. १२ धामनि कालरम्ये; धाम्नि निकामरम्ये. १३ प्रमथान्सनाथः.
१४ महिम्ना खमुदा; प्रथिम्नां पृथक्. १५ प्रमोद. १६ प्रगुणे.

यस्यैवंविधः समग्रः संपूर्णो गणानां गणः प्रमथादीनां समूहो वृषवाहनस्य महेश्वरस्य गिरीन्द्रपुत्र्याः पार्वत्याश्च तनयस्य जन्मन्युत्सवं विधातुं कर्तुं संववृत्ते संवृत्तः । उद्युक्त इति यावत् ॥ ३१ ॥

इतः परं सप्तभिरुत्सवानेवाह—

स्फुरन्मरीचिच्छुरिताम्बराणि संतानशाखिप्रसवाञ्चितानि ।

उच्चिक्षिपुः काञ्चनतोरणानि गणा वराणि स्फटिकालयेषु ॥ ३२ ॥

स्फुरदिति ॥ गणाः प्रमथाः स्फटिकालयेषु स्फटिकगृहेषु स्फुरन्त्यो भासमाना या मरीचयः किरणास्ताभिश्छुरितं मिश्रीकृतमम्बरं येस्ताति । संतानशाखिनां देववृक्षाणां प्रसवानि पत्राणि तैरञ्चितानि निर्मितानि वराणि श्रेष्ठानि काञ्चनं काञ्चनस्य विकारः काञ्चनं स्वर्णसूत्रं तदाधेयीभूतानि तोरणानि मालाविशेषानुच्चिक्षिपुरुच्चैश्चिक्षिपुः । बबन्धुरित्यर्थः ॥ ३२ ॥

दिक्षु प्रसर्पस्तदधीश्वराणामथामराणामिव मध्यलोके ।

महोत्सवं शंसितुमाहतोऽन्यैर्दध्वान धीरैः पटहः पटीयान् ॥ ३३ ॥

दिक्ष्विति ॥ अथ तोरणोत्क्षेपानन्तरम् । दिक्षु दशसु दिशासु प्रसर्पन्प्रसिद्धो भवन् । आत्मनिनादेनेति शेषः । गम्यमानार्थत्वादग्रयोगः । तासां दिशामधीश्वराणां दिक्पालानाममराणां देवानामिन्द्रादीनां संवन्धीं पटीयान्समर्थः । घोरनिनाद इति शेषः । धीरो गम्भीरः पटहोऽन्यैर्भृत्यभूतैरमरैराहतस्ताडितः सन् । मध्यश्चासौ लोकश्च मध्यलोकः । भूलोक इत्यर्थः । तस्मिन् । महोत्सवम् । अत्रापि भवत्पुत्रजन्मनास्माकं महानुत्सवो जात इति शंसितुमिव कथयितुमिव । दध्वान ध्वनिं चकार । ध्वनिकरणे महोत्सवज्ञापनस्य फलत्वाभावेऽपि फलत्वकल्पनात्फलोत्प्रेक्षा ॥ ३३ ॥

महोत्सवे तत्र समागतानां गन्धर्वविद्याधरसुन्दरीणाम् ।

संभावितानां गिरिराजपुत्र्या गृहेऽभवन्मङ्गलगीतकानि ॥ ३४ ॥

महेति ॥ तत्र महोत्सवे समागतानां प्राप्तानामत एव गृहे गिरिराजपुत्र्या भवान्या संभावितानां पूजितानाम् । सत्कृतानामित्यर्थः । गन्धर्वा विद्याधराश्च देवविशेषास्तेषां सुन्दरीणां स्त्रीणां स्त्रीकर्तृकाणि मङ्गलगीतकानि मङ्गलप्रयोजनगीतान्यभवन् । जातानीत्यर्थः ॥ ३४ ॥

सुमङ्गलोपायनपौत्रहस्तास्तं मातरो मातृवदभ्युपेताः ।

विधाय दूर्वाक्षतकानि मूर्ध्नि निन्युः स्वमङ्गं गिरिजातनूजम् ॥ ३५ ॥

सुमङ्गलेति ॥ सुमङ्गलानि यान्युपायनान्युपदासामग्र्यस्तेषां पात्रं तत्सहिता हस्ता यासामेवंभूताः सत्योऽभ्युपेताः प्राप्ता मातरो ब्राह्मयाद्याः । ससेति शेषः । 'ब्राह्मी माहेश्वरी चैव कौमारी वैष्णवी तथा । वाराही च तथेन्द्राणी

पाठा०-१ विचिक्षिपुः. २ चलानि. ३ नाकिलोके. ४ धीरम्. ५ पूर्ण. ६ अभ्युपेल.

चामुण्डा सप्त मातरः ॥' इत्यमरः । मूर्ध्नि शिरसि दूर्वाक्षतकानि तिधाय संस्थाप्य तं गिरिजातनूजं कुमारं मातृवत्पार्वतीवत्तनुल्यं यथा तथा स्वं स्वीयमङ्गं निन्युः । स्वाङ्गे स्थापयामासुरित्यर्थः । मातृवदित्यनेन तासामप्यत्र महत्प्रेमास्तीति दर्शितम् ॥ ३५ ॥

ध्वनत्सु तूर्येषु सुमन्द्रमङ्ग्यालिङ्गोर्ध्वकेष्वप्सरसो रसेन ।

सुसंधिवन्धं ननृतुः सुवृत्तगीतानुगं भावरसानुविद्धम् ॥ ३६ ॥

ध्वनत्स्विति ॥ अङ्ग्यालिङ्गोर्ध्वकेष्वेतत्संज्ञकेषु तूर्येषु वाद्येषु सुतरां मन्द्रं गम्भीरं यथा तथा । 'कलो मन्द्रस्तु गम्भीरे' इत्यमरः । ध्वनत्सु शब्दायमानेषु सत्सु । अप्सरसो रम्भादिका रसेन स्नेहेन शोभना मधुराः संधयः स्वरसंध्यादयो येषु तथाभूता बन्धाः गीतप्रबन्धा यत्र यस्मिन्कर्मणि । सुवृत्तानि शोभनच्छन्दांसि गीतान्यनुगानि यत्र यस्मिन्कर्मणि । भावा रत्यादयो रसाः शृङ्गारादयस्तैरनुविद्धं व्यासं यत्र यस्मिन्कर्मणि यथा तथा ननृतुर्गात्राणि विचिक्षिपुः ॥ ३६ ॥

वाता ववुः सौख्यकराः प्रसेदुराशा विधूमो हुतभृग्दिदीपे ।

जलान्यभूवन्विमलानि तत्रोत्सवेऽन्तरिक्षं प्रससाद सद्यः ॥ ३७ ॥

वाता इति ॥ तत्रोत्सवे । वाताः पवनाः सौख्यकरा ववुश्चेत्तुः । आशा दिशः प्रसेदुर्निर्मला बभूवुः । हुतभृग्निर्विधूमो निर्धूमः सन्दिदीपे ज्वलति स्म । 'दीपी दीप्तौ' इति लिट् । जलानि विमलान्यभूवन् । अन्तरिक्षं व्योम सद्यः प्रससाद स्वच्छमभूत् । 'भवो हि लोकाभ्युदयाय तादृशाम्' इति न्यायादिति भावः ॥ ३७ ॥

गम्भीरशङ्खध्वनिमिश्रमुच्चैर्गृहोद्भवा दुन्दुभयः प्रणेदुः ।

दिवौकसां व्योम्नि विमानसंधा विमुच्य पुष्पप्रचयान्प्रसस्युः ॥ ३८ ॥

गम्भीरेति ॥ गृहोद्भवा महेश्वरनिकेतनीया दुन्दुभयो गम्भीरो मन्द्रो यः शङ्खध्वनिः पाञ्चजन्यशब्दस्तेन मिश्रं यथा स्यात्तथोच्चैः प्रणेदुः । 'उपसर्गादसमासेऽपि-' (८।४।१४) इति णत्वम् । अथ च दिवौकसां देवानां विमानसंधा व्योम्नि पुष्पप्रचयान्विमुच्य विकीर्य प्रसस्युः । प्रतस्थिर इत्यर्थः ॥ ३८ ॥

इत्थं महेशाद्रिसुतासुतस्य जैन्मोत्सवे संमदयांचकार ।

चराचरं विश्वमशेषमेतत्परं चक्रम्पे किल तारकश्रीः ॥ ३९ ॥

इत्थमिति ॥ महेशो हरः । अद्रिसुता पार्वती तस्याः सुतस्य पुत्रस्येत्यमेवंभूते जन्मोत्सवेऽशेषं समस्तं चराचरं स्थावरजंगममेतद्विश्वं जगत् संमदयांचकारो-

पाठा०-१ सुगन्धि. २ सुतन्त्रि; सवृत्ति. ३ शब्द. ४ विमुञ्चता. पुष्पचयान्; विमुच्यते पुष्पचयान्. ५ जन्मोत्सवः.

न्मत्तीचकार । उन्मादसाधनैरिति शेषः । परं केवलं तारकस्य तारकासुरस्य श्रीलक्ष्मीश्चक्रम्पे । विभायेत्यर्थः ॥ ३९ ॥

ततः कुमारः सुमुदां निदानैः स बाललीलाचरितैर्विचित्रैः ।

गिरीशगौर्योर्हृदयं जहार मुदे न हृद्या किमु बालकेलिः ॥ ४० ॥

तत इति ॥ ततोऽनन्तरं स कुमारो विचित्रैरनेकरूपैरत एव सुमुदां सुतरां प्रीतिनां निदानैरादिकारणैः । 'निदानं त्वादिकारणम्' इत्यमरः । बाललीलाचरितैः शिशुकीडाचरितैर्गिरीशगौर्योः शिवपार्वत्योः । अभ्यर्हितत्वाद्बह्वचोऽपि पूर्वनिपातः । हृदयं मनो जहार । प्रसादयामासेत्यर्थः । हृद्या मनोहरा बालकेलिर्मुदे न किमु भवति ? किं तु भवत्येवेत्यर्थः ॥ ४० ॥

महेश्वरः शैलसुता च हर्षात्संतर्पमेकेन मुखेन गाढम् ।

अजातदन्तानि मुखानि सूनोर्मनोहराणि कर्मतश्चुचुम्ब ॥ ४१ ॥

महेश्वर इति ॥ महेश्वरो हरः शैलसुता पार्वती च हर्षाद्धेतोः सतर्पे सत्पुष्पं यथा तथाऽजातदन्तान्यनुद्धृतदशनानि मनोहराणि सूनोः कुमारस्य मुखान्येकेन मुखेन गाढं इदं यथा तथा क्रमतो यथाक्रमं चुचुम्ब पस्पर्श । अत्र कर्तृद्वयस्य पार्थक्येन क्रियान्वयो विधेयः । अन्यथा द्विवचनापत्तिरिति विवेचनीयम् ॥ ४१ ॥

क्वचित्स्खलद्भिः क्वचिदस्खलद्भिः क्वचित्प्रकम्पैः क्वचिदप्रकम्पैः ।

बालः स लीलाचलनप्रयोगैस्तयोर्मुदं वर्धयति स्म पित्रोः ॥ ४२ ॥

क्वचिदिति ॥ स बालः कुमारः क्वचित्प्रदेशे स्खलद्भिः पतद्भिः क्वचित्प्रदेशेऽस्खलद्भिः क्वचित्प्रदेशे प्रकम्पैः प्रकृष्टकम्पैः क्वचित्प्रदेशेऽप्रकम्पैर्लीलायां ये चलनप्रयोगास्त्रैर्मित्तभूतैस्तयोः पित्रोर्जननीजनकयोः माता च पिता च पितरौ, तयोः पित्रोः । 'पिता मात्रा' (१।२।७०) इत्येकशेषः । मुदं प्रीतिं वर्धयति स्म । 'कन्दलयांचकार' इत्यपि पाठः । अर्थः स एव ॥ ४२ ॥

अहेतुहासच्छुरितानेन्दुर्गृहाङ्गणक्रीडनधूलिधूम्रः ।

मुहुर्वदन्किचिदलक्षितार्थं मुदं तयोरङ्गतस्ततान ॥ ४३ ॥

अहेत्विति ॥ गृहाङ्गणे यत्क्रीडनं तेन निमित्तेन धूलिभी रजोभिर्धूम्रो धूसरः सन्नङ्गत उत्सङ्गं प्राप्तः कुमारः । अहेतुकारणो यो हासो हसितं तेन च्छुरितो मिश्रित आननेन्दुर्मुखचन्द्रो यस्य । अलक्षितार्थमव्यक्तार्थं मुहुः किञ्चिद्वदन्त्योर्मुदं प्रीतिं ततान चकार ॥ ४३ ॥

गृहान्विषाणे हरवाहनस्य स्पृशन्नुमाकेसरिणं सलीलम् ।

स भृङ्गिणः सूक्ष्मतरं शिखाग्रं कर्षन्वभूव प्रमदाय पित्रोः ॥ ४४ ॥

पाठा०-१ समुदः. २ खबाललीलाललितैः. ३ अपि. ४ सहर्षम्. ५ वक्राणि. ६ क्रमशः. ७ चुचुम्बे. ८ सलीलम्. ९ गेहाङ्गण. १० केसरिणः सटालीः.

गृह्णन्निति ॥ स कुमारः हरवाहनस्य वृषस्य विपाणे शृङ्गे गृह्णन् । कराभ्यामिति शेषः । तथोमाकेसरिणं पार्वतीसिंहं सलीलमप्रयासं यथा तथा स्पृशन् । तथा भृङ्गिणो गणस्य सूक्ष्मतरं शिखाग्रं कर्षन् । पित्रोर्जननीजनकयोः प्रमदाय हर्षाय बभूव । क्रियाग्रहणात्संप्रदानत्वम् ॥ ४४ ॥

एको नव द्वौ दश पञ्च सप्तेत्यजीगणभ्रात्ममुखं प्रसार्य ।

महेशकण्ठोरगदन्तपङ्क्तिं तदङ्गः शैशवमौग्ध्यमैशिः ॥ ४५ ॥

एक इति ॥ तस्य पितुरङ्गः उत्सङ्गत ऐशिः । ईशस्यापत्यमित्यर्थः । 'अत इञ्' (४।१।९५) इत्यपत्यार्थे इञ् । आत्ममुखं प्रसार्य महेशस्य ये कण्ठोरगाः कण्ठगताः सर्पास्तेषां दन्तपङ्क्तिम् । एको नव द्वौ दश पञ्च सप्तेत्यजीगणत्वं संख्यातवान् । यतः शैशवमौग्ध्यं बालत्वनिमित्तमूढतां दधानः । अजीगणदिति गणयतेल्लङ् । 'ई च गणः' (७।४।९७) इत्यभ्यासाकारस्येकारः ॥ ४५ ॥

कपर्दिकण्ठान्तकपालदाघ्नोऽङ्गुलिं प्रवेश्याननकोटरेषु ।

दन्तानुपातुं रभसी बभूव मुक्ताफलभ्रान्तिकरः कुमारः ॥ ४६ ॥

कपर्दीति ॥ कुमारः कार्तिकेयः कपर्दिकण्ठान्ते शिवकण्ठमध्ये स्थितस्य कपालदाघ्नो नृकरोटीक्षज आननकोटरेषु वदनकूपेषु । 'कोटरो नागरे कूपे पुष्करिण्युच्चघाटके' इति मेदिनी । अङ्गुलिं प्रवेश्य दन्तानुपातुं ग्रहीतुं रभसी रभसो वेगोऽस्यास्तीति तथोक्ताः । 'रभसो वेगहर्षयोः' इति मेदिनी । बभूव । एतान्वेगेन गृह्णामीत्येच्छदित्यर्थः । यतो मुक्ताफलभ्रान्तिकरो मौक्तिकभ्रमकारी ॥ ४६ ॥

शंभोः शिरोऽन्तः सरितस्तरंगान्विगाह्य गाढं शिशिरान्रसेन ।

सं जातजाड्यं निजपाणिपद्ममतापयद्भालविलोचनाग्नौ ॥ ४७ ॥

शंभोरिति ॥ स कुमारः । शिशिरान्छीतलान्छंभोः संबन्धिनः शिरसोऽन्तर्मध्ये स्थितायाः सरितो गङ्गायास्तरंगान् रसेन स्वादेन । स्वादोऽत्र त्वग्निन्द्रियग्राह्यत्वेन विवक्षितः । 'रसो गन्धरसे जले । शृङ्गारादौ विषे वीर्ये तक्रादौ द्रव्यरागयोः । देहधातुप्रभेदे च पारदस्वादयोः पुमान्' इति मेदिनी । गाढं दृढम् । 'गाढबाढदृढानि च' इत्यमरः । विगाह्यावगाह्य । अत एव जातजाड्यं जातशीतकृतजडत्वं निजपाणिपद्मं स्वीयकरकमलं भाले यद्विलोचनं तत्र योऽग्निस्तत्रातापयत् । अन्योऽपि शीतजडं हस्तमग्नौ तापयति तद्वदिति भावः ॥ ४७ ॥

किञ्चित्कलं भङ्गुरकंधरस्य नमजटाजूटधरस्य शंभोः ।

प्रलम्बमानं किल कौतुकेन चिरं चुचुम्बे मुकुटेन्दुखण्डम् ॥ ४८ ॥

पाठा०-१ मञ्जु. २ तदङ्गः. ३ नुजमीतिः; मुग्धमैशिः. ४ करान्; धरः. ५ संजातजाड्यः. ६ भङ्गुरकण्ठरम्य.

किञ्चिदिति ॥ किञ्चिद्भुरा पतनशीला । 'भञ्जभालमिदो भुरच्' (३।२।१६९)
इति भुरच्, 'चजोः-' (७।३।५२) इति कुत्वम् । कंधरा ग्रीवा यस्य । बालत्वात् ।
स कुमारो नमज्जटाजूटस्य धरस्तस्य शंभोर्हरस्य प्रलम्बमानमाश्रयमाणं कलं मधुरं
मुकुटेन्दुखण्डं मुकुटचन्द्रशकलम् । 'भित्तं शकलखण्डे वा' इत्यमरः । कौतुकेना-
नन्देन चिरं बहुकालं चुचुम्बे । पस्पशैत्यर्थः ॥ ४८ ॥

इत्थं शिशोः शैशवकेलिवृत्तैर्मनोभिरामैर्गिरिजागिरीशौ ।
मनोविनोदैकरसप्रसक्तौ दिवानिशं नाविदतां कदाचित् ॥ ४९ ॥

इत्थमिति ॥ गिरिजागिरीशौ मनोभिरामैर्मनोरमैरित्थमेवंभूतैः शिशोः
कुमारस्य शैशवस्य बालस्य याः केलयस्तासां वृत्तैश्चरित्रैः । 'वृत्तं पथे चरित्रे
त्रिष्वतीते दृढनिस्तले' इत्यमरः । मनसो विनोदस्तत्र य एको रसः प्रीतिस्तत्र
प्रसक्तावासक्तौ सन्तौ कदाचिदपि दिवानिशमहर्निशं नाविदतां नावबुध्येताम् ।
अगाधपुत्रोत्सवार्णवमग्नत्वादिति भावः ॥ ४९ ॥

इति बहुविधं बालक्रीडाविचित्रविचेष्टितं
ललितललितं सान्द्रानन्दं मनोहरमाचरन् ।
अलभत परां बुद्धिं षष्ठे दिने नवयौवनं
स किल सकलं शास्त्रं शस्त्रं विवेद विभूर्यया ॥ ५० ॥

इतीति ॥ इत्येवंभूतं बहुविधं नानाप्रकारकं ललितललितं ललितप्रकारमति-
सुन्दरं । सान्द्र आनन्दो येन । मनोहरं बालक्रीडाया विचित्रं विचेष्टितं चेष्टाम् ।
चरित्रमिति यावत् । आचरन्विदधद्विभुः स कुमारः षष्ठे दिने परासुत्कृष्टां
बुद्धिं धिपणां नवयौवनं तारुण्यं चालभत प्राप । यया बुद्ध्या सकलं समस्तं
शास्त्रम् । सकलानि शास्त्राणीत्यर्थः । शास्त्रम् । शास्त्राणीत्यर्थः । उभयत्रापि
जातावेकवचनम् । विवेद ज्ञातवान् । किलेति प्रसिद्धौ । प्राचीनसत्संस्काराणां
किमिवाशङ्क्यमिति भावः । हरिणीच्छन्दः—'रसयुगहयैन्सौ औ स्लौ गो यदा
हरिणी तदा' इति लक्षणात् ॥ ५० ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-
कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये

कुमारोत्पत्तिर्नामैकादशः सर्गः ॥

द्वादशः सर्गः ।

अथ प्रपेदे त्रिदशैरशेषैः क्रूरासुरोपप्लवदुःखितात्मा ।

पुलोमपुत्रीदयितोऽन्धकारिं पत्नीव तृष्णातुरितः पयोदम् ॥ १ ॥

अथेति ॥ अथानन्तरं क्रूरीस्त्रीषो योऽसुरस्तारकसंज्ञकस्तस्य तत्कर्तृको य उप-
प्लव उपद्रवः स्वस्थानोच्चाटनादिकस्तेन दुःखितः क्लिष्टः आत्मा यस्य तथाभूतः
पुलोमपुत्र्याः शय्या दयितः प्रिय इन्द्रोऽशेषैः समस्तैस्त्रिदशैरात्मभृत्यभूतवृन्दा-
रकैः सह तृष्णातुरितस्तृष्णया तृषया कर्ष्या आतुरित आतुरीकृतः । 'तत्करोति-'
(ग० २०४) इति णिचि कृते 'णाविष्टवत्-' इति टिलोपः । ततः कर्तरि क्तः ।
पत्नी चातकः पयोदमिव । अन्धकारिं हरं प्रपेदे प्राप । अत्र पूर्णोपमालंकारः ।
सर्गोऽस्मिन्वृत्तमुपजातिः ॥ १ ॥

दृष्टारिसंत्रासखिलीकृतात्स कथंचिदम्भोदविहारमार्गात् ।

अवातताराभिगिरिं गिरीशं गौरीपदन्यासविशुद्धमिन्द्रः ॥ २ ॥

दृष्टेति ॥ स इन्द्रः । दृष्टोऽभिमानी योऽरिस्तारकस्तस्माद्यः संत्रासो भयं तेन
खिलीकृतादुरवगाह्यमानीकृतादम्भोदानां मेघानां विहारो यत्र स चासौ मार्गश्च ।
आकाशमित्यर्थः । तस्मात् । गिरीशसहिता या गौरी भवानी तस्याः पदे चरणे
तयोर्न्यासो निधानं तेन विशुद्धं पवित्रं गिरिं कैलासमभि संमुखं कथंचित्केनापि
प्रकारेण । कष्टेनेत्यर्थः । अवाततारोत्तार । गिरीशगौरीति गिरीशस्याभ्यर्हित-
त्वाद्बह्वचोऽपि पूर्वेतिपात इति वा ॥ २ ॥

संक्रन्दनः स्यन्दनतोऽवतीर्य मेघात्मनो मातलिदत्तहस्तः ।

पिनाकिनोऽथालयमुच्चचाल शुचौ पिपासाकुलितो यथाम्भः ३

संक्रन्दन इति ॥ अथानन्तरं संक्रन्दन इन्द्रः । 'संक्रन्दनो दुश्चयवनः'
इत्यमरः । मातलिना सारथिना दत्त आश्रयीकरणार्थमग्रेकृतो हस्तो यस्यै सः ।
अवलम्बितमातलिहस्तः सन्नित्यर्थः । मेघात्मनो मेघस्वरूपधारिणः । मेघरूपा-
दित्यर्थः । स्यन्दनतो रथात् । पञ्चम्यास्तसिल । अवतीर्योत्तीर्य । शुचौ ग्रीष्मे
पिपासया तृष्णया । तृपेति यावत् । आकुलित आतुरः पुरुषोऽम्भो यथा
जलमिव पिनाकिनो हरस्यालयं निलयमुच्चचाल । उद्दिश्य चलति सेत्यर्थः ।
'निकायनिलयालयाः' इत्यमरः । पिपासेति 'अ प्रत्ययात्' (३।३।१०२) इत्य-
कारप्रत्यये टाप् । अत्रापि पूर्णोपमालंकारः । सामान्यधर्मस्त्वाकुलितत्वमित्याकु-
लितत्वे निमित्तभूतौ पिपासोपप्लवौ । अनयोर्विम्बप्रतिबिम्बभावेन सादृश्यम् ॥ ३ ॥

पाठा०-१ उपद्रव. २ पक्षीव तृष्णाव्यथितः; तृष्णातुरश्चातकवत्. ३ दृष्टा-
सुरत्रास. ४ गिरीशम्. ५ पिनाकिरम्यालयम्. ६ पिपासाकुलवज्रलौघम्.

इतस्ततोऽथ प्रतिविम्बभाजं विलोकमानः स्फटिकाद्रिभूमौ ।
आत्मानमप्येकमनेकधा स ब्रजन्विभोरास्पदमाससाद ॥ ४ ॥

इतस्तत इति ॥ अथानन्तरं ब्रजन्गच्छन्स इन्द्रः स्फटिकाद्रिः कैलासस्तस्य
भूमौ पृथिन्यामितस्ततो यत्र तत्र प्रतिविम्बभाजं प्रतिविम्बितमेकमप्यात्मानं
शरीरमनेकधाऽनेकसंख्यं विलोकमानः पश्यन्सन् । विभोर्महेश्वरस्यास्पदं स्थान-
माससाद प्राप ॥ ४ ॥

विचित्रचञ्चन्मणिभङ्गिसङ्गं सौवर्णदण्डं दधतातिचण्डम् ।

स नन्दिनाधिष्ठितमध्यतिष्ठत्सौधाङ्गणद्वारमनङ्गशत्रोः ॥ ५ ॥

विचित्रमिति ॥ स इन्द्रः विचित्रा अनेकवर्णाश्चञ्चन्तो दीप्यमाना ये मणयो
रत्नानि तेषां तत्कर्मिका या भङ्गयो रचनाविशेषास्तेषां सङ्गः संबन्धो यस्य ।
अनेकवर्णमणिखचितमित्यर्थः । तथातिचण्डमतिभीषणं सौवर्णदण्डं सुवर्णमयवेत्रं
दधता विभ्रता नन्दिना गणेनाधिष्ठितं द्वारपालतयाधिष्ठितमनङ्गशत्रोः शिवस्य
सौधस्य राजसदनसंबन्धिनोऽङ्गणस्याजिरस्य । 'अङ्गणं चत्वरजिरे' इत्यमरः ।
द्वारं प्रतीहारम् । 'स्त्री द्वार्द्वारं प्रतीहारः' इत्यमरः । अध्यतिष्ठदधितस्थौ ।
'अधिशीङ्स्थासाम्-' (१।४।४६) इति कर्मत्वम् । अन्तःप्रवेशे भगवदाज्ञानु-
पालनं कुर्वन्द्वार एव तस्यावित्यर्थः ॥ ५ ॥

ततः स कक्षाहितहेमदण्डो नन्दी सुरेन्द्रं प्रतिपद्य सद्यः ।

प्रतोषयामास सुगौरवेण गत्वा शशंस स्वयमीश्वरस्य ॥ ६ ॥

तत इति ॥ ततोऽनन्तरं स नन्दी गणः सुरेन्द्रमिन्द्रं सद्य आशु प्रतिपद्य
समीपं प्राप्य सुतरां गौरवेणादरेण स्वागतादिना प्रतोषयामास संतोषितवान् ।
अथ च स्वयं गत्वा कक्षायां हर्म्यप्रकोष्ठे । 'कक्षा प्रकोष्ठे हर्म्यादेः काञ्चयां मध्ये-
भवन्धने' इत्यमरः । आहितः स्थापितो हेमदण्डः सुवर्णवेत्रं येन तथोक्तः
सन् । ईश्वरस्य । ईश्वरमित्यर्थः । संबन्धविवक्षायां षष्ठी । शशंस कथयामास ।
ससुरो महेन्द्र आगत इति निवेदितवानित्यर्थः ॥ ६ ॥

भ्रूसंज्ञयानेन कृताभ्यनुज्ञः सुरेश्वरं तं जगदीश्वरेण ।

प्रवेशयामास सुरैः पुरोगः समं स नन्दी सदनं सैदस्य ॥ ७ ॥

भ्रूसंज्ञयेति ॥ अनेन जगतामीश्वरेण महेश्वरेण भ्रूसंज्ञया । भ्रुकुटीचमकृति-
संकेतेनेत्यर्थः । कृताभ्यनुज्ञः सुरेन्द्रागमनार्थं कृतानुशासनः स नन्दी गणः
पुरोगोऽग्रगामी सन् । तं सुरेश्वरमिन्द्रं सच्छोभनमस्य महेश्वरस्य सदनं गृहं
सुरैः समं प्रवेशयामास । प्रवेशितवानित्यर्थः ॥ ७ ॥

पाठा०-१ अपि. २ सङ्गि. ३ स्वकक्षा. ४ स गौरवेण. ५ सदोमण्ड-
लम्. ६ तेन. ७ हरस्य.

स चण्डिभृङ्गिप्रमुखैर्गणैरनेकैर्विविधस्वरूपैः ।

अधिष्ठितं संसदि रत्नमय्यां सहस्रनेत्रः शिवमालुलोके ॥ ८ ॥

स इति ॥ स सहस्रनेत्र इन्द्रो गरिष्ठैरतिशयेन गुरुभिः । 'प्रियस्थिर-'
(६।४।१५७) इत्यादिना गुरुशब्दस्य गरादेशः । अनेकैर्बहुभिर्विविधस्वरूपैर्नाना-
कृतिभिश्चण्डिभृङ्गिप्रमुखैर्गणै रत्नमय्यां रत्नप्रचुरायाम् । प्राचुर्ये मयद् । 'टिङ्हा-'
(४।१।१५) इति ङीप् । संसदि सभायामधिष्ठितमुपविष्टं शिवमालुलोके ददर्श ।
इह 'अधिशीङ्-' (१।४।४६) इत्याधारस्य कर्मत्वप्रसङ्गो दुर्निवारः । अत एव
रत्नमयीं सभां तामिति प्रतिष्ठितमिति वा पठनीयम् । यथास्थितविन्यासे दूषणो-
द्धारं सुधियो विभावयन्त्विति ॥ ८ ॥

अथ त्रयोदशभिर्महेश्वरं विशिनष्टि—कपर्दमित्यादिभिः ॥

कपर्दमुद्गद्गमहीनमूर्धरत्नांशुभिर्भासुरमुल्लसद्भिः ।

दधानमुच्चैस्तरमिद्वधातोः सुमेरुशृङ्गस्य समत्वमाप्तम् ॥ ९ ॥

तत्र कपर्दमिति ॥ किंभूतं शिवम् ? उद्गद्गं भुजंगमरज्जुभिर्दृढीकृतमुल्लसद्भिः
शोभमानैरत एवाहीनामिनाः स्वामिनस्तेषां वासुकिप्रभृतिमहासर्पाणां मूर्धसु
शिरःसु यानि रत्नानि मणयस्तेषामंशुभिर्मयूखैर्भासुरं दीप्यमानम् । 'भञ्जभास-'
(३।२।१६१) इति घुरच् । उच्चैस्तरं महान्तं कपर्दं जटाजूटं दधानं बिभ्रतम् ।
'कपर्दोऽस्य जटाजूटः' इत्यमरः । अत एव पुनः किंभूतम् ? इद्धाः प्रवृद्धा धातवो
गैरिकादयो यत्र तथाभूतं यत्सुमेरोः स्वर्णाद्रेः शृङ्गं तस्य समत्वं सादृश्यमाप्तं
प्राप्तम् ॥ ९ ॥

विभ्राणमुत्तुङ्गतरङ्गमालां गङ्गां जटाजूटतटं भजन्तीम् ।

गौरीं तदुत्सङ्गजुषं हसन्तीमिव स्वफेनैः शरदभ्रशुभ्रैः ॥ १० ॥

विभ्राणमिति ॥ पुनः किंभूतम् ? उत्तुङ्गोन्नतगामिनी । उत्प्लवनरीतिगामि-
नीत्यर्थः । तथाभूता तरङ्गमाला कल्लोलपङ्क्तिर्यस्यास्तां जटाजूटस्य कपर्दस्य तटं
समीपभागं भजन्तीम् । तत्र स्थितामित्यर्थः । तथा शरदभ्रवच्छरत्कालिकमेव-
वच्छुभ्रैर्विशदैः स्वफेनैस्तस्य हरस्योत्सङ्गं जुषते सेवते ताम् । हराङ्गस्थितामित्यर्थः ।
गौरीं पार्वतीं हसन्तीमिवोपहास्यं कुर्वतीमिव । सापव्यप्रयुक्तमनःसंतापं हास्येन
स्फुटीकुर्वाणामिवेत्युत्प्रेक्षा । गङ्गां विभ्राणं दधानम् ॥ १० ॥

गङ्गार्तरङ्गप्रतिबिम्बितैः स्वैर्बहुभ्रवन्तं शिरसा सुधांशुम् ।

चलन्मरीचिप्रचयैस्तुषारगौरैर्हिमद्योतितमुद्गहन्तम् ॥ ११ ॥

गङ्गेति ॥ पुनः किंभूतम् ? गङ्गातरङ्गेषु जाह्नवीकल्लोलेषु प्रतिबिम्बितैः
स्वैरात्मभिः । शरीरैरिति यावत् । बहुभ्रवन्तमनेकीभ्रवन्तं सुधांशुं चन्द्रं शिरसा

पाठा०-१ अधिष्ठितायां यदि. २ रत्नवत्याम्. ३ सहस्रलोकः. ४ कंदर्पम्.
५ ऊर्ध्वस्थमहाहिः उद्गन्धमहाहि. ६ कपाल. ७ तलम्. ८ तरङ्गैः. ९ तैः.
१० बभ्रुभ्रवन्तम्. ११ तुषारगौरैर्दिग्योतितम्.

मूर्ध्नोऽद्वहन्तं दधानम् । अत एव पुनः किंभूतम् ? तुषारवत्तुहिनवद्गौरैः सितैः ।
‘गौरोऽरुणे सिते पीते’ इति विश्वः । चलन्तः प्रसरन्तो ये मरीचिप्रचयाः किरण-
संघातास्तेहिंस्रद्योतितम् । द्योतते शोभते इति स द्योती । शोभावानित्यर्थः ।
तस्य भावो द्योतिता । द्युतिरित्यर्थः । हिमवद्धिमसंघातवद्द्योतिता द्युतिर्यस्य तम् ।
पूर्वं धवलाङ्गमप्यनेकचन्द्रशोभाभिरधिकधवलीभूतमित्यर्थः ॥ ११ ॥

भालस्थले लोचनमेधमानधामाधरीभूतरवीन्दुनेत्रम् ।

युगान्तकालोचितहव्यवाहं मीनध्वजश्लोषणमादधानम् ॥ १२ ॥

भालस्थल इति ॥ भालस्थले ललाटदेश एधमानं वर्धमानं यद्धाम तेज-
स्तेन निमित्तेनाधरीभूते परिभावमुपागते रवीन्दू एव नेत्रे यस्मात् । ताभ्या-
मधिकतेजस्कमित्यर्थः । यद्वा,—एधमानधाम अधरीभूतं चेति पदद्वयम् । तत्रैवं
व्याख्येयम्—एधमानं वर्धमानं धाम तेजो यस्य । वर्धिष्णुतेजस्कमित्यर्थः ।
तथोन्नतानतस्थानभेदेनाधरीभूते भालस्थनेत्रापेक्षया नीचैर्भूते रवीन्दू एव नेत्रे
यस्य । तथा युगान्तकाले प्रलयकाल उचितं परिचितं हव्यवाहमग्निरूपम् ।
प्रलयकालिकानलरूपमित्यर्थः । अत एव मीनध्वजस्य कामस्य श्लोषणं दाहकम् ।
‘हुष दाहे’, ‘कृत्यल्युटो बहुलम्’ (३।३।११३) इति कर्तेरित्युद । एवंभूतं लोचन-
मादधानम् । विभ्राणमित्यर्थः ॥ १२ ॥

महार्हरत्नाञ्चितयोरुदारं स्फुरत्प्रभामण्डलयोः समन्तात् ।

कर्णस्थिताभ्यां शशिभास्कराभ्यामुपासितं कुण्डलयोश्छलेन १३

महेति ॥ पुनः किंभूतम् ? महार्हाणि बहुमूल्यानि यानि रत्नानि मणयस्तैर-
ञ्चितयोः खचितयोरत एव समन्तात्सर्वत उदारमधिकं यथा स्यात्तथा स्फुरत्प्रस-
रत्प्रभामण्डलं कान्तिवितानं ययोस्तथाभूतयोः कुण्डलयोः कर्णभूषणयोश्छलेन
कैतवेन कर्णयोः श्रवणयोः स्थिताभ्यामुपविष्टाभ्यां शशिभास्कराभ्यां चन्द्रसूर्या-
भ्यामुपासितं सेवितम् । कुण्डलविषये कैतवात्सूर्याचन्द्रमसोरारोप्यमाणत्वा-
द्रूप्यरूपकं कैतवापहृतिश्चेत्युभयोः संसृष्टिः ॥ १३ ॥

स्वद्वया कण्ठिकयेव नीलमाणिक्यमय्या कुतुकेन गौर्याः ।

नीलस्य कण्ठस्य परिस्फुरन्त्या कान्त्या महत्या सुविराजमानम् १४

स्वद्वयेति ॥ पुनः किंभूतम् ? परिस्फुरन्त्या परितः प्रसरन्त्या नीलस्य
श्यामस्य कण्ठस्यात्मगलस्य महत्या कान्त्या प्रभया सुतरां विराजमानं शोभमा-
नम् । कयेवेत्युपेक्षते—कुतुकेन कौतुकेन स्वस्मिन्नात्मीयकण्ठे वद्धया निहितया
नीलमाणिक्यमय्या नीलरत्नविशेषप्रचुरया गौर्याः कण्ठिकयेव कण्ठभूषयेव ।
‘कण्ठिका कण्ठभूषणम्’ इति मेदिनी ॥ १४ ॥

पाठा०—१ एधमानम्. २ उदार. ३ सुवद्धया. ४ गौर्या. ५ च विराज-
मानम्.

कालार्दितानां त्रिदशासुराणां चितारजोभिः परिपाण्डुराङ्गम् ।

महन्महेभाजिनमुद्रताभप्रालेयशैलश्रियमुद्रहन्तम् ॥ १५ ॥

कालेति ॥ पुनः किंभूतम्? कालेनावसानकालिकमृत्युनार्दितानां पीडितानाम् । मृतानामिति यावत् । त्रिदशासुराणां देवदैत्यानां चिताया मृतमण्डपस्य रजोभिर्भस्मभिः परितः पाण्डुरं शुभ्रमङ्गं यस्य । विहितमृतमण्डपभस्मोद्धूलनमित्यर्थः । इह देवानाममरत्वाभावो दुर्वटः । तत्र ज्ञानाभावेन निहितपदस्य कवेः प्रमाद इत्याहुः । केचित्पुनः 'मनुजासुराणाम्' इति पाठान्तरं कल्पयन्ति । अथ यद्यपि कालार्दितानामिति विशेषणमुभयविशेष्यान्वयित्वेन द्वितीयविशेष्ये विवक्षितमप्यकालार्दितत्वविशेषणस्य व्यभिचारनियमने नियमनान्निषिद्धं भवति तथापि प्रथमविशेष्ये लोकोपकारकतापक्षेऽपि व्यभिचारितार्थसंभवेन विशेषणानुपयोगात्संभवप्रयुक्तप्रधानभूतद्वितीयविशेष्यसंबन्धेन प्रथमविशेष्यान्वयित्वनिरासः । एवं चोपकार्यमनुजसहचरितत्वेन लोकोपकारकतापक्षावलम्बेन च विवक्षितार्थस्याविवक्षितत्वात् । संहारकतापक्षे तु प्रायो गतिरन्वेषणीयेत्यलम् । तथा महत्परिणाहि महेभस्य महतो गजस्याजिनं चर्म परिदधानमिति पूर्वेण संबन्धः । अत एवोद्भूतमुदितमङ्गं मेवो यत्र स चासौ प्रालेयशैलो हिमवांस्तस्य श्रियं शोभामुद्रहन्तं दधानम् । निदर्शनालंकारः ॥ १५ ॥

पाणिस्थितब्रह्मकपालपात्रं वैकुण्ठभाजापि निषेव्यमाणम् ।

नरास्थिखण्डाभरणं रणान्तमूलं त्रिशूलं कलयन्तमुच्चैः ॥ १६ ॥

पाणीति ॥ पुनः किंभूतम्? पाणौ स्थितं ब्रह्मकपालमेव पात्रं यस्य पाणिना ब्रह्मकरोटीपात्रं बिभ्राणमित्यर्थः । पुनः किंभूतम्? वैकुण्ठभाजापि हरिणापि निषेव्यमाणम् । सेवनमत्र कादाचित्कं नत्विदानीं तनमेव त्रयाणामभेदस्यैवेष्टार्थकरत्वात् । एकैव मूर्तिरिति सप्तमसर्गोक्तेरिति भावः । हरापेक्षया हरेरपि लघुत्वसंभावनया संभवत्येव कदाचित्सेवनम् । तथा नराणामस्थिखण्डान्येवाभरणानि यस्य । हिंसाकालसंलग्नस्वशूलत्रितयास्थिकमित्यर्थः । तथा रणे योऽन्तो रिपूणामवसानं तस्य । 'मूलं कारणमूल्ययोः' इति मेदिनी । उच्चैर्महन्निशूलमायुधविशेषं कलयन्तं दधानम् ॥ १६ ॥

पुरातनीं ब्रह्मकपालमालां कण्ठे वहन्तं पुनराश्वसन्तीम् ।

उद्गीतवेदां मुकुटेन्दुवर्षत्सुधाभैरौघाप्लवब्धसंज्ञाम् ॥ १७ ॥

पुरातनीमिति ॥ पुनः किंभूतम्? मुकुटे य इन्दुश्चन्द्रस्तस्माद्वर्षन्गलन् यः सुधाभैरौघोऽमृतसमूहप्रवाहस्तत्र य आप्लवः स्नानं तेन निमित्तेन लब्धसंज्ञां प्राप्तचेतनामत एवाश्वसन्तीमुज्जीवन्तीम् । अत एव पुनर्भूयोऽप्युद्गीतवेदां

पाठा०-१ परिपाण्डुराङ्गम्. २ उन्नत. ३ वैकुण्ठकङ्कालकरालकायम्. ४ सुरास्थिकण्ठाभरणम्; सुरास्थिखण्डाभरणम्. ५ उद्गीर्णवेदाम्; उद्गीर्णवेदाम्. ६ सुधौघसंज्ञावन.

पठितश्रुतिकाम् । ब्रह्मत्वादिति भावः । पुरातनीं प्राक्तनीम् । 'सायंचिरम्-'
(४।३।२३) इत्यादिना पुराव्ययाद्युत्तुटौ । टित्वान्डीप् । ब्रह्मकपालानां मालां
स्नजं कण्ठे गले वहन्तम् । दधानमित्यर्थः ॥ १७ ॥

सलीलमङ्कस्थितया गिरीन्द्रपुत्र्या नवाष्टापदवल्लिभासा ।

विराजमानं शरदभ्रखण्डं परिस्फुरन्त्याचिररोचिषेव ॥ १८ ॥

सलीलमिति ॥ पुनः किंभूतम् ? नवं यदष्टापदं हेम । 'हेमन्यष्टापदं वरे'
इति मेदिनी । तस्य वल्ली लता । 'वल्ली तु व्रततिर्लता' इत्यमरः । प्रकृत्या तु
वल्लीशब्दस्य ह्रस्वत्वमेव । 'कृदिकारादक्तिनः' (ग० ५०) इति दीर्घत्वम् ।
तस्या भा इव भा यस्याः । तद्वच्छोभमानयेत्यर्थः । तथा सलीलं सक्रीडमङ्क-
स्थितयामङ्कमारूढया गिरीन्द्रपुत्र्या हिमालयकन्यया परितः स्फुरन्त्या प्रसरन्त्या-
चिररोचिषा चलप्रभया विद्युता शरदभ्रस्य शरत्कालिकमेघस्य खण्डं शकलमिव
विराजमानं शोभमानम् । महेश्वरस्य शुभ्रत्वं भस्मोद्धूलनादिति विवेचनीयम् ।
खण्डौपम्यं च शुभ्रत्वमात्रतात्पर्येण न विरुध्यते ॥ १८ ॥

दृप्तान्धकप्राणहरं पिनाकं महासुरस्त्रीविधैवत्वहेतुम् ।

करेण गृह्णन्तमगृह्यमन्यैः पुरा स्मरप्लोषणकेलिकारम् ॥ १९ ॥

दृप्तेति ॥ दृप्तोऽभिमानो योऽन्धकोऽन्धकासुरस्तस्य प्राणानां हरमपहारकम् ।
तद्धननसाधनमित्यर्थः । तथा महासुरास्त्रपुरादयस्तेषां याः स्त्रियस्तासां विधवत्वं
वैधव्यम् । मृतभर्तृकत्वमिति यावत् । तस्य हेतुं कारणम् । महासुरविनाशक-
मित्यर्थः । तथा पुरा पूर्वं स्मरस्य कामस्य प्लोषणं दाहं केल्यानायासेन करोतीति
तथा । अन्यैः शिवातिरिक्तैरगृह्यं ग्रहीतुमशक्यं पिनाकं धनुः करेण पाणिना
गृह्णन्तं दधानम् ॥ १९ ॥

भद्रासनं काञ्चनपादपीठं महार्हमाणिक्यविभङ्गिचित्रम् ।

अधिष्ठितं चन्द्रमरीचिगौरैरुद्वीज्यमानं चमरैर्गणाभ्याम् ॥ २० ॥

भद्रासनमिति ॥ महार्हाणां बहुमूल्यानां माणिक्यानां विभङ्गिभी रचना-
भिश्चित्रं विचित्रम् । भद्रं शुभमासनं पट्टादितिर्मितं यत्र तादृशम् । बध्नन्तमिति
पदमध्याहार्यं भद्रासनमासनविशेषमिति केचिद्व्याचक्षते, तत्त्वध्याहारदोषाद्योगा-
भ्याससमयाभावेन तदसंभवाच्चोपेक्षणीयमिति । काञ्चनपादपीठं सौवर्णसिंहासन-
मधिष्ठितम् । तत्रोपविष्टमित्यर्थः । 'अधिशीङ्स्थासाम्-' इति कर्मत्वम् । पुनश्च ।
चन्द्रमरीचिवद्गौरैर्विशदैश्चमरैः कृत्वा गणाभ्यां कर्तृभ्यामुद्वीज्यमानं प्रेङ्ख्यमानम् ।
कर्तृद्वित्वे चमरबहुत्वं प्रतिक्षणनूतनग्रहणात्संगमनीयम् ॥ २० ॥

पाठा०-१ तुल्यभासा. २ गजासुर. ३ विधवात्वहेतुम्. ४ असह्यशूलम्.
५ सुर. ६ महार्घ्यम्.

शस्त्रास्त्रविद्याभ्यसनैकसक्ते सविस्मयैरेत्य गणैः सुदृष्टे ।

नीराज्यमाने स्फटिकाचलेन सानन्दनिर्दिष्टदृशं कुमारे ॥२१॥

शस्त्रास्त्रेति ॥ शस्त्राणि धनुरादीनि, अस्त्राणि मोहनादीनि, तान्येव विद्यास्तासामभ्यसन एवैकं केवलं सक्तेऽनुरक्ते । तथा गणैः प्रमथप्रभृतिभिरेत्य तत्समीपं प्राप्य सविस्मयैः साश्चर्यैः सद्भिः सुतरां दृष्टे । साभिलाषमवलोकित इत्यर्थः । तथा स्फटिकाचलेन कैलासेन । जङ्गमात्मकेन सतेति शेषः । नीराज्यमाने । आर्तिक्येनेति शेषः । एवंभूते कुमारे पुत्रे सानन्दं सामोदं निर्दिष्टा सन्निहिता दृग्दृष्टिर्येन तम् । सानन्दतया कुमारमवलोकयन्तमित्यर्थः ॥ २१ ॥

तथाविधं शैलसुताधिनाथं पुलोमपुत्रीदयितो निरीक्ष्य ।

आसीत्क्षणं क्षोभपरो तु कस्य मनो न हि क्षुभ्यति धामधाम्नि २२

तथाविधमिति ॥ पुलोमपुत्री पुलोमजा, शचीति यावत् । 'पुलोमजा शचीन्द्राणी' इत्यमरः । तस्या दयितः प्रियः पुरंदरः । तथाविधं पूर्वोक्तविशेषणविशिष्टं शैलसुतायाः पार्वत्या अधिनाथं महेश्वरं निरीक्ष्य क्षणं सुहृत् क्षोभे चित्तसंचलने पर आसक्तः संचलनेन व्याकुल आसीत् । ननु महेश्वरदर्शनेन कथं व्याकुल आसीदित्यर्थान्तरं न्यस्यति—हि यतः धामधाम्नि तेजोराशौ कस्य मनश्चेतो न क्षुभ्यति क्षोभं प्राप्नोति ? अपि तु सर्वस्यापीत्यर्थः ॥ २२ ॥

विकस्वराम्भोजवनश्रिया तं दृशां सहस्रेण निरीक्षमाणः ।

रोमांलिभिः स्वर्गपतिर्बभासे पुष्पोत्कराकीर्ण ईवाग्रशाखी ॥२३॥

विकस्वरेति ॥ स्वर्गपतिर्महेन्द्रः । विकस्वराणां प्रफुल्लानामम्भोजानां कमलानां वनस्य श्रीरिव श्रीः शोभा यस्य तथाभूतेन दृशां नेत्राणां सहस्रेण तं महेश्वरं निरीक्षमाणो विलोकमानः सन् । रोम्णामालिभिः समूहैर्निमित्तैः पुष्पाणामुत्करेण समूहेनाकीर्ण आसमन्ताब्बास आम्रशाख्याम्रवृक्ष इव बभासे शुशुभे । उपमालंकारः ॥ २३ ॥

दृष्ट्वा सहस्रेण दृशां महेशमभूत्कृतार्थोऽतितरां महेन्द्रः ।

सर्वाङ्गजातं तदथो विरूपमिव प्रियाकोपकरं विवेद ॥ २४ ॥

दृष्ट्वेति ॥ दृशां सहस्रेण महेशं शिवं दृष्ट्वा महेन्द्र इन्द्रोऽतितरामतिशयं कृतार्थः कृतकृत्योऽभूत् । अथोऽनन्तरं तत्सर्वाङ्गजातं सर्वेष्वङ्गेषु भूतं विरूपं

पाठा०—१ अवसक्ते; एकसक्तैः. २ सुदृष्टम्. ३ संवीज्यमाने. ४ अम्बिका-
याचलेन. ५ अथ कस्य; अत्र कस्य; अन्तकस्य. ६ निरीक्ष्यमाणः. ७ सर्वाङ्ग-
नेत्रो द्युपतिः; सर्वाङ्गजेन द्युपतिः. ८ अग्रशाखी. ९ खलु तेन शक्तः. १० सर्वा-
ङ्गजातं विकलम्; सर्वाङ्गजानेत्रदलम्. ११ विपूरम्. १२ पुरा. १३ प्रियालोक-
परम्; प्रियाकोपपरः.

रोमाञ्जजनितवैरूप्यं प्रियायाः शच्याः कोपकरं क्रोधविधायीव विवेद जज्ञे ।
सपत्नीसंबन्धजनितत्वशङ्काकुलत्वादिति भावः ॥ २४ ॥

ततः कुमारं कनकाद्रिसारं पुरंदरः प्रेक्ष्य धृतास्त्रशस्त्रम् ।

महेश्वरोपान्तिकवर्तमानं शत्रोर्जयाशां मनसा बबन्ध ॥ २५ ॥

तत इति ॥ ततोऽनन्तरम् । पुरंदर इन्द्रः कनकाद्रेः सुमेरोः सार इव सारो
वीर्यं यस्य तम् । महावलीयांसमित्यर्थः । अत एव धृतान्यस्त्राणि शस्त्राणि च
येन । तथा महेश्वरस्य पितुरुपान्तिके समीपे वर्तमानं तिष्ठन्तं कुमारं प्रेक्ष्य विलोक्य
शत्रोस्सारकस्य जय आशां मनसा बबन्ध धृतवान् । एवंभूतोऽयं कुमारो
मच्छत्रूजैष्यत्येवेति पुरंदरस्य प्रतीतिरभूदित्यर्थः ॥ २५ ॥

अथ युग्मेनाह—

श्रीनीलकण्ठ ! द्युपतिः पुरोऽस्ति त्वयि प्रणामावसरं प्रतीच्छन् ।

सहस्रनेत्रेऽत्र भव त्रिनेत्र ! दृष्ट्वा प्रसादप्रणुणो महेश ! ॥ २६ ॥

इति प्रबद्धाञ्जलिरेत्य नन्दी निधाय कक्षामभि हेमवेत्रम् ।

प्रसादपात्रं पुरतो भविष्णुरथ स्मरारातिमुवाच वाचम् ॥ २७ ॥

श्रीति । इतीति ॥ अथ नन्दी गणः पुरतः सर्वेभ्योऽग्रगामितयेन्द्राधि-
ष्ठितकक्षामारभ्य महेश्वराधिष्ठितमन्दिरपर्यन्तमहंपूर्विकया बहुविधगणसुर-
गणावृते मध्यगतदेशेऽहंपूर्विकावलम्बेनेति तात्पर्यार्थः । प्रसादस्येन्द्रागमनि-
वेदनामुदन्धेनान्धकारिणा दत्तपारितोषिकरूपस्य पात्रं योग्यो भविष्णुर्भवितु-
मिच्छुः सञ्जेल । अन्तरिति शेषः । तथा कक्षां द्वारमभि संमुखं हेमवेत्रं सौवर्ण-
यष्टिकां निधाय संस्थाप्य । इयं वेत्रधारिणो रीतिर्वर्णिता । प्रबद्धाञ्जलिः
सन्स्मरारातिं महेश्वरम् । भोः श्रीयुक्तनीलकण्ठ सपार्वतीक महेश्वर ! द्युपतिरि-
न्द्रस्त्वयि भवति प्रणामावसरं प्रणतिसमर्थं प्रतीच्छन्प्रतीक्षमाणः पुरोऽग्रेऽस्ति
विद्यते । महेश्वरप्रणिनंसुः सन्बहिरास्त इत्यर्थः । अतो हे त्रिनेत्र भो महेश !
अत्र पुरोवर्तिनि सहस्रनेत्र इन्द्रे दृष्ट्वा दर्शनेन प्रसादप्रणुणः प्रसादविधानानु-
कूलो भव । आत्मीयदर्शनरूपं प्रसादं तदुपरि कुर्वित्यर्थः । इत्येवंभूतां वाचमु-
वाचोक्तवान् ॥ २६-२७ ॥

पुरा सुरेन्द्रं सुरसङ्घसेव्यं त्रिलोकसेव्यस्त्रिपुरासुरारिः ।

श्रीत्या सुधासारनिधारिणेव ततोऽनुजग्राह विलोकनेन ॥ २८ ॥

पाठा०-१ तव. २ च पृच्छन्. ३ सहस्रनेत्रोऽत्र भव त्रिनेत्र, सहस्रनेत्रं
प्रसर त्रिनेत्र. ४ दृष्ट्वा. ५ प्रवणः. ६ महेशः. ७ हेमदण्डम्. ८ भविष्णुः
मध्यन्धकारातिम्, भविष्णुरधिस्ररारातिम्. ९ मुदा. १० असुरारिम्. ११ त्रैलो-
क्यसेव्यः, त्रैलोक्यसेव्यः. १२ सुधासारविसारिणा; सुधासारविधारिणा.

पुरेति ॥ ततोऽनन्तरं निवेदनानन्तरं त्रिलोकसेव्यसैलोक्यपूजनीयस्त्रिपुरा-
सुरस्वारिः शत्रुर्महेश्वरः सुरसङ्घेन देवसमूहेन सेव्यं पूज्यं सुरेन्द्रमिन्द्रं पुरा
प्रथमं प्रीत्या निमित्तेन सुधासारम् । अमृततुल्यमित्यर्थः । निधारयति नितरां
धारां धारारूपं करोति । 'तत्करोति-' (ग० २०४) इति करोत्यर्थे णिच् । सुधा-
सारधारां वर्षतेत्यर्थः । एवंभूतेनेव विलोकनेन दर्शनेनानुजग्राह । तदुपर्यनुग्रह-
मकार्षादित्यर्थः । स्वामिनां प्रसादपूर्वकमवलोकनमेव भृत्यानामुपरि महाननुग्रह
इति भावः ॥ २८ ॥

किरीटकोटिच्युतपारिजातपुष्पोत्करेणानमितेन मूर्ध्ना ।

स्वर्गैकवन्द्यो जगदेकवन्द्यं तं देवदेवं प्रणनाम देवः ॥ २९ ॥

किरीटेति ॥ स्वर्ग एवैकं केवलं वन्द्यो नमस्करणीयो देव इन्द्रः ।
आनमितेनात एव किरीटकोट्याश्च्युतोऽधःपतितः पारिजातपुष्पाणां मन्दारकुं-
मानामुत्करः समूहो यस्मात्तथाभूतेन मूर्ध्ना शिरसा जगतामेकमेव वन्द्यं
नमस्करणीयम् । एतत्सदृशो जगतां वन्द्यतयाऽन्यो न विद्यत इत्यर्थः । तं देवदेवं
महेश्वरं प्रणनाम नमश्चक्रे ॥ २९ ॥

अनेकलोकैकनमस्कियार्हं महेश्वरं तं त्रिदशेश्वरः सः ।

भक्त्या नमस्कृत्य कृतार्थतायाः पात्रं पवित्रं परमं बभूव ॥ ३० ॥

अनेकेति ॥ स त्रिदशेश्वर इन्द्रो भक्त्या । भक्तिपूर्वकमित्यर्थः । अनेके त्रयो
ये लोकास्तेषामेक एव नमस्कियायामर्ह उचितस्तथोक्तं तं महेश्वरं नमस्कृत्य ।
'उपपदविभक्तेः कारकविभक्तिर्बलीयसी' इत्युक्तेर्द्वितीया । परममत्यन्तं पवित्रं
विशदं कृतार्थतायाः कृतकृत्यत्वस्य पात्रं स्थानं बभूव । महेश्वरो महेश्वरं प्रणम्य
कृतकृत्योऽभूदित्यर्थः ॥ ३० ॥

सुभक्तिभाजामधि पादपीठं प्रान्तक्षितिं नम्रतरैः शिरोभिः ।

ततः प्रणेमुः पुरतो गणानां गणाः सुराणां क्रमतः पुरारिम् ३१

सुभक्तीति ॥ ततोऽनन्तरम् । सुभक्तिं भजन्ति तेषाम् । 'भजो णिवः'
(३।२।६२) इति णिवः । सुराणामिन्द्रातिरिक्तानां सुराणां गणाः । गणानां
प्रमथप्रभृतीनां पुरतोऽग्रे । अनेन मर्यादातिरिक्तकरणस्य दुर्विधेयत्वमुक्तम् । पाद-
पीठस्य चरणाधारपीठविशेषस्य प्रान्तक्षितिः समीपभूमिस्तामध्यधिकृत्य । आधार-
भूतां कृत्वेत्यर्थः । अत्राधिशब्देनाधिकरणमाधारः । स चौपश्लेषिकः । अज्यया-
नामाकृतिगणत्वादधिशब्दोऽत्राधिकरणपर्यायोऽव्ययम् । अन्यथामन्तत्वमन्वेषणी-
यम् । नम्रतरैः शिरोभिः पुरारिं महेश्वरं क्रमतः क्रमेण प्रणेमुर्नमश्चक्रुः ॥ ३१ ॥

पाठा०-१ पुष्पेण भक्त्या. २ स्वर्गैकवन्द्यः. ३ जगदेकदेवं ननाम देवः स
सहस्रनेत्रः. ४ त्रिदिवेश्वरः. ५ पादपीठं प्रीताक्षिभिः; पादपीठं प्रान्तीकृतैः.
६ सुराणाम्. ७ सशक्राः स्मरारिम्; सुरेन्द्रक्रमतः पुरारिम्.

गणोपनीते प्रभुणोपदिष्टः शुभासने हेममये पुरस्तात् ।

प्रापोपविश्य प्रमुदं सुरेन्द्रः प्रभुप्रसादो हि मुदे न कस्य ॥३२॥

गणेति ॥ सुरेन्द्रो गणेन केनचिदुपनीते । प्रभुशासनेनेति शेषः । तथा हेममये सुवर्णमये शुभासने प्रभुणा हरेणोपदिष्ट आरोढुमाज्ञसः सन् । पुरस्तात्प्रभोरग्रत एवोपविश्य स्थित्वा प्रकृष्टां मुदं हर्षं प्राप । तथा हि—प्रभुप्रसादः प्रभुकर्तृकोऽनुग्रहः कस्यानुगस्य मुदे प्रीत्यै न भवति ? अपि तु सर्वस्यापीति काका व्याख्येयम् ॥ ३२ ॥

क्रमेण चान्येऽपि विलोकनेन संभाविताः सस्मितमीश्वरेण ।

उपाविशंस्तोषविशेषमाप्ता दृग्गोचरे तस्य सुराः समग्राः ॥३३॥

क्रमेणेति ॥ ईश्वरेण महेश्वरेण क्रमेणानुक्रमतोऽन्येऽपि च समग्राः सुराः सस्मितं सप्रसादव्यञ्जकहासं यथा तथा विलोकनेन संभाविता आहता अत एव तोषविशेषं संतोषाधिक्यमाप्ताः प्राप्ताः सन्तस्तस्य प्रभोर्दृग्गोचरे दृष्टिविषय उपाविशंस्तस्थुः । यथा युगपदेव भगवान्सर्वानवलोकयेत्तथैव सर्वे तत्स्थुरित्यर्थः ॥ ३३ ॥

अथाह देवो बलवैरिमुख्यान्गीर्वाणवर्गान्करुणार्द्रचेताः ।

कृताञ्जलीकानसुराभिभूतान्ध्वस्तश्रियः श्रान्तमुखानवेक्ष्य ३४

अथेति ॥ अथ देवो हरो बलवैरीन्द्रः स मुख्यो येषु तथाभूतान्गीर्वाणवर्गान्देवसमूहान् । असुरेण तारकेणाभिभूताञ्जितानत एव ध्वस्तश्रियो नष्टलक्ष्मीकानत एव श्रान्तं खिन्नं मुखं येषाम् । नष्टमुखतेजसः इत्यर्थः । अत एव कष्टनिवृत्त्यर्थं कृतोऽञ्जलिर्यैस्तानवेक्ष्य दृष्ट्वा करुणार्द्रं स्निग्धं चेतो यस्य तथाभूतः सन्नाहोवाच ॥ ३४ ॥

अहो बतानन्तपराक्रमाणां दिवौकसो ! वीरवरायुधानाम् ।

हिमोदबिन्दुग्लपितस्य किं वः पद्मस्य दैन्यं दधते मुखानि ॥३५॥

अहो इति ॥ अहोशब्दोऽत्र हे शब्दपर्यायः । हे दिवौकसो देवाः ! अनन्तपराक्रमाणामपारविक्रमाणाम् । तथा वीरान्वृणतेऽभिलषन्ति । वीरहस्तजिगमिषाशालीनीत्यर्थः । एवंभूतान्यायुधानि येषां तथाभूतानां वो युष्माकं मुखानि हिमस्य यदुदमुदकं तस्य यो बिन्दुस्तेन ग्लपितस्य क्षीणहर्षीकृतस्य । 'उदकस्योदः संज्ञायाम्' (६।३।५७) इत्युदादेशः । तथाभूतस्य पद्मस्य दैन्यं दीनतां किं कुतो दधते बिभ्रति ? यूयं कुतः कारणतो अष्टलक्ष्मीका इति प्रश्नाशयः ॥ ३५ ॥

पाठा०-१ उपदिष्टे. २ ध्रुवासने; ध्रुवासने. ३ प्रमदम्. ४ प्रभोः प्रसादः.

५ अन्येन. ६ उपाविशुः. ७ पुरः समेताः. ८ गीर्वाणमुख्यान्. ९ असुरावधूतान्. १० ध्वस्तश्रियान्. ११ शीर्णेमुखान्. १२ दिवौकसाम्.

स्वर्गौकसः ! स्वर्गपरिच्युताः किं स्वपुण्यराशौ सुमहत्तमेऽपि ।

चिह्नं चिरोढं न तु यूयमेते निजाधिपत्यस्य परित्यजध्वम् ॥३६॥

स्वर्गौकस इति ॥ हे स्वर्गौकसः ! स्वपुण्यराशौ स्वर्गप्राप्तिनिमित्तपुण्यव्रजे सुतरां महत्तमेऽपि । अक्षयेऽपीत्यर्थः । किं कुतः स्वर्गपरिच्युताः स्वस्थानभ्रष्टाः ? अंशे किं कारणमिति प्रश्नाशयः । अथ चाश्वासयति—एते यूयं चिरोढं बहुकालमूढं निजाधिपत्यस्य स्वीयस्वामितायाश्चिह्नं छत्रचामरादि तु न परित्यजध्वं मा परित्यजत । विध्यर्थे लोट् । त्यजध्वमित्यात्मनेपदं चिन्त्यम् ॥ ३६ ॥

दिवौकसो ! देवगृहं विहाय मनुष्यसाधारणतामवाप्ताः ।

यूयं कुतः कारणतश्चैरध्वं महीतले मानभृतो महान्तः ॥ ३७ ॥

दिवौकस इति ॥ हे दिवौकसः ! महान्तोऽत एव मानभृतो मनस्विनो यूयं कुतः कारणतः कारणादेवगृहं स्वर्गं विहाय परित्यज्य मनुष्यसाधारणतां मानवसाध्यमवाप्ताः सन्तो महीतले चरध्वम् ? संप्रश्ने लोट् । अत्राप्यात्मनेपदं चिन्त्यम् ॥ ३७ ॥

अनन्यसाधारणसिद्धमुच्चैस्तदैवतं धाम निकामरम्यम् ।

कस्मादकस्मान्निरंगाद्भवन्न्यश्चिरार्जितं पुण्यमिवापचारात् ॥३८॥

अनन्येति ॥ हे देवाः ! अन्यसाधारणेनान्यदीयदेशतुल्यत्वेन सिद्धं साधितम् । रचितमित्यर्थः । तन्न भवतीति तथोक्तमत एव निकामं बहु रम्यं मनोहरमुच्चैर्महत्तमसिद्धं दैवतं धाम स्वर्गमकस्मात्सहसैव कस्माद्धेतोः भवन्न्योऽपचारात्पापाद्धेतोश्चिरार्जितं बहुकालेन संपादितं पुण्यमिव निरगान्निरगतम् ? 'तुह्यांपासून स्थल कसें जाते जहाले' इति लोकोक्तिरीतिरनुसंधेया ॥ ३८ ॥

दिवौकसो ! वो हृदयस्य कस्मात्तथाविधं धैर्यमहार्यमार्याः !

अगादगाधस्य जलाशयस्य ग्रीष्मातितापादिवशादिवाम्भः ३९

दिवौकस इति ॥ हे दिवौकसो हे आर्याः ! तथाविधं तादृशमहार्यमनिर्वचनीयं वो युष्माकं हृदयस्य मनसो धैर्यं कस्माद्धेतोर्ग्रीष्मेण योऽतितापादिः संतापादिस्तस्य वशाद्धेतोः अगाधस्य जलाशयस्याम्भ इव । अगादनशत् । अन्यत्र श्रुत्यतीत्यर्थः । धैर्यं न हेयमिति भावः ॥ ३९ ॥

पाठा०-१ सुपुण्यराशौ. २ सुमहत्तरे. ३ बत; ननु. ४ स्वर्गौकसः. ५ चरध्वे. ६ महीभृतः. ७ मानधनाः. ८ सुदैवतम्; तदैव तम्. ९ निकामकामम्; निकामकाम्यम्. १० यमाद्यैः. ११ अगाधम्. १२ अपवादात्. १३ विरुद्धतः. १४ ग्रीष्मात्तापापतिवशात्.

संप्रति स्वयमेव भयनिमित्तं दर्शयति—

सुराः ! सुराधीशपुरःसराणां समीयुषां वः सममातुराणाम् ।

तद्भूतं लोकत्रयजित्वरात्किं महासुरात्तारकतो विरुद्धम् ॥४०॥

सुरा इति ॥ हे सुराः ! तत्तस्मादातुराणामत एव समं सह समीयुषामागतानां तथा सुराधीशपुरःसराणामिन्द्रप्रमुखानां वो युष्माकं लोकत्रयजित्वरात्रैलोक्यजेतुस्तारकतस्तारकसंज्ञकान्महासुराद्विरुद्धं वैरं किम् ? स भवतां वैरी किमिति प्रश्नः । ब्रूत वदत ॥ ४० ॥

पराभवं तस्य महासुरस्य निषेद्धमेकोऽहमलंभविष्णुः ।

दावानलप्लोषविपत्तिमन्यो महाम्बुदात्किं हरते वनानाम् ॥४१॥

पराभवमिति ॥ ओ देवाः ! तस्य महासुरस्य तारकस्य तत्कर्तृकम् । 'कर्तृकर्मणोः—' (२।३।६५) इति कर्तरि षष्ठी । पराभवं पराजयम् । अर्थाद्यौष्माकीणमित्यर्थः । निषेद्धं निवारयितुमहमेक एवालंभविष्णुः । समर्थोऽस्मीत्यर्थः । तथा हि—वनानां संबन्धिनीं दावानलस्य दावानलकर्तृको यः प्लोषो दाहः स एव विपत्तिस्तां महाम्बुदान्महतो मेघादन्योऽपरः । 'अन्यारात्—' (२।३।२९) इत्यादिना पञ्चमी । हरते किम् । अपि तु नैवेति काष्ठा व्याख्येयम् ॥ ४१ ॥

इतीरिते मन्मथमर्दनेन सुराः सुरेन्द्रप्रमुखा मुखेषु ।

सान्द्रप्रमोदाश्रुतरङ्गितेषु दधुः श्रियं सत्वरमाश्वसन्तः ॥४२॥

इतीति ॥ मन्मथमर्दनेन महेश्वरेण इतीत्यसीरित उक्ते सति सुरेन्द्रप्रमुखाः सुरा देवा आश्वसन्तो विश्वसन्तः सन्तः । उज्जीवन्त इति यावत् । सान्द्राणि सघनानि यानि प्रमोदाश्रूयानन्दवाष्पाणि तैस्तरङ्गितेषु तरङ्गयुक्तेषु मुखेषु सत्वरं शीघ्रम् । महेश्वरवाक्यस्यात्यानन्दहेतुत्वाच्छैश्यम् । श्रियं शोभां दधुर्बभूवुः ॥४२॥

ततो गिरीशस्य गिरां विरामे जगाद लब्धेऽवसरे सुरेन्द्रः ।

भवन्ति वाचोऽवसरे प्रयुक्ता ध्रुवं फलाविष्टमहोदयाय ॥४३॥

तत इति ॥ ततोऽनन्तरं गिरीशस्य हरस्य गिरां वाचां विरामे सति लब्धे प्राप्तेऽवसरे समये सुरेन्द्र इन्द्रो जगादोवाच । तथा हि—अवसरे काले प्रयुक्ताः प्रेरिताः । उक्ता इति यावत् । वाचो गिरः फलेनाविष्टः पूर्णो यो महोदयो महर्द्धिस्तस्मै तदर्थं भवन्ति ध्रुवम् । क्रियाग्रहणात्संप्रदानत्वम् । तादर्थ्ये वा चतुर्थी ॥४३॥

पाठा०-१ पुरारातिपुरो विवर्णम्; पुरारातिपुरः सुवर्णम्; सुनासीरपुरःसराणाम्. २ समीयिवासं सममातुराणाम्; समीहितं यत्सममातुराणाम्; समीयुषां सामसमातुराणाम्. ३ ब्रूत लोकत्रयजित्वराः, भूतलोकत्रयजित्वराः. ४ महासुरप्रायकतः. ५ निषेद्धकामः. ६ अरण्यस्य हर्तुं जलदात्प्रभुः किम्. ७ सान्द्रप्रमोदाः सुचिरस्मितेषु. ८ विताने. ९ लब्धावसरे. १० सुरेशः. ११ प्रविस्पष्टफलोदयाय, प्रभाविष्टफलोदयाय.

ज्ञानप्रदीपेन तमोपहेनाविनश्वरेणास्वलितप्रभेण ।

भूतं भवद्भावि च यच्च किञ्चित्सर्वज्ञ ! सर्वं तव गोचरं तत् ॥४४॥

ज्ञानेति ॥ हे सर्वज्ञ ! तमोपहेनाज्ञानहन्त्राऽविनश्वरेणाक्षयेणास्वलितप्रभेणास्वलितकान्तिना । अनेन विशेषेणानामन्दकान्तित्वं हि बोद्धव्यम् । अतो न पौनरुक्त्यम् । तथाभूतेन ज्ञानप्रदीपेनात्मज्ञानरूपदीपकेन भूतं व्यतीतं भवद्वर्तमानं भावि भविष्यच्च यत्किञ्चित्सर्वमेव तव गोचरं ज्ञानविषयम् । अस्तीत्यर्थः । आत्मज्ञानेन त्रैकालिकस्यापि कर्मादिकस्य ज्ञातासीति भावः ॥ ४४ ॥

दुर्वारदोरुद्यमदुःसहेन यत्तारकेणामरघसरेण ।

तदीशतामाप्तवता निरस्ता वयं दिवोऽमी वैद किं न वेत्सि ४५

दुर्वारेति ॥ हे भगवन् ! दुर्वारो दुर्धर्षणीयो यो दोरुद्यमो भुजदण्डबलं तेन कारणेन दुःसहेनात एवामराणां देवानां घसरेण वधकेन । 'घसरो वधकेऽपि च' इति मेदिनी । 'सृघसदः कमरच' (३।२।१६०) कमरचप्रत्ययः । ईशतां स्वर्गाधीशतामाप्तवता तारकेणामी वयं दिवः स्वर्गसकाशाद्यन्निरस्ता निष्क्रामितास्तत्र वेत्सि किम् ? अपि तु वेत्स्येव । वद । वाक्यार्थः कर्म ॥ ४५ ॥

विधेरमोघं स वरप्रसादमासाद्य सद्यस्त्रिजगज्जिगीषुः ।

सुरानशेषानहकप्रमुख्यान्दोर्दण्डचण्डो मनुते तृणाय ॥ ४६ ॥

विधेरिति ॥ हे भगवन् ! स तारको विधेर्ब्रह्मणः सकाशादमोघं सफलं वरप्रसादमभिलाषानुग्रहम् । 'वरोऽभिलषिते वरे' इति मेदिनी । आसाद्य प्राप्य सद्यः सहसैव दोर्दण्डाभ्यां भुजदण्डाभ्यां चण्डः प्रचण्डः । दुर्जय इति यावत् । अत एव त्रिजगतो जिगीषुर्जेता सन् । अहकप्रमुख्यानहं प्रमुखो ज्येष्ठो येषु तथाभूतानशेषान्सर्वान्सुरान् । तृणाय तृणं मनुते मन्यते । 'मन्यकर्मण्यनादरे विभाषाप्राणिषु' (२।३।१७) इति चतुर्थी सविकरणग्रहणात्तनोतियोनो चिन्त्या ॥ ४६ ॥

स्तुत्या पुरास्माभिरुपासितेन पितामहेनेति निरूपितं नः ।

सेनापतिः संयति दैत्यमेतं पुरः स्मरारातिसुतो निहन्ति ॥४७॥

स्तुत्येति ॥ हे भगवन् ! पुरा पूर्वमस्माभिः स्तुत्या श्लाघयोपासितेनानुकूलितेन पितामहेन ब्रह्मणा नोऽस्मान् हे देवाः ! संयति संगरे स्मरारातिसुतः शांकरिः सेनापतिः सेनानीः सन्नेतं दैत्यं पुरोऽग्रे निहन्ति । निहन्तिष्यतीत्यर्थः । 'यावत्पुरानिपातयोर्लट्' (३।३।४) इति निरूपितं कथितम् ॥ ४७ ॥

पाठा०-१ सर्वत्र. २ गोचरः. ३ दोर्दुर्मद. ४ तदीश नन्वात्मपदान्निरस्ताः, तदीश वामाप्तवता निरस्ताः. ५ वत. ६ सुवर. ७ अस्मत्प्रमुख्यानमरानशेषान्, सुरान्स जम्भारिमुखान्प्रचण्डं, सुरान्स जम्भारिसुरारिमुखान्. ८ एनम्. ९ पुरा स्मरारातिसुतः, पुरा स्मरारेस्तनयः.

अहो ! ततोऽनन्तरमद्ययावत्सुदुःसहां तस्य पराभवार्तिम् ।

विषेहिरे हन्त हृदन्तशल्यमाज्ञानिवेशं त्रिदिवौकसोऽमी ॥४८॥

अहो इति ॥ अहो भगवन् ! ततः पितामहनिरूपणादनन्तरमद्ययावदद्यपर्य-
न्तममी त्रिदिवौकसो देवाः सुदुःसहाम् । 'ईषहुःसुपु-' (३।३।१२६) इति
खल । तस्य तत्कर्तृकां पराभवेन निमित्तेनार्तिं पीडां हृदन्ते मनोमध्ये शल्यं
तद्गुह्यसहमाज्ञाया अनुशासनस्य 'भारं वहते' इत्यादिकस्य निवेशं स्थापनं
विषेहिरेऽसहन्त । हन्तेति दुःखे ॥ ४८ ॥

निदाघधामक्लमविक्लवानां नवीनमम्भोदमिवौषधीनाम् ।

सुनन्दनं नन्दनमात्मनो नः सेनान्यमेतं स्वयमादिश त्वम् ४९

निदाघेति ॥ हे भगवन् ! त्वं स्वयमेव निदाघे ग्रीष्मे यद्धाम सौरं तेजस्तेन
यः क्लमः खेदो दाहलक्षणस्तेन विक्लवानां मलिनानामौषधीनां सुतरां नन्दनमा-
नन्दकारिणं नवीनमाषाढीयमम्भोदमिव नोऽस्माकं नन्दनमानन्दकारिणं तथा
सेनान्यं सेनाधिपतिमेतं पुरोवर्तिनमात्मनो नन्दनं पुत्रम् । नन्धादित्वाह्युः ।
'युवोः-' (७।१।१) इत्यनादेशः । आदिशानुशाधि । प्रार्थनायां लोट् । अस्म-
त्कार्यं कर्तुमिति शेषः ॥ ४९ ॥

त्रैलोक्यलक्ष्मीर्हृदयैकशल्यं समूलमुत्खाय महासुरं तम् ।

अस्माकमेषां पुरतो भवन्सन्दुःखापहारं युधि यो विधत्ते ॥५०॥

त्रैलोक्येति ॥ यो भवन्नन्दनश्चैलोक्यस्य लक्ष्म्या हृदय एकमद्वितीयं शल्यं
तद्गुह्यर्षं तं महासुरं तारकं युधि संगर एषामस्माकं पुरतोऽग्रे भवन्सन् । अग्रे
भूत्वेत्यर्थः । समूलं सकुटुम्बपरिवारमुत्खाय निहत्य दुःखापहारं दुःखविनाशं
विधत्ते कुरुते । त्वन्नन्दनं विनास्माकं दुःखसमूहः केन निवार्यत इति भावः ॥५०॥

महाहवे नाथ ! तवास्य सूनोः शस्त्रैः शितैः कृत्तशिरोधराणाम् ।

महासुराणां रमणीविलापैर्दिशो दशैता मुखरीभवन्तु ॥ ५१ ॥

महाहव इति ॥ हे नाथ ! महाहवे महति सङ्ग्रामेऽस्य पुरोवर्तिनस्तव सूनोः
पुत्रस्य शितैस्त्रीक्ष्णैः शस्त्रैः करवालादिभिः कृत्तशिरोधराणां कर्तितग्रीवाणां महा-
सुराणां दैत्यानां तारकपक्षाश्रयिणां रमणीनां विलापैर्वैध्वन्यप्रयुक्तप्रलापैरेता दश
दिशो मुखरीभवन्तु वावदूका भवन्तु । 'मुखरो वावदूकेऽपि' इति मेदिनी ।
'खमुखकुञ्जभ्यो रः' (वा० ३।१९८) इति रप्रत्ययः ॥ ५१ ॥

महारणक्षोणिर्पशूपहारीकृतेऽसुरे तत्र तवात्मजेन ।

वन्दिस्थितानां सुदृशां करोतु वेणिर्प्रमोक्षं सुरलोक एषः ॥५२॥

पाठा०-१ अकामतः, अतस्ततः. २ सुरा अदान्तस्य पराभवार्तिम्, सुदुःसहं तस्य
पराभवं तम्. ३ तस्य. ४ नियोगम्. ५ सन्नन्दनम्. ६ एनम्. ७ द्वितयैक. ८ भविष्युः.
९ सुधिया विधाता. १० शरैः. ११ क्षोणिपशूपहारे. १२ वेणिप्रमोक्षम्.

महेति ॥ हे भगवन् ! तत्रासुरे तारके तवात्मजेन पुत्रेण महती या रण-
क्षोणिः संग्रामभूमिस्तत्र ये पशवः क्रोष्ट्यादयस्तेषामुपहारीकृत उपदीकृते सति ।
'उपहारश्चोपदायाम्' इति मेदिनी । एष सुरलोको बन्दिबन्धनागारं तत्र स्थितानां
सुदृशां स्वरमणीनां वेणिप्रमोक्षं वेणीमोचनं करोतु ॥ ५२ ॥

इत्थं सुरेन्द्रे वदति स्मरारिः सुरारिदुश्चेष्टितजातरोषः ।

कृतानुकम्पस्त्रिदशेषु तेषु भूयोऽपि भूताधिपतिर्वभाषे ॥ ५३ ॥

इत्थमिति ॥ सुरेन्द्रे महेन्द्र इत्थं वदति सति सुरारिस्तारकस्तस्य दुश्चेष्टितम-
पराधजनकश्चेष्टाविशेषस्तेन हेतुना जातरोष उत्पन्नामर्षः स्मरारिर्भूतानामधिपति-
हंरः । तेषु त्रिदशेषु कृतानुकम्पो विहितदयः सन् । 'कृपा दयानुकम्पा स्यात्'
इत्यमरः । भूयोऽपि पुनरपि वभाष उवाच ॥ ५३ ॥

अहो अहो देवगणाः सुरेन्द्रमुख्याः ! शृणुध्वं वचनं ममैते ।

विचेष्टते शंकर एष देवः कार्याय सज्जो भवतां सुताद्यैः ॥ ५४ ॥

अहो इति ॥ अहो अहो इति संबोधने । संभ्रमे द्विरुक्तिः । हे देवगणाः
सुरेन्द्रमुख्याः पुरंदरप्रधानाः ! एते यूयं मम वचनं शृणुध्वं शृणुत । तदेव सार्ध-
द्वयेनाह—एष शंकरो देवः सुताद्यैः पुत्रप्रभृतिभिः । पुत्रपौत्रादिभिरित्यर्थः ।
भवतां युष्माकं कार्याय । कार्यं कर्तुमित्यर्थः । 'क्रियार्थे-' (२।३।१४) इत्यादिना
चतुर्थी । सज्जः सिद्धो विचेष्टते । वर्तते इत्यर्थः । मम पुत्रपौत्रजनकतायामपि
भवत्कार्यमेव बीजमिति भावः ॥ ५४ ॥

पुरा मयाकारि गिरीन्द्रपुत्र्याः प्रतिग्रहोऽयं नियतात्मनापि ।

तत्रैष हेतुः खलु तद्भवेन वीरेण यद्वर्ध्यत एष शत्रुः ॥ ५५ ॥

पुरेति ॥ हे देवाः ! पुरा पूर्वं नियतात्मनापि योगिनापि मया गिरीन्द्रपुत्र्या
अयं प्रतिग्रह आदानम् । परिणयनमित्यर्थः । यदकारि कृतः । तत्रैष हेतुर्नि-
मित्तम् । खलु । निश्चितम् । यद्यस्मादेष शत्रुस्तारकसंज्ञकस्तद्भवेन पार्वतीजन्मना
वीरेण वर्ध्यते हन्यते । अतस्तद्भवार्थं पार्वतीपरिग्रहः कृत इति भावः । अतोऽहं
भवतामुपालम्भपात्रं नेति श्लोकात्पर्यम् ॥ ५५ ॥

अत्रोपपन्नं तदमी नियुज्य कुमारमेनं पृतनापतित्वे ।

निर्गन्तुं शत्रुं सुरलोकमेष भुनक्तुं भूयोऽपि सुरैः सहेन्द्रः ॥ ५६ ॥

अत्रेति ॥ तत्तस्मादमी भवन्तोऽत्र भवत्कार्यं उपपन्नं युक्तम् । योग्यमित्यर्थः ।
तथाभूतमेनं कुमारं पृतनापतित्वे सैनापत्ये नियुज्य नियुक्तं कृत्वा शत्रुं तारकं

पाठा०-१ सः. २ सुरेन्द्रमुखाः. ३ ममैतत्. ४ एव. ५ सकलं शुभाय;
सकलैः शुभाद्यैः. ६ गिरीशपुत्र्याः. ७ एकहेतुः. ८ हन्यते. ९ अथ.
१० इतः; अतः. ११ निहन्तु; निहल. १२ पुनातु; लभेत. १३ सुरेन्द्रः.

निघ्नन्तु । एतत्साहाय्येन भवन्तस्तारकं मारयन्त्विति भावः । अत एव इन्द्रः सुरेन्द्रः सुरैः सह भूयोऽपि पुनरपि सुरलोकं स्वर्गं भुनक्तु पालयतु । आशिषि कोट् ॥ ५६ ॥

इत्युदीर्य भगवांस्तमात्मजं घोरसंगरमहोत्सवोत्सुकम् ।

नन्दनं हि जहि देवविद्विषं संयतीति निजगाद शंकरः ॥ ५७ ॥

इतीति ॥ शंकरः शंकरसंज्ञको भगवानिति पूर्वोक्तमुदीर्योच्चार्य घोरो भीमः 'घोरं भीमं भयानकम्' इत्यमरः । यः संगरः सङ्ग्रामः स एव महोत्सवो महानानन्दस्तत्रोत्सुकमुत्कण्ठितमत एव नन्दनमानन्दकरम् । 'नन्दिग्रहि-' (३।१।१३४) इति ल्युः । तमात्मजं कुमारम्, 'हे पुत्र ! संयति सङ्ग्रामे देवानामिन्द्रादीनां विद्विषं विशेषेण द्वेष्टारं तारकं जहि' । 'हन्तेर्जः' (६।४।३६) इति हनो जादेशः । इति निजगादोक्तवान् हि । रथोद्धतावृत्तम् ॥ ५७ ॥

शासनं पशुपतेः सँ कुमारः स्वीचकार शिरसावनतेन ।

सर्वथैव पितृभक्तिरतानामेष एव परमः खलु धर्मः ॥ ५८ ॥

शासनमिति ॥ स कुमारः कार्तिकेयः पशुपतेः पितुर्हरस्य शासनमाज्ञावनतेन नम्रीकृतेन शिरसा स्वीचकार । स्वीयां चकारेत्यर्थः । 'कृभ्वस्त्रियोगे-' (५।४।५०) इति च्विः । 'अस्य च्वौ' (७।४।३२) इतीकारः । 'च्वौ च' (७।४।२६) इति दीर्घः । तथा हि—सर्वथैव सर्वप्रकारेणैव पितृभक्तौ जनकश्रद्धायां रतानां सक्तानां खल्वेष एव परमो धर्मः यदाज्ञां झटित्वेव स्वीकुर्वन्तीति । स्वागतावृत्तम् ॥ ५८ ॥

असुरयुद्धविधौ विबुधेश्वरे पशुपतौ वंदतीति तमात्मजम् ।

गिरिजया मुमुदे सुतविक्रमे सति न नन्दति का खलु वीरसूः ५९

असुरेति ॥ विबुधेश्वरे सकलदेवस्वामिनि पशुपतौ हरे । असुरस्य तारकस्य यो युद्धविधिः सङ्ग्रामकरणं तत्र । उक्तमिति शेषः । तमात्मजं पुत्रमिति वदति सति । गिरिजया पार्वत्या मुमुदे प्रसेदे । तथा हि खलु निश्चये । सुतविक्रमे पुत्रपराक्रमे सति का वीरसूर्वीरप्रसूतिः स्त्री न नन्दति ? अपि तु सर्वा अपि नन्दन्तीत्यर्थः । पुत्रविषये पराक्रमसत्तैव परमसुत्कारणं वीरसूनां भवतीति भावः । द्रुतविलम्बितं वृत्तम्—'द्रुतविलम्बितमाह नभौ भरौ' इति लक्षणात् ॥ ५९ ॥

सुरपरिवृढः प्रौढं वीरं कुमारमुमापते-

बलवदमरारातिस्त्रीणां दृगञ्जनभञ्जनम् ।

जगदभयदं सद्यः प्राप्य प्रमोदपरोऽभव-

द्भुवमभिमतं पूर्णं को वा मुदा न हि माद्यति ॥ ६० ॥

पाठा०-१ स्वम्. २ नन्दनैहि. ३ जय. ४ देवविद्विषः. ५ तु. ६ विबुधेश्वरः. ७ वदति प्रियमात्मजम्; वदति प्रियपुत्रकम्; वदति प्रियमातृकम्. ८ न किमु. ९ संयति. १० दृगञ्जनभञ्जनम्.

श्लो० १-३]

त्रयोदशः सर्गः ।

२२१

सुरेति ॥ सुराणां परिवृढः परिशास्त्रेन्द्रः । 'वृद्ध उद्यमने' । कर्तरि क्तः ।
 प्रौढमतिशयं वीरं पराक्रमशालिनं बलवान् योऽमरारातिस्तारकासुरस्तस्य स्त्रीणां
 दृगञ्जनस्य दृष्टिकज्जलस्य भञ्जनं भञ्जकम् । कर्तरि ल्युट् । मृतभर्तृकतया कज्जल-
 धारणस्यानुचितत्वादिति भावः । अत एव जगत्त्रयोऽभयदमभयदातारमुमापते-
 र्हरस्य कुमारं पुत्रं प्राप्य सद्यः सहसा प्रमोदे प्रकृष्टोन्मोदे पर आसक्तोऽभव-
 ज्जातः । तथा हि-अभिमते मनोरथे पूर्णे सति मुदा प्रीत्या निमित्तेन को वा न
 माद्यति ? अपि तु सर्व एवोन्मत्तो भवतीत्यर्थः । अत्र सामान्येन विशेषसमर्थ-
 नरूपोऽर्थान्तरन्यासोऽलंकारः । इदं हरिणीछन्दः- 'रसयुगहयैस्सौ औ स्लौ गो
 यदा हरिणी तदा' इति लक्षणात् ॥ ६० ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये कुमार-

सैनापत्यवर्णनं नाम द्वादशः सर्गः ।

त्रयोदशः सर्गः ।

प्रस्थानकालोचितचारुवेषः स स्वर्गिवर्गेरनुगम्यमानः ।

ततः कुमारः शिरसा नतेन त्रैलोक्यभर्तुः प्रणनाम पादौ ॥१॥

प्रस्थानेति ॥ ततोऽनन्तरं स कुमारः कार्तिकेयः प्रस्थानकाल उचितो योग्य-
 श्चारुवेषो यस्य । तथा स्वर्गिवर्गेरिन्द्रादिदेवगणैरनुगम्यमानः सन् । नतेन
 शिरसा त्रैलोक्यभर्तुः शिवस्य पादौ प्रणनाम नमश्चक्रे । 'उपसर्गादसमासेऽपि'
 (८।४।१४) इति णत्वम् ॥ १ ॥

जहीन्द्रशत्रुं समरेऽमरेशपदं स्थिरत्वं नय वीर वत्स ! ।

इत्याशिषा तं प्रणमन्तमीशो मूर्धन्युपाग्राय मुदाभ्यनन्दत् ॥२॥

जहीति ॥ प्रणमन्तं नमस्कुर्वन्तं तं कुमारमीशो हरो मुदा प्रीत्या मूर्धन्यु-
 पाग्राय गन्धमुपादाय 'हे वीर हे वत्स ! समरे युधीन्द्रशत्रुं तारकं जहि मारय ।
 अथामरेशपदमिन्द्रपदं स्वर्गं स्थिरत्वं स्वैर्यं नय प्रापय' । उभयत्राप्याशिषि
 लोद । इत्येवंभूतयाऽऽशिषाशीर्वादेनाभ्यनन्ददसौषीत् ॥ २ ॥

प्रह्वीभवन्नप्रतरेण मूर्ध्ना नमश्चकाराङ्घ्रियुगं स्वमातुः ।

तस्याः प्रमोदाश्रुपयः प्रवृष्टिस्तस्याभवद्वीरवराभिषेकः ॥ ३ ॥

प्रह्वीति ॥ स कुमारः प्रह्वीभवन्नप्रीभवन्सन्नप्रतरेण मूर्ध्ना । अत्र प्रह्वीभव-

पाठा०-१ त्रिलोक. २ युगं सः; युगाय. ३ प्रपूरः; प्रवर्षः.

त्रिलयेनैव मूर्ध्नो नम्रत्वे सिद्धे पुनर्विशेषणोपादानं सामान्यतोऽन्येषामङ्गानां
नम्रत्वोक्त्यपेक्षया मूर्ध्नि क्रियातिशयद्योतनार्थम् । पुनरुपादानेन तरग्रहण-
लिङ्गाच्च । स्वमातुरङ्घ्रियुगं चरणद्वन्द्वं नमश्चकार । तस्याः पार्वत्याः संबन्धीति याति
प्रमोदाश्रुपयांसि तेषां प्रवृष्टिर्वर्षणं तस्य कुमारस्य वीरेषु वरस्य श्रेयसः । सेना-
पतेरित्यर्थः । तस्याभिषेक इव योऽभिषेकः सोऽभवत् । तस्य यादवभिषेको
भवति स मात्रश्रुपयोवृष्टिरा शिरश्चरणनखपर्यन्तं प्लावयन्त्यभूदिति भावः ॥ ३ ॥

तमङ्गमारोप्य सुता हिमाद्रेश्छिष्य गाढं सुतवत्सला सा ।

शिरस्युपाधाय जगाद शत्रुं जित्वा कृतार्थी कुरु वीरस्य माम् ॥४॥

तमिति ॥ सुते पुत्रे वत्सला कृपावती सा हिमाद्रेः सुता पार्वती तं पुत्रम् ।
अस्य ल्यवन्तत्रयेण संबन्धो विधेयः । अङ्गमुत्सङ्गम् । 'अङ्गो रूपकभेदाङ्गचिह्ने
रेखाजिभूषणे । रूपकाण्डान्तिकोत्सङ्गस्थानेऽङ्गं पापदुःखयोः' इति मेदिनी ।
आरोप्य संस्थाप्य । तथा गाढं दृढं यथा तथा । 'प्रगाढः कृच्छ्रदृढयोः' इति
मेदिनी । प्रेति त्रित्वसंघातनिवेशनायैव । एवं विना तदलाभात् । आच्छिष्या-
लिङ्ग्य । तथा शिरस्युपाधाय च । 'हे वत्स ! त्वं शत्रुं तारकं जित्वा वीरं सूते सा
वीरसूतयोक्तां मां कृतार्थीकुरु' इति जगाद । एवंविधे महति कार्ये भवता
प्रतिपादिते सति त्रैलोक्यं प्रसृतिशीलेन यशसा धवलीकृतं सत् 'एष यदीयः
पुत्रः सा कृतार्थैव' इति जनो वर्णयिष्यतीत्यतो मत्कृतार्थत्वं सिद्धमेवेति
भावः ॥ ४ ॥

उद्दामदैत्येशविपत्तिहेतुः श्रद्धालुचेताः समरोत्सवस्य ।

आपृच्छय भक्त्या गिरिजागिरीशौ ततः प्रतस्थेऽभि दिवं कुमारः ५

उद्दामेति ॥ ततोऽनन्तरमुद्दाम उद्भटो यो दैत्येशस्तारकस्तस्य विपत्तिमृत्यु-
स्तस्या हेतुः कारणम् । तत्कर्तृत्यर्थः । तथा समरोत्सवस्य सङ्ग्रामरूपस्योत्सवस्य
'मह उद्भव उत्सवः' इत्यमरः । इयं कर्मणि षष्ठी । संबन्धमात्रविवक्षितत्वात् ।
इह षष्ठ्यन्तस्य वृत्तिगतेनापि श्रद्धाशब्देन नित्यसंबन्धवशात्संबन्धं कृत्वा कृद्यो-
गलक्षणा षष्ठी समर्थनीया । केचित्तु 'समरोत्सवे सः' इति विषयलक्षणसप्त-
म्यन्तत्वमङ्गीकृत्य पठन्ति । तत्रापि समासवृत्तिगतस्य श्रद्धालुशब्दस्य संबन्धो
दुर्घट इत्यलम् । श्रद्धालु भक्तिशीलं चेतो यस्य । सङ्ग्रामश्रद्धाधायक इत्यर्थः ।
एवंभूतः कुमारो भक्त्या भक्तिपूर्वकं गिरिजागिरीशौ पितरावापृच्छय । मया
गम्यत इत्युक्त्वेत्यर्थः । दिवमभि प्रतस्थे चचाल । 'समवप्रवि-' (१।३।२२)
इत्यात्मनेपदम् ॥ ५ ॥

पाठा०-१ महाद्रेः. २ आच्छिष्टगात्रम्. ३ कृतार्थी कुरु. ४ दैतेय. ५ सम-
रोद्भुरः सः. ६ त्रिदिवम्.

देवं महेशं गिरिजां च देवीं ततः प्रणम्य त्रिदिवौकसोऽपि ।

प्रदक्षिणीकृत्य च नाकनाथपूर्वाः समस्तास्तमर्थानुजग्मुः ॥६॥

देवमिति ॥ ततोऽनन्तरम् । नाकनाथपूर्वा इन्द्रप्रमुखाः समस्तास्त्रिदिवौ-
कसो देवा अपि । पूर्वोक्तकुमारप्रस्थानसमुच्चायकोऽपिशब्दः । 'अपि संभावना-
प्रश्नाशङ्कागर्हासमुच्चये' इति विश्वः । महेशं देवं गिरिजां देवीं च प्रणम्य । अथ
प्रदक्षिणीकृत्य । प्रदक्षिणौ परिक्रमणवशात्सव्यभागस्थौ कृत्वेत्यर्थः । 'ऊर्यादिच्चि-
डाचश्र' (१।४।६१) इति गतिसंज्ञकतया 'कुगतिप्रादयः' (२।२।१८) इति
समासत्वात् 'समासेऽनञ्पूर्वे-' (७।१।३७) इति क्त्वो ल्यबादेशः । तं कुमार-
मनु पश्चाज्जगमुरित्यर्थः ॥ ६ ॥

अथ ब्रजद्भिस्त्रिदशैरैशैः स्फुरत्प्रभाभौसुरमण्डलैस्तैः ।

नभो बभासे परितो विकीर्णं दिवापि नक्षत्रगणैरिवोग्रैः ॥ ७ ॥

अथेति ॥ अथानन्तरं ब्रजद्भिर्गच्छद्भिरत एव स्फुरत्प्रसरत्प्रभायाः कान्त्याः
संबन्धि भासुरं दीप्यमानं मण्डलं चक्रवालं येषाम् । 'चक्रवालं तु मण्डलम्'
इत्यमरः । तैरशैः संपूर्णैस्त्रिदशैर्देवैर्विकीर्णं व्याप्तं नभोऽन्तरिक्षं दिवापि दिने-
ऽपि । उग्रैर्भासुरैर्नक्षत्रगणैर्विकीर्णमिव । बभासे । भासुरत्वरूपसाधारणधर्मेण
त्रिदशविकिरणविशिष्टे नभसि नक्षत्रविकिरणविशिष्टत्वोत्प्रेक्षणादुत्प्रेक्षालंकारः ।
ननु 'उग्रः शूद्रासुते क्षत्राद्भुदे पुंसि त्रिषूक्ते' इति कोशोक्त्योक्तदवाचिनो-
ऽप्युग्रशब्दस्य कथं भासुरवाचकतेति चेत्, -सत्यम्; अत्रौत्कट्यं केनचिद्धर्मेण
विवक्षितं न तु तेजसैव । कान्त्या तापेन वा सौन्दर्यादिना वोत्कटोऽधिक इत्यर्थ-
प्रणयनात्प्रकृते समाधेयम् ॥ ७ ॥

रराज तेषां ब्रजतां सुराणां मध्ये कुमारोऽधिककान्तिकान्तः ।

नक्षत्रताराग्रहमण्डलानामिव त्रियामारमणो नभोन्ते ॥ ८ ॥

रराजेति ॥ नभोन्तेऽन्तरिक्षमध्ये ब्रजतां गच्छतां तेषां सुराणां मध्ये
कुमारः कार्तिकेयः । अग्रेऽपि नभोन्त इत्यस्य संबन्धः कार्यः । नक्षत्राण्यश्विन्या-
दीनि, ताराः सप्तविंशतिव्यतिरिक्ताः, ग्रहाः सूर्यादयो नव, तेषां मण्डलानां
गोलानां मध्ये त्रियामारमणश्चन्द्र इव रराज । यतोऽधिककान्त्या कान्तो मनो-
हरः । नक्षत्राणां मध्ये यथा चन्द्र एव शोभते तथा देवानां मध्ये कुमार एव
शुशुभ इत्यर्थः । पूर्णोपमालंकारः ॥ ८ ॥

गिरीशगौरीतनयेन सार्धं पुलोमपुत्रीदयितादयस्ते ।

उत्तीर्य नक्षत्रपथं मुहूर्तात्प्रपेदिरे लोकं मथात्मनीनम् ॥ ९ ॥

पाठा०-१ सुरेशमुख्याः सुराः. २ अभिजग्मुः. ३ सरोषैः. ४ मण्डलभासुरैः.
५ ततः. ६ हरितोऽवकाशः. ७ अधिककान्तिकान्तिः. ८ दयितः. ९ अन्तः.
१० मुहूर्तम्. ११ अथो मुनीनाम्.

गिरीशेति ॥ अथ पुलोमपुत्री शची तस्या दयित इन्द्रः स आदिर्येषां तथा-
भूतास्ते देवा गिरीशगौरौरितनयेन । ननु गिरीशगौर्यौरेकतरेण सिद्धिरिति चेत्,
सत्यम् । उभयगतवीर्याश्रयीभूतत्वेन कुमारवीर्याधिक्यस्य द्योतनार्थमुभयोर्ग्रह-
णमिति समाधातव्यम् । सार्धं मुहूर्ताक्षणमात्रेणैव नक्षत्रपथमाकाशमुत्तीर्योद्ध-
व्यात्मनीनमात्मने हितम् । 'तस्मै हितम्' (५।१।५) इत्यधिकारस्थेन 'आत्म-
न्विश्वजन-' (५।१।९) इत्यादिना खः । तथाभूतं लोकं स्वर्गं प्रपदिरे प्रापुः ।
'लोकस्तु भुवने जने' इत्यमरः ॥ ९ ॥

ते स्वर्गलोकं चिरकालदृष्टं महासुरत्रासवशंवदत्वात् ।

सद्यः प्रवेष्टुं न विषेहिरे तत्क्षणं व्यलम्बन्त सुराः समग्राः ॥१०॥

त इति ॥ ते समग्राः सुरा महासुरात्तारकाद्यस्त्रासो भयं तस्य वशंवदत्वाद-
धीनत्वाद्धेतोः चिरकालेन बहुसमयेन दृष्टं स्वर्गलोकं सद्यः सहसा प्रवेष्टुं न
विषेहिरे न शक्नुः । तत् किं तु क्षणं व्यलम्बन्त । कालं चिक्षिपुरित्यर्थः । अन्योऽपि
समये स्वर्गहेऽपि सद्यः प्रवेष्टुं न शक्नोति किं तु विलम्बते तद्वदिति भावः ॥ १० ॥

पुरो भव त्वं न पुरो भवामि नहं पुरोगोऽस्मि पुरःसरस्त्वम् ।

इत्थं सुरास्तत्क्षणमेव भीताः स्वर्गं प्रवेष्टुं कलहं वितेनुः ॥११॥

पुर इति ॥ तत्क्षणम् । 'कालाध्वनोः-' (२।३।५) इति द्वितीया । प्रवेश-
समय इत्यर्थः । भीता अतस्तारकावस्थानशङ्कया सभयाः सुराः स्वर्गं प्रवेष्टुम्
'त्वं पुरोऽग्रे भव । अहं पुरो न भवामि, किं तु त्वमेव भव । अहं पुरोगो
नास्मि न भवामि । त्वं पुरःसरो भव' इत्थमेवंभूतं कलहं विग्रहं वितेनुः । चक्रु-
रित्यर्थः । अस्मीत्यहमर्थकमव्ययम् । सर्वेषां त्रिधाभूततया न कोऽप्यन्तः प्रवेष्टुं
शक्नुः । किं तु तत्रैव कलहायमानास्तस्थुरिति भावः ॥ ११ ॥

सुरालयालोकनकौतुकेन मुदा शुचिस्मेरविलोचनास्ते ।

दधुः कुमारस्य मुखारविन्दे दृष्टिं द्विषत्साध्वसंकातरान्ताम् १२

सुरालयेति ॥ सुरालयस्य स्वर्गस्य यदालोकनं तेन यत्कौतुकमानन्दस्तेन
निमित्तेन शुचीनि शुद्धानि स्मेराणि समन्दहासानि च विलोचनानि येषां तथा-
भूतास्ते देवा द्विषत्साध्वसेन तारकशत्रुभयेन कातरान्तां भीतप्रान्ताम् । भय-
चिह्नतरलत्वादियुतामित्यर्थः । तथाभूतां दृष्टिं नेत्रं मुदा प्रीत्या । प्रसादेनेति
यावत् । उपलक्षिते कुमारस्य मुखारविन्दे वदनकमले दधुः । दुर्घटप्रवेशोपायो-
पदेशापेक्षयेति भावः । कुमारो बालोऽपि सन्न न भीत इति मुदेति विशेषणेन
व्यज्यते ॥ १२ ॥

पाठा०-१ तम्. २ समस्ताः. ३ पुरो अत त्वम्. ४ नवः. ५ पुरःसर
त्वम्. ६ द्विषा तेन कृते खवश्ये स्वर्गे; द्विषा तेन हता मिथस्ते स्वर्गे. ७ सुरत्तरा.
८ सुविस्मेरविलोचनस्य; सुविस्मेरविलोचनान्ताः. ९ कातरास्ते; कातरान्ते.

सहेलहासच्छुरिताननेन्दुस्ततः कुमारः पुरतो भविष्णुः ।

स तारकापातमपेक्षमाणो रणप्रवीरो हि^५ सुरानवोचत् ॥ १३ ॥

सहेलेति ॥ ततो दृष्टिपातानन्तरं रणे प्रकृष्टं वीरोऽत एव तारकस्यापातं युद्धार्थमागमनमपेक्षते सोऽपेक्षमाणः । प्रतीच्छन्नित्यर्थः । अत एव पुरतोऽग्रतो भविष्णुः स कुमारः कार्तिकेयः सहेलः सक्रीडो यो हासस्तेन च्छुरिताननेन्दुर्मिश्रित-मुखचन्द्रः सन् । किञ्चिद्विहस्येत्यर्थः । हि निश्चितम् । सुरानवोचज्जागद ॥ १३ ॥

भीत्यालमद्य त्रिदिवौकसोऽमी स्वर्गं भवन्तः प्रविशन्तु सद्यः ।

अत्रैव मे दृक्पथमेतु शत्रुर्महासुरो वैः खलु दृष्टपूर्वः ॥ १४ ॥

भीत्येति ॥ भो त्रिदिवौकसो देवाः ! अद्य संप्रति भीत्या भयेनालम् । न मेतव्यमित्यर्थः । किं त्वमी भवन्तः सद्यः सहसैव स्वर्गं प्रविशन्तु । स्वर्गप्रवेशे भयहेतुको विलम्बो न विधेय इति तात्पर्यम् । सद्यः सपदि । तत्क्षणमित्यर्थः । अथ रोषादाह—पूर्वं दृष्टो दृष्टपूर्वः । ‘राजदन्तादिषु—’ (२।२।३९) इति प्राक्प्रयोगार्हस्य पूर्वशब्दस्य परः प्रयोगः । संभवानुरोधाद्भवन्निरिति लभ्यते । ननु व इत्यनेनैव सिद्धिरिति चेन्न । ‘न लोक—’ (२।३।६९) इति षष्ठीनिषेधात् । तथा वो युष्माकं शत्रुर्द्वेष्टा महासुरस्तारकोऽत्रैव स्वर्गं एव मे मम दृक्पथं दृग्गोचरत्वमेतु प्राप्नोतु । दृक्पथमिति ‘ऋक्पूरब्धूः—’ (५।४।७४) इति समासान्तोऽप्रत्ययः ॥ १४ ॥

स्वर्लोकलक्ष्मीकचकर्षणाय दोर्मण्डलं वलगति यस्य चण्डम् ।

इहैव तच्छोणितपानकेलिमह्नाय कुर्वन्तु शरा ममैते ॥ १५ ॥

स्वर्लोकेति ॥ स्वर्लोकस्य लक्ष्म्याः कचाः केशास्तेषां कर्षणाय । लक्ष्मीकेशानां हरणं कर्तुमित्यर्थः । ‘तुमर्थात्—’ (२।३।१५) इति चतुर्थी । चण्डं प्रचण्डं यस्य तारकस्य दोर्मण्डलं भुजमण्डलं वलगति चलति । तस्य तारकस्य यच्छोणितं रुधिरं तस्य पानं तदेव केलिः क्रीडा तां कर्मभूतामेते मम शरा अह्नाय झटिति । ‘द्राक्ष-दित्यञ्जसाह्वय’ इत्यमरः । इहैव कुर्वन्तु । तं विनाशयन्त्वित्यर्थः ॥ १५ ॥

शक्तिर्ममासावहतप्रचारा प्रभावसारा सुमहःप्रसारा ।

स्वर्लोकलक्ष्म्या विपदावहारेः शिरो हरन्ती दिशतान्मुदं वः १६

शक्तिरिति ॥ अहतप्रचाराऽविधितगतिः । तथा प्रभावः सामर्थ्यं स एव सारो यस्याः । सुतरां महसस्तेजसः प्रसारो मण्डलं यस्याः । अतितेजस्विनी-त्यर्थः । स्वर्लोकलक्ष्म्या या विपदा तस्या अवहा । किं तु सुखदेत्यर्थः । तथारेः प्रतिकूलस्य शिरः शीर्षं हरन्ती । असौ मम शक्तिरायुधं वो युष्माकं मुदं प्रीतिं दिशतादत्तात् । आशिषि लोद् ॥ १६ ॥

पाठा०-१ उद्धरितः उच्छुरितः २ निविष्टः ३ अवेक्षमाणः ४ अभि-
५ यः ६ कालदृष्टः ७ स्वर्गलक्ष्मी ८ यस्य बलतिचण्डम् ९ सुमहा-
प्रसारा १० लक्ष्मीः ११ सहारिशिरः सहारेः शिरः १२ दिशतां सुखम्

इत्यन्धकारातिसुतस्य दैत्यवधाय युद्धोत्सुकमानसस्य ।

सर्वं शुचिस्मेरमुखारविन्दं गीर्वाणवृन्दं वचसाननन्द ॥ १७ ॥

इतीति ॥ दैत्यवधाय दैत्यवधं कर्तुं युद्ध उत्सुकमानसस्योत्कण्ठितचेतसोऽन्ध-
कारातिसुतस्य शिवपुत्रस्य कुमारस्य संबन्धना इति पूर्वोक्तेन वचसा सर्वं
गीर्वाणवृन्दं देवसमूहः शुचि शुद्धं स्मेरं समन्दहासं मुखारविन्दं मुखकमलं यस्य
तथाभूतं सत् आनन्द जहर्ष ॥ १७ ॥

सान्द्रप्रमोदात्पुलकोपगूढः सर्वाङ्गसंफुल्लैसहस्रनेत्रः ।

तस्योत्तरीयेण निजाम्बरेण निरुञ्चनं चारु चकार शक्रः ॥ १८ ॥

सान्द्रेति ॥ सान्द्रप्रमोदाद्वनानन्दाद्धेतोः पुलकै रोमाञ्चैरुपगूढ आश्लिष्टः ।
'पुलकः कृमिभेदेऽश्मभेदे च मणिदोषके । रोमाञ्चे हरिताले गजात्तपिण्डे च
गन्धके' इति मेदिनी । तथा सर्वेष्वङ्गेषु संफुल्लानि सहस्रनेत्राणि यस्य । यतः
सहस्राक्षस्तथाभूतः शक्र इन्द्रस्तस्य कुमारस्योत्तरीयेण संव्यानेन । 'संव्यानमुत्त-
रीयं स्यात्' इत्यमरः । तथा निजाम्बरेण निरुञ्चनं परिवर्तनं चारु चकार । आतृ-
भावायान्योन्यवस्त्रग्रहणं चक्रतुरित्यर्थः । तदुक्तं मेदिन्याम्—'निरुञ्चनं वन्धु-
तायै वाससः परिवर्तनम्' इति । लोकेऽपि आतृतायै परस्परस्योष्णिग्वन्धनव्यव-
हारस्तद्वदत्रापीति अनुशासने सामान्यतो वासोग्रहणेन प्रकृत उत्तरीयग्रहणं संग-
च्छते । लोकव्यवहारस्तु संप्रदायसिद्धः । उष्णीषे विशेषश्रैष्ठ्योपलम्भ एव
व्यवहारमूलमिति मन्तव्यम् ॥ १८ ॥

घनप्रमोदाश्रुतंरंगिताक्षैर्मुखैश्चतुर्भिः प्रचुरप्रसादैः ।

अथो चुचुम्बे विधिराद्यवृद्धः षडाननं षट्सु शिरःसु चित्रंम् ॥ १९ ॥

घनेति ॥ अथो अनन्तरमाद्ययोर्हरिहरयोर्वृद्धो महान्विधिर्ब्रह्मा । घनः
सान्द्रः । 'घनं स्यात्कांस्यतालादिवाद्यमध्यमनृत्ययोः । ना मुस्तादौ घनाद्येषु विस्तारे
लोहमुदरे । त्रिषु सान्द्रे च दृष्टार्थे' इति मेदिनी । यः प्रमोदो हर्षस्तेन निमित्तेन
यदश्रु नेत्रपयस्तेन तरंगितानि संजाततरंगाणि । '—तारकादिभ्य इतच्' (५।२।३६)
अक्षीणि नेत्राणि येषां तैः । हर्षवशादुद्धताश्रुभिरित्यर्थः । तथा प्रचुरप्रसादैरधिक-
प्रसन्नतायुक्तैश्चतुर्भिर्मुखैः षट्सु शिरःसु मध्ये षडाननं कुमारं चुचुम्बे पस्पर्श ।
इति चित्रं विस्मयः । चतुर्भिर्मुखैः षण्णां मुखानां यौगपद्येन स्पर्शासंभवात् ।
परिहारस्तु प्रत्येकं षट्सु चतुर्भिश्चुम्बनेन संघेयः ॥ १९ ॥

तं साधु साध्वित्यभितः प्रशस्य मुदा कुमारं त्रिपुरासुरारेः ।

आनन्दयन्वीर जयेति वाचा गन्धर्वविद्याधरसिद्धसंघाः ॥ २० ॥

पाठा०-१ वृद्धोत्सवमानसस्य. २ सुविस्मेर. ३ आननन्द. ४ सान्द्रप्रमोदः.
५ संलग्न. ६ निर्मुञ्चनम्; निरुहणम्, निरुच्छनम्. ७ परिहृताक्षैः. ८ प्रमोदः.
९ क्रमाच्चुम्बे, अथो अचुम्बद्विधिरादिवृद्धः. १० मुखेषु. ११ हर्षात्. १२ सुसाधु.

तमिति ॥ गन्धर्वा देवगायकाः, विद्याधराः, सिद्धाश्च देवविशेषाः, तेषां संघाः समुदायाः कर्तारः तं त्रिपुरासुरस्यारेः शिवस्य कुमारं पुत्रं मुदा प्रीत्या निमित्तेन साधु साध्वित्यभितः संमुखत्वेन प्रशस्य स्तुत्वा 'हे वीर ! त्वं जय शत्रोः सकाशाज्जयं प्राप्नुहि' इत्येवंभूतया वाचानन्दयन्नानन्दितमकुर्वन् ॥ २० ॥

दिव्यर्षयः शत्रुविजेष्यमाणं तमभ्यनन्दन्किल नारदाद्याः ।

निरुच्छन्नं चक्रुरथोत्तरीयैश्चामीकरीयैर्निर्ज्वलकलैश्च ॥ २१ ॥

दिव्यर्षय इति ॥ नारदाद्या नारदप्रमुखा दिव्या दिवि भवा ऋषयः । 'द्युप्रागपागुदक्-' (४।२।१०१) इति यत् । शत्रुं तारकं विजेष्यमाणं जेष्यन्तं तं कुमारमभ्यनन्दन्स्तुष्टुः किल । अथानन्तरं चामीकरीयैः सौवर्णैरुत्तरीयैर्वस्त्रैः । तथा निजैर्वल्कलैश्च निरुच्छन्नं बन्धुतायै वासःपरिवर्तनं चक्रुः । निरुच्छन्नं पूर्वमेव निर्णीतम् ॥ २१ ॥

ततः सुराः शक्तिधरस्य तस्यावष्टम्भतः साध्वसमुत्सृजन्तः ।

उत्सेहिरे स्वर्गमनन्तशक्तेर्गन्तुं वनं यूथपतेरिवेभाः ॥ २२ ॥

तत इति ॥ ततोऽनन्तरं शक्तिरायुधविशेषस्तां धरतीति तथोक्तस्य कुमारस्य । 'शक्तिरस्त्रान्तरे शौर्ये उत्साहादौ बले स्त्रियाम्' इति मेदिनी । अवष्टम्भत आश्रयतः । 'अवष्टम्भः सुवर्णे च स्तम्भप्रारम्भयोरपि' इति मेदिनी । अत्र स्तम्भशब्देनाश्रयो लक्षितः । स्तम्भस्याश्रयमिति तत्त्वात् । साध्वसं भयम् । 'भीतिर्भीः साध्वसं भयम्' इत्यमरः । उत्सृजन्तस्त्यजन्तः सुरा देवाः । अनन्तशक्तेरपारशौर्यस्य यूथपतेर्गजराजस्यावष्टम्भत इभा गजा वनमिव । स्वर्गं गन्तुं प्रवेष्टुमुत्सेहिर उत्साहं चक्रुः । अनन्तशक्तेरिति विशेषणं कुमारेऽपि योजनीयम् ॥ २२ ॥

अथाभिपृष्टं गिरिजासुतस्य पुरंदरारातिर्वधं चिकीर्षोः ।

सुरा निरीयुस्त्रिपुरं दिधक्षोरिव सरारैः प्रमथाः समन्तात् ॥ २३ ॥

अथेति ॥ अथोत्साहानन्तरं सुराः पुरंदरस्येन्द्रस्यारातेस्तारकस्य वधं मृत्युं चिकीर्षोः कर्तुमिच्छोर्गिरिजासुतस्य कुमारस्याभिपृष्टं पृष्ठसंमुखं त्रिपुरं दैत्यं दिधक्षोर्दैत्युमिच्छोः । 'दह भस्मीकरणे' इति धातोरिच्छार्थे सति 'सन्त्यङोः' (६।१।९) इति द्वित्वे 'सनाशंसमिक्ष उः' (३।२।१६८) इत्युप्रत्ययः । सरारैः शिवस्याभिपृष्टं प्रमथा इव स्थिताः समन्तान्निरीयुर्निर्जग्मुः । अन्तर्विविशुरित्यर्थः ॥ २३ ॥

सुराङ्गणानां जलकेलिभाजां प्रक्षालितैः संततमङ्गरागैः ।

प्रपेदिरे पिञ्जरवारिपूरां स्वर्गौकसः स्वर्गधुनीं पुरस्तात् ॥ २४ ॥

पाठा०-१ तस्य वचो वरार्थम्. २ समभ्यनन्दन्; तदभ्यनन्दन्. ३ निर्म-
च्छन्नम्; निरुच्छन्नम्. ४ नववल्कलैः. ५ उत्त्यजन्तः. ६ अनन्तशक्त्यै.
७ अभिपृष्टे. ८ जयम्. ९ सुराङ्गणानाम्.

सुराङ्गणानामिति ॥ स्वर्गौकसो देवाः पुरस्तादग्रे जलकेलिभाजां जलक्रीडा-
सक्तानां सुराङ्गणानामप्सरसां संततं निरन्तरं प्रक्षालितैरङ्गरागैः कुङ्कुमादिरचितैः
विभ्रवरारिपूरां पीतजलप्रवाहां स्वर्गधुनीं मन्दाकिनीं प्रपेदिरे प्रापुः । सुराङ्ग-
णानामिति 'कुमति च' (८।४।३) इति णत्वम् ॥ २४ ॥

अथ चतुर्भिस्तामेव "दिग्दन्तिनाम्" इत्यादिभिर्विशिनष्टि—

दिग्दन्तिनां वारिविहारभाजां कराहतैर्भीमैतरैस्तरंगैः ।

आप्लावयन्तीं मुहुरालवालश्रेणिं तरूणां निजतीरजानाम् ॥ २५ ॥

तत्र दिग्दन्तिनामिति ॥ किंभूतां स्वर्गधुनीम् ? वारिणि विहारभाजां क्रीडतां
दिग्दन्तिनामैरावतादीनां करैः शुण्डादण्डैः । 'करो वर्षोपले पाणौ रदमौ प्रत्यय-
शुण्डयोः' इति मेदिनी । आहतैस्ताडितैरत एव भीमतरैरतिशयभयानकैस्तरंगैः
कल्लोलैः कृत्वा निजतीरजानामात्मीयतदोत्पन्नानां तरूणां वृक्षाणां संवन्धिनी-
मालवालानां मूलस्थलीनां श्रेणिम् । 'श्रेणिः स्त्रीपुंसयोः पङ्क्तौ समाने शिल्पि-
संहतौ' इति मेदिनी । मुहुर्वारवारम् । 'मुहुः पुनःपुनः शश्वत्' इत्यमरः ।
आप्लावयन्तीं सेचयन्तीम् ॥ २५ ॥

लीलारसाभिः सुरकन्यकाभिर्हिरण्मयीभिः सिकताभिरुच्चैः ।

माणिक्यगर्भाभिरुपाहिताभिः प्रकीर्णतीरां वरवेदिकाभिः २६

लीलेति ॥ पुनः किंभूताम् ? लीलायां क्रीडायां रसः प्रीतिर्यासां ताभिः
सुराणां कन्यकाभिः पुत्रीभिः । तथा हिरण्मयीभिः सौवर्णीभिः सिकताभिर्वालु-
काभिः तथा माणिक्यगर्भाभिर्मणिखचितमध्याभिः तथोपाहिताभिर्निर्मिताभिः
न त्वकृत्रिमाभिः । तथोच्चैर्महतीभिर्वराः श्रेयस्यो या वेदिकास्ताभिश्च प्रकीर्ण-
तीरां व्याप्तसैकताम् ॥ २६ ॥

सौरभ्यलुब्धभ्रमरोपगीतैर्हिरण्यहंसावलिकेलिलोलैः ।

चामीकरीयैः कमलैर्विनिद्रैश्च्युतैः परागैः परिपिङ्गतोयाम् २७

सौरभ्येति ॥ पुनः किंभूताम् ? सौरभ्ये सौगन्ध्ये लुब्धा लम्पटा ये भ्रमरा
द्विरेफासैरुपगीतैः । मुखरितैरित्यर्थः । हिरण्यस्य सुवर्णस्य ये हंसा मरालास्तेषा-
मावह्यः पङ्क्तयस्तासां केलिः क्रीडा तथा निमित्तेन लोलैश्चञ्चलैश्चामीकरीयैः
सौवर्णैर्विनिद्रैर्विन्दितैः कमलैरुपलक्षिताम् । अत एव च्युतैः कमलेभ्यो भ्रष्टैः
परागैः सुमनोरजोभिः । 'परागः सुमनोरजः' इत्यमरः । परिपिङ्गं परितः पीतं
तोयं जलं यस्यास्तथोक्ताम् ॥ २७ ॥

पाठा०-१ विहारलीलाम्. २ भीमवराहयूथैः । 'आशंसयन्सादरमद्रिपुत्रीमहे-
शपुत्राय पुरःपुरोगाः । स कार्तिकेयः पुरतः परीतो वियच्चरैर्लोलतरैस्तरंगैः'. ३ श्रेणीः;
श्रेणीम्. ४ गुरुतीरजानाम्. ५ लीलालसाभिः. ६ हिरण्यहंसाभिरुताभिः; हिरण्य-
जाभिः सिकताभिः. ७ उपोहिताभिः. ८ अवकीर्णैः. ९ परिपिङ्गतोयाम्.

कुतूहलाद्रष्टुपागताभिस्तीरस्थिताभिः सुरसुन्दरीभिः ।

अभ्यूर्मिराजि प्रतिविम्बिताभिर्मुदं दिशन्तीं व्रजतां जनानाम् २८

कुतूहलादिति ॥ द्रष्टुं कुतूहलात्कौतुकात् । आनन्दादिति यावत् । उपा-
गताभिरागताभिः । अत एव तीरस्थिताभिः । अत एवाभ्यूर्मिराजि । अर्भिराजा-
वित्यभ्यूर्मिराजि तरङ्गमध्ये प्रतिविम्बिताभिः सुरसुन्दरीभिर्देवाङ्गनाभिर्निमित्तेन
व्रजतां गच्छतामपि जनानां मुदं दिशन्तीं ददतीम् । एतासामप्यप्सरसां प्रति-
विम्बवशादनेकधा दृश्यमानत्वाद्युक्ता प्रीतिजनकतेति भावः ॥ २८ ॥

ननन्द सद्यश्चिरकालदृष्टां विलोक्य शक्रः सुरदीर्घिकां ताम् ।

अदर्शयत्सादरमद्रिपुत्रीमहेशपुत्राय ततः पुरोगः ॥ २९ ॥

ननन्देति ॥ शक्र इन्द्रश्चिरकालेन बहुकालेन दृष्टां तां सुरदीर्घिकां मन्दा-
किनीं विलोक्य सद्यो झटिति ननन्द जहर्ष । अतिरमणीयं वस्तु चिरकालदृष्टं
सद्बहुप्रीतिजनकं भवतीति भावः । ततोऽनन्तरमद्रिपुत्रीमहेशयोः पुत्राय
कुमाराय सादरं यथा तथा पुरोगः सन्नदर्शयत् ॥ २९ ॥

स कार्तिकेयः पुरतः परीतः सुरैः समस्तैः सुरनिम्नगां ताम् ।

अपूर्वदृष्टार्मवलोकमानः सविस्मयः स्मेरविलोचनोऽभूत् ॥ ३० ॥

स इति ॥ समस्तैः सुरैः परितो व्याप्तः स कार्तिकेयः कुमारः । अपूर्व-
दृष्टाम् । अधुनैव दृष्टामित्यर्थः । तां सुरनिम्नगां पुरतोऽग्रेऽवलोकमानः सन् सवि-
स्मयः साश्चर्यः स्मेरविलोचन समन्दहासनेत्रश्चाभूत् ॥ ३० ॥

उपेत्य तां तत्रं किरीटकोटिन्यस्ताञ्जलिर्भक्तिपरः कुमारः ।

गीर्वाणवृन्दैः प्रणुतां प्रणुत्य नम्रेण मूर्ध्ना मुदितो ववन्दे ॥ ३१ ॥

उपेत्येति ॥ भक्तिपरो भक्तिप्रवीणः कुमारः कार्तिकेयो गीर्वाणवृन्दैर्देवसमूहैः
प्रणुतां प्रकर्षेण स्तुताम् । 'णु स्तुतौ' इति थातोः कर्मणि क्तः । तां मन्दाकिनीं
तत्रोपेत्य । तत्समीपं गत्वेत्यर्थः । किरीटकोटौ मुकुटाग्रे । 'कोटिः स्त्री धनुषो-
ऽग्रेसत्री' इति मेदिनी । अत्राग्रशब्दस्य धनुःशब्दोपलक्षिततया सर्वेषामग्रवाच-
कत्वं बोध्यम् । न्यस्तोऽञ्जलिर्येन तथाभूतः सन् । प्रणुत्येवमित्वा मुदितो मुमुदे ।
इदं कृदन्तरूपं क्रियापदम् । तथा नम्रेण मूर्ध्ना शिरसा ववन्दे नमश्चक्रे ॥ ३१ ॥

प्रणतितस्मेरसरोजराजिः पुरः परीरम्भमिलन्महोर्मिः ।

कपोलपालिश्रमवारिहारी भेजे गुहं तं सरितः समीरः ॥ ३२ ॥

पाठा०-१ तीरे स्थिताभिः. २ सुरकन्यकाभिः. ३ अभ्यूर्मिराजीः, अत्यूर्मि-
राजि. ४ शक्रः. ५ सद्यः. ६ पुरः. ७ पुरोङ्गः. ८ इव लोकमानः.
९ सविस्मय. १० रत्नकिरीट. ११ प्रणताम्. १२ नमितः, प्रणतः. १३ प्रपा-
टित. १४ स्वःसरितः.

प्रणर्तितेति ॥ प्रणर्तिता कम्पिता स्नेहसरोजानां विकसितकमलानां राजि-
माला येन । अनेन सौगन्ध्योक्तिः । तथा परीरम्भेणाश्लेषेण मिलन्तः आत्मनि
मिश्रीभवन्तो महोर्मयो यस्य । अनेन शैत्योक्तिः । कपोलपाल्याः । कपोलरूप-
लताग्रस्येत्यर्थः । 'पालिः कर्णे लताग्रेऽश्रौ' इति विश्वः । श्रमेण यद्वारि
स्नेदस्तस्य हारी । अनेन मान्द्योक्तिः । अन्यथा श्रमहृतेरसंभवः । एवंभूतः
सरितो मन्दाकिन्याः समीरः पवनः पुरोऽग्रे स्थितं तं गुहं स्वामिकार्तिकेयम् ।
यद्वा पुरोऽग्रे भेजे सियेवे ॥ ३२ ॥

ततो ब्रजन्नन्दननामधेयं लीलावनं जम्भजितः पुरस्तात् ।

विभिन्नभग्नोद्धृतशालसंघं प्रेक्षांचकार स्मरशत्रुसूनुः ॥ ३३ ॥

तत इति ॥ ततो गङ्गावलोकनानन्तरं ब्रजंश्चलन् स्मरशत्रुसूनुः कुमारः
पुरस्तादग्रे विभिन्नो विदारितः । वाणैः शतरन्ध्रीकृत इति तात्पर्यार्थः । तथा
भग्न आमर्दितो मूलं विनोपर्येव शतशकलीकृत उद्धृत उत्पादितश्च शालसंघो
यस्य तत् । 'शालो हाले मत्स्यभेदे शालौकस्तम्भेदयोः । शालद्रुस्कन्धशाखायां
शालेति परिकीर्तिता ॥' इति मेदिनी । नन्दननामधेयं नन्दनसंज्ञकम् ।
'नन्दनं वनम्' इत्यमरः । जम्भजित इन्द्रस्य लीलावनमुपवनं प्रेक्षांचकार
ददर्श । 'इजादेश्च-' (३।१।३६) इत्याम् ॥ ३३ ॥

सुरद्विषोपप्लुतमेवमेतद्वनं बलस्य द्विषतो गतश्चि ।

इत्थं विचिन्त्यारुणलोचनोऽभूद्भूभङ्गदुष्प्रेक्ष्यमुखः स कोपात् ३४

सुरद्विषेति ॥ स कुमारः । एतत्पुरोवर्ति बलस्य द्विषत इन्द्रस्य । अत्र
'न लोक-' (२।३।६९) इत्यादिना पृष्टीनिषेधेऽपि 'द्विषः शत्रुर्वा' (वा० १।५२२)
इति विकल्पात्पृष्टी । वनमुपवनं सुरद्विषा तारकेणैव न केनापि । यथा तारकेणो-
पद्रुतं तथा न केनापीत्यवधारणार्थकैवकारेण ध्वन्यते । 'एव प्रकारोपमयोरङ्गी-
कारावधारणे' इति विश्वः । अभितः सर्वतः । उपप्लुतमुपद्रुतमत एव गतश्चि
नष्टशोभमित्थं विचिन्त्य कोपादरूपे लोचने यस्य तथोक्तो भूभङ्गेन दुष्प्रेक्ष्यं दुर्दर्शं
मुखं यस्य तथोक्तश्चाभूत् । महतां सति स्वस्मिन्परदुःखं महादुःखावहं भवतीति
भावः ॥ ३४ ॥

निर्लूनलीलोपवनामपश्यद्दुःसंचरीभूतविमानमार्गाम् ।

विध्वस्तसौधप्रचयां कुमारो विश्वैकसाराममरावर्ती सः ॥ ३५ ॥

निर्लूनेति ॥ स कुमारः कार्तिकेयः निर्लूनानि कर्तितानि लीलायाः क्रीडा-
या उपवनानि यस्याम् । तथा दुःखेन संचरः संचारो येषु तथाभूता विमान-
मार्गा विमानसंचारपथा यस्याम् । तथा विध्वस्ताः खण्डिताः । स्फोटिता
इति यावत् । सौधप्रचया राजसदनसमूहा यस्याम् । 'सौधोऽस्त्री राजसदनम्'

पाठा०-१ जवात्. २ वज्रमृतः. ३ उन्नतशाखि. ४ एव. ५ दुष्प्रेक्ष-
मुखः. ६ च. ७ असंचरी. ८ सौख्यप्रचयाम्. ९ प्रमृष्टविध्वैकसारामः;
प्रमृष्टवस्त्वैकसाराम्.

श्लो० ३६-४०]

त्रयोदशः सर्गः ।

२३१

इत्यमरः । तथा विश्वस्मिन्नेकामेव सारां तत्त्वभूतां ताममरावतीमिन्द्रपुरी-
मपश्यत् । 'नगरी त्वमरावती' इत्यमरः ॥ ३५ ॥

गतश्रियं वैरिवैराभिभूतां दशां सुदीनामभितो दधानाम् ।

नारीमवीरामिव तामवेक्ष्य सै बाढमन्तः करुणापरोऽभूत् ॥३६॥

गतश्रियमिति ॥ स कुमारः वैरिवरेण तारकेणाभिभूतां पूर्वोक्तविधिना
पराभूताम् । पराभवोऽत्र विध्वंसनक्रियानुकूलो व्यापारो ग्राह्यः । अत एव
गतश्रियं अष्टशोभाम् । अत एव सुतरां दीनां कृपणाम् । अनुकम्प्यामिति
यावत् । दशामवस्थामभितो दधानाम् । अत एवावीरां नपुंसकभर्तृकां नारी-
मिव स्थितां ताममरावतीमवेक्ष्यान्तर्मनसि बाढं बहु यथा तथा करुणायां पर
आसक्तोऽभूत् ॥ ३६ ॥

दुश्चेष्टिते देवरिपौ सरोषस्तस्याविषण्णः समराय चोत्कः ।

तथाविधां तां सै विवेश पश्यन्सुरैः सुराधीश्वरराजधानीम् ३७

दुश्चेष्टित इति ॥ दुश्चेष्टिते दुष्कर्मणि देवरिपौ तारके विषये सरोषः
सक्रोधः । तथा तस्य तत्कर्तृकाय समराय समरं युद्धं कर्तुंसुःकश्च तथाऽविषण्णो-
ऽनलसः स कुमारः तथाविधां पूर्वोक्तप्रकारां तां सुराधीश्वरस्येन्द्रस्य राजधानीं
पुरीं पश्यन्सन् सुरैः सह विवेश । तदन्तरिति शेषः ॥ ३७ ॥

दैतेयदन्त्यावलिदन्तघातैः क्षुण्णान्तराः स्फाटिकहर्म्यपङ्क्तीः ।

महाहिनिर्मोकपिनद्धजालाः सै वीक्ष्य तस्यां विषसाद सद्यः ३८

दैतेयेति ॥ दैतेयानां दैत्यानां दन्त्यावलिर्गजावलिस्तस्यास्तत्कर्तृका ये दन्त-
घाता रदनताडितानि तैः क्षुण्णान्तराः क्षोदितमध्या अत एव महाहिनां
महासर्पाणां निर्मोकाः कञ्चुकाः । 'समौ कञ्चुकनिर्मोकौ' इत्यमरः । तैः
पिनद्धानि जालानि सौधजालानि यासु ताः स्फाटिकहर्म्यपङ्क्तीः स्फटिकनिर्मित-
सौधनिचयान्वीक्ष्य स सद्यस्तस्यां विषसाद । विद्यति स्मेत्यर्थः । 'सद्यः सपदि
तत्क्षणे' इत्यमरः ॥ ३८ ॥

अथ युग्मेनाह—

उत्कीर्णचामीकरपङ्कजानां दिग्दन्तिदानद्रवदूषितानाम् ।

हिरण्यहंसव्रजवर्जितानां विदीर्णवैदूर्यमहाशिलानाम् ॥ ३९ ॥

आविर्भवद्भालवृणांश्चितानां तदीयलीलागृहदीर्घिकाणाम् ।

सै दुर्दशां वीक्ष्य विरोधिजातां विषादवैलक्ष्यभरं बभार ॥४०॥

पाठा०-१ गर्भश्रियम्. २ वैरिपराभिभूताम्. ३ स गाढम्; सबाष्पम्.
४ तस्यां विषण्णः. ५ च. ६ दैत्येन्द्रदन्तावलः. ७ क्षुण्णान्तर. ८ संवीक्ष्य.
९ तदीय. १० तृणावृतानाम्. ११ सुदुर्दशाम्. १२ विरोधिजां ताम्.

उत्कीर्णैति ॥ आविर्भवदिति ॥ स कुमारः । उत्कीर्णान्युत्खनितानि चामीकरस्य सुवर्णस्य पङ्कजानि कमलानि यासाम् । उत्खनितसुवर्णकमलानामित्यर्थः । तथा दिग्दन्तिनामैरावतादीनां दानाः खण्डनाः तज्जेतारस्तारकगजाः । कर्तेरि ल्युट् । तेषां द्रवो मदजलं तेन दूषितानां म्लानीकृतानाम् । तारककुम्भीन्द्रमदकलुषीकृतजलानामित्यर्थः । हिरण्यप्रचुरा ये हंसास्तेषां ब्रजेन वर्जितानां रहितानाम् । दैत्योपद्रवादिति भावः । तथा विदीर्णाः स्फोटिता वैदूर्याणां रत्नविशेषाणां महत्यः शिला यासाम् । तथाविर्भवन्त्युदयमानानि यानि बालनृणानि शष्पाणि तैरञ्चितानां व्यासानाम् । तदीया ऐन्द्रा या लीलार्थं गृहदीर्घिका गृहवापिकास्तासां संबन्धिनीम् । विरोधिभ्योऽरिभ्यो जातां दुर्दशां दुष्टावस्थां वीक्ष्य विषादवैलक्ष्ययोः खेदलज्जयोर्भरम् । बह्वयौ विषादलज्जे इत्यर्थः । बभार । दुर्दशादर्शनजनितकरुणावीजं दुःखं मयि सत्यपि सुदुर्दशेति लज्जाहेतुरित्यर्थः ॥ ३९-४० ॥

तदन्तिदन्तक्षतहेमभित्ति सुतन्तुजालाकुलरत्नजालम् ।

निन्ये सुरेन्द्रेण पुरोगतेन स वैजयन्ताभिधमात्मसौधम् ॥४१॥

तदन्तीति ॥ स कुमारः । सुरेन्द्रेणेन्द्रेण पुरोगतेनाग्रण्या सता तस्य तारकस्य दन्तिनां गजानां दन्तैः क्षताः क्षुण्णा हेमयो भित्तयः कुड्यानि यस्मिन् यस्य वा । सुतन्तवो लूतानां शोभनानि सूत्राणि तेषां जालेनाकुलं व्याकुलं रत्नजालं रत्नसमूहो यस्मिन् । तथा वैजयन्ताभिधं वैजयन्तसंज्ञकम् । 'स्यात्प्रासादो वैजयन्तः' इत्यमरः । आत्मसौधं स्वराजसदनं निन्ये प्रापितः । कर्मणि लिट् ॥ ४१ ॥

निर्दिष्टवर्त्मा विबुधेश्वरेण सुरैः समग्रैरनुगम्यमानः ।

स प्राविशत्तं विविधाश्मरश्मिच्छिन्नेन सोपानपथेन सौधम् ४२

निर्दिष्टेति ॥ स कुमारः । विबुधेश्वरेणेन्द्रेण कर्त्रा । निर्दिष्टवर्त्मा 'इतो गमनं विधेयम्' इत्युक्तिपूर्वकप्रदर्शितमार्गः । तथा समग्रैः सुरैर्देवैरनुगम्यमानोऽनुस्वियमाणः सन् । विविधा अनेकवर्णा येऽश्मानो रत्नानि तेषां रश्मिभिः किरणैश्छिन्नेन भिन्नेन । रहितेनेति यावत् । तारककृतसोपानखचितरत्नोत्पाटनादिति भावः । सोपानपथेनारोहणमार्गेण । 'आरोहणं स्यात्सोपानम्' इत्यमरः । तं सौधं प्राविशत् ॥ ४२ ॥

निसर्गकल्पद्रुमतोरैणं तं सँ पारिजातप्रसवस्रैगाढम् ।

दिव्यैः कृतस्वस्त्ययनं मुनीन्द्रैरन्तःप्रविष्टप्रमदं प्रपेदे ॥ ४३ ॥

निसर्गेति ॥ स कुमारः । निसर्गेण स्वभावेन । अनायासेनेति यावत् ।

पाठा०-१ हेमभित्तिम्; गेहभित्तिम्. २ तद्विविधात्मरश्मिच्छिन्नेन; तं विविधेन रत्नाच्छिन्नेन. ३ तोरणाङ्कम्; तोरणान्तम्. ४ सुपारिजात. ५ सजाढ्यम्. ६ कृतस्वस्त्ययनः. ७ कुमारः; प्रविश्य.

‘निसर्गः शीलसर्गयोः’ इति विश्वः । कल्पद्रुमा एव तोरणानि यत्र । तथा पारिजातस्य देववृक्षविशेषस्य प्रसवानां पत्रपुष्पाणां स्रजा मालयाढ्यं युक्तम् । पूजनार्थमनेकपत्रपुष्पसहितमित्यर्थः । तथा दिव्यैः स्वर्गायैर्मुनीन्द्रैः कश्यपादिभिः कृतस्वस्त्ययनं विहितस्वस्तिवाचनम् । तथान्तःप्रविष्टा मध्यं प्रविश्य स्थिताः प्रमदाः स्त्रियो यत्र तं सौधं प्रपेदे प्राप ॥ ४३ ॥

पादौ महर्षेः किल कश्यपस्य कुलादिवृद्धस्य सुरासुराणाम् ।

प्रदक्षिणीकृत्य कृताञ्जलिः सन्पद्भिः शिरोभिः स नतैर्ववन्दे ४४

पादाविति ॥ स कुमारः । सुरासुराणां देवदैत्यानां कुल आदिवृद्धस्य कश्यपस्य महर्षेः पादौ चरणौ कर्मभूतौ । प्रदक्षिणीकृत्य कृताञ्जलिः सन् । नतैः पद्भिः शिरोभिर्ववन्दे नमश्चक्रे । किलेत्येतिह्ये ॥ ४४ ॥

स देवमातुर्जगदेकवन्द्यौ पादौ तथैव प्रणनाम कामम् ।

मुनेः कलत्रस्य च तस्य भक्त्या प्रह्वीभवञ्शैलसुतातनूजः ॥४५॥

स इति ॥ स शैलसुतातनूजः पार्वतीनन्दनो भक्त्या निमित्तेन प्रह्वीभवञ्ज-
त्रीभवन्सन् । मुनेश्च तस्य कलत्रस्य पत्न्याश्च देवानां मातुर्जनन्या अदितेः ।
जगत एकवन्द्यौ केवलनमस्करणीयौ पादौ तथैव मुनिनमस्कारप्रकारेणैव कामं
यथायोग्यं प्रणनाम नमश्चक्रे ॥ ४५ ॥

स कश्यपः सा जननी सुराणां तमेधयामासतुराशिषा द्वौ ।

तैया यैया नैकजगज्जिगीषुं जेता मृधे तारकमुग्रवीर्यम् ॥ ४६ ॥

स इति ॥ स कश्यपो मुनिः सा सुराणां जनन्यदितिः, एतौ द्वौ तं कुमारं
तयाशिषाशीर्वादेनैधयामासतुर्वर्धयतः स्म । ययाशिषा निमित्तेनोग्रवीर्यमत एव
नैकजगन्त्यनेकजगन्ति । त्रीणि जगन्तीत्यर्थः । जिगीषुं जेतुमिच्छुम् । ‘न लोक-’
(२।३।६९) इति षष्ठीनिषेधः । तारकं दैत्यं मृधे संगरे जेता । जेष्यतीत्यर्थः ।
कर्तरि लुट् ॥ ४६ ॥

स्वदर्शनार्थं समुपेयुषीणां सुदेवतानामदितिश्रितानाम् ।

पादौ ववन्दे पतिदेवतास्तमाशीर्वचोभिः पुनरभ्यनन्दन् ॥४७॥

स्वेति ॥ स कुमारः । स्वदर्शनार्थं स्वावलोकनार्थं समुपेयुषीणां प्राप्नुवती-
नाम् । तथादिति देवमातरं श्रितानाम् । देवमातुराश्रयेण जीवन्तीनामित्यर्थः ।
सु शोभनाः सौभाग्यवत्यो देवतास्तासां पादौ चरणौ ववन्दे प्रणनाम । अथ च
पतिरेव देवता यासां ताः पतिव्रतास्ता देवतास्त्वाशीर्वचोभिः ‘त्वं जय’
इत्यादिभिः पुनस्तं कुमारमभ्यनन्दन् । अस्तुवतेत्यर्थः ॥ ४७ ॥

पाठा०-१ सः. २ विनतैः. ३ द्वे. ४ यथा तथा. ५ अनया; यथा.
६ उग्रवीर्यः. ७ तद्दर्शनार्थम्. ८ स देवतानाम्. ९ अदितेः सुतानाम्. १० विन-
येन ताः. ११ गुहम्.

पुलोमपुत्रीं विबुधाधिभर्तुस्ततः शचीं नाम कलत्रमेवैः ।

नमश्चकार स्मरशत्रुसूनुस्तमाशिषा सा समुपाचरच्च ॥ ४८ ॥

पुलोमपुत्रीमिति ॥ ततोऽनन्तरम् । नामेति योग्यताप्रतिपादकमव्ययम् । अव्ययानामनेकार्थत्वात् । ततश्च प्रणामकर्तृत्वयोग्य इत्यर्थः । न च पुलोमपुत्र्या एव प्रणामार्हत्वविवक्षया विशेषणता स्यादिति वाच्यम् । विबुधाधिभर्तुसंबन्धोद्घाटनेनैव ध्वनितत्वात् । एष स्मरशत्रुसूनुः कुमारो विबुधानां देवानामधिभर्तुरिन्द्रस्य कलत्रं स्त्रीभूतां शचीं शचीसंज्ञिकां पुलोमपुत्रीं नमश्चकार । अथ च सेन्द्राण्याशिषाशीर्वादेन तं कुमारं समुपाचरत् । अवर्धयदित्यर्थः ॥ ४८ ॥

अर्थादितिन्द्रप्रमदाः समेतास्ता मातरः सप्त घनप्रमोदाः ।

उपेत्य भक्त्या नमते महेशपुत्राय तस्मै ददुराशिषः प्राक् ॥ ४९ ॥

अथेति ॥ अथानन्तरं घनप्रमोदाः सान्द्रानन्दाः । कुमारावलोकनादिति भावः । अत एव समेता एकत्रभूतास्ता अदितीन्द्रस्य कश्यपस्य प्रमदाः स्त्रियः सप्त मातरो ब्राह्मीप्रभृतयो भक्त्या निमित्तेनोपेत्य समीपमागत्य नमते नमस्कुर्वते तस्मै महेशपुत्राय कुमाराय तारकविजयसाधना आशिष आशीर्वादात्प्राङ्ममस्कारात्पूर्वमेव ददुः ॥ ४९ ॥

समेत्य सर्वेऽपि मुदं दधाना महेन्द्रमुख्यास्त्रिदिवौकसोऽर्थ ।

आनन्दकलोलितमानसं ^{१२}तं ^{१३}समभ्यषिञ्चन्पृतनाधिपत्ये ॥ ५० ॥

समेत्येति ॥ अथानन्तरं मुदं दधाना महेन्द्रमुख्या इन्द्रप्रभृतयः सर्वेऽपि त्रिदिवौकसो देवा आनन्देन भावितारकयुद्धकर्तृत्वजन्मना कलोलितं तरंगितं मानसं सर एव मानसं चेतो यस्य तम् । महानन्दमित्यर्थः । तं कुमारं पृतनाधिपत्ये सैनापत्ये समभ्यषिञ्चन्भिषिक्तमकुर्वन् ॥ ५० ॥

सकलविबुधलोकः स्रस्तनिःशेषशोकः

कृतरिपुविजयाशः प्राप्तयुद्धावकाशः ।

अजनि हरसुतेनानन्तवीर्येण तेना-

खिलविबुधचमूनां प्राप्य लक्ष्मीमनूनाम् ॥ ५१ ॥

सकलेति ॥ अनन्तवीर्येणापारपराक्रमेणात एवानूनां महतीमखिला या विबुधचम्वो देवसेनास्तासां लक्ष्मीं वैभवं प्राप्य स्थितेन तेन हरसुतेन । हरसुत-साहाय्येनेत्यर्थः । सकलविबुधलोकः समस्तवृन्दारकनिचयः । स्रस्ताः ध्वस्ताः । नष्टा इति यावत् । निःशेषाः समग्राः शोका यस्य तथा कृता रिपोस्तारकस्य

पाठा०-१ शची. २ अत्र. ३ समुपाचचार. ४ अदितिप्राप्रमुखाः समेताः; अदितीन्द्रप्रमदासमेताः; अदितीन्द्रप्रमुखाः समेताः. ५ सः; तम्. ६ मातृकाः. ७ नमति. ८ स शर्वपुत्राय. ९ ताः. १० मुदमादधानाः. ११ अत्र. १२ ते. १३ तमभ्यषिञ्चन्.

श्लो० १-२]

चतुर्दशः सर्गः ।

२३५

विजय आशा येन । तथा प्राप्तो युद्धायावकाशोऽवसरो येन । तथाभूतश्चाजनि जातः । कुण्ठितवीर्याणां सर्ववीर्यासाहाय्यकमेव कार्यसिद्धिहेतुर्भवतीति भावः । मालिनीवृत्तमेतत् । लक्षणं तु पूर्वमेवोक्तम् ॥ ५१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-
कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये कुमार-

सैनापत्याभिषेको नाम त्रयोदशः सर्गः ।

चतुर्दशः सर्गः ।

रणोत्सुकेनान्धकशत्रुसूनुना समं प्रयुक्तैस्त्रिदशैर्जिगीषुणा ।

महासुरं तारकसंज्ञकं द्विषं प्रसह्य हन्तुं समनह्यत द्रुतम् ॥ १ ॥

रणेति ॥ जेतुमिच्छति जिगीषति, जिगीषतीति जिगीषुस्तेन जिगीषुणा । सन्नन्ताजयते: 'सनाशंसभिक्ष उः' (३।२।१६८) इत्युप्रत्ययः । अत एव रणे समरे । 'रणः कोणे क्रणे पुंसि समरे पुंनपुंसकम् ।' इति मेदिनी । उत्सुकेनोत्कण्ठितेनान्धकशत्रोः शिवस्य सूनुना कुमारेण कर्त्रा । प्रयुक्तैः प्रेरितैः । संनहनार्थमिति शेषः । त्रिदशैर्देवैरिन्द्रादिभिः समं सार्धं तारकसंज्ञकं द्विषं शत्रुं महासुरं दैत्यं प्रसह्य बलाद्धन्तुं मारयितुं द्रुतं शीघ्रम् । 'लघु क्षिप्रमरं द्रुतम्' इत्यमरः । समनह्यत संनद्धम् । नह्यतेर्भावे लङ् । सर्गेऽस्मिन्नपि वृत्तमुपजातिरेव ॥ १ ॥

इतः परं 'स' इत्यादिभिस्त्रिभिः कुमारसंनहनमाह—

स दुर्निवारं मनसोऽतिवेगिनं जयश्रियः संनयनं सुदुःसहम् ।

विजित्वरं नाम तदा महारथं धनुर्धरः शक्तिधरोऽर्धैरोहयत् २

तत्र स इति ॥ स गुहः कार्तिकेयो धनुर्धरस्तथा शक्तिधरश्च सन्दुर्निवारं दुःखेन निवारयितुं प्रतिरोद्धुं शक्यम् । अप्रतिरुद्धगतिकमित्यर्थः । मनसः सकाशादप्यतिवेगिनम् । बहुगतियजवन्तमित्यर्थः । इहाति नाम बहुश्चासौ वेगो जवश्च । स विद्यते यस्येति कृते 'न कर्मधारयान्मत्वर्थीयः' इति निषेधप्रसक्त्या मत्वर्थीयो न स्यात् । अतोऽतीत्यस्य क्रियाविशेषणतामाश्रित्य समर्थनीयम् । केचित्पुनः 'मनसोऽपि' इति पठित्वा व्याचक्षते । तथा जयश्रियो विजयलक्ष्म्याः संनयनं सम्यक्प्राप्तिसाधनम् । यमारुह्य गच्छन्तो वीराः सजयलक्ष्मीका एव भवन्तीति भावः । सुतरां दुःसहम् । दुःसहता चैतद्दर्शनविषयिणी

पाठा०-१ स्वयम्. २ जयेषुणा. ३ तारकसंज्ञितं द्विषम्, तारकमूर्जितद्विषम्.
४ संगमनम्, संयमनम्. ५ ततः. ६ अध्यरोहत्.

बोध्या । एतद्दर्शनेनैव शत्रवः पराजिता भवन्ति । अतो युक्तमेव जयश्रीसंन-
यनत्वम् । अत एव विजित्वरम् । विजित्वरेत्यानुपूर्वीकं नाम । नामत्वं च व्यक्ति-
बोधजनकतावच्छेदकसंकेतत्वम् । दधानमिति शेषः । तथाभूतं महारथं महान्तं
स्यन्दनम् । 'रथः पुमानवयवे स्यन्दने वेतसेऽपि च' इति मेदिनी । तदाध्यरो-
हयदारुरोह ॥ २ ॥

सुरालयश्रीविपदां निवारणं सुरारिसंपत्परितापकारणम् ।

केनापि दध्रेऽस्य विरोधिदारणं सुचारु चामीकरघर्मवारणम् ३

सुरालयेति ॥ विरोधिनं तारकं दारयति भारयति तद्विरोधिदारणम् ।
णिजन्तप्रयोगं कुर्वता कविना छत्रस्य जडत्वात्स्वातन्त्र्येण दारणक्रियोपयोगित्वा-
संभवात्तदीयधारणप्रभावेण वीरो ह्यसौ कुमारस्तारकं जेष्यतीति सूचितम् ।
'ओजसापि खलु नूनमनूनं नासहायमुपयाति जयश्रीः' इति न्यायादिति भावः ।
अत एव सुरालयस्य स्वर्गस्य श्रियो लक्ष्म्या विपदामापदां निवारणं नाशकम् ।
अत एव सुरारेस्तारकस्य संपदां परितापस्य संतापस्य कारणं कर्तुं । सर्वत्र कर्तरि
ल्युट् । सुचारु सुतरां मनोहरं चामीकरस्य हेतोर्घर्मवारणं छत्रम् । अस्य
कुमारस्योपरि केनापि देवेन दध्रे धृतम् । कर्मणि ल्युट् ॥ ३ ॥

शरच्चरच्चन्द्रमरीचिपाण्डुरैः स वीज्यमानो वरचारुचामरैः ।

पुरःसरैः किंनरसिद्धचारणै रणोच्छुरस्तूयत वाग्भिर्लुब्धगैः ॥४॥

शरदिति ॥ शरदि घनालये चरतो भ्रमतश्चन्द्रस्य मरीचयो मयूखास्तद्वत्
पाण्डुरैः शुभ्रैः । 'शुक्लशुभ्रशुचिश्चेतविशदश्येतपाण्डुराः' इत्यमरः । चरत इति
विशेषणं चामराणामपि वीजनवशेन चलत्वादन्यर्थमिति बोध्यम् । तथाभूतैर्वरैः
श्रेष्ठैः । 'वरो जामातरि वृतौ देवतादेरभीप्सिते । खड्गे पुंसि त्रिषु श्रेष्ठे कुङ्कुमे
तु नपुंसकम्' इति मेदिनी । चारुभिर्मनोहरैश्च चामरैर्वीज्यमानः । तथा रणेच्छुः
संग्रामाभिलाषुकः स कुमार उल्लग्नैरुद्धटैः । किंनराः किंपुरुषाः । 'स्यात्किंनरः
किंपुरुषः' इत्यमरः । सिद्धा देवविशेषाश्चाराणाश्च तैः कर्तृभिः । पुरःसरैः सद्भि-
र्वाग्भिः कृत्वाऽस्तूयतेऽदितः । 'ष्टु स्तुतौ' इत्यतः कर्मणि लङ् ॥ ४ ॥

इदानीमिन्द्रादीनामष्टानामनुप्रयाणमाह—

प्रयाणकालोचितचारुवेषभृद्वज्रं वहन्पर्वतपक्षदारणम् ।

ऐरावतं स्फाटिकशैलसोदरं ततोऽधिरुह्य ध्रुपतिस्तमन्वगात् ॥५॥

प्रयाणेति ॥ ततोऽनन्तरं ध्रुपतिरेन्द्रः प्रयाणकाले प्रस्थानसमय उचितं
योग्यं चारु मनोहरं च वेषं विभर्ति धरति तथोक्तः । तथा पर्वतपक्षाणां दारणं
छेदनम् । करणे ल्युट् । वज्रं स्वायुधं वहन् । करणेति शेषः । तथा स्फाटिक-
शैलः कैलासस्तस्य सोदरं सदृशमैरावतं गजमधिरुह्यास्थाय तं कुमारमन्वगात् ।

पाठा०-१ संसत्. २ वारणम्. ३ विरागदारणम्. ४ शरद्वलत्. ५ रोचिभिः.
६ सुवीज्यमानः. ७ रणोत्सुकः, स षण्मुखः. ८ उच्चकैः. ९ वेषः. १० ऐरावणम्.

अनुययावित्यर्थः । 'अभ्यगात्' इति पाठस्त्वसाधुः । सेनानीत्वेन वृत्तत्वादति-
श्रेयः कुमारपेक्ष्यान्येषामिन्द्रादीनामपि गौणत्वात्पुरतो गमनानौचित्यात् ॥ ५ ॥

तमन्वगच्छद्गिरिशृङ्गसोदरं मंदोद्धतं मेषमधिष्ठितः शिखी ।

विरोधिविद्वेषरुषाधिकं ज्वलन्महोर्महीयस्तरमायुधं दधत् ॥६॥

तमिति ॥ विरोधिनस्तरकस्य विद्वेषेण वैरेण हेतुना या रुद्ध क्रोधस्तया
निमित्तेनाधिकं ज्वलन्प्रदीप्यमानः शिख्यभिर्गिरिः शृङ्गस्य सोदरं सदृशम् । तद्व-
द्विशालमित्यर्थः । तथा मदेन गर्वेण । 'मदो रेतसि कस्तूर्यां गर्वे हर्षेभदानयोः'
इति मेदिनी । उद्धतं मेषं पशुविशेषं लोके 'मेंढा' इति ख्यातमधिष्ठितोऽधिरूढः,
तथा महसा तेजसा महीयस्तरमतिशयं महदायुधं शस्त्रं दधत्, अथवा 'महो
महीयस्तरम्' इति छेदः । महस्तेजोरूपं महीयस्तरमायुधमिति व्याख्यातव्यम् ।
दधत्सन् । तं कुमारमन्वगच्छदनुगतवान् । अत्राप्यभ्यगच्छदित्यसाधु बोध्यम् ॥ ६ ॥

अथेन्द्रनीलाचलचण्डविग्रहं विषाणविध्वस्तमहापयोधरम् ।

अधिष्ठितः कासरमुद्धरं मुदा वैवस्वतो दण्डधरस्तमन्वगात् ॥७॥

अथेति ॥ अथानन्तरं वैवस्वतो यमः । 'कालो दण्डधरः श्राद्धदेवो वैवस्व-
तोऽन्तकः' इत्यमरः । इन्द्रनीलानां नीलमणीनामचलः पर्वतस्तद्वच्चण्डविग्रहं प्रच-
ण्डदेहम् । कालत्वाद्भयानकमित्यर्थः । तथा विषाणाभ्यां शृङ्गाभ्यां विध्वस्ता
अधःपातिता महापयोधरा बृहन्मेघा येन तथा । उद्धरमुद्धतं कासरं महिषम् ।
'लुलायो महिषो वाहद्विषत्कासरसैरिभाः' इत्यमरः । अधिष्ठितोऽधिरूढः । तथा
दण्डं धरतीति तथाभूतश्च सन् । मुदा प्रीत्या तं कुमारमन्वगादनुजगाम ॥ ७ ॥

मंदोद्धतं प्रेतमथाधिरूढवांस्तमन्धकद्वेषितनूजमन्वगात् ।

महासुरद्वेषविशेषभीषणः सुरोषणश्चण्डरणाय नैर्ऋतः ॥ ८ ॥

मदोद्धतमिति ॥ अथानन्तरं महासुरद्वेषेण तारकासुरवैरेण विशेषमधिकं
यथा तथा भीषणो भयानकः । 'भीषणं रसशल्यक्योर्ना गाढे दारुणेऽपि च' इति
मेदिनी । तथा सुतरां रोषणः क्रोधनो नैर्ऋतो राक्षसो नैर्ऋतकोणाधीश्वरो मदेन
गर्वेणोद्धतं प्रेतं पिशाचमधिरूढवानास्थितवान्सन् । चण्डरणाय प्रचण्डरणं कर्तुं
तमन्धकद्वेषिणो हरस्य तनूजं पुत्रं कुमारमन्वगादन्वियाय ॥ ८ ॥

पाठा०-१ महोद्धरम्; महोद्धतम्. २ महामहौजस्तरसा युधे दधे महो मही-
यस्तरमादधद्युधि. ३ नन्विन्द्रनीलाचलचण्डविग्रहम्; नवेन्द्रनीलोचितचण्डविग्रहम्.
४ शिलोच्चये. ५ स्थितोऽतिमत्ते महिषेऽसुभीषणः; अधिष्ठितः कासरमुद्धतं मुदा.
६ रणोत्सुकः. ७ अभ्यगात्. ८ मदोद्धतः प्रेतवराधिरोहणः; मदोद्धतप्रेतवराधि-
रूढः. ९ अभ्यगात्.

नवोद्यदम्भोधरघोरदर्शने युद्धाय रूढो मकरे महत्तरे ।

दुर्वारपाशो वरुणो रणोल्वणस्तमन्वियाय त्रिपुरान्तकात्मजम् ९

नवेति ॥ रणे युद्ध उल्वण उद्भटो वरुणः प्रचेताः । 'वरुणस्तस्मै देऽप्सु पश्चिमाशापतावपि' इति मेदिनी । नवो नव्यः । 'नवो नव्ये स्तुतौ' इति मेदिनी । उद्यद्बुदयमानो योऽम्भोधरो मेघस्तद्वद्वोरदर्शने भयानकदर्शने । 'घोरं भीमं भयानकम्' इत्यमरः । तथा महत्तरेऽतिशयदीर्घे मकरे नके रूढः । तथा दुर्वारः पाश आयुधविशेषो यस्य । पाशधरः सन्नित्यर्थः । युद्धाय युद्धं कर्तुं तं त्रिपुरान्तकस्य शिवस्यात्मजं पुत्रं कुमारमन्वियायान्वगच्छत् ॥ ९ ॥

दिगम्बराधिक्रमणोल्वणं क्षणान्मृगं महीयांसमरुद्विक्रमम् ।

अधिष्ठितः संगरकेलिलालसो मरुन्महेशात्मजमर्न्वगाद्भुतम् १०

दिगिति ॥ संगरकेलौ संग्रामक्रीडायां लालसा कामो यस्य । लालसो-त्सुक्यतृष्णातिरेकयाज्ञासु च द्वयोः' इति मेदिनी । तथाभूतो मरुत् पवनो वायुकोणाधीशः क्षणान्मृहूर्तमात्रेणैव । 'क्षणः पर्वोत्सवे च स्यात्तथा मानेऽप्यने-हसि' इति मेदिनी । दिशामम्बरस्य च । 'अम्बरं वाससि व्योम्नि' इति मेदिनी । अधिक्रमण आक्रमण उल्वणमुद्भटं महीयांसं महत्तरम् । अरुद्धोऽप्रतिरुद्धो विक्रमो विवत् पक्षिवत् क्रमः पादक्षेपो यस्य तथाभूतं मृगं हरिणम् । 'मृगः पशौ कुरङ्गे च करिनक्षत्रभेदयोः' इति मेदिनी । अधिष्ठितः सन् । तं महेशात्मजं कुमारं द्रुतं सत्वरमन्वगादनुजगाम ॥ १० ॥

विरोधिनां शोणितपारणैपिणीं गदामनूनां नरवाहनो वहन् ।

महाहवाम्भोधिविगाहनोद्धतं यियासुर्मन्वागमदीशनन्दनम् ११

विरोधिनामिति ॥ नरवाहनः कुबेरः । 'पौलस्त्यो नरवाहनः' इत्यमरः । विरोधिनां शत्रूणां संबन्धि शोणितं रुधिरं तेन या पारणा भोजनं तामिच्छति तथाभूतामनूनामन्यूनसारां गदामायुधविशेषं वहन्धारयन्सन् महाहवो महारणः स एवाम्भोधिः समुद्रस्तस्य विगाहन उद्धतमुद्भटम् । समर्थमिति यावत् । अत एव यियासुं जिगमिषुमीशनन्दनं शिवपुत्रं कुमारमन्वागमत् । अनुगच्छति स्मेत्यर्थः ॥ ११ ॥

महाहिनिर्वद्धजटाकलापिनो ज्वलत्रिशूलप्रबलायुधा युधे ।

रुद्रास्तुषाराद्रिसखं महावृषं ततोऽधिरूढास्तमयुः पिनाकिनः १२

पाठा०-१ नवोदयाम्भोधरघोरदर्शनः; नवोदयस्तोरणघोरदर्शनम्; नवोदयास्तो-रणघोरदर्शनम्. २ युद्धेऽधिरूढः; युद्धोपरूढः. ३ मकरम्. ४ महत्तरम्. ५ रणो-ल्वणम्. ६ अतिक्रमण. ७ लालसम्. ८ अभ्यगात्. ९ ध्रुवम्. १० विग्रह. ११ विगाहमानः. १२ अभ्यागमत्. १३ निर्वन्ध. १४ प्रवरायुधाः. १५ युधि. १६ रुषा. १७ समम्.

महाहीति ॥ ततोऽनन्तरं पिनाकिनः पिनाकवन्तो रुद्रा ईशानकोणाधीशाः
महाहिभिर्महद्भिः सपैः कृत्वा निर्बद्धो यो जटाकलापः सोऽस्ति येषाम् ।
अथवा महाहिभिर्निर्बद्धा जटा येषाम् । 'शेषाद्विभाषा' (५।४।१५४) इति कप् ।
तथा लापिनः 'इदानीं तारकं जेष्यामः' इत्युद्धतवादिनश्च । ततो विशेषणस-
मासः । केचित्तु 'जटाभरावराः' इति पाठं कल्पयन्ति । यथास्थितव्याख्याने तु
'न कर्मधारयान्मत्वर्थीयः' इति मत्वर्थीयाप्रसङ्गो दुर्वार इत्यलम् । तथा
ज्वलद्दीप्यमानं त्रिशूलमेव प्रबलं सबलमायुधं येषाम् । तथा तुषाराद्देहिम-
वतः सखं सखायम् । तद्वच्छुभ्रमित्यर्थः । महावृषम् । जातावेकवचनम् ।
अधिरूढाश्च सन्तः । युधे युद्धाय तं कुमारमयुः । अन्वयुरित्यर्थः ॥ १२ ॥

अन्येऽपि संनद्य महारणोत्सवश्रद्धालवः स्वर्गिगणास्तमन्वयुः ।

स्ववाहनानि प्रबलान्यधिष्ठिताः प्रमोदविस्मेरमुखाम्बुजश्रियः १३

अन्येऽपीति ॥ अन्येऽप्युक्तातिरिक्ता अपि स्वर्गिगणाः देवगणाः प्रमोदेन
रणानन्देन विस्मेरा विशेषेण समन्दहासा मुखाम्बुजश्रीर्येषाम् । अत एव महति
रणोत्सवे श्रद्धालवः श्रद्धाशीला अत एव प्रबलानि स्ववाहनान्यधिष्ठिताः । तथा
कवचादिना संनद्य संनद्धा भूत्वा तं कुमारमन्वयुः । अनुजगमुरित्यर्थः ॥ १३ ॥

अथ युग्मेनाह—

उद्दण्डहेमध्वजदण्डसंकुलाश्चैद्विचित्रातपवारणोद्ध्वलाः ।

चैलद्वनस्यन्दनघोषभीषणाः करीन्द्रघण्टारवचण्डचीत्कृताः १४

स्फुरद्विचित्रायुधकान्तिमण्डलैरुद्द्योतिताशावलयाम्बरान्तराः ।

दिवौकसां सोऽनुवहन्महाचमूः पिनाकपाणेस्तनयस्ततो ययौ १५

उद्दण्डेति ॥ स्फुरदिति ॥ ततः सर्वसंनहनानन्तरं स पिनाकपाणे-
हंस्य तनयः कार्तिकेय उद्दण्डा उच्चनालदण्डा ये हेमध्वजाः सुवर्णविकारध्वजा-
स्तेषां दण्डैर्नालदण्डैः संकुला व्यासाः । अनेकध्वजदण्डवत्य इत्यर्थः । चञ्चन्ति
दीप्यमानानि तथा विचित्राणि हरितपीतादिवर्णयुक्तानि च यान्यातपवारणानि
च्छत्राणि तैरुज्ज्वलाः । कान्तिमत्य इत्यर्थः । चलन्तो ये घना मेघास्त इव ये
स्यन्दना रथास्तेषां घोषेणारवेण भीषणा भयानकाः । तथा करीन्द्राणां मत्तद्वि-
पानां संबन्धीनि घण्टारवाः, चण्डानि भीषणानि चीत्कृतानि च यासु । चीत्कृ-
तेति शब्दादुक्तः । तथा स्फुरन्ति सर्वतः प्रसरन्ति विचित्राण्यनेकवर्णान्यायुध-
संबन्धिनीनां कान्तीनां द्युतीनां मण्डलानि वलयानि तैः कृत्वोद्द्योतितमुच्चैः
शोभितमाशावलयं दिङ्मण्डलमम्बरान्तरमाकाशमध्यं च यामिः । 'अम्बरमव-
काशावधिपरिधानान्तर्धिमेदतादर्थ्ये' । छिद्रास्मीयविनावहिरवसरमध्येऽन्तरा-

पाठा०-१ महामहोत्सव, महामहोत्सवाः. २ प्रवराणि. ३ चलत्. ४ उत्तवणाः.
५ घनाघना. ६ चक्रि. ७ कन्दलैः. ८ अम्बरा वराः.

त्सनि च' इति मेदिनी । एवंविधा दिवौकसां देवानां महाचमूर्महतीः सेना
अनु पश्चाद्गहन्सन् ययौ । जगामेत्यर्थः ॥ १४-१५ ॥

कोलाहलेनोच्चलतां दिवौकसां महाचमूनां गुरुभिर्ध्वजैः ।

घनैर्निरुच्छासमभूदनन्तरं दिङ्मण्डलं व्योमतलं महीतलम् १६
कोलाहलेति ॥ उच्छ्रयोद्धीय चलताम् । रोषवशादिति भावः । दिवौकसां
देवानां कोलाहलेन घोरघोषेण । तथा महाचमूनां गुरुभिर्विशालैर्ध्वनैः
सघनैः । पुष्टैरिति यावत् । ध्वजध्वजैर्ध्वजसमूहैश्च कृत्वा निरुच्छासं निरुद्धश्वासं
निरोधहेतुकव्यासिमहिषां मण्डलं व्योमतलं महीतलमनन्तरमनुद्वासमानभेद-
मभूत् । 'एकमेवाद्वितीयं ब्रह्म' (छा० ६।२।१) इत्यद्वैतवादिनां ब्रह्मणोऽद्वैतत्व-
प्रतिपादने निदर्शनमभूदिति भावः ॥ १६ ॥

सुरारिलक्ष्मीपरिकम्पहेतवो दिक्चक्रवालप्रतिनादमेदुराः ।

नभोन्तकुक्षिभरयो घनाः स्वना निहन्यमानैः पटहैर्वितेनिरे १७

सुरारीति ॥ निहन्यमानैस्ताड्यमानैः पटहैः कर्तृभिः । 'पटहो ना समारम्भे
आनके पुनपुंसकम्' इति मेदिनी । 'आनकः पटहोऽस्त्री स्यात्' इत्यमरश्च ।
सुरारिलक्ष्म्यास्तारकसंपदः संबन्धिनि परिकम्पे हेतवो निदानम् । दिशां
चक्रवाले मण्डले । 'चक्रवालं तु मण्डलम्' इत्यमरः । यः प्रतिनादः प्रतिध्वनि-
स्तेन मेदुराः पुष्टाः । तथा नभोन्तेनाकाशप्रान्तेन । प्रान्तपर्यन्तेनेत्यर्थः । कुक्षि
भरन्ति पिपुरन्ति नभोन्तकुक्षिभरयः । सर्वे नभो व्यामुवन्त इत्यर्थः । 'फलेप्र-
हिरात्मभरिश्च' (३।२।२६) इत्यत्र चाकुक्षेरपि समावेशात्कुक्षिभरिरिति सिद्धम् ।
तथा घनाः सान्द्राः स्वनाः शब्दा वितेनिरे । वितस्तरि इत्यर्थः ॥ १७ ॥

प्रमथ्यमानाम्बुधिगर्जितर्जनैः सुरारिनारीगणगर्भपातनैः ।

नभश्चमूधूलिकुलैरिवाकुलं ररास गाढं पटहप्रतिस्वनैः ॥ १८ ॥

प्रमथ्यमानेति ॥ चमूनां धूलिकुलै रेणुसमूहैः । 'कुलं जनपदे गोत्रे
सजातीयगणेऽपि च' इति मेदिनी । आकुलं व्यासं पीडितं नभः प्रमथ्यमानो-
ऽवलोढ्यमानो योऽम्बुधिस्तस्य गर्जिर्गर्जनं तस्य तर्जना जेतारः । ततोऽप्यधिक-
गर्जनैरित्यर्थः । अत एव सुरारिस्तारकस्य यो नारीगणः स्त्रीसमूहस्तस्य यो
गर्भस्तस्य पातनैः पातनकारिभिः । अतिगर्जनभयादिति भावः । पटहप्रतिस्व-
नैरानकप्रतिघोषैः कृत्वा गाढं दृढं यथा तथा ररासेव रुरोदेव । उत्प्रेक्षालंकारः ।
आर्तानां रोदनमेवैकं शरणं भवतीति भावः ॥ १८ ॥

क्षुण्णं रथैर्वाजिभिराहतं खुरैः करीन्द्रकर्णैः परितः प्रसारितम् ।

धृतं ध्वजैः काञ्चनशैलजं रजो वातैर्हतं व्योम संमारुहत्क्रमात् १९

पाठा०-१ उच्छलता. २ ध्वजाग्रैः ३ अलंतराम्. ४ घनस्वनाः. ५ अर्ण-
वगर्जितस्वनैः. ६ वरारि. ७ आकुलैः. ८ क्षिप्तम्. ९ धृतं घनैः. १० ससार
तत्; समासदत्. ११ क्षणात्.

क्षुण्णमिति ॥ रथैः स्यन्दनैः क्षुण्णमुत्खलितम् । तथा कान्धनशैलजं सुमेरु-
पर्वतजनितम् । इदं विशेषणं पीतत्वद्योतनार्थम् । रजो धूलिः । वाजिभिरश्वैः
कर्तृभिः । खुरैः करणैः । कृत्वाऽऽहृतं चूर्णीकृतम् । पिष्टीकृतमिति यावत् । तथा
करीन्द्राणां मत्तगजानां कर्णैः श्रवणैः परितः सर्वतः प्रसारितं विस्तृतम् । तथा
ध्वजैर्धुतं कम्पितम् । एतेन सघनता द्योतिता । तथा वातैः पवनैर्हृतं स्पृष्टम् ।
एतेन पवनस्योपरि रंहःप्राप्तौ साधकतोक्ता । क्रमाद्यथाक्रमं व्योम कर्म । समा-
रुहत् । आकाशमारूढमित्यर्थः । अत्र रुहेर्भौवादिकत्वाल्लङ्घि गुणप्रसङ्गः, लुङ्घि
शलन्तत्वात्कप्रसङ्गः, णिजन्तत्वे लङ्घि यकारश्रवणप्रसङ्गः, इत्यतोऽयं प्रयोगश्चिन्त्य
इति बहवः । वयं तु व्योम्याकाशे सम्यगारोहतीति समारोहः, द्रुगुपधलक्षणः
कः, तत आचारार्थे किपि अल्लोपे धातुत्वाल्लङ्घि शपि अल्लोपस्य स्थानित्वाद्गुणा-
भावे च रूपसिद्धिरिति समादध्महे ॥ १९ ॥

न केवलं व्योमन्यारूढं किंतु दिगन्तेष्वपि तथेत्याह—

खातं खुरै रथ्यतुरंगपुंगवैरुपत्यकाहाटकमेदिनीरजः ।

गतं दिगन्तान्मुखैरैः समीरणैः सुविभ्रमं भूरि बभार भूयसा ॥२०॥

खातमिति ॥ रथं वहन्ति ते रथ्याः । 'तद्वहति रथयुगप्रासङ्गम्' (४।४।७६)
इति यत् । तथोक्ता ये तुरंगपुंगवा अश्वश्रेष्ठास्तैः कर्तृभिः । खुरैः कृत्वा खातं
क्षुण्णम् । उपत्यकाद्रेरासन्ना या हाटकमेदिनी सुवर्णभूमिः । अद्रेः सौवर्ण्या-
सन्नभूमिरिति तात्पर्यार्थः । 'उपाधिभ्यां त्यकन्नासन्नारूढयोः' (५।२।३४)
इत्यासन्नार्थे त्यकन्प्रत्ययः । तस्याः संबन्धि । रजः कर्तृ । भूरि बहुलं मुखैरैः
शब्दायमानैः समीरणैः पवनैर्दिगन्तान्दिक्प्रान्तान् गतम् । गमितमित्यर्थः । अन्त-
र्भावितणिजर्थोऽत्र बोध्यः । तथोक्तं सत् । भूयसातिशयेन शोभमानं विभ्रमं
विलासम् । शोभामिति यावत् । बभार धृतवान् । अत्यन्तं शुशुभ इत्यर्थः ।
'उपत्यकाद्रेरासन्ना भूमिरूर्ध्वमधित्यका' इत्यमरः ॥ २० ॥

अधस्तथोर्ध्वं पुरतोऽथ पृष्ठतोऽभितोऽपि चामीकररेणुरुचकैः ।

चमूषु सर्पन्मरुदाहतोऽहरन्नवीनसूर्यस्य च कान्तिवैभवम् ॥ २१ ॥

अध इति ॥ चमूषु सेनासु मरुता पवनेनाहत उत्पादितः । अत एवाधो
नीचैः । तथोर्ध्वमूर्ध्वभागे । तथा पुरतोऽग्रभागे । अथ पृष्ठतः पृष्ठभागे । तथा-
भितोऽपि इतस्ततश्च सर्पन्प्रसरन् । चामीकररेणुः सुवर्णरजः । सुवर्णपर्वतोद्भूतत्वा-
दिति भावः । नवीनसूर्यस्योषस्यसूर्यस्य कान्तिवैभवं द्युतिसंपदमहरत् । ततोऽ-
प्यधिकं शुशुभ इत्यर्थः ॥ २१ ॥

पाठा०-१ उपत्यकानां कनकस्थलीरजः. २ प्रखरैः. ३ दाहभ्रमम्. ४ तत्काल-
बालातपवैभवं बहु; तत्कालबालारुणवैभवं बहु.

बलोद्धृतं काञ्चनभूमिजं रजो बभौ दिगन्तेषु नभःस्थले स्थितम् ।
अकालसंध्याघनरागपिङ्गलं घनं घनानामिव वृन्दमुद्यतम् ॥ २२ ॥

बलोद्धृतमिति ॥ काञ्चनस्य भूमौ जातं रजो धूलिर्वलोद्धृतं सैन्येनोत्पातित-
मत एव दिगन्तेषु दिक्प्रान्तेषु तथा नभःस्थल आकाशदेशे स्थितं च सत् ।
अकाले या संध्या तस्या यो घनः सान्द्रो रागो लौहित्यं तेन पिङ्गलं पिशङ्गम् ।
'पिशङ्गो कटुपिङ्गलौ' इत्यमरः । तथा घनं सान्द्रमुन्नतमुत्पन्नम् । पर्वतेभ्य इति
शेषः । घनानां मेघानां वृन्दं समूह इव । बभौ । अकालसंध्यालिप्तो मेघो यथा
भाति तद्वत्सुवर्णभूमिजमपि रजो बभावित्यर्थः । अत्र पूर्णोपमालंकारः । ननु
भानावाश्रयीभूते रजसि घनवृन्दत्वेनोत्प्रेक्षासंभवात् संभावनैवास्त्विति चेत् ।
सत्यम् । क्रियाप्राधान्यमते रजःकर्तृकशोभायां घनवृन्दत्वोत्प्रेक्षापत्तेः ॥ २२ ॥

हेमावनीषु प्रतिविम्बमात्मनो मुहुर्विलोक्याभिमुखं महागजाः ।
रसातलोत्तीर्णगजभ्रमात्कुधा दन्तप्रकाण्डप्रहृतानि तेनिरे ॥ २३ ॥

हेमेति ॥ महागजा महान्तो दन्तिनो हेमः सुवर्णस्यावनीषु पृथ्वीषु
पतितमात्मनः प्रतिविम्बमभिमुखं विलोक्य रसातलात्पातालात् । 'अधोमुवन-
पातालं बलिस्रजं रसातलम्' इत्यमरः । उत्तीर्णा उत्थिता ये गजास्तेषां भ्रमा-
द्भ्रान्त्या निमित्तेन । जातयेति शेषः । कुधा क्रोधेन । 'प्रतिधा रुदकुधौ स्त्रियौ'
इत्यमरः । मुहुरनुवेलं दन्ता एव प्रकाण्डाः स्तम्भाः । 'काण्डं स्तम्बे तरुस्कन्धे
वाणेऽवसरनीरयोः' इति मेदिनी । तैस्तत्कर्मकानि प्रहृतानि प्रहारान् । भावे
निष्ठा । तेनिरे वितस्तरिरे । कर्तरि लिट् । 'अत एकहलमध्येऽनादे-' (६।४।१२०)
इत्येत्वाभ्यासलोपौ । पृथिव्यामात्मप्रतिविम्बदर्शनेनान्यगजभ्रमवतां गजानां
युक्तमेव प्रहारकरणमिति भावः । 'नान्यस्य गन्धमपि मानभृतः सहन्ते' इति
गन्धस्यापि दुःसहत्वात् । किं पुनः साक्षाद्दर्शनस्य ? तद्दर्शनं तद्वति तत्प्रका-
रमतद्वति तत्प्रकारकं वा, तत्र तेषां नातीव निग्रहः । मानान्धतायाः प्राधा-
न्यात् ॥ २३ ॥

सुजातसिन्दूरपरागपिञ्जरैः कलं चलद्भिः सुरसैन्यसिन्धुरैः ।

शुद्धासु चामीकरशैलभूमिषु नादृश्यत स्वं प्रतिविम्बमग्रतः ॥ २४ ॥

सुजातेति ॥ सुजातः शोभनो यः सिन्दूरस्य परागो रजस्तेन पिञ्जरैः पीतैः
तथा कलं मन्द्रं यथा तथा चलद्भिर्गच्छद्भिः सुराणां देवानां सैन्यस्य सिन्धुरैर्गजेः
कर्तृभिः । शुद्धासु निर्मलास्वपि चामीकरशैलस्य सुमेरुपर्वतस्य भूमिष्वग्रतः
पतितमपि स्वं प्रतिविम्बं नादृश्यत नालोकि । कर्मणि लङ् । आधारार्थे यो-
रेकवर्णतया पृथग्भासमानत्वादिति भावः । 'सिन्दूरस्तनुमेदे स्यात्सिन्दूरे रक्त-
चूर्णके' इति मेदिनी ॥ २४ ॥

पाठा०-१ वातोद्धृतम्; बलोद्धृतम्. २ नभस्तले. ३ पिङ्गितम्. ४ दण्डम्.
५ हेमावनीषु. ६ गजभ्रमेण ते. ७ प्रहृतानि; प्रकृतानि. ८ व्यदृश्यत.

इति क्रमेणामरराजवाहिनी महाहवाम्भोधिविलासलालसा ।

अवातरत्काञ्चनशैलतो द्रुतं कोलाहलाक्रान्तविधूतकन्दरा ॥ २५ ॥

इतीति ॥ महानाहवः सङ्ग्रामः स एवाम्भोधिः समुद्रस्तत्र यो विलासो लीला । क्रीडेति यावत् । 'विलासो हावभेदे स्याल्लीलायामपि पुंस्ययम्' इति मेदिनी । तत्र लालसौत्सुक्यं यस्याः । तथा कोलाहलेन कलकलेन । 'कोलाहलः कलकलः' इत्यमरः । आक्रान्ता व्याप्ता अत एव विधूताः कम्पिताः कन्दरा गह्वरा यया । 'कन्दरस्त्वङ्कुशे पुंसि गुहायां न नपुंसकम्' इति मेदिनी । एवं-भूतामरराजवाहिनीन्द्रसेना । 'वाहिनी स्यात्तरङ्गिण्यां सेनासैन्यप्रभेदयोः' इति मेदिनी । इति क्रमेण पूर्वोक्तक्रमेण काञ्चनशैलतः सुमेरोः सकाशाद्भूतं शीघ्र-मवातरत् । उत्ततारेत्यर्थः ॥ २५ ॥

महाचमूख्यन्दनचण्डचीत्कृतैर्विलोलघण्टेभपतेश्च बृंहितैः ।

सुरेन्द्रशैलेन्द्रमहागुहाशयाः सिंहा महत्स्वप्नसुखं न तत्यजुः ॥ २६ ॥

महेति ॥ सुरेन्द्रस्येन्द्रस्य शैलेन्द्रे मेरो या महागुहा महागह्वराणि तासु शेरते स्वपन्ति । गुहासु निद्रां कुर्वन्त इत्यर्थः । तथाभूताः सिंहा मृगेन्द्रा महाचमूपु महतीपु सेनासु ये स्यन्दना रथास्त्रेषां चण्डैः प्रचण्डैः । तीव्रैरिति यावत् । 'चण्डो धनहरी शङ्खपुष्पास्त्रिष्वतिकोपने । तीव्रेऽपि चूडावलभौ शिखा-यां बाहुभूषणे ॥' इति मेदिनी । चीत्कृतैः शब्दविशेषैः । इयं च शब्दानु-कृतिः । तथा विलोलघण्टोऽतिचपलघण्टो य इभंपतिर्गजराजस्तस्य । जातावेक-वचनम् । बृंहितैर्गजितैश्च । 'बृंहितं करिगर्जितम्' इत्यमरः । 'महद्दीर्घं स्वप्ने निद्रायां यत्सुखम् । 'सुखं शर्मणि ना नाके' इति मेदिनी । 'स्वप्नो नन्' (३।३।९१) इति नन्प्रत्ययः । न तत्यजुर्न जहुः । अत्र निद्राप्रतिबन्धाश्रयीभूत-बहुविधकोलाहलरूपे सत्यपि निदाने निद्राभङ्गरूपकार्योत्पत्त्यभावाद्विशेषोक्ति-रलंकारः । 'कार्याजनिर्विशेषोक्तिः सति पुष्कलकारणे' इति लक्षणात् । 'शयवास-वासिष्वकालात्' (६।३।१८) इति सूत्रे हलदन्तादेवेति नियमादुहाशय इत्यत्र तदभावान्नालुक् ॥ २६ ॥

गम्भीरमेरीध्वनितैर्भयंकरैर्महागुहान्तप्रतिनादमेदुरैः ।

महारथानां गुरुनेमिनिःस्वनैरनाकुलैस्तैर्मृगराजर्ताऽजनि ॥ २७ ॥

गम्भीरेति ॥ महान्तः परिणाहिनो ये गुहान्ता गह्वरमध्यानि तेषु यः प्रति-नादः प्रतिध्वनिस्तेन मेदुरैः पुष्टैः । अत एव भयंकरैर्विभीषकैः । 'मेघार्तिभयेषु कृजः' (३।२।४३) इति खश । गम्भीराणि मन्द्राणि यानि मेरीध्वनितानि

पाठा०-१ हवारम्भ. २ कोलाहलावृत्तिविधूतकन्दरा; कोलाहलाकृतविधूतक-न्दरा; कोलाहलाकृतविधूतकन्दराः. ३ महाचमूनां करिचण्ड. ४ घण्टाकणितो-पबृंहितैः. ५ महास्वप्न. ६ मुहुर्गुहान्तः. ७ गुरुनादनिःस्वनैः. ८ तापि किम्.

दुन्दुभिश्चन्द्राः । 'भेरी स्त्री दुन्दुभिः पुमान्' इत्यमरः । तैः । तथा महारथानां महतां स्यन्दनानां संबन्धिन्यो या गुरुनेमयो महत्यश्चक्रधाराः । 'चक्रधारा प्रधि-
नेमिः' इत्यमरः । तासां निःस्वनैः शब्दैश्चापि । निमित्तभूतैरित्यर्थः । अनाकुलै-
राकुलत्वाभाववद्भिस्तैः सिंहैर्निमित्तैर्मृगराजता मृगाधिपत्यम् । अन्वयेति शेषः ।
सार्थाऽजनि जाता । राज्ञामयमेव परमो धर्मः प्रतिकर्तुमशक्तरपि यदरिभ्यो न
भेतव्यमिति । तदेभिर्मृगराट्त्वधारिभिः कथंचिदपि न भीतम् । अतो युक्तमेपां
खलु मृगराज इत्यभिधानमित्यभिप्रायः । अत्रापि विशेषोक्तिरलंकारः ॥ २७ ॥

समुत्थितेन त्रिदिवौकसां महाचमूरवेणाद्रितटान्तदारिणा ।

प्रपेदिरे केसरिणोऽधिकं मदं स्ववीर्यलक्ष्मीमृगराजतावशात् ॥ २८ ॥

समुत्थितेनेति ॥ समुत्थितेन समुदितेनात एवाद्देः सुमेरोस्तटान्तानां शृङ्ग-
मध्यानाम् । 'तटं नपुंसकं क्षेत्रे प्रतीरे तु तटी त्रिषु' इति मेदिनी । 'प्रपातस्त्व-
तटो भृगुः' इत्यमरश्च । दारिणा विदारकेण । अतिघोषेण महान्तः पर्वतभृगवोऽपि
विदीर्णा बभूवुरित्यर्थः । अत्र शब्दकर्तृकपर्वततटविदारणस्यायोगेऽपि तद्योग-
कल्पनात्संबन्धादतिशयोक्तिरलंकारः । त्रिदिवौकसां देवानां संबन्धिन्यो या महा-
चम्वो महत्यः सेनाः । 'चमूः सेनाविशेषेऽपि सेनामात्रे च योषिति' इति मेदिनी ।
तासां रवेण ध्वनिना निमित्तेन केसरिणः सिंहाः कर्तारः । स्वस्य वीर्यं पराक्रम
एव लक्ष्मीः शोभा यस्याः । आत्मपराक्रमशालिनीत्यर्थः । तथाभूता या मृग-
राजता हरिणाधिपत्यं तस्या वशादायत्तत्वात् । 'वशो जनस्पृहायत्तेष्वायत्तत्वप्रभु-
त्वयोः' इति मेदिनी । अधिकं बहु मदं गर्वं प्रपेदिरे । कर्तरि लिट् । भयान-
कोऽपि चमूरवः प्रत्युत सिंहानामधिकमदकारक एव जात इति भावः ॥ २८ ॥

भिया सुरानीकविमर्दजन्मना विदुद्रुवूर्दतरं द्रुतं मृगाः ।

गुहागृहान्ताद्वहिरेत्यहेलया तस्थुर्विशङ्कं नितरां मृगाधिपाः ॥ २९ ॥

भियेति ॥ मृगा हरिणाः । 'मृगः पशौ कुरङ्गे च' इति मेदिनी । सुराणां
देवानामनीकस्य सैन्यस्य । 'अनीकोऽस्त्री रणे सैन्ये' इति मेदिनी । यो विमर्दः
प्राणापहारि मर्दनं तज्जन्मना । ततो जनितयेत्यर्थः । भिया भयेन निमित्तेन द्रुतं
सत्वरं दूरतरं विदुद्रुवुः । पलायांचक्रि र इत्यर्थः । भयशीलत्वादिति भावः । अथ
च मृगाधिपाः सिंहा हेलया क्रीडया । सहसैवेत्यर्थः । गुहागृहस्य गह्वररूपस्य
सन्नोऽन्तान्मध्याद्वहिरेत्य । 'अपपरिवहिः—' (२१११२) इति समासविधा-
नाज्ज्ञापकात्पञ्चमी । नितरां विशङ्कं निर्भयं यथा तथा तस्थुः ॥ २९ ॥

पाठा०—१ समुच्छ्रितेन. २ चमूरवेण तेन. ३ स्ववीर्यलक्ष्मी. ४ अभि-
स्य. ५ लीलया. ६ विनिःशङ्कतराः.

विलोकिताः कौतुकिनामरावतीजनेन जुष्टप्रमदेन दूरतः ।

सुराचलप्रान्तभुवः प्रपेदिरे सुविस्तृतायाः प्रसरं सुसैनिकाः ॥३०॥

विलोकिता इति ॥ कौतुकिना । सैनिकदर्शने कौतुकाविष्टचेतसेत्यर्थः । जुष्ट-
प्रमदेन सेवितकलत्रेण । कलत्रसहितं वर्तमानेनेति फलितोऽर्थः । अमरावतीजनेन
सुरेन्द्रनगरीलोकेन दूरतो दूरात् । 'दूरान्तिकार्थेभ्यो द्वितीया च' (२।३।३५) इति
पञ्चमी । 'पञ्चम्याः—' (५।३।७) इति तसिद्ध । विलोकिता दृष्टाः सुसैनिकाः
शोभनाः सेनास्थलोकाः कर्तारः सुतरां विस्तृतायाः सुराचलस्य सुमेरोर्या प्रान्त-
भूतस्याः प्रसरं प्रदेशं प्रपेदिरे प्रापुः । सुमेरोरवरुद्धाधः प्रापुरिति भावः ॥ ३० ॥

पीतासितारक्तसितैः सुराचलप्रान्तस्थितैर्धातुरजोभिरम्बरम् ।

अयत्नगन्धर्वपुरोदयभ्रमं बभार भूम्नोत्पतितैरितस्ततः ॥ ३१ ॥

पीतासितेति ॥ अम्बरं नभः कर्तुं । इतस्ततः सर्वत्रेत्यर्थः । भूम्ना बाहु-
ल्येनोत्पतितैरुड्यितैरत एव सुराचलस्य सुमेरोः प्रान्तेषु स्थितैः । प्रान्तत्वं ह्यध्व-
दैशिकमवगन्तव्यम् । तथा पीतानि चासितानि चारक्तानि च सितानि च तैर्धा-
तुरजोभिर्मैरिकादिधूलीभिर्निमित्तेन । अयत्नेन यत्नाभावेन, अनायासेनेति यावत् ।
यो गन्धर्वपुरस्य देवगायननगरस्योदय उत्पत्तिस्तस्य भ्रमं बभार धृतवान् । अन्त-
र्भाविणिजर्थः । गन्धर्वपुरस्य ह्यनेकवर्णपरिमण्डितत्वरूपसामान्यधर्मेण नभसो
योपमा तन्मूलिका आन्तिः । अत उपमोत्थापितोऽयं आन्तिमानलंकारः ।
तेनोभयोरङ्गाङ्गिभावेन संकरः ॥ ३१ ॥

महास्वनः सैन्यविमर्दसंभवः कर्णान्तकूलंकषतामुपेयिवान् ।

पयोनिधेः क्षुब्धतरस्य वर्धनो बभूव भूम्ना भुवनोदरंभरिः ॥३२॥

महास्वन इति ॥ कर्णान्तः श्रवणमध्यं स एव कूलं तटम् । 'अथ कूलं तटे
सूर्ये सैन्यपृष्ठतडागयोः' इति मेदिनी । तत्कषत्युन्माष्टिं तस्य भावस्तत्ता ताम् ।
'सर्वकूलाभ्रकरीपेषु कषः' (३।२।४२) इति खड्ग । 'अरुद्धिषत्—' (६।३।६७)
इति मुम् । उपेयिवान्प्राप्तवान् । कर्णान्तं स्फोटयन्नित्यर्थः । क्षुब्धतरस्यात्यन्त-
संचलितस्य । वेलामतिक्रान्तस्येत्यर्थः । पयोनिधेः समुद्रस्य वर्धनः । कर्तारं ल्युट् ।
तथा भुवनैः कृत्वोदरं भरतीति तथोक्तः । आवृतसकलब्रह्माण्डत्वाद्भुवनानां
मध्यपातो युक्त इति भावः । एवंभूतः सैन्यविमर्दसंभवः सेनासंघट्टनोत्पन्नो
महास्वनो भूम्ना बाहुल्येन युक्तो बभूव । अतिमहत्त्वविशिष्टो जात इत्यर्थः ॥ ३२ ॥

महागजानां गुरुबृंहितैस्तैः सुहेषितैर्घोरतरैश्च वाजिनाम् ।

धनै रथानां गुरुचण्डचीत्कृतैस्तिरोहितोऽभूत्पटहस्य निःस्वनः ३३

पाठा०—१ विलोकिता. २ जातप्रमदेन; दुष्टं प्रमदेन. ३ भुवि. ४ सुवि-
स्तृतायाम्. ५ न सैनिकाः ६ पीतासितं रक्तसितम्. ७ प्रान्तोत्थितैः.
८ अखर्व. ९ सुतराम्; नितराम्. १० रवः प्रगल्भाहतमेरिसंभवः. ११ मूलं-
कषताम्. १२ मन्थनः. १३ शतैः; स तैः. १४ स्वनैः.

महागजानामिति ॥ महागजानां महतां दन्तिनां संबन्धिभिर्गुरुवृंहितै-
गुरुणि गम्भीराणि यानि वृंहितानि ध्वनितानि तैः । तथा ततैर्विस्तृतैः । तथा
घोरतरैरत्यन्तभयंकरैर्वाजिनां सुहेषितैः शोभनहेषणैः । तथा घनैर्गम्भीरै रथानां
संबन्धिभिर्गुरुणि महान्ति चण्डानि भयानकानि च यानि चीकृतानि तैश्च पट-
हस्य निःस्वनः स्वनस्तिरोहितोऽन्तर्हितः । अप्रकाशित इति यावत् । अभूत् ॥ ३३ ॥
महासुराणामवरोधयोषितां कचाक्षिपक्ष्मस्तनमण्डलेषु च ।

ध्वजेषु नागेषु रथेषु वाजिषु क्षणेन तस्थौ सुरसैन्यजं रजः ॥ ३४ ॥

महासुराणामिति ॥ महासुराणां तारकादीनां संबन्धिनीनामवरोधयोषिता-
मन्तःपुच्छीणाम् । 'शुद्धान्तश्चावरोधश्च' इत्यमरः । संबन्धीनि कचाश्च, अक्षि-
पक्ष्माणि च, स्तनमण्डलानि च, तस्मिन् । 'द्वन्द्वश्च प्राणितूर्यसेनाङ्गानाम्'
(२।४।२) इति प्राण्यङ्गत्वादेकवद्भावः । तथा ध्वजेषु नागेषु हस्तिषु रथेषु
वाजिषु च घनं सान्द्रं सुरसैन्यजं रजो धूलिः क्षणेन तस्थौ । अनेन तेषां शत्रू-
णामशुभमुक्तमिति ध्वनिः ॥ ३४ ॥

धनैर्विलोक्य स्थगितार्कमण्डलैश्चमूरजोभिर्निचितं नभःस्थलम् ।

अयायि हंसैरभि मानसं घनभ्रमेण सानन्दमनर्तिं केकिभिः ॥ ३५ ॥

घनैरिति ॥ घनैः सान्द्रैरत एव स्थगितार्कमण्डलैराच्छादितसूर्यविम्बैश्चमू-
रजोभिः सेनाधूलिभिर्निचितं व्याप्तं नभःस्थलं व्योमदेशं विलोक्य घनभ्रमेण
मेघभ्रान्त्या हंसैर्मरालैर्मानसं सरोऽभि संमुखमयायि गतम् । भावे लुङ् । तेषां
वर्षास्वप्रगल्भत्वादिति भावः । अथ च केकिभिर्मयूरैः सानन्दं सहर्षमनर्तिं
नृत्यमकारि । अत्रापि भावे लुङ् ॥ ३५ ॥

सान्द्रैः सुरानीकरजोभिरम्बरे नवाम्बुदानीकनिभैरभिश्चिते ।

चकाशिरे स्वर्णमया महाध्वजाः परिस्फुरन्तस्तडितां गणा इव ३६

सान्द्रैरिति ॥ अम्बरे नभसि । 'अम्बरं वाससि व्योम्नि कार्पासे च सुग-
न्धके' इति मेदिनी । नवो नूतनः । वार्षिक इति यावत् । योऽम्बुदो मेघस्तस्या-
नीकं समूहस्तन्निभैस्तत्सदृशैः । 'निभस्तु कथितो व्याजे पुलिङ्गः सदृशे त्रिषु' इति
मेदिनी । तथा सान्द्रैः सघनैः । 'सान्द्रं बले वापि घने मृदौ च' इति मेदिनी ।
सुराणामनीकस्य सैन्यस्य रजोभी रेणुभिः । 'रजो रेणो परानो स्यादार्तवे च गुणान्तरे'
इति मेदिनी । अभिश्रित आवृते सति स्वर्णमया हेममया महाध्वजा महान्तो
ध्वजाः । 'ध्वजः स्याच्छौण्डिके पुमान् । न स्त्रियां तु पताकायां खट्वाङ्गे मेढूचि-
ह्वयोः' इति मेदिनी । परिस्फुरन्तः परितः स्फुरन्तः प्रकाशमानास्तडितां विद्यु-
ताम् । 'तडित्सौदामिनी विद्युत्' इत्यमरः । गणाः समूहा इव चकाशिरे
शुशुभिरे ॥ ३६ ॥

पाठा०-१ ध्वलम्. २ चले. ३ नभस्तलम्. ४ अयायि; अवायि. ५ सान्द्रै-
६ विलासिभिः श्रिते; निभैरभिद्युतैः. ७ स्वर्णमयध्वजप्रजाः; स्वर्णमया ध्वजप्रजाः.

विलोक्य धूलीपटलैर्भृशं भृतं द्यावापृथिव्योरलमन्तरं महत् ।

किमूर्ध्वतोऽधः किमधस्त ऊर्ध्वतो रजोऽभ्युपैतीति जनैरतर्क्यत ३७

विलोक्येति ॥ जनैर्लोकैर्द्यावापृथिव्योर्द्यौश्च पृथिवी च तयोः । 'दिवसश्च पृथिव्याम्' इत्यत्र चकाराद्यावादेशः । महद्विशालमन्तरमवकाशो धूलीपटलै रजोनिचयैर्भृशं बहु यथा तथा भृतं पूर्णं विलोक्य रज ऊर्ध्वतः सकाशादध उपैति किंवाधस्तः सकाशादूर्ध्वत ऊर्ध्वभागे । सार्वविभक्तिकस्तसिः । अभ्युपैति किमित्यलं पर्याप्तमतर्क्यत तर्कितम् । भावे लङ् । सर्वतो रजोव्याप्त्या कुत आगच्छतीति निश्चयाभावादिति भावः ॥ ३७ ॥

नोर्ध्वं न चाधो न पुरो न पृष्ठतो न पार्श्वतोऽभूत्खलु चक्षुषोर्गतिः ।

सूच्यग्रभेदैः पृतनारैर्जश्रयैरोच्छादिता प्राणिगणस्य सर्वतः ॥ ३८ ॥

नोर्ध्वमिति ॥ सूच्यग्रेण सीवनद्रव्यपुरोभागेन । 'सूची तु सीवनद्रव्येऽप्याङ्गिकाभिनयान्तरे' इति मेदिनी । भेदैर्भेत्तुं योग्यैः । 'ऋहलोः-' (३।१।१२४) इति ण्यत् । अनेनातिसद्यस्ता द्योतिता । तथाभूतैः पृतनायाः सेनायाः । 'पृतना तु स्त्रियां सेनामात्रसेनाविशेषयोः' इति मेदिनी । रजसां चयैः समूहैः । 'चयः समूहे प्राकारमूलबन्धे समाहृतौ' इति मेदिनी । सर्वत आच्छादितावृता प्राणिगणस्य जन्तुसमूहस्य चक्षुषोर्नेत्रयोः । 'लोचनं नयनं नेत्रमीक्षणं चक्षुरक्षिणी' इत्यमरः । गतिः प्रसरणमूर्ध्वं नाभूत्, अधश्च नाभूत्, पुरो नाभूत्, पृष्ठतो नाभूत्, पार्श्वतोऽप्युभयतो नाभूत् । खलु निश्चयेन ॥ ३८ ॥

दिगन्तदन्त्यावलिदानहारिभिर्विमानरन्ध्रप्रतिनादमेदुरैः ।

अनेकवाद्यैर्ध्वनितैरनारतैर्जगज् गाढं गुरुभिर्नभस्तलम् ॥ ३९ ॥

दिगन्तेति ॥ दिगन्तेषु या दन्त्यावलिर्जपङ्क्तिस्तस्या दानं मदजलं तस्य हारिभिः शोषकैः । घोरध्वनितश्रवणजनितभयवशादिगन्तदन्तिनोऽपि शुष्कमदजला जावा इति भावः । तथा विमानानां देवस्यन्दनानां रन्ध्रेषु जालेषु यः प्रतिनादः प्रतिध्वनिस्तेन मेदुरैः पुष्टैर्गुरुभिर्दीर्घैरनारतैरविद्यमानक्षणिकविरामैरनेकवाद्यानां मृदङ्गादीनां ध्वनितैर्घोषैः कृत्वा नभस्तलं कर्तुं गाढं दृढं जगज् । प्रतिननादेत्यर्थः । अन्योऽपि कस्मिंश्चित्कर्णकटुरवकारिणि सति तदस्योऽपि प्रतिनदति तद्वत् । समासोक्तिरलंकारः—'समासोक्तिः परिस्फूर्तिः प्रस्तुतेऽप्रस्तुतस्य यत्' इति लक्षणात् ॥ ३९ ॥

भुवं विगाह्य प्रययौ महाचमूः कंचिन्न मान्ती मंहतीं दिवं खलु ।

सुसंकुलायामपि तत्र निर्भरार्त्तिकं कांदिशीकत्वमवाप नाकुला ॥ ४० ॥

भुवमिति ॥ महाचमूर्महती सेना भुवं विगाह्य व्याप्य कचिदपि भूमिस्थले

पाठा०-१ अधस्तात्. २ चक्षुषः. ३ सूच्यग्रभिजैः. ४ रजोभरैः; रजोभिः.
५ सुनिर्भरम्; सुनिर्भरैः. ६ दन्तावलः. ७ बाह. ८ गुरुमत्सरादिव. ९ ततः.
१० दिवमभ्यगात्ततः. ११ निर्भरा त्रिकांदिशीकत्वम्.

न मान्यसमाविशन्ती सती महतीं विशालां दिवं स्वर्गं प्रययौ प्राप । खलु निश्चयेन । अथ च निर्भरादधिकात्मभाराद्धेतोस्त्रापि दिव्यपि सुतरां संकुलायां व्यासायां सत्यामाकुला व्याकुला सती कांदिशीकत्वं भयद्रुतत्वम् । 'कांदिशीको भयद्रुतः' इत्यमरः । किं नावाप ? अपि त्ववापैवेत्यर्थः । परस्परपेषणभिया व्याकुलत्वादुद्बुधुरित्यर्थः । अत्र द्रवणं द्रवणेच्छामात्रपरं द्रवणं कर्तुमैच्छदिति तात्पर्यार्थः । अन्यथा व्याप्तेः प्रतिबन्धकत्वेन द्रवणासंभवाद्व्रवणोक्तेरफलत्वापत्तिः ॥ ४० ॥

उद्दामदानद्विपवृन्दबृंहितैर्नितान्तमुत्तुङ्गतुरंगहेषितैः ।

चैलद्धनस्यन्दननेमिनिःस्वनैरभून्निरुद्धासमिवाकुलं जगत् ॥ ४१ ॥

उद्दामेति ॥ उद्दामदाना उत्कटमदा ये द्विपा गजास्तेषां वृन्दस्य समूहस्य बृंहितैः शब्दैः । तथोत्तुङ्गा उन्नता ये तुरंगा अश्वास्तेषां हेषितैर्हेषाभिः । तथा नितान्तमत्यन्तं चलन्तो घना इव स्यन्दना रथास्तेषां या नेमयश्चक्रधारास्तासां निःस्वनैश्च नितरामाकुलं व्याकुलं जगन्निरुद्धासमिव निरुद्धासमिवाभूत् । आकुलत्वसाधारणधर्मेण निरुद्धासत्वमुत्प्रेक्षत इत्युत्प्रेक्षालंकारः ॥ ४१ ॥

महागजानां गुरुभिस्तु गर्जितैर्विलोलघण्टारणितै रणोल्वणैः ।

वीरप्रणादैः प्रमदप्रमेदुरैर्वाचालतामादधिरेतरां दिशः ॥ ४२ ॥

महागजानामिति ॥ महागजानां संबन्धिभिर्गुरुभिर्दीर्घैर्गर्जितै रणोल्वणैर्विलोला या घण्टास्तासां रणितैश्च प्रमदेनोन्मादेन निमित्तेन प्रमेदुरैः प्रकर्षेण पुष्टैर्वीरप्रणादैर्वीराणां शब्दैश्च दिशः काष्ठाः कर्ण्यः । वाचालतां सुखरतामादधिरेतरामतिशयेन धृतवत्यः । तरपि 'किमेत्तिङ्-' (५।४।१२) इत्याम् ॥ ४२ ॥

दन्तीन्द्रदानद्रववारिवीचिभिः सद्योऽपि नद्यो बहुधा पुपूरिरे ।

धारां रजोभिस्तुरगैः क्षतैर्मृता याः पङ्कतामेत्य रथैः स्थलीकृताः ४३

दन्तीन्द्रेति ॥ दन्तीन्द्राणां गजेन्द्राणां ये दानद्रवा मदसुतयस्तेषां वारीणि जलानि तेषां वीचिभिस्तरङ्गैः कर्तृभिः । नद्यो बाहिन्योऽपि सद्यो बहुधा पुपूरिरे पूरिताः । कर्मणि लिट् । ग्रीष्मसन्तापेन शुष्का अपि नद्यो जलपूर्णा आसन्नित्यर्थः । अथ या नद्यस्तुरगैः क्षतैः क्षुण्णै रजोभिर्मृताः पूर्णा अत एव पङ्कतां कर्दमतामेत्य स्थिताः ता रथैः कर्तृभिः । धाराश्चक्रधारा आमयित्वा स्थलीकृताः ॥ ४३ ॥

निम्नाः प्रदेशाः स्थलतामुपागमन्निम्नत्वमुच्चैरपि सर्वतश्च ते ।

तुरंगमाणां व्रजतां खुरैः क्षता रथैर्गजेन्द्रैः परितः समीकृताः ४४

पाठा०-१ द्विपबृंहितैः शतैः. २ चलध्वज. ३ अथ. ४ नभः; तत्. ५ रणोज्ज्वलैः. ६ वीरप्रमेदैः. ७ दानाभ्युधि; दानद्रुत. ८ बहु ताः. ९ धारा- रजोभिस्तुरगक्षतैर्मृता याः पङ्कतामेत्य रजस्वलीकृतम्; धारा रजोभिस्तुरगैः क्षिति- मृता या पङ्कतामेत्य रथैः स्थलीकृता. १० निम्नप्रदेशाः. ११ सर्वतःस्थलम्; सर्वतःस्थलाः. १२ क्षिती. १३ समीकृता.

निम्ना इति ॥ निम्ना नीचाः प्रदेशा भूमयः स्थलतां समानभूमित्वमुपाग-
मन्प्रापुः । सर्वत उच्चैरप्युन्नता अपि ते प्रदेशा निम्नत्वमुपागमन् । निम्नमुच्चैर-
भवत्, अन्यप्रदेशोत्थापितधूलिपूरितत्वात् । उच्चनिम्नमभवत्, आत्मधूलीना-
मन्यत्र पतितत्वादिति भावः । अथ च ते प्रदेशा व्रजतां गच्छतां तुरंगमाणां
सुरैः क्षताशुक्षुदिरे । अत एव रथैर्गजेन्द्रैश्च परितो निम्नोन्नतेषु समीकृताः ।
समाश्चक्रि इत्यर्थः ॥ ४४ ॥

नभोदिगन्तप्रतिघोषभीषणैर्महामहीभृत्तटदारणोल्बणैः ।

पयोधिनिर्धूननकेलिभिर्जगद्बभूव भेरीध्वनितैः समाकुलम् ॥ ४५ ॥

नभ इति ॥ नभसि व्योम्नि दिगन्तेषु च यः प्रतिघोषः प्रतिध्वनिस्तेन भीष-
णैर्भयानकैः । महान्ति यानि महीभृतां पर्वतानां तटानि भृगवस्तेषां दारणे
भेदन उल्बणैरुद्गटैः । समर्थैरिति यावत् । तथा पयोधेः समुद्रस्य निर्धूने
कम्पने केलिः क्रीडा येषाम् । पयोधिमपि कम्पयद्भिरित्यर्थः । भेरीध्वनितैर्वदनै-
कवाद्यमानवाद्यविशेषरवैर्निमित्तैर्जगत्समाकुलं व्याकुलं बभूव ॥ ४५ ॥

इतस्ततो वातविधूतचञ्चलैर्निरन्ध्रताशागमनैर्ध्वजांशुकैः ।

लक्षैः कणत्काञ्चनकिङ्किणीकुलैरमजि धूलीजलधौ नभोगते ॥ ४६ ॥

इत इति ॥ इतस्ततो वातविधूतानि पवनकम्पितान्यत एव चञ्चलानि च तैः ।
तथा नीरन्ध्रतं निरवकाशीकृतमाशासु दिक्षु गमनं यैः । आत्मव्याख्या रुद्रपथिक-
पथैरित्यर्थः । कणद्रणत्काञ्चनकिङ्किणीनां सौवर्णनूपुराणां कुलं जालं येषां
प्रान्तभागेषु । शोभार्थं प्रतिबद्धनूपुरजालैरित्यर्थः । लक्षैर्लक्षसंख्यैः । 'लक्षं शरान्ये
संख्यायाम्' इति मेदिनी । ध्वजांशुकैर्ध्वजपटैः । 'अंशुकं शुकवस्त्रे स्याद्ब्रह्ममात्रो-
त्तरीययोः' इति मेदिनी । नभसि गते प्रसृते धूलीजलधौ रजोऽम्बुधावमजि
मज्जितम् । भावे लुङ् । सर्वाणि ध्वजांशुकानि धूलीभिरलक्षितानि बभूवुरि-
त्यर्थः ॥ ४६ ॥

घण्टारवै रौद्रतरैर्निरन्तरं विसृत्वरैर्गर्जरवैः सुभैरवैः ।

मत्तद्विपानां प्रथयांबभूविरे न वाहिनीनां पटहस्य निःस्वनाः ॥ ४७ ॥

घण्टारवैरिति ॥ मत्तद्विपानां संबन्धिभिर्निरन्तरं विसृत्वरैः प्रसृमरैः ।
सुतरां भैरवैर्भीषणैः । 'भैरवः पुंसि शम्बरः । भीषणेऽपि च' इति मेदिनी । गर्ज-
रवैर्गर्जनारूपघोषैः । रौद्रतरैरत्युग्रैः । 'रौद्रं तृग्रममी त्रिषु' इत्यमरः । घण्टारवैश्च ।
वाहिनीनां सेनानां संबन्धिनः पटहस्यानकाख्यवाद्यविशेषस्य निःस्वनाः शब्दा न
प्रथयांबभूविरे न प्रकटीचक्रिरे ॥ ४७ ॥

पाठा०-१ पयोविनिर्धूननकेलिभिः; पयोधिनिर्धूतककेलिभिः. २ स्वनितैः.
३ विधूति. ४ आराधिताशा. ५ लघु कणत्; चलत्कणत्. ६ नभोगतैः.
७ निरन्तरैः ८ मद्विपानाम्.

करालवाचालमुखं मुखनैर्ध्वस्ताम्बरा वीक्ष्य दिशो रजस्वलाः ।
तिरोबभूवे गहनैर्दिनेश्वरो रजोन्धकारैः परितः कुतोऽप्यसौ ॥ ४८ ॥

करालेति ॥ चमूखनैः सेनाघोषैः करालानि वाचालानि च मुखानि प्रारम्भाः । 'मुखं निःसरणे वक्त्रे प्रारम्भोपाययोरपि' इति मेदिनी । तथा ध्वस्तम्भाः । 'रजोन्धकारैः कर्तृभिः असौ दिनेश्वरः सूर्यः कुतोऽपि कुत्रापि तिरोबभूवे तिरोगमितः । अन्तर्हित इत्यर्थः । 'भूङ् गतौ' इत्यतो लिट् । 'भू प्राप्नोति' इत्यतो वा । वीक्ष्येवेति गम्योत्प्रेक्षा । अथ द्वितीयपक्षे—रजस्वला आर्तववतीः । अत एव कराला भीषणा वाचं वाणीमलान्त्यगृह्णन्ति मुखानि यासाम् । ततो विशेषणसमासः । मौनव्रतधारिणीरित्यर्थः । तथा ध्वस्ताम्बराः स्वस्तशाटिकाः । नम्रा इत्यर्थः । एवंभूता चमूर्योषितः । 'चमूः सेनाविशेषे च सेनामात्रे च योषिति' इति मेदिनी । वीक्ष्य रजस्यार्तवविषयेऽन्धकारोऽन्धवत्कारः कृतिः । क्रिया इति यावत् । भावे घञ् । आर्तवमपत्रपद्मिरित्यर्थः । रजस्वलादर्शननिषेधात् । गहनैर्गहनमनोभिः सद्भिरित्यर्थः । दिनेश्वरः कश्चिदपुरुषः कुतोऽपि कुत्रापि तिरोबभूवे । कश्चिदसत्पुरुषो रजस्वलां पश्यन्नपि सद्भिः करुणया पटादिभिस्तिरोधीयते तद्वदित्यर्थः ॥ ४८ ॥

आक्रान्तपूर्वा रभसेन सैनिकैर्दिगङ्गना व्योम रजोभिदूषिता ।
मेरीरवाणां प्रतिशब्दितैर्धनैर्जगर्ज गाढं धनमत्सरादिव ॥ ४९ ॥

आक्रान्तपूर्वेति ॥ सैनिकैः सेनाजनै रभसेन वेगेनाक्रान्तपूर्वा पूर्वमाक्रान्ता दिगङ्गना दिग्भूपा नायिका रजसा धूल्या । आर्तवेन च । 'रजो रेणौ परागे स्यादार्तवे च गुणान्तरे' इति मेदिनी । अभिदूषिता कृता । वीक्ष्येति शेषः । अतो धनमत्सरादिव गाढद्वेषादिव व्योम कर्तुं मेरीरवाणां धनैः प्रतिशब्दितैः कृत्वा गाढं जगर्ज । अन्योऽप्यात्मपत्नीमन्यसंगमेन रजोयुक्तां वीक्ष्य गर्जन्ति ॥ ४९ ॥

गुरुसमीरसमीरितभूधरा इव गङ्गा गगनं विजगाहिरे ।
गुरुतरा इव वारिधरा रथा भुवमितीह विवर्त इवाभवंत् ॥ ५० ॥

गुरुसमीरेति ॥ गुरुणा महता समीरेण वातेन समीरिता उपरि क्षिप्ता भूधराः पर्वता इवेत्युत्प्रेक्षा । गङ्गा गगनं विजगाहिरे । अवगाहितवन्त इत्यर्थः । गुरुतरा अपि महान्तो वारिधरा मेघा इवेत्युत्प्रेक्षा । रथा भुवं विजगाहिरे । इह सङ्गर इत्येवं विवर्त इव व्यत्यय इवाभवत् । गगनपृथिव्यवगाहने स्यन्दननागयोर्भूधरसंभवात् । उल्लेखितं च तत्सादृश्यदर्शनात् । द्रुतविलम्बितं वृत्तम् ॥ ५० ॥

प्राठा०-१ मुखैः; रवैः; २ चमूरवैः; ३ स्वस्ताम्बराः; स्वस्तां धराम्-
४ गङ्गा; गहने; ५ गुरुमत्सरादिव; ६ बहुवारिभरादनाः; ७ अतीव-
८ नमन्तः; ९ अभवन्.

श्लो० ५१-२]

पञ्चदशः सर्गः ।

२५१

बलमर्दसुरलोकानल्पकल्पान्तकाले

निरवध इवाम्भोराशयो घोरघोषाः ।

गुरुतरपरिमज्जभृतो देवसेना

ववृधुरपि संपूर्णा व्योमभूम्यन्तराले ॥ ५१ ॥

‘बलवदिति ॥ गुरुतरा अत एव परिमज्जन्तो भूभृतो राजानः पर्वताश्च यासु
 धेषु च व्योमभूम्योर्धावापृथिव्योरन्तराले मध्ये सुतरां पूर्णा अपि । इत्युभय-
 त्रापि समानम् । घोरघोषा भयानकरवा देवसेना ववृधुः । तत्रोत्प्रेक्षते—बल-
 वतामसुरलोकानामनल्पो महान् यः कल्पान्तकालः प्रलयकालस्तत्र निरवध-
 योऽपारा अम्भोराशय इव समुद्रा इव । अत्रोपमैवास्त्विति चेत्, न । तत्राभिन्न-
 लिङ्गमुभयोरिति नियमात् । मालिनी छन्दः । लक्षणं पूर्वमुक्तम् ॥ ५१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये देव-

सेनाप्रयाणं नाम चतुर्दशः सर्गः ॥

पञ्चदशः सर्गः ।

सेनापतिं नन्दनमन्धकद्विषो युधे पुरस्कृत्य बलस्य शात्रवः ।

सैन्यैरुपैतीति सुरद्विषां पुरोऽभूत्किंवदन्ती हृदयप्रकम्पिनी ॥ १ ॥

सेनापतिमिति ॥ बलस्य बलनामकराक्षसस्य शात्रवः शत्रुरेव शात्रवः ।
 प्रज्ञादित्वात्स्वार्थेऽण् । इन्द्रः । सेनापतिं पृतनाधिपम् । अन्धकद्विषो हरस्य
 नन्दनं पुत्रं कार्तिकेयं पुरस्कृत्याग्रे कृत्वा सैन्यैः सह युधे युद्धाय । युद्धं कर्तुमिति
 यावत् । ‘क्रियार्थे—’ (२।३।१४) इत्यादिना चतुर्थी । उपैत्यायाति । इत्येवंभूता
 हृदयप्रकम्पिनी हृदयं वेपयन्ती किंवदन्ती जनश्रुतिः । ‘किंवदन्ती जनश्रुतिः’
 इत्यमरः । सुरद्विषां दैत्यानां तारकनगरनिवासिनां पुरोऽग्रेऽभूत् । सर्गेऽस्मिन्नि-
 द्रवंशोपजाती वृत्ते ॥ १ ॥

चमूप्रभुं मन्मथमर्दनात्मजं विजित्वरीभिर्विजयश्रिया श्रितम् ।

श्रुत्वा सुराणां पृतनाभिंरागतं चित्ते चिरं चुक्षुभिरे महासुराः ॥ २ ॥

चमूप्रभुमिति ॥ महासुरास्तारकनगरनिवासिनो दैत्या विजयश्रिया विजय-

पाठा०-१ वरतरसुर. २ संहारकाले. ३ घोरघोरः. ४ ववृधुः. ५ संपूर्-
 णव्योमभूम्यन्तरालः; समाना व्योम्नि भूम्यन्तराले. ६ युद्धे. ७ हृदयस्य
 कम्पिनी. ८ चमूपतिम्. ९ विजित्वराभिः. १० आवृत्तम्; आगमम्. ११ त्वान्ते.

लक्ष्म्या श्रितं सेवितम् । एतेनास्य कादाचित्कोऽपि पराभवो न भवतीति ध्वस्ति-
तम् । अत एव चमूप्रभुं सेनाधिपं मन्मथमर्दनस्य शिवस्यात्मजम् । अनेन यदीयः
पिता सकलभुवनजेतुर्मकरध्वजस्यापि श्लोषिता, अतोऽस्य किं वक्तव्यम् । 'कार्यं
निदानाद्धि गुणानधीते', 'प्रवर्तितो दीप इव प्रदीपात्' इत्यादिन्यायेन तारके-
णाप्ययं दुर्जेय इति ध्वस्तितम् । तं कार्तिकेयं विजित्वरीभिर्जयशीलाभिः । जयते-
'इणश्चजिसर्तिभ्यः करप्' (३।२।१६३) इति करपि परे 'ह्रस्वस्य पिति-'
(६।१।७९) इति तुकि कृते 'टिड्ढा-' (४।१।१५) इत्यनेन ङीप् । सुराणां
देवानां पृतनाभिः सेनाभिः सहागतमायातं श्रुत्वा चिरं बहुकालपर्यन्तं चित्ते
मनसि चुक्षुभिरे संचेलुः । बिम्बुरित्यर्थः । 'क्षुभ संचलने', कर्तरि लिट् । अत्र
वाच्यापेक्षया व्यङ्ग्यार्थस्याधिकचमत्कृतिजनकत्वाच्च निः ॥ २ ॥

समेत्य दैत्याधिपतेः पुरे स्थिताः किरीटबद्धाञ्जलयः प्रणम्य ते ।
न्यवेदयन्मन्मथशत्रुसूनुना युयुत्सुना जम्भजितं सहागतम् ॥ ३ ॥
समेत्येति ॥ दैत्याधिपतेस्तारकस्य पुरे नगरे स्थितास्ते महासुराः समेत्य
समुदित्य । संघीभूयेति यावत् । तथा किरीटेषु मुकुटेषु बद्धोऽञ्जलियैस्तथा सन्तः
प्रणम्य युयुत्सुना योद्धुमिच्छुना मन्मथशत्रोः शिवस्य सूनुना पुत्रेण कुमारेण
सहागतं जम्भजितमिन्द्रं न्यवेदयन् । स शंभुपुत्रो महेन्द्र आगत इति निवेदि-
तवन्त इत्यर्थः ॥ ३ ॥

दासीकृताशेषजगत्रयं न मां जिगाय युद्धे कतिशः शचीपतिः ।
गिरीशपुत्रस्य बलेन सांप्रतं ध्रुवं विजेतेति स काकुतोऽहसत् ॥ ४ ॥
दासीकृतेति ॥ दासीकृतं भृत्यीकृतम् । 'दासो भृत्ये च शूद्रे च' इति मेदिनी ।
अशेषजगत्रयं समस्तलोकत्रितयं येन तथाभूतं मां शचीपतिरिन्द्रः कतिशः कति-
वारं युद्धे न जिगाय जयति स्म । अपि त्वनेकवारं जिगायेति काकुः । जयनिषेधस्य
काक्काश्रितत्वाज्जयनिषेध एव ध्वन्यते । सांप्रतं वर्तमानकाले गिरीशपुत्रस्य कुमा-
रस्य बलेन वीर्येण । तदाश्रयेणेत्यर्थः । ध्रुवं निश्चयेन विजेता विजेष्येत इति स
तारकः काकुतः काक्काऽहसज्जहास । कदाचिदपि न विजेष्यत इति ध्वन्यते ॥ ४ ॥
ततः क्रुधा विस्फुरिताधराधरः स तारको दर्पितदोर्बलोद्धतान् ।
युद्धे त्रिलोकीजयकेलिलालसः सेनापतीन्संहनार्थमादिशत् ॥ ५ ॥
तत इति ॥ ततोऽनन्तरं क्रुधा क्रोधेन निमित्तेन विस्फुरित उच्छ्वसितोऽधरो-
ऽनूर्ध्वं ओष्ठो यस्य । प्रसिद्धं चैतद्यत्क्रोधवशादधरविस्फुरणम् । तथाऽधरो हीनः ।
नीच इति यावत् । 'अधरस्तु पुमानोष्ठे हीनेऽनूर्ध्वं च वाच्यवत्' इति मेदिनी ।
विस्फुरिताधरश्चासावधरश्चेति विशेषणसमासः । तथा त्रिलोक्या जय एव केलिः

पाठा०-१ पुरः. २ दूनसूनुना; शत्रुसूनुम्. ३ जम्भजिता. ४ समाग-
तम्. ५ तु; नु. ६ इव; एव. ७ सकाकु सोऽहसत्. ८ अधरच्छदः.
९ बलात्; निजान्. १० युद्धे.

श्लो० ६-८]

पञ्चदशः सर्गः ।

२५३

श्रीडा तस्यां लालसेच्छा यस्य । अनायासेनैव त्रिलोकीं जेष्यामीत्यभिमानवानित्यर्थः । एवंभूतः स तारकोऽसुरो दर्पिताः संजातदर्पास्तथा दोर्बलेन भुजबलेनोद्धतान्प्रगल्भान्सेनापतीन्सेनाधिपान् युधे युद्धाय । युद्धं कर्तुमित्यर्थः । संनहनार्थं संनद्धीभवनार्थं चादिशदाजज्ञे । 'युद्धे' इति पाठे युद्धे विषये त्रिलोकीजयके विलास इत्यन्वयितव्यम् ॥ ५ ॥

महाचमूनामधिपाः समन्ततः संनह्य सद्यः सुतरामुदायुधाः ।
तस्थुर्विनम्रक्षितिपालसंकुले तदङ्गनद्वारवरप्रकोष्ठके ॥ ६ ॥

महेति ॥ उदायुधा उद्धृतान्यायुधानि शस्त्राणि यैरेवंभूता महाचमूनां महत्तीनां सेनानामधिपाः स्वामिनः सद्यस्त्वरितं सुतरां संनह्य संनद्धा भूत्वा विनम्रा ये क्षितिपाला राजानस्तैः संकुले व्यासे तस्य तारकस्य यदङ्गनद्वारं चत्वरप्रवेशद्वारं तस्य वरः श्रेष्ठो यः प्रकोष्ठकोऽन्तरम् । मध्यमिति यावत् । 'प्रकोष्ठो मणिबन्धे स्यात्कूर्परस्यान्तरेऽपि च । भूपकक्षान्तरेऽपि स्यात्' इति मेदिनी । तत्र समन्ततः सर्वतस्तस्थुः । नृपं प्रतीक्षमाणा इति शेषः । 'समन्ततस्तु परितः सर्वतो विष्वगित्यपि' इत्यमरः ॥ ६ ॥

स द्वारपालेन पुरः प्रदर्शितान्कृतानतीन्बाहुवरानधिष्ठितान् ।
महाहवाम्भोधिविधूननोद्धतान्दर्श राजा पृतनाधिपान्बहून् ॥७॥

स इति ॥ स राजा तारकः पुरोऽग्रे द्वारपालेन प्रदर्शितान्कृतानतीन्बाहुवरान्बाहवो वराः श्रेष्ठा येषां तथोक्तानधिष्ठितान् । द्वार इति शेषः । महाहवरूपिणोऽम्भोधेः समुद्रस्य विधूनेने कम्पन उद्धतान्प्रगल्भान् । महावीरानित्यर्थः । 'सङ्ग्रामाभ्यागमाहवाः' इत्यमरः । बहून्पृतनाधिपान्सेनापतीन् ददर्श दृष्टवान् । 'अदभ्रं बहुलं बहु' इत्यमरः ॥ ७ ॥

बली बलारातिबलातिशातनं दिग्दन्तिर्नादद्रवनाशनस्वनम् ।
महीधराम्भोधिनिवारितक्रमं ययौ रथं घोरमथाधिरुह्य सः ॥ ८ ॥

बलीति ॥ अथानन्तरं बली वीर्यवान् स तारको बलारातेरिन्द्रस्य संबन्धिनो बलस्य सैन्यस्य । 'बलं गन्धरसे रूपे स्थामनि स्थौल्यसैन्ययोः' इति मेदिनी । अतिशातनं तनूकर्तारम् । हन्तारमित्यर्थः । दिग्दन्तिनामैरावतादीनां नादद्रवयोर्घोषमदयोर्नाशिनो नाशकः स्वनो घोषो यस्य तम् । यदीयघोषवशादिग्दन्तिनोऽपि तूर्णीं शुष्कमदाश्च भवन्तीति भावः । महीधरेषु पर्वतेष्वम्भोधिषु च नवारितक्रममनिवारितसंचारम् । नशब्देन सह 'सुप्सुपा' (२।१।४) इति समासः । घोरं भीमं रथमधिरुह्य ययौ जगाम । प्रतस्थ इति यावत् ॥ ८ ॥

पाठा०-१ तदङ्गणद्वारि बहिःप्रकोष्ठके; तदङ्गणद्वारबहिःप्रकोष्ठके. २ बाहवरान्.
३ ननन्द. ४ दैत्यः; पश्यन्. ५ पृतनायुधान्. ६ निजान्. ७ ततः. ८ दान-
द्रवनाशनस्वनम्; दानद्रवताननिःस्वनम्. ९ अम्भोध्यनिवारित; अम्भोधिनिवारित.
कु० २२

युगक्षयक्षुब्धपयोधिनिःस्वनाश्चलत्पताकाकुलवारितातपाः ।

धरारजोग्रस्तादिगन्तभास्कराः पतिं प्रयान्तं पृतनास्तमन्वयुः ॥ ९ ॥

युगेति ॥ युगक्षये प्रलयकाले क्षुब्धः संचलितो यः पयोधिः समुद्रस्तस्य निःस्वन इव निःस्वनो यासाम् । प्रलयकालोद्वेलीभूतसागरसदृशघोरघोषा इत्यर्थः । चलन्तीनां पताकानां वैजयन्तीनाम् । 'पताका वैजयन्त्यां स्यात् सौभाग्ये नाटकाङ्कयोः' इति मेदिनी । कुलेन समूहेन वारितातपा दूरीकृतघर्मा धराया भूमे रजोभिर्ग्रस्ता दिगन्तानि दिक्प्रान्तानि भास्करश्च याभिस्तथाभूताः पृतनाः सेनाः कर्ण्यः । प्रयान्तं प्रतिष्ठमानं तं पतिं तारकासुरमन्वयुः । अनुजगमुरित्यर्थः ॥ ९ ॥

चमूरजः प्राप दिगन्तदन्तिनां महासुरस्याभिसुरं प्रसर्पिणः ।

दन्तप्रकाण्डेषु सितेषु शुभ्रतां कुम्भेषु दानाम्बुघनेषु पङ्कताम् ॥ १० ॥

चमूरज इति ॥ अभिसुरं सुरसंमुखं प्रसर्पिणः प्रतिष्ठमानस्य महासुरस्य तारकस्य संबन्धिनीनां चमूनां रजो रेणुः । दिगन्तदन्तिनामैरावतादीनां सितेषु शुभ्रेषु दन्तप्रकाण्डेषु । दन्तरूपासु शाखास्त्वित्यर्थः । 'प्रकाण्डो न स्त्री विटपे मूलशाखान्तरे तयोः' इति मेदिनी । शुभ्रतां पाण्डुतां दानाम्बुना मदजलेन घनेषु सघनेषु कुम्भेषु मूर्धान्तरेषु । गण्डस्थलेष्विति यावत् । 'कुम्भो राश्यन्तरे हस्तिमूर्धान्ते राक्षसान्तरे' इति मेदिनी । पङ्कतां कर्दमताम् । 'पङ्कोऽस्त्री कर्दमे पापे' इति मेदिनी । प्राप । धवलिमाश्रयीभूतसंबन्धेन युक्तं हि धवलत्वमिति भावः । अन्यत्स्फुटम् ॥ १० ॥

महीभृतां कन्दरदारणोल्वणैस्तद्वाहिनीनां पटहस्वनैर्घनैः ।

उद्वेलिताश्चक्षुभिरे महार्णवा नभःस्रवन्ती सहस्राभ्यवर्धत ॥ ११ ॥

महीभृतामिति ॥ महीभृतां पर्वतानां संबन्धिनो ये कन्दरा दर्यः । 'दरी तु कन्दरो वा स्त्री' इत्यमरः । तेषां दारणे स्फोटन उल्वणैरुद्भटैः । आत्मव्यासि-
वशात्स्फोटद्विरिव भासमानैरित्यर्थः । तथा घनैर्दृढैः । कठोरैरिति यावत् । 'घनं स्यात्कांस्यतालादिवाद्यमध्यमनृत्ययोः । ना मुस्तादौ घनाद्येषु विस्तारे लोहमुद्गरे । त्रिषु सान्द्रे दृढे च' इति मेदिनी । तद्वाहिनीनां तारकसेनानां संबन्धिनो ये पटहा आनकाः । 'पटहो ना समारम्भ आनके पुनर्पुंसकम्' इति मेदिनी । तेषां स्वनैः कर्तृभिः । उद्वेलिता वेलामतिक्रामिता महार्णवा महान्तः समुद्राश्चक्षुभिरे संचेलुः । पटहध्वनिजनितभयादिति भावः । तथा नभःस्रवन्त्याकाशगङ्गा च सहसाऽकस्मादभ्यवर्धत । अतिवेला बभूवेत्यर्थः ॥ ११ ॥

सुरारिनाथस्य महाचमूस्वनैर्विगाह्यमाना तुमुलैः सुरापगा ।

अभ्युर्च्छितैरुर्मिश्रितैश्च वारिजैरक्षालयन्नाकनिकेतनावलीम् ॥ १२ ॥

पाठा०-१ प्रति प्रयातुम्; प्रतिप्रयातम्. २ प्रसर्पतः ३ दानाम्बुघनेषु.
४ उद्वेलिताः. ५ व्यवर्धत. ६ ऊर्मिश्रितैरवारितैः. ७ निकेतनावलीः.

सुरारिनाथस्येति ॥ तुमुलैः संकुलैः । 'तुमुलः कलिवृक्षे ना तुमुलं रण-
संकुले' इति मेदिनी । सुरारिरेव नाथो राजा तस्य । यद्वा,—सुरारीणां नाथो राजा
तस्य । संबन्धिनीनां महाचमूनां स्वनैः शब्दैर्विगाह्यमाना व्याप्यमाना सुरापगा
मन्दाकिनी अभ्युच्छितैरभ्युत्पतितैर्वारिजैर्वारिजानि कमलानि विद्यन्ते येषु तैः ।
कमलसहितैरित्यर्थः । 'अर्शआदिभ्य—' (५।२।१२७) इत्यच् । ऊर्मिशतैस्तरङ्ग-
शतैश्च । 'भङ्गस्तरङ्ग ऊर्मिर्वा' इत्यमरः । नाकनिकेतनावलीं स्वर्गवेदमपङ्क्तिमक्षाल-
यन्ममार्ज ॥ १२ ॥

अथ प्रयाणाभिमुखस्य नाकिनां द्विपः पुरस्तादशुभोपदेशिनी ।
अगाधदुःखाम्बुधिमध्यमज्जनं बभूव चोत्पातपरम्परा तव ॥ १३ ॥

अथेति ॥ अथानन्तरं प्रयाणाभिमुखस्य प्रस्थानसंमुखस्य नाकिनां देवानां
द्विपो वैरिणस्तरकस्य पुरस्तादग्रे 'भो तारक ! तव त्वत्कर्मकम् । अगाधोऽतल-
स्पर्शः । 'अगाधमतलस्पर्शं त्रिषु श्वश्रे नपुंसकम्' इति मेदिनी । यो दुःखाम्बु-
धिर्दुःखसमुद्रस्तन्मध्ये मज्जनं भविष्यतीत्येवमशुभोपदेशिन्यशुभवादिन्युत्पात-
परम्परा दुःशकुनपङ्क्तिर्बभूव ॥ १३ ॥

इतः परम् 'आगामि—' इत्यादिभिरेकादशभिरुत्पातपरम्परामेव प्रपञ्चयति—
आगामिदैत्याशनकेलिकाङ्क्षिणी कुपक्षिणां घोरतरा परम्परा ।
दधौ पदं व्योम्नि सुरारिवाहिनीरुपर्युपर्येत्यनिवारितातपा ॥ १४ ॥

तत्र आगामीति ॥ घोरतरातिशयभयानका कुपक्षिणां गृध्रादीनां कपोता-
दीनां वा परम्परा । आगामि भविष्यद्यदैत्याशनकेलिर्भोजनक्रीडा तत्काङ्क्षतीति
तथाभूता । तथा सुरारिवाहिनीस्तरकसेना उपर्युपरि । 'उपर्यध्यवसः सामीप्ये'
(८।१।७) इति द्विर्भावः, तद्योगे द्वितीया । तदुक्तं वामनेन—'उपर्यादिषु
सामीप्ये द्विरुक्तेषु द्वितीयया' इति । अनिवारितातपा न निवारितधर्मा च सती
व्योम्न्याकाशे पदं स्थानं दधौ धृतवती । अनेन पद्येन प्रयाणानौचित्यद्योतक-
मुत्पातद्वयं वर्णितम् । तथा हि—आकस्मिकोपरि वृत्तिः आतपानिवृत्तिश्च । तस्मात्
सर्वथैवास्य मरणं भविष्यतीति सूच्यते ॥ १४ ॥

मुहुर्विभ्रमातपवारणध्वजश्चलद्धराधूलिकलाकुलेक्षणः ।
धृताश्वमातङ्गमहारथाकरानवेक्षणोऽभूत्प्रसभं प्रभञ्जनः ॥ १५ ॥

मुहुरिति ॥ विभ्रमा त्रोटिता आतपवारणसहिता ध्वजा येन । चलन्त्यो

पाठा०—१ द्विषः पुरस्तादशुभौघदायिनीं; पताकिनीं प्रत्यक्षुरेश्वरस्य हि. २ अगा-
धदुःखाम्बुधिमध्यमज्जनं बभूव चोत्पातततिर्विशंसती; मुहुर्महारिष्टपरम्परा ह्यभूत्परापत-
न्मृत्युमहापताकिनी. ३ भविष्यदैत्याशनकेलिकामिनी. ४ द्युपक्षिणाम्. ५ विभिन्न.
६ धृताश्वमातङ्गमहारथत्रजोऽनवेक्षणोऽभूत्.; जनाश्वमातङ्गमहारथत्रजानवेक्षमाणः.

विसरन्त्यो या धराधूलयः पृथिवीरजांसि तासां कुलेन साधनीभूतेनाकुलानि
व्याकुलीकृतानीक्षणानि लोकनेत्राणि येन । तथा धूतस्य कम्पितस्य । नभसि
भ्रमितस्येति यावत् । अश्वानां मातङ्गानां महारथानां चाकरस्य निकरस्य ।
'आकरो निकरे रत्नस्थाने श्रेष्ठे च कथ्यते' इति मेदिनी । अनवेक्षणमदर्शनं
येन । आच्छादितसकलसेनाङ्गः प्रभञ्जनो वायुः । 'पवमानप्रभञ्जनाः' इत्यमरः ।
अभूदुत्पन्नः । 'सुहुः,' 'प्रसभम्' इत्यस्य विशेषणत्रयेऽपि संबन्धः । अयं तृतीय
उत्पातः ॥ १५ ॥

सद्योविभिन्नाञ्जनपुञ्जतेजसो मुखैर्विषाग्निं विकिरन्त उच्चकैः ।

पुरः पथोऽतीत्य महाभुजंगमा भयंकराकारभृतो भृशं ययुः ॥ १६ ॥

सद्य इति ॥ सद्योविभिन्नं तत्क्षणपतितं यदञ्जनं कज्जलम् । 'अञ्जनं कज्जले
चाक्तौ सौवीरे च रसान्तरे' इति मेदिनी । तस्य पुञ्ज इव निकर इव तेजो धाम
येषाम् । नूतनपातितकज्जलसमूहस्यामभास इत्यर्थः । उच्चकैर्महान्तः । विस्तीर्णा
इति यावत् । तथा भृशं भयंकराकारभृतः । अतिभीषणस्वरूपधारिण इत्यर्थः ।
महाभुजंगमा महान्तः सर्पाः पुरोऽग्रे विषाग्निं गरलरूपमग्निम् । 'क्ष्वेडस्तु गरलं
विषम्' इत्यमरः । विकिरन्तो विक्षिपन्तः सन्तः पथः सैन्यगन्तव्यमार्गानतीत्य
पूर्वविहितात्मसंबन्धेन वियोज्य ययुः । चतुर्थोऽयमुत्पातः ॥ १६ ॥

मिलन्महाभीमभुजंगभीषणं प्रभुर्दिनानां परिवेषमादधौ ।

महासुरस्य द्विषतोऽतिमत्सरादिर्वान्तमासूचयितुं भयंकरः ॥ १७ ॥

मिलदिति ॥ दिनानां प्रभुः सूर्यो द्विषतः शत्रुभूतस्य । 'द्विषद्वेषणदुर्हदः'
इत्यमरः । महासुरस्य तारकस्यान्तं विनाशम् । मरणमिति यावत् । 'अन्तः स्वरूपे
नाशे ना स्त्री शेषे चान्तिके त्रिषु' इति मेदिनी । आसूचयितुं ज्ञापयितुं मिलन्तः
संयुजन्तः । तथा महाभीमा अतिभयंकरा ये भुजंगाः सर्पास्तैर्भीषणं भयदं
परिवेषं परिधिं कुण्डलाकारम् । 'परिवेषस्तु परिधिरुपसूर्यकमण्डले' इत्यमरः ।
अतिमत्सरादिवादधौ धृतवान् । विनाशरूपफलसूचकपरिवेषाधाने मत्सरस्य
हेतुत्वाभावेऽपि हेतुत्वकल्पनाद्धेतूपेक्षा । अत एव भयंकरो विभीषकः । 'मेघर्ति-'
(३।२।४३) इति खञ्ज । पञ्चमोऽयमुत्पातः ॥ १७ ॥

त्विषामधीशस्य पुरोऽधिर्मण्डलं शिवाः समेताः परुषं ववासिरे ।

सुरारिराजस्य रणान्तशोणितं प्रसह्य पातुं द्रुतमुत्सुका इव ॥ १८ ॥

त्विषामिति ॥ त्विषां तेजसामधीशस्य रवेरधिर्मण्डलम् । मण्डल इत्यर्थः ।
विभक्त्यर्थेऽव्ययीभावः । समेताः समुदिताः शिवाः क्रोद्धयः । 'शिवा झाटामलौ-
षधौ । अभयामलकीगौरीक्रोद्धीशकफलासु च' इति विश्वः । सुरारिराजस्य तार-

पाठा०-१ संनिभाः. २ परोत्पात. ३ नु मत्सरात्; न मत्सरात्. ४ आत्तमास्यं
प्रयतुर्भयंकरम्; आत्तमास्यप्रयतुर्भयंकराः. ५ अभिमण्डलम्. ६ सुराधिराजस्य.

कस्य संबन्धिनि रणान्ते सङ्ग्रामसमीपे यच्छोणितं रक्तं द्रुतं शीघ्रं प्रसह्य बला-
त्पातुं पानं कर्तुमुत्सुका इव परुषं कठोरं यथा तथा ब्रवांसिरे चुकुशुः । अत्रोत्पात-
द्वयम् । मार्तण्डमण्डलाधिकरणकं शिवासमुदितत्वं तत्कर्तृककठोररुदितं चेति ।
षष्ठसप्तमावेतावुत्पातौ ॥ १८ ॥

दिवापि तारास्तरलास्तरस्विनीः परापतन्तीः परितोऽर्थं वाहिनीः ।
विलोक्य लोको मनसा व्यचिन्तयत्प्राणव्ययान्तं व्यसनं सुरद्विषः ॥

दिवापीति ॥ अथ दिवापि दिनेऽपि तरलाश्चञ्चलाः तरस्विनीर्वैगवतीः । 'रंह-
स्तरसी तु रयः स्यदः' इत्यमरः । तारा नक्षत्राणि, वाहिनीः परितः 'अभितःपरितः-
समया-' (५।४।६०) इत्यादिना द्वितीया । परापतन्तीर्विलोक्य लोको मनसा
सुरद्विषः संबन्धि प्राणव्ययान्तं प्राणनाशावधि व्यसनं व्यचिन्तयत् । प्राणनाशा-
वधि राज्ञो दुःखं भविष्यतीति चिन्तयामासेत्यर्थः । अष्टमोऽयमुत्पातः ॥ १९ ॥

ज्वलद्भिरुच्चैरभितः प्रभाभैरुद्भासिताशेषदिगन्तराम्बरम् ।

रवेण रौद्रेण हृदन्तदारणं पपात वज्रं नभसो निरम्बुदात् ॥ २० ॥

ज्वलद्भिरिति ॥ निरम्बुदादनुद्भूतमेघान्नभसो व्योम्नः सकाशादभितो
ज्वलद्भिः प्रस्फुरद्भिः प्रभाभैः कान्तिसमूहैः कृत्वा । उच्चैरतिशयितं यथा तथो-
द्भासितानि प्रकाशितान्यशेषदिगन्तराम्बराणि समस्तदिशां प्रान्तगगनानि येन ।
तथा रौद्रेण भयानकेन रवेण घोषेण हृदन्तस्योरोमध्यस्य दारणं विदारकं वज्रं
स्फूर्जन्तुः पपात । 'स्फूर्जन्तुर्वज्रनिर्घोषः' इत्यमरः । अत्राप्युत्पातद्वयम् । अम्बुदसांति-
ध्याभावेऽपि वज्रदर्शनं तत्पातश्चेति । एवं नवमदशमावुत्पातावुत्पातौ ॥ २० ॥

ज्वलद्भिरङ्गारचयैर्नभस्तलं ववर्ष गाढं सह शोणितास्थिभिः ।

धूमं ज्वलन्त्यो व्यसृजन्मुखै रजो दधुर्दिशो रासभकण्ठधूसरम् ॥ २१ ॥

ज्वलद्भिरिति ॥ नभस्तलम् । निरम्बुदं सदिति शेषः । ज्वलद्भिरङ्गारचयैः
काष्ठशकलसमूहैः । तथा शोणितास्थिभिश्च सह गाढं दृढम् । बह्विति यावत् ।
ववर्ष । ज्वलदङ्गाररुधिरास्थिगर्भितं जलं ववर्षेत्यर्थः । अम्बुदसांतिध्याभावेऽपि
वृष्टिः । एकादशतमोऽयमुत्पातः । साप्यङ्गारादिमिश्रितेति द्वादशतमः । अत एव
ज्वलन्त्यो दिशो रासभकण्ठधूसरं खरगलसदृशधूसरवर्णम् । 'रासभो गर्दभे क्षुद्र-
जन्तुरोगप्रमेदयोः' इति मेदिनी । धूमं धूमरूपं रजो रेणुं मुखैः प्रारम्भदेशै-
र्व्यसृजन्स्तलजुः । त्रयोदशतमोऽयमुत्पातः ॥ २१ ॥

निर्घातघोषो गिरिशृङ्गशातनो धूमोऽम्बराशाकुहरोदरंभरिः ।

बभूव भूम्ना श्रुतिभिर्चित्तेदनः प्रकोपिकालार्जितगर्जितर्जनः ॥ २२ ॥

पाठा०-१ तदानिशम्. २ अभिवाहिनीम्. ३ लोकाः. ४ व्यचिन्तयन्; ५ प्राणा-
त्ययान्तं व्यसनम्. ६ चलद्भिः. ७ दिगन्तदारणम्. ८ अङ्गारभैः. ९ धूमम्.
१० मुखे. ११ गिरिशृङ्गघातनः; गिरिशृङ्गशातनैः. १२ धराम्बराशाकुहरोदरंभरिः;
धनैर्वराशाकुहरोदरंभरिः. १३ भूमा. १४ गर्जितस्वनः; गर्जतर्जनः.

निर्धातेति ॥ प्रकोपिना प्रकृष्टरोषेण कालेन यमेनार्जितोत्पादिता गर्जिनी गर्जनां कुर्वती तर्जनाऽपकारगीर्यत्र । अत एवाम्बरस्याशानां च कुहरेणान्तरेणोदरं भरिरत एव गिरीणां शृङ्गस्य शातनो भेदकः । तथा घनः सान्द्रो निर्धातश्चासौ घोषश्च स भूम्ना बाहुल्येन श्रुतिभित्तिभेदनः कर्णकुड्यताडनो बभूव । चतुर्दश-तमोऽयमुत्पातः ॥ २२ ॥

स्खलन्महेभं प्रपतत्तुरङ्गमं परस्पराश्लिष्टजनं समन्ततः ।

प्रक्षुभ्यदम्भोधिविभिन्नभूधराद्वैलं द्विषोऽभूदवनिप्रकम्पात् ॥ २३ ॥

स्खलदिति ॥ द्विषस्तारकस्य बलं सैन्यम् । 'बलं गन्धरसे रूपे स्थामनि स्थौल्यसैन्ययोः' इति विश्वः । प्रक्षुभ्यद्भिर्ह्मन्मध्यमानैरम्भोधिभिर्विभिन्ना विदीर्णा भूधराः पर्वता यत्र । प्रोत्पद्यमानविकटतरधरणिकम्पप्रोच्छलत्समुद्वेलजलधिघोर-तरप्रवाहस्फुटन्तो धराधरा बभूवुरिति भावः । एवंभूतादवनिप्रकम्पाद्भूकम्पा-द्धेतोः स्खलन्महेभं मूर्च्छद्बृहत्करीन्द्रं प्रपतत्तुरंगमं प्रकृष्टपतद्वाजिराजं पर-स्पराश्लिष्टोभयवदन्योन्यासंसक्ताननो यत्र तथाभूतं बभूव । पञ्चदशतमोऽय-मुत्पातः ॥ २३ ॥

ऊर्ध्वीकृतास्या रविदत्तदृष्टयः समेत्य सर्वे सुरविद्विषः पुरः ।

श्वानः स्वरेण श्रवणान्तशातिना मिथो रुदन्तः करुणेन निर्ययुः ॥ २४ ॥

ऊर्ध्वीकृतास्या इति ॥ सर्वे श्वानः समेत्य समुदेत्योर्ध्वीकृतास्या ऊर्ध्वदिशा-विहितवदनाः । तथा रविदत्तदृष्टयः सूर्यनिबद्धलोचनाः । तथा करुणेन करुण-रसपूरितेनात एव श्रवणान्तशातिना कर्णमध्यतनूकारिणा स्वरेण शब्देन कृत्वा रुदन्तः क्रोशन्तः सन्तः सुरविद्विषस्तारकस्य पुरोऽग्रे निर्ययुर्निरगच्छन् । षोडश-तमोऽयमुत्पातः ॥ २४ ॥

अपीति पश्यन्परिणामदारुणां महत्तमां गाढमरिष्टसंततिम् ।

दुदैवंदष्टो न खलु न्यवर्तत क्रुधा प्रयाणव्यवसायतोऽसुरः ॥ २५ ॥

अपीति ॥ गाढं दृढं यथा तथा परिणाम उत्तरकाले दारुणां भयप्रदां महत्त-मामतिशयमहतीमरिष्टसंततिमुत्पातपरम्परां पश्यन्नप्यसुरस्तारकः क्रुधाऽमर्षेण प्रयाणव्यवसायतः प्रस्थानोद्योगान्न न्यवर्तत न निवृत्तः खलु । यतो दुदैवेन दुर-दृष्टेण दष्टो हतः । 'विनाशकाले विपरीतबुद्धिः' इति न्यायादिति भावः ॥ २५ ॥

अरिष्टमाशङ्क्य विपाकदारुणं निर्वार्यमाणोऽपि^{११} बुधैर्महो^{१२}सुरः ।

पुरः प्रतस्थे महतां वृथा भवेदसद्ग्रहान्धस्य हितोपदेशनम् ॥ २६ ॥

पाठा०-१ चलन्. २ प्रणयत्तुरंगमम्. ३ संक्षुभ्यत्. ४ भूधरम्. ५ पुरः.
६ प्रकम्पम्; प्रकम्पतः. ७ पतिना. ८ इति प्रपश्यन्. ९ महत्तराम्.
१० दृष्टः. ११ खलः. १२ निवर्तते. १३ निवार्यमाणैः. १४ विबुधैः;
विविधैः. १५ महासुरैः. १६ हितोपदेशना; हितोपदेशिता.

अरिष्टेति ॥ महासुरस्तरकोऽरिष्टं विपाक उत्तरकाले दारुणं भयदमाशङ्क्य
तर्कयित्वा निवार्यमाणो निषिध्यमानोऽपि पुर एव प्रतस्थे न तु पश्चान्निवृत्ते ।
तथा हि—महतां महता कृतमसद्ब्रहेणान्धस्याविवेकिनः संबन्धिनो हितस्योप-
देशनं वृथा व्यर्थं भवेत् । दुराग्रहशीलस्य सम्यगुपदेशोऽपि तदमततया व्यर्थः
स्यादिति भावः ॥ २६ ॥

इदानीं पञ्चभिः पञ्च महोत्पातानाह—

क्षितौ निरस्तं प्रतिकूलवायुना तदीयचामीकरधर्मवारणम् ।
रराज मृत्योरिव पारणाविधौ प्रकल्पितं हाटकभाजनं महत् ॥ २७ ॥

क्षिताविति ॥ प्रतिकूलवायुना प्रतीपपवनेन क्षितौ पृथिव्यां निरस्तं निःक्षि-
प्तम् । ‘असु क्षेपणे’ इत्यतः कर्मणि निष्ठा । तदीयं तारकसंबन्धि चामीकरस्य
हेम्नः । ‘चामीकरं जातरूपं महारजतकाञ्चने’ इत्यमरः । धर्मवारणं छत्रं मृत्यो-
र्यमस्य संबन्धिनि पारणाविधौ । भोजनक्रियानिमित्तमित्यर्थः । ‘निमित्तात्कर्म-
योगे’ (वा० १.४९०) इति सप्तमी । योगोऽत्र संयोगः । प्रकल्पितं निर्मितं मह-
द्विशालं हाटकभाजनं सुवर्णपात्रमिवेत्युत्प्रेक्षा । रराज शुशुभे ॥ २७ ॥

विजानता भावि शिरोनिकृन्तनं प्रज्ञेन शोकादिव तस्य मौलिना ।
मुहुर्गलङ्गिस्तरलैरलंतरामरोदि मुक्ताफलबाष्पविन्दुभिः ॥ २८ ॥

विजानतेति ॥ प्रज्ञेन बुधेन । ‘प्रज्ञस्तु पण्डिते वाच्यलिङ्गो बुद्धौ तु योषिति’
इति मेदिनी । अत एव भावि भविष्यच्छिरोनिकृन्तनं मस्तकच्छेदनं विजा-
नता बुध्यमानेन तस्य तारकस्य मौलिना किरीटेन । ‘मौलिः किरीटे शृङ्गारे
धम्मिल्ले द्रुमचूडयोः’ इति विश्वः । शोकाद्धेतोर्मुहुर्गलङ्गिर्निःसरद्भिस्तरलैश्चञ्चलैः ।
‘तरलं चञ्चले लिङ्गे हारमध्यमणावपि’ इति विश्वः । मुक्ताफलान्येव बाष्प-
विन्दवोऽश्नुविन्दवः । ‘विन्दुस्तु दन्तनाले स्यात्तथा वेदितृविडुषोः’ इति विश्वः ।
तैः कृत्वाऽलंतरामतिशयपर्याप्तं यथा तथा । ‘अलं भूषणपर्याप्तिवारणेषु निरर्थके’
इति विश्वः । अरोदीव रुदितमिवेत्युत्प्रेक्षा । मुकुटखचितमणिनिचयसाहसिक-
भूपतनरूप उत्पातोऽयमिति भावः ॥ २८ ॥

निवार्यमाणैरभितोऽनुयायिभिर्ग्रहीतुकामैरिव तं मुहुर्मुहुः ।
अपाति गृध्रैरभि मौनिमाकुलैर्भविष्यदेतन्मरणोपदेशिभिः ॥ २९ ॥

निवार्यमाणैरिति ॥ भविष्यत एतस्य तारकस्य मरणमुपदिशन्ति बोधयन्ति
तथाभूतैः तथाऽऽकुलैर्भक्षणक्रियासंभ्रमितैर्गृध्रैः पक्षिविशेषैः । ‘गृध्रः खगान्तरे
गृध्री वाच्यवच्चाथ लुब्धके’ इति विश्वः । अभितः सर्वतोऽनुयायिभिरनुगच्छद्भिः ।

पाठा०-१ राजतपानभाजनम्. २ विकर्तनम्. ३ सस्तेन; प्रज्ञेन; ४ अभि-
मौलि चाकुलैः. ५ तस्यातनुच्छायमपायदर्शिभिः.

अत एवोत्प्रेक्षते—मुहुर्मुहुर्नेकवेलं निवार्यमाणैरपि तं ग्रहीतुकामैरिव मौलिं
किरीटमभि संमुखमपाति पतितम् । भावे लुङ् । पुनःपुनर्निवार्यमाणा अपि
तद्भुक्षया मौलिमुद्दिश्यैव पेतुरिति भावः । अयमपि महोत्पातः ॥ २९ ॥

सद्यो निष्कृताञ्जनसोदरद्युतिं फणामणिप्रज्वलदंशुमण्डलम् ।

निर्यद्विषोल्कानलगर्भफूत्कृतं ध्वजे जनस्तस्य महाहिमैक्षत ॥ ३० ॥

सद्य इति ॥ जनो लोकस्तस्य तारकस्य ध्वजे । तदुपरीत्यर्थः । सद्यो निष्कृतस्य
तत्कालपातितस्याञ्जनस्य कज्जलस्य सोदरा समाना द्युतिः शोभा यस्य । अञ्जन-
सदृशदयामलमित्यर्थः । तथा फणामणिभिः फणारत्नैः प्रज्वलदधिकीभवदंशु-
मण्डलं यस्य । निर्यद्विषमेवोल्कानलः स गर्भे मध्ये येषां तादृशानि फूत्कृतानि
यस्य तथाभूतं महाहिं महान्तं सर्पमैक्षत ददर्श । अयमपि महोत्पातः ॥ ३० ॥

रथाश्वकेशावलिकर्णचामरं ददाह बाणासनवाणवाणधीन् ।

अकाण्डतश्चण्डतरो हुताशनस्तस्यातनुस्यन्दनधुर्यगोचरः ॥ ३१ ॥

रथेति ॥ अकाण्डतोऽसमये । सार्वविभक्तिस्तसिद्ध । तस्य तारकस्य संबन्धी
योऽतनुस्यन्दनो महान् रथस्तस्य धुर्योऽग्रभागस्तस्य गोचरः । तल्लभ इत्यर्थः ।
चण्डतरोऽतिशयप्रचण्डो हुताशनोऽग्निः । रथाश्वसंबन्धिनी या केशावलिः
कर्णचामराणि च तेषां समाहारस्तत् । प्राण्यङ्गत्वादेकवद्भावः । तथा बाणासनं
बाणक्षेपक्रियासाधनम् । करणे ल्युट् । धनुर्वाणाः बाणध्वस्तूणीरश्चेत्यानेत्यर्थः ।
ददाह । अयमपि महोत्पातः ॥ ३१ ॥

इत्याद्यरिष्टैरशुभोपदेशिभिर्विहन्यमानोऽप्यसुरः पुनः पुनः ।

यदा मदान्धो न गतान्यवर्ततांम्बरात्तदाभून्मरुतां सरस्वती ॥ ३२ ॥

इत्यादीति ॥ मदान्धोऽसुरस्तारकोऽशुभोपदेशिभिरमङ्गलसूचकैरित्याद्यरिष्टैः
पूर्वोक्तमहोत्पातैः पुनः पुनर्विहन्यमानोऽपि विक्षितः क्रियमाणोऽपि यदा गता-
ङ्गमनात् । भावे निष्ठा । न न्यवर्तत न निवृत्तः । तदाम्बराद्योन्नः सकाशान्म-
रुतां देवानां सरस्वती वाण्यभूत् ॥ ३२ ॥

मदान्ध ! मा गा भुजदण्डचण्डिमावलेपतो मन्मथहन्तृसनुना ।

सुरैः सनाथेन पुरंदरादिभिः समं समन्तात्समरं विजित्वरैः ॥ ३३ ॥

मदान्धेति ॥ भो मदान्ध ! भुजदण्डयोर्यश्चण्डिमा प्रचण्डत्वं तेन योऽवलेपो
गर्वः । 'अवलेपस्तु गर्वं स्याल्लेपने दूषणेऽपि च' इति मेदिनीः, विश्वश्च । तस्मात् ।
पञ्चम्यास्तसिद्ध । हेत्वर्थे पञ्चमी । विजित्वरैर्जनशीलैः पुरंदरादिभिः सुरैः

पाठा०-१ सोदरं कचित्. २ उल्कातत. ३ रथस्य. ४ चामरात्. ५ बाल-
बालधीन्. ६ अखण्डेन. ७ धूर्यगोदतः. ८ इत्याद्यरिष्टैः; इत्यादिरिष्टैः. ९ न
च विन्यवर्ततः; न गतः स वर्तमाना. १० अम्बरे. ११ मन्मथशत्रु. १२ सना-
थैर्ब्रिदिवेश्वरादिभिः; सनाथैर्ब्रिदशेश्वरादिभिः. १३ समरे.

समन्तात्परितः सनाथेन सहितेन मन्मथहन्तृसूनुना शिवपुत्रेण समं सह समं युद्धम् । कर्तुमिति शेषः । मा गा मा याहि ॥ ३३ ॥

अथ 'गुहः—' इत्यादिभिश्चतुर्भिः कुमारविषये तारककर्तृकसमरानौचित्यमेव दर्शयति—

गुहोऽसुरैः षड्दिनजातमात्रको निदाघधामेव निशातमोभरैः ।
विषह्यते नाभिमुखो हि संगरे कुतस्त्वया तस्य समं विरोधिता ३४

तत्र गुहेति ॥ भो मदान्ध ! संगरे युद्धेऽभिमुखः संमुखः षड्दिनानि जातानि व्यतीतानि यस्य । जन्मदिनादारभ्यातिक्रान्तषड्दिनीक इत्यर्थः । गुहः सेनानीः । 'गुहः षाण्मातुरे गुह्ये' इति मेदिनी । असुरैर्द्वैतैः कर्तुभिः । निशातमोभरै रात्र्यन्धतमससमूहैर्निदाघधामा उष्णतेजाः सूर्य इव न हि नैव विषह्यते विमृष्यते । त्वया समं सह तस्य संबन्धिनी विरोधिता वैरं कुतः कारणात्स्यात् ? कुमारविषयकभवत्कृतवैरनिमित्तसमरोऽनुचित एवेति भावः ॥ ३४ ॥

अभ्रंलिहैः शृङ्गशतैः समन्ततो दिक्चक्रवालैः स्थगितस्य भूमृतः ।
क्रौञ्चस्य रन्ध्रं विशिखेन निर्ममे येनाहवस्तस्य सह त्वया कुतः ३५

अभ्रंलिहैरिति ॥ भो मदान्ध ! येन सेनान्या कर्त्रा । अभ्रंलिहैराकाश-स्पृग्भिः शृङ्गशतैः सानुशतैः । तथा दिक्चक्रवालैः काष्ठामण्डलैः । 'चक्रवालं तु मण्डलम्' इत्यमरः । समन्ततः परितः स्थगितस्याच्छादितस्य क्रौञ्चस्य क्रौञ्चसंज्ञकस्य भूमृतः पर्वतस्य संबन्धि रन्ध्रं छिद्रम् । जातावेकवचनम् । विशिखेन बाणेन निर्ममे निर्मितम् । कर्मणि लिट् । तस्याहवः सङ्ग्रामस्त्वया सह कुतः कारणात्स्यात् ? अपि तु नेदमुचितमिति भावः ॥ ३५ ॥

अथ युग्मेनाह—

लब्ध्वा धनुर्वेदमनङ्गविद्विषस्त्रिःसप्तकृत्वः समरे महीभुजाम् ।
कृत्वाभिषेकं रुधिराम्बुभिर्धनैः स्वक्रोधवह्निं शमयांबभूव यः ॥ ३६ ॥

लब्ध्वेति ॥ यो जामदग्न्यः परशुरामोऽनङ्गविद्विषो हरसकाशाद्धनुर्वेदं लब्ध्वा प्राप्य । अधीत्येति यावत् । अतः समरे युधि महीभुजां राज्ञां संबन्धिभी रुधिराम्बुभिः शोणितजलैस्त्रिःसप्तकृत्वस्त्रिगुणसप्तवारम् । एकविंशतिवारमिति यावत् । अभिषेकं स्नानं कृत्वा स्वक्रोधवह्निमात्मीयकोपाग्निं शमयांबभूव । एकविंशतिवारं क्षत्रियान्दत्त्वा शान्तोऽभूदिति भावः ॥ ३६ ॥

पाठा०-१ महासुरैः सुरासुरैः. २ विमुह्यते. ३ सोऽभिमुखम्; योऽभिमुखम्. ४ न. ५ त्वियम्. ६ तेन. ७ दिक्चक्रवालस्थगितस्य; दिक्चक्रवालस्थगतस्य. ८ स्वशरैर्विनिर्ममे येनाहवे तेन कुतः समो भवान्. ९ कृताभिषेकः.

न जामदग्न्यः क्षयकालरात्रिकृतस क्षत्रियाणां समराय वल्गति ।
येन त्रिलोकीसुभटेन तेन कुतोऽवकाशः सह विग्रहग्रहे ॥ ३७ ॥

नेति ॥ क्षत्रियाणाम् । 'क्षत्राद्धः' (४।१।१३८) इति घप्रत्ययः । 'आयनेयी-'
(७।१।२) इति तस्येयादेशः । क्षयसंबन्धिनीं कालरात्रिं करोति यः स जाम-
दग्न्यो जमदग्नेरपत्यं पुमान् रामखिलोक्यां सुभटेन सुतरां योद्धा येन सेनान्या
सह समराय समरं कर्तुं न वल्गति न चलति । नैवोद्युक्त इत्यर्थः । तेन सकल-
राजकुलजिघत्सद्रामविभीषकेण सेनान्या सह तव त्वत्कर्तुं विग्रहग्रहे रणग्रहे ।
'विग्रहः कायविस्तारविभागे ना रणे स्त्रियाम्' इति मेदिनी । कुतः कस्मादव-
काशोऽवसरः स्यात् ? अपि तु न स्यादिति काष्ठा व्याख्येयम् । अतः सर्वथैवामुना
सह त्वया न योद्धव्यं किंतु निवर्तनीयमेवेति भावः ॥ ३७ ॥

ननु निवर्तने पुनरपि वधशङ्केति चेत्तत्राह—

त्यजाशु गर्वं मदमूढ ! मा स गाः सरारिसूनोर्वरशक्तिगोचरम् ।
तमेव नूनं शरणं ब्रजाधुना जैगत्सुवीरं स चिराय जीव तत् ॥ ३८ ॥

त्यजेति ॥ भो मदमूढ उन्मादमूर्ख ! आशु शीघ्रं गर्वमभिमानं त्यज ।
सरारिसूनोः सेनान्याः संबन्धिनी या वरा श्रेष्ठा शक्तिरायुधं तस्या गोचरं विषयं
मा स गा मा स याहि । तर्हि किं कर्तव्यमित्याह—अधुनेदानीं नूनमेव निश्च-
येनैव । 'नूनमवश्यं निश्चये द्वयम्' इत्यमरः । शरणं रक्षितारम् । 'शरणं गृह-
रक्षित्रोर्वधरक्षणयोरपि' इति मेदिनी । तं जगत्सुवीरं सेनान्यं ब्रज गच्छ । तत्त-
स्माद्गमनाद्धेतोः स त्वं चिराय जीव बहुकालं प्राणान्धारय । कुमारगमनं विना न
तवान्यजीवातुरिति भावः ॥ ३८ ॥

श्रुत्वेति वाचं वियतो गरीयसीं क्रोधादहंकारपरो महासुरः ।

प्रकम्पिताशेषजगत्रयोऽपि सन्नर्कम्पतोच्चैर्दिवमभ्यधाच्च सः ॥ ३९ ॥

श्रुत्वेति ॥ वियत आकाशस्येत्थेवंभूतां गरीयसीमतिशयगुर्वी वाचं श्रुत्वा
क्रोधाद्धेतोरहंकारेऽभिमाने । 'गर्वोऽभिमानोऽहंकारः' इत्यमरः । परः सक्तः ।
'परः श्रेष्ठादिदूरान्योत्तरे क्लीबं तु केवले' इति मेदिनी । आदिशब्दसंगृहीतत्वेन
सक्तिवाचकत्वं विवेचनीयम् । सोऽसुरस्त्वारकः प्रकर्षेण कम्पितं वेपितमशेषं समस्तं
जगतां त्रयं येन तथाभूतः सन्नप्यकम्पत चकम्पे । भारत्या अत्यासत्वादिति भावः ।
अथ च दिवं स्वर्गमुच्चैरुच्चैःस्वरेणाभ्यधादचकथत् ॥ ३९ ॥

अथ 'किम्' इत्यादिभिस्त्रिभिस्तदुक्तिमाह—

किं ब्रूथ रे व्योमचरा महासुराः ! सरारिसूनुप्रतिपक्षवर्तिनः ।

मदीयबाणव्रणवेदना हि साऽधुना कथं विस्मृतिगोचरीकृता ॥ ४० ॥

पाठा०-१ तिलकेन. २ अवकाशी; अवकेशी. ३ विग्रहग्रहः. ४ दर्पम्.
५ जगत्प्रवीरम्. ६ सुचिराय. ७ वरीयसीम्. ८ सः. ९ नाकम्पत; प्राक-
म्पत. १० अभ्यधात्ततः; अभ्यगात्ततः. ११ हे. १२ मखारि. १३ वेदना-
महोऽधुनेव. १४ विस्मृत्य गताः स्पृष्टतः.

किमिति ॥ रे व्योमचराः ! । रे इति नीचसंबोधने । महासुरा महान्तः
सुरा यूयं स्मरारिसूनोः कुमारस्य प्रतिपक्षे कोटौ वर्तन्ते तथाभूताः सन्तः किं
ब्रूथ वदथ ? नेदं वाच्यमिति ध्वनिः । ननु वादे त्वया किं कृतमित्याह—सा
पूर्वतरा मदीयानां वाणानां संबन्धनां व्रणानां रन्ध्राणां वेदना पीडाऽधुना हीदा-
नीमेव कथं केन प्रकारेण विस्मृतिगोचरीकृता विस्मरणविषयीकृता ? अपि त्विदा-
नीमपि सैव स्मर्तव्या, अग्रे भोक्ष्यमाणत्वात् ॥ ४० ॥

कटुस्वरैः प्रालपथाम्बरस्थिताः शिशोर्वलात्षड्दिनजातकस्य किम् ।

श्वानः प्रमत्ता इव कार्तिके निशि स्वरं वनान्ते मृगधूर्तका इव ॥ ४१ ॥

कटुस्वरैरिति ॥ भो देवाः ! यूयमम्बरस्थिता आकाशवर्तिनः सन्तः
षड्दिनजातकस्य षड्दिनजन्मनः शिशोर्बालस्य बलाद्वीर्याद्धेतोः कार्तिके बाहुले
मासि प्रमत्ता उन्मत्ताः श्वान इव निशि वनान्ते वनमध्ये मृगधूर्तका मृगा एव
धूर्तकास्त इव किं प्रालपथ प्रलापं कुर्वथ ? अपि तु मदपेक्षया निर्वीर्यैर्भवद्भिः
प्रलापो न विधेय इति भावः ॥ ४१ ॥

सङ्गेन वो गर्भतपस्विनः शिशुर्वराक एषोऽन्तमवाप्स्यति ध्रुवम् ।

अतस्करस्तस्करसङ्गतो यथा तद्वो निहन्मि प्रथमं ततोऽप्यमुम् ४२

सङ्गेनेति ॥ भो देवाः ! वो युष्माकं सङ्गेन संबन्धेन निमित्तेन वराकोऽति-
कृपणत्वाच्छोचनीयः । 'वराकः शंकरे पुंसि शोचनीयेऽभिधेयवत्' इति मेदिनी ।
एष पुरोवर्ती गर्भतपस्विनः । अत्र गर्भशब्देन गर्भत्वं तदस्यास्तीति गर्भः ।
अर्शआद्यच्च । ततो गर्भत्ववानिति निष्पन्नम् । गर्भत्वं चात्र बालत्वम् । 'गर्भो
भ्रूणेऽर्भके कुक्षौ' इति मेदिनी । एवं च बाल इति निष्कर्षः । स चासौ तपस्वी
च । बालत्वेऽपि तपस्वित्वकथनाद्वार्धक्ये त्वर्थात्सिद्धम् । एवं च बालत्व-
मारभ्य तपस्वित्वेन निष्किंचनस्येति तात्पर्यार्थः । अथवा गर्भत्वादिति व्यञ्जोत्-
निका या पञ्चमी तदन्तेन तपस्विशब्दस्य समासो विधेयः । गर्भत्वं बालत्मा-
रभ्य तपस्वीत्यर्थः । तथाभूतस्य शिवस्य शिशुर्बालः कुमारः । तस्करसङ्गतश्चौर-
सङ्गेनातस्करो यथा चौर इव । ध्रुवं निश्चयेनान्तं मरणमवाप्स्यति प्राप्स्यति ।
तत्तस्माद्वो युष्मान्प्रथमं प्राड् निहन्मि । 'वर्तमानसामीप्ये वर्तमानवद्वा'
(३।३।१३१) इति भविष्यकालेऽपि वर्तमानप्रयोगः । ततो भवद्जनानन्तरममुं
कुमारमपि निहन्मि निहनिष्यामि ॥ ४२ ॥

इतीरयत्युग्रतरं महासुरे महाकृपाणं कलयत्यलं कुंघा ।

परस्पोरत्पीडितजानवो भयान्नभश्चरा दूरतरं विदुदुवुः ॥ ४३ ॥

पाठा०-१ कटुस्वरैरारटथ; कटुस्वरैरीरयथ. २ प्रवृत्ताः. ३ कार्तिकीनिशि.
४ गर्भतपस्विनः. ५ अतस्करम्. ६ तु. ७ ध्रुवम्.

इतीति ॥ इति पूर्वोक्तमीरयति वदति महासुरे तारके क्रुधा हेतुनोऽग्रतरम-
त्यन्तभयानकं महाकृपाणं महान्तं सङ्गम् । अलं पर्यासत्वेन । अनेन प्रथमं
स्पर्शमात्र एवेति व्यज्यते । 'अलं भूषणपर्यासिवारणेषु निरर्थके' इति विश्वः ।
कलयति विभ्रति सति । नभश्चरा देवा भयाद्धेतोः परस्परमन्योन्यमुत्पीडिता
अतिसंकीर्णतया घृष्टत्वाद्यथिता जानव ऊरुपर्वाणि येषाम् । 'जह्वा तु प्रसृता
जानूरुपर्वाष्ठीवदस्त्रियाम्' इत्यमरः । तथाभूताः सन्तो दूरतरमतिदूरम् । 'दूरा-
न्तिकार्थेभ्यो द्वितीया च' (२।३।३५) इति प्रातिपदिकार्थमात्रे द्वितीया । विदु-
द्रुवुः पलायांचक्रिरे । 'द्रु गतौ' इत्यस्मात्कर्तरि लिट् ॥ ४३ ॥

ततोऽवलेपाद्विकटं विहंस्य स व्यधत्त कोशादसिमुत्तमं बहिः ।
रथं द्रुतं प्रापय वासवान्तिकं नैन्वित्यवोचन्निजसारथिं रथी ॥ ४४ ॥

तत इति ॥ ततोऽनन्तरं स तारको विकटं करालं यथा तथा । वक्ष्यमाण-
स्यासेर्विशेषणं वा । 'विकटा वज्रवाराह्यां त्रिषु रुचिकरालयोः' इति मेदिनी ।
विहस्यादृहासं कृत्वा । उत्तममसिं करवालं कोशाद्विहन्व्यधत्त कृतवान् । अथ च
रथी सः 'रथं वासवान्तिकमिन्द्रसमीपं द्रुतम् । ननु निश्चयेन प्रापय' इति निजं
स्वीयं सारथिं सूतमवोचत् । 'ननु प्रश्नेऽप्यनुनयेऽनुज्ञानेऽप्यवधारणे' इति
विश्वः ॥ ४४ ॥

मनोतिवेगेन रथेन सारथिप्रणोदितेन प्रचलन्महासुरः ।

ततः प्रपेदे सुरसैन्यसागरं भयंकराकारमपारमग्रतः ॥ ४५ ॥

मन इति ॥ ततोऽनन्तरं मनोतिवेगेनान्तःकरणादपि बहुलगतिजवेन सार-
थिना प्रणोदितेन प्रेरितेन रथेन प्रचलन्गच्छन् महासुरस्तारकोऽग्रतः पुरतः ।
स्थितमिति शेषः । अपारमनवधिकं भयंकराकारम् । विभीषणाकृतिमत्पुरुष-
मित्यर्थः । सुरसैन्यसागरं देवसेनासमुद्रं प्रपेदे प्राप ॥ ४५ ॥

पुरः सुराणां पृतनां प्रथीयसीं विलोक्य वीरः पुलकं प्रमोदजम् ।
बभार भूम्नाथ स बाहुदण्डयोः प्रचण्डयोः संगरकेलिकौतुकी ४६

पुर इति ॥ वीरः शूरः । 'वीरो रसविशेषे पुंस्युत्तरे सुभटे त्रिषु' इति
मेदिनी । स तारकः प्रथीयसीमतिपृथुलां सुराणां देवानां संबन्धिनीं पृतनां
सेनां पुरोऽग्रे विलोक्य प्रचण्डयोर्बाहुदण्डयोर्भुजदण्डयोः । 'दण्डोऽस्त्री लगुडे
पुमान्' इति मेदिनी । प्रमोदजमानन्दजनितं पुलकं रोमाञ्चं भूम्ना बाहुल्येन
बभार धृतवान् । यतः संगरकेलौ सङ्ग्रामक्रीडायां कौतुकयुत्साहवान् । वीराणां
सेनादर्शनमेव महान्मुदो हेतुरिति भावः ॥ ४६ ॥

पाठा-१ निकृष्य. २ अभिकोशमाधादसिमंशुभासुरम्. ३ बत. ४ प्रति.
५ द्रुतम्. ६ पृतनाः प्रथीयसीः. ७ भूम्ना बहु.

ततो महेन्द्रस्य चराश्चमूचरा रणान्तलीलारभसेन भूयसा ।

पुरः प्रचेलुर्मनसोऽतिवेगिनो युयुत्सुभिः किं समरे विलम्ब्यते ४७

तत इति ॥ ततोऽनन्तरं मनसः सकाशादप्यतिवेगिनोऽत्यन्तजववन्तः । तथा भूयसातिशयेन रणान्ते सङ्ग्राममध्ये या लीला विलासः । विलासोऽत्र समराङ्गणाधिकरणकमात्मीयभुजदण्डगतपराक्रमचमत्कृतिदर्शनम् । तत्र रभसेन वेगेन । 'लीलां विदुः केलिविलासखेलाशृङ्गारभावप्रभवक्रियासु' इति विश्वः । चम्वां सेनायां चरन्तीति विग्रहे 'चरेष्टः' (३।२।१६) इति टप्रत्ययः । तथाभूता महेन्द्रस्येन्द्रस्य चराश्चाराः । दूता इति यावत् । 'चरो द्यूतप्रबन्धे स्याच्चारजङ्गम-योश्चले' इति विश्वः । समरे सङ्ग्रामे युयुत्सुभिर्योद्धुमिच्छुभिः । भवद्भिरित्यर्थः । किं विलम्ब्यते किं विलम्बः क्रियते ? अपि तु सत्वरमेव युध्यतामिति प्रति-पक्षान्वक्तुमित्यपि शेषः । पुरोऽग्रे प्रचेलुः ॥ ४७ ॥

पुरःस्थितं देवरिपोश्चमूचरा बलद्विषः सैन्यसमुद्रमभ्ययुः ।

भुजं समुत्क्षिप्य परेभ्य आत्मनोऽभिधानमुच्चैरभितो न्यवेदयन् ४८

पुर इति ॥ देवरिपोस्तारकस्य चमूचराः सेनाचराः पुरःस्थितमग्रस्थितं बल-द्विष इन्द्रस्य संबन्धिनं सैन्यसमुद्रं सेनासागरमभ्ययुः संमुखत्वेन जग्मुः । अथ चाभितः संमुखम् । 'अभितः शीघ्रसाकल्यसंमुखोभयतोऽन्तिके' इति विश्वः । भुजं बाहुं समुत्क्षिप्योत्थाप्य आत्मनोऽभिधानं नाम । 'आख्याह्ने अभिधानं च नामधेयं च नाम च' इत्यमरः । उच्चैः स्वरेण परेभ्यः शत्रुभ्यो न्यवेदयन् वय-ममुकनामानो वयममुकनामान इति निवेदितवन्तः ॥ ४८ ॥

पुरोगतं दैत्यचमूमहार्णवं दृष्ट्वा परं चुक्षुभिरे महासुराः ।

पुरारिसूनोर्नयनैककोणके ममुर्मटास्तस्य रणेऽवहेलया ॥ ४९ ॥

पुर इति ॥ महासुरा महान्तः सुरा इन्द्रादयः पुरोगतमग्रे प्राप्तं दैत्यस्य तारकस्य चमूरेव महानर्णवः समुद्रस्तं दृष्ट्वा परं केवलम् । 'परमव्ययमिच्छन्ति-' इति विश्वः । चुक्षुभिरे संचेलुः । विव्यथुरिति यावत् । रणे संगरेऽवहेलया मदपेक्षया केयं वराकिका सेनेत्यनादरेणोपलक्षितस्य तस्य पुरारिसूनोः शिव-पुत्रस्य नयनैककोणके नेत्रैकदेश एव । 'कोणो वाद्यप्रभेदे स्यात्कोणोऽब्धौ लगुडे-उर्कजे । वीणादिवादनोपायेऽप्येकदेशे गृहस्य च ॥' इति विश्वः । अत्र गृह-स्यैव कोण इत्यविवक्षितम् । किंत्वन्यसाधारणत्वेन प्रकृत इष्टसिद्ध्यर्थमुपलक्षि-तत्वे गमनीय इत्यलम् । भटा योद्धारो ममुः समविविशुः ॥ ४९ ॥

पाठा०-१ ऽसुरेन्द्रानुचराः; ऽसुरेन्द्रस्य चराः. २ पुरःसरा. ३ सुरद्विषः.
४ अभ्ययुः. ५ सहेलमात्मनः. ६ अभितः. ७ अखिलाः सुराः; अखिलाः
स तु. ८ सरारिसूनोः. ९ ममौ. १० भटः; पुरः. ११ भावि रणे हि हेलया.
कु० २३

द्विषद्वलत्रासविभीषिताश्चमूर्दिवौकसामन्धकशत्रुनन्दनः ।

अपश्यदुद्दिश्य महारणोत्सवं प्रसादपीयूषधरेण चक्षुषा ॥ ५० ॥

द्विषदिति ॥ महारणोत्सवमुद्दिश्य स्थितोऽन्धकशत्रुनन्दनः कार्तिकेयो द्विष-
द्वलत्रासेन तारकसैन्यशासनेन विभीषिता भीता दिवौकसां देवानां चमूः सेना
कर्म । प्रसादोऽनुग्रहः, स एव पीयूषममृतं तद्वरति तथाभूतेन चक्षुषाऽपश्यददर्श ।
अनेन यूयं मा भैष्ट, प्रसन्ना भवत, निःशङ्कं युध्यध्वं चेति व्यज्यते ॥ ५० ॥

उत्साहिताः शक्तिधरस्य दर्शनान्मृधे महेन्द्रप्रमुखा मखाशनाः ।

अहं मृधे जेतुमरीनरीरमन्न कस्य वीर्याय वरस्य संगतिः ॥ ५१ ॥

उत्साहिता इति ॥ शक्तिधरस्यायुधविशेषधारिणः । 'शक्तिर्वले प्रभावादौ
शक्तिः प्रहरणान्तरे' इति विश्वः । अत एव मृधे सङ्ख्ये । 'मृधमास्कन्दनं
सङ्ख्यम्' इत्यमरः । तस्य कुमारस्य दर्शनाद्धेतोस्तसाहिता उत्साहं प्राप्ता महेन्द्र-
प्रमुखा इन्द्रपूर्वा मखाशना यज्ञहविर्भोक्तारो देवा मृधे संगरे 'अहमेवारीन्शत्रूञ्जेतुं
समर्थोऽस्मि नान्यः' इति वदन्तः सन्तोऽरीरमन्त्रेमिरे । तथा हि—वरस्य श्रेष्ठस्य
संगतिः संबन्धः कस्य पुरुषस्य वीर्याय वीर्यं कर्तुं न भवति ? अपि तु सर्वस्यापीत्यर्थः ।
गतवीर्यस्य वीर्यकरणे महदाश्रय एव तिदानं नान्यदिति काष्ठा ध्वन्यते ॥ ५१ ॥

परस्परं वज्रधरस्य सैनिका द्विषोऽपि योद्धुं स्वकरोद्धृतायुधाः ।

वैतालिकश्राविततारविक्रमाभिधानमीयुर्विजयैषिणो रणे ॥ ५२ ॥

परस्परमिति ॥ रणे युद्धे विजयैषिणो विजयं प्राप्तुमिच्छवः । अत एव
योद्धुं युद्धं कर्तुं स्वकरैरात्मीयपाणिभिरुद्धृतानि गृहीतान्यायुधानि खड्गादीनि
यैस्तथाभूता वज्रधरस्येन्द्रस्य द्विषोऽपि तारकस्य च । अपिरत्र समुच्चयार्थः ।
'अपि संभावनाप्रशङ्कागर्हासमुच्चये' इति विश्वः । सैनिकाः सेनाचराः ।
'चरति' (४।४।८) इति ठक् । वैतालिकैर्वन्दिभिः श्रावितान्याकर्णितानि तार
उच्चैर्विक्रमोऽभिधानानि नामानि च यस्मिन्कर्मणि यथा तथा परस्परमन्यो-
न्यमीयुः प्रापुः । मिमिलुरिति यावत् ॥ ५२ ॥

संज्ञामं प्रलयाय संनिपततो वेलामतिक्रामतो

वृन्दारासुरसैन्यसागरयुगस्याशेषदिग्व्यापिनः ।

कालातिथ्यभुजो बभूव बहलः कोलाहलः क्रोधैर्षणः

शैलोत्तालतटीविघट्टनपटुर्ब्रह्माण्डकुक्षिभरिः ॥ ५३ ॥

पाठा०-१ विसंकुला चमूः २ महाहवोत्सवम्; महाहवे बलम् ३ उत्साहिनः
४ सुधाशिनः ५ अहंजुषः; अयन्नतः ६ प्रवरोद्धृतायुधाः; प्रचुरोद्धृतायुधाः
७ वैमानिकैः श्रावितमानसत्क्रमाभिधानम्; वैतालिकैः श्रावितनामविक्रमाः सोत्सा-
हम्; वैतालिकश्रावितनामविक्रमाभिधानम् ८ संग्रामप्रलयाय; संग्रामे प्रलयाय
९ आरोहदिग्व्यापिन १० कालातिथ्यपृथुप्रदानबहलः; कालातिथ्यपृथुचंचाल
बहलः ११ क्रोधिनः; क्रोधिलः

सङ्ग्राममिति ॥ प्रलयाय नष्टचेष्टतायै । तां कर्तुमित्यर्थः । सङ्ग्रामं समरं संनिपततः समुदितवतः । अन्यत्र प्रलयाय लोकसंहाराय संनिपततो वर्धमानस्य । अत एव वेलां मर्यादाम् । एकत्र न्याय्याचरणम्, अन्यत्रावधिम् । सीमानमिति यावत् । 'वेला काले च जलधौ तीरे नीरविकारयोः । छिष्टरसने रोगे च सीम्नि वाचि युधि स्त्रियाम्' इति विश्वः । अतिक्रामत उल्लङ्घयतः । निर्मर्यादत्वेन युध्यमानस्य सीमानमुल्लङ्घय चलत इत्यर्थः । अत एवाशेषासु दिक्षु व्यापिनो व्यामुवतः । उभयत्रापि समानमेतत् । तथा कालस्य यमस्य संबन्ध्यातिथ्यमतिथ्युचितसत्कारं भुनक्ति भोक्ष्यति तथोक्तस्य । 'वर्तमानसामीप्ये-' (३।३।१३१) इति लट् । अन्यत्र कालं कृष्णमातिथ्यमतिथिसत्कारं भुनक्ति भोजयति । अन्तर्भाविणित्यर्थः । प्रलये वर्धमानसमुद्रनीरे केवलं तस्यैव वर्तमानत्वात् । वृन्दाराणां देवानामसुराणां च ये सैन्ये ते एव सागरौ समुद्रौ तयोर्युगस्य युगमस्य । 'युग्मं तु युगुलं युगम्' इत्यमरः । तत्संबन्धी क्रोषणो मुखरः कोलाहलः कलकलो बहलः । अत एव शैलसंबन्धिनीनामुत्ताला उच्चतालवृक्षसहिता यास्तव्यः सैकतानि । शृङ्गाणीति यावत् । तासां विघट्टने स्फोटने पटुः समर्थः । अत एव ब्रह्माण्डे न कुक्षिं भरति तथोक्तश्च बभूव । शार्दूलविक्रीडितं वृत्तम् । 'सूर्याश्वैर्मसजस्तताः सगुरवः शार्दूलविक्रीडितम्' इति लक्षणात् ॥ ५३ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये सुरा-

सुरसैन्यसंघट्टो नाम पञ्चदशः सर्गः ॥

षोडशः सर्गः ।

अथान्योन्यं विमुक्तास्त्रशस्त्रजालैर्भयंकरैः ।

युद्धमासीत्सुनासीरसुरारिबलयोर्महत् ॥ १ ॥

अथेति ॥ अथ सुरासुरसंमेलनानन्तरम् । भयंकरैर्भयमुत्पादयद्भिः । अन्योन्यं परस्परं विमुक्तानि प्रहर्तुं विसृष्टान्यस्त्रशस्त्राणां शरादिमोहनादीनां जालानि समूहास्तैः कृत्वा । सुनासीर इन्द्रः, सुरारिस्तारकः, तयोर्बले सैन्ये तयोः । 'बलं गन्धरसे रूपे स्थामनि स्थौल्यसैन्ययोः' इति विश्वः । महद्भोरं युद्धं सङ्ग्राम आसीद्वभूव । सर्गेऽस्मिन्वृत्तमनुष्टुप् ॥ १ ॥

पत्तिः पत्तिमभीयाय रणाय रथिनं रथी ।

तुरंगस्थं तुरंगस्थो दन्तिस्थं दन्तिनि स्थितः ॥ २ ॥

पाठा०-१ अन्योन्य. २ भयंकरम्. ३ द्वयोः.

पत्तिरिति ॥ पत्तिः पादचारी पत्तिं पादचारिणम्, रथी रथारूढो रथिनं रथारूढम्, तुरंगस्थोऽश्ववाहस्तुरंगस्थमश्ववाहम्, दन्तिनि गजे स्थितो दन्तिस्थं गजारोहम्, रणाय रणं कर्तुमभीयाय संमुखमगमत् । अत्र प्रत्येकं क्रियासंबन्धो विधेयः, अन्यथा बहुत्वप्रसङ्गः ॥ २ ॥

युद्धाय धावतां धीरं वीराणामितरेतरम् ।

वैतालिकाः कुलाधीशा नामान्यलमुदाहरन् ॥ ३ ॥

युद्धायेति ॥ इतरेतरं परस्परं युद्धाय युद्धं कर्तुं धीरं गम्भीरं यथा तथा धावतां विद्रुवतां वीराणां योद्धृणां नामानि कुलाधीशाः कुलस्वामिनः । कुल-प्रदीपा इति यावत् । अनेन स्वात्मविद्यायामतिप्रावीण्यं व्यज्यते । वैतालिका बन्दिनः । अलं भूषणम् । शोभेति यावत् । यथा स्यात्तथोदाहरन्नुचुः । 'अयम-मुकसंज्ञको वीरो धावति, अयममुकसंज्ञको वीरो धावति' इत्येवंभूतं जगदुरि-त्यर्थः । आत्मपरावबोधार्थमिति भावः ॥ ३ ॥

पठतां बन्दिवृन्दानां प्रवीरा विक्रमावलीम् ।

क्षणं विलम्ब्य चित्तानि ददुर्युद्धोत्सुकाः पुरः ॥ ४ ॥

पठतामिति ॥ प्रवीराः प्रकृष्टयोद्धारो विक्रमावलीं पराक्रमसमाहारं पठतां स्तुवताम् 'साधु पराक्रान्तम्, साधु पराक्रान्तम्' इति वदतां बन्दिवृन्दानां वैतालिकसमूहानां पुरोऽग्रे चित्तानि मनांसि क्षणं विलम्ब्य ददुः । यतो युद्धो-त्सुकाः समरोत्कण्ठिताः । समरोत्कण्ठितमनोदानाभावो न श्रवणेन्द्रियस्य केवलस्यैवार्थबोधसंभवात् ॥ ४ ॥

सङ्ग्रामानन्दवर्धिष्णौ विग्रहे पुलकाश्रिते ।

आसीत्कवचविच्छेदो वीराणां मिलतां मिथः ॥ ५ ॥

सङ्ग्रामेति ॥ सङ्ग्रामानन्देन समरोत्साहेन वर्धिष्णौ वृद्धिशीले अत एव पुलकाश्रिते रोमाञ्चव्यासे मिथो मिलतां संगच्छमानानां वीराणां योद्धृणां विग्रहे शरीरे । जातावेकवचनम् । कवचानां वारणानां विच्छेदो विभेद आसीत् ॥ ५ ॥

निर्दयं खड्गभिन्नेभ्यः कवचेभ्यः समुत्थितैः ।

आसन्न्योमदिशस्तूलैः पलितैरिव पाण्डुराः ॥ ६ ॥

निर्दयमिति ॥ निर्दयं निष्कृपं खड्गभिन्नेभ्यः करवालिदिदीर्घेभ्यः कवचेभ्यः सकाशात्समुत्थितैरुडुयितैस्तूलैः कार्पासैः । 'तूलः पिचौ भवेत्तूलं ब्रह्मदारुविहा-यसोः' इति विश्वः । पलितैरिव जराजनितशुक्लत्वैरिव । 'पलितं जरसा शौक्ल्यम्' इत्यमरः । व्योमसहिता दिशः पाण्डुराः श्वेता आसन् । उत्प्रेक्षया कवचविच्छेदेऽपि

पाठा०-१ कुलाधीशानामानि. २ पठिता बन्दिभिः श्रुत्वा प्रवीरविरुदावलीः; पठिता बन्दिवृन्देन प्रवीरविरुदावलीः; पठतां बन्दिवृन्दानां प्रवीरविरुदावलिम्. ३ अपि. ४ पुलकाश्रिते. ५ धीराणाम्. ६ समुच्छितैः. ७ स्थूलैः. ८ पतितैः. ९ पिञ्जराः.

वीराणां युद्धविषयक उत्साहो न विच्छिन्न इति ध्वन्यते । अतोऽलंकारेण वस्तुध्वनिः ॥ ६ ॥

खड्गा रुधिरसंलिप्ताश्चण्डांशुकरभासुराः ।

इतस्ततोऽपि वीराणां विद्युतां वैभवं दधुः ॥ ७ ॥

खड्गा इति ॥ रुधरेण संलिप्ताः । तथेतस्ततश्चण्डांशुकरैः सूर्यकिरणव्यतिकरैर्भासुराश्चमत्कुर्वन्तो वीराणां खड्गा विद्युतां तडितां वैभवं सादृश्यं दधुः । तद्वच्छुशुभिर इत्यर्थः । अत्रोपमया खड्गानां वीरकरसंपर्कजनितपरिकम्पचमत्कारकारित्वं ध्वन्यते । अतोऽत्राप्यलंकारेण वस्तुध्वनिः । तथा वीरकरसंपर्कजनितपरिकम्पचमत्कारकारित्वरूपव्यङ्ग्येन प्रतिद्वन्द्विविह्वलजनितद्विगुणोत्साहवत्त्वं च व्यज्यते ॥ ७ ॥

विसृजन्तो मुखैर्ज्वाला भीमा इव भुजंगमाः ।

विसृष्टाः सुभटै रूष्टैर्व्योम व्यानशिरे शैराः ॥ ८ ॥

विसृजन्त इति ॥ रूष्टैः सुभटैः शोभनयोद्धभिर्विसृष्टा विमुक्ताः शराबाणाः । मुखैर्ज्वाला उल्का विसृजन्तो मुञ्चन्तः । अत एव भीमा भयानका भुजंगमा इवेत्युत्प्रेक्षा । व्योम कर्म । व्यानशिरे व्यापुः । अत्र सुभटकर्तृकविसर्जनव्यापारपूर्वकव्योमव्याप्त्या प्राग्भाविताविशिष्टशत्रुविग्रहभेदनं ध्वन्यते । अन्यथा व्योमव्याप्तिमात्रस्यैव विवक्षितत्वेन व्यापृतेर्व्यर्थत्वमुद्भाव्येत । तेनात्र वस्तुना वस्तुध्वनिः ॥ ८ ॥

बाढं वपूंषि निर्भिद्य धन्विनां निघ्नतां मिथः ।

अशोणितमुखा भूमिं प्राविशन्दूरमाशुगाः ॥ ९ ॥

बाढमिति ॥ मिथोऽन्योन्यं दूरमतिशयेन निघ्नतां प्रहरतां धन्विनां धनुर्धारिणां वपूंषि गात्राणि बाढं गाढम् । दढमिति यावत् । निर्भिद्याप्यशोणितमुखाः शोणितसाहित्यराहित्यवन्ति मुखान्यत्राणि येषां त आशुगा बाणा भूमिं प्राविशन्प्रविष्टाः । अत्र विभेदका अप्यशोणितमुखा इति विरोधाभासालंकारेण बाणानामतिशीघ्रगामित्वरूपवस्तुध्वनिः । न च शीघ्रमेव व्यञ्जनीयमिति वाच्यम् । आशुगा इत्यनेनैव तदभिहितत्वात् ॥ ९ ॥

निर्भिद्यै दन्तिनः पूर्वं पातयामासुराशुगाः ।

पेतुः प्रवरयोधानां प्रीतानामाहवोत्सवे ॥ १० ॥

निर्भिद्येति ॥ आहवोत्सवे सङ्ग्रामरूपोत्सवे प्रीतानां प्रवरयोधानामतिश्रेष्ठयोद्धृणां संबन्धिन आशुगा बाणा दन्तिनो गजान्निर्भिद्य भेदयित्वा पूर्वं पातयामासुः । पश्चात्स्वयमपि पेतुः । अत्र वाक्यार्थरूपवस्तुना प्राणापहारकं तेषामति-तैक्ष्ण्यं वस्तु ध्वन्यत इति वस्तुना वस्तुध्वनिः ॥ १० ॥

पाठा०-१ वैद्युतम्; विद्युतः. २ तुष्टैः; तुङ्ग. ३ असुराः. ४ गाढम्. ५ निर्भिद्य.

ज्वलदग्निमुखैर्बाणैर्नीरन्ध्रैरितरेतरम् ।

उच्चैर्वैमानिका व्योम्नि कीर्णे दूरमपासरन् ॥ ११ ॥

ज्वलदिति ॥ ज्वलदग्निमुखैः प्रज्वलद्बह्विहसहिताग्रैः । तथेतरेतरं परस्परं नीरन्ध्रैर्निर्गतावकाशैः । परस्परसंघट्टितैरिति तात्पर्यार्थः । बाणैः शरैः । उच्चैरतिशयितं यथा तथा कीर्णे व्यासे व्योम्नि वैमानिका विमानचारिणो देवा विष्णवादयो दूरमपासरन्दुद्बुधुः । आत्मशरीरसंबन्धशङ्काकुलत्वादिति भावः ॥ ११ ॥

विभिन्नं धन्विनां बाणैर्व्यर्थार्तमिव विह्वलम् ।

ररास विरसं व्योम इयेनप्रतिरवच्छलात् ॥ १२ ॥

विभिन्नमिति ॥ धन्विनां बाणैर्विभिन्नं विदीर्णम् । अत एव व्यर्थार्तं पीडया दुःखितम् । अत एव विह्वलम् । इतिकर्तव्यताविस्तरणाश्रयमित्यर्थः । व्योम नभः इयेनप्रतिरवस्य पक्षिविशेषप्रतिध्वनेश्छलान्मिषेण विरसं कठोरं यथा तथा ररासेव हरोदेवेत्युत्प्रेक्षालंकारः ॥ १२ ॥

चापैराकर्णमाकृष्टैर्विमुक्ता दूरमाशुगाः ।

अधावन्रुधिरास्वादुब्धा इव रणैषिणाम् ॥ १३ ॥

चापैरिति ॥ आकर्णं कर्णपर्यन्तमाकृष्टै रणैषिणां योद्धृणां संबन्धमिश्रापैर्धनुर्भिर्विमुक्ता विसृष्टा आशुगाः शरा रुधिरास्वादे लुब्धा लम्पटा इव दूरमधावन्विद्रुताः । लम्पटोऽपि भोजनास्वादाय द्रुतं पलायते तद्वत् ॥ १३ ॥

गृहीताः पाणिभिर्वीरैर्विकोशाः खङ्गराजयः ।

कान्तिजालच्छलादाजौ व्यहसन्संमदादिव ॥ १४ ॥

गृहीता इति ॥ आजौ सङ्ग्रामे वीरैः कर्तृभिः । पाणिभिर्गृहीताः । तथा विकोशाः कोशरहिताः । 'कोशोऽस्त्री कुब्जले पाले दिव्यखड्गपिधानके' इति मेदिनी । खङ्गराजयः करवालपङ्क्तयः कान्तिजालच्छलाद्युतिसमूहकैतवेन संमदाद्वीराणामपि शत्रुविघातसाधने वयमेव यथोचितास्तथा नान्य इति प्रमोदाद्बहसन्निव जहसुरिवेत्युत्प्रेक्षा ॥ १४ ॥

खङ्गाः शोणितसंदिग्धा नृत्यन्तो वीरपाणिषु ।

रजोधने रणेऽनन्ते विद्युतां वैभवं दधुः ॥ १५ ॥

खङ्गा इति ॥ शोणितसंदिग्धा रुधिरसंलिप्ताः । तथा वीरपाणिषु नृत्यन्तः खङ्गाः । रजसा घने सान्द्रे । तथानन्तेऽपारे रणे विद्युतां वैभवं दधुः । तद्वच्छुशुभिर इत्यर्थः । अत्र पदार्थवृत्तिनिदर्शनालंकारः ॥ १५ ॥

पाठा०-१ कीर्णेः. २ यथार्थमिव विह्वलम्; वेद्याया इव विह्वलम्; विशाख इव विह्वली. ३ सेनापतिरवच्छलात्; सेनापतिरिव च्छलात्. ४ कान्तिजालच्छलादाजौ व्यहसन्समदा इव; कान्त्याननच्छलादाजेर्व्यहसन्सुमदा इव; कान्त्या जनच्छलादानैर्व्यहसन्प्रमदा इव. ५ रजोधनरणे. ६ विभ्रमम्.

कुन्ताश्चकाशिरे चण्डमुल्लसन्तो रणार्थिनाम् ।

जिह्वाभोगा यमस्येव लेलिहाना रणाङ्गणे ॥ १६ ॥

कुन्ता इति ॥ रणाङ्गणे सङ्ग्रामचत्वरे चण्डं प्रचण्डं यथा तथोल्लसन्तो दीप्यमानाः कुन्ताः प्रासाः । भल्ला इति यावत् । 'कुन्तः प्रासे चण्डभावे क्षुद्रजन्तौ गवेधुके' इति विश्वः । लेलिहानाः पुनःपुनरतिशयेन वा लिहन्ति ते लेलिहानाः । आस्वादयन्त इत्यर्थः । लिहेर्यङन्ताच्छानच् । यमस्य जिह्वाभोगा इव रसनारूपयन्त्राणीव । 'आभोगो वरुणच्छत्रे पूर्णतायन्नयोरपि' इति विश्वः । चकाशिरे दिद्युतिरे ॥ १६ ॥

प्रज्वलत्कान्तिचक्राणि चक्राणि वरचक्रिणाम् ।

चैण्डांशुमण्डलश्रीणि रणव्योमनि वभ्रमुः ॥ १७ ॥

प्रज्वलदिति ॥ प्रज्वलत्प्रदीप्यमानं कान्तिचक्रं द्युतिमण्डलं येषां तानि । तथा चण्डांशुमण्डलस्य सूर्यमण्डलस्य श्रीरिव श्रीः शोभा येषां तानि । वराः श्रेष्ठा ये चक्रिणो योधास्तेषां संबन्धीनि चक्राण्यायुधविशेषाः । 'चक्रो गणे चक्रवाके चक्रं सैन्यरथाङ्गयोः । ग्रामजाले कुलालस्य भाण्डे राष्ट्रास्त्रयोरपि' इति विश्वः । रणव्योमनि सङ्ग्रामरूपगगने वभ्रमुः । 'वा जृभ्रमुत्रसाम्' (६।४।१२४) इत्येवाभ्यासलोपयोर्विकल्पः । अथ व्याख्यानान्तरम्—वरचक्रिणां वराणां वीराणां ये चक्रिणो रथास्तेषां चक्राण्यङ्गानि रणव्योमनि वभ्रमुः । विशेषणद्वयमुभयत्रापि समानम् ॥ १७ ॥

केचिद्दीरैः प्रणादैश्च वीराणामभ्युपेयुषाम् ।

निपेतुः क्षोभतो वाहादपरे मुमुहुर्मदात् ॥ १८ ॥

केचिदिति ॥ अभ्युपेयुषां संमुखमागतवतां वीराणां धीरैर्गम्भीरैः प्रणादैर्गर्जितैः केचिद्दीराः क्षोभतश्चित्तसंचलनाद्धेतोर्वाहादश्वाग्निपेतुर्मुमूर्च्छुः । अपरे केचिन्मदाद्गर्वांनुमुहुः । चेतनाविरहिता बभूवुरित्यर्थः ॥ १८ ॥

कश्चिदभ्यागते वीरे जिघांसौ मुदमादधौ ।

परावृत्य गते क्षुब्धे विषसादाहवप्रियः ॥ १९ ॥

कश्चिदिति ॥ कश्चिद्दीरो जिघांसौ हन्तुमिच्छौ वीरेऽभ्यागते संमुखमागते सति । मुदमादधौ प्रससाद । अथ च क्षुब्ध एतदीयप्रहारक्षुभितेऽत एव परावृत्य गते तु विषसाद खिन्नोऽभूत् । यत आहवप्रियः सङ्ग्रामप्रियः । वीराणां प्रतिद्वन्द्विसंमुखागमनमेव प्रीतिजनकं भवतीति भावः ॥ १९ ॥

बहुभिः संह युद्धा वा परिभ्रम्य रणोल्बणाः ।

उद्दिश्य तानुपेयुः केऽपि ये पूर्ववृता रणे ॥ २० ॥

पाठा०-१ रणार्पिताः. २ जिह्वाभागा. ३ रणक्षये; रणाजिरे. ४ वक्राणि. ५ चण्डेषुमण्डल. ६ घोरैः. ७ तु. ८ वाहा न. ९ क्षुब्धः; क्षुदे. १० सह-युध्वानः. ११ नामग्राहमुपेयुः केऽप्यग्रे पूर्ववृता वयम्.

बहुभिरिति ॥ रण उल्वणा उद्गताः केऽपि योधा रणे सङ्ग्रामे बहुभिः सह युद्धा परिभ्रम्य वा तानुद्दिश्योपेयुर्युद्धार्थमभिजग्मुः । ये पूर्वं वृता अङ्गीकृताः । यैः सह पूर्वमयोधि तैरेव सह पुनरपि योद्धुं जग्मुरित्यर्थः ॥ २० ॥

अभितोऽभ्यागतान्योद्धुं वीरान्रणमदौद्धतान् ।

प्रत्यनन्दन्भुजादण्डरोमोद्गमभृतो भटाः ॥ २१ ॥

अभित इति ॥ भुजादण्डेषु यो रोम्णामुद्गमस्तं विभ्रति तथाभूता भटा योधाः कर्तारः रणस्य सङ्ग्रामस्य मदेनोद्धतान् । अत एव योद्धुमभितोऽभ्यागतान्वीरान् । आलोक्येति शेषः । प्रत्यनन्दन्नहण्यन् ॥ २१ ॥

शस्त्रभिन्नेभकुम्भेभ्यो मौक्तिकानि च्युतान्यधैः ।

अध्याहवक्षेत्रमुत्तकीर्तिवीजाङ्कुरश्रियम् ॥ २२ ॥

शस्त्रेति ॥ शस्त्रैर्भिन्ना विदीर्णा य इभकुम्भा गजगण्डस्थलानि । 'कुम्भः स्यात्कुम्भकर्णस्य सुते वेद्यापतौ घटे । राशिभेदे द्विपाङ्गे च' इति विश्वः । तेभ्योऽधश्च्युतानि मौक्तिकानि कर्तृणि । अध्याहवक्षेत्रमधिसङ्ग्रामकेदारम् । उत्तम् । 'द्वपू वीजसंताने' इत्यतो निष्ठा । यत्कीर्तिवीजं यशोरूपमहीरुहवीजं तस्याङ्कुरस्तस्य श्रियं शोभाम् । दधुरिति शेषः ॥ २२ ॥

वीराणां विषमैर्वोषैर्विद्रुता वारणा रणे ।

शास्यमाना अपि त्रासाद्भेजुर्धृताङ्कुशा दिशः ॥ २३ ॥

वीराणामिति ॥ रणे विषमैर्दुःसहैर्वीराणां घोषैर्विद्रुताः पलायिता वारणा गजाः शास्यमानाः शिष्यमाणा अपि । यन्तुभिरिति शेषः । धृताङ्कुशा अपमानिताङ्कुशाः सन्तस्त्रासादिशो भेजुः । 'वृफलभज-' (६।४।१२२) इत्येत्वाभ्यासलोपो । दिशः प्रति पलायांचकिरे ॥ २३ ॥

रणे वाणगणैर्भिन्ना भ्रमन्तो भिन्नयोधिनः ।

निममज्जुर्मिलद्रक्तनिम्नगासु महागजाः ॥ २४ ॥

रण इति ॥ रणे सङ्ग्रामे वाणगणैः शत्रुशरनिकरैर्भिन्नयोधिनो विदीर्णयन्तारः । अत एव स्वयमपि भिन्ना अत एव भ्रमन्तो महागजा मिलन्त्यः संयुजन्त्यो या रक्तस्य निम्नगा नद्यस्तासु निममज्जुः ॥ २४ ॥

अपारेऽसृक्सरित्पूरे रथेषूच्चैस्तरेष्वपि ।

रथिनोऽभिरिपुं क्रुद्धा हुंकृतैर्व्यसृजञ्शरान् ॥ २५ ॥

— पाठा०—१ अप्यागतान्. २ योधी. ३ मदोल्बणान्; मदोद्धताः. ४ प्रत्यघ्न-स्तद्भुजादण्डे रोमोद्गमभृतो मदात्. ५ अधुः. ६ आहवक्षेत्रमभ्युत्तकीर्तिवीजोत्कर-श्रियम्. ७ गलत्. ८ निमग्नाः सुमहागजाः. ९ अपरेऽसृक्सरित्पूरे. १० अभिरथिं क्रुद्धा हुंकृतैः; अभिक्रुधा क्रुद्धहुंकृतैः.

अपार इति ॥ उच्चैस्तरेष्वपि रथेष्वपारेऽगाधेऽसृक्सरित्पूरे रुधिरनदीप्रवाहे मज्जत्सु सत्सु रथिनो रथारोहाः क्रुद्धाः । अत एव हुंकृतैः । भीषयन्त इति शेषः । अभिरिपुं शत्रुसंमुखं शरान्वयसृजन्स्त्यजुः ॥ २५ ॥

खड्गनिर्लूनमूर्धानो व्यापतन्तोऽपि वाजिनः ।

प्रथमं पातयामासुरसिना दारितानरीन् ॥ २६ ॥

खड्गेति ॥ खड्गनिर्लूनमूर्धानः करवालकृत्तशिरसः । अत एव वाजिनोऽश्वा-
व्यापतन्तोऽप्यसिना खड्गेन दारितान्विदीर्णानरीन् प्रथमं पातयामासुः । पुनः स्वयं
पेतुरिति शेषः । अत्र 'दारयित्वासिना रिपून्' इति पाठः साधीयान् ॥ २६ ॥

वीराणां शस्त्रभिन्नानि शिरांसि निपतन्त्यपि ।

अधवैन्दन्तदष्टौष्ठभीमान्यभिरिपुं क्रुधा ॥ २७ ॥

वीराणामिति ॥ शस्त्रभिन्नान्यत एव निपतन्त्यपि दन्तैर्दष्टाः पीडिता य ओष्टा
अधरास्त्रैर्भीमानि घोराणि वीराणां शिरांसि क्रुधाऽभिरिपुं वैरिसंमुखमधावन् ॥ २७ ॥

शिरांसि वरयोधानामर्धचन्द्रहृतान्यलम् ।

आदधाना भृशं पादैः श्येना व्यानशिरे नमः ॥ २८ ॥

शिरांसीति ॥ अर्धचन्द्रहृतान्यर्धचन्द्राकारबाणकर्तितानि वरयोधानां शिरांसि ।
पादैरादधाना गृह्णन्तः श्येनाः पक्षिविशेषा भृशमतिशयेन नमो व्यानशिरे व्यापुः ।
सर्वस्मिन्नेव नभसि श्येननीतमस्तकान्येव जातानीति भावः ॥ २८ ॥

क्रोधादभ्यापतदन्तिदन्तारूढाः पदातयः ।

अश्वारोहा गजारोहप्राणान्प्रासैरपाहरन् ॥ २९ ॥

क्रोधादिति ॥ पदातयः पद्गतयोऽश्वारोहाश्च क्रोधादेतोरभ्यापततां संमुख-
मागच्छतां दन्तिनां दन्तेष्वारूढाः सन्तः प्रासैः कुन्तैर्गजारोहप्राणान् यन्तृणा-
मसूनपाहरन् ॥ २९ ॥

शस्त्रच्छिन्नगजारोहा विभ्रमन्त इतस्ततः ।

युगान्तवातचलिताः शैला इव गजा वभुः ॥ ३० ॥

शस्त्रेति ॥ शस्त्रैश्छिन्ना गजारोहा येषामत एवेतस्ततो विभ्रमन्तो गजाः । युगा-
न्तवातैः प्रलयप्रभञ्जनैश्चलिता उत्पातिताः शैला इव वभुः शुशुभिरे ॥ ३० ॥

मिलितेषु मिथो योद्धुं दन्तिषु प्रसभं भटाः ।

अगृह्णन्युध्यमानाश्च शस्त्रैः प्राणान्परस्परम् ॥ ३१ ॥

मिलितेष्विति ॥ योद्धुं मिलितेषु दन्तिषु । आरूढा इति शेषः । भटा मिथो-
ऽन्योन्यं युध्यमानाः प्रसभं बलाच्छस्त्रैः कृत्वा परस्परं प्राणान्गृह्णन् ॥ ३१ ॥

पाठा०-१ व्यापतन्तः. २ भिन्नानाम्. ३ दन्तदष्टौष्ठभीषणान्यरिषु. ४ अपि.
५ आदधानाः. ६ दिशः. ७ दन्तारूढेषु वाजिषु; दन्तारूढा नृवाजिषु. ८ अक्षा-
रूढाः. ९ सहयुधवानः.

रुषा मिथो मिलदन्तिदन्तसंघर्षजोऽनलः ।

योधाञ्छस्त्रहतप्राणानदहत्सहस्रारिभिः ॥ ३२ ॥

रुषेति ॥ रुषा क्रोधेन मिथोऽन्योन्यं मिलतां दन्तिनां ये दन्तास्तेषां संघर्षाज्जातोऽनलोऽग्निरिभिवैरिभिः शस्त्रैर्हताः प्राणा येषां तान्योधान् सहसाऽकस्माददहत्पुष्पोष ॥ ३२ ॥

आक्षिप्ता अपि दन्तीन्द्रैः कोपनैः पत्तयः परम् ।

तदस्त्रनहरन्स्वङ्गघातैः स्वस्य पुरः प्रभोः ॥ ३३ ॥

आक्षिप्ता इति ॥ परमतिशयितं कोपनैः क्रुद्धैर्दन्तीन्द्रैराक्षिप्ता अपि । आक्षेप्तं शुण्डेन गृहीता अपीत्यर्थः । पत्तयः पादचारिणः स्वस्य प्रभोः पुरः खङ्गघातैस्तदस्त्रं दन्तीन्द्रप्राणानहरञ्जगृह्यः ॥ ३३ ॥

उत्क्षिप्य करिभिर्दूरान्मुक्तानां योधिनां दिवि ।

प्रापि जीवात्मभिर्दिव्या गतिर्वा विग्रहैर्मही ॥ ३४ ॥

उत्क्षिप्येति ॥ करिभिरुत्क्षिप्योत्थाप्य दिवि दूरान्मुक्तानां योधिनां जीवात्मभिर्जीवैः । प्राणैरिति यावत् । दिव्या स्वर्गाया गतिः प्रापि । विग्रहैर्देहैर्मही वा प्रापि प्राप्ता । कर्मणि लुङ् ॥ ३४ ॥

खङ्गैर्धवलधारालैर्निहत्य करिणां करान् ।

तैर्भुवापि समं विद्वान्संतोषं न भटा ययुः ॥ ३५ ॥

खङ्गैरिति ॥ भटा योधा धवलधारालैर्धवलां धारां लान्ति गृह्णन्ति तैः । शुभ्रधारैरित्यर्थः । अद्वितीयैः खङ्गैः कृत्वा भुवा पृथिव्या समं विद्वान्प्रहृतान्करिणां करान्शुण्डादण्डान्निहत्यापि लवित्वापि संतोषं तृप्तिं न ययुः । अन्यानपि निहन्मीति बुद्धिमन्तो बभूवुरित्यर्थः ॥ ३५ ॥

आक्षिप्याभिदिवं नीताः पत्तयः करिभिः करैः ।

दिव्याङ्गनाभिरादातुं रक्ताभिर्द्रुतमीषिरे ॥ ३६ ॥

आक्षिप्येति ॥ करिभिः कर्तृभिः । करैर्दण्डैः कृत्वाक्षिप्योत्थाप्याभिदिवमाकाशसंमुखं नीताः प्रापिताः पत्तयः पादचारिणो रक्ताभिरनुरक्ताभिर्दिव्याङ्गनाभिर्द्रुतं शीघ्रमादातुं ग्रहीतुमीषिरे इष्टा बभूवुः । अहमेतान्ग्रहीष्यामि, अहमेतान्ग्रहीष्यामीति त्वरिता बभूवुः ॥ ३६ ॥

पाठा०-१ गजारूढान्. २ सह सादिभिः. ३ उत्क्षिप्ता. ४ हस्तीन्द्रैः. ५ करैः. ६ ते रिपूनहनन्; तद्विपूनहरन्. ७ खङ्गपातैः. ८ दूरम्. ९ दिवः. १० दिव्याङ्गनाकण्ठपरिग्रहः; दिव्याङ्गनैषां विग्रहैर्मही. ११ यैः. १२ वृद्धं शक्या तान्पत्तयोऽहरन्. १३ उत्क्षिप्य. १४ वृत्तमम्बरम्; व्याप्तमम्बरम्.

धन्विनस्तुरगारूढा गजारोहाञ्शरैः क्षतान् ।

प्रत्यैच्छन्मूर्च्छितान्भूयो योद्धुमाश्वसतश्चिरम् ॥ ३७ ॥

धन्विन इति ॥ तुरगारूढा धन्विनो धनुर्धारिणो योधाः शरैः क्षतान् ।
अत एव मूर्च्छितान्गजारोहान्यन्तृन् भूयोऽपि पुनरपि योद्धुमाश्वसतो जीवत
एतादृशांश्चिरं प्रत्यैच्छन् । प्रतीक्षन्ते सेत्यर्थः ॥ ३७ ॥

क्रुद्धस्य दन्तिनः पत्तिर्जिघृक्षोरसिना करम् ।

निर्भिद्य दन्तमुसलावारुरोह जिघृक्षया ॥ ३८ ॥

क्रुद्धस्येति ॥ पत्तिः पादचारी कश्चिद्योधः क्रुद्धस्यात एव जिघृक्षोर्ग्रहीतु-
मिच्छोर्दन्तिनः करं दन्तयोरधोभागम् । असिना निर्भिद्य छित्त्वा जिघृक्षया प्रत्युत
तस्यैव ग्रहीतुमिच्छया दन्तमुसलावारुरोहारूढवान् ॥ ३८ ॥

खड्गेन मूलतो हत्वा दन्तिनो रदनद्वयम् ।

प्रातिपक्ष्ये प्रविष्टोऽपि पदातिर्निरगाद्भुतम् ॥ ३९ ॥

खड्गेनेति ॥ प्रातिपक्ष्ये शत्रुसंबन्धिनि सैन्ये प्रविष्टोऽपि पदातिः पादचारी
दन्तिनो गजस्य रदनद्वयं दन्तद्वयं खड्गेन कृत्वा मूलतो मूलाद्धत्वा भित्त्वा द्रुतं
निरगान्निश्चक्राम । शत्रुसैन्यप्रविष्टस्य मरणमेव ध्रुवम्, तदस्य विपरीतमभूदि-
त्यपिना द्योत्यते ॥ ३९ ॥

करेण करिणा वीरः सुगृहीतोऽपि कोपिना ।

असिनासृज्जहारशु तस्यैव स्वयमक्षतः ॥ ४० ॥

करेणेति ॥ कोपिना क्रुद्धेन करिणा दन्तिना कर्त्रा । करेण कृत्वा सुतरां
गृहीतोऽपि वीरोऽसिना खड्गेन तस्यैव करिण एवासूनप्राणाञ्जहार हतवान् ।
स्वयमक्षतोऽभूत् ॥ ४० ॥

तुरंगी तुरगारूढं प्रासेनाहत्य वक्षसि ।

पततस्तस्य नाज्ञासीत्प्रासघातं स्वके हृदि ॥ ४१ ॥

तुरंगीति ॥ तुरंग्यश्वारोहः कश्चिद्योद्धा तुरगारूढमश्ववारं प्रासेन कुन्तेन
वक्षस्याहत्य ताडयित्वा पततस्तस्याश्ववारस्य कर्तृकं स्वक आत्मीये हृदि प्रासघातं
कुन्तक्षतं नाज्ञासीन्न विजज्ञे । तदीयपतनजानन्दस्योद्वेलत्वादिति भावः ॥ ४१ ॥

द्विषा प्रासहतप्राणो वाजिपृष्ठदृढासनः ।

हस्तोद्धृतमहाप्रासो भुंवि जीवन्निवाभ्रमत् ॥ ४२ ॥

पाठा०-१ प्रत्यैक्षन्. २ करिणः. ३ दन्तमुसलान्; दन्तमुसलेन. ४ आमू-
लतः. ५ अङ्घ्रिचतुष्टयम्. ६ प्रपतिष्णोः. ७ तुरगी. ८ प्रासपातम्. ९ हस्तो-
द्धृतमहाप्रासाः. १० भटः. ११ अभवत्.

द्विषेति ॥ द्विषा शत्रुणा प्राप्तेन कृत्वा हतप्राणो मारितः । तथा वाजि-
पृष्ठेऽश्वपृष्ठभागे दृढासनः । प्राग्दृढासनत्वान्मृतत्वे दृढत्वं युक्तम् । तथा हस्त
उद्धृतो महाप्रासो येन तथाभूतः कश्चिज्जीवन्निव भुव्यभ्रमत् । अश्वभ्रमण-
वशाद्भ्रमन्शवोऽश्व इव लक्षित इति भावः ॥ ४२ ॥

तुरंगसादिनं शस्त्रहतप्राणं गतं भुवि ।

अबद्धोऽपि महावाजी न साश्वनयनोऽत्यजत् ॥ ४३ ॥

तुरंगेति ॥ अबद्धोऽप्यनिरुद्धोऽपि महावाजी महानश्वः साश्वणो सवाप्ते
नयने यस्य तथाभूतः सन् । शस्त्रहतप्राणमत एव भुवि गतं तुरंगसादिनमश्ववारं
नात्यजन्न जहौ । किंतु तज्जीवनमपेक्षमाणस्तत्रैव तस्यावित्यर्थः ॥ ४३ ॥

भैलेन शितधारेण भिन्नोऽपि रिपुणाश्वगः ।

नामूर्च्छत्कोपतो हन्तुमियेष प्रपतन्नपि ॥ ४४ ॥

भैलेनेति ॥ रिपुणा कर्त्रा । शितधारेण तीक्ष्णधारेण भैलेन भिन्नोऽपि
विदारितोऽप्यश्वगस्तुरंगगामी कोपतः क्रोधवशान्नामूर्च्छन्न मुह्यति स्म । किंतु
प्रपतन्नप्यश्वादधः संसमानोऽपि रिपुं हन्तुमियेषैच्छत् ॥ ४४ ॥

मिथःप्रासाहतौ वाजिच्युतौ भूमिगतौ रुषा ।

शक्या युयुधतुः कौचित्केशाकेशि भुजाभुजि ॥ ४५ ॥

मिथ इति ॥ मिथोऽन्योन्यं प्राप्तेनाहतौ । अत एव वाजिभ्यां सकाशा-
च्युतावधः पतितौ । अत एव भूमिं गतौ कौचिद्योधौ रुषा युतौ सन्तौ शक्या
खल्लपुत्र्या युयुधतुर्युयुधाते । अथ च केशाकेशि केशेषु केशेषु गृहीत्वा प्रवृत्तं
यद्युद्धम्, भुजाभ्यां भुजाभ्यां प्रहृत्य प्रवृत्तं यद्युद्धं तदभूत् । 'तत्र तेनेदमिति
सरूपे' (२।२।२७) इति सूत्रेण समासः ॥ ४५ ॥

रथिनो रथिभिर्वाणैर्हतप्राणा दृढासनाः ।

क्षतकार्मुकसंधानाः सप्राणा इव मेनिरे ॥ ४६ ॥

रथिन इति ॥ रथिभी रथारोहैः कर्तृभिः । वाणैः कृत्वा हतप्राणास्तथा
दृढासनाः क्षतं नष्टं कार्मुकसंधानं धनुःसजीकरणं येषामेवंभूता रथिनो रथारोहाः
सप्राणा इव जीवन्त इव मेनिरे मताः । कर्मणि लिट् । द्रष्टृभिरिति शेषः ॥ ४६ ॥

न रथी रथिनं भूयः प्राहरच्छस्त्रमूर्च्छितम् ।

प्रत्याश्वसन्तंमन्विच्छन्नातिष्ठद्युधि लोभतः ॥ ४७ ॥

पाठा०-१ अन्नाद्यः; अन्नाद्यः. २ नात्रस्तनयनः. ३ खल्लेन. ४ च पतन्; निपतन्. ५ प्रासहतौ; प्रहारतः. ६ शस्त्रैः. ७ कृत. ८ रेजिरे. ९ मत्वैनम्. १० नागाद्युद्धमलोभतः.

नेति ॥ रथी रथारोहः शस्त्रेण मूर्च्छितमचेतितं रथिनं भूयो न प्राहरत् ।
किंतु पुनरपि युधि लोभतो लोभेन । तृतीयार्थे तसिः । प्रत्याश्वसन्तं पुनरुज्जी-
वन्तमन्विच्छन्नपेक्षमाणः सन्नतिष्ठत् ॥ ४७ ॥

अन्योन्यं रथिनौ कौचिद्रुतप्राणौ दिवङ्गतौ ।

एकामप्सरसं प्राप्य युयुधाते वरायुधौ ॥ ४८ ॥

अन्योन्यमिति ॥ वरायुधौ श्रेष्ठायुधौ कौचिद्रथिनावन्योन्यं परस्परेण कृत्वा
गतप्राणौ गमितासू अत एव दिवङ्गतावेकामप्सरसं प्राप्य युयुधाते । ‘अहमेतां
ग्रहीष्यामि, अहमेतां ग्रहीष्यामि’ इति वदन्तौ कलहं चक्रतुरित्यर्थः ॥ ४८ ॥

मिथोऽर्धचन्द्रनिर्लूनमूर्धानौ रथिनौ रुचा ।

खेचरौ भुवि नृत्यन्तौ स्वकबन्धावपश्यताम् ॥ ४९ ॥

मिथ इति ॥ मिथोऽन्योन्यमर्धचन्द्रेण तदाकारबाणेन निर्लूनमूर्धानौ छिन्न-
मस्तकावत एव खेचरावाकाशचारिणौ रुचा कान्त्या युतौ कौचिद्रथिनौ रथा-
रोहौ कर्तारौ । भुवि नृत्यन्तौ गात्रं विक्षिपन्तौ स्वकबन्धौ शिरोरहितस्वदेहौ
कर्म । अपश्यतां दृष्टवन्तौ ॥ ४९ ॥

रणाङ्गणे शोणितपङ्कपिच्छिले कथंकथंचिन्ननृतुर्धृतायुधाः ।

नदत्सु तूर्येषु परेतयोषितां गणेषु गायत्सु कबन्धराजयः ॥ ५० ॥

रणेति ॥ तूर्येषु नदत्सु सत्सु, परेतयोषितां भूताङ्गनानां गणेषु गायत्सु
सत्सु, धृतायुधाः कबन्धराजयः शिरोरहितदेहपङ्कयः शोणितपङ्कपिच्छिले रुधिर-
कर्दमलिप्ते । अनेन स्निग्धत्वसुक्तम् । रणाङ्गणे सङ्ग्रामचत्वरे कथंकथंचिन्म-
हता कथेन ननृतुर्गात्रं विचिक्षिपुः । भूमेरतिस्निग्धतया पादयोः स्थैर्येण स्थाप-
नासंभवाच्चूले प्रयत्नो योग्य इति भावः । एषां श्लोकानां स्फुटार्थत्वाद्विस्तरेण
विवृतिर्नोक्ता । प्रसङ्गाद्वक्तव्यनिर्धारणेन लाघवाद्यवारि । अतः क्षन्तव्यमित्य-
लम् । उपजातिवृत्तम् ॥ ५० ॥

इति सुररिपुर्वृत्ते युद्धे सुरासुरसैन्ययो

रुधिरसरितां मज्जहन्तिव्रजेषु तटेष्बलम् ।

अरुणनयनः क्रोधाङ्गीमभ्रमद्भृकुटीमुखः

सपदि ककुभामीशानभ्यामगत्स युयुत्सया ॥ ५१ ॥

इतीति ॥ इति पूर्वोक्तप्रकारेण सुरासुरसैन्ययोर्देवदैत्यसैन्ययोर्युद्धे सङ्ग्रामे
वृत्ते भूते सति । तथा रुधिरसरितां शोणितनदीनां तटेषु मज्जन्तो निमग्नी-
भवंतो दन्तिव्रजा गजसमूहा येषु तथाभूतेषु सत्सु । अलमतिशयेन क्रोधाद्धेतोः

पाठा०-१. हतप्राणौ; हतप्राणो. २ रुधितौ. ३ रुषा. ४ खचरैः. ५ शोभित.
६ क्रोधापीनभ्रमद्भृकुटीमुखः; क्रोधासीनभ्रमद्भृकुटीमुखः.

रुणनयनो रक्तलोचनः । तथा भीमे भयानके भ्रमती विवर्तमाने शृकुटीमुखे
शृकुट्योरग्रे यस्य तथोक्तः स सुररिपुस्तारको युयुत्सया योद्धुमिच्छया सपदि
तत्क्षणमेव ककुभां दिशामीशानिन्द्रादीनष्टदिक्पालानभ्यागमत्संमुखमाजगाम ।
हरिणी वृत्तम्—‘रसयुगहयैन्सौ औ स्लौ गो यदा हरिणी तदा’ इति लक्ष-
णात् ॥ ५१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-
कविविरचितया संजीविनीसमाख्यया व्याख्यया समेतः
श्रीकालिदासकृतौ कुमारसंभवे महाकाव्ये सुरासुरसैन्य-
सङ्ग्रामवर्णनं नाम षोडशः सर्गः ॥

सप्तदशः सर्गः ।



इदानीं तारकवधं चिकीर्षुस्तत्रभवान्कालिदासः सप्तदशतमं सर्गमारभते—

दृष्ट्वाभ्युपेतमथ दैत्यपतिं पुरस्ता-

त्सङ्ग्रामकेलिकुतुकेन घनप्रमोदम् ।

योद्धुं मदेन मिमिलुः ककुभामधीशा

वाणान्धकारितदिगम्बरगर्भमेत्यै ॥ १ ॥

दृष्ट्वेति ॥ अथ तारकसंमुखगमनानन्तरम् । एते ककुभामधीशा इन्द्रादयो-
ऽष्टौ दिक्पालाः । सङ्ग्रामः समरः, स एव केलिः क्रीडा । न तु प्रयत्नसाध्यं
कर्मेति भावः । तत्र यत्कुतुकं कौतूहलम् । तदनुभवहेतुक उत्साह इति यावत् ।
तेन घनः सान्द्रः । बहल इति यावत् । यः प्रमोद आनन्दः स यस्य ।
तथा वाणैरन्धकारितः संजातान्धकारी कृतो दिशामम्बरस्य च गर्भः कुक्षिः ।
मध्य इति यावत् । येन । तथाभ्युपेतं संमुखमागतं दैत्यपतिं तारकं दृष्ट्वा
विलोक्य योद्धुं संप्रहर्तुं मदेन गर्वेण । वीररसानुभावेनेति यावत् । मिमिलुः संयु-
युजुः । सर्गेऽस्मिन्वसन्ततिलका वृत्तम्—‘उक्ता वसन्ततिलका तभजा जगौ गः’
इति लक्षणात् ॥ १ ॥

देवद्विषां परिवृढो विकटं विहस्य

वाणावलीभिर्मरान्विकटान्ववर्ष ।

शैलानिव प्रैवरवारिधरो गरिष्ठा-

नद्भिः पराभिरथ गाढमनारताभिः ॥ २ ॥

पाठा०-१ तं च पतिम्. २ प्रसादम्. ३ भक्तिम्. ४ अभितः कुपितो
ववर्ष. ५ प्रबलवारिधरो गरिष्ठानम्भस्ततीभिः, प्रबलवारिधरोपरिष्ठानम्भस्तटीभिः,
प्रचुरवारिधरो गरिष्ठानम्भस्ततीभिः.

देवेति ॥ अथानन्तरं देवद्विषामसुराणां परिवृढो नायकस्तारको विकटं यथा
स्यात्तथा । 'विकटः सुन्दरे प्रोक्तो विशालविकरालयोः' इति विश्वः । विहस्य
हसित्वा । अट्टाट्टहासं कृत्वेत्यर्थः । अट्टाट्टहासोऽत्र रुडभिव्यञ्जकः, न तु सुरसैन्य-
विषयिणोऽवहेलनस्य । तत्र शांकरेरधिष्ठितत्वात् । विहस्येत्यत्र वेर्व्यर्थत्वं
नाशङ्कनीयम् । विकटत्वेऽपि विशेषाधानात् । प्रवरः प्रकर्षेण श्रेष्ठः । वर्षाकालिक
इति यावत् । स चासौ वारिधरो मेघो गरिष्ठानतिशयगुरुञ्जलान् । उद्दिश्येति
शेषः । पराभिरुक्कृष्टाभिरनारताभिर्निरन्तरं पतन्तीभिरद्भिर्जलैरिव विकटान्करा-
लानमरानिन्द्रादिदेवान् । उद्दिश्येति शेषः । बाणावलीभिः शरपङ्क्तिभिः कृत्वा
ववर्ष वृष्टिमकार्षीत् ॥ २ ॥

जम्भद्विषत्प्रभृतिदिक्पतिचापमुक्ता

बाणाः शिता दनुजनायकबाणसङ्घान् ।

अह्वाय ताक्ष्यनिवहा इव नागपूगा-

न्सद्यो विचिच्छिदुरलं कणशो रणान्ते ॥ ३ ॥

जम्भद्विषदिति ॥ दनुजानां दैत्यानां नायकस्य स्वामिनस्तारकस्य संबन्धिनो
बाणसङ्घान्शरसमूहान्कर्मभूतान् । जम्भद्विषत्प्रभृतयो महेन्द्रादयो ये दिक्प-
तयो दिग्धिपासैः कर्तृभिः । चापेभ्यो मुक्ता विसृष्टाः शितास्तीक्ष्णा बाणाः
शराः । नागपूगान्सर्पव्रजान् । 'नागः पन्नगमातङ्गकूराचारिषु तोयदे' इति,
'पूगस्तु क्रमुके वृन्दे' इति च विश्वः । अह्वाय शीघ्रम् । 'द्राक्षदित्यञ्जसाह्वय'
इत्यमरः । ताक्ष्यनिवहा गरुडसमूहा इव । 'ताक्ष्यं रसाञ्जने ताक्ष्यो गरुडे
गरुडाग्रजे' इति विश्वः । रणान्ते सङ्ग्राममध्ये सद्यः सपद्यलमतिशयेन कणशो
विचिच्छिदुर्विभिदुः । कणश इति 'बह्वल्प-' (५।४।७२) (इति शस्त्र) ॥ ३ ॥

तान्प्रज्वलत्फलमुखैर्विषमैः सुरारि-

नामाङ्कितैः पिहितदिग्गगनान्तरालैः ।

आच्छादितस्तृणचयानिव हव्यवाह-

श्चिच्छेद सोऽपि सुरसैन्यशराञ्शरौघैः ॥ ४ ॥

तानीति ॥ सोऽपि तारकोऽपि प्रकर्षेण ज्वलन्ति दीप्यमानानि फलानां
फलकानाम् । अयोनिर्मितपुरोभागानामिति यावत् । 'फलं हेतुकृते जातीफले
फलकसस्ययोः' इति मेदिनी । मुखान्यग्राणि येषाम् । अत एव विषमैर्दुःसहैः ।
तथा सुरारिनाम्ना तारक इति वर्णपाट्याङ्कितैर्युक्तैः । तथा पिहितमाच्छादितं

पाठा०-१ शितान्. २ असुरराजकबाण. ३ ते; तैः. ४ विशिखैः सुरा-
रिम्; समरेऽसुरारिम्. ५ प्राच्छादयंस्तृणचयैरिव. ६ हव्यवाहम्.

दिशां गगनस्याम्बरस्य चान्तरालं मध्यं यैस्तथाभूतैः शरौघैर्वाणसङ्घैः कृत्वा तानद्वितीयान् सुरसैन्यस्य देवसैन्यस्य शरान् । आच्छादित उपर्यावृतो हव्यवा-
होऽग्निस्तृणचयानिव घासराशीनिव । चिच्छेद ज्वालयति स्नेहार्थः । हव्यवा-
हस्य तृणचयभस्मीकरणे यावान्प्रयत्न उद्भवति तावानेव सुरशरभस्मसात्करणे ।
इत्यतोऽसुरवाणानां सामर्थ्यातिशयो ध्वन्यत इत्यलंकारेण वस्तुध्वनिः ॥ ४ ॥

दैत्येश्वरो ज्वलितरोषविशेषभीमः

सद्यो मुमोच युधि यान्विशिखान्सहेलः ।

ते प्रापुरुद्भटभुजंगमभीमभावं

गाढं बबन्धुरपि तांस्त्रिदशेन्द्रमुख्यान् ॥ ५ ॥

दैत्येश्वर इति ॥ ज्वलितः प्रदीप्तो यो रोषः क्रोधः । ‘कोपक्रोधामर्षरोष-
प्रतिघाः’ इत्यमरः । तस्य विशेष आधिक्यं तेन भीमो घोरो दैत्येश्वरस्तारकः ।
युधि युद्धविषये सहेलः किमेतद्युद्धमित्यनादरसहितः सन् । यान्विशिखा-
न्वाणान् । ‘विशिखो लोमशे शरे’ इति विश्वः । मुमोच विससर्ज । ते शराः
सद्यः सपद्युद्भटा विकटा ये भुजंगमाः सर्पाः, भीमा भयानकास्तदुभयभावं
तदुभयत्वं प्रापुः । सत्यपि भुजंगमत्वे भीमत्वस्यैच्छिकत्वात्पृथग्व्यपदेशः । अथ च
त्रिदशेन्द्रमुख्यानिन्द्रप्रभृतींस्तान्देवान्गाढं दृढं यथा तथा बबन्धुरपि । अपिरत्र
प्राप्तिक्रियापेक्षया समुच्चयार्थः । ‘अपि संभावनाप्रशशङ्कागर्हासमुच्चये’ इति
विश्वः । इन्द्रं प्रभृतयो देवास्तारकोन्मुक्तनागपाशवद्धा बभूवुरित्यर्थः ॥ ५ ॥

ते नागपाशविशिखैरसुरेण बद्धाः

श्वासानिलाकुलमुखा विमुखा रणस्य ।

दिङ्गायका बलरिपुप्रमुखाः सरारि-

सूनोः समीपमगमन्विपदन्तहेतोः ॥ ६ ॥

त इति ॥ असुरेण तारकेण नागपाशविशिखैर्नागपाशरूपवाणैः कृत्वा बद्धाः ।
अत एव श्वासानिलैर्निःश्वासपवनैराकुलानि व्याप्तानि मुखानि येषाम् । अत एव
रणस्य विमुखाः पराङ्मुखाः । भीतस्य च रणवैमुख्यं नानुचितमिति भावः ।
बलरिपुप्रमुखा इन्द्रप्रभृतयो दिङ्गायका अष्टदिगधिपाः कर्तारः विपदोऽन्तो
नाशः स एव हेतुः कारणं तस्मात्सरारिसूनोः कुमारस्य समीपं संनिधिमगम-
न्प्रापुः ॥ ६ ॥

दृष्टिप्रपातवशतोऽपि पुरारिसूनो-

स्ते नागपाशघनबन्धविपत्तिदुःखात् ।

पाठा०-१ सहेलम्. २ बाढम्. ३-त्रिदिवेन्द्र. ४ श्वासाकुल. ५ रणा-
न्तात्.

इन्द्रादयो मुमुचिरे स्वयमस्य देवाः

सेवां व्यधुर्निकटमेत्य महाजिगीषोः ॥ ७ ॥

दृष्टीति ॥ त इन्द्रादयो देवाः पुरारिसूनोस्त्रिपुरशत्रुपुत्रस्य दृष्टिर्नेत्रम् । 'स्त्रियां दृष्टिः स्त्रियां दुद्धौ लोचने दर्शनेऽपि च' इति विश्वः । तस्याः प्रपातः पतनं तस्य वशतो वशेन प्रभुत्वेन । प्रभावेणेति यावत् । 'वशं मिथ्याप्रभुत्वयोः' इति विश्वः । नागपाशेन घनो दृढो बन्धो बन्धनमेव विपत्तिस्तेन यदुःखं ततस्तस्मान्मुमुचिरे मुक्ताः । अथ च महाजिगीषोरस्य कुमारस्य स्वयमात्मना न तु परोक्षेण निकटं सान्निध्यमेत्यागत्य सेवां सेवनम् । स्तुतिमिति फलितोऽर्थः । व्यधुश्चक्रुः ॥ ७ ॥

अथ युग्मेनाह—

उद्दीप्तकोपदहनोऽथ सुरेन्द्रशत्रु-

रह्वाय सारथिमवोचत चण्डबाहुः ।

बद्धा मया सुरपतिप्रमुखाः प्रसह्य

वालस्य धूर्जटिसुतस्य निरीक्षणेन ॥ ८ ॥

मुक्ता बभूवुरधुना तदिमान्विहाय

कर्तास्म्यमुं समरभूमिपशूपहारम् ।

तत्स्यन्दनं सपदि वाहय शंभुसूनुं

द्रष्टासि दर्पितभुजाबलमाहवाय ॥ ९ ॥

उद्दीप्तेति ॥ मुक्ता इति ॥ अथ नागपाशविमोचनानन्तरम् । उद्दीप्तः प्रदीप्तः कोप एव दहनोऽग्निर्यस्य । तथा चण्डौ प्रचण्डौ बाहु यस्य । एवंभूतः सुरेन्द्रशत्रुस्तारकोऽह्वाय झटिति 'भो सारथे ! मया प्रसह्य बलाद्वद्धा नागपाशवशीकृताः सुरपतिप्रमुखा इन्द्रादयो देवा वालस्य शिशोः, न तु यूतः, धूर्जटिसुतस्य शिवपुत्रस्य निरीक्षणेन दर्शनमात्रेण, न तु प्रत्यस्त्रादिप्रयत्नेन, मुक्ता बभूवुः । अनेन शिशुनात्मनिरीक्षणेनैव स्वपक्षवर्तिनो देवा मोचिताः, अतो महाधन्योऽन्यमिति भावः । तत्तस्मान्मदीयशत्रूणां पक्षवृत्तित्वेन कृतनागपाशमोचनरूपापराधादिमान् पुरोवर्तिन इन्द्रादिदेवान्विहाय परित्यज्य । आहवाय । मया सहाहवं कर्तुमित्यर्थः । दर्पितमभिमानमूलकं भुजाबलं बाहुवीर्यं यस्य न तु तत्त्वतः, तथाभूतममुं पुरोवर्तिनं शंभुसूनुं द्रष्टासि द्रक्ष्यामि । लुट् उत्तमैकवचनम् । अथ च समरभूमौ सङ्ग्रामभुवि ये पशवो गृध्रप्रभृतयस्तेषामुपहारमुपदारूपं कर्तासि करिष्यामि । प्रागवलोकितमेनमत्र हत्वा सङ्ग्रामभूमिस्थेभ्यो विहंगेभ्योऽनुं विभज्य दास्यामीत्यर्थः । तत्तस्माद्देवकार्यत्वात् सपदि सद्य एव स्यन्दनं

पाठा०-१ व्यधुश्च पुनरेत्य. २ उद्यत्प्रकोपदहनोऽथ सुरेन्द्रशत्रुः; उद्दण्डकोप-
दहनोऽप्यसुरेन्द्रसूनुः. ३ अहम्.

रथं वाहय प्रापय । अवश्यकर्तव्ये विलम्बानौचित्यादिति भावः । इति सार्धै-
कपद्योक्तं सारथिमवोचत जगाद । 'नियन्ता प्राजिता यन्ता सूतः क्षत्ता च
सारथिः' इत्यमरः ॥ ८-९ ॥

तत्स्यन्दनः सपदि सारथिसंप्रणुन्नः

प्रक्षुब्धवारिधरधीरगभीरघोषः ।

चण्डश्चचाल दलिताखिलशत्रुसैन्य-

मांसास्थिशोणितविपङ्कविलुप्तचक्रः ॥ १० ॥

तत्स्यन्दन इति ॥ प्रक्षुब्धः क्रोधाविष्टः । अनेन प्रलयकालीन इति व्यज्यते,
प्रायस्तत्रैव तस्य क्रोधाविष्टत्वदर्शनात् । यो वारिधरो मेघस्तस्य घोष इव धीरो
गभीरो घनश्च घोषो यस्य तथोक्तः । तथा दलितं चूर्णीकृतमखिलं समस्तं यच्छ-
त्रुसैन्यं वैरिसैन्यं तस्य मांसमस्थीनि शोणितविपङ्को रुधिरकर्दमश्चेत्येतैर्विलुप्तानि
चक्राणि चरणानि यस्य । अत एव चण्डः प्रचण्डस्तत्स्यन्दनस्तारकरथः सपदि ।
स्वामिनोऽनुशासनक्षण एव, न तु मुहूर्तमात्रं स्थित्वेति भावः । सारथिना
संप्रणुन्नश्चलितुं नोदितः सन् । चचाल ॥ १० ॥

दृष्ट्वा रथं प्रलयवातचलद्गिरीन्द्र-

कल्पं दलद्वलविरावविशेषरौद्रम् ।

अभ्यागतं सुररिपोः सुरराजसैन्यं

क्षोभं जगाम परमं भयवेपमानम् ॥ ११ ॥

दृष्ट्वेति ॥ प्रलयवातेन युगान्तकालप्रभञ्जनेन चलतोद्भूयमानेन गिरीन्द्रकल्पं
गिरीन्द्रेण हिमालयेनेषन्न्यूनम् । हिमालयौपम्यं धवलवसनवेष्टितत्वात् ।
'इषदसमाप्तौ कल्पम्' (५।३।६७) इति कल्पप्रत्ययः । तथा दलतामुपरि वेग-
पूर्वकवशाच्चूर्णीभवतां बलानां देवसैन्यानां विरावो हाहा हाहेति रुदितं तेन
कृत्वा विशेषरौद्रमतिशयभयानकम् । आत्मीयघोरारवरौद्रत्वाश्रयीभूतत्वेऽप्य-
तिजवप्रपतनचूर्णीकृतसकलसुरसैन्यविहितमहाघोरविरावधारणाजनितरौद्रत्वधा-
रणानुकूलव्यापाराश्रयीभूतमित्यर्थः । तथाऽभ्यागतं संमुखमागतं सुररिपोस्तारकस्य
रथं दृष्ट्वा भयेन वेपमानं कम्पमानं सुरराजस्य महेन्द्रस्य सैन्यं सेनाजनसमूहः
कर्तुं । परममनुलं क्षोभं व्यथां जगाम प्राप । तदीयरथावलोकनादेव क्षोभप्राप्तिः
किं पुनस्तदीयाकृतिविलोकनादिति भावः ॥ ११ ॥

प्रक्षुभ्यमाणमवलोक्य दिगीशसैन्यं

शंभोः सुतं कैलहकेलिकुतूहलोत्कम् ।

पाठा०-१ प्रारब्ध. २ चण्ड. ३ शोणितसुपङ्कविलुप्तवेगः; शोणितसपङ्कवि-
लुप्तचक्रः. ४ विराम. ५ समरकेलि.

उदामदोःकलितकार्मुकदण्डचण्डः

प्रोवाच वाचमुपगम्य स कार्तिकेयम् ॥ १२ ॥

प्रक्षुभ्यमाणमिति ॥ स तारको दिगीशसैन्यं देवसैन्यं प्रकर्षेण क्षुभ्यमाणं क्षोभं प्राप्नुवत् । विभ्यदिति यावत् । क्षुभ्यतेदेवादिकत्वं तदाकृतिगणत्वाद्वोध्यम् । तथाभूतमवलोक्य दृष्टोदामयोरुद्धटयोर्दोष्णोर्बाह्वोः कलितेन निहितेन कार्मुकरूपदण्डेन चण्डः सन् । कलहः सङ्ग्रामरूपो विग्रहः स एव केलिः, न तु प्रयत्नसाध्यं कर्म, तत्र यत्कृतुहलं तत्रोत्कम् । तदभिलाषुकमित्यर्थः । तथा शंभोः शिवस्य सुतं पुत्रम् । अनेन तारकवीररसस्यानुभाव उक्तः । कार्तिकेयं कुमारमुपगम्य समीपं गत्वा वाचं प्रोवाचावोचत् ॥ १२ ॥

इतः परम् 'रे' इत्यादिभिस्त्रिभिः श्लोकैर्वाचमेव प्रपञ्चयति—

रे शंभुतापसशिशो ! वत मुञ्च मुञ्च
दोर्दर्पमेत्र विरम त्रिदिवेन्द्रकार्यात् ।

शस्त्रैः किमत्र भवतोऽनुचितैरतीव

बालत्वकोमलभुजातुलभारभूतैः ॥ १३ ॥

रे इति ॥ रे इति नीचोक्तिसंबोधने । भोः शंभुतापसशिशो शंभुः शिवः स एव तापसस्तपस्वी । अनेन महाकृपणत्वं व्यज्यते । तस्य शिशो कौमारावस्थानुभवरसिक ! अत्र मयि विषये । विधीयमानमिति शेषः । दोर्दर्पं भुजदण्डगतवीर्यहेतुकमभिमानम् । 'दर्पोऽहंकारकस्तूर्योः' इति विश्वः । मुञ्च मुञ्च । सर्वथैव मुञ्चेत्यर्थः । अथ च त्रिदिवेन्द्रकार्यान्मदीयवधरूपमहेन्द्रविधेयाद्विरम । अनुद्युक्तो भवेत्यर्थः । 'व्याङ्गपरिभ्यो रमः' (१।३।८३) इति परस्मैपदम् । नन्वनेकसाधनकर्माश्रयीभूतत्वेन त्वदीयवधं चिकीर्षुरहं कथं विरमामीत्याशङ्क्य न हि तव साधनानि मयि विषये परिपक्विमाणि भविष्यन्तीत्याह—अतीव बालस्य भवतः संबन्धिनोः कोमलभुजयोर्बालत्वादतिशयपेलवबाह्वोरतुलं बहुभारभूतैः । दुर्वहैरित्यर्थः । अत एवात्र मय्यनुचितैरयोग्यैः शस्त्रैः कृपाणप्रभृतिभिः किम् ? अपि तु न किमपीति भावः ॥ १३ ॥

एवं त्वमेव तनयोऽसि गिरीशगौर्योः

किं यासि कालविषयं विषमैः शरैर्मे ।

सङ्ग्रामतोऽपसर जीव पितुर्जनन्या-

स्तूर्णं प्रविश्य वरमङ्कतलं विधेहि ॥ १४ ॥

पाठा०—१ शंभुतान्तव शिशो. २ दौर्द्वयम्. ३ त्रिदिवेश. ४ शश्वत्. ५ असारैः, चरित्रैः, ६ बालत्वकोमलभुजकमभारभूतैः बालाब्जकोमलभुजाकमभीरुभूतैः. ७ एकः. ८ एकतनयः. ९ तत्रासतः. १० पूर्णम्.

एवमिति ॥ रे शिशो ! एवं नाम मद्दिष्यको यो दोर्दर्पस्तस्याङ्गीकारे रसिकः । त्वमिति शेषः । 'एवं प्रकारोपमयोरङ्गीकारावधारणे' इति विश्वः । विषमैर्दुःसहैर्मम शरैर्बाणैः कृत्वा कालविषयं दण्डधरदेशम् । संयमिनीं पुरी-मित्यर्थः । किं किमर्थं यासि प्राप्नोषि ? 'नीवृज्जनपदो देशविषयौ तूपवर्तनम्' इत्यमरः । ननु कालविषयप्राप्तौ कैव नः खलु वीराणां हानिरित्याशङ्क्याह—यतो गिरीशगौर्योः शिवपार्थव्योः । अत्र गिरीशस्याभ्यर्हितत्वाद्वह्नोऽपि पूर्व-निपातः । त्वमेव तनयोऽसि पुत्रोऽसि । अतिकृच्छ्रलब्धैकपुत्रस्य वृद्धस्य तनय-कर्मककालविषयप्राप्तिरतिदुःखावहा भवतीति भावः । एतेन मया सह भवता न कदापि योद्धव्यमिति व्यज्यते । तर्हि किं कर्तव्यं मयेत्यत्राह—सङ्ग्रामत इति ॥ रे शिशो ! सङ्ग्रामतः समरसकाशादपसर पलायस्व । मदग्रे मा तिष्ठेत्यर्थः । अत एव जीव प्राणान्धरस्व । इतः पलायनमेव तव परमं जीवा-तुरिति भावः । ननु पलायनपूर्वकजीवनेन कः पुरुषार्थो भविष्यतीत्यत आह—पितुरिति ॥ पितुर्जनकस्य तथा जनन्या मातुश्च । अङ्गतलमुत्सङ्गतलं तूर्णं शीघ्रं प्रविश्योपविश्य वरं श्रेष्ठम् । कृतार्थमिति यावत् । विधेहि कुरु । पुत्रस्या-यमेव परमो धर्मो यन्मातापित्रोर्धेन केनापि सद्ब्यापारेण चित्तस्य । परितोप-कृत्याश्रयो भवति । कथं सङ्ग्रामतः पलायनं सद्ब्यापारपदवाच्यमित्यस्याः शङ्कायाः पूर्वश्लोके तापसपदेन निवर्तितत्वात् ॥ १४ ॥

इदानीं हितोपदेशव्याजेन पलायनविधिमुपदिशति—

सम्यक्स्वयं किल विमृश्य गिरीशपुत्र !

जम्भद्विषोऽस्य जहिहि प्रतिपक्षमाशु ।

एष स्वयं पयसि मज्जति दुर्विगाह्ये

पाषाणनौरिव निमज्जयते पुरा त्वाम् ॥ १५ ॥

सम्यगिति ॥ भो गिरीशपुत्र शिवपुत्र ! त्वं सम्यक्साधु यथा स्यात्तथा विमृश्य विचार्य । साधुविचारणमत्रोदकविचारणम् । तत्कृत्वास्य पुरो-वर्तिनो जम्भद्विष इन्द्रस्य प्रतिपक्षं मां स्वयं किलात्मनैव, न तु परोक्षेण । प्रयोज्यकर्त्रेति यावत् । आशु सत्वरं जहिहि नाशय । साधु विचार्यैव मदीयहननकृत्याश्रयो भव । 'सहसा विदधीत न क्रियामविवेकः परमापदां पदम् । वृणुते हि विमृश्यकारिणं गुणलुब्धाः स्वयमेव संपदः ॥' (किरात० २।३०) इति न्यायादिति भावः । प्रस्तुतेऽविमृश्य करणेन कैव विपत्तिरित्याशङ्क्याह—एष इति ॥ रे शिशो ! एष जम्भद्विष पुराग्रे दुःखेन कृच्छ्रेण विगाह्य उत्तार्ये पयसि नीरे । मदीयनाराचवर्षणरूप इत्यर्थः । पाषाणनौरिव प्रस्तरतरि-रिव स्वयं मज्जति मङ्क्षयति । त्वां च निमज्जयते । निमज्जयिष्यत इत्यर्थः ।

पाठा०-१ दुर्विगाह्ये; दुर्विगाढे.

‘यावत्पुरा-’ (३।३।४) इति भविष्यदर्थे लट् । यथा पाषाणघटितनौका पयः-
पतिता मज्जति, आत्मोपर्यारूढांश्च निमज्जयति, तथायमिन्द्रोऽपि मदीयघोरनारा-
चनिचयरूपजलेनावृतः सन्मरिष्यति । स्वात्माश्रयीभूतं त्वामपि तत्र पातयित्वा
मारयिष्यतीति वाच्यार्थः । अत आत्मजीवनाभिलाषुकत्वपक्ष एतदाश्रयीभूतत्वं
विहाय वृद्धयोर्मातापित्रोः समीपमेव गन्तव्यम् । तेनेहामुत्र च महान्ति श्रेयांसि
भविष्यन्तीति व्यङ्ग्यार्थः । तेनात्रालंकारेण वस्तुध्वनिः ॥ १५ ॥

इत्थं निशम्य वचनं युधि तारकस्य

कम्प्राधरो विकचकोकनदारुणाक्षः ।

क्षोभात्रिलोचनसुतो धनुरीक्षमाणः

प्रोवाच वाचमुचितां परिमृश्य शक्तिम् ॥ १६ ॥

इत्थमिति ॥ युधि सङ्ग्रामे स्थितस्य तारकस्य संबन्धीत्यमेवंभूतं वचनं
निशम्य श्रुत्वा क्षोभात्क्रोधाद्धेतोः कम्पः कम्पनशीलोऽधरोऽधरोष्ठो यस्य । क्रोध-
वशादधरविस्फुरणं लोकप्रसिद्धमेव । तथा विकचकोकनदवद्विलसद्रक्तोत्पलवद-
रूपे शोणिते अक्षिणी नेत्रे यस्य । क्रोधवशादरूपनेत्रत्वमपि प्रसिद्धमेव । एवं-
भूतस्त्रिलोचनसुतः कुमारः शक्तिमात्मीयवीर्यवैभवं परिमृश्य तुल्यित्वा । मदीय-
वीर्यापेक्षया किमेतदीयवीर्यमित्यनादरपूर्वकमात्मीयशक्तेराधिक्यं परामृश्येत्यर्थः ।
धनुरीक्षमाणः पश्यन्सन् । अनेन त्वां क्षणादेव निहन्मि, सावधानो भव, मदीयै-
तद्धनुरग्रे कुतो यास्यसीति व्यज्यते । तेन वस्तुना वस्तुध्वनिः । उचितां योग्यां
वाचं वचनं प्रोवाच प्रोचे ॥ १६ ॥

दैत्याधिराज ! भवता यदवादि गर्वा-

तत्सर्वमप्युचितमेव तवैव किंतु ।

द्रष्टास्मि ते प्रवरबाहुबलं वरिष्ठं

शस्त्रं गृहाण कुरु कार्मुकमाततज्यम् ॥ १७ ॥

दैत्येति ॥ भो दैत्यानामधिराज तारकसंज्ञक महाराज ! भवता त्वया गर्वा-
द्धेतोर्यदवादि ‘रे शंभुतापस-’ (१७।१३) इत्यादिना यदुक्तं तत्सर्वमपि तवो-
चितमेव योग्यमेव । अभिमानिनो महाराजस्य तव बालत्वाद्वराकीभूतमदवज्ञा
योग्यैव । ननु मदुक्तयौचित्याज्ञानवतस्तव कथमयं सङ्ग्रामकरणसमारम्भ इति
चेत्तत्राह—किंत्विति ॥ किंतु वरिष्ठमतिशयश्रेष्ठं ते त्वत्संबन्धि प्रवरौ प्रकृष्टौ
श्रेष्ठौ यौ बाहू भुजौ तयोर्बलं वीर्यमेव द्रष्टास्मि द्रक्ष्यामि । त्वदीयपराजयं कृत्वा
मदीयो विजयः स्यादित्यभिलाषे न मम तात्पर्यम्, किंतु लोकारोप्यमाणवीरता-
श्रयीभूतेन मया त्वदीयवीरतावलोकनमेव युद्धकरणे तात्पर्यम् । वस्तुतस्तु मयि
वीरत्वासंभवात्त्वया सह युद्धकरणानौचित्येऽपि तत्र प्रवृत्तिः केवलं बालत्वजनित-

पाठा०-१ कोपात्. २ परिमृज्य. ३ यदवोचि.

बालिशत्वमेवोद्भावयति । अतोऽपि भवता क्षन्तव्यम् । 'जनक इव शिशुत्वेऽसु-
प्रियस्यैकसूनोरविनयमपि सेहे पाण्डवस्य स्वरारिः' इत्यादिन्यायादिति भावः ।
अतो युद्धकरणपक्षे शस्त्रं कृपाणादिकं गृहाणादत्स्व । कार्मुकं धनुराततज्यं विस्तृत-
मौर्वीकं कुरु । युद्धार्थं शस्त्रसंधानेन सज्जो भवेति वाच्यार्थः ॥ १७ ॥

इत्युक्तवन्तमवदन्निपुरारिपुत्रं

दैत्यः क्रुधौष्ठमधरं किल निर्विभिद्य ।

युद्धार्थमुद्धटभुजावलदर्पितोऽसि

बाणान्सहस्र मम सादितशत्रुपृष्ठान् ॥ १८ ॥

इतीति ॥ इत्युक्तवन्तं निगदितवन्तं त्रिपुरारिपुत्रं कुमारं कर्म । दैत्यस्तारकः
क्रुधा निमित्तेनाधरं नीचैरोष्ठम् । अधरोष्ठमित्यर्थः । निर्विभिद्य दन्तैश्चर्वयित्वा । रे
बाल ! सादितं विभिन्नं शत्रुपृष्ठं यैर्नतु सुखम् । मदीयबाणानां तदुद्देशेनाभिग-
च्छतां प्रहृतिसहनासमर्थतया पलायमानत्वात् । एवंभूतान्मम बाणान्सहस्र ।
अपि तु त्वया न सहिष्यन्त इति ध्वन्यते । ननु बालत्वात्कथमहं सहे इत्याह—
यतस्त्वं युद्धार्थं युद्धकरणायोद्धटे विपरीतलक्षणयानुद्धटे ये भुजे बाहू तयोर्बलं
वीर्यं तेन दर्पितोऽसि संजातगर्वोऽसि । विपरीतलक्षणापन्नभुजानुद्धटत्वमेव न
सहिष्यन्त इति व्यङ्ग्ये हेतुः । अतो मया सह कथंचिदपि त्वया न योद्धव्यमिति
फलितोऽर्थः । 'द्वौ परौ द्वयोः । भुजबाहू' इत्यमरः ॥ १८ ॥

दुःप्रेक्षणीयमरिभिर्धनुराततज्यं

सद्यो विधाय विपमान्विशिखान्यधत्त ।

स क्रोधभीमभुजगेन्द्रनिभं स्वचापं

चण्डं प्रपञ्चयति जैत्रशरैः कुमारे ॥ १९ ॥

दुरिति ॥ स तारकः क्रोधेन भीमो यो भुजगेन्द्रस्तेन निभं सदृशम् । अत
एव चण्डं प्रचण्डं स्वचापमात्मधनुर्जैत्रशरैर्जयसाधनबाणैः प्रपञ्चयति संद-
धत्ति सति । अरिभिर्वैरिभिर्दुःप्रेक्षणीयं दुरवलोकनीयं धनुः सद्यः सपद्याततज्यं
विस्तृतप्रत्यङ्गं विधाय कृत्वा विपमानतितीक्ष्णान्विशिखान्बाणान्यधत्त निदधे ।
कुमारं सज्जमवलोक्य स्वयमपि तथाभूदिति भावः ॥ १९ ॥

कर्णान्तमेत्य दितिजेन विकृष्यमाणं

कोदण्डमेतदमितः सुषुवे शरौघान् ।

पाठा०-१ निर्विभुज्य. २ भुजावलिदर्पितः ३ शातितशत्रुपृष्ठान्; शोणि-
तरक्तपृष्ठान्. ४ चण्डं प्रपञ्चयति जैत्रशरे कुमारे; चण्डप्रभं यशसि जैत्रशरं कुमारः;
५ कोदण्डदण्डम्. ६ शुशुभे.

व्योमाङ्गणे लिपिकरान्किरणप्ररोहैः

सान्द्रैरशेषककुभां पलितंकरिष्णून् ॥ २० ॥

कर्णान्तमिति ॥ दितिजेन तारकेण कर्णान्तं श्रवणप्रान्तमेव प्रापय । अन्तर्भाविणिजर्थः । आकर्णान्तमित्यर्थः । विकृष्यमाणं विस्तार्यमाणमेतत्कोदण्डं धनुः सान्द्रैः सघनैः किरणप्ररोहैर्मयूखाङ्कुरैः कृत्वा व्योमाङ्गण आकाशचत्वरे लिपिकराल्लेपनकर्तृन् । तथा अशेषककुभां समस्तदिशां संबन्धि पलितंकरिष्णू-
ञ्जराजनितशौक्यं कर्तुं शीलं येषाम् । 'अलंकृञ्-' (३।२।१३६) इत्यादिनेष्णुच् । एवंभूतान्शरौघान्वाणसंधानभितः सर्वतः सुषुवे प्रासूत । कुमारोद्देशेन तारकनिः-
क्षिप्तविशिखसमूहैर्व्याप्तं दिशश्च व्याप्ता बभूवुरित्यर्थः । अनेन वाच्यार्थेन 'मदीय-
विशिखनिचयव्याप्यमानोऽयं बाल इतिकर्तव्यताहीनः सन्नन्तरेव निरुद्धश्चासतया
प्रयत्नमन्तरेव मरिष्यति किं पुनरायोधनप्रयत्नेन' इति व्यङ्ग्यार्थस्य प्रतीयमानत्वा-
द्भूम्योत्प्रेक्षोत्थापिततद्गुणालंकारेण वस्तुध्वनिः ॥ २० ॥

वाणैः सुरारिधनुषः प्रसृतैरनन्तै-

निर्घोषभीषितभटो लसदंशुजालैः ।

अन्धीकृताखिलसुरेश्वरसैन्यै ईश-

सूनुः कुतोऽपि विषयं न जगाम दृष्टेः ॥ २१ ॥

वाणैरिति ॥ सुरारेस्तारकस्य धनुषः कार्मुकसकाशात्प्रसृतैः । निःसृतैरिति फलितोऽर्थः । तथानन्तैरपारैः । असंख्यैरिति यावत् । लसद्दीप्यदंशुजालं किरणजालं येषाम् । अनेन सोत्का वाणा निःक्षिप्ता इति व्यज्यते । तथाभूतै-
र्वाणैः कर्तृभिः । अन्धीकृतं सर्वत आच्छादितत्वात्प्रतिरुद्धविलोचनीकृतसकल-
जनम् । अखिलं सर्वं यत्सुरेश्वरसैन्यमिन्द्रसैन्यं तत्र मध्ये । 'यतश्च निर्धारणम्'
(२।३।४१) इति सप्तमी । निर्घोषेण निर्हादेन भीषिता भयं प्रापिता भटा योधास्तारकपक्षवर्तिनो येन, एवंभूत ईशसूनुः कुमारः कुतोऽपि कुत्रापि । सप्त-
म्यर्थे तसिः । दृष्टेर्विषयं गोचरं न जगाम । तारकपरिक्षिप्तशितशरगणैः सर्वत आच्छादितत्वात् 'कुत्रासौ कुमारो गतः' इति चिन्तयतां सैनिकानां दृगिन्द्रिय-
ग्रहणविषयतासंबन्धावच्छिन्नकोटिगणनावहिर्भूतोऽभूदिति भावः । 'विषयो गोचरे देशे' इति सेदिनी ॥ २१ ॥

देवेन मन्मथरिपोस्तनयेन गाढ-

माकर्णकृष्टमभितो धनुराततज्यम् ।

वाणानसूत निशितान्युधि यान्सुजैत्रा-

स्तैः सायका विभिदिरे सहसा सुरारेः ॥ २२ ॥

पाठा०-१ स्वकरप्रहासान्. २ अग्रैः. ३ पतिवत्करिष्यत्. ४ भटैः.
५ सैन्यकोऽसौ छत्राकृतिः स; सैन्यकैः स छत्रः कुतोऽपि. ६ विविधान्. ७ विजैत्रैः;
विजैत्रान्. ८ विविदिरे.

देवेनेति ॥ मन्मथरिपोः शिवस्य तनयेन पुत्ररूपेण देवेन कुमारेण गाढं
दृढं यथा तथाकर्णकृष्टं कर्णं मर्यादीकृत्य कृष्टमाकृष्टम् । तथातत्तज्यं विस्तृतमौ-
र्वीकं धनुः कर्तुं । युध्यायोधनेऽभितः सर्वतः सुतरां जैत्राञ्जयनशीलान्निशितां-
स्तीक्ष्णान्यान्याणानसूत । कुमाराकृष्टाद्धनुषः सकाशान्निशिता ये बाणा निःसृता
इत्यर्थः । तैर्वाणः कर्तुभिः । सुरारेस्तारकस्य सायका बाणा विभिदिरे भिन्नाः ।
कर्मणि लिट् । अनेन वाच्ये यथा यामिनीनामन्धतमसमम्बरमणिकिरणसमूहेन
दूरीक्रियते, तथा कुमारनिक्षिप्तप्रज्वलद्गोरायमाणसायकनिकरेण तारकनिक्षिप्त-
सायकजनितमन्धतमसं निराकृतमित्युपमा व्यज्यते । अतोऽत्र वस्तुनामालंकार-
ध्वनिः ॥ २२ ॥

रेजे सुरारिशरदुर्दिनके निरस्ते

सद्यस्तरां निखिलखेचरखेदेहेतौ ।

देवैः प्रभाप्रभुरिव सरशत्रुसूनुः

प्रद्योतनः सुघनदुर्धरधामधामा ॥ २३ ॥

रेज इति ॥ निखिलाः समस्ता ये खेचराः सूर्यादयस्तेषां खेदस्य शरीरसंव-
न्धजनितदहनहेतुकदुःखस्य हेतौ निदाने सुरारेस्तारकस्य ये शरास्तैर्यदुर्दिनकं
मेघच्छन्नदिवस्तस्मिन्सद्यस्तरामतिसत्वरं निरस्ते दूरीकृते सति । सुतरां घनं
सान्द्रं दुर्धरं दुर्धर्षणीयम् । दुःसहमिति यावत् । तथाभूतं यद्धाम तेजस्तस्य
धाम स्थानम् । अत एव प्रकर्षेण द्योतते शोभते । कर्तरि ल्युट् । अथवा नन्वा-
दित्वाह्वयुः । तथाभूतः सरशत्रुसूनुः कुमारः । प्रभायाः कान्त्याः प्रभुर्देवः
सूर्य इव । रेजे वभौ । यथा मेघजनितदुर्दिनोन्मुक्तोऽम्बरमणिः शोभते, तथा
तारकविकीर्णसायकजनितदुर्दिनोन्मुच्यमानोऽसौ कुमारो रराजेत्यर्थः ॥ २३ ॥

तत्राथ दुःसहतरं समरे तरस्वी

धामाधिकं दधति धीरतरं कुमारे ।

मायामयं समरमाशु महासुरेन्द्रो

मायाप्रचारचतुरो रचयांचकार ॥ २४ ॥

तत्रेति ॥ अथानन्तरं तत्र कुमारे धीरतरं गम्भीरतातिशयशालि धाम
तेजोऽधिकं दुःसहतरं दधति सति । 'अयं बालोऽपि मदपेक्षयाधिकतरधामवान्,
अतः शस्त्रयुद्धेन नैव धर्षणीयः' इति मनोविषयविचारकर्तृकता व्यज्यते ।
समरे युद्धे तरस्वी बलवान्महानसुराणामिन्द्रस्तारको मायामयं मायारूपं समरं
युद्धमाशु सत्वरं रचयांचकार निर्ममे । शस्त्रैर्धर्षणीयोऽयं मायाप्रधानैरस्त्रैः

पाठा०-१ सद्यः स्वयम्; २ खिन्नदेहे. ३ देवप्रभोः प्रभुः. ४ धाम.
५ तरसा. ६ धामाधिकं दधति धीरतरं; धामादधादधिकधीरतरः. ७ प्रपन्न.

पराजयं प्राप्स्यतीति बुद्ध्या मायारचनापरो बभूवेत्यर्थः । यतो मायाप्रचारे
मायानिर्माणे चतुरः कुशलः ॥ २४ ॥

अह्नाय कोपकलुषो विकटं विहस्य
व्यर्था समर्थ्य वरशस्त्रयुधं कुमारे ।

जिष्णुर्जगद्विजयदुर्ललितः सहेलं

वायव्यमस्त्रमसुरो धनुषि न्यधत्त ॥ २५ ॥

अह्नायेति ॥ जिष्णुर्जयनशीलः, अत एव जगतां विजयेन दुर्ललित उद्भटः ।
तथा कोपेन क्रोधेन निमित्तेन कलुषोऽनच्छः । आविल इति यावत् । 'कलुषो-
ऽनच्छ आविलः' इत्यमरः । असुरस्तारको विकटं करालं यथा स्यात्तथा विहस्य,
'इदानीं त्वां जेष्यामि' इति, 'कुतो गमिष्यसि' इति च विकटहासेन व्यज्यते ।
तथा कुमारे विषये वरैः श्रेष्ठैः शस्त्रैः कृत्वा युधं युद्धम् । 'समुदायः स्त्रियः संय-
त्समित्याजिसमिद्युधः' इत्यमरः व्यर्था फलराहित्येन निरर्थकां समर्थं सिद्धान्त-
यित्वा । निश्चियेति यावत् । सहेलं सानादरम् । 'अयं मायोचितो नास्ति, व्यर्थ-
मेवान्न मायायुद्धम्' इत्यवहेलनासहितं यथा स्यात्तथा । वायव्यं वायुदेवताक-
मस्त्रमह्नाय झटिति धनुषि न्यधत्त निदधे ॥ २५ ॥

संधानमात्रमपि यस्य युगान्तकाल-

भूतभ्रमं परुषभीषणघोरघोषः ।

उद्धूतधूलिपटलैः पिहिताम्बराशः

प्रच्छन्नचण्डकिरणो वयसरत्समीरः ॥ २६ ॥

संधानेति ॥ यस्य वायव्यास्त्रस्य संधानमात्रमपि कोदण्डे प्रक्षेपणार्थ-
मारोपणमात्रमपि युगान्तकाल इव भूतानां प्राणिनां भ्रमो आन्तिरोगो येन
तथाभूतम् । [यस्य संधानमात्रेणैव भूतानां आन्तिरोग उत्पद्यते, किं पुनस्तस्य
प्रक्षेपणेन वाच्यम् ।] तस्य प्रक्षेपणेनेति शेषः । परुषः कठोरो भीषणो भयदायी
घोरो महान् । परुषेण भयदत्वं दीर्घत्वेन भयदत्वं चेत्युभयविधस्य भयदायित्वस्य
विवक्षितत्वान्न पौनरुक्त्यम् । तथाविधो घोष आरवो यस्य । तथोद्धूतान्युपर्यु-
त्पातितानि यानि धूलिपटलानि रजोमण्डलानि तैः कृत्वा पिहिता आच्छादितानि
अम्बरं व्योम दिशश्च येन । तथा प्रच्छन्नः पिहितश्चण्डकिरणो रविर्येन तथाभूतः ।
एवंभूतश्च समीरो वायुर्वयसरत्प्रसार । प्रचचालेति यावत् ॥ २६ ॥

पाठा०-१ व्यर्थम्. २ जिष्णौ. ३ संधानमात्रसममस्य; संधानकालसममस्य.

४ भूतभ्रमः. ५ पटलीपिहिताम्बरान्तः; पटलीपिहिताम्बराशः; पटलीपिहिताम्ब-
राशः. ६ व्यहरत्; अप्यसरत्.

कु० २५

कुन्दोज्ज्वलानि सकलातपवारणानि
धूतानि तेन मरुता सुरसैनिकानाम् ।

उड्डीयमानकलहंसकुलोपमानि

मेघाभधूलिमलिने नभसि प्रसस्युः ॥ २७ ॥

कुन्दोज्ज्वलानीति ॥ कुन्दपुष्पवदुज्ज्वलानि विमलानि । श्वेतानीति फलि-
तोऽर्थः । तथा तेन वायव्यास्त्रप्रभूतेन मरुता धूतानि कम्पितानि । उपर्युड्डीय-
तानीति यावत् । अत एवोड्डीयमाना उत्पतन्तो ये कलहंसा राजहंसास्तेषां
कुलेन समुदायेनोपमा सादृश्यं येषाम् । उत्पतत्कलहंससदृशानीत्यर्थः । सुर-
सैनिकानां देवरूपसेनालोकानां सकलांतपवारणानि समस्तानि छत्राणि मेघाभा
वर्षाकालीनपयोदसदृशभासो या धूलयः सेनोत्पतितरजांसि ताभिर्मलिने मेचके
नभसि प्रसस्युः । प्रभञ्जनवेगोड्डीयितानि विशदघर्मवारणान्युत्पतत्कलहंसकुला-
नीव रेजुरित्यर्थः ॥ २७ ॥

विध्वस्य तेन सुरसैन्यमहापताका

नीता नभःस्थलमलं नवमल्लिकाभाः ।

स्वर्गापगाजलमहौघसहस्रलीलां

व्यातेनिरे दिवि सिताम्बरकैतवेन ॥ २८ ॥

विध्वस्येति ॥ तेन प्रभञ्जनेन कत्राऽलं विध्वस्य भञ्जयित्वा नभःस्थलमा-
काशतलं नीताः प्रापिताः । तथा नवमल्लिकाभा नूतनविदलन्मल्लिकाकुसुमसदृश-
भासः सुरसैन्यस्य महान्त्यः पताकाः सिताम्बरकैतवेन श्वेतवस्त्रव्याजेन स्वर्गाप-
गाया जलस्य महतामोघानां पूराणां सहस्रस्य लीलां शोभां व्यातेनिरे वितस्त-
रिरे । उत्पतन्त्यो व्योमनि स्थिताः श्वेताः पताका अतिविदूरदोषेण अलघवोऽपि
लघव इव प्रतीयमाना नभोगतगगनवाहिनीनिर्झरा इव रेजुरिति भावः । अत्र
कैतवापह्नुतिनिर्दर्शनालंकारयोः संसृष्टिः ॥ २८ ॥

धूतानि तेन सुरसैन्यमहागजानां

सद्यः शतानि विधुराणि दलत्कुथानि ।

पेतुः क्षितौ कुपितवासववज्रलून-

पक्षस्य भूधरकुलस्य तुलां वहन्ति ॥ २९ ॥

धूतानीति ॥ तेन वायुना धूतानि कम्पितानि । नभसि आम्रितानीति
यावत् । अत एव विधुराणि पीडितानि तथा । दलन्तः 'चरद् चरद्' इति
स्फुटन्तः कुथाः कम्बला येषाम् । 'कुथः स्त्रीपुंसयोर्वस्त्रकम्बले पुंसि बर्हिषि'

पाठा०-१ वरहंस. २ संग्रामधूलिमलिने; मेघाभधूलिमिलिते. ३ नभस्त-
लम्. ४ दिविचरीं चिरविभ्रमेण; दिवि चराचरविभ्रमेण. ५ कुलानि. ६ गलत्कुथानि.

इति मेदिनी । अत एव कुपितस्य वासवस्य वज्रेण पविना लूनपक्षस्य छिन्न-
पत्रस्य भूधरकुलस्य पर्वतसमूहस्य तुलां साम्यं वहन्ति दधति । सुरसैन्यमहा-
गजानां देवसैन्यबृहद्वन्तिनां शतानि शतसंख्याककुलानि क्षितौ भुवि पेतुः पतित-
वन्ति ॥ २९ ॥

तास्ताः खरेण मरुता रथराजयोऽपि

दोधूयमाननिपतिष्णुतुरंगमाश्च ।

विस्त्रस्तसारथिकुलप्रवराः समन्ता-

व्यावृत्य पेतुरवनौ सुरवाहिनीनाम् ॥ ३० ॥

ता इति ॥ तास्ताः सुरवाहिनीनां देवसेनानां रथराजयोऽपि स्यन्दनपङ्क्तयोऽपि
खरेण तीक्ष्णेन मरुता वायुना दोधूयमानाः पुनःपुनरतिशयेन वा कम्प्यमाना
अत एव निपतिष्णवः पतनशीलास्तुरंगमा अश्वा यासाम् । तथा विस्त्रस्ता अधः-
पतिताः सारथय एव कुलप्रवराः कुलश्रेष्ठाः । कुलीना इति यावत् । यासाम् ।
तथाभूताः सन्त्यो नभसि समन्ताव्यावृत्य परिभ्रम्यावनौ पेतुः ॥ ३० ॥

हित्वायुधानि सुरसैन्यतुरंगवाहा

वातेन तेन विधुराः सुरसैन्यमध्ये ।

शस्त्राभिघातमनवाप्य निपेतुरुर्व्यां

स्त्रीषु वाहनवरेषु पतत्सु सत्सु ॥ ३१ ॥

हित्वेति ॥ तेन वातेन विधुराः पीडिताः सुरसैन्यस्य देवसैन्यस्य तुरंगवाहा
अश्ववाहाः । अश्वारोहा इति यावत् । सुरसैन्यमध्ये आयुधानि भस्त्रादीनि हित्वा
परित्यज्य स्त्रीष्व्वात्मीयेषु वाहनवरेषु श्रेष्ठवाहनेषु पतत्सु सत्सु शस्त्राभिघातं
शस्त्रप्रहारमनवाप्यापि न प्राप्याप्युर्व्यां भूमौ निपेतुः ॥ ३१ ॥

तेनाहतास्त्रिदशसैन्यपदातयोऽपि

स्रस्तायुधाः सुविधुराः परुषं रसन्तः ।

वात्याविवर्तदलवद्भ्रममेत्य दूरं

निःपेतुरम्बरतलाद्रसुधातलेऽस्मिन् ॥ ३२ ॥

तेनेति ॥ तेन प्रभञ्जनेनाहताः पीडिताः । अत एव स्रस्तान्यधःपतिता-
न्यायुधानि शस्त्राणि येषाम् । अत एव सुतरां विधुरा दुःखिताः । करेभ्यः

पाठा०-१ भ्रष्टाः. २ तुरंगमध्ये. ३ विस्त्रस्तसारथिवरप्रकराः; विध्वस्तसार-
थिरथप्रवराः. ४ व्यावृत्तिमापुः. ५ तुरंगधारावेगेन; तुरंगवारा दैलेन. ६ विधुता
विधुरा रणान्ते. ७ शस्त्राभिघातमथिताः परिपेतुः. ८ वारणवरेषु. ९ वात्यावि-
धूतदलवद्भ्रमम्, वायोर्द्विवृन्तदलवृन्दमिव. १० अपि; ते.

शस्त्रगलनं वीराणामतिदुःखावहं भवतीति भावः । तथा परुषं क्रोशं यथा स्यात्तथा रसन्तः क्रोशन्तः । रुदन्त इति यावत् । त्रिदशसैन्यपदातयोऽपि 'देव-सैन्यपादचारिणो योधा अपि । पूर्वोक्तानां गजादीनामपेक्षया समुच्चयार्थको-ऽपिशब्दः । 'अपि संभावनाप्रशशङ्कागर्हासमुच्चये' इति विश्वः । वात्यया वात-समूहेन विवर्तं आन्तं यद्वलं पत्रं तद्वद्दूरमतिशयेन भ्रमं आन्तिमेत्य प्राप्याम्बर-तलादाकाशमध्यादस्मिन्वसुधातले भूतले निःपेतुः । वातसमूहविवर्तितानि वृक्ष-शुष्कपत्राणि यथाधः पतन्ति, तथा देवसैन्यपत्तयोऽपि वायव्यास्त्रजनितप्रभञ्जन-वशादम्बरमभित उड्डीयमानाः कियन्तमपि कालं तत्र रथचक्रवर्परिभ्रम्य प्रति-क्षीणभ्रमणजवाः सन्तोऽधः पेतुरिति वाच्यार्थः । यथा पतितमपि दलं न चूर्णी-भवति, तथाधः पतन्तोऽपि सैनिका न चूर्णीभूता इत्यभिहितयोपमया व्यज्यते । सति पतनेऽपि चूर्णत्वाभावे दैवत्वादिति गूढो हेतुः । अतोऽलंकारेण वस्तुध्वनिः ॥ ३२ ॥

इत्थं विलोक्य सुरसैन्यमथो अशेषं
दैत्येश्वरेण विधुरीकृतमस्त्रयोगात् ।

स्वर्लोकनाथकर्मलकुशलैकहेतु-

दिव्यं प्रभावमतनोदतनुः स देवः ॥ ३३ ॥

इत्थमिति ॥ अथो तारकप्रयोजितवायव्यास्त्रकृतसैन्यविप्लवानन्तरम् । अत-
नुर्महान् । महत्त्वं च विद्यया, विद्या चास्त्रशस्त्रनैपुण्यम् । स देवः षाण्मातुरः ।
अशेषं सकलं सुरसैन्यं देवसैन्यं कर्म दैत्येश्वरेण तारकेणेत्यं पूर्वोक्तप्रकारेणास्त्रयो-
गाद्वायव्यास्त्रप्रयोगान्निमित्ताद्विधुरीकृतं पीडितं विलोक्य दिव्यं लोकोत्तरं प्रभावं
सामर्थ्यमतनोत् । अनेन वायव्यप्रतिरोधकं पवनाशनास्त्रमक्षिपदिति व्यज्यते ।
यतः स्वर्लोकनाथस्येन्द्रस्य कमलाया लक्ष्म्याः कुशले श्रेयस्येक एव हेतु-
निदानम् ॥ ३३ ॥

तेनोज्झितं सकलमेव सुरेन्द्रसैन्यं

स्वास्थ्यं प्रपद्य पुनरेव युधि प्रवृत्तम् ।

दृष्ट्वासृजद्दहनदैवतमस्त्रमिद्व-

मुद्दीप्तकोपदहनः सहसा सुरारिः ॥ ३४ ॥

तेनेति ॥ तेन कुमारप्रभावेण सकलमेव, न तु त्यक्तभागम् । उज्झितं वाय-
व्यास्त्रनिर्मुक्तं सुरेन्द्रसैन्यं इन्द्रसैन्यं कर्म स्वास्थ्यमविकलत्वं प्रपद्य प्राप्य पुन-
र्युध्येव, न त्वन्यकार्ये पलायनरूपे । एवंविधास्त्रप्रयोक्तसौ दुर्जेय इति
बुद्ध्या । पलायनप्रसक्तिशङ्कानिरासार्थमेवकारः । प्रवृत्तं युद्धव्यापाराश्रयीभूतं

पाठा०-१ अशेषमेव. २ कमलालनैकहेतुम्; कमलकुशलैकहेतुम्. ३ अत-
नुम्. ४ उद्वतम्; अन्वितम्. ५ युधे. ६ उच्चैःप्रकोपदहनः.

दृष्ट्वा । उद्दीप्तोऽनुभावसान्निध्यात्प्रदीप्तः कोप एव दहनोऽभिर्यस्यैवंभूतः सुरा-
रिस्तरकः सहसा झटिति, न तु विलम्बेन । इदं सिद्धम्, न तु तत्कालसाध-
नीयम् । प्रदीप्तमिति वा । दहनदैवतमग्निदेवताकमस्त्रमसृजद्व्यसृजत् । 'सृज
विसर्गे' इत्यस्यात्तौदादिकालश्च । वायव्यास्त्रपरिहारानन्तरं बह्व्यस्त्रमक्षिप-
दित्यर्थः ॥ ३४ ॥

वर्षातिकालजलदद्युतयो नभोन्ते

गाढान्धकारितदिशो घनधूमसंधाः ।

सद्यः प्रससुरसितोत्पलदामभासो

दृग्गोचरत्वमखिलं न हि सन्नयन्तः ॥ ३५ ॥

वर्षेति ॥ वर्षास्वतिकाला मेचकतरा ये जलदा मेघास्तेषां द्युतिः कान्तिरिव
कान्तिर्येषाम् । वर्षाकालीनमेघसदृशमेचकितभास इत्यर्थः । श्यामत्वे द्वितीय-
विशेषणेनोपमिमीते-असितानां नीलानामुत्पलानां कमलानां दाम्नः स्रजो भा
इव भा रूक् येषामत एव गाढं नितरामन्धकारिता विसंजातान्धकारीकृता दिशो
यैरेवंभूता घनधूमसंधा निविडधूमसमूहा अखिलं घटादिवस्तु दृग्गोचरत्वं दृष्टि-
विषयत्वं न हि नैव । 'हि पादपूरणे हेतौ विशेष्येऽप्यवधारणे' इति विश्वः ।
नयन्तः प्रापयन्तः सन्तः । घनधूमसंघव्याप्त्यैव हि किञ्चिदपि वस्तु लक्षणीयं
बभूवेति भावः । सद्यः सपदि प्रससुः । प्रज्वलिष्यदहनप्राग्भावित्वेन धूमप्रसर-
णस्योचितत्वादधूमप्रसरणमुक्तम् । प्रपूर्वात् 'सृ गतौ' इत्यतो लिट् ॥ ३५ ॥

दिक्चक्रवालगिल्लैर्मलिनैस्तमोभि-

ल्लिप्तं नभःस्थलमलं घनवृन्दसान्द्रैः ।

धूमैर्विलोक्य मुदिताः खलु राजहंसा

गन्तुं सरः सपदि मानसमीषुरुच्चैः ॥ ३६ ॥

दिगिति ॥ दिशां चक्रवालस्य मण्डलस्य गिल्लैराच्छादकैः । 'गृ निगरणे'
इत्यतः कर्तरि ल्युट् । 'अचि विभाषा' (८।२।२१) इति रेफस्य लत्वम् । तथा
मलिनैर्मलिनैः, अत एव घनवृन्दमिव मेघमण्डलमिव सान्द्रैः सघनैर्धूमैर्धूमरूपै-
स्तमोभिल्लिप्तं व्याप्तं नभःस्थलं विलोक्य दृष्ट्वा मुदिताः प्रसन्ना राजहंसाः सपदि
सद्य उच्चैर्महन्मानसं सरः पल्लवं गन्तुमीषुरैच्छन् । दहनास्त्रप्रभूतधूमावली-
व्याप्तनभोदर्शनजनितमेघागमभ्रान्तिमतां कलहंसानां मानससरोजिगमिषोचि-
तैवेति भावः ॥ ३६ ॥

जज्वाल वह्निरतुलः सुरसैनिकेषु

कल्पान्तकालदहनप्रतिमः समन्तात् ।

पाठा०-१ तत्कालजातजलद. २ तत्र. ३ द्युसदां हरन्तः. ४ मिलितैः.
५ नभस्तलम्. ६ पिहिताः.

आशामुखानि विमलान्यखिलानि कीला-

जालैरलं कैपिलयन्सकलं नभोऽपि ॥ ३७ ॥

जज्ज्वालेति ॥ कल्पान्तकालस्य प्रलयकालस्य दहनोऽग्निस्तस्य प्रतिमेव प्रतिमा स्वरूपं यस्य । तथातुलो बहुलो वह्निः कीलाजालैर्ज्वालासमूहैः । 'वह्ने-
द्वयोर्ज्वालकीलावर्चिर्हेतिः शिखा स्त्रियाम्' इत्यमरः । अखिलानि समस्तानि
विमलानि शुद्धान्याशामुखानि दिग्ग्राणि । तथा सकलं नभोऽपि व्योम चालं
कपिलयन्पिशङ्गीकुर्वन् सुरसैनिकेषु मध्ये । 'यतश्च निर्धारणम्' (२।३।४१)
इति सप्तमी । समन्तात्परितो जज्ज्वाल दिदीपे ॥ ३७ ॥

उज्जागरस्य दहनस्य निर्गलस्य

ज्वालावलीभिरतुलाभिरनारताभिः ।

कीर्णं पयोदनिवहैरिव धूमसंघै-

र्व्योमाभ्यलक्ष्यत कुलैस्तडितामिवोच्चैः ॥ ३८ ॥

उज्जागरस्येति ॥ उज्जागरस्योद्दीप्तस्य । जागर्तः 'ऋदोरप्' (३।३।५७) इति
भावेऽप् । निर्गलस्य निर्गतप्रतिबन्धस्य दहनस्य वह्नेरतुलाभिर्बहुलाभिरनारताभि-
रक्षणाभिर्ज्वालावलीभिः । कीलपङ्क्तिभिः । तथा पयोदनिवहैरिव मेघसमूहैरिव
धूमसंघैः । व्यासमिति शेषः । तथाभूतं व्योम नभः कर्तृ । उच्चैर्महद्भिस्तडितां
विद्युतां कुलैर्गणैः कीर्णं वृत्तमिवाभ्यलक्ष्यत दर्शनीयं बभूव । मेघमण्डलान्तरे
चमत्कारकारिणीभिः क्षणदाभिर्नभो यथा राजति, तथा मेघमण्डलसदृशधूमसंघ-
मण्डलान्तर्गतक्षणादासदृशज्वालावलीभिरपि बभाविष्यर्थः । भानुक्रियाकर्तोभय-
त्राप्येक एव, अतो ज्वालावलीषु क्षणदात्वेनोत्प्रेक्षितम् ॥ ३८ ॥

गाढाद्भयाद्वियति विद्रुतखेचरेण

दीप्तेन तेन दहनेन सुदुःसहेन ।

दन्दद्व्यमानंमखिलं सुरराजसैन्य-

मत्याकुलं शिवसुतस्य समीपमाप ॥ ३९ ॥

गाढादिति ॥ गाढाद्भयाद्धेतोर्वियति नभसि विद्रुता विद्राविताः । पला-
यिता इति यावत् । खेचरा रव्यादयो येन । रव्यादयो ग्रहा अपि यावद्बुद्बु-
रित्यर्थः । तथा दीप्तेन प्रदीप्तेन । तथा सुतरां दुःसहेन सोढुमशक्येन तेन दहनेन
कर्त्रा दन्दद्व्यमानं पुनःपुनरतिशयेन वा दह्यते भस्मीक्रियते तथाभूतमत एवा-
त्याकुलमतिपीडितमखिलं समस्तं सुरराजसैन्यं कर्तृ शिवसुतस्य कुमारस्य समीपं
संनिधिमाप । अतो नः पाहीति निवेदयितुं जगामेति व्यज्यते । तेन वस्तुना
वस्तुध्वनिः ॥ ३९ ॥

पाठा०-१ अपिदधन्निखिलानि. २ कपिशयन्. ३ तङ्गीतितः; तत्प्रान्ततः.
४ चाद्भुतसंचरेण. ५ दीर्घेण. ६ अनिशम्. ७ आगात्.

इत्यग्निना घनतरेण ततोऽभिभूतं
तदेवसैन्यमखिलं विकलं विलोक्य ।

सस्मेरवक्त्रकमलोऽन्धकशत्रुसूनु-

र्वाणासनेन समधत्त स वारुणास्त्रम् ॥ ४० ॥

इतीति ॥ ततः सैन्यागमनानन्तरम् । सोऽन्धकशत्रुसूनुः कुमारः । इति पूर्वोक्तप्रकारेण घनतरेणातिसान्द्रेणाग्निनाभिभूतं पराभूतमखिलं समस्तं तदेव-
सैन्यं विकलं विधुरं विलोक्य सस्मेरं समन्दहासं वक्त्रकमलं यस्य । किञ्चिद्विह-
स्येत्यर्थः । अनेनात्मोत्कर्षव्यञ्जक उपहासो व्यज्यते । वाणासनेन धनुषा वारु-
णास्त्रमभ्यस्त्रप्रतिरोधकं वरुणदेवताकमलं समधत्त । संदध इत्यर्थः ॥ ४० ॥

घोरान्धकारनिकरप्रतिमो युगान्त-

कालानलप्रवलधूमनिभो नभोन्ते ।

गर्जारवैर्विघटयन्नवनीधराणां

शृङ्गाणि मेघनिवहो घनमुज्जगाम ॥ ४१ ॥

घोरेति ॥ घोराणि भयानकानि आन्यन्धकाराणि तमांसि तेषां निकरस्य
समूहस्य प्रतिमेव प्रतिमा स्वरूपं यस्य । गाढान्धकारसदृशकान्तिरित्यर्थः । तथा
युगान्तकालस्य योऽनलोऽग्निस्तस्य प्रवलोऽधिको यो धूमस्तेन सदृशः । तथा
गर्जारवैर्गर्जनाघोषैः कृत्वावनीधराणां पर्वतानां शृङ्गाणि सानूनि विघटयन्स्फो-
टयन् मेघनिवहः पयोधरसमुदायो नभोन्ते व्योममध्ये घनं सान्द्रम् । न तु
विरलतया । उज्जगामोदियाय ॥ ४१ ॥

विद्युल्लता वियति वारिदवृन्दमध्ये

गम्भीरभीषणरैः कपिशीकृताशा ।

घोरा युगान्तचलितस्य भयंकराथ

कालस्य लोलरसनेव चमच्चकार ॥ ४२ ॥

विद्युदिति ॥ अथ मेघोदयानन्तरं वियति नभसि गम्भीराः सान्द्रा अत
एव भीषणा भयदा ये रवा घोषास्तैरुपलक्षिता । तथा कपिशीकृताः पिशङ्गिता
आशा दिशो यया । तथा युगान्तचलितस्य प्रलयकाले लोकादनाय प्रस्थितस्य
कालस्य यमस्य भयंकरा भयदा लोलरसना चपलजिह्वेव घोरा भीमा विद्युल्लता
तडिद्रूपिणी हाटकलता वारिदवृन्दमध्ये जलदमण्डलान्तराले चमच्चकार । प्रति-
क्षणव्यक्तीकृतात्मरोचिरासीदित्यर्थः । अनेनोपमालंकारेण तारकासुरसैनिकाना-
मियमिव चमत्कुर्वन्ती वैवस्वतरसना नोऽभ्यवहरिष्यतीति बुद्धिरूपज्ञेति ध्वन्यते ।
अतोऽलंकारेण वस्तुध्वनिः ॥ ४२ ॥

पाठा०-१ तदा. २ वाणासनेऽथ. ३ विधमयन्. ४ वृन्दवर्ग; वृन्दवर्गे.
५ रवे. ६ भयंकरस्य.

कादम्बिनी विरुरुचे विषकण्ठिकाभि-
रुत्तालकालरजनीजलदावलीभिः ।

व्योम्युच्चकैरचिररुक्परिदीपितांशा-

ऽदृष्टिच्छदा विषमघोषविभीषणा च ॥ ४३ ॥

कादम्बिनीति ॥ अचिररुग्भिर्विद्युद्भिः प्रयोज्यकर्त्रीभिः परिदीपिताः प्रका-
शिता आशा यया प्रयोजककर्त्र्या । तथाऽदृष्टिच्छदा दृष्टिच्छदा नेत्रावरणकर्त्री सा
न भवतीति, किं तु नेत्रप्रकाशिका । 'पुंसि संज्ञायां घः' (३।३।११८) इति
घः । 'छादेर्घे-' (६।४।१६) इति ह्रस्वः । तथा विषमेण करालेन घोषेण
विभीषणा भयदा । उच्चकैर्महति व्योम्यन्तरिक्षे विषं जलम् । 'विषं तुङ्गबले
तोये' इति विश्वः । कण्ठे मध्ये यासाम् । जलपूर्णमध्याभिरित्यर्थः । उत्ताला
विकरालाः । 'उत्तालो होमकुण्डे स्याद्गते चोत्ताल उत्कटे । श्रेष्ठेऽपि विकरालेऽपि
स्यादुत्तालः प्लवंगमे ॥' इति विश्वः । तथा कालाः कृष्णपक्षीयाः । 'काल-
श्यामलमेचकाः' इत्यमरः । एवंभूता या रजन्यो रात्रयः । 'रजनी यामिनी
तमी' इत्यमरः । ता इव या जलदावली मेघपङ्क्तयः । 'मयूरव्यंसकादयश्च'
(२।१।७२) इति समासः । ताभिरुपलक्षिता कादम्बिनी माला विरुरुचे बभौ ।
अत्र कादम्बिनीशब्दः केवलमालापरः । तदुक्तम्—'विशिष्टवाचकानां पदानां
सति हि पृथग्विशेषणसमवधाने विशेष्यमात्रपरता' इति ॥ ४३ ॥

व्योमस्तलं पिदधतां ककुभां मुखानि

गर्जारवैरविरतैस्तुदतां मनांसि ।

अम्भोभृतामतितरामनणीयसीभि-

धारावलीभिरभितो ववृषे समूहैः ॥ ४४ ॥

व्योम इति ॥ व्योम आकाशस्य तलं स्वरूपम् । 'तलं स्वरूपाधरयोः
खङ्गमुष्टिचपेटयोः' इति विश्वः । तथा ककुभां दिशां मुखान्यग्राणि च पिदध-
तामाच्छादयताम् । 'पिधानाच्छादनानि च' इत्यमरः । तथाऽविरतैर्निरन्तरभव-
द्भिर्गर्जारवैर्गर्जनाघोषैः कृत्वा मनांसि तुदतां व्यथयतामम्भोभृतां जलधराणां
समूहैः कर्तृभिः । अनणीयसीभिरणीयस्योऽतिलघ्व्यो न भवन्ति तथोक्ताभिः ।
महतीभिरित्यर्थः । धारावलीभिः संपातपङ्क्तिभिः कृत्वातितरां ववृषे वृष्टम् ।
भावे लिट् ॥ ४४ ॥

पाठा०-१ विस. २ रजनीव रदावलीभिः. ३ अचिररोचतामे. ४ दृष्टिच्छ-
लात्; दृष्टिच्छटा. ५ विषमकोपविभीषणेव; विषमरोषविभीषणेव. ६ अविततै.
७ चत्वारिंशपंचचत्वारिंशतमश्लोकयोर्मध्ये क्षेपकोऽयं दृश्यते—

बंहीयसाधितकराः सहसा रसेन घ्नन्त्यस्तटे निजकुलेऽप्यसुरप्ररूढे ।

मेघान्धकारपटलीपिहिते नभोन्ते नद्यः प्रचेक्षुरभितः प्रमदा इवाब्धाः ॥

(१ बंहीयसा. २ इव सुरप्ररूढे. ३ प्रमदाहवाय.)

घोरा^१न्धकारपटलैः पिहिताम्बराणां
गम्भीरगर्जनरवैर्व्यथितासुराणाम् ।

वृष्ट्या तथा जलमुचां वरुणास्त्रजानां
विश्वोदरं भरिरपि प्रशशाम वह्निः ॥ ४५ ॥

घोरेति ॥ घोराणि भयदानि यान्यन्धकारपटलान्यन्धतमसपटलानि तैः
कृत्वा पिहिताम्बराणामावृतगगनानाम् । तथा गम्भीरगर्जनरवैः कृत्वा व्यथिताः
पीडिता असुरा यैस्ते वरुणास्त्रजानां वरुणदेवतास्रोत्पन्नानां जलमुचां मेघानाम् ।
तथाद्वितीयया वृष्ट्या वर्षेण विश्वेन समस्तजगता कृत्वोदरं भरतीति तथोक्तोऽपि
समस्तलोकव्याप्यमानोऽपि वह्निरग्निः प्रशशाम । कुमारकृतवारुणास्त्रप्रयोगे-
णाग्न्यस्त्रमप्यनशदिति भावः ॥ ४५ ॥

दैत्योऽपि रोषैकलुषो निशितैः क्षुरप्रै-
राकर्णकृष्टधनुरुत्पतितैः स भीमैः ।

तद्भीतिविद्रुतसमस्तसुरेन्द्रसैन्यो

गाढं जघान मकरध्वजशत्रुसूनुम् ॥ ४६ ॥

दैत्य इति ॥ रोषेण क्रोधेन कलुष आविलः । 'कलुषं त्वाविले पापे' इति
मेदिनी । स दैत्योऽपि निशितैः खरैः । अत एव भीमैर्भयदैः । तथाऽऽकर्ण-
माश्रवणं कृष्टाद्धनुषः सकाशादुत्पतितैर्निःसृतैः क्षुरप्रैः शरविशेषैः कृत्वा ।
तेभ्यः क्षुरप्रेभ्यो भीत्या निमित्तेन विद्रुतं विद्रावितं समस्तं सुरेन्द्रसैन्यं
पुरंदरबलं येन । 'सैन्यं क्लीबं बले सेनासमवेते तु वाच्यवत्' इति मेदिनी ।
तथाभूतः सन् । गाढं दृढं यथा स्यात्तथा मकरध्वजस्य कामस्य शत्रोः शंभोः
सूनुं पुत्रं जघान । प्राणापहरणकरणाभिप्रायेण हिनस्ति स्मेत्यर्थः । 'पुनस्त-
त्रैवावलम्बितो वेतालः' इति न्यायेन मायया सुखेन जेय एवेति मन्यमानेन
तारकेण बाणसमरं हित्वा मायासमरं कुर्वाणेन तत्र सत्यपि दुर्जेयताबुद्ध्या पुन-
र्बाणयुद्धमकार्षादित्यर्थः । अनेन वाच्यार्थेन 'अप्रतिहतप्रचारा मदीया माया-
प्यनेन वीरेण प्रतिहता' इति शोकग्रस्तेन दैत्येन यथा पराजितेनापि विदुषा
युक्त्या विवाद्यते तथा युध्यते, न तु वीररसानुगतत्वेनेति ध्वन्यते ॥ ४६ ॥

देवोऽपि दैत्यविशिखप्रकरं सचापं
बाणैश्चकर्त कणशो रणकेलिकारी ।

पाठा०-१ आह्लावितो बहुभवोऽपिहिताम्बराणां गम्भीरगर्जनिपतद्विधुरासुराणाम् ;
आह्लाविताहवभुवा विहिताम्बराणां गम्भीरगर्जितपतद्विधुरासुराणाम्. २ अथ.
३ कोपकलुषः. ४ सैन्यैः. ५ प्रवरम्. ६ रणकेलिकारः.

योगीव योगविधिं शुष्कमना यमाद्यैः

सांसारिकं विषयसंघममोघवीर्यम् ॥ ४७ ॥

देवोऽपीति ॥ रण एव केलिः क्रीडा तां करोति । सङ्ग्रामरूपक्रीडा-
विधायीत्यर्थः । देवोऽपि कुमारोऽपि वाणैः शरैः सचापं सकोदण्डं दैत्यस्य
तारकस्य विशिखानां शराणां प्रकरं समूहं योगविधिना योगाभ्यासविधानेन
शुष्कमना नीरसमनाः । निःस्पृहचेता इति तात्पर्यार्थः । योगी यमाद्यैर्यमनियम-
प्रभृतिभिर्योगसाधनैः कृत्वाऽमोघवीर्यं योगिनामपि मनःसंभ्रान्तिकरणे सफल-
प्रभावं सांसारिकं संसारः प्रयोजनमस्येति तथोक्तम् । प्रयोजने ठक् । विषय-
संघं चक्षुरादिकरणोपभोग्यसमाहारमिव कणशश्चकते विभेद । यथा योगा-
भ्यासनिरतो यमनियमपूर्वैश्चक्षुरादिकरणभोग्यं दर्शनीयादिकरणवस्तु कृन्तति,
तथा कुमारोऽपि यमनियमवत्तीव्रैर्वाणैर्विषयसंघमिव सफललक्ष्यभेदनक्रियोचि-
तत्वमपि शरनिकरमभनगिति भावः ॥ ४७ ॥

भ्रूमङ्गभीषणमुखोऽसुरचक्रवर्ती

संदीप्तकोपदहनोऽथ रथं विहाय ।

क्रीडत्करालकरवालकरोऽसुरेन्द्र-

स्तं प्रत्यधावदभितस्त्रिपुरारिसूनुम् ॥ ४८ ॥

भ्रूमङ्गेति ॥ अथ शस्त्रास्त्रयुद्धानन्तरं सम्यगधिकं यथा तथा दीप्तः कोप
एव दहनोऽग्निर्यस्य । अत एव भ्रुवोर्भ्रुकुब्जोर्भङ्गेन वक्रत्वेन भीषणं विलोक-
यितृणां भयदं मुखं वदनं यस्य तथोक्तोऽसुराणां दैत्यानां चक्रवर्ती सम्राट् ।
सार्वभौम इत्यर्थः । 'राजा तु प्रणताशेषसामन्तः स्यादधीश्वरः । चक्रवर्ती
सार्वभौमो नृपोऽन्यो मण्डलेश्वरः' इत्यमरः । असुरेन्द्रस्तारको रथं स्यन्दनं
विहाय परित्यज्य क्रीडन्नूर्ध्वदिशि कम्पमानस्तथा करालो भीषणः करवालः खड्गः
स करे पाणौ यस्य । धारितविकटकृपाणः सन्नित्यर्थः । तं त्रिपुरारिसूनुं शिवपुत्र-
मभितः संमुखं प्रत्यधावत् । कुण्ठितसर्वशस्त्रास्त्रत्वात्करवालेन शिरोनालजिही-
र्षया प्रतिदुद्रावेत्यर्थः । 'धातु गतौ' इत्यस्मात्कर्तरि लङ् ॥ ४८ ॥

अभ्यापतन्तमसुरार्धिपमीशपुत्रो

दुर्वारबाहुविभवं सुरसैनिकैस्तम् ।

दृष्ट्वा युगान्तदहनप्रतिमां मुमोच

शक्तिं प्रमोदविकसद्ददनारविन्दः ॥ ४९ ॥

अभ्यापतन्तमिति ॥ सुरसैनिकैर्देवसेनाजनैर्दुर्वारो दुःसहो बाहुविभवो
भुजवीर्यं यस्य । सुरसैनिकैर्दुर्जयमित्यर्थः । तमसुरार्धिपं दैत्यराजमभ्यापतन्तं

पाठा०-१ विनिषक्तमनः. २ विषयवर्गम्. ३ अयोधवीर्यैः. ४ दधानश्चर्मा-
भ्यधावत्. ५ पुत्रम्. ६ असुरेश्वरम्. ७ तैः.

संमुखमागच्छन्तं दृष्ट्वा विलोक्येशपुत्रो महेशतनयः कुमारः प्रमोदेन तदीयव-
शंगतत्वजनितानन्देन विकसद्विदलद्वदनारविन्दं मुखकमलं यस्य । किञ्चिद्विह-
स्येत्यर्थः । युगान्तदहनस्य प्रलयकालीनानलस्य प्रतिमेव प्रतिमा प्रतियातना
यस्याः । प्रज्वलद्दहनकीलाजालपरिवृतामित्यर्थः । शक्तिमायुधविशेषं मुमोच ।
'शक्तिः प्रहरणान्तरे' इति विश्वः ॥ ४९ ॥

उद्द्योतिताम्बरदिगन्तरमंशुजालैः

शक्तिः पपात हृदि तस्य महासुरस्य ।

हर्षाश्रुभिः सह समस्तदिगीश्वराणां

शोकोष्णवाष्पसलिलैः सह दानवानाम् ॥ ५० ॥

उद्द्योतितेति ॥ अत्र सेति शेषः । सा कुमारमुक्ता शक्तिः समस्ता ये
दिगीश्वरा इन्द्रादयोऽष्टदिक्पालास्तेषां हर्षाश्रुभिरानन्दवाष्पैः सह । तेषामभिल-
षितत्वाद्युक्तमेव तदीयहृदयशक्तिपतनजनित आनन्दो यदासीत् । दानवानां
तदीयपक्षपातिनां रक्षसां शोकेन भर्तृमरणजनितेनोष्णानि यानि वाष्पसलिलानि
तैः सह । अंशुजालैः किरणसमूहैः कृत्वोद्द्योतितं प्रकाशितमम्बरस्य दिशां
चान्तरं मध्यं यत्र यस्यां क्रियायां यथा भवति तथा । उज्ज्वालितसकलदिगम्बर-
मध्यं तस्य महासुरस्य तारकस्य हृदि हृदये पपात पतितवती ॥ ५० ॥

शक्त्या हृतासुमसुरेश्वरमापतन्तं

कल्पान्तवातहृतभिन्नमिवाद्रिशृङ्गम् ।

दृष्ट्वा प्ररूढपुलकाञ्चितचारुदेहा

देवाः प्रमोदमगमंस्त्रिदशेन्द्रमुख्याः ॥ ५१ ॥

शक्त्येति ॥ शक्त्या कर्त्या हृता अपगमिता असवः प्राणा यस्य । शक्ति-
प्रहारेण गतप्राणमित्यर्थः । एवंभूतमसुरेश्वरं तारकं कल्पान्तवातेन प्रलयकाली-
नप्रभञ्जनेन हतमास्फोटितमत एव भिन्नं विदीर्णमद्रिशृङ्गमिव पर्वतसान्विवाप-
तन्तं मूर्च्छन्तं दृष्ट्वा प्ररूढैः प्रोद्धतैः पुलकैः रोमभिरञ्चिता व्यासा अत एव
चारवो मनोहरा देहा गात्राणि येषाम् प्रफुल्लितरोमाञ्चितविग्रहास्त्रिदशेन्द्रमुख्याः
पुरंदरप्रभृतयो देवाः प्रमोदमानन्दमगमन्प्रापुः ॥ ५१ ॥

यत्रापतत्स दनुजाधिपतिः परासुः

संवर्तकालनिपतच्छिखरीन्द्रतुल्यः ।

तत्रादधात्फणिपतिर्धरणीं फणाभि-

स्तद्भूरिभारविधुराभिरधो व्रजन्तीम् ॥ ५२ ॥

पाठा०-१ समग्र. २ शोकोत्थ. ३ हतासुम्; अथ तारम्. ४ हति. ५ प्ररू-
ढपुलकाङ्कित; अवरूढपुलकाञ्चित. ६ त्रिदिवेशमुख्याः. ७ संवर्तवात. ८ कल्पः.

यत्रेति ॥ परासुर्गतप्राणः । मृत इति यावत् । अत एव संवर्तकालः प्रलय-
कालस्तत्र निपतता शिखरीन्द्रेण पर्वतराजेन तुल्यः समानः स दनुजानां दैत्या-
नामधिपतिस्तारको यत्र भूमिदेशेऽपतन्मूर्च्छितस्तत्र भूमिदेशे फणिपतिः शेषोऽ-
धोव्रजन्ती नीचैर्गन्तुं प्रवर्तमानां धरणीं फणाभिस्तस्य तारकस्य भूरिभारेण विधु-
राभिर्भुङ्गीभवन्तीभिरदधादधः पतनान्निवर्तयांचक्रे । अनेन तारकविग्रहस्याति-
भारवत्त्वं ध्वनितम् ॥ ५२ ॥

स्वर्गापगासलिलसीकरिणी समन्ता-

त्सौरभ्यलुब्धमधुपावलिसेव्यमाना ।

कल्पद्रुमप्रसववृष्टिरभून्नभस्तः

शंभोः सुतस्य शिरसि त्रिदशारिशत्रोः ॥ ५३ ॥

स्वर्गापगेति ॥ त्रिदशानां देवानामरेस्तारकस्य शत्रोः शातयितुः । हन्तु-
रिति यावत् । शंभोः सुतस्य कुमारस्य शिरसि शीर्षे । 'उत्तमाङ्गं शिरः शीर्षम्'
इत्यमरः । नभस्त आकाशसकाशात् । पञ्चम्यास्तसिद्ध । स्वर्गापगाया गङ्गायाः
सलिलस्य सीकराः सृताम्बुकणाः । 'सीकरोऽम्बुकणाः सृताः' इत्यमरः । ते
विद्यन्ते यस्याम् । तथा सौरभ्ये सौगन्ध्ये लुब्धया मधुपानां भ्रमराणामावल्या
पङ्क्त्या कर्त्र्या सेव्यमानाश्रीयमाणा कल्पद्रुमस्य कल्पवृक्षस्य प्रसवानां पुष्पा-
णाम् । 'प्रसवस्तु फले पुष्पे वृक्षाणां गर्भमोचने' इति विश्वः । वृष्टिरभूत् ।
तारकवधजनितानन्दार्णवमग्ना व्योमस्थिता विष्णवादयो देवाः कुमारमस्तकोपरि
कल्पद्रुमपुष्पाणि विचकरुरित्यर्थः ॥ ५३ ॥

पुलकभरविभिन्नवारवाणा भुजविभवं बहु तारकस्य शत्रोः ।

संकलसुरगणा महेन्द्रमुख्याः प्रमदमुखच्छविसंपदोऽभ्यनन्दन् ५४

पुलकेति ॥ प्रमदा उत्कृष्टा या मुखच्छविर्वदनकान्तिः सैव संपद्वैभवं येषां
तारकवधजनितमानन्दमेव महतीं संपदं मन्यमानाः । अत एव पुलकभरेण
रोमाञ्चभारेण विभिन्नानि स्फुटितानि वारवाणानि कवचानि येषाम् । 'कञ्चुको
वारवाणोऽस्त्री' इत्यमरः । प्रथमविग्रहप्राणनिर्मितानां कवचानामिदानीमानन्द-
वशात्प्रफुल्लद्विग्रहेषु संकीर्णतया विदलनमुचितमेवेति भावः । एवंभूता महे-
न्द्रमुख्याः पुरंदरप्रभृतयः सकलसुरगणाः समस्तवृन्दारकसंघा बहु महत्तारकस्य
शत्रोः कुमारस्य भुजविभवं बाहुपराक्रममभ्यनन्दन् 'साधुस्ते विक्रमः' इति
तुष्टुबुः । पुष्पिताग्रा वृत्तम् ॥ ५४ ॥

इति विषमशरारेः सूनुना जिष्णुनाजौ

त्रिभुवनवरशल्ये प्रोद्धृते दानवेन्द्रे ।

वलरिपुंरथ नाकस्याधिपत्यं प्रपद्य

व्यजयत सुरचूडारत्नघृष्टाग्रपादः ॥ ५५ ॥

पाठा०-१ चासदेहा. २ ससुरवरगणा. ३ द्युति. ४ खलशल्ये. ५ प्रेरिते;
पातिते. ६ अपि.

इतीति ॥ जिष्णुना जयशीलेन विषमशरारेः पञ्चशरशत्रोर्हरस्य सूनुना
कुमारेण त्रिभुवनस्य भुवनत्रयस्य वरे श्रेष्ठे शल्ये शत्रौ । 'शल्यश्च कथितः शत्रौ
मदनद्रुमयोरपि' इति विश्वः । दानवेन्द्रे तारक इत्येवंप्रकारेण प्रोद्धृत उत्खलिते ।
मारिते सतीत्यर्थः । अथ तारकवधानन्तरं बलरिपुः पुरंदरो नाकस्य स्वर्गस्याधि-
पत्यं राज्यं प्रपद्य प्राप्य सुराणां चूडारत्नैर्मुकुटमणिभिर्वृष्टावग्रपादौ पादाग्रे यस्य ।
पृष्ठीसमासे राजदन्तादित्वादग्रशब्दस्य पूर्वनिपातः । तथाभूतः सन् । व्यजयत ।
सर्वोत्कर्षेण ववृत इत्यर्थः । स स्वर्गराज्यं प्राप्य निष्कण्टकतयाभुनक्ति भावः ।
व्यजयतेति 'विपराभ्यां जेः' (११३।१९) इत्यात्मनेपदम् । मालिनीवृत्तम् । लक्षणं
तूक्तप्रायम् ॥ ५५ ॥

यं प्रासूत सुतं पुरा च जननी नाम्ना सुहीरेति सा
ख्यातो यस्य बुधेन्द्रमस्तकमणिः श्रीलक्ष्मणाख्यः पिता ।
यच्चातृद्वितयं महद्विजयते विद्वत्तया मण्डितं
तेनासौ रचिता कुमारविवृतिः संजीविनी जीवदा ॥
संवत्सरेऽङ्गाद्रिपुराण (१८७९) तुल्ये नभस्यमासे बहुले दले च ।
तिथावनङ्गस्य सजीववारे टीका कुमारस्य समापदेषा ॥
शुद्धं त्वशुद्धं च विवेचनीयं सर्वत्र विद्यार्णवपारगेण ॥
मयोक्तमेतद्विदुषा परेण पक्षेऽपरस्मिन्ननुकम्पनीयः ॥
टीकासंयुतकाव्यपञ्चकमथ स्तोत्राणि दिक्संख्यका-
न्येकश्छन्दसि चैक एव गणिते साहित्यशास्त्रे त्रयः ।
प्राक्काव्यद्वयटिप्पणीद्वयमिति ग्रन्थावली संगता
सीतारामकवेः कृतिः कृतिगले नक्षत्रमालायताम् ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-
कविविरचितया संजीविनीसमाख्यया व्याख्यया समेतः
श्रीकालिदासकृतौ कुमारसंभवे महाकाव्ये
तारकासुरवधो नाम सप्तदशः सर्गः ॥

समाप्तमिदं कुमारसंभवकाव्यम् ।

कुमारसंभवम् मल्लिनाथकृतया संजीविन्या समेतम् । अष्टमः सर्गः ।

—*—

अथ शृङ्गारमुभयोः..... ।
 कुमारसंभवफले सर्गेऽस्मिन्नाह संप्रति ॥
 सोऽपि संक्षिप्तसंपन्नसंयुक्तश्च समृद्धिमान् ।
 इति भेदाश्चतुर्धोक्ताश्चतुर्णां च वियोगिनाम् ॥
 तत्रावस्थाप्रभेदेन शृङ्गारे नायिका त्रिधा ।
 मुग्धा मध्या प्रगल्भा च तत्र हीसाध्वसाविलाम् ॥
 मुग्धावस्थां समाश्रित्य देव्या आद्यसमागमे ।
 आदावेकादश श्लोकाः ख्यातपूर्वानुरागिणोः ॥
 प्रथमं नाम शृङ्गारं शिवयोः कथितं कविः (?) ।
 चुम्बनेष्वधरेत्यत्र लक्षणं त्वस्य वक्ष्यते ॥

पाणिपीडनविधेरनन्तरं शैलराजदुहितुर्हरं प्रति ।

भावसाध्वसपरिग्रहादभूत्कामदोहदसुखं मनोहरम् ॥ १ ॥

पाणीति ॥ पाणिपीडनविधेरनन्तरं पाणिग्रहणानन्तरम् । विधेरिति पञ्चमी षष्ठी च । उभयथाप्यनुशासनसंभवादित्युक्तं प्राक् । शैलराजदुहितुः पार्वत्याः कन्याः तं हरं प्रति भावसाध्वसपरिग्रहान्मनोहरं चित्ताकर्षकं कामदोहदम् । कामसंवर्धकमित्यर्थः । 'तरुगुल्मलतादीनामकाले कुशलैः कृतम् । पुष्पाद्युत्पादकं द्रव्यं दोहदं स्यात्' इति शब्दार्णवे । तच्च तत्सुखं कामदोहदसुखमभूत् । हरस्येति शेषः । नायिकानायकयोरन्योन्यानुभवदर्शनात्सुखमाविर्भवति । तच्च मदनोद्दीपकमिति रसविदां स्थितिः । तथा च हरस्य गौर्यां नवोढायां स्वगोचरभावप्रत्युक्तसाध्वसदर्शनात्सुखमाविर्भवति । तच्च मदनाकारं प्रादुर्बभूवेत्यर्थः । तत्र रसभावस्थायिनः कार्यमनुभावः । तदुक्तम्—'रसा गच्छन्ति संस्थानं यत्कार्यमुपलक्ष्यते । सोऽनुभावः.....संस्थानसूचकः ॥' इति सर्गेऽस्मिन् रथोद्धता वृत्तम् ॥ १ ॥

उक्तं भावसाध्वसम् । तस्य सुखमयत्वं च वर्णयति—

व्याहृता प्रतिवचो न संदधे गन्तुमैच्छदवलम्बितांशुका ।

सेवते स्म शयनं पराङ्मुखी सा तथापि रतये पिनाकिनः ॥२॥

व्याहृतेति ॥ सा पार्वती व्याहृता यत्किञ्चिदभिहिता सती प्रतिवचः प्रत्युत्तरं न संदधे न ददावित्यर्थः । अवलम्बितांशुका गृहीतवस्त्रा सती गन्तुमपसर्पितुमैच्छदिच्छति स्म । इषिघातोर्लङ् । 'इषुगमियमां छः' (७।३।७७) इति छकारः ।

१ अयमष्टमः सव्याख्यः सर्गः सप्तमसर्गानन्तरमेव संयोजयितुं युक्तः, परमष्टमसर्गमूलस्य सीतारामकविसमादृतपाठास्तु मल्लिनाथादृतपाठैर्नितरां भिन्नतरा इति तयोष्ठीकयोरेकत्र संकलने एको मूलपाठो ह्यन्यस्य प्रायो विसंवादकत्वात्सम्यक्प्रतिपत्तावन्तरायहेतुर्भवेदिति शङ्कया पृथगेवाष्टमः सर्गोऽत्र मल्लिनाथीयव्याख्यानेन सनाथीकृत्य संयोजितोऽस्ति ।

पराङ्मुखी सती शयनं सेवते स्म । अनभिमुखमशयिष्टेत्यर्थः । तथापि इत्थं साध्वसाप्रतिकूलचेष्टितापीत्यर्थः । पिनाकिनः शिवस्य रतये सुखाय । बभूवेति शेषः । प्रातिकूल्यमपि तस्यानन्दकरमभूदित्यर्थः । एतेन नवोढाया देव्या मौग्ध्याद्विजितं तन्ममत्वमवसेयम् ॥ २ ॥

कैतवेन शयिते कुतूहलात्पार्वती प्रतिमुखं निपातितम् ।

चक्षुरुन्मिषति सस्मितं प्रिये विद्युदाहतमिव न्यमीलयत् ॥ ३ ॥

कैतवेनेति ॥ प्रिये भर्तरि कुतूहलात् । एषा किं करिष्यतीति बुभुत्सयेत्यर्थः । कैतवेन कपटेन शयिते सुप्ते सति पार्वती कर्त्री प्रतिमुखं यथा तथा निपातितम् । प्रियस्त्रापपरीक्षार्थं तदभिमुखं प्रवर्तितमित्यर्थः । चक्षुः स्वदृष्टिं सस्मितमुन्मिषति । पुनः प्रिये सहासं पश्यतीत्यर्थः । विद्युदाहतं विद्युता प्रतिहतमिव न्यमीलयत् । साध्वसादिति भावः । एतेन किञ्चित्साध्वसस्यापचयो व्यज्यते ॥ ३ ॥

नाभिदेशनिहितः सकम्पया शंकरस्य रुरुधे तथा करः ।

तदुकूलमथ चाभवत्स्वयं दूरमुच्छ्वसितनीविबन्धनम् ॥ ४ ॥

नाभीति ॥ नाभिदेशनिहितः । नीविमोचनायैति शेषः । शंकरस्य करः सकम्पया वेपथुमत्या । प्रियकरस्पर्शादुत्पन्नसात्त्विकभावयेत्यर्थः । तथा पार्वत्या रुरुधे निवारितः । अथ च तथापीत्यर्थः । तदुकूलं स्वयं स्वत एव दूरमत्यन्तमुच्छ्वसितं स्रस्तं नीविबन्धनं नीविग्रन्थिर्यस्य तत्तथाभूतमभवत् । रतिपारवश्यादिति भावः ॥ ४ ॥

एवमालि ! निगृहीतसाध्वसं शंकरो रहसि सेव्यतामिति ।

सा सखीभिरुपदिष्टमाकुला नास्मरत्प्रमुखवर्तिनि प्रिये ॥ ५ ॥

एवमिति ॥ हे आलि सखि पार्वति ! रहसि शंकर एवम् । स्वोपदिष्टप्रकारेणेत्यर्थः । निगृहीतसाध्वसं निरस्तभयं यथा तथा सेव्यतामिति सखीभिरुपदिष्टमुक्तं वचनं सा पार्वती प्रिये शंकरे प्रमुखवर्तिनि सत्याकुला साध्वसविह्वला सती नास्मरत् । न स्मृतवतीत्यर्थः । स हि भयपरिभुते चेतसि दृष्टतरोऽप्युपदेशः संस्कारमाधत्त इति भावः ॥ ५ ॥

अप्यवस्तुनि कथाप्रवृत्तये प्रश्नतत्परमनङ्गशासनम् ।

वीक्षितेन परिगृह्य पार्वती मूर्धकम्पमयमुत्तरं ददौ ॥ ६ ॥

अपीति ॥ कथाप्रवृत्तये संलापप्रवर्तनायावस्तुन्यप्रस्तुतार्थेऽपि प्रश्नतत्परम् । यत्किञ्चित्पृच्छन्तमित्यर्थः । अनङ्गशासनमीश्वरं पार्वती वीक्षितेन । न तु वाचेत्यर्थः । परिगृह्याङ्गीकृत्य मूर्धकम्पमयं शिरःकम्पस्वरूपम् । स्वार्थे मयद् । उत्तरं ददौ । न तु वाङ्मयं साध्वसादिति भावः । विह्वतनामा लज्जानुभाव उक्तः । तदुक्तं रतिरहस्ये—‘ईर्ष्यामानातिलज्जाभ्यां न दत्तं योग्यमुत्तरम् । क्रियया व्यज्यते यत्र विह्वतं तदुदीरितम् ॥’ इति ॥ ६ ॥

शूलिनः करतलद्वयेन सा संनिरुध्य नयने हतांशुका ।

तस्य पश्यति ललाटलोचने मोघयत्नविधुरा रहस्यभूत् ॥ ७ ॥

शूलिन इति ॥ सा पार्वती रहसि हतांशुका प्रियेणाकृष्टवस्त्रा सती करतल-
द्वयेन । स्वकीयेनेत्यर्थः । शूलिनो हरस्य नयने नेत्रद्वयं संनिरुध्य संच्छाद्य तस्य
शूलिनो ललाटलोचने तृतीयेऽक्षि पश्यति सति मोघयत्नाऽफलाखिलप्रयासात्
एव विधुराभूत् । तृतीयकराभावादिति भावः । एतेन किञ्चिद्वाष्ट्यादयो
व्यज्यन्ते ॥ ७ ॥

चुम्बनेष्वधरदानवर्जितं सन्नहस्तमदयोपगूहने ।

क्लिष्टमन्मथमपि प्रियं प्रभोर्दुर्लभप्रतिकृतं वधूरतम् ॥ ८ ॥

चुम्बनेष्विति ॥ चुम्बनेष्वधरदानवर्जितमोष्टार्पणरहितमदयोपगूहने निर्द-
यालिङ्गने सन्नौ स्तब्धौ हस्तौ करौ यस्मिंस्तत्तथोक्तम् । तथा दुर्लभप्रतिकृतम् ।
प्रगल्भत्वात्प्रखदन्तताडनाद्यकृतप्रयत्नमित्यर्थः । अत एव क्लिष्टमन्मथं लज्जयोपरुद्ध-
मदनमपि वध्वा नवोढाया रतं वधूरतं प्रभोरीश्वरस्य प्रियम् । अभूदिति शेषः ।
वधूः स्नुषानवोढास्त्रीभार्यासृष्टाङ्गनासु च' इति विश्वः । अयं लज्जासाध्वसाभ्यां
संकुचितोपचारत्वात् संक्लिष्टसंभोगः । तदुक्तं भूपालेन—'युवानौ यत्र संक्षिप्त-
साध्वसव्रीडनादिभिः । उपचारान्निषेवन्ते स संक्लिष्ट इतीरितः ॥' इति ॥ ८ ॥

यन्मुखग्रहणमक्षताधरं दत्तमव्रणपदं नखं च यत् ।

यद्रतं च सदयं प्रियस्य तत्पार्वती विषहते स्म नेतरत् ॥ ९ ॥

यदिति ॥ पार्वती प्रियस्य संबन्ध्यक्षतोऽखण्डितोऽधरो यस्मिंस्तत्तथोक्तं
यन्मुखग्रहणं मुखचुम्बनम् । अव्रणपदं लक्ष्मरहितम् । 'पदं व्यवसितव्राणस्थान-
लक्ष्माङ्गिवस्तुषु' इत्यमरः । दत्तं यच्च नखं नखकर्म । यत्सदयं रतं तत्सर्वं विष-
हते स्म सहते स्म । नेतरद्विपरीतम् । प्रचण्डमिति यावत् । तच्चुम्बनं नखं सुरतं
वा न सहते स्म । नवोढात्वादिति हृदयम् । तदुक्तं रतिरहस्ये—'नात्यन्तमानु-
लोम्येन न चातिप्रतिलोमतः । सिद्धिं गच्छन्ति वा तस्मान्मध्येन साधयेदिति ॥
नवोढाम्' इति ॥ ९ ॥

रात्रिवृत्तमनुयोक्तुमुद्यतं सा विभातसमये सखीजनम् ।

नाकरोदपकुतूहलं हिया शंसितुं च हृदयेन तत्त्वरे ॥ १० ॥

रात्रीति ॥ सा पार्वती विभातसमये प्रभातकाले रात्रिवृत्तम् । सुरतवृत्तान्त-
मित्यर्थः । अनुयोक्तुं प्रष्टुम् । 'प्रश्नोऽनुयोगः पृच्छा च' इत्यमरः । उद्यतं प्रवृत्तं
सखीजनं हिया लज्जयापकुतूहलं निराकाङ्क्षं नाकरोत् । किञ्चिदाचष्ट इत्यर्थः ।
हृदयेन हृदा च शंसितुं तत्त्वरे त्वरिताभूत् । औत्सुक्यादिति भावः । त्वरा संभ्र-
मादीनामनुभावत्वादिति ॥ १० ॥

दर्पणे च परिभोगदर्शिनी पृष्ठतः प्रणयिनो निषेदुषः ।

प्रेक्ष्य विम्बमनु विम्बमात्मनः कानि कानि न चकार लज्जया ११

दर्पण इति ॥ किंचेति चार्थः । दर्पणे मुकुरे परिभोगो नखक्षतादि-
भोगचिह्नं पश्यतीति परिभोगदर्शिनी सा पार्वती पृष्ठतः पश्चान्नागे निषेदुषः
स्थितवतः । सदेः कसुः । प्रणयिनः प्रियस्य हरस्य विम्बं प्रतिविम्बम् । दर्पणे
संक्रान्तमित्यर्थः । आत्मनः स्वस्य विम्बमनु । प्रतिविम्बस्य पृष्ठत इत्यर्थः ।
'अनुर्लक्षणे' (११४१८४) इति कर्मप्रवचनीयत्वाद्वितीया । प्रेक्ष्य लज्जया ।
स्वचापलप्राकट्यकृतयेत्यर्थः । कानि कानि यानि यानि भेदवाच्यानि । अङ्गसंवर-
णादिचेष्टितानीत्यर्थः । उक्तं च—'लज्जानुभावेन साचीकृता वर्णवैवर्ण्याधोमुखा-
दिकृत्' इति । न चकार ॥ ११ ॥

नीलकण्ठपरिभुक्तयौवनां तां विलोक्य जननी समाश्वसीत् ।

भर्तृवल्लभतया हि मानसीं मातुरस्यति शुचं वधूजनः ॥ १२ ॥

नीलकण्ठेति ॥ नीलकण्ठेन परिभुक्तं यौवनं यस्याः सा तां तथोक्ताम् ।
प्रियेण भुक्तयौवनामित्यर्थः । तां पार्वतीं विलोक्य जननी मेना समाश्वसीत् ।
संतुतोषेत्यर्थः । श्वसिधातोर्लङ् । 'अङ्गार्ग्यगालवयोः' (७३१९९) इति विकल्पा-
दडागमः । तथा हि—वधूजनो भर्तृवल्लभतया पतिवात्सल्येन मातुर्मानसीं मनो-
भवां शुचं शोकमस्यति निरस्यति हि । विपर्ययाद्विपर्ययश्चेत्यर्थादवसेयम् । सामा-
न्यैकविशेषणसमर्थनरूपोऽर्थान्तरन्यासः ॥ १२ ॥

संप्रति देव्या मुग्धावस्थातो मध्यमावस्थाप्राप्तिमाह—

वासराणि कतिचित्कथंचन स्थाणुना पदमकार्यत प्रिया ।

ज्ञातमन्मथरसा शनैःशनैः सा मुमोच रतिदुःखशीलताम् ॥ १३ ॥

वासराणीति ॥ स्थाणुना शंभुना कर्त्रा प्रिया पार्वती कर्मभूता कतिचि-
द्वासराणि । कैश्चिद्दहोभिरित्यर्थः । अत्यन्तसंयोगे द्वितीया । कथंचन कृच्छ्रेण पदं
पदप्रक्षेपमकार्यत कारिता । सुरतकर्मणीति शेषः । करोतेर्ण्यन्तात्कर्मणि लुङ् ।
'हृकोरन्यतरस्याम्' (११४१५३) इत्यणि कर्तुः कर्मत्वे 'ण्यन्ते कर्तुश्च कर्मणः'
इति शब्दानुशासने । सा कृतपदा पार्वती ज्ञातमन्मथरसानुभूतसुरतसुखास्वादा
सती । 'आस्वादेऽपि रसमाहुः' इति शब्दानुशासने । शनैःशनैः क्रमेण रतौ
रते दुःखशीलतां प्रतिकूलस्वभावतां मुमोच । 'शीलं स्वभावे सद्वृत्ते' इत्यमरः ।
मध्यमावस्थां प्राप्तेत्यर्थः ॥ १३ ॥

तुल्यलज्जास्तरत्वमेवाह—

सखजे प्रियमुरोनिपीडिता प्रार्थितं मुखमनेन नाहरत् ।

मेखलाप्रणयलोलतां गतं हस्तमस्य शिथिलं रुरोध सा ॥ १४ ॥

सखज इति ॥ सा पार्वत्युरोनिपीडितोरसि गाढमाश्लिष्टा सती प्रियं
सखजे । न तु निष्पन्दमास्तेत्यर्थः । अनेन स्मरतिशयः सूचितः । अनेन प्रियेण

प्रार्थितं चुम्बनार्थं याचितम् । 'याज्ञायामभिधाने च प्रार्थना कथ्यते बुधैः'
इति केशवः । मुखं नाहरत् । मेखलायां प्रणयः परिचयः । 'प्रणयः स्यात्परि-
चये याज्ञायां सुहृदेऽपि च' इति यादवः । तत्र लोलतां चञ्चलतां गतमस्य
प्रियस्य हस्तं शिथिलं रूरोध न्यवारयत् । न तु निर्भरमिति भावः । अत्र सहन-
प्रतीकाराभ्यां तुल्यलज्जासरत्वं व्यज्यते ॥ १४ ॥

अथ देव्याः प्रगल्भावस्थां दर्शयितुं तयोः समानरागित्वं तावदाह—

भावसूचितमदृष्टविप्रियं चादुर्मत्क्षणवियोगकातरम् ।

कैश्चिदेव दिवसैस्तदा तयोः प्रेम रूढमितरेतराश्रयम् ॥ १५ ॥

भावेति ॥ तयोः शिवयोः कैश्चित्कतिभिश्चिदेव दिवसैः । भावसूचितं भावै-
श्रेष्ठाभिः कटाक्षनिक्षेपादिभिः संजातमदृष्टं विप्रियमप्रियाचरणं यत्र तत्तथोक्तं
चादूनि प्रियोक्तयो यस्मिन्सन्ति तच्चादुर्मत् । भूतार्थं मनुष्यं । क्षणवियोगात्क्षण-
मात्रविरहादपि कातरं भीरु इतरेतराश्रयमन्योन्यविषयं प्रेम । प्रेमपदाभिलष्या-
ङ्कुरावस्था भवतीत्यर्थः । रूढमभूत् । क्रमेणानुरागपदाभिलाषं प्राप्तमित्यर्थः ।
तदेतत्सर्वं स्फुटीकृतं भूपालेन—'अङ्कुरपल्लवकलिकात्प्रसूनफलभागियम्' इत्या-
दिना । एका रतिरेव स्थायीभूता रसीभवति । तस्याश्चाङ्कुरावस्थाभेदोपपत्तौ सा
प्रेमादिपदैरभिलष्यत इत्यर्थः । 'सप्रेमभेदरहितं यूनोर्यन्नावबन्धनम् । भावो रती
राग एव स्वसंवेद्यदशाप्राप्तयावदाश्रयवृत्तिश्चेदनुरागः' इति । मानादिलक्षणं
विस्तरभयान्न लिख्यत इत्याकर एव द्रष्टव्यम् ॥ १५ ॥

तं यथात्मसदृशं वरं वधूरन्वरज्यत वरस्तथैव ताम् ।

सागरादनपगा हि जाह्नवी सोऽपि तन्मुखरसैकनिर्वृतिः ॥ १६ ॥

तमिति ॥ वधूरात्मसदृशं स्वानुरूपं तं वरं वोढारं प्रति यथान्वरज्यतानुर-
क्ताभूत् । रञ्जैर्देवादिकात्कर्तारि लकारः । स्वरितत्वादात्मनेपदम् । तथैव
वरोऽपि नवोढाप्यात्मनः सदृशमात्मसदृशम् । 'त्यदादिषु दृशोऽनालोचने कञ्च'
(३।२।६०) इति चकारात्किप्रत्ययः । तां वधूं प्रत्यन्वरज्यत । वध्वामनुरक्तो-
ऽभूदित्यर्थः । 'गल्यार्थकर्मक—' (३।४।७२) इत्यादिना सकर्मकत्वम् । दृष्टान्त-
माह—जाह्नवी गङ्गा सागरान्नापगच्छतीत्यनपगानपेता हि । सोऽपि सागरस्तया
जाह्नव्या मुखरसेनाग्रसलिलेन वक्त्रास्वादेनैका मुख्या निर्वृतिरानन्दो यस्य स
तथोक्तः । अत्र दृष्टान्तालंकारः । लक्षणं तूक्तम् । इत्थं समानानुरागकथनाद्-
साभासत्वं निरस्तम् । तदुक्तम्—'योपितो बहुसक्तिश्चेद्रसाभासः स उच्यते' ।
कविनाप्युक्तं मालविकायाम् (३।५४)—'अनानुरोक्तं प्रति विप्रसिद्ध्यता समी-
पगेनापि रतिर्न मां प्रति । परस्परप्राप्तिनिराशयोर्वा शरीरनाशोऽपि समान-
रागयोः ॥' इति ॥ १६ ॥

अथ देव्याः प्रगल्भावस्थामाश्रित्य संभोगमाह—

शिष्यतां निधुवनोपदेशिनः शंकरस्य रहसि प्रपन्नया ।

शिक्षितं युवतिनैपुणं तया यत्तदेव गुरुदक्षिणीकृतम् ॥ १७ ॥

१ 'अनानुरोक्तं प्रति तयोः प्रसिद्ध्यता समागमेनापि' इति प्रचलितः पाठः ।

शिष्यतामिति ॥ रहस्येकान्ते निधुवनमुपदिशतीति निधुवनोपदेशिनः सुरत-
विद्यागुरोः । 'व्यवायो ग्राम्यधर्मो मैथुनं निधुवनं रतम्' इत्यमरः । शंकरस्य
शिष्यतां प्रपन्नया प्राप्तया तथा पार्वत्या यद्युवतिनैपुणं युवतिजनोचितं नैपुणम् ।
सुरतकौशलमित्यर्थः । शिक्षितमभ्यस्तम् । आचरितमित्यर्थः । तदेव गुरुदक्षिणी-
कृतम् । यथोपदेशकरणादक्षिणासममभूदित्यर्थः । अनेन कृतप्रतिकृतं सूच्यते ॥ १७ ॥

दष्टमुक्तमधरोष्ठमम्बिका वेदनाविधुतहस्तपल्लवा ।

शीतलेन निरवापयत्क्षणं मौलिचन्द्रशकलेन शूलिनः ॥ १८ ॥

दष्टमिति ॥ अम्बिका पार्वती दष्टाश्चासौ मुक्तश्च तं दष्टमुक्तम् । 'पूर्वकाल-'
(२।१।४९) इत्यादिना समासः । अधरोष्ठं वेदनया विधुतौ कम्पितौ हस्त-
पल्लवौ पाणिपल्लवौ यस्याः सा तथोक्ता सती शीतलेन शूलिनो मौलिचन्द्रशकलेन
क्षणं निरवापयत् । शीतलोपचारेण निर्व्यथमकरोदिति विश्रम्भोक्तिः । निवाते-
र्धातोर्ण्यन्तात् 'अर्तिही-' (७।३।३६) इत्यादिना पुगागमः । अन्नाधरपीडनात्सु-
खेऽपि दुःखवदुपचारात्कुट्टिमनामानुभाव उक्तः । तदुक्तम्—'केशाधरादिग्रहणे
मोदमानापि मानसे । दुःखितेव बहिः कुप्येत्तत्कुट्टिममुदाहृतम् ॥' इति ॥ १८ ॥

सुम्बनादलकचूर्णदूषितं शंकरोऽपि नयनं ललाटजम् ।

उच्छ्वसत्कमलगन्धये ददौ पार्वतीवदनगन्धवाहिने ॥ १९ ॥

सुम्बनादिति ॥ अथ शंकरोऽपि सुम्बनाच्चुम्बनार्थिनोऽलकचूर्णेन दूषितमुप-
हतं ललाटजं नयनमुच्छ्वसत्कमलगन्धये विकचारविन्दगन्धधारिणे । 'उपमानाच्च'
(५।४।१३७) इतीकारः । पार्वत्या वदनगन्धवाहिने । फूत्कारमारुतायेत्यर्थः । ददौ ।
रजोनिःसारणार्थं तदाभिमुख्येन स्थापितवानित्यर्थः । एतेन देव्याः प्रियवशंवद-
त्वमुक्तम् । अत्र हरचक्षुष्यलकचूर्णकथनाद्देव्या उपरिभावः सूचितः ॥ १९ ॥

एवमिन्द्रियसुखस्य वर्त्मनः सेवनादनुगृहीतमन्मथः ।

शैलराजभवने सहोमया मासमात्रमवसद्वृषध्वजः ॥ २० ॥

एवमिति ॥ वृषध्वजो हर एवमुत्तरीत्येन्द्रियाणां सुखस्यानुकूलस्य वर्त्मनो
मार्गस्य । स्त्रीप्रसङ्गस्येत्यर्थः । सेवनात्परिभोगादनुगृहीतमन्मथः पुनरुज्जीवित-
मदनः सन् । वृषध्वजः उमया सह शैलराजभवने हिमवद्वेहे मासमात्रमवसत् ।
अत्यन्तसंयोगे द्वितीया । मासमात्रमिति वधूवशीकरणकालकृत्तिः प्रदर्शिता ॥ २० ॥

सोऽनुमान्य हिमवन्तमात्मभूरात्मजाविरहदुःखपीडितम् ।

तत्र तत्र विजहार संचरन्नप्रमेयगतिना ककुब्जता ॥ २१ ॥

स इति ॥ स आत्मभूः शिव आत्मजाया दुहितुर्विरहदुःखेन पीडितं हिम-
वन्तमनुमान्यानुमतं कृत्वाऽप्रमेयगतिनाऽपरिच्छेद्यगतिना ककुब्जता वृषेण संचर-
न्संचरमाणस्तत्र तत्र नानादेशेषु विजहार ॥ २१ ॥

मेरुमेत्य मरुदाशुवाहनः पार्वतीस्तनपुरस्कृतः कृती ।

हेमपल्लवविभङ्गसंस्तरामन्वभूत्सुरततत्परः क्षपाम् ॥ २२ ॥

मेरुमिति ॥ मरुदाशुवाहनः पवनजवनवाहनः पार्वतीस्तनाभ्यां पुरस्कृतः । पार्वतीपुरोगतयाश्लिष्ट इत्यर्थः । अन्वभूदित्यनेनान्वयः । कृती कुशलो हरो मेरुमेत्य हेमपल्लवानां विभङ्गाः खण्डास्त एव संस्तरस्तत्पं यस्यां तां तथोक्तां क्षपां रात्रिं सुरततत्परः सुरतासक्तः सन् । अन्वभूत् ॥ २२ ॥

पद्मनाभवलयाङ्किताश्मसु प्राप्तवत्स्वमृतविप्रुषो नवाः ।

मन्दरस्य कटकेषु चावसत्पार्वतीवदनपद्मषट्पदः ॥ २३ ॥

पद्मनाभेति ॥ पार्वतीवदनपद्मे षट्पदः । प्रियामुखरसास्वादलोल इत्यर्थः । स हरः । पद्मं नाभिर्यस्य स पद्मनाभो विष्णुः । 'अचप्रत्यन्ववपूर्वात्सामलोभः' (५।४।७५) इत्यत्राजिति योगविभागात्समासान्तः । तस्य वलयैरङ्किता अश्मानो येषां तेषु । अमृतमथनसमय इति भावः । तथा नवाः प्रत्यग्रा अमृतविप्रुषः सुधाबिन्दून्प्राप्तवत्सु मन्दरस्य मन्थाचलस्य कटकेषु नितम्बेषु चावसत् । एतेन मन्दरस्थानेकाद्भुताधारत्वान्मनोविनोदकत्वमुक्तम् ॥ २३ ॥

रावणध्वनितभीतया तया कण्ठसक्तमृदुबाहुबन्धनः ।

एकपिङ्गलगिरौ जगद्गुरुर्निर्विवेश विशदाः शशिप्रभाः ॥ २४ ॥

रावणेति ॥ जगद्गुरुः । विश्रवसोऽपत्यं रावणो दशकण्ठः । 'तस्यापत्यम्' (४।१।२२) इत्यणप्रत्ययः । वृत्तिविषये विश्रवसशब्दस्य रावणादेशः । रावणस्य ध्वनिताकैलासोत्पादनसमयक्ष्वेडिताङ्गीतया तया पार्वत्या कण्ठसक्ताभ्यां मृदुबाहुभ्यां बन्धनं यस्य स तथाभूतः । एकनेत्रत्वादेकपिङ्गलः कुबेरस्तस्य गिरौ कैलासे विशदा निर्मलाः शशिप्रभाश्चन्द्रिका निर्विवेश बुभुजे । 'निर्वेशो ऋतिभोगयोः' इत्यमरः ॥ २४ ॥

तस्य जातु मलयस्थलीरतेर्धूतचन्दनलतः प्रियाकृमम् ।

आचचाम सलवङ्गकेसरश्चाटुकार इव दक्षिणानिलः ॥ २५ ॥

तस्येति ॥ जातु कदाचिद्धूतचन्दनलतः कम्पितपटीरशाखः । 'समे शाखा-लते' इत्यमरः । सह लवङ्गस्य केसरैः सलवङ्गकेसरः । 'लवङ्गं देवकुसुमम्' इत्यमरः । विशेषणाभ्यां शैत्यसौरभ्ये दर्शिते । दक्षिणानिलो मलयमारुतः । चाटुकारश्चाटुप्रयोगः । प्रियवाद इति यावत् । भावे घञ् । स इव मलयस्थलीषु मलयाचलप्रदेशेषु रतिः सुरतं यस्य तथोक्तस्य । तत्र रममाणस्येत्यर्थः । तस्य शिवस्य प्रियाकृमं प्रियायाः सुरतश्रममाचचाम जह्वार । यथा लोके महानपि श्रम एकेन प्रियवादेनापैति तद्वदक्षिणमारुतेनाप्यस्य सकलोऽपि सुरतकृमो हत इत्यर्थः ॥ २५ ॥

हेमतामरसताडितप्रिया तत्कराम्बुविनिमीलितेक्षणा ।

खे व्यगाहत तरङ्गिणीमुमा मीनपङ्क्तिपुनरुक्तमेखला ॥ २६ ॥

हेमेति ॥ उमा गौरी हेमतामरसेन कनककमलेन ताडितः प्रियो यया सा । तेनोत्थितस्य प्रियस्य कराम्बुना कराक्षिशाम्भसा विनिमीलितेक्षणा मुकुलि-
ताक्षी । मीनपङ्क्त्या पुनरुक्ता द्विगुणिता मेखला यस्याः सा तथाभूता सती खे
तरङ्गिणीं व्यगाहत । तत्र तत्र जलक्रीडामकरोदित्यर्थः ॥ २६ ॥

तां पुलोमतनयालकोचितैः पारिजातकुसुमैः प्रसाधयन् ।

नन्दने चिरमयुग्मलोचनः सस्पृहं सुरवधूभिरीक्षितः ॥ २७ ॥

तामिति ॥ अयुग्मानि लोचनानि यस्य सोऽयुग्मलोचनरूपम्बकः । युग्म-
शब्दो विशेष्यनिघ्नोऽप्यास्ते । 'तस्मिन्युग्मासु संविशेत्', (याज्ञ. १।७९) 'युग्मा-
न्दैवे यथाशक्ति पिच्येऽयुग्मास्तथैव च' (याज्ञ. स्मृ. १।२२७) इत्यादिप्रयोगदर्श-
नात् । नन्दने नन्दनोद्याने पुलोमतनयाशची । 'पुलोमस्तु शची सुता' इति
हरिवंशे । तस्या अलकानामुचितैः पारिजातकुसुमैस्तां प्रसाधयन्नलंकुर्वन्श्चिरं सुरव-
धूभिः सस्पृहमीक्षितः । केन वा पुण्येनायं लभ्यत इति साभिलाषदृष्ट इत्यर्थः ।
अत्र देवस्यानुकूलनायकत्वं देव्याः स्वाधीनपतिकत्वं चावसेयम् ॥ २७ ॥

इत्यभौममनुभूय शंकरः पार्थिवं च वनितासखः सुखम् ।

लोहितायति कदाचिदातपे गन्धमादनगिरिं व्यगाहत ॥ २८ ॥

इतीति ॥ इतीत्थं शंकरो वनितासखः सन् भूमौ भवं भौमम् । न भौम-
मभौमं दिव्यं पृथिव्यां भवं पार्थिवं च सुखमनुभूय कदाचिदातपे लोहितायति
लोहितवर्णे भवति सति । अस्तंगते सवितरीत्यर्थः । 'लोहितादिडाज्भ्यः क्यप्'
(३।१।१३) इति क्यप्प्रत्ययः । गन्धमादनगिरिं व्यगाहत । पर्वतमुद्दिश्य
निवृत्त इत्यर्थः । उद्देशक्रियां प्रति गिरेः कर्मत्वम् । यथाह भाष्यकारः—...
..... ॥ २८ ॥

तत्र काञ्चनशिलातलाश्रयो नेत्रगम्यमवलोक्य भास्करम् ।

दक्षिणेतरभुजव्यपाश्रयां व्याजहार सहधर्मचारिणीम् ॥ २९ ॥

तत्रेति ॥ तत्र गन्धमादने काञ्चनस्य विकारः काञ्चनं सौवर्णं तच्च तच्छिलातलं
तदाश्रयो यस्य स भगवान्नेत्रगम्यं सायंतनम् । अर्थाद्दर्शनयोग्यम् । भास्करं
सूर्यम् । 'दिवाविभा-' (३।२।२९) इत्यादिवा टप्रत्ययः । अवलोक्य दक्षिणे-
तरभुजः सव्यबाहुर्व्यपाश्रयो यस्यास्ताम् । निजवामभुजमवष्टभ्योपविष्टमित्यर्थः ।
सह धर्मं चरतीति सहधर्मचारिणीं पत्नीं व्याजहार जगाद् ॥ २९ ॥

पद्मकान्तिमरुणत्रिभागयोः संक्रमय्य तव नेत्रयोरिव ।

संक्षये जगदिव प्रजेश्वरः संहरत्यहरसावहर्पतिः ॥ ३० ॥

पद्मकान्तिमिति ॥ असावह्नां पतिरहर्पतिः सूर्यः । 'अहरादीनां पत्या-
दिषूपसंख्यानम्' () इति रेफादेशः । पद्मकान्तिं पद्मशोभाम् । तृतीयो

भागस्त्रिभागः । वृत्तिविषये पूरणार्थत्वं संख्याया इत्युक्तम् । अरुणस्त्रिभागो ययो-
स्तयोः । अरुणोपान्तयोरिति भाग्यलक्षणोक्तिः । तव नेत्रयोः संक्रमय्येव । तदानीं
पद्मानामविकासान्नेत्रयोस्तु विकासश्चेयमुत्प्रेक्षा । संक्षये प्रलयकाले प्रजेश्वरः
प्रजापतिर्जगदिवाहर्दिवसं संहरति । अस्तं गच्छतीत्यर्थः ॥ ३० ॥

सीकरव्यतिकरं मरीचिभिर्दूरयत्यवनते विवस्वति ।

इन्द्रचापपरिवेषशून्यतां निर्झरास्तव पितुर्ब्रजन्त्यमी ॥ ३१ ॥

सीकरेति ॥ विवस्तेजोऽस्यास्तीति विवस्वांस्तस्मिन्विवस्वति सूर्ये मरीचिभिः ।
सहार्थविवक्षायां तृतीया । अत एव विनापि सहशब्देन तृतीया । सीकरव्यति-
करं पयः किरणसंपर्कं दूरयति दूरीकुर्वति सति । हे अवनते पार्वति । अमी तव
पितुर्भवत्पितुर्हिमवतो निर्झराः प्रवाहाः । 'प्रवाहो निर्झरो झरः' इत्यमरः ।
इन्द्रचापं नानावर्णप्रभासमूहस्तस्य परिवेषेण परिवेष्टेन शून्यतां ब्रजन्ति ।
अर्ककिरणसंपर्ककृतत्वाद्देन्द्रचापस्य तन्निवृत्त्या निवृत्तिरित्यर्थः ॥ ३१ ॥

दष्टतामरसकेसरत्यजोः क्रन्दतोर्विपरिवृत्तकण्ठयोः ।

निम्नयोः सरसि चक्रवाकयोरल्पमन्तरमनल्पतां गतम् ॥ ३२ ॥

दष्टेति ॥ दष्टमर्धजगधं तामरसकेसरं पद्मकिञ्जल्कम् । मुखद्वयेनैकमिति
भावः । तस्यजत इति तथोक्तयोः क्रन्दतोः कूजतोर्विपरिवृत्तकण्ठयोः । परस्प-
रालोकनार्थं वक्रीकृतग्रीवयोरित्यर्थः । निम्नयोर्देवाधीनयोः । 'अधीनो निम्न आ-
यत्तः' इत्यमरः । चक्रवाकी च चक्रवाकश्च तयोः । 'पुमान्स्त्रिया' (१।२।६७)
इत्येकशेषः । सरस्यल्पमन्तरं व्यवधानमनल्पतामाधिक्यं गतम् । सरसि वियुज्य-
मानयोर्महद्व्यवधानमभूदित्यर्थः ॥ ३२ ॥

स्थानमाह्निकमपास्य दन्तिनः सल्लकीविटपभङ्गवासितम् ।

आविभातचरणाय गृह्णते वारि वारिरुहबद्धषट्पदम् ॥ ३३ ॥

स्थानमिति ॥ दन्तिनो गजाः । अह्नि भवमाह्निकम् । 'कालाट्ठञ्'
(४।३।१९) । स्थानमपास्य विहाय सल्लकी गजप्रिया काचिल्लता । 'सल्लकी
स्याद्गजप्रिया' इति हलायुधः । तस्या विटपभङ्गैः पल्लवखण्डैर्वासितं सुरभितं
वारिरुहेषु बद्धाः संगताः षट्पदा यस्मिंस्तद्वारि जलमाविभातं प्रभातमारभ्य
यच्चरणं तस्मै । तत्पर्याप्तमित्यर्थः । गृह्णते उपाददते । गजा हि भुक्तिपर्याप्तजलं
सकृदेव सायं पिबन्तीति प्रसिद्धम् ॥ ३३ ॥

पश्य पश्चिमदिगन्तलम्बिना निर्मितं मितकथे ! विवस्वता ।

दीर्घया प्रतिमया सरोम्भसां तापनीयमिव सेतुबन्धनम् ॥ ३४ ॥

पश्येति ॥ हे मितकथे हे मितभाषिणि ! एतेन स्वस्य तत्संलापने लौल्यं
सूचयति । पश्चिमदिगन्तलम्बिना विवस्वता कर्त्रा दीर्घया दिगन्तलम्बित्वा-
दायतया प्रतिमया निजप्रतिबिम्बेन । 'प्रतिमानं प्रतिबिम्बं प्रतिमा प्रति-

यातना प्रतिच्छाया । प्रतिकृतिरर्चा पुंसि प्रतिनिधिरूपमोपमानं स्यात् ॥' इत्य-
मरः । सरोम्भसां तपनीयविकारस्तापनीयं हिरण्मयम् । 'तपनीयं शातकुम्भम्'
इत्यमरः । सेतुबन्धनं निर्मितम् । इवेत्युत्प्रेक्षा । अस्तमयसमये सरः पारावा-
रेणामरुणमायतमर्कप्रतिबिम्बं हिरण्मयसेतुरिव दृश्यत इत्यर्थः । पश्येति
वाक्यार्थः कर्म ॥ ३४ ॥

उत्तरन्ति विनिकीर्य पल्वलं गाढपङ्कमतिवाहितातपाः ।

दंष्ट्रिणो वनवराहयूथपा दष्टभङ्गुरविसाङ्कुरा इव ॥ ३५ ॥

उत्तरन्तीति ॥ दंष्ट्रिणो दंष्ट्रावन्तः । ग्रीह्यादिच्चादितिः । अत एव दष्टा
भङ्गुराः कुटिला विसाङ्कुरा मृणालाङ्कुरा यैस्ते त इव स्थिता वनवराहाणां
यूथपाः । 'यूथनाथस्तु यूथपः' इत्यमरः । गाढपङ्कमतिपङ्किलं पल्वलमल्पसरः ।
'वेशन्तः पल्वलं चाल्पसरः' इत्यमरः । विनिकीर्य विक्षिप्यातिवाहितातपा
उत्तरन्ति पल्वलाङ्घ्रिर्गच्छन्ति ॥ ३५ ॥

एष वृक्षशिखरे कृतास्पदो जातरूपरसगौरमण्डलः ।

हीयमानमहरत्ययातपं पीवरोरु ! पिबतीव बर्हिणः ॥ ३६ ॥

एष इति ॥ हे पीवरोरु ! एष वृक्षशिखरे वृक्षाग्रे कृतास्पदः कृतस्थितिर्जा-
तरूपरसगौरमण्डल आतपरूषणात्काञ्चनद्रववदरुणबर्हमण्डलः । 'चामीकरं
जातरूपं महारजतकाञ्चने' इत्यमरः । बर्हमस्यास्तीति बर्हिणो मयूरः । 'फलव-
ह्नाभ्यामिनच्' (वा० ३२१५) इतीनच्प्रत्ययः । हीयमानं क्षीयमाणमहरत्ययातपं
दिनान्तातपं पिबतीव । कथमन्यथा क्षीयमाणत्वमिति भावः ॥ ३६ ॥

पूर्वभागतिमिरप्रवृत्तिभिर्व्यक्तपङ्कमिव जातमेकतः ।

खं हतातपजलं विवस्वता भाति किञ्चिदिव शेषवत्सरः ॥ ३७ ॥

पूर्वभागेति ॥ पूर्वभागे प्राचीमूले तिमिरप्रवृत्तिभिर्ध्वान्तप्रसरैरेकतो व्यक्त-
पङ्कं स्फुटपङ्कमिव जातं तथा विवस्वता हतातप एव जलं यस्य तत्तथोक्तं खमा-
काशं किञ्चिदीषच्छेषोऽस्यास्तीति शेषवच्छुष्कं सर इव भाति ॥ ३७ ॥

आविशद्भिरुटजाङ्गणं मृगैर्मूलसेकसरसैश्च वृक्षकैः ।

आश्रमाः प्रविशदग्निधेनवो विभ्रति श्रियमुदीरिताग्रयः ॥ ३८ ॥

आविशद्भिरिति ॥ उटजाङ्गणं पर्णशालाङ्गणमाविशद्भिः । प्रविशद्भिरि-
त्यर्थः । 'पर्णशालोटजोऽस्त्रियाम्' इत्यमरः । 'उपान्वध्याङ्गुसः' (१।४।४८) इति
कर्मत्वम् । मृगैः । तथा मूलानां सेकेन सेचनेन सरसैः सद्रवैर्वृक्षकैश्चोपलक्षिताः ।
अल्पार्थे कप्रत्ययः । प्रविशन्त्यो वनादागच्छन्त्योऽग्निधेनवोऽग्निहोत्रार्था धेनव
उदीरिताग्रयश्चाश्रमाः श्रियं विभ्रति ॥ ३८ ॥

बद्धकोशमपि तिष्ठति क्षणं सावशेषविवरं कुशेशयम् ।

षट्पदाय वसतिं ग्रहीष्यते प्रीतिपूर्वमिव दातुमन्तरम् ॥ ३९ ॥

वद्धकोशमिति ॥ वद्धकोशमपि । मुकुलितमपीत्यर्थः । कुशेशयं कर्तुं ।
‘शतपत्रं कुशेशयम्’ इत्यमरः । वसतिं ग्रहीष्यते । स्थितिं करिष्यत इत्यर्थः ।
‘लटः सद्वा’ (३।३।१४) इति शतृप्रत्ययः । षट्पदाय प्रीतिपूर्वमन्तरमवकाशं
दातुमिव क्षणं सावशेषविवरं तिष्ठति ॥ ३९ ॥

दूरलग्नपरिमेयरश्मिना वारुणी दिगरुणेन भानुना ।

भाति केसरवतेव मण्डिता बन्धुजीवतिलकेन कन्यका ॥४०॥

दूरलगेति ॥ वारुणी दिक्प्रतीची दूरं लग्ना अत एव परिमेया अल्पावशिष्टा
रश्मयो यस्य तेन तथोक्तेनारुणेन लोहितवर्णेन भानुना केसरवता किञ्चलकवता
बन्धुजीवं बन्धुजीवककुसुमम् । ‘बन्धूको बन्धुजीवकः’ इत्यमरः । तदेव तिलकं
तेन मण्डितालङ्कृता कन्यकेव भाति ॥ ४० ॥

सामभिः सहचराः सहस्रशः स्यन्दनाश्वहृदयंगमस्वनैः ।

भानुमग्निपरिकीर्णतेजसं संस्तुवन्ति किरणोष्मपायिनः ॥४१॥

सामभिरिति ॥ किरणोष्मपायिनः किरणोष्माणं पिबन्तीति तथोक्ताः ।
तथाहारा इत्यर्थः । चरन्तीति चराः । पचाद्यच् । सहभूताश्वराः सहचरा वाल-
खिल्यप्रभृतयो महर्षयोऽग्नौ परिकीर्णं तेजो यस्य तत्तथोक्तम् । ‘अग्निं वावादित्यः
सायमनुप्रविशति’ इति श्रुतेः । भानुम् । हृदयं गच्छन्तीति हृदयंगमा मनोरमाः ।
गमेः सुपीति वक्तव्यात्त्वच् । स्यन्दनाश्वानां हृदयंगमाः स्वना येषां तैः सामभिः
सामवेदैः सहस्रशः संस्तुवन्ति । ‘सामवेदेनास्तमये गीयते’ इति श्रुतेः ॥ ४१ ॥

सोऽयमानतशिरोधरैर्हयैः कर्णचामरविघट्टितेक्षणैः ।

अस्तमेति युगभुग्नकेसरैः संनिधाय दिवसं महोदधौ ॥ ४२ ॥

स इति ॥ सोऽयं भानुर्दिवसं महोदधौ संनिधाय । निधयेत्यर्थः । दिवस-
स्यादर्शनादियमुत्प्रेक्षा । आनतशिरोधरैर्गगनावतरणान्नम्रकन्धैरत एव कर्णचामर-
विघट्टितेक्षणैर्युगभुग्नकेसरैः कुटिलितस्कन्धरोमभिर्हयैरस्तमेति । ‘अस्तस्तु चरम-
क्षमाभृत’ इत्यमरः ॥ ४२ ॥

खं प्रसुप्तमिव संस्थिते रवौ तेजसो महत ईदृशी गतिः ।

तत्प्रकाशयति यावदुत्थितं मीलनाय खलु तावता च्युतम् ॥४३॥

खमिति ॥ रवौ संस्थितेऽस्तमिते सति खं व्योम प्रसुप्तमिव निःप्रकाशत्वा-
न्निद्रितमिव । स्थितमित्यर्थः । युज्यते चैतदित्याह—महतस्तेजस ईदृशी वक्ष्य-
माणप्रकारा गतिः । स्वभाव इत्यर्थः । तां गतिमेवाह—तदिति । तन्महत्तेज
उत्थितं सद्यावत् । स्थानमिति शेषः । प्रकाशयति तावताध्वयुतं सत् ।
तत्स्थानादिति शेषः । मीलनाय संकोचाय खलु भवति । यत्र स्थाने तेजस्ति-
ष्ठति तत्प्रकाशत इति स्थितिः । यतो गच्छति न तत्प्रकाशते । अतः सूर्यापाये

खं प्रसुप्तमिवेति युक्तोत्प्रेक्षेति भावः । अस्यार्थस्य तेजोमात्रसाधारण्येऽपि महति स्फुटमिति महद्ग्रहणं कृतम् ॥ ४३ ॥

संध्ययाप्यनुगतं रवेर्वपुर्वन्धमस्तशिखरे समर्पितम् ।

प्राक्तथेयमुदये पुरस्कृता नानुयास्यति कथं तमापदि ॥ ४४ ॥

संध्ययेति ॥ संध्ययाप्यस्तशिखरेऽस्ताद्रिश्ङ्गे समर्पितं निहितं वन्धं रवेर्वपु-
रनुगतमन्वगामि । असंयुतं रविमन्वगादिति भावः । युक्तं चैतदित्याह—प्राक्पूर्व-
मुदये तथा तेन प्रकारेण पुरस्कृताग्रतः कृता । पूजिता चेति गम्यते । प्रातः
सूर्योदयाध्यागेव संध्यागम इति हि प्रसिद्धम् । इयं संध्या तं रविमापद्यस्तसमये
कथं नानुयास्यति, अनुयास्यत्येवेत्यर्थः । संपदसंपदोस्तुल्यरूपमेव साधूनामिति
भावः ॥ ४४ ॥

रक्तपीतकपिशाः पयोमुचां कोटयः कुटिलकेशि भान्त्यमूः ।

द्रक्ष्यसि त्वमिति सांध्यवेलया वर्तिकाभिरिव साधुवर्तिताः ४५

रक्तेति ॥ हे कुटिलकेशि ! 'स्वाङ्गाच्चोपसर्जनादसंयोगोपधात्' (४।१।५४)
इति ङीप् । अमूः पुरोगता रक्ताः पीताः कपिशाश्च रक्तपीतकपिशाः । नानावर्णा
इत्यर्थः । चार्थे द्वन्द्वः । न तु 'वर्णो वर्णेन' (२।१।६९) इति तत्पुरुषः । सामा-
नाधिकरण्याभावात् । पयोमुचां कोटयोऽश्वयः । 'स्यात्कोटिरश्रौ चापाग्रे संख्या-
भेदप्रकर्षयोः' इति विश्वः । त्वं द्रक्ष्यसीति हेतोरनया सांध्यवेलया । संध्ययेत्यर्थः ।
'संधिवेलया' इति क्वचित्पाठः । वर्तिकाभिश्चित्रशलाकाभिः साधुवर्तिता
उत्पादिताश्च भान्ति ॥ ४५ ॥

सिंहकेसरसटासु भूभृता पल्लवप्रसविषु द्रुमेषु च ।

पश्य धातुशिखरेषु चात्मना संविभक्तमिव सांध्यमातपम् ४६

सिंहेति ॥ सिंहानां केसराणि स्कन्धरोमाणि तान्येव सटा जटास्तासु ।
'सटा जटाकेसरयोः' इति विश्वः । अथवा सटाशब्देन समूहो लक्ष्यते, अन्यथा
पौनरुक्त्यात् । पल्लवप्रसविषु पल्लववत्सु द्रुमेषु च तथा धातुशिखरेषु च
भूभृतास्ताद्रिणात्मना स्वयमेव संविभक्तमिव स्थितं संध्यायां भवं सांध्यमातपं
यस्य तथा पश्य । आरुण्यमरुणद्रव्येषु भूयिष्ठमुपलभ्यत इति भावः ॥ ४६ ॥

पार्ष्णिमुक्तवसुधास्तपस्विनः पावनाम्बुरचिताञ्जलिक्रियाः ।

ब्रह्म गूढमभिसंध्यमादृताः शुद्धये विधिविदो गृणन्त्यमी ४७

पार्ष्णीति ॥ पार्ष्णयो गुल्फाधोभागास्तैर्मुक्तवसुधास्तपस्विभूतलाः । पादा-
ग्रस्थिता इत्यर्थः । 'गोशृङ्गमात्रमुद्धृत्य मुक्तपार्ष्णिः क्षिपेज्जलम्' इति स्मरणात् ।
पावनैरम्बुभी रचिताञ्जलिक्रियाः । विहितार्घ्यप्रक्षेपा इत्यर्थः । विधिविदः ।
शास्त्रज्ञा इत्यर्थः । अमी तपस्विन आदृता आदरवन्तः । श्रद्धधाना इत्यर्थः ।
कर्तरि क्तः । अभिसंध्यं संध्यामभि । 'लक्षणेनाभिप्रती आभिमुख्ये' (२।१।१४)

इत्यन्ययीभावः । शुद्धये शुद्ध्यर्थं ब्रह्म गायत्रीं गृहमुपांशु गृणन्ति जपन्ति ।
'प्रत्यगा तारकोदयात्' इति स्मरणात् ॥ ४७ ॥

तन्मुहूर्तमनुमन्तुमर्हसि प्रस्तुताय नियमाय मामपि ।

त्वां विनोदनिपुणः सखीजनो वल्गुवादिनि ! विनोदयिष्यति ४८

तदिति ॥ तत्तस्मात्कारणान्मामपि प्रस्तुताय नियमाय प्रकृतसंध्याविधये
मुहूर्तमनुमन्तुमर्हसि । हे वल्गुवादिनि मञ्जुभाषिणि ! विनोदनिपुणः कालक्षेपच-
तुरः सखीजनस्त्वां विनोदयिष्यति । विनोदशब्दात् 'तत्करोति-' (ग० २०४)
इति णिच् ॥ ४८ ॥

निर्विभुज्य दशनच्छदं ततो वाचि भर्तुरवधीरणापरा ।

शैलराजतनया समीपगमाललाप विजयामहेतुकम् ॥ ४९ ॥

निर्विभुज्येति ॥ ततो भर्तुर्वाचि वचनेऽवधीरणापराऽवज्ञापरा शैलराजत-
नया पार्वती । छाद्यतेऽनेनेति छदः । 'पुंसि संज्ञायां घः प्रायेण' (३।३।११८)
इति घप्रत्ययः । दशनच्छदं निर्विभुज्य कुटिलीकृत्य समीपगां विजयां विजयाख्यां
सखीमहेतुकं निर्निमित्तमाललाप । न तु रोषान्नर्तुहृत्तरं ददावित्यर्थः ॥ ४९ ॥

ईश्वरोऽपि दिवसात्ययोचितं मन्त्रपूर्वमनुतस्थिवान्विधिम् ।

पार्वतीमवचनामसूयया प्रत्युपेत्य पुनराह सस्मितम् ॥ ५० ॥

ईश्वर इति ॥ ईश्वरोऽपि दिवसात्ययोचितं सायंकालोचितं विधिं संध्यावन्द-
नकृत्यं मन्त्रपूर्वमनुतस्थिवाननुष्ठितवान् । तिष्ठतेः क्सुप्रत्ययः । असूयया संध्या-
वन्दनजनितासूययावचनामभाषमाणां पार्वतीं पुनः प्रत्युपेत्य सस्मितमाह ॥ ५० ॥

मुञ्च कोपमनिमित्तकोपने ! संध्यया प्रणमितोऽस्मि नान्यथा ।

किं न वेत्सि सहधर्मचारिणं चक्रवाकसमवृत्तिमात्मनः ॥ ५१ ॥

मुञ्चेति ॥ हे अनिमित्तकोपनेऽकारणकोपिनि ! नन्द्यादित्वात्कर्तरि ल्युः ।
कोपं मानं मुञ्च । संध्यया प्रणमितोऽस्मि प्रणामं कारितोऽस्मि । अन्यथा प्रकारा-
न्तरं न । धर्माभिसंधायिनं मां कामाभिसंधायिनं मा मन्यस्वेत्यर्थः । आत्मन-
स्त्वहं सह धर्मं चरतीति सहधर्मचारिणं मां चक्रवाकेन समवृत्तिं तुल्यव्यवहारं न
वेत्सि किम् ? अनन्यसङ्गिनं वेत्स्येवेत्यर्थः ॥ ५१ ॥

प्रणामकारणमाह—

निर्मितेषु पितृषु स्वयंभुवा या तनुः सुतनु ! पूर्वमुज्झिता ।

सेयमस्तमुदयं च सेव्यते तेन मानिनि ! ममात्र गौरवम् ॥ ५२ ॥

निर्मितेष्विति ॥ हे सुतनु सुगात्रि ! पूर्वं स्वयं भवतीति स्वयंभूश्चतुराननः ।
'भुवः संज्ञान्तरयोः' (३।२।१७९) इति क्तिप् । मयूरव्यंसकादित्वात्समासः ।
तेन पितृष्वभिप्वात्तादिषु निर्मितेषु सत्सु या तनुरुज्झिता सेयं तनुरस्तमस्तमय-

काल उदयमुदयकाले । अव्ययमेतत् । सेव्यते पूज्यते च । संध्यारूपेणेति शेषः । हे मानिनि ! अविमृश्यकारिणीति भावः । तेन ब्रह्मतनुत्वेन हेतुना ममात्र संध्यायां गौरवमादरः । तदेतदुक्तं भविष्यपुराणे—‘पितामहः पितृन्सृष्ट्वा मूर्तिं तामुत्ससर्ज ह । प्रातः सायं समागत्य संध्यारूपेण पूज्यते ॥ एतां संध्यां यतात्मानो ये तु दीर्घासुपासते । दीर्घायुषो भविष्यन्ति नीरुजः पाण्डुनन्दन ॥’ इति ॥ ५२ ॥

इत्थं देव्याः कोपमपनीय धातुसंध्यादिवर्णनं करोति—

तामिमां तिमिरवृत्तिपीडितां भूमिलग्नमिव संप्रति स्थिताम् ।

एकतस्तटतमालमालिनीं पश्य धातुरसनिम्नगामिव ॥ ५३ ॥

तामिति ॥ संप्रति तिमिरवृत्तिपीडितां तमोवृत्त्युपरुद्धामत एव भूमौ लग्नमिव स्थितां तामिमां संध्यामेकत एकत्र तटतमालमालिनीं तीरतमालतरुपङ्क्तिमतीम् । ब्रीह्यादिद्वादिनिः । धातुरसनिम्नगां धातुद्रवनदीमिव पश्य ॥ ५३ ॥

सांध्यमस्तमितशेषमातपं रक्तरेश्वमपरा बिभर्ति दिक् ।

संपरायवसुधा सशोणितं मण्डलाग्रमिव तिर्यगुत्थितम् ॥ ५४ ॥

सांध्यमिति ॥ अपरा दिक्प्रतीची । अस्तमिति मकारान्तमव्ययम् । तस्येत-
शब्देन समासः । अस्तमितशेषमस्तंगतावशिष्टम्, अत एव रक्ता रेखाकृतिर्यस्य तं
संध्यायां भवं सांध्यमातपं संपरायवसुधा युद्धभूमिः । ‘समरे संपरायः स्यात्’
इति विश्वः । तिर्यगुत्थितं तिर्यक्फलितं सशोणितं मण्डलाग्रं कृपाणमिव बिभर्ति ।
‘कौक्षेयको मण्डलाग्रः करवालः कृपाणवत्’ इत्यमरः ॥ ५४ ॥

यामिनीदिवससंधिसंभवे तेजसि व्यवहिते सुमेरुणा ।

एतदन्धतमसं निरर्गलं दिक्षु दीर्घनयने ! विजृम्भते ॥ ५५ ॥

यामिनीति ॥ यामिनीदिवसयोः संधिः संध्या, तत्र संभवे तेजसि संध्या-
रागे सुमेरुणा व्यवहिते सति हे दीर्घनयने ! एतदन्धतमसम् । ‘अवसमन्धेभ्य-
स्तमसः’ (५।४।७९) इति समासान्तः । दिक्षु निरर्गलं विजृम्भते ॥ ५५ ॥

नोर्ध्वमीक्षणगतिर्न चाप्यधो नाभितो न पुरतो न पृष्ठतः ।

लोक एष तिमिरोल्बवेष्टितो गर्भवास इव वर्तते निशि ॥ ५६ ॥

नेति ॥ ऊर्ध्वमुपरीक्षणगतिर्दृष्टिप्रसारो नास्ति, अधोऽपि च न, अभितः
पार्श्वयोश्च न, पुरतोऽग्रे च न, पृष्ठतः पश्चादपि न । ईक्षणगतिरिति सर्वत्र
संबध्यते । तथाप्येष लोको निशि तिमिरमेवोल्बं जरायुः । ‘गर्भाशयो जरायुः
स्यात्’ इत्यमरः । तेन वेष्टित आवृतः सन् । गर्भ एव वासो वसतिस्तत्र गर्भ-
वासे वर्तते । इवेत्युल्लेखा ॥ ५६ ॥

शुद्धमाविलमवस्थितं चलं वक्रमार्जवगुणान्वितं च यत् ।

सर्वमेव तमसा समीकृतं धिञ्महत्त्वंमसतां हतान्तरम् ॥ ५७ ॥

शुद्धमिति ॥ शुद्धं स्वच्छमाविलं मलिनमवस्थितं स्थावरं चलं जङ्गमं वक्रं कुटिलं क्रजोर्भाव आर्जवं तदेव गुणस्तेनान्वितं च यद्वस्तुजातम् । तदिति यत्तदोर्नित्यसंबन्धाल्लभ्यते । तत्सर्वमेव तमसा समीकृतं दुर्लक्ष्यविशेषं कृतम् । तथा हि—हतमन्तरं विशेषो येन तद्धतान्तरमसतामसाधूनां महत्त्वं वृद्धिं धिक् । धिक्शब्दयोगाद्वितीया । समत्वेन परगतिविशेषतिरस्करणमसतां स्वभाव इति सुप्रसिद्धम् । तमसोऽपि तथा महत्त्वं धिगित्यर्थः ॥ ५७ ॥

नूनमुन्नमति यज्वनां पतिः शार्वरस्य तमसो निषिद्धये ।

पुण्डरीकमुखि ! पूर्वदिञ्मुखं कैतकैरिव रजोभिरावृतम् ॥ ५८ ॥

नूनमिति ॥ यज्वानो विधिनेष्टवन्तः । 'यज्वा तु विधिनेष्टवान्' इत्यमरः । 'सुयजोर्द्धतिप्' (३।२।१०३) इति ङुनिप्प्रत्ययः । तेषां पतिः प्रियः । दर्शपूर्णमासादियागप्रवृत्तिहेतुत्वादिति भावः । शार्वरस्य शर्वर्या भवस्य तमसो निषिद्धये निरासाय नूनमुन्नमत्युदेति । कुतः ? हे पुण्डरीकमुखि ! पूर्वस्या दिशो मुखं पुरोभागः पूर्वदिञ्मुखं केतक्या इमानि कैतकानि, तै रजोभिः परागैरावृतमिव । दृश्यत इति शेषः । अतो नूनमुदेति चन्द्र इति संबन्धः ॥ ५८ ॥

मन्दरान्तरितमूर्तिना निशा लक्ष्यते शशभृता सतारका ।

त्वं मया प्रियसखीसमागता श्रोष्यतेव वचनानि पृष्ठतः ॥ ५९ ॥

मन्दरेति ॥ सतारका निशा मन्दरान्तरितमूर्तिना मन्दराद्रिव्यवहितमण्डलेन शशभृता चन्द्रेण पृष्ठतः पश्चान्नागो वचनानि श्रोष्यता । श्रोतुं स्थितेनेत्यर्थः । मया प्रियसखीसमागता प्रियसखीभिरावृता त्वमिव लक्ष्यते ॥ ५९ ॥

रुद्धनिर्गमनमा दिनक्षयात्पूर्वदृष्टतनुचन्द्रिकासितम् ।

एतदुद्गिरति रात्रिचोदिता दिग्रहस्यमिव चन्द्रमण्डलम् ॥ ६० ॥

रुद्धेति ॥ दिक् पूर्वदिक् । नायिका ध्वन्यते । आ दिनक्षयादा सायं रुद्धं निर्गमनं निःसरणं यस्य तत्तथोक्तम् ; अन्यत्र बहिरप्रकाशितमित्यर्थः । तनुचन्द्रिकासितमिव तनुचन्द्रिकासितं पूर्वदृष्टं यस्मात्तत्तथोक्तम् । एतच्चन्द्रमण्डलं नर्मरहस्यं गोप्यार्थमिव रात्रिचोदिता रात्र्या सख्येव प्रेरिता सतीत्यर्थः । उद्गिरति प्रकाशयति । यथा काचिदा सायं मनस्विनी गूहितमभिलाषं प्रदोषे सख्या मह्यं ब्रूहीति निर्वन्धात्पृष्टा सती प्रकटयति तद्वदित्यर्थः ॥ ६० ॥

पश्य पक्कफलिनीफलत्विषा विम्बलाञ्छितवियत्सरोम्भसा ।

विप्रकृष्टविवरं हिमांशुना चक्रवाकमिथुनं विडम्ब्यते ॥ ६१ ॥

पश्येति ॥ पक्कफलिनीफलत्विषोदयरागाद्विम्बाभ्यां प्रतिविम्बाभ्यां लान्छिते चिह्निते वियत्सरोम्भश्च येन तथोक्तेन हिमांशुना विप्रकृष्टं विवरमन्तरालं यस्य तत्तथोक्तम् । अतिदूरस्थमित्यर्थः । चक्रवाकमिथुनं विडम्ब्यतेऽनुक्रियते पश्य । रात्रौ वियति सरोजले चेन्दोर्विम्बप्रतिविम्बौ विरहादूर्वतिनौ चक्रवाकाविव दृश्येते इत्यर्थः ॥ ६१ ॥

शक्यमोषधिपतेर्नवोदयाः कर्णपूररचनाकृते तव ।

अप्रगल्भयवसूचिकोमलाश्छेतुमग्रनखसंपुटैः कराः ॥ ६२ ॥

शक्यमिति ॥ नवोदयाः सद्य उत्पादिता अप्रगल्भयवसूचिकोमला अक-
ठोरयवाङ्कुरसुकुमारा ओषधिपतेरिन्दोः करास्तव कर्णपूररचनाकृते कर्णावतंस-
निर्माणक्रियायै । संपदादित्वान्नावे किप् । अग्रनखसंपुटैर्नखाग्रसंभेदैश्छेतुं
शक्यम् । शक्या इत्यर्थः । 'शक्तिसहोश्च' (३।१।१९) इति कर्मणि यत्प्रत्ययः ।
शक्यमिति विपरीतलिङ्गवचनस्यापि सामान्योपक्रमात्कर्माभिधायकत्वम् । पश्चा-
त्कर्मविशेषाकाङ्क्षायां करा इति निर्देशो न विरुध्यते । यथाह वामनः—
'शक्यमिति रूपं लिङ्गवचनस्यापि सामान्योपक्रमत्वात्' इति । अत्र प्रमाणम्—
'शक्यं श्रमांसेनापि क्षुत्प्रतिहन्तुमिति भाष्यकारप्रयोगः' इति ॥ ६२ ॥

अङ्गुलीभिरिव केशसंचयं संनिगृह्य तिमिरं मरीचिभिः ।

कुङ्कुलीकृतसरोजलोचनं चुम्बतीव रजनीमुखं शशी ॥ ६३ ॥

अङ्गुलीभिरिति ॥ शशी चन्द्रमाः । नायकस्तु प्रतीयते । अङ्गुलीभिः केश-
संचयमिव मरीचिभिस्तिमिरं संनिगृह्य गृहीत्वा । सरोजे लोचने इवेत्युपमित-
समासोऽङ्गुलीभिरिवेत्युपमायास्तत्साधकत्वात् । कुङ्कुलीकृते सरोजलोचने यस्य
तत्तथोक्तं रजन्या मुखं प्रारम्भः वदनं चेति गम्यते । चुम्बतीव । अत्रार्था-
पत्त्यातिशयोक्तिरलंकार उत्प्रेक्षासंकरश्चेति ॥ ६३ ॥

पश्य पार्वति ! नवेन्दुरश्मिभिः सामिभिन्नतिमिरं नभस्तलम् ।

लक्ष्यते द्विरदभोगदूषितं संप्रसीददिव मानसं सरः ॥ ६४ ॥

पश्येति ॥ हे पार्वति ! नवेन्दुरश्मिभिः सामिभिन्नतिमिरमर्धनिरस्तध्वान्तं
नभस्तलं द्विरदभोगदूषितं गजक्रीडाकलुषितं संप्रसीदत्प्रसादं गच्छन्मानसं
मानसाख्यं सर इव लक्ष्यते पश्य ॥ ६४ ॥

रक्तभावमपहाय चन्द्रमा जात एष परिशुद्धमण्डलः ।

विक्रिया न खलु कालदोषजा निर्मलप्रकृतिषु स्थिरोदया ६५

रक्तभावमिति ॥ एष चन्द्रमा रक्तभावं रक्तत्वमुदयरागमपहाय परि-
शुद्धमण्डलः शुभ्रविम्बो निष्कण्टको जातः । तथा हि—निर्मलप्रकृतिषु
स्वच्छस्वभावेषु शुद्धसचिवसंपन्नेषु च कालदोषेण जाता कालदोषजा विक्रिया
विकारः स्थिरोदया स्थायिनी न भवति खलु । चन्द्रोऽपि स्वभावनिर्मल इति ।

यथा कश्चिद्राजा कुतश्चिन्निमित्ताद्विरक्तमण्डलः पश्चात्प्रतिकृतशुक्ला स्वस्थमण्डलो भवति तद्वदिति भावः । तत्र प्रथमार्थे समासोक्तिरलंकारः, तस्यार्थान्तरन्यासे-
नाङ्गाङ्गिभावेन संकरः ॥ ६५ ॥

उन्नतेषु शशिनः प्रभा स्थिता निम्नसंश्रयपरं निशातमः ।

नूनमात्मसदृशी प्रकल्पिता वेधसैव गुणदोषयोगतिः ॥ ६६ ॥

उन्नतेष्विति ॥ शशिनः प्रभा चन्द्रिकोन्नतेष्वद्रिश्चङ्गादिषु स्थिता । निशा-
तमस्तु निम्नसंश्रयपरं गर्तादिनीचस्थानप्रवणम् । तथा हि—वेधसा गुणदोषयो-
रात्मसदृशी स्वभावानुरूपा गतिः प्रवृत्तिः प्रकल्पितैव ननु । तेजस्विन उन्न-
मन्ति, मलिनास्तु नीचन्तीति भावः ॥ ६६ ॥

चन्द्रपादजनितप्रवृत्तिभिश्चन्द्रकान्तजलविन्दुभिर्गिरिः ।

मेखलातरुषु निद्रितानमून्बोधयत्यसमये शिखण्डिनः ॥ ६७ ॥

चन्द्रपादेति ॥ गिरिर्हिमाद्रिश्चन्द्रपादैरेन्दुकिरणैर्जनितप्रवृत्तिभिर्जनितप्र-
सरैश्चन्द्रकान्तमणीनां जलविन्दुभिः करणैः मेखलातरुषु निद्रितान्संजात-
निद्रान् । तारकादित्वादितच् । अमून्शिखण्डिनो मयूरानसमयेऽकाले बोध-
यति । इन्दुकिरणसंपर्कादुपरिचन्द्रमणिस्पन्देष्वधोवृक्षेशयाः शिखण्डिनो
वृष्टिभयाजाग्रतीत्यर्थः । शिखण्डिग्रहणमितरशकुन्तानां कुलायनिलयत्वादिति
भावः ॥ ६७ ॥

कल्पवृक्षशिखरेषु संप्रति प्रस्फुरद्भिरविकल्पसुन्दरि ! ।

हारयष्टिगणनामिवांशुभिः कर्तुमुद्यतकुतूहलः शशी ॥ ६८ ॥

कल्पवृक्षेति ॥ हे अविकल्पेनाविवादेन सुन्दरि अविकल्पसुन्दरि ! शशी
संप्रति कल्पवृक्षाणां शिखरेष्वग्रेषु प्रस्फुरद्भिरंशुभिः । करस्थानीयैरिति भावः ।
हारयष्टिगणनां कल्पतरुलम्बिहारपरिगणनां कर्तुमुद्यतकुतूहल इवोत्पन्नकौतुकः
किम् । इत्युत्प्रेक्षा ॥ ६८ ॥

उन्नतावनतभागवत्तया चन्द्रिका सतिमिरा गिरेरियम् ।

भक्तिभिर्बहुविधाभिरर्पिता भाति भूतिरिव मत्तदन्तिनः ॥ ६९ ॥

उन्नतेति ॥ गिरेरुन्नतावनतभागवत्तया निम्नोन्नतप्रदेशवत्त्वेन हेतुना सतिमिरा
तिमिरमिश्रा । समोन्नतेषु तमसोऽनवकाशादिति भावः । इयं चन्द्रिका
बहुविधाभिर्भक्तिभी रचनाभिरर्पिता विन्यस्ता मत्तदन्तिनो भूतिर्भसितमिवा-
भाति । 'भूतिर्मातङ्गशृङ्गारे' इति विश्वः । तत्र भक्तिसहितानि गजाङ्गान्येव
तिमिरभागोपमानमित्यनुसंधेयम् ॥ ६९ ॥

एतदुच्छ्वसितपीतमैन्दवं सोढुमक्षममिव प्रभारसम् ।

मुक्तपद्मदविरावमञ्जसा भिद्यते कुमुदमा निबन्धनात् ॥ ७० ॥

एतदिति ॥ एतत्कुमुदं कैरवं कर्तुं उच्छ्वसितेन पीतमुच्छ्वसितपीतम् । अतितृष्णयोच्छ्वसोच्छ्वस्य पीतमित्यर्थः । इन्दोरिदमैन्दवं प्रभा चन्द्रिका सैव रसो द्रवस्तं सोढुमक्षममिवाञ्जसा मुक्तषट्पदविरावं प्रवर्तितभृङ्गनादं यथा तथा निबन्धनादा वृन्ताद्भिद्यते विकसति । कर्मकर्तरि लट् । यथा लोके कस्यचिदतिपानान्निःसहात्मन उच्चैः क्रोशत उदरं भिद्यते तथैतदिति भावः ॥ ७० ॥

पश्य कल्पतरुलम्बि शुद्धया ज्योत्स्नया जनितरूपसंशयम् ।

मारुते चलति चण्डि ! केवलं व्यज्यते विपरिवृत्तमंशुकम् ॥ ७१ ॥

पश्येति ॥ शुद्धया ज्योत्स्नया जनिता रूपसंशया अंशुकं ज्योत्स्ना वेत्ति स्वरूपसंदेहो यस्य तत्तथोक्तं कल्पतरुलम्ब्यंशुकं । हे चण्डि अत्यन्तकोपने ! गौरादित्वान्डीप् । केवलं मारुते चलति सति विपरिवृत्तं चलं सद्यज्यते पश्य । ज्योत्स्नासच्छायत्वान्न रूपतो विविच्यते, परंतु क्रियेत्यर्थः ॥ ७१ ॥

शक्यमङ्गुलिभिरुद्धृतैरधः शाखिनां पतितपुष्पपेशलैः ।

पत्रजर्जरशशिप्रभालवैरेभिरुत्कचयितुं तवालकान् ॥ ७२ ॥

शक्यमिति ॥ अङ्गुलिभिरुद्धृतैरुच्चितैः शाखिनामधः पतितपुष्पवत्पेशलैः कोमलैः । तथा भ्रमकरैरित्यर्थः । एभिः पत्रैर्जर्जरा शकलिता शशिप्रभा चन्द्रिका तस्या लवैः खण्डैः । तरुतलेषु पत्रान्तराललक्ष्यज्योत्स्नामण्डलैरित्यर्थः । तवालकानुत्कचयितुं बद्धुम् । 'कच दीप्तिबन्धनयोः' इति धातोस्तुमुन्प्रत्ययः । शक्यम् । शक्या इत्यर्थः । शक्यमिति लिङ्गवचनस्य सामान्योपक्रमादित्याद्यनुपदमेवोक्तम् ॥ ७२ ॥

एष चारुमुखि ! योगतारया युज्यते तरलबिम्बया शशी ।

साध्वसादुपगतप्रकम्पया कन्ययेव नवदीक्षया वरः ॥ ७३ ॥

एष इति ॥ हे चारुमुखि हे उज्ज्वलानने ! 'स्वाङ्गाच्चोपसर्जनादसंयोगोपधात्' (४।१।५४) इति ङीप् । एष शशी तरलबिम्बया स्फुरन्मण्डलया योगतारया । प्रत्यहं यया युज्यते सा योगतारा । सित्यनक्षत्रेणेत्यर्थः । साध्वसान्नवसंगमभयादुपगतप्रकम्पया वेपथुमत्या नवदीक्षया नवोद्वाहया कन्यया वरो वोढेव युज्यते संगच्छते । युजेर्देवादिक्त्वात्कर्तरि लट् ॥ ७३ ॥

पाकभिन्नशरकाण्डगौरयोरुल्लसत्प्रतिकृतिप्रदीप्तयोः ।

रोहतीव तव मण्डलेखयोश्चन्द्रबिम्बनिहिताक्षि ! चन्द्रिका ७४

पाकेति ॥ हे चन्द्रबिम्बनिहिताक्षि चन्द्रबिम्बनिहितेक्षणे ! पाकभिन्नः पाकविकसितो यः शरकाण्डस्तद्गौरयोः सितयोः । 'अवदातः सितो गौरः' इत्यमरः । उल्लसन्त्या प्रतिकृत्या चन्द्रिकाप्रतिबिम्बेन प्रदीप्तयोः प्रोज्ज्वलयोस्तव गण्डलेखयो-

चन्द्रिका रोहतीव । गण्डस्थलप्रतिबिम्बसंक्रमणमूर्च्छिता चन्द्रिका तयोरेव प्ररुढेति प्रतीयत इत्यर्थः ॥ ७४ ॥

अत्रान्तरे कांचिदवलोक्याह—

लोहितार्कमणिभाजनार्पितं कल्पवृक्षमधु विभ्रती स्वयम् ।

त्वामियं स्थितिमतीमुपस्थिता गन्धमादनवनाधिदेवता ॥ ७५ ॥

लोहितेति ॥ लोहितेऽरुणेऽर्कमणिभाजने सूर्यकान्तपात्रेऽर्पितं कल्पवृक्षमधु कल्पतरुप्रसृतं मद्यं स्वयं विभ्रती गन्धमादनवनाधिदेवता स्थितिमतीमवस्थानवतीम् । इह स्वप्ने तिष्ठन्तीमित्यर्थः । त्वामियं प्रत्यक्षोपस्थिता प्राप्ता । स्वगृहागतां त्वां संभावयितुमागतेत्यर्थः ॥ ७५ ॥

आर्द्रकेसरसुगन्धि ते मुखं रक्तमेव नयनं स्वभावतः ।

अत्र लब्धवसतिर्गुणान्तरं कं विलासिनि ! मधुः करिष्यति ७६

आर्द्रेति ॥ हे पार्वति ! इदं ते स्वभावत आर्द्रकेसरसुगन्धि सरसकेसरसुगन्धि । ‘गन्धस्येत्—’ (५।४।१३५) इत्यादिनेकारः । मुखम् । रक्तमेव नयनम् । हे विलासिनि विलसनशीले ! अत्र त्वन्मुखे लब्धवसतिलब्धानुप्रवेशो मधुर्मेघं कं गुणान्तरं गुणविशेषं करिष्यति ? न कंचिदित्यर्थः । केसरसौगन्ध्यादिगुणानां त्वन्मुखे स्वभावसिद्धत्वान्मधुनः फलं न पश्यामीत्यर्थः । ‘अर्धर्चाः पुंसि च’ (२।४।३१) इति पुंलिङ्गत्वम् । यदाहुः—‘मकरन्दस्य मद्यस्य माक्षिकस्य च वाचकः । अर्धर्चादिगणे पाठात्पुंनपुंसकयोर्मधुः ॥’ इति ॥ ७६ ॥

मान्यभक्तिरथवा सखीजनः सेव्यतामिदमनङ्गदीपकम् ।

इत्युदारमभिधाय शंकरस्तामपाययत पानमम्बिकाम् ॥ ७७ ॥

मान्यभक्तिरिति ॥ अथवा सखीजनो मान्या भक्तिर्यस्य स तथोक्तः । सखीजनः स्वीकार्य इत्यर्थः । ततोऽनङ्गदीपकमिदं वक्ष्यमाणं पानं सेव्यतामित्युदारं चतुरमभिधाय शंकरस्तामम्बिकां पीयत इति पानं मद्यमपाययत पाययामास । पिबतेर्प्यन्ताल्लुङि तङ् । पिबतेः प्रत्यवसानार्थादणि कर्तुः कर्मत्वम् । पिबतेर्निगरणार्थत्वेऽपि ‘न पादम्या—’ (१।३।८९) इति परस्मैपदप्रतिषेधः । न तु मान्यभक्तिरित्यत्र कथं पुंवद्भावः ? ‘अग्रियादिषु’ इति निषेधाद्भक्तिशब्दस्य प्रियादिपाठादेष दोषो नपुंसकपूर्वपदत्वात् । यथाह वृत्तिकारः—‘दृढभक्तिरित्येवमादिषु स्त्रीपूर्वपदस्याविवक्षितत्वात्सिद्धम्’ इति । भोजराजस्तु—‘भज्यत इति कर्मसाधनस्यैव प्रियादिपाठतया दृढभक्तिरिति, न तु भजनं भक्तिरिति भावसाधनस्य । अतोऽत्र स्त्रीपूर्वपदत्वेऽपि न दोषः’ इत्याह ॥ ७७ ॥

पार्वती तदुपयोगसंभवां विक्रियामपि सतां मनोहराम् ।

अप्रतर्क्यविधियोगनिर्मिता नम्रतेव सहकारतां यया ॥ ७८ ॥

पार्वतीति ॥ [अस्य श्लोकस्य व्याख्या नोपलब्धा] ॥ ७८ ॥

तत्क्षणं विपरिवर्तितहियोर्नेष्यतोः शयनमिद्वरागयोः ।

सा बभूव वशवर्तिनी द्वयोः शूलिनः सुवदना मदस्य च ७९

तदिति ॥ सुवदना पार्वती तत्क्षणं तथैव विपरिवर्तितहियोर्निवर्तितलज्जयोः शयनं तल्पं नेष्यतोः प्रापयिष्यतोरिस्थं प्रवृद्धो रागोऽनुराग आरुण्यं च ययो-
रिद्वरागयोः शूलिनः प्रियतमस्य मदस्य चेति द्वयोर्वशे वर्तत इति वशवर्तिन्य-
धीना बभूव ॥ ७९ ॥

मदपारवश्यं तावदाह—

घूर्णमाननयनं स्खलत्कथं स्वेदविन्दुमदकारणसितम् ।

आननेन न तु तावदीश्वरश्चक्षुषा चिरमुमामुखं पपौ ॥ ८० ॥

घूर्णमानेति ॥ ईश्वरो घूर्णमाननयनं आम्बुजेत्रं स्खलत्कथं स्खलद्वचनं स्वेद-
विन्दुमत्स्वेदयुक्तमकारणसितमाकस्मिकहासयुक्तमुमामुखं तावत् । आ तृष्णाप-
गममित्यर्थः । आननेन मुखेन न पपौ । न चुचुग्मेत्यर्थः । किंतु चिरं चक्षुषा
पपौ । तृष्णयाद्राक्षीदित्यर्थः । तस्या मदपारवश्यं दृष्ट्वा मुदं तावदन्वभूदि-
त्यर्थः ॥ ८० ॥

संप्रति प्रियवशंवदत्वमाह—

तां विलम्बितपनीयमेखलामुद्रहञ्जघनभारदुर्वहाम् ।

ध्यानसंभृतविभूतिसंभृतं प्राविशन्मणिशिलागृहं हरः ॥ ८१ ॥

तामिति ॥ हरो विलम्बितपनीयमेखलां विखंसिहेमरसनां जघनभारेण
दुर्वहां तां पार्वतीमुद्रहन् ध्यानसंभृतया संकल्पमात्रसिद्धया विभूत्या भोगसाध-
नेन संभृतं संपूर्णं मणिशिलागृहं प्राविशत् । रिरंसुरिति भावः ॥ ८१ ॥

तत्र हंसधवलोत्तरच्छदं जाह्नवीपुलिनचारुदर्शनम् ।

अध्यशेत शयनं प्रियासखः शारदाभ्रमिव रोहिणीपतिः ॥ ८२ ॥

तत्रेति ॥ तत्र मणिभवने हंसवद्धवल उत्तरच्छदः प्रच्छदपटो यस्य तत्तथोक्तं
जाह्नवीपुलिनमिव चारुदर्शनं शयनं शय्यां रोहिणीपतिश्चन्द्रः शरदि भवं शार-
दमभ्रं मेघमिव । शरद्ग्रहणं धावत्यर्थम् । प्रियसखः सन् । प्रियाया सहेत्यर्थः ।
अध्यशेत शयितवान् । ‘अधिश्रीङ्स्थासां कर्म’ (१।४।४६) इति कर्मत्वम् ।
रोहिणीग्रहणसामर्थ्यादिन्दोरप्यभारोहणे रोहिणीसाहित्यमनुसंधेयम् ॥ ८२ ॥

क्लिष्टचन्द्रमदैः कचग्रहैरुत्पथार्पितनखं समत्सरम् ।

तस्य तच्छिदुरमेखलागुणं पार्वतीरतमभूदतृप्तये ॥ ८३ ॥

क्लिष्टेति ॥ अदयैर्निदैः कचग्रहैः केशकर्षणैः क्लिष्टचन्द्रं पीडितहरचन्द्रमुत्प-
थमुन्मर्यादमर्पिता नखा यस्मिंस्तत्समत्सरमन्योन्यविजिगीषापूर्वकं छिदुराः स्वय-
मेव छिद्यमाना मेखलागुणा यस्मिंस्तत्तथोक्तम् । ‘विदिभिदिच्छिदेः कुरच’

(३।२।१६२) इति कुरच्छ्रत्ययः । 'कर्मकर्तारि' इति काशिका । पार्वतीरतं तस्येश्वरस्यातृप्तयेऽभूत् । तृप्तये नाभूदिति भावः ॥ ८३ ॥

केवलं प्रियतमादयालुना ज्योतिषामवनतासु पङ्क्तिषु ।

तेन तत्परिगृहीतवक्षसा नेत्रमीलनकुतूहलं कृतम् ॥ ८४ ॥

केवलमिति ॥ प्रियतमादयालुना केवलम् । प्रियतमायां दययैव तस्येश्वरस्य सौकुमार्यादनवरतं सुरतासहिष्णुत्वात् । ननु स्वयं तृप्त्येत्यर्थः । तत्परिगृहीतवक्षसा तथा पार्वत्याश्लिष्टवक्षसा तेनेश्वरेण ज्योतिषां नक्षत्राणां पङ्क्तिष्ववनतासु सतीषु । पश्चिमायामित्यर्थः । नेत्रमीलनकुतूहलं कृतम् । निद्रा स्वीकृतेत्यर्थः ॥ ८४ ॥

स व्यबुध्यत बुधस्तवोचितः शातकुम्भकमलाकरैः समम् ।

मूर्च्छनापरिगृहीतकैशिकैः किंनरैरुपसि गीतमङ्गलः ॥ ८५ ॥

स इति ॥ बुधस्तवोचितो विद्वत्स्तोत्रार्हः स हर उपसि प्रभाते । स्वराणामारोहक्रमो मूर्च्छना । 'क्रमयुक्ताः स्वरास्तत्र मूर्च्छना परिकीर्तिता' (नाट्य०) इति भरतः । तथा मूर्च्छनया परिगृहीतकैशिकैः स्वीकृतरागविशेषैः किंनरैर्गीतमङ्गलः सन् । शातकुम्भकमलाकरैः समं कनकपद्माकरैः सह । 'तपनीयं शातकुम्भं गाङ्गेयं भर्म कर्बुरम्' इत्यमरः । व्यबुध्यत विबुद्धवान् । बुध्यतेदैवादिकात्कर्तारि लङ् । अत्र बुध्यतेर्जागरविकासयोर्बोधयोः श्लेषनिमित्तकाभेदाध्यवसायमूला सहोक्तिरलंकारः ॥ ८५ ॥

तौ क्षणं शिथिलितोपगूहनौ दंपती रचितमानसोर्मयः ।

पद्मभेदनिपुणाः सिषेविरे गन्धमादनवनान्तमारुताः ॥ ८६ ॥

ताविति ॥ शिथिलितोपगूहनौ शिथिलितालिङ्गनौ । जाया च पतिश्च दंपती । 'जाया'शब्दस्य दंभावो निपातितः । तौ शिवौ रचितमानसोर्मयः । मानसे सरसि रचिततरङ्गा इत्यर्थः । पद्मभेदनिपुणाः । पद्मभेदपिशुना इति यावत् । विकाससूचका इत्यर्थः । गन्धमादनवनान्तमारुताः क्षणं सिषेविरे ॥ ८६ ॥

ऊरुमूलनखमार्गराजिभिस्तत्क्षणं हतविलोचनो हरः ।

वाससः प्रशिथिलस्य संयमं कुर्वतीं प्रियतमामवारयत् ॥ ८७ ॥

ऊर्विति ॥ तत्क्षणं मारुतवीजनसमय ऊरुमूले नखमार्गराजिभिर्नखपदपङ्क्तिभिः । मरुता प्रसारितवस्त्रतया प्रकाशिताभिरित्यर्थः । हतविलोचन आकृष्टदृष्टिर्हरः प्रशिथिलस्य वाससः संयमं बन्धनं कुर्वतीं प्रियतमामवारयत् ॥ ८७ ॥

स प्रजागरकषायलोचनं गाढदन्तपदताडिताधरम् ।

आकुलालकमरंस्त रागवान्प्रेक्ष्य भिन्नतिलकं प्रियामुखम् ॥ ८८ ॥

स इति ॥ रागवान्प्रेक्ष्य स हरः प्रजागरेण कषायलोचनं रक्तनेत्रं गाढैर्दन्त-

पदैर्दन्तक्षतैस्ताडिताधरमाकुलालकं भिन्नतिलकं प्रियामुखं प्रेक्ष्यारस्तान्वरज्यत ।
तादृशमुखदर्शनमेव तस्योद्दीपकमित्यर्थः ॥ ८८ ॥

तेन भङ्गिविषमोत्तरच्छदं मध्यपिण्डितविसूत्रमेखलम् ।

निर्मलेऽपि शयनं निशात्यये नोज्झितं चरणरागलाञ्छितम् ८९ ।

तेनेति ॥ तेन हरेण भङ्गिभिर्भङ्गैर्विषमो निम्नोन्नत उत्तरच्छदः प्रच्छदपटो
यस्मिंस्तत् । मध्ये पिण्डिता पुञ्जीकृता विसूत्रमेखला छिन्नरसना यस्मिंस्तत्तथोक्तं
चरणयो रागेण लाक्षारागेण लाञ्छितं चिह्नितं शयनं निशात्यये प्रभाते निर्मलेऽपि ।
सूर्योदये सत्यपीत्यर्थः । नोज्झितं न त्यक्तम् । अत्र देव्या सकलसुरतोपचारसंप-
न्नत्वं पुरुषायितं सूच्यते ॥ ८९ ॥

स प्रियामुखरसं दिवानिशं हर्षवृद्धिजननं सिषेविषुः ।

दर्शनप्रणयिनामदृश्यतामाजगाम विजयानिवेदितः ॥ ९० ॥

स इति ॥ स हरो हर्षवृद्धिजननं सुखातिशयकारणं प्रियामुखरसं मदिरा-
मृतं दिवा च निशि च दिवानिशम् । द्वन्द्वैकवद्भावः । सिषेविषुः सेवितुमिच्छुः सन् ।
विजयानाम्नी काचिद्देव्याः सखी तथा निवेदितः । एतदर्थमागतेति ज्ञापितोऽपी-
त्यर्थः । दर्शनप्रणयिनामदृश्यतामाजगाम । दर्शनं न ददावित्यर्थः ॥ ९० ॥

समदिवसनिशीथं सङ्गिनस्तत्र शंभोः

शतमगमदृत्तानां सार्धमेका निशेव ।

न स सुरतसुखेभ्यश्छिन्नतृणो बभूव

ज्वलन इव समुद्रान्तर्गतस्तज्जलौघैः ॥ ९१ ॥

समेति ॥ निशीथोऽत्र निशामात्रलक्षकः । समदिवसनिशीथं तुल्याहर्निशं
यथा तथा तत्र तस्यां पार्वत्यां सङ्गिन आसक्तस्य । रात्रिदिवं रममाणस्येत्यर्थः ।
शंभोः शिवस्य सार्धमर्धेन सहितमृत्तानां शतं पञ्चाशदुत्तरं मानुषमानेन पञ्चविं-
शतिवर्षाण्यगमन् । स शंभुः समुद्रान्तर्गतः समुद्रस्यान्तर्गृत्तिज्वलनो वडवाग्नि-
रिव तज्जलौघैस्तस्य समुद्रस्य प्रवाहैरिव सुरतसुखेभ्यश्छिन्नतृणो निवृत्ताभिलाषो
न बभूव । किंतु चिरमवर्धतेत्यर्थः ॥ ९१ ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनी-

समाख्यया व्याख्यया समेतः श्रीकालिदासकृतौ कुमारसंभवे

महाकाव्य उमासुरतवर्णनं नामाष्टमः सर्गः ॥

कुमारसंभवश्लोकसूची

[अकिंचनः - अथाङ्गिर]

[अथाङ्गलि - अन्तः]

अ	अथाङ्गलिभ्यां
अकिंचनः सन्प्रभवः	...	५१७७	अथाङ्गलिभ्यां ... ७१२३
अक्षमा दुर्वहं वोढु	...	१०१५६	अथाङ्गलिभ्यां ... ५१३०
अखण्डितं प्रेम लभ	...	७१२८	अथाङ्गलिभ्यां ... १३१४९
अगूढसद्भावमितीकृत	...	५१६२	अथाङ्गलिभ्यां ... ५१७
अङ्गाययावङ्कमुदी	...	७१५	अथाङ्गलिभ्यां ... १६११
अङ्गुलीभिरिव केश	...	८१६३	अथाङ्गलिभ्यां ... १३१२३
अच्छिन्नामलसंतानाः	...	६१६९	अथाङ्गलिभ्यां ... १०१३५
अणिमादिगुणोपेत	...	६१७५	अथाङ्गलिभ्यां ... ११२१
अत आहर्तुमिच्छा	...	६१२८	अथाङ्गलिभ्यां ... १११६
अतन्द्रिता सा स्वय	...	५११४	अथाङ्गलिभ्यां ... १२१३४
अतः शृणुष्वनावहिते	...	११११२	अथाङ्गलिभ्यां ... ५१६५
अतोऽत्र किञ्चिद्भव	...	५१४०	अथाङ्गलिभ्यां ... ११११५
अत्रान्तरे पर्वतराज	...	१११४	अथाङ्गलिभ्यां ... १४१७
जत्रोपपन्नं तदमी	...	१२१५६	अथाङ्गलिभ्यां ... ३१६९
अथ ते मुनयः सर्वे	...	६११५	अथाङ्गलिभ्यां ... ३१६५
अथ ते मुनयो दि	...	६१४७	अथाङ्गलिभ्यां ... ३१११
अथ तैः परिदेविता	...	४१२५	अथाङ्गलिभ्यां ... ९११५
अथ दिव्यां नदीं	...	१०१४८	अथाङ्गलिभ्यां ... ७११
अथ प्रपेदे त्रिदशैः	...	१२११	अथाङ्गलिभ्यां ... ६१५६
अथ प्रयाणाभिमुख	...	१५११३	अथाङ्गलिभ्यां ... ५१८६
अथ मदनवधूरु	...	४१४६	अथाङ्गलिभ्यां ... ८१४७
अथ मोहपरायणा	...	४११	अथाङ्गलिभ्यां ... ६१७
अथ मौलिगतस्येन्दोः	...	६१२५	अथाङ्गलिभ्यां ... १४१२१
अथ वा सुमहत्सेषा	...	६१२४	अथाङ्गलिभ्यां ... १११३०
अथ विबुधगणांस्तान्	...	७१९४	अथाङ्गलिभ्यां ... ३१६
अथ विश्वात्मने गौरी	...	६११	अथाङ्गलिभ्यां ... १०१६
अथ ब्रजद्विदशैर	...	१३१७	अथाङ्गलिभ्यां ... ११३
अथ सर्वस्य धातारं	...	२१३	अथाङ्गलिभ्यां ... ३१६३
अथ स ललितयोषि	...	२१६४	अथाङ्गलिभ्यां ... १२१३८
अथ सा पुनरेव	...	४१४	अथाङ्गलिभ्यां ... ११५८
अथाग्रहस्ते मुकुली	...	५१६३	अथाङ्गलिभ्यां ... १२१३०
अथाङ्गिरसमग्रण्य	...	६१६५	अथाङ्गलिभ्यां ... ५१३८
			अथाङ्गलिभ्यां ... ७१६८
			अथाङ्गलिभ्यां ... ९१३१

अन्तश्चरोऽसि भूता	...	१०१२१	अलिपङ्क्तिरनेकश	...	४११५
अन्येऽपि संनह्य	...	१४११३	अवगम्य कथीकृतं	...	४११३
अन्योन्यं रथिनौ	...	१६१४८	अवचितबलिपुष्पा	...	११६०
अन्योन्यमुत्पीडयदु	...	११४०	अवधानपरे चका	...	४१२
अपमेधोदयं	...	६१५४	अवस्तुनिर्वन्धपरे	...	५१६६
अपारेऽसृक्सरित्पूरे	...	१६१२५	अवृष्टिसंरम्भमिवा	...	३१४८
अपि क्रियार्थं सुलभं	...	५१३३	अवैमि ते सारमतः	...	३११३
अपि त्वदावर्जितवा	...	५१३४	अवैमि पूतमात्मानं	...	६१५७
अपि प्रसन्नं हरिणे	...	५१३५	अवैमि सौभाग्यमदे	...	५१४९
अपीति पश्यन्परि	...	१५१२५	अशेषलोकत्रयमा	...	१११२४
अप्यवस्तुनि कथाप्र	...	८१६	अशेषविश्वप्रियद	...	११११४
अभिगौरिरतासक्तं	...	१०१७	अशोकनिर्भर्त्सितप	...	३१५३
अभितोऽभ्यागता	...	१६१२१	असंपदस्तस्य वृषे	...	५१८०
अभिलाषमुदीरिते	...	४१४१	असंमृतं मण्डनम	...	११३१
अभ्यर्थ्यमाना विबु	...	११११	असंमतः कस्तव सु	...	३१५
अभ्यापतन्तमधुरा	...	१७१४९	असद्यहुंकारनिवर्तितः	...	५१५४
अभ्युन्नताहुष्ठनख	...	११३३	असि त्वमेको जगता	...	९१७
अभ्रलिहैः शृङ्गशतै	...	१५१३५	असुरयुद्धविधौ	...	१२१५९
अमी च कथमादि	...	२१२४	असूत सद्यः कुसुमा	...	३१२६
अमीषां सुरसंघानां	...	१०१३३	असूत सा नागवधू	...	११२०
अमी हि वीर्यप्रभवं	...	३११५	अस्तोतुः स्तूयमानस्य	...	६१८३
अमुना ननु पार्श्वव	...	४१२९	अस्त्युत्तरस्यां दिशि	...	१११
अमुनैव कषायित	...	४१३४	अहमेत्य पतङ्गव	...	४१२०
अमोघं शांभवं	...	१०१५७	अहेतुहासच्छुरिता	...	१११४३
अयाचितारं न हि	...	११५२	अहो अहोदेवग	...	१२१५४
अयाचितोपस्थितम	...	५१२२	अहो ततोऽनन्तर	...	१२१४८
अयि जीवितनाथ	...	४१३	अहो बतानन्तवरा	...	१२१३५
अयि संप्रति देहि	...	४१२८	अहो स्थिरः कोऽपि	...	५१४७
अयुक्तरूपं किमतः	...	५१६९	अहाय कोपकलुषो	...	१७१२५
अरण्यबीजाजलिदा	...	५११५	आ		
अरिष्टमाशङ्क्य वि	...	१५१२६	आक्रान्तपूर्वा रभसे	...	१४१४९
अर्धाचिता सत्वरमु	...	७१६१	आक्षिप्ता अपि	...	१६१३३
अलं विवादेन यथा	...	५१८२	आक्षिप्याभिदिवं	...	१६१३६
अलकामतिवाह्यैव	...	६१३७	आगामिदैत्याशनके	...	१५११४
अलककं पादसरो	...	९१२७	आज्ञापय ज्ञातविशे	...	३१३
अलभ्यशोकाभिभवे	...	५१४३	आत्मानमात्मना	...	२११०

आत्मानमालोक्य च	...	७।२२	इतीरयत्प्रयुतरं	...	१५।४३
आश्रुतास्तीरमन्दार	...	६।५	इतीरिते मन्मथ	...	१२।४२
आमेखलं संचरतां	...	१।५	इतो गमिष्याम्यथवे	...	५।८४
आर्द्रकेसरसुगन्धि	...	८।७६	इत्थं निशम्य वचनं	...	१७।१६
आर्याप्यरुन्धती तत्र	...	६।३२	इत्थं महेशाद्रिसुता	...	११।३९
आलोकमार्गं सहसा	...	७।५७	इत्थं रतेः किमपि	...	४।४५
आलोचनान्तं श्रवणे	...	७।८४	इत्थं विधिज्ञेन पुरो	...	७।८६
आवर्जितजटामौलि	...	२।२६	इत्थं विलोक्य सुरसै	...	१७।३३
आवर्जिता किञ्चिदिव	...	३।५४	इत्थं शिशोः शैश	...	११।४९
आविर्भवद्वालतृणाञ्चि	...	१३।४०	इत्थं सुरेन्द्रे वदति	...	१२।५३
आविशद्भिरुटजाङ्ग	...	८।३८	इत्थमारार्ध्यमानोऽपि	...	२।४०
आशंसता बाणगतिं	...	३।१४	इत्यग्निना घनतरे	...	१७।४०
आसक्तबाहुलतया	...	६।८	इत्यद्भुतैकप्रभवः	...	७।३६
आससाद सुनासीरं	...	१०।१	इत्यन्धकारातिमुत	...	१३।१७
इ			इत्यभौममनुभूय	...	८।२८
इच्छाविभूयोरनुरूप	...	७।२९	इत्याद्यरिष्टैरशुभो	...	१५।३२
इतस्ततोऽथ प्रतिवि	...	१२।४	इत्युक्तवन्तमवद	...	१७।१८
इतस्ततो वातविधू	...	१४।४६	इत्युदीर्य भगवांस्त	...	१२।५७
इतः स दैत्यः प्राप्त	...	२।५५	इत्युदीर्य सुनासीरो	...	१०।२७
इति क्रमेणामरराज	...	१४।२५	इत्युचिवांस्तमेवार्थ	...	६।६४
इति गिरितनुजावि	...	९।५२	इत्योषधिप्रस्थविला	...	७।६९
इति चापि विधाय	...	४।३७	इदमत्रोत्तरं न्याय्य	...	६।८७
इति चाह स धर्मया	...	४।४३	इयं च तेऽन्या पुर	...	५।७०
इति चैनमुवाच दुः	...	४।२७	इयं महेन्द्रप्रभृति	...	५।५३
इति तेभ्यः स्तुतीः	...	२।१६	इयेष सा कर्तुमव	...	५।२
इति देहविमुक्तये	...	४।३९	ई		
इति द्विजातौ प्रतिकूल	...	५।७४	ईप्सितार्थक्रियोदारं	...	६।९०
इति ध्रुवेच्छामनुशा	...	५।५	ईश्वरोऽपि दिवसा	...	८।५०
इति प्रवद्धाञ्जलिरे	...	१२।२७	उ		
इति प्रभो चेतसि सं	...	९।१०	उच्चैरुच्चैःश्रवास्तेन	...	२।४७
इति प्रविश्याभिहिता	...	५।५१	उज्जागरस्य दहन	...	१७।३८
इति बहुविधं बाल	...	११।५०	उत्कीर्णचामीकरप	...	१३।३९
इति विषमशरारेः	...	१७।५५	उत्क्षिप्य करिभि	...	१६।३४
इति व्याहृत्य विबु	...	२।६२	उत्तरन्ति विनिकीर्य	...	८।३५
इति श्रुत्वा वचो	...	१०।१५	उत्तुङ्गपीनस्तनपी	...	९।५१
इति सुररिपुर्वृत्ते	...	१६।५१	उत्पाद्य मेरुशृङ्गाणि	...	२।४३

उत्साहिताः शक्ति	...	१५१५१	एतेषु कस्येदमप	...	१११८
उद्धातः प्रणवो यासां	...	२११२	एवं त्वमेव तनयो	...	१७११४
उद्दण्डहेमध्वजदण्ड	...	१४११४	एवं यदात्थ भगव	...	२१३१
उद्दामदानद्विपट्ट	...	१४१४१	एवं वाच्यः स क	...	६१३१
उद्दामदैत्येशविप	...	१३१५	एवंवादिनि देवधौ	...	६१८४
उद्दीप्तकोपदहनो	...	१७१८	एवमालि निगृहीत	...	८१५
उद्घोषिताम्बरदि	...	१७१५०	एवमिन्द्रियसुखस्य	...	८१२०
उद्वेजयत्यङ्गुलिपा	...	११११	एष चारुमुखि योग्य	...	८१७३
उन्नतावनतभाव	...	८१६९	एष वृक्षशिखरे	...	८१३६
उन्नतेन स्थितिमता	...	६१३०	एहि विश्वात्मने वत्से	...	६१८८
उन्नतेषु शशिनः	...	८१६६	क		
उन्मीलितं तूलिकये	...	११३२	कटुस्वरैः प्रालपथा	...	१५१४१
उपपन्नमिदं सर्व	...	६१६६	कण्ठस्थलीलोलकपा	...	९१४९
उपमानमभूद्विला	...	४१५	कण्ठस्य तस्याः स्तन	...	११४२
उपात्तवर्णे चरिते	...	५१५६	कदाचिदासन्नसखी	...	५१६
उपाददे तस्य सह	...	७१४१	कर्पदमुद्रद्वमही	...	१२१९
उपेत्य तां तत्र	...	१३१३१	कर्पदिकण्ठान्तकपा	...	१११४६
उमे एव क्षमे वोढु	...	२१६०	कपालनेत्रान्तरलब्ध	...	३१४९
उमापि नीलालकम	...	३१६२	कपोलकण्ठः करिभि	...	११९
उमारूपेण ते यूयं	...	२१५९	कपोलपाल्यां मृगना	...	९१२२
उमा बधूर्भवान्दाता	...	६१८२	कम्पेन मूर्धः शतप	...	७१४६
उमास्तनोद्भेदमनु	...	७१२४	कयासि कामिन्सुरता	...	३१८
उवाच चैनं परमा	...	५१७५	करालवाचालमुखा	...	१४१४८
ऊ			करेण करिणा वीरः	...	१६१४०
ऊरुमूलनखमार्ग	...	८१८७	कर्णार्पितो लोभ्रकषा	...	७११७
ऊर्ध्वोक्तास्य रविद	...	१५१२४	कर्णान्तमेत्य दिति	...	१७१२०
ऊ			कर्तव्यं वो न प	...	६१६१
ऊजुतां नयतः स्म	...	४१२३	कलितान्योन्यसा	...	६१७६
ए			कल्पवृक्षशिखरेषु	...	८१६८
एकैव मूर्तिर्विभिदे	...	७१४४	कल्लोलैरुद्रतैरर्वा	...	१०१३४
एकैव सत्यामपि	...	७१४	कश्चिदभ्यागते वीरे	...	१६११९
एको नव द्वौ दश	...	१११४५	काठिन्यं स्थावरे	...	६१७३
एतदुच्छसितपीत	...	८१७०	कादम्बिनी विरुचे	...	१७१४३
एतावता नन्वनुमे	...	११३७	कामस्तु बाणावसरं	...	३१६४
एतावदुक्त्वा तनया	...	६१८९	कामेकपन्नोन्नतदुः	...	३१७
एते वयममी दाराः	...	६१६३	कालक्रमेणाथ तयोः	...	१११९

कालादितानां त्रि	...	१२१५	कृतोपचारां चतुर	...	७८८
किं येन सृजति	...	६२३	क्वचित्सखलङ्घिः	...	११४२
किं चायमरिदुर्वारः	...	२२१	क नु ते हृदयंगमः	...	४२४
किंचित्कलं भङ्गुरकं	...	११४८	क नु मां त्वदधीन	...	४६
किंचित्प्रकाशस्तिमि	...	३४७	क्षितौ निरस्तं प्र	...	१५२७
किमिदं द्युतिमात्मी	...	२१९	क्षीरोदवेलेव सफे	...	७२६
किमित्यपास्याभरणा	...	५४४	क्षुण्णं रथैर्वाजिभिरा	...	१४१९
किं ब्रूथ रे व्योम	...	१५४०	ख		
कियच्चिरं श्राम्यसि	...	५५०	खड्गनिर्लेनमूर्धानो	...	१६२६
किरीटकोटिच्युतपा	...	१२२९	खड्गा रुधिरसंलिता	...	१६७
किरीटवद्भाजलिभि	...	१११९६	खड्गाः शोणितसं	...	१६१५
कुतूहलाद्रष्टुमु	...	१३२८	खड्गेन मूलतो हत्वा	...	१६३९
कुन्ताश्चकाशिरे च	...	१६१६	खड्गैर्धवलधारासै	...	१६३५
कुन्दोज्ज्वलानि स	...	१७२७	खं प्रमुप्तमिव संस्थि	...	८४३
कुबेरगुप्तं दिशमु	...	३२५	खातं खुरै रथ्यातुरं	...	१४२०
कुबेरस्य मनःशल्यं	...	२२२	खे खेलगामी तमुवा	...	७४९
कुले प्रसूतिः प्रथम	...	५४१	ग		
कुसुमायुधपत्नि	...	४४०	गगनादवतीर्णा सा	...	६४९
कुसुमास्तरणे सहा	...	४३५	गङ्गातरङ्गप्रतिवि	...	१२११
कृतवानसि विप्रियं	...	४७	गङ्गां तद्रच्छ मा	...	१०२५
कृताभिषेकां हुतजा	...	५१९६	गङ्गावारिणि कल्या	...	१०३६
कृशानुरेतसो रेतस्ता	...	१०३८	गङ्गास्रोतःपरिक्षिप्तं	...	६३८
कृशानुरेतसो रेतस्या	...	१०५४	गणा नमेरुप्रसवा	...	१५५
केचिद्धीरैः प्रणादै	...	१६१८	गणोपनीते प्रमुणो	...	१२३२
केनाभ्यसूया पदका	...	३४	गत एव न ते निव	...	४३०
केवलं प्रियतमाद	...	८८४	गतश्रियं वैरिवरा	...	१३३६
कैतवेन शयिते	...	८३	गम्भीरशङ्खध्वनिमि	...	११३८
कोलाहलेनोच्चलतां	...	१४१६	गम्भीरमेरीध्वनितै	...	१४२७
क्रमान्महेन्द्रप्रमुखाः	...	९३५	गर्भत्वमाप्तं तदमो	...	१११३
क्रमेण चान्येऽपि	...	१२३३	गाढाद्भयाद्वियति	...	१७३९
क्रियतां कथमन्यम	...	४२२	गामधास्यत्कथं ना	...	६६८
कुदस्य दन्तिनः	...	१६३८	गिरीशगौरीतनये	...	१३१९
क्रोधं प्रभो संहर	...	३७२	गीतान्तरेषु श्रमवा	...	३३८
क्रोधादभ्यापतहन्ति	...	१६२९	गुरुः प्रगल्भेऽपि	...	१५१
क्रमं ययौ कन्दुकलीलया	...	५१९	गुरुसमीरसमीरि	...	१४५०
किष्टकेशमवलुप्त	...	८८३	गुरोर्नियोगाच्च नगे	...	३१७

गुहोऽसुरैः षड्दिन	...	१५१३४	ज्ञानप्रदीपेन तमो	...	१२१४४
गृहीताः पाणिभि	...	१६११४	ज्वलदमिमुखैर्वाणे	...	१६१११
गृह्णन्विषाणे हरवा	...	१११४४	ज्वलद्भिरङ्गारचयै	...	१५१२१
गोप्तारं सुरसैन्यानां	...	२१५२	ज्वलद्भिरुच्चैरभितः	...	१५१२०
घ			ज्वलन्मणिशिखाश्चैनं	...	२१३८
घण्टारवै रौद्रतरैः	...	१४१४७	त		
घनप्रमोदाश्रुतरं	...	१३११९	तं यथात्मसदृशं व	...	८११६
घनैर्विलोक्य स्थ	...	१४१३५	तं लोकपालाः पुरुहू	...	७१४५
घूर्णमाननयनं स्व	...	८१८०	तं वीक्ष्य वैपश्यमती	...	५१८५
घोरान्धकारनिकर	...	१७१४१	तं स्मधुसाध्वित्यभि	...	१३१२०
घोरान्धकारपटलैः	...	१७१४५	ततः कुमारं कनका	...	१२१२५
च			ततः कुमारः सुसु	...	१११४०
चतुष्कपुष्पप्रकरा	...	५१६८	ततः क्रुधा विस्फुरि	...	१५१५
चन्द्रं गता पद्मगुणा	...	११४३	ततः परममित्युक्त्वा	...	६१३५
चन्द्रचूडामणिर्देवो	...	१०१४९	ततः शरवणे सार्धं	...	१०१५०
चन्द्रपादजनितप्र	...	८१६७	ततः स कक्षाहितहे	...	१२१६
चमूप्रभं मन्मथम	...	१५१२	ततः सुराः शक्ति	...	१३१२२
चमूरजः प्राप दिग	...	१५११०	ततः खसेवावसरे सु	...	९१३३
चलच्छिखाग्रो विक	...	९१४८	ततो गणैः शूलभृतः	...	७१४०
चापैराकर्णमाकृष्टै	...	१६११३	ततो गिरीशस्य गिरां	...	१२१४३
चुम्बनादलकचूर्ण	...	८११९	ततो भुजंगाधिपतेः	...	३१५९
चुम्बनेष्वधरदान	...	८१८	ततो मन्दानिलोद्धूत	...	२१२९
चूताङ्कुराखादकषा	...	३१३२	ततो महेन्द्रस्य चरा	...	१५१४७
ज			ततोऽवलेपाद्रिकटं	...	१५१४४
जगच्चक्षुषि चण्डांशौ	...	१०१४३	ततो ब्रजन्नन्दनना	...	१३१३३
जगतः सकलस्यास्य	...	१०१२२	तत्कृतानुग्रहापेक्षी	...	२१३९
जगत्रयीनन्दन	...	११११०	तत्क्षणं विपरिवर्ति	...	८१७९
जगद्योनिरयोनित्वं	...	२१९	तत्प्रयातौषधिप्रस्थं	...	६१३३
जह्मं प्रैष्यभावे वः	...	६१५८	तत्र काञ्चनशिलात	...	८१२९
जज्वाल बहिरतुलः	...	१७१३७	तत्र निश्चित्य कन्दर्प	...	२१६३
जम्भद्विषत्प्रमृतिदि	...	१७१३	तत्र माहेश्वरं धाम	...	१०१३७
जयाशा यत्र चास्मा	...	२१४९	तत्र चेन्नासनासीना	...	६१५३
जहीन्द्रशत्रुं समरे	...	१३१२	तत्र हंसधवलोत्तर	...	८१८२
जातवेदसमायान्तं	...	१०१३२	तत्रामिमाधाय समित्	...	११५७
जालान्तरप्रेषितह	...	७१६०	तत्राय दुःसहतरं	...	१७१२४
जितसिंहभया नागा	...	६१३९	तत्रावतीर्याच्युतद	...	७१७०

तन्त्रेश्वरो विष्टरभा	...	७७२	तन्त्रदिमद्वन्धुजना	...	७५२
तत्स्यन्दनः सपदि	...	१७१०	तमेकहृदयं नयनैः	...	७६४
तथातितप्तं सविनु	...	५१२१	तं मातरो देवमनु	...	७३८
तथापि तावत्कस्मि	...	६६२	तया दुहित्रा सुतरां	...	११२४
तथाविधं शैलसुता	...	१२१२२	तया प्रवृद्धाननच	...	७७४
तथाविधेऽनङ्गर	...	९११	तया व्याहृतसंदेशा	...	६१२
तथा समक्षं दहता	...	५११	तयोः समापत्तिषु का	...	७७५
तथेति शेषामिव	...	३१२२	तव प्रसादात्कुसुमा	...	३१०
तदङ्गसंसर्गमवा	...	५१७९	तस्मात्प्रदेशाच्च विता	...	७१२
तदनु ज्वलनं मद	...	४१३६	तस्मिन्नुपायाः सर्वे नः	...	२१४८
तदागमनकार्यं नः	...	६१७४	तस्मिन्मघोनस्त्रिदशा	...	३११
तदाप्रभृत्युन्मदना	...	५१५५	तस्मिन्मुहूर्ते पुरसु	...	७१५६
तदिच्छामो विभो	...	२१५१	तस्मिन्वने संयमिनां	...	३१२४
तदिदं क्रियतामन	...	४१३२	तस्मिन्विप्रकृताः काले	...	२११
तदिदं परिरक्ष	...	४१४४	तस्मिन्संयमिनामाद्ये	...	६१३४
तदीयास्तोयदेध्वय	...	२१५०	तस्मिन्सुराणां विजया	...	३११९
तदीषदाद्रारुणग	...	७१८२	तस्मै जयाशीः ससृजे	...	७१४७
तद्गच्छ सिद्धौ कुरु	...	३११८	तस्मै शशंस प्रणिप	...	३१६०
तद्गौरवान्मङ्गलम	...	७१३१	तस्मै हिमाद्रेः प्रयतां	...	३११६
तदन्तितदन्तक्षतहे	...	१३१४१	तस्य जातु मलयस्थ	...	८१२५
तदर्शनादभूच्छंभो	...	६११३	तस्याः करं शैलगुरु	...	७१७६
तद्वत वत्साः किमि	...	२१२८	तस्याः प्रविष्टा नत	...	११३८
तं देशमारोपितपु	...	३१३५	तस्याकृतिं कामपि	...	९१५
तन्मातरं चाश्रुमुखीं	...	६१९२	तस्यात्मा चितिकण्ठ	...	२१६१
तन्मुहूर्तमनुमन्तु	...	८१४८	तस्यानुमेने भगवा	...	७१९३
तपःपरामर्शविवृ	...	३१७१	तस्याः शलाकाञ्जननि	...	११४७
तपस्विनः स्थाणुवनौ	...	३१३४	तस्याः स कण्ठे	...	९१२४
तमङ्कमारोप्य सुता	...	१३१४	तस्याः सखीभ्यां	...	३१६१
तमन्वगच्छद्विरिश	...	१४१६	तस्याः सुजातोत्पलप	...	७१२०
तमन्वगिन्द्रप्रमुखा	...	७१७१	तस्योपकण्ठे घननी	...	७१५१
तमभ्यगच्छत्प्रथमो	...	७१४३	तस्योपायनयोग्यानि	...	२१३७
तमर्थमिव भारत्या	...	६१७९	तां नारदः कामचरः	...	११५०
तमवेक्ष्य रुरोद सा	...	४१२६	तानर्घ्यानर्घ्यमादाय	...	६१५०
तमातिथेयी बहुमा	...	५१३१	तान्प्रज्वलत्फलमुखै	...	१७१४
तमाशु विघ्नं तपस	...	३१७४	ताभिस्तत्रामृतकर	...	१०१६०
तमीक्षमाणा क्षणमी	...	१११२०	तामगौरवमेदेन	...	६११२

तामर्चिताभ्यः कुलदे	...	७१२७	ते हिमालयमामन्त्र्य	...	६१९४
तामस्मदर्थे युष्माभि	...	६१२९	तौ क्षणं शिथिलितो	...	८१८६
तामिमां तिमिरवृद्धि	...	८१५३	तौ दंपती त्रिः परि	...	७१८०
तां पार्वतीत्याभिजने	...	११२६	तौ संधिषु व्यजित	...	७१९१
तां पुलोमतनयाल	...	८१२७	त्यजाशु गर्व मदमू	...	१५१३८
तां प्रणामादरस्रस्त	...	६१९१	त्रिभागशेषासु निशा	...	५१५७
तां प्राञ्जुर्खीं तत्र	...	७१९३	त्रैलोक्यलक्ष्मीहृदयै	...	१२१५०
तां लोभ्रकल्केन हता	...	७१९	त्वं सर्वभक्षो भव	...	९१९६
तां विलम्बितपनीय	...	८१८१	त्वत्संभावितमात्मानं	...	६१२०
तां वीक्ष्य सर्वावयवा	...	३१५७	त्वदीयसेवावसर	...	९१९
तां हंसमालाः शरदी	...	११३०	त्वमेव तावत्परि	...	५१६७
तावत्पताकाकुलमि	...	७१६३	त्वमेव हव्यं होता	...	२११५
तावद्भवस्यापि कुत्रे	...	७१३०	त्वं पितृणामपि पिता	...	२११४
तासां च पश्चात्कनक	...	७१३९	त्वया प्रियाप्रेमवशं	...	९१८
तासां मुखैरासवग	...	७१६२	त्वयि जुहति होता	...	१०११८
तास्ताः खरेण मरु	...	१७१३०	त्वामामनन्ति प्रकृतिं	...	२११३
तिर्यगूर्ध्वमधस्ताच्च	...	६१७१	त्विषामधीशस्य पुरो	...	१५११८
तिसृभिस्त्वमवस्थाभिः	...	२१६	द		
तीव्राभिषङ्गप्रमवे	...	३१७३	दक्षस्य शापेन शशी	...	९११७
तुरंगसादिनं शस्त्र	...	१६१४३	ददौ रसात्पङ्कजरे	...	३१३७
तुरंगी तुरगारूढं	...	१६१४१	दधानया नेत्रसुधै	...	१११२९
तुषारसंघातशिलाः	...	११५६	दन्तीन्द्रदानद्रववा	...	१४१४३
ते क्षणं शिथिलितोप	...	८१८६	दर्पणे च परिभोग	...	८१११
ते चाकाशमसिश्याम	...	६१३६	दष्टतामरसकेस	...	८१३२
तेजसा तेन रौद्रेण	...	१०१४२	दष्टमुक्तमधरोष्ठ	...	८११८
तेजोदग्धानि गात्रा	...	१०११६	दासीकृताशेषजग	...	१५१४
तेन भिन्नविषमोत्त	...	८१८९	दिक्चक्रवालगिलनै	...	१७१३६
ते नागपाशविशिखै	...	१७१६	दिक्षु प्रसर्पस्तदधी	...	१११३३
तेनामरवधूहस्तैः	...	२१४१	दिगन्तदन्त्यावलिदा	...	१४१३९
तेनाहतास्त्रिदशसै	...	१७१३२	दिगम्बराधिक्रमणो	...	१४११०
तेनोज्झितं सकलमे	...	१७१३४	दिग्दन्तिनां वारि	...	१३१२५
ते प्रभामण्डलैर्व्योम	...	६१४	दिने दिने सा परिवर्ध	...	११२५
तेषां मध्यगता साध्वी	...	६१११	दिवं यदि प्रार्थयसे	...	५१४५
तेषामाविरभूद्ब्रह्मा	...	२१२	दिवाकराद्रक्षति यो	...	१११२
ते सद्गनि गिरेर्वेगा	...	६१४८	दिवापि तारास्तरला	...	१५११९
ते स्वर्गलोकं चिर	...	१३११०	दिवापि निष्कृतमरी	...	७१३५

दिवौकसो देवगृहं	...	१२१३७	द्विषद्वलत्रासविमी	...	१५१५०
दिवौकसो वो हृदय	...	१२१३७	द्विषा प्रासहृतप्राणो	...	१६१४२
दिव्यर्षयः शत्रुमिजे	...	१३१२१	ध		
दिव्यां विष्णुपदीं	...	१०१५०	धन्विनस्तुरगरूढा	...	१६१३७
दुःप्रेक्षणीयमरिभि	...	१७११९	धर्मेणापि पदं शर्वे	...	६११४
दुकूलवासाः स वधू	...	७१७३	धातुताम्राधरः प्रांशु	...	६१५१
दुर्वारदोरुद्यमदुः	...	१२१४५	धृतानि तेन सुरसै	...	१७१२९
दुर्विषह्येण तेनाहं	...	१०११३	धूपोष्मणा त्याजितमा	...	७११४
दुश्चेष्टिते देवरिपौ	...	१३१३७	ध्रुवेण भर्त्रा ध्रुवद	...	७१८५
दूरमप्रपरिमेय	...	८१४०	ध्वनत्सु तूर्येषु सुम	...	१११३६
दृप्तान्धकप्राणहरं	...	१२११९	न		
दृप्तारिसंत्रासखिली	...	१२१२	न केवलं दरीसंस्थं	...	६१६०
दृष्टिप्रपातं परिहृ	...	३१४३	नखत्रणश्रेणिवरे	...	९१२५
दृष्टिप्रपातवशतो	...	१७१७	न जामदग्न्यः क्षय	...	१५१३७
दृष्ट्वा छद्मविहंगं मां	...	१०१८	ननन्द सद्यश्चिरका	...	१३१२९
दृष्ट्वा तथाविधं वह्निं	...	१०१३	न नूनमारूढरूपा	...	७१६७
दृष्ट्वाभ्युपेतमथ	...	१७११	नभश्चरीमण्डनद	...	९१४४
दृष्ट्वा रथं प्रलयवा	...	१७१११	नभोदिगन्तप्रतिघोष	...	१४१४५
दृष्ट्वा सहस्रेण दशां	...	१२१२४	नमस्त्रिमूर्तये तुभ्यं	...	२१४
देवद्विषां परिवृढो	...	१७१२	नयनान्यरुणानि घूर्ण	...	४११२
देवं महेशं गिरिजां	...	१३१६	न रथी रथिनं भूयः	...	१६१४७
देवस्य तस्य स्मरसू	...	९१४७	नवपरिणयलज्जा	...	७१९५
देवास्तदन्ते हरमूढ	...	७१९२	न वेद्मि स प्रार्थितदु	...	५१६१
देवि त्वमेवास्य	...	१११११	नवोद्यदम्भोधरघो	...	१४१९
देवी भागीरथी पूर्वं	...	१०१२४	नागेन्द्रहस्तास्त्वचि	...	११३६
देवेन मन्मथरिपो	...	१७१२२	नाभिदेशनिहितः स	...	८१४
देवोऽपि गौर्या सह	...	९१४६	निकामतप्ता विविधे	...	५२१३
देवोऽपि दैत्यविशिख	...	१७१४७	निदाघधामकलमवि	...	१२१४९
दैतेयदन्त्यावलिद	...	१३१३८	निधत्से हुतमर्काय	...	१०१२०
दैत्याधिराज भवता	...	१७११७	निनाय सात्यन्तहि	...	५१२६
दैत्येश्वरो ज्वलितरो	...	१७१५	निम्नाः प्रदेशाः स्थ	...	१४१४४
दैत्योऽपि रोषकलुषो	...	१७१४६	निर्घातघोषो गिरिश	...	१५१२२
द्रवः संघातकठिनः	...	२१११	निर्दयं खड्गभिन्नेभ्य	...	१६१६
द्रुमेषु सख्या कृतज	...	५१६०	निर्दिष्टवर्त्मा विबुधे	...	१३१४२
द्रयं गतं संप्रति शोच	...	५१७१	निर्मिद्य दन्तिनः पूर्व	...	१६११०
द्विधा प्रयुक्तेन च	...	७१९०	निर्मितेषु पितृषु ख	...	८१५२

निल्हनलीलोपवना	...	१३१३५	पर्याप्तपुष्पस्तवक	...	३१३९
निर्वाणभूयिष्ठमथा	...	३१५२	पर्यायसेवामुत्सृज्य	...	२१३६
निर्विभुज्य दशनच्छ	...	८१४९	पशुपतिरपि तान्य	...	६१९५
निवर्तयास्मादसदी	...	५१७३	पश्य कल्पतरुलम्बि	...	८१७१
निवार्यतामालि किम	...	५१८३	पश्य पक्वफलिनीफ	...	८१६१
निवार्यमाणैरभितो	...	१५१२९	पश्य पश्चिमदिगन्त	...	८१३४
निवेदितं निःश्वसित	...	५१४६	पश्य पार्वति नवेन्दु	...	८१६४
निशम्य चैनां तपसे	...	५१३	पाकभिन्नशरकाण्ड	...	८१७४
निशासु यत्र प्रतिबि	...	९१४३	पाणिपीडनविधे	...	८१७
निष्कम्पवृक्षं निभृत	...	३१४२	पाणिस्थितब्रह्मकपा	...	१२११६
निसर्गकल्पद्रुमतो	...	१३१४३	पादाङ्गुष्ठाग्रभूमिस्थैः	...	१०१४७
निसर्गवात्सल्यरसौ	...	१११२३	पादौ महर्षेः किल	...	१३१४४
निसर्गवात्सल्यवशा	...	१११५	पार्वती तदुपयोग	...	८१७८
नीलकण्ठपरिभुक्त	...	८११२	पिनाकिनापि स्फटि	...	९१३९
नूनमुन्नमति यज्व	...	८१५८	पिबन्स तस्याः स्तन	...	१११२
नेपथ्यलक्ष्मीं दयितो	...	९१३०	पीतासितारक्तसितैः	...	१४१३१
नोर्ध्वं न चाधो न	...	१४१३८	पुनर्ग्रहीतुं नियम	...	५११३
नोर्ध्वमीक्षणगतिर्न	...	८१५६	पुरः सुराणां पृतनां	...	१५१४६
न्यस्ताक्षरा धातुरसे	...	११७	पुरःस्थितं देवारिपो	...	१५१४८
प			पुराणस्य कवेस्तस्य	...	२११७
पठतां बन्दिवृन्दानां	...	१६१४	पुरातनीं ब्रह्मकपा	...	१२११७
पत्तिः पतिमभीयाय	...	१६१२	पुरा मयाकारि गिरी	...	१२१५५
पत्युः शिवश्चन्द्रकला	...	७११९	पुरा सुरेन्द्रं सुरसं	...	१२१२८
पत्रान्तलमैर्जलवि	...	७१८९	पुरे तावन्तमेवास्य	...	२१३३
पदं तुषारस्रुतिधौत	...	११६	पुरोगतं दैत्यचमू	...	१५१४९
पद्मकान्तिमरुणत्रि	...	८१३०	पुरोभव त्वं न पुरो	...	१३१११
पद्मनाभचरणाङ्कि	...	८१२३	पुलकभरविभिन्न	...	१०१५४
परलोकनवप्रवा	...	४११०	पुलोमपुत्रीं विबुधा	...	१३१४८
परलोकविधौ च मा	...	४१३८	पुष्पं प्रवालपहितं	...	११४४
परस्परं वज्रधर	...	१५१५२	पूर्वभागतिमिरप्र	...	८१३७
परस्परेण स्पृहणीय	...	७१६६	पृथुप्रमोदः प्रगुणो	...	१११३१
पराम्रवं तस्य महा	...	१२१४१	प्रक्षुभ्यमाणमवलो	...	१७११२
परिणेष्यति पार्वतीं	...	४१४२	प्रज्वलत्कान्ति च	...	१६११७
परिहृत्य परीरम्भ	...	१०१११	प्रणम्य वितिक	...	६१८१
पर्यङ्कबन्धस्थिरपू	...	३१४५	प्रणर्तितस्मेरसरो	...	१३१३२
पर्याकुलत्वान्मरुतां	...	२१२५	प्रतिक्षणं सा कृतरो	...	५११०

प्रतिग्रहीतुं प्रणयि	...	३१६६	विभ्राणमुत्तुङ्गतरे	...	१२१०
प्रतिपद्य मनोहरं	...	४१९६	ब्रह्मध्यानपरैर्योग	...	१०१४६
प्रत्यर्थिभूतामपि तां	...	११५९	भ		
प्रदक्षिणप्रक्रमणा	...	७१७९	भद्रासनं कञ्चनपा	...	१२१२०
प्रभामहत्या शिखये	...	११२८	भयंकरो तौ विक	...	९१५०
प्रभो प्रसीदाशु	...	९१११	भङ्गेन क्षितधारेण	...	१६१४४
प्रमथ्यमानाम्बुधि	...	१४११८	भवत्यनिष्टादपि ना	...	५१४२
प्रमोदबाष्पाकुल	...	११११८	भवत्संभावनोत्थाय	...	६१५९
प्रयाणकालोचितचा	...	१४१५	भवलब्धवरोदीर्ण	...	३१३२
प्रयुक्तपाणिग्रहणं	...	७१७८	भविष्यतः पत्युस्मा	...	३१५८
प्रयुक्तसत्कारविशे	...	५१३९	भस्मानुलिप्ते वपुषि	...	९१३८
प्रवातनीलोत्पलनि	...	११४६	भागीरथीनिर्झरसी	...	१११५
प्रशमादर्चिषामेत	...	२१२०	भागीरथी पावककृ	...	१११३
प्रसन्नचेता मदना	...	९११३	भालस्थले लोचनमे	...	१२११२
प्रसन्नदिक्पांसुविविक्त	...	११२३	भालेक्षणाग्नौ स्वयम	...	९१२६
प्रमाधिकालम्बित	...	७१५८	भावसूचितमदृष्ट	...	८११५
प्रसीद विश्राम्यतु	...	३१९	भियासुरानीकविम	...	१४१२९
प्रस्थानकालोचितचा	...	१३११	मीत्यालमद्य त्रिदिवौ	...	१३११४
प्रह्वीभवन्नभ्रतरेण	...	१३१३	भुजङ्गमोज्ज्वलजटा	...	३१४६
प्राक्तनानां विशुद्धानां	...	६११०	भुवं विगाह्य प्रययौ	...	१४१४०
प्रियेण दत्ते मणिद	...	९१२९	भुवनालोकनप्रीतिः	...	२१४५
प्रीतः स्वाहास्वधाह	...	१०११७	भ्रूभङ्गमीषणमुखो	...	१७१४८
प्रीतात्मना सा प्रयतेन	...	१११२७	भ्रूभेदिभिः सकम्पोष्ठै	...	६१४५
व			भ्रूसंज्ञयानेन कृता	...	१२१७
वद्धकोशमपि तिष्ठ	...	८१३९	म		
वचन्ध चास्त्राकुलह	...	७१२५	मदनेन विनाकृता	...	४१२१
वभूव भस्मैव सिता	...	७१३२	मदान्ध मा गा भुज	...	१५१३३
वभौ च संपर्कमुपे	...	७१८	मदोद्धतं प्रेतमथा	...	१४१८
बलमदसुरलोका	...	१४१५१	मधु द्विरेफः कुसुमै	...	३१३६
बली बलरातिबला	...	१५१८	मधुश्च ते मन्मथ	...	३१२१
बलोद्धतं काञ्चनभू	...	१४१२२	मध्येन सा वेदिविल	...	११३९
बहिरार्ता युगान्ताभे	...	१०१४१	मनीषिताः सन्ति गृहे	...	५१४
बहुभिः सह युद्धा	...	१६१२०	मनोतिवेगेन ककु	...	९१३७
बाढं वर्षुषि निर्भिद्य	...	१६१९	मनोतिवेगेन रथेन	...	१५१४५
बाणैः सुरारिधनुषः	...	१७१२१	मनो नवद्वारनिधि	...	३१५०
बालेन्दुवक्राप्यवि	...	३१२९	मन्दरान्तरितमूर्ति	...	८१५९

मन्दाकिनी सैकतवे	...	११२९	मृणालिकापेलवमे	...	५१२९
मन्दाकिन्याः पयः	...	२१४४	मेने मेनापि तत्सर्व	...	६१८६
मन्देन खिजाङ्गुलिना	...	९१२०	मेरुमेख मरुदाशु	...	८१२२
महागजानां गुरुष्टं	...	१४१३३	मैत्रे मुहूर्ते शशला	...	७१६
महागजानां गुरुभि	...	१४१४२	य		
महाचमूनामधिपाः स	...	१५१६	यं सर्वशैलाः परिकल्प्य	...	११२
महाचमूख्यन्दनच	...	१४१२६	यः पूरयन्कीचकर	...	११८
महारणक्षोणिपक्षू	...	१२१५२	यज्ञभागभुजां मध्ये	...	६१७२
महार्हर्त्ताश्चित्तयो	...	१२११३	यज्ञाङ्गयोनित्वमवैक्ष्य	...	१११७
महार्हर्त्तापरिव	...	५११२	यज्वभिः संमृतं हव्यं	...	२१४६
महापुराणामवरो	...	१४१३४	यत्र कल्पद्रुमैरेव	...	६१४१
महाखनः सैन्यविम	...	१४१३२	यत्र स्फटिकहर्म्येषु	...	६१४२
महाहवे नाथ तवा	...	१२१५१	यत्रांशुकाक्षेपविल	...	१११४
महाहिनिर्बद्धजटा	...	१४११२	यत्रापतत्स दनुजा	...	१७१५२
महीभृतः पुत्रवतो	...	११२७	यत्रौषधिप्रकाशेन	...	६१४३
महीभृतां कन्दरदा	...	१५१११	यथागतं तान्विबुधा	...	९१३६
महेश्वरजटाजूट	...	१०१३०	यथाप्रदेशं भुजगेश्व	...	७१३४
महेश्वरः शैलसुता	...	१११४१	यथा प्रसिद्धैर्मधुरं	...	५१९
महेश्वरोऽपि प्रमद	...	१११२८	यथाश्रुतं वेदविदां	...	५१६४
महेश्वरो मानसरा	...	९१३४	यथैव श्लाघ्यते गङ्गा	...	६१७०
महोत्सवे तत्र समा	...	१११३४	यदध्यक्षेण जगतां	...	६११७
मान्यभक्तिरथवा स	...	८१७७	यदमोघमपामन्त	...	२१५
मिथः प्रासाहतौ वा	...	१६१४५	यदा च तस्याधिगमे	...	५१५९
मिथोऽर्धचन्द्रनिर्लेन	...	१६१४९	यदा फलं पूर्वतपः	...	५११८
मिलन्महाभीमभुजंग	...	१५११७	यदाबुधैः सर्वगत	...	५१५८
मिलितेषु मिथो यो	...	१६१३१	यदीयमितौ प्रतिबि	...	९१४२
मुक्ता बभूवुरधुना	...	१७१९	यदुच्यते पार्वति पा	...	५१३६
मुक्तायज्ञोपवीतानि	...	६१६	यदैव पूर्वं जनने	...	११५३
मुक्तिस्त्रीसङ्गदूत्यज्ञै	...	१०१५२	यद्ब्रह्म सम्यगाम्नातं	...	६११६
मुखेन सा पद्मसुग	...	५१२७	यन्मुखग्रहणमक्ष	...	८१९
मुख कोपमनिमित्त	...	८१५१	यमोऽपि विलिख	...	२१२३
मुनिव्रतैस्त्वामतिमा	...	५१४८	यश्चाप्सरोविभ्रमम	...	११४
मुहुर्विभन्ना तपवा	...	१५११५	यस्य चेतसि वर्तेथाः	...	६११८
मूढं बुद्धमिवात्मानं	...	६१५५	या नः प्रीतिर्विरूपाक्ष	...	६१२१
मूर्ते च गङ्गायमुने	...	७१४२	यामिनीदिवससं	...	८१५५
मृगाः प्रियालङ्घनम	...	३१३१	यावन्त्येतानि भूतानि	...	६१८०

युगक्षयक्षुब्धपयो	...	१५१९
युगान्तकालाग्निसिवा	...	९११४
युद्धाय धावतां धीरं	...	१६१३
योगिनो यं विचिन्व	...	६१७७
यौवनान्तं वयो य	...	६१४४

र

रक्तपीतकपिशाः प	...	८१४५
रक्तभावमपहाय	...	८१६५
रङ्गभङ्गच्युतं रेत	...	१०११२
रचितं रतिपण्डित	...	४११८
रजनीतिमिरावगु	...	४१११
रणाङ्गणे शोणितप	...	१६१५०
रणे बाणरणैर्भिन्ना	...	१६१२४
रणोत्सुकेनान्धकश	...	१४११
रतिद्वितीयेन मनो	...	९१४
रतिश्लथं तत्कवरी	...	९१२१
रथस्य कर्णावभि त	...	९१२३
रथाश्वकेशावलिक	...	१५१३१
रथिनो रथिभिर्बाणै	...	१६१४०
रराज तेषां व्रजतां	...	१३१८
रात्रिवृत्तमनुयोक्तु	...	८११०
रावणध्वनितभीत	...	८१२४
रुद्धनिर्गमनमादि	...	८१६०
रुषा मिथोमिलद्	...	१६१३२
रेखाविभक्तः सुविभ	...	७११८
रेजे सुरारिशरदु	...	१७१२३
रे शंभुतापसशिशो	...	१७११३
रोमोद्गमः प्रादुरभू	...	७१७७
रौद्रं सुदुर्धरं धाम	...	१०१५५
रौद्रेण दह्यमानस्य	...	१०११४

ल

लम्बद्विरेफं परिभू	...	७११६
लम्बद्विरेफाञ्जनभ	...	३१३०
लज्जा तिरश्चां यदि	...	११४८
लतागृहद्वारगतो	...	३१४१

कुं २९

लब्धप्रतिष्ठाः प्रथम	...	२१२७
लब्ध्वा धनुर्वेदमन	...	१५१३६
लाङ्गूलविक्षेपविस	...	१११३
लीलारसाभिः सुरक	...	१३१२६
लोहितार्कमणिभाज	...	८१७५

व

वचस्यवसिते तस्मि	...	२१५३
वचोभिर्मधुरैः सार्थे	...	१०१९
वधूं द्विजः प्राह तवै	...	७१८३
वधूर्विधात्रा प्रति न	...	७१८७
वनेचराणां वनिता	...	१११०
वपुर्विरूपाक्षमल	...	५१७२
वर्गावुभौ देवमही	...	७१५३
वर्णप्रकर्षे सति क	...	३१२८
वर्षातिकालजलद	...	१७१३५
वाता वतुः सौख्य	...	१११३७
वासराणि कतिचित्क	...	८११३
विकस्वराभोजवन	...	१२१२३
विकीर्णसप्तर्षिबलि	...	५१३७
विचित्रचन्द्रन्मणिभ	...	१२१५
विजानता भावि शि	...	१५१२८
विदितं वो यथा	...	६१२६
विद्युल्लता वियति वा	...	१७१४२
विधिना कृतमर्धवै	...	४१३१
विधिप्रयुक्तसत्कारैः	...	६१५२
विधिप्रयुक्तां परिगृ	...	५१३२
विधेरमोघं स वर	...	१२१४६
विध्यस्य तेन सुरसै	...	१७१२८
विनम्रदेवासुरपृष्ठ	...	१११२१
विन्यस्तवैदूर्यशिला	...	७११०
विन्यस्तशुक्लागुरु च	...	७११५
विपत्प्रतीकारपरे	...	५१७६
विबुधैरसि यस्य दा	...	४११९
विभिन्नं धन्विनां	...	१६११२
विभूषणोद्भासि पिन	...	५१७८

विमुच्य सा हारम	...	५१८	शशिना सह याति	...	४३३
विरोधिनां शोणित	...	१४११	शस्त्रच्छिन्नगजारो	...	१६३०
विरोधिसत्वोज्झितपू	...	५१७	शस्त्रभिन्नेभकुम्भे	...	१६२२
विलोकिताः कौतुकि	...	१४३०	शस्त्रास्त्रविद्याभ्यस	...	१२२१
विलोक्य धूलीपटलै	...	१४३७	शासनं पशुपतेः स	...	१२१८
विलोक्य यत्र स्फ	...	९१४०	शिखरासक्तमेधानां	...	६४०
विलोचनं दक्षिणम	...	७१५९	शिरसा प्रणिपत्य या	...	४१७
विवक्षता दोषमपि	...	५१८१	क्षिरांसि वरयोधाना	...	१६२८
विवृण्वती शैलसुता	...	३६८	क्षिरीषपुष्पाधिकसौ	...	१४१
विशृङ्खलं पक्षितियु	...	९१३	शिलाशयां तामनिके	...	५२५
विश्वावसुप्राग्रहैः	...	७१४८	शिष्यतां निधुवनोप	...	८१७
विष्णुपादोदकोद्धृता	...	१०१३१	शुचौ चतुर्णां ज्वलतां	...	५२०
विसृजन्तो मुखैर्ज्वा	...	१६१८	शुद्धमाविलमवस्थि	...	८१७
विसृष्टरागादधरा	...	५१११	शुभ्रैरभ्रं कषैरुर्मि	...	१०४४
वीज्यते स हि संसु	...	२१४२	शूलिनः करतलद्वय	...	८७
वीराणां विषमैर्घोषै	...	१६२३	शैलः संपूर्णकामोऽपि	...	६८५
वीराणां शस्त्रभिन्ना	...	१६२७	शैलात्मजापि पितुर	...	३७५
वृतं तेनेदमेव प्रा	...	२१५६	श्रीनीलकण्ठ द्युपतिः	...	१२२६
वृत्तानुपूर्वे च न चा	...	११३५	श्रुताप्सरोगीतिरपि	...	३४०
वैवाहिकीं तिथिं पृष्टा	...	६१९३	श्रुत्वेति वाक्यं हृदय	...	११९
वैवाहिकैः कौतुकसं	...	७१२	श्रुत्वेति वाचं विय	...	१५३९
व्यधुर्वहिर्मङ्गलगा	...	९१३२	स		
व्यावृत्तगतिरुद्याने	...	२१३५	संयुगे सांयुगीनं त	...	२१५७
व्याहृता प्रतिवचो न	...	८१२	सकलविबुधलोकः	...	१३१५१
व्योन्नस्तलं पिदध	...	१७१४४	स कश्यपः सा जन	...	१३४६
श			स कार्तिकेयः पुरतः	...	१३१३०
शक्तिर्ममासावहत	...	१३१९६	स कृत्तिवासास्तपसे	...	११५४
शक्त्याहृतासुमसु	...	१७१५१	संकन्दनः स्यन्दनतो	...	१२१३
शक्यमङ्गुलिभिरुत्थि	...	८१७२	सखी तदीया तमुवा	...	५१५२
शक्यमोषधिपतेर्न	...	८१६२	स गोपतिं नन्दिभुजा	...	७३७
शङ्खान्तरद्योति विलो	...	७१३३	सङ्गेन वो गर्भं तप	...	१५४२
शंभोरम्भोमयी मू	...	१०१२६	सङ्ग्रामं प्रलयाय सं	...	१५१३
शंभोः शिरोन्तः स	...	१११४७	सङ्ग्रामानन्दवर्धिष्णौ	...	१६१५
शरच्चरच्चन्द्रमरी	...	१४४४	स चण्डिभृङ्गिप्रमुखैः	...	१२१८
शरण्यः सकलत्राता	...	१०११०	स तथेति प्रतिज्ञाय	...	६३

स ते दुहितरं साक्षा	...	६१७८	सर्वोपमाद्रव्यसमु	...	११४९
सल्लभर्काच्च सोमाच्च	...	६१९९	सलीलमङ्कस्थितया	...	१२१९८
स दक्षिणापाङ्गनिवि	...	३१७०	स वासवेनासनसं	...	३१२
स दुर्निवारं मनसो	...	१४१२	स विलक्ष्यमुखैर्दे	...	१०१४
स देवदारुद्रुमवे	...	३१४४	स व्यवुध्यत बुधस्त	...	८१८५
स देवमातुर्जगदे	...	१३१४५	स शंकरस्तामिति जा	...	९१९२
सद्यः प्रवालद्रुमचा	...	३१२७	सखजे प्रियमुरोनि	...	८१९४
सद्योनिष्कृताञ्जनसो	...	१५१३०	सहस्रेण दृशामीशः	...	१०१२
सद्योविभिन्नाञ्जन	...	१५११६	स हि देवः परंज्योति	...	२१२५
स-द्वारपालेन पुरः	...	१५१७	सहेलहासच्छुरिता	...	१३१९३
सद्दिनेत्रं हरेश्चक्षु	...	२१३०	साक्षाद्दृष्टोऽसि स पुन	...	६१२२
संतानकतरुच्छाया	...	६१४६	सा गौरसिद्धार्थनिवे	...	७१७
संतानकाकीर्णमहा	...	७१३	सान्द्रप्रमोदात्पुलको	...	१३१९८
संधानमात्रमपि य	...	१७१२६	सान्द्रैः सुरानीकरजो	...	१४१३६
संध्ययाप्यनुगतं र	...	८१४४	सांध्यमस्तमितशेष	...	८१५४
सपदि मुकुलिताक्षीं	...	३१७६	सा भूधराणामधिपे	...	११२२
स पावकालोकरुषा	...	९१९८	सा मङ्गलस्नानविशुद्ध	...	७१९१
सप्तर्षिहस्तावचिता	...	१११६	सामभिः सहचराः स	...	८१४१
स प्रजागरकरषाय	...	८१८८	सा राजहंसैरिव स	...	११३४
स प्रापदप्राप्तपरा	...	७१५०	सा लाजधूमाञ्जलिभि	...	७१८१
स प्रियामुखरतं दि	...	८१९०	सा संभवद्भिः कुसुमै	...	७१२१
स प्रीतियोगाद्विकस	...	७१५५	सा सुदुर्विषहं गङ्गा	...	१०१४०
समदिवसनशीथं	...	८१९१	सिंहकेसरसटासु	...	८१४६
स माधवेनाभिमते	...	३१२३	सीकरव्यतिकरं म	...	८१३१
म मानसीं मेरुसखः	...	१११८	सुकान्तकान्तामणिता	...	९१२
समीयिवांसो रहसि	...	९१४५	सुखाश्रुपूर्णेन मृगा	...	१११२५
समुत्थितेन त्रिदिवौ	...	१४१२८	सुगन्धिनिःश्वासविवृ	...	३१५६
समेत्य दैत्याधिपतेः	...	१५१३	सुजातसिन्दूरपराग	...	१४१२४
समेत्य सर्वेऽपि मुदं	...	१३१५०	सुज्ञा विज्ञाय ता	...	१०१५८
संपत्स्यते वः कामो	...	२१५४	सुधासारैरिवाम्भोभि	...	१०१३९
संमिलद्भिर्मरालैः सा	...	१०१३३	सुबिम्बितस्य स्फ	...	९१४१
सम्यक्स्वयं किल	...	१७११५	सुभक्तिभाजामधिपा	...	१२१३१
सर्गशेषप्रणयना	...	६१९	सुमङ्गलोपायनपा	...	१११३५
सर्वं सखे त्वय्युपप	...	३१९२	सुरद्विषोपश्रुतमे	...	१३१३४
सर्वाभिः सर्वदा चन्द्र	...	२१३४	सुपरिवृढः प्रौढं	...	१२१६०

सुराङ्गनानां जलके	...	१३१२४	स्वदर्शनार्थं समुपे	...	१३१४७
सुरारिनाथस्य महा	...	१५११२	स्ववद्वया कण्ठिकये	...	१२११४
सुरारिलक्ष्मीपरिक	...	१४११७	स्वमङ्गमारोप्य सुधा	...	१११२२
सुरालयश्रीविपदां	...	१४१३	स्वयं विशीर्णद्रुमप	...	५१२८
सुरालयालोकनकौ	...	१३११२	स्वरूपमास्थाय ततो	...	९१६
सुराः समभ्यर्थयिता	...	३१२०	स्वरेण तस्याममृत	...	११४५
सुराः सुराधीशपुरः	...	१२१४०	स्वर्गापगापावककृ	...	११११७
सुविस्मयानन्दविक	...	११११९	स्वर्गापगासलिलसी	...	१७१५३
सुहृतातानां मुनीन्द्राणां	...	१०१४५	स्वर्गापगासावनलो	...	१११७
सेनापतिं नन्दनम	...	१५११	स्वर्गारोहणनिःश्रे	...	१०१२९
सोऽनुमान्य हिमव	...	८१२१	स्वर्गौकसः स्वर्गप	...	१२१३६
सोऽयमानतशिरो	...	८१४२	स्वर्लोकलक्ष्मीकचक	...	१३११५
सोऽहं तृष्णातुरैर्वृष्टिं	...	६१२७	स्वर्वाहिनीवारिविहा	...	९१३८
सौभाग्यैः खलु सु	...	१०१५१	स्वागतं खानधीकारा	...	२११८
सौरभ्यलुब्धभ्रमरो	...	१३१२७	ह		
स्खलन्महेभं प्रपत	...	१५१२३	हरस्तु किञ्चित्परिहृ	...	३१६७
स्तुत्या पुरास्माभि	...	१२१४७	हरितारुणचारुव	...	४११४
स्त्रीपुंसावात्मभागौ ते	...	२१७	हरो विकर्णं घनघ	...	९११९
स्थानमाद्विक्रमपास्य	...	८१३३	हवींषि मन्त्रपूतानि	...	१०११९
स्थाने तपो दुश्चरमे	...	७१६५	हव्यवाह त्वया सा	...	१०१५
स्थाने त्वां स्थावरा	...	६१६७	हित्वायुधानि सुरसै	...	१७१३१
स्थिताः क्षणं पक्ष्म	...	५१२४	हिमव्यपायाद्विशदा	...	३१३३
ज्ञात्वा तत्र सुल	...	१०१५३	हिरण्यरेतसा तेन	...	१०१२८
स्फुरद्विचित्रायुधका	...	१४११५	हृदये वसतीति म	...	४१९
स्फुरन्मरीचिच्छु	...	१११३२	हेमतामरसताडि	...	८१२६
स्मरसिर मेखला	...	४१८	हेमावनीषु प्रतिवि	...	१४१२३
स्मरस्तथाभूतमयु	...	३१५१	हैमीफलं हेमगिरे	...	१११२६
स्रस्तां नितम्बादवला	...	३१५५	हीमानभूद्भूमिधरो	...	७१५४
स्वकालपरिमाणेन	...	२१८			

इति कुमारसंभवश्लोकानुक्रमणिका समाप्ता ॥



परिशिष्टम् ।

[While preparing the Mss. of this edition, all of a sudden it dawned upon me that some of the lines and a few passages in the work were reminiscent of *Mahashivapurana*. With this cue I explored the M. S. P., and to my surprise I discovered quite a number of lines and passages identical with *Kumarasambhava* proving without doubt that at least one of the two authors had the other's work as his basis. Here I lay down, for those interested, the result of my humble research.]

N. R. A.

कुमारसंभवम्

महाशिवपुराणम्

(पार्वतीखण्डम्)

नारद उवाच—

ब्रह्मन्विधे महाप्राज्ञ वद मे वदतां वर ! ।
मेनकायाः समुत्पत्तिं विवाहं चरितं तथा ।

ब्रह्मोवाच—

शृणु त्वं नारद मुने ! पार्वतीमातुरुद्भवम् ।
विवाहं चरितं चैव पावनं भक्तिवर्धनम् ।

अस्त्युत्तरस्यां दिशि देवतात्मा
हिमालयो नाम नगाधिराजः ।

अस्त्युत्तरस्यां दिशि वै गिरीशो हिमवान्महान् ।
पर्वतो हि मुनिश्रेष्ठ महातेजास्समृद्धिभाक् ।

पूर्वापरौ तोयनिधी वगाह्य
स्थितः पृथिव्या इव मानदण्डः ।

द्वैरूप्यं तस्य विख्यातं जङ्गमस्थिरमेदतः ।
वर्णयामि समासेन तस्य सूक्ष्मस्वरूपकम् ।

यश्चाप्सरोविभ्रममण्डनानां
संपादयित्रीं शिखरैर्विभर्ति ।
बलाहकच्छेदविभक्तरागा-
मकालसन्ध्यामिव धातुमत्ताम् ।

पूर्वापरौ तोयनिधी सुविगाह्य स्थितो हि यः ।
नानारत्नाकरो रम्यो मानदण्ड इव क्षितेः ।

पदं तुषारस्रुतिधौतरक्तं
यस्मिन्नदृष्ट्वापि हतद्विपानाम् ।
विदन्ति मार्गं नखरन्ध्रमुक्तै-
र्मुक्ताफलैः केसरिणां किराताः ।
स मानसीं मेरुसखः पिदृणां
कन्यां कुलस्य स्थितये स्थितिज्ञः ।
मेनां मुनीनामपि माननीया-
मात्मानुरूपां विधिनोपयेमे ।

नानावृक्षसमाकीर्णो नानाशृङ्गसुचित्रितः ।
सिंहव्याघ्रादिपशुभिस्सेवितस्सुखिभिस्सदा ।
तुषारनिधिरत्युग्रो नानाश्चर्यविचित्रितः ।
देवर्षिसिद्धमुनिभिस्संश्रितः शिवसंप्रियः ।
तपःस्थानोऽतिपूतात्मा पावनश्च महात्मनाम् ।
तपस्सिद्धिप्रदोऽत्यन्तं नानाधात्वाकरः शुभः ।
स एव दिव्यरूपो हि रम्यः सर्वाङ्गसुन्दरः ।
विष्णुवंशोऽविकृतः शैलराजराजसताम्प्रियः ।
कुलस्थित्यै च स गिरिर्धर्मवर्धनहेतवे ।
स्वविवाहं कर्तुमैच्छत्पितृदेवहितेच्छया ।
स्मृत्वा शापं सुतानां च प्रोचुरोमिति तद्वचः ।
ददुर्मेनां सुविधिना हिमागाय निजात्मजाम् ।
समुत्सवो महानासीत्तद्विवाहे सुमङ्गले ।

कालक्रमेणाथ तयोः प्रवृत्ते
स्वरूपयोग्ये सुरतप्रसङ्गे ।
मनोरमं यौवनमुद्रहन्त्या
गर्भोऽभवद्भूधरराजपत्न्याः ।
असूत सा नागवधूपभोग्यं
मैनाकमम्भोनिधिबद्धसख्यम् ।
क्रुद्धेऽपि पक्षच्छिदि वृत्रशत्रा-
ववेदनाज्ञं कुलिशक्षतानाम् ।

अथावमानेन पितुः प्रमुक्ता
दक्षस्य कन्या भवपूर्वपत्नी ।
सती सतीयोगविसृष्टदेहा
तां जन्मने शैलवधूं प्रपेदे ।
सा भूधराणामधिपेन तस्यां
समाधिमत्यामुदपादि भव्या ।
सम्यक्प्रयोगादपरिक्षतायां
नीताविवोत्साहगुणेन संपत् ।
प्रसन्नदिक्पांसुविविक्तवातं
शङ्कस्वनानन्तरपुष्पवृष्टि ।
शरीरिणां स्थावरजंगमानां
सुखाय तज्जन्मदिनं बभूव ।

तथा दुहित्रा सुतरां सवित्री
स्फुरत्प्रभामण्डलया चकासे ।
विदूरभूमिर्नवमेघशब्दा-
दुन्निन्नया रत्नशलाकयेव ।

कालक्रमेणाऽथ तयोः प्रवृत्ते सुरते मुने ।
गर्भो बभूव मेनाया ववृधे प्रत्यहं च सः ।

असूत सा नागवधूपभोग्यं सुतमुत्तमम् ।
समुद्रवद्धसत्सख्यं मैनाकामिधमद्भुतम् ।
वृत्रशत्रावपि क्रुद्धेऽवेदनाज्ञं सपक्षकम् ।
पविक्षतानां देवर्षे ! पक्षच्छिदि वरांगकम् ।

ब्रह्मोवाच—

अथ संसरतुर्मत्तया दम्पती तौ भवाम्बिकाम् ।
प्रसूतिहेतवे तत्र देवकार्यार्थमादरात् ।
ततस्सा चण्डिका योगात्यक्तदेहा पुरा पितुः ।
ईहया भवितुं भूयस्समैच्छद्गिरिदारतः ।
ततो गिरिः स्वप्रियायां परिपूर्णं शिवांशकम् ।
समाधिमत्त्वात्समये समधत्त सुशङ्करे ।
समधत्त गिरेः पत्नी गर्भं देव्याः प्रसादतः ।
चित्ते स्थितायाः करुणाकरायाः सुखदं गिरेः ।
तदा सुसमयश्चासीच्छान्तभग्नहतारकः ।
नभः प्रसन्नतां यातं प्रकाशस्सर्वदिक्षु हि ।
मही मंगलभूयिष्ठा सवनग्रामसागरा ।
सरस्त्रवन्तीवापीषु पुफुलुः पङ्कजानि वै ।
ववुश्च विविधा वातास्सुखस्पर्शा मुनीश्वरः ।
सुमुद्रस्साधवस्सर्वेऽसतां दुःखमभूद्भुतम् ।
अर्धरात्रे समुत्पन्ना गंगेव शशिमण्डलम् ।
समये तत्स्वरूपेण मेनकाजठराच्छिवा ।
समुद्रूय समुत्पन्ना सा लक्ष्मीरिव सागरात् ।
अनुकूलौ ववौ वायुर्गम्भीरो गंधयुक् शुभः ।
निशीथदीपा विहतत्विष आसन्नं मुने ! ।
श्रुत्वा तद्रोदनं रम्यं गृहस्थास्सर्वयोषितः ।
जहृषुस्सम्भ्रमात्तत्रागताः प्रीतिपुरस्सराः ।
तच्छुद्धान्तचरः शीघ्रं शशंस भूयते तदा ।
पार्वतीजन्म सुखदं देवकार्यकरं शुभम् ।

परिशिष्टम् ।

दिने दिने सा परिवर्धमाना
लब्धोदया चान्द्रमसीव लेखा ।
पुपोष लावण्यमयान्विशेषा-
ञ्ज्योत्स्नान्तराणीव कलान्तराणि ।

तां पार्वतीत्याभिजनेन नाम्ना
बन्धुप्रियां बन्धुजनो जुहाव ।
उमेति मात्रा तपसो निषिद्धा
पश्चादुमाख्यां सुमुखी जगाम ।
महीभृतः पुत्रवतोऽपि दृष्टि-
स्तस्मिन्नपत्ये न जगाम तृप्तिम् ।

अनन्तपुष्पस्य मधोर्हि चूते
द्विरेफमाला सविशेषसङ्गा ।
प्रभामहत्या शिखयेव दीप-
स्त्रिमार्गयेव त्रिदिवस्य मार्गः ।
संस्कारवत्येव गिरा मनीषी
तया स पूतश्च विभूषितश्च ।

मन्दाकिनीसैकतवेदिकाभिः
सा कन्दुकैः कृत्रिमपुत्रकैश्च ।
रेमे मुहुर्मध्यगता सखीनां
क्रीडारसं निर्विशतीव बाल्ये ।

तां हंसमालाः शरदीव गङ्गा
महौषधिं नक्तमिवात्मभासः ।
स्थिरोपदेशामुपदेशकाले
प्रपेदिरे प्राक्तनजन्मविद्याः ।

मध्येन सा वेदिविलग्नमध्या
वलित्रयं चारु वभार बाला ।
आरोहणार्थं नवयौवनेन
कामस्य सोपानमिव प्रयुक्तम् ।

अन्योन्यमुत्पीडयदुत्पलाक्ष्याः
स्तनद्वयं पाण्डु तथा प्रवृद्धम् ।
मध्ये यथा श्याममुखस्य तस्य
मृणालसूत्रान्तरमप्यलभ्यम् ।

तत्र सा ववृधे देवी गिरिराजगृहे शिवा ।
गङ्गेव वर्षासमये शरदीवाथ चंद्रिका ।
एवं सा कालिका देवी चार्वङ्गी चारुदर्शना ।
दध्रे चानुदिनं रम्यां चंद्रविम्बकलामिव ।

कुलोचितेन नाम्ना तां पार्वतीत्याजुहाव ह ।
बन्धुप्रियां बन्धुजनः सौशील्यगुणसंयुताम् ।
उमेति मात्रा तपसो निषिद्धा कालिका च सा ।
पश्चादुमाख्यां सुमुखी जगाम भुवने मुने ।

दृष्टिः पुत्रवतोऽप्यद्रेस्तस्मिस्तृप्तिं जगाम न ।
अपत्ये पार्वतीत्याख्ये सर्वसौभाग्यसंयुते ।
मधोरनन्तपुष्पस्य चूते हि भ्रमरावलिः ।
विशेषसंगा भवति सहकारे मुनीश्वरः ।

प्रभामहत्या शिखयेव दीपो भवनस्य च ।
त्रिमार्गयेव सन्मार्गस्तद्वद्विरिजया गिरिः ।
पूतो विभूषितश्चापि स बभूव तया गिरिः ।
संस्कारवत्यैव गिरा मनीषीव हिमालयः ।

गंगासैकतवेदीभिर्बाल्ये रेमे मुहुर्मुहुः ।
कन्दुकैः कृत्रिमैः पुत्रैस्तस्मिन्मध्यगता च सा ।

अथ देवी शिवा सा चोपदेशसमये मुने । ।
पपाठ विद्यास्तुप्रीत्या यतचित्ता च सद्गुरोः ।
प्राक्तना जन्मविद्यास्तां शरदीव प्रपेदिरे ।
हंसालिस्खर्णदीनक्तमात्मभासो महौषधिम् ।

विभ्रतीं क्षीणमध्यां च त्रिवलीमध्यराजिताम् ।
स्थलपद्मप्रतीकाशपादयुग्मविराजिताम् ।

मृणालायतपर्यन्तबाहुयुग्ममनोहराम् ।
राजीवकुड्मलप्रख्यौ घनपीनौ दृढस्तनौ ।

कुमारसंभवस्य

ब्रह्मोवाच—

एकदा त्वं शिवज्ञानी शिवलीलाविदां वरः ।
 हिमाचलगृहं प्रीत्याऽगमस्त्वं शिवप्रेरितः ।
 दृष्ट्वा मुने ! गिरीशस्त्वां नत्वानर्चं स नारदः ।
 आहूय च स्वतनयां त्वदङ्गयोस्तामपातयत् ।
 पुनर्नत्वा मुनीश ! त्वामुवाच हिमभूधरः ।

हिमालय उवाच—

हे मुने ! नारद ! ज्ञानिन्ब्रह्मपुत्रवर प्रभो ! ।
 मत्सुताजातकं ब्रूहि गुणदोषसमुद्भवम् ।
 कस्य प्रिया भाग्यवती भविष्यति सुता मम ? ।

ब्रह्मोवाच—

इत्युक्तो मुनिवर्य ! त्वं गिरीशेन हिमाद्रिणा ।
 विलोक्य कालिकाहस्तं सर्वाङ्गं च विशेषतः ।
 अवोचस्त्वं गिरिं तात कौतुकी वाग्विशारदः ।
 ज्ञानी विदितवृत्तान्तो नारदः प्रीतमानसः ।

नारद उवाच—

एषा ते तनया मेने सुधांशोरिव वर्धिता ।
 आद्या कला शैलराज ! सर्वलक्षणशालिनी ।
 स्वपतेस्सुखदायन्तं पित्रोः कीर्तिविवर्धिनी ।
 सुलक्षणानि सर्वाणि त्वत्सुतायाः करे गिरे ! ।
 एका विलक्षणा रेखा तत्फलं शृणु तत्त्वतः ।
 योगी नम्रोऽगुणोऽकामी मातृतातविवर्जितः ।
 अमानोऽशिववेषश्च पतिरस्याः किलेदृशः ।

ब्रह्मोवाच—

इत्याकर्ण्य वचस्ते हि सत्यं मत्वा च दम्पती ।
 मेना हिमाचलश्चापि दुःखितौ तौ बभूवतुः ।
 उवाच दुःखितः शैलस्त्वां तदा हृदि नारद ! ।
 किमुपायं मुने ! कुर्यामतिदुःखमभूदिति ।

नारद उवाच—

क्लेहाच्छृणु गिरे ! वाक्यं मम सत्यं मृषा न हि ।
 कररेखा ब्रह्मलिपिर्न मृषा भवति ध्रुवम् ।
 तादृशोऽस्याः पतिः शैल ! भविष्यति न संशयः ।
 तादृशोऽस्ति वरः शम्भुर्लीलारूपधरः प्रभुः ।
 कुलक्षणानि सर्वाणि तत्र तुल्यानि सङ्गुणैः ।

तां नारदः कामचरः कदाचि-
 त्कन्यां किल प्रेक्ष्य पितुः समीपे ।
 समादिदेशैकवधूं भवित्रीं
 मेरुणा शरीरार्धहरां हरस्य ।

गुरुः प्रगल्भेऽपि वयस्यतोऽस्या-
 स्तस्यौ निवृत्तान्यवराभिलाषः ।
 ऋते कृशानोर्न हि मद्यपूत-
 मर्हन्ति तेजांस्यपराणि हृदयम् ।

प्रभौ दोषो न दुःखाय दुःखदोऽस्य प्रभौ हि सः ।
रविपावकगङ्गानां तत्र ज्ञेया निदर्शना ।
तस्माच्छिवाय कन्यां स्वां शिवां देहि विवेकतः ।

हिमालय उवाच—

हे मुने नारद ! प्राज्ञ ! विज्ञप्तिं काञ्चिदेव हि ।
करोमि तां शृणु प्रीत्यातस्त्वं प्रमुदमावह ।
श्रूयते त्यक्तसंगस्स महादेवो यतात्मवान् ।
तपश्चरति सन्नित्यं देवानामप्यगोचरः ।
स कथं ध्यानमार्गस्थः परब्रह्मार्पितं मनः ।
भ्रंशयिष्यति देवर्षे ! तत्र मे संशयो महान् ।
अतः पश्यति सर्वत्र न तु बाह्यं निरीक्षते ।
इति स श्रूयते नित्यं किन्नराणां मुखान्मुने ! ।

नारद उवाच—

न वै कार्या त्वया चिन्ता गिरिराज ! महामते ।
एषा तव सुता काली दक्षजा ह्यभवत्पुरा ।
सती नामाभवत्तस्याः सर्वमङ्गलदं सदा ।
सती सा वै दक्षकन्या भूत्वा रुद्रप्रियाभवत् ।
पितुर्यज्ञे तथा प्राप्यानादरं शङ्करस्य च ।
तं दृष्ट्वा कोपमाधायात्याक्षीद्देहं च सा सती ।
पुनः सैव समुत्पन्ना तव गेहेऽम्बिका शिवा ।
पार्वती हरपत्नीयं भविष्यति न संशयः ।

ब्रह्मोवाच—

वर्धमाना गिरेः पुत्री सा शक्तिर्लोकपूजिता ।
अष्टवर्षा यदा जाता हिमालयगृहे सती ।
तज्जन्म गिरिशो ज्ञात्वा सतीविरहकातरः ।
कृत्वा तामद्भुतामन्तर्मुमोदातीव नारद ! ।

तस्मिन्नेवान्तरे शंभुर्लौकिकीं गतिमाश्रितः ।
समाधातुं मनस्सम्यक्तपः कर्तुं समैच्छत् ।
कांश्चिद्गणवराञ्छान्ताजंयादीनवगृह्य च ।
गङ्गावतारमगमद्विभवत्प्रस्थमुत्तमम् ।

तपःप्रारम्भमकरोत्स्थित्वा तत्र वशी हरः ।
एकाम्रं चिंतयामास स्वमात्मानमतद्रितः ।

अयाचितारं न हि देवदेव-
मद्रिः सुतां ग्राहयितुं शशाक ।
अभ्यर्थनाभङ्गभयेन साधु-
र्माध्यस्थ्यमिष्टेऽप्यवलम्बतेऽर्थे ।

यदैव पूर्वं जनने शरीरं
सा दक्षरोषात्सुदती ससर्ज ।
तदाप्रभृत्येव विमुक्तसङ्गः
पतिः पशूनामपरिग्रहोऽभूत् ।

स कृत्वासास्रपसे यतात्मा
गङ्गाप्रवाहोक्षितदेवदारु ।
प्रस्थं हिमाद्रेर्मृगनाभिगन्धि
किञ्चित्क्वणत्किन्नरमधुवास ।

तत्राभिमाधाय समित्समिद्धं
स्वमेव मूर्त्यन्तरमष्टमूर्तिः ।
स्वयं विधाता तपसः फलानां
केनापि कामेन तपश्चचार ।

अनर्घ्यमर्घ्येण तमद्रिनाथः
स्वर्गौकसामर्चितमर्चयित्वा ।
आराधनायास्य सखीसमेतां
समादिदेश प्रयतां तनूजाम् ।

प्रत्यर्थिभूतामपि तां समाधेः
शुश्रूषमाणां गिरिशोऽनुमेने ।
विकारहेतौ सति विक्रियन्ते
येषां न चेतांसि त एव धीराः ।

भवचितबलिपुष्पा वेदिसंमार्गदक्षा
नियमविधिजलानां बर्हिषा चोपनेत्री ।
गिरिशमुपचचार प्रत्यहं सा सुकेशी
नियमितपरिखेदा तच्छिरश्चन्द्रपादैः ।

तस्मिन्विप्रकृताः काले
तारकेण दिवौकसः ।
बुरासाहं पुरोधाय
धाम स्वायंभुवं ययुः ।

अथ सर्वस्य धातारं
ते सर्वे सर्वतोमुखम् ।
वागीशं वाग्भिरर्थ्याभिः
प्रणिपत्योपतस्थिरे ।

स्वागतं स्वानधीकारा-
न्प्रभावैरवलम्ब्य वः ।
युगपद्युगबाहुभ्यः
प्राप्तेभ्यः प्राज्यविक्रमाः ! ।

एवं यदाथ भगव-
न्नामृष्टं नः परैः पदम् ।
प्रत्येकं विनियुक्तात्मा
कथं न ज्ञास्यसि प्रभो !

हिमालय उवाच—

शृणु त्वं मेनके देवि ! यथार्थं वच्मि तत्त्वतः ।
भ्रमं त्यज मुनेर्वक्त्रं वितथं न कदाचन ।
यदि स्नेहः सुतायास्ते सुतां शिक्षस्व सादरम् ।
तपः कुर्याच्छंकरस्य सा भक्त्या स्थिरचेतसा ।

हिमालय उवाच—

पूजितोऽसि जगन्नाथ ! मया त्वं परमेश्वर ! ।
स्वागतेनाद्य विषये स्थितं त्वां प्रार्थयामि किम् ।
इममेवं महद्दैर्यं घीराणां सुतपस्विनाम् ।
विघ्नवन्त्यपि संप्राप्य यद्विघ्नैर्न विहन्यते ।

काली सखीभ्यां सहिता प्रत्यहं चंद्रशेखरम् ।
सेवमाना महादेवं गमनागमने स्थिता ।
प्रक्षाल्य चरणौ शंभोः पपौ तच्चरणोदकम् ।
बहिशौचेन वस्त्रेण चक्रे तद्वात्रमार्जनम् ।

अथ तद्वाधिता देवास्सर्वे शक्रपुरोगमाः ।
मुने मां शरणं जग्मुर्नाथा अतिविह्वलाः ।
अथ ते निर्जरास्सर्वे सुप्रणम्य प्रजेश्वरम् ।
तुष्टुवुः परया भक्त्या तारकेण प्रपीडिताः ।

ब्रह्मोवाच—

अहं श्रुत्वामरनुतिं यथार्था हृदयंगमाम् ।
सुप्रसन्नतरो भूत्वा प्रत्यवोचं दिवौकसः ।

स्वागतं स्वाधिकारा वै निर्विघ्नाः संति वः सुराः ॥
किमर्थमागता यूयमत्र सर्वे वदन्तु मे ।

तदुःखं नाशय क्षिप्रं वयं ते शरणं गताः ।

अहर्निशं बाधतेऽस्मान्यत्रतत्रास्थितान्स वै ।

भवता किमु न ज्ञातं दुःखं यत्र उपस्थितम् ।

भवल्लब्धवरोदीर्ण-
स्तारकाख्यो महासुरः ।
उपप्लवाय लोकानां
धूमकेतुरिवोत्थितः ।
पुरे तावन्तमेवास्व
तनोति रविरातपम् ।
दीर्घिकाकमलोन्मेषो
यावन्मात्रेण साध्यते ।

सर्वाभिः सर्वदा चन्द्र-
स्तं कलाभिर्निषेवते ।
नादत्ते केवलां लेखां
हरचूडामणीकृताम् ।

इत्थमाराध्यमानोऽपि
क्लिश्नाति भुवनत्रयम् ।
शाम्येत्प्रत्यपकारेण
नोपकारेण दुर्जनः ।

तेनामरवभूहस्तैः
सदयात्कूनपल्लवाः ।
अभिज्ञाश्छेदपातानां
क्रियन्ते नन्दनद्रुमाः ।
तस्मिन्नुपायाः सर्वे नः
क्रूरे प्रतिहतक्रियाः ।
वीर्यवन्त्यौषधानीव
विकारे सांनिपातिके ।
जयाशा यत्र चास्माकं
प्रतिघातोत्थितार्चिषा ।
हरिचक्रेण तेनास्व
कण्ठे निष्क्रमिवापितम् ।
वचस्यवसिते तस्मि-
न्ससर्ज गिरमात्मभूः ।
गर्जितानन्तरां वृष्टिं
सौभाग्येन जिगाथ सा ।

देवा ऊचुः—

लोकेश ! तारको दैत्यो वरेण तव दर्पितः ।
निरस्यास्मान्हठात्स्थानान्यग्रहीन्नो बलात्स्वयम्
तारकाञ्च यद्दुःखं संभूतं सकलेश्वर ! ।
तेन सर्वे वयं तात ! पीडिता विकला अति ।

अभिर्यमोऽथ वरुणो निर्ऋतिर्वायुरेव च ।
अन्ये दिक्पतयश्चापि सर्वे यद्वंशगामिनः ।
सर्वे मनुष्यधर्माणस्सर्वैः परिकरैर्युताः ।
सेवन्ते तं महादैत्यं न स्वतन्त्राः कदाचन ।
तस्य सेनापतिः क्रौंचो महापाप्यस्ति दानवः ।
स पातालतलं गत्वा बाधतेऽत्यनिशं प्रजाः ।
तेन नस्तारकेणैदं सकलं भुवनत्रयम् ।
हतं हठाज्जगद्धातः ! पापेनाकरुणात्मना ।
वयं सर्वे तारकाख्यवह्नौ दग्धास्सुविह्वलाः ।

तेन क्रूरा उपाया नः सर्वे हतबलाः कृताः ।
यावत्यो वनिताः सर्वा ये चाप्यप्सरसां गणाः ।
सर्वास्तानग्रहीदैत्यस्तारकोऽसौ महाबली ।

विकारे सांनिपाते वा वीर्यवन्त्यौषधानि च ।
यत्रास्माकं जयाशा हि हरिचके सुदर्शने ।
तत्कुण्ठितमभूत्तस्य कंठे पुष्पमिवापितम् ।

ब्रह्मोवाच—

इत्येतद्वचनं श्रुत्वा निर्जरानामहं मुने ! ।
प्रत्यवोचं सुरान्सर्वास्तत्कालसदृशं वचः ।

इतः स दैत्यः प्रासश्री-
नेत एवार्हति क्षयम् ।

विषवृक्षोऽपि संवर्ध्य
स्वयं छेत्तुमसांप्रतम् ।
संयुगे सांयुगीनं त-
मुद्यतं प्रसहेत कः ।
अंशाद्वते निषिक्तस्य
नीललोहितरेतसः ।

स हि देवः परं ज्योति-
स्तमःपारे व्यवस्थितम् ।
परिच्छिन्नप्रभावार्धि-
नं मया न च विष्णुना ।
उमारूपेण ते यूयं
संयमस्तिमितं मनः ।
शंभोर्यतध्वमाकृष्ट-
मयस्कान्तेन लोहवत् ।
उभे एव क्षमे वोढु-
मुभयोर्बीजमाहितम् ।
सा वा शंभोस्तदीया वा
मूर्तिर्जलमयी मम ।

तस्याःमा शितिकण्ठस्य
सैनापत्यमुपेत्य वः ।
मोक्षयते सुरबन्दीनां
वेणीर्वीर्यविभूतिभिः ।

इति व्याहृत्य विबुधा-
न्विश्वयोनिस्तिरोदधे ।
मनस्याहितकर्तव्या-
स्तेऽपि देवा दिवं ययुः ।

तत्र निश्चित्य कंदर्पमगमत्पाकशासनः ।
मनसा कार्यसंस्तिद्धौत्तराद्विगुणरंहसा ।

ब्रह्मोवाच—

ममैव वचसा दैत्यस्तारकाख्यस्समेधितः ।
न मत्तस्तस्य हननं युज्यते हि दिवौकसः । ।
ततो नैव बधो योग्यो यतो वृद्धिमुपागतः ।
विषवृक्षोऽपि संवर्ध्य स्वयं छेत्तुमसांप्रतम् ।

न मया तारको बध्यो हरिणापि हरेण च ।
नान्येनापि सुरैर्वापि मद्गरात्सत्यमुच्यते ।
शिववीर्यसमुत्पन्नो यदि स्यात्तनयस्सुराः ।
स एव तारकाख्यस्य हंता दैत्यस्य नापरः ।
यमुपायमहं वच्मि तं कुरुध्वं सुरोत्तमाः । ।
महादेवप्रसादेन सिद्धिमेध्यति स ध्रुवम् ।
सती दाक्षायणी पूर्वं त्यक्तदेहा तु याभवत् ।
सोत्पन्ना मेनकागर्भात्सा कथा विदिता हि वः ।
तस्या अवश्यं गिरिशः करिष्यति करग्रहम् ।
तत्कुरुध्वमुपायं च तथापि त्रिदिवौकसः । ।
तथा विधध्वं सुतरां तस्यां तु परियन्नतः ।
पार्वत्यां मैनकायां वै रेतःप्रतिनिपातने ।
तमूर्ध्वरेतसं शंभुं सैव प्रच्युतरेतसम् ।
कर्तुं समर्था नान्यास्ति तथा काप्यबला बलात् ।

सा सुता गिरिराजस्य सांप्रतं प्रौढयौवना ।
तपस्यन्तं हिमगिरौ नित्यं संसेवते हरम् ।
तामग्रतोऽर्चमानां वै त्रैलोक्ये वरवर्णिनीम् ।
ध्यानसक्तो महेशो हि मनसापि न हीयते ।
भार्या समीहेत यथा स कालीं चंद्रशेखरः ।
तथा विदध्वं त्रिदशा न चिरादेव यन्नतः ।

स्थानं गत्वाथ दैत्यस्य तमहं तारकं ततः ।
निवारयिष्ये कुहठात्स्वस्थानं गच्छतामराः । ।
इत्युक्त्वाहं च संवोध्यासुरं तं सकलेश्वरः ।
स्मृत्वा शिवं च सशिवं तत्रांतर्धानमागतः ।

गतेषु तेषु देवेषु शक्रः सस्मार वै स्मरम् ।

अथ स ललितयोषिभूलताचारुदङ्गं
रतिवलयपदाङ्गे चापमासज्य कण्ठे ।
सहचरमधुहस्तन्यस्तचूताङ्कुरास्त्रः
शतमखमुपतस्थे प्राञ्जलिः पुष्पधन्वा ।

आज्ञापय ज्ञातविशेष पुंसां
लोकेषु यत्ते करणीयमस्ति ।
अनुग्रहं संस्मरणप्रवृत्त-
मिच्छामि संवर्धितमाज्ञया ते ।

केनास्यसूया पदकाङ्क्षिणा ते
नितान्तदीर्घैर्जनिता तपोभिः ।
यावद्भवत्याहितसायकस्य
मत्काशुकस्यास्य निदेशवर्ता ।

तव प्रसादात्कुसुमायुधोऽपि
सहायमेकं मधुमेव लब्ध्वा ।
कुर्यां हरस्यापि पिनाकपाणे-
र्धैर्यच्युतिं के मम धन्विनोऽन्ये ।

अथोरुदेशादवतार्य पादमा-
क्रान्तिसंभावितपादपीठम् ।
संकल्पितार्थं विवृतात्मशक्ति-
माखण्डलः काममिदं वभाषे ।
आशंसता बाणगतिं वृषाङ्के
कार्यं त्वया नः प्रतिपन्नकल्पम् ।
निबोध यज्ञांशभुजामिदानी-
मुच्चैर्द्विषामीप्सितमेतदेव ।
सर्वं सखे ! त्वय्युपपन्नमेत-
दुभे ममास्त्रे कुलिशं भवांश्च ।
वज्रं तपोवीर्यमहत्सु कुण्ठं
त्वं सर्वतोगामि च साधकं च ।

अवैमि ते सारमतः खलु त्वां
कार्ये गुरुण्यात्मसमं नियोक्ष्ये ।
व्यादिश्यते भूधरतामवेक्ष्य
कृष्णेन देहोद्बहनाय शेषः ।

कु० ३०

आगतस्तत्क्षणात्कामः सवसंतो रतिप्रियः ।
सावलेपो युतो रत्या त्रैलोक्यविजयी प्रभुः ।
प्रणामं च ततः कृत्वा स्थित्वा तत्पुरतस्स्मरः ।
महोन्नतमनास्तात ! सांजलिश्शकमब्रवीत् ।

काम उवाच—

किं कार्यं ते समुत्पन्नं स्मृतोऽहं केन हेतुना ?
तत्त्वं कथय देवेश ! तत्कर्तुं समुपागतः ।

पदं ते कर्षितुं यो वै तपस्तपति दारुणम् ।
पातयिष्यामहं तं च शत्रुं ते मित्र ! सर्वथा ।
क्षणेन भ्रंशयिष्यामि कटाक्षेण वरस्त्रियाः ।
देवर्षिदानवादींश्च नराणां गणना न मे ।
वज्रं तिष्ठतु दूरे वै शस्त्राप्यन्यान्यनेकशः ।
पंचैव मृदवो बाणास्ते च पुष्पमया मम ।
चापस्त्रिधा पुष्पमयः शिञ्जिनी भ्रमरार्जिता ।
बलं सुदयिता मे हि वसंतः सचिवस्स्मृतः ।
अहं पंचबलो देवा मित्रं मम सुधानिधिः ।
किं ते कार्यं करिष्यंति मयि मित्र ! उपस्थिते ।
ब्रह्माणं वा हरिं वापि भ्रष्टं कुर्यां न संशयः ।
अन्येषां गणना नास्ति पातयेयं हरं त्वमपि ।

इत्येवं तु वचस्तस्य श्रुत्वा शक्रस्सुहर्षितः ।
उवाच प्रणमन्वाचा कामं कांतासुखावहम् ।

शक्र उवाच—

मित्राणि मम संत्येवं बहूनि सुमहांति च ।
परंतु स्मर ! सन्मित्रं त्वत्तुल्यं न हि कुत्रचित् ।
जयार्थं मे द्वयं तात ! निर्मितं वज्रमुत्तमम् ।
वज्रं च निष्फलं स्याद्वै त्वं तु नैव कदाचन ।
केनापि नैव तच्छक्यं दूरीकर्तुं त्वया विना ।
दातुः परीक्षा दुर्भिक्षे रणे शरस्य जायते ।
आपत्काले तु मित्रस्याशक्तौ स्त्रीणां कुलस्य हि ।
यत्कार्यं मनसोद्दिष्टं मया तात मनोभव ! ।
कर्तुं तत्त्वं समर्थोऽसि नान्यस्मात्तस्य संभवः ।
तारकाख्यो महादैत्यो ब्रह्मणो वरमद्भुतम् ।
अभूदजेयस्संप्राप्य सर्वेषामपि दुःखदः ।

अमी हि वीर्यप्रभवः भवस्य
जयाय सेनान्यमुशन्ति देवाः ।
स च त्वदेकेषु निपातसाध्यो
ब्रह्माङ्गभूर्ब्रह्मणि योजितात्मा ।
तस्मै हिमाद्रेः प्रयतां तनूजां
यतात्मने रोचयितुं यतस्व ।
योषित्सु तद्वीर्यनिषेकभूमिः
सैव क्षमेत्यात्मभुवोपदिष्टम् ।

गुरोर्नियोगाच्च नरोन्द्रकन्या
स्थाणुं तपस्यन्तमधित्यकायाम् ।
अन्वास्त इत्यप्सरसां मुखेभ्यः
श्रुतं मया मत्प्रणिधिः स वर्गः ।
तस्मिन्पुराणां विजयाभ्युपाये
तवैव नामास्त्रगतिः कृती त्वम् ।
अप्यप्रसिद्धं यशसे हि पुंसा-
मनन्यसाधारणमेव कर्म ।

सुराः समभ्यर्थयितार एते
कार्यं त्रयाणामपि विष्टपानाम् ।
चापेन ते कर्म न चातिहिंस्र-
महो ! बतासि स्पृहणीयवीर्यः ।

स माधवेनाभिमतैन सख्या
रत्या च साशङ्कमनुप्रयातः ।
अङ्गव्ययप्रार्थितकार्यसिद्धिः
स्थाण्वाश्रमं हैमवतं जगाम ।
असूत सद्यः कुसुमान्यशोकः
स्कन्धाप्रभृत्येव सपल्लवानि ।

पादेन नापैक्षत सुन्दरीणां
संपर्कमासिञ्जितनूपुरेण ।
वर्णप्रकर्षे सति कर्णिकारं
दुनोति निर्गन्धतया स चेतः ।
प्रायेण सामग्र्यविधौ गुणानां
पराञ्जुषी विश्वसृजः प्रवृत्तिः ।
तस्मिन्वने संयमिनं मुनीनां
तपःसमाधेः प्रतिकूलवर्ती ।

एतस्य मरणं प्रोक्तं प्रजेशेन दुरात्मनः ।
शम्भोर्वीर्योद्भवाद्बालान्महायोगीश्वरस्य हि ।
एतत्कार्यं त्वया साधु कर्तव्यं सुप्रयत्नतः ।
शंभुस्स गिरिराजे हि तपः परममास्थितः ।

तत्समीपे च देवार्थं पार्वती स्वसखीयुता ।
सेवमाना तिष्ठतीति पित्राज्ञा मया श्रुतम् ।
यथा तस्यां रुचिस्तस्य शिवस्य नियतात्मनः ।
जायते नितरां मार ! तथा कार्यं त्वया ध्रुवम् ।
लोके स्थायी प्रतापस्ते भविष्यति न चान्यथा ।
इति कृत्वा कृती स्यास्त्वं सर्वं दुःखं विनश्यति ।
अग्रहीत्तरसा कामः शिवमायाविमोहितः ।
यत्र योगीश्वरस्साक्षात्तप्यते परमं तपः ।
जगाम तत्र सुप्रीतस्सदारस्सवसंतकः ।

वसंतः स च यो धर्मः प्रससार स सर्वतः ।
तपःस्थाने महेशस्योषधिप्रस्थे मुनीश्वर ! ।
वनानि च प्रफुल्लानि पादपानां महामुने ! ।
पुष्पाणि सहकाराणामशोकवनिकासु वै ।
विरेजुस्सुस्मरोद्दीपकराणि सुरभीण्यपि ।

परिशिष्टम् ।

संकल्पयोनेरभिमानभूत-
मात्मानमाधाय मधुर्जजृम्भे ।
लग्नद्विरेफाञ्जनभक्तिचित्रं
मुखे मधुश्रीस्तिलकं प्रकाश्य ।
रागेण बालारुणकोमलेन
चूतप्रवालोलुपमलंचकार ।
मधु द्विरेफः कुसुमैकपात्रे
पपौ प्रियां स्वामनुवर्तमानः ।
शृङ्गेण च स्पर्शनिमीलिताक्षीं
मृगीमकण्डूयत कृष्णसारः ।

श्रुताप्सरोगीतिरपि क्षणेऽस्मिन्
हरः प्रसंख्यानपरो बभूव ।
आत्मेस्वराणां न हि जातु विघ्नाः
समाधिभेदप्रभवो भवन्ति ।
कामस्तु बाणावसरं प्रतीक्ष्य
पतङ्गवद्वह्निमुखं विविक्षुः ।
उमासमक्षं हरबद्धलक्ष्यः
शरासनज्यां मुहुराममर्शः ।
दृष्टिप्रपातं परिहृत्य तस्य
कामः पुरःशुकमिव प्रयाणे ।
प्रान्तेषु संसक्तनमेरुशाखं
ध्यानास्पदं भूतपतेर्विवेश ।

सदेवदारुद्रुमवेदिकायां
शार्दूलचर्मन्यवधानवत्याम् ।
आसीनमासन्नशरीरपात-
स्त्रियम्बकं संयमिनं ददर्श ।

भविष्यतः पत्युरुमा च शंभोः
समाससाद प्रतिहारभूमिम् ।
योगात्स चान्तः परमात्मसंज्ञं
दृष्ट्वा परं ज्योतिरुपारराम ।
विवृण्वती शैलसुतापि भाव-
मङ्गैः स्फुरद्वालकदम्बकल्पैः ।
साचीकृता चारुतरेण तस्यौ
मुखेन पर्यस्तविलोचनेन ।

तत्र गत्वा स्मरो गर्वां शिवमायाविमोहितः ।
एवं वसंतविस्तारो मदनावेशकारकः ।
वनौकसां तदा तत्र मुनीनां दुस्सहोऽस्यभूत् ।
कैरवाणि च पुष्पाणि भ्रमराकलितानि च ।
बभूवुर्मदनावेशकराणि च विशेषतः ।

यदा चाप्राप्तविवरस्तस्मिन्योगिवरे स्मरः ।
महादेवस्तदा सोऽभून्महाभयविमोहितः ।
एतस्मिन्नन्तरे तत्र सखीभ्यां संयुता शिवा ।
जगाम शिवपूजार्थं नीत्वा पुष्पाण्यनेकशः ।
यदा शिवसमीपे तु गता सा पर्वतात्मजा ।
तदैव शंकरो ध्यानं त्यक्त्वा क्षणमवस्थितः ।
तच्छिद्रं प्राप्य मदनः प्रथमं हर्षणेन तु ।
बाणेन हर्षयामास पार्श्वस्थं चन्द्रशेखरम् ।
शृङ्गारैश्च तदा भावैस्सहिता पार्वती हरम् ।
जगाम कामसाहाय्ये मुने ! सुरभिणा सह ।

सुसंस्मृत्य वरं तस्या विधिदत्तं पुरा प्रभुः ।
शिवोऽपि वर्णयामास तदंगानि मुदा मुने ! ।
स्त्रीस्वभावाच्च सा तत्र लज्जिता दूरतो गता ।
विवृण्वती निजांगानि पश्यन्ती च मुहुर्मुहुः ।
सुवीक्षणैर्महामोदात्सुस्मिताभूच्छिवा मुने ! ।
एवं चेष्टा तदा दृष्ट्वा शम्भुर्मोहमुपागतः ।

मध्येन सा वेदिविलग्नमध्या
वलित्रयं चारु बभार बाला ।
आरोहणार्थं नवयौवनेन
कामस्य सोपानमिव प्रयुक्तम् ।
अन्योन्यमुत्पीडयदुत्पलाक्ष्याः
स्तनद्वयं पाण्डु तथा प्रवृद्धम् ।
मध्ये यथा इयाममुखस्य तस्य
मृणालसूत्रान्तरमप्यलभ्यम् ।

प्रतिग्रहीतुं प्रणयिप्रियत्वा-
त्रिलोचनस्तामुपचक्रमे च ।
संमोहनं नाम च पुष्पधन्वा
धनुष्यमोघं समधत्त बाणम् ।
हरस्तु किञ्चित्परिलुप्तधैर्य-
श्चन्द्रोदयारम्भ इवाम्बुराशिः ।
उमामुखे बिम्बफलाधरोष्ठे
व्यापारयामास विलोचनानि ।
अथेन्द्रियक्षोभमयुग्मनेत्रः
पुनर्वशित्वाद्वलवन्निगृह्य ।

तदैवाकृष्य तच्चापं रुच्यर्थं शूलधारिणः ।
द्रुतं पुष्पशरं तस्मै स्मरोऽभुञ्चत्सुसंयतः ।
तन्नमस्कृत्य तत्पूजां कृत्वा तत्पुरतः स्थिता ।
सा दृष्ट्वा पार्वती तत्र प्रभुणा गिरिशेन हि ।
विवृण्वती तदांगानि स्त्रीस्वभावात्सुलजया ।

उवाच वचनं चैवं महालीलो महेश्वरः ।
अस्या दर्शनमात्रेण महानंदो भवत्यलम् ।
यदालिङ्गनमेतस्याः कुर्या किन्तु ततस्सुखम् ।
क्षणमात्रं विचार्येत्यं संपूज्य गिरिजां ततः ।
प्रवृद्धः स महायोगी सुविरक्तो जगाविति ।
शिव उवाच—

किमु विघ्नाः समुत्पन्नाः कुर्वतस्तप उत्तमम् ।
केन मे विकृतं चित्तं कृतमत्र कुकर्मिणा ।

हेतुं स्वचेतोविकृतेर्दिदृक्षु-
र्दिशामुपान्तेषु ससर्ज दृष्टिम् ।
स दक्षिणापाङ्गनिविष्टमुष्टिं
नतांसमाकुञ्चितसव्यपादम् ।
ददर्श चक्रीकृतचारुचापं
प्रहर्तुमभ्युद्यतमात्मयोनिम् ।
तपःपरामर्शविवृद्धमन्यो-
र्भूभङ्गदुष्प्रेक्ष्यमुखस्य तस्य ।
स्फुरद्बुदधिः सहसा तृतीया-
दक्षः कृशानुः किल निष्पपात ।

विचिंत्येत्यं महायोगी परमेशः सतां गतिः ।
दिशो विलोकयामास परितः शंकितस्तदा ।
वामभागे स्थितं कामं ददर्शाकृष्टबाणकम् ।
स्वशरं क्षेप्तुकामं हि गर्वितं मूढचेतसम् ।
तं दृष्ट्वा तादृशं कामं गिरिशस्य परात्मनः ।
संजातः क्रोधसंमर्दस्तत्क्षणादपि नारद ।
चक्रम्पे च पुरः स्थित्वा दृष्ट्वा मृत्युजयं प्रभुम् ।
स्तुतिं कुर्वत्सु देवेषु कुद्वस्याति हरस्य हि ।
तृतीयात्तस्य नेत्राद्वै निस्तसार ततो महान् ।

क्रोधं प्रभो ! संहर संहरेति
यावाद्गिरः खे मरुतां चरन्ति ।
तावत्स वह्निर्भवनेत्रजन्मा
भस्मावशेषं मदनं चकार ।
तीव्राभिषङ्गप्रभवेण वृत्तिं
मोहेन संस्तम्भयतेन्द्रियाणाम् ।
अज्ञातभर्तृव्यसना मुहूर्तं
कृतोपकारेव रतिर्बभूव ।
शैलात्मजापि पितुरुच्छिरसोऽभिलाषं
व्यर्थं समर्थं ललितं वपुरात्मनश्च ।
सख्योः समक्षमिति चाधिकजातलज्जा
ज्ञान्याजगामभवनाभिमुखीकथंचित् ।
अथ मोहपरायणा सती
विवशा कामवधूर्विबोधिता ।
विधिना प्रतिपादयिष्यता
नववैधव्यमसह्यवेदनम् ।
अयि जीवितनाथ ! जीवसी-
त्यभिधायोत्थितया तया पुरः ।
ददृशे पुरुषाकृति क्षितौ
हरकोपानलभस्म केवलम् ।
अथ सा पुनरेव विह्वला
वसुधालिङ्गनधूसरस्तनी ।
विललाप विकीर्णमूर्धजा
समदुःखामिव कुर्वती स्थलीम् ।

इत्थं रतेः किमपि भूतमदृश्यरूपं
मन्दीचकार मरणव्यवसायबुद्धिम् ।
तत्प्रत्ययाच्च कुसुमायुधबन्धुरेना-
माश्वासयन्मुचरितार्थपदैर्वचोभिः ।
अथ मदनवधूरुपप्लवान्तं
व्यसनकृशा परिपालयांबभूव ।
शशिन इव दिवातनस्य लेखा
किरणपरिक्षयधूसरा प्रदोषम् ।

ललाटमध्यगात्तस्मात् स वहिर्भूतसम्भवः ।
जज्वालोर्ध्वशिखो दीप्तः प्रलयाभिसमप्रभः ।
भस्मसात्कृतवान्साधो ! मदनं तावदेव हि ।
यावच्च मरुतां वाचः क्षम्यतां क्षम्यतामिति ।
श्वेतांगा विकृतात्मा च गिरिराजसुता तदा ।
जगाम मन्दिरं खं च समादाय सखीजनम् ।
क्षणमात्रं रतिस्तत्र विसंज्ञा साभवत्तदा ।
भर्तृमृत्युजदुःखेन पतिता सा मृता इव ।
जातायां चैव संज्ञायां रतिरख्यंतविह्वला ।
विललाप तदा तत्रोच्चरन्ती विविधं वचः ।

रतिरुवाच—

किं करोमि क्व गच्छामि किं कृतं देवतैरिह ।
मत्स्वामिनं समाहूय नाशयामासुरुद्धतम् ।
हा हा नाथ स्मर स्वामिन्प्राणप्रिय सुखप्रद ! ।
इदं तु किमभूदत्र हा हा प्रिय ! प्रियेति च ।
इत्थं विलपती सा तु वदंती बहुधा वचः ।
हस्तौ पादौ तदास्फाल्य केशानत्रोटयत्तदा ।

एतस्मिन्नंतरे तत्र देवाः शक्रादयोऽखिलाः ।
रतिमूचुः समाश्वास्य संस्मरन्तो महेश्वरम् ।

देवा ऊचुः—

किंचिद्भस्म गृहीत्वा तु रक्ष यन्नाद्भयं त्यज ।
जीवयिष्यति स स्वामी लप्स्यसे त्वं पुनः प्रियम् ।
अन्तर्हिते स्मरं दग्ध्वा हरे तद्विरहाच्छिवा ।
विकलाभूद्भृशं सा वै लेभे शर्म न कुत्रचित् ।

ब्रह्मोवाच—

त्वयि देवमुने ! याते पार्वती हृष्टमानसा ।
तपःसाध्यं हरं मेने तपोर्थं मन आदधे ।

तथा समक्षं दहता मनोभवं
पिनाकिना भग्नमनोरथा सती ।
निनिन्द रूपं हृदयेन पार्वती
प्रियेषु सौभाग्यफला हि चारुता ।
इयेष सा कर्तुमवन्ध्यरूपता
समाधिमास्थाय तपोभिरात्मनः ।
अवाप्यते वा कथमन्यथा द्वयं
तथाविधं प्रेम पतिश्च तादृशः ।
निशम्य चैनां तपसे कृतोद्यमां
सुता गिरीशप्रतिसक्तमानसाम् ।

उवाच मेना परिरभ्य वक्षसा
निवारयन्ती महतो मुनिव्रतात् ।
मनीषिताः सन्ति गृहेषु देवता-
स्तपः क्व वत्से ! क्व च तावकं वपुः ।
पदं सहेत भ्रमरस्य पेलवं
शिरीषपुष्पं न पुनः पतत्रिणः ।
इति ध्रुवेच्छामनुशासती सुतां
शशाक मेना न नियन्तुमुद्यमात् ।
क ईप्सितार्थस्थिरनिश्चयं मनः
पयश्च निम्नाभिमुखं प्रतीपयेत् ।
अथानुरूपाभिनिवेशतोषिणा
कृताभ्यनुज्ञा गुरुणा गरीयसा ।
प्रजासु पश्चात्प्रथितं तदाख्यया
जगाम गौरीशिखरं शिखण्डिमत् ।
विमुच्य सा हारमहार्यनिश्चया
विलोलयष्टिप्रविलुप्तचन्दनम् ।
बबन्ध बालारुणवक्षु वल्कलं
पयोधरोत्सेधविशीर्णसंहति ।
यदा फलं पूर्वतपःसमाधिना
न तावता लभ्यममंस्त काङ्क्षितम् ।

निनिन्द च स्वरूपं सा हा हतास्मीत्यथाब्रवीत् ।
सखीभिर्विंधिता चापि न बुबोध गिरीन्द्रजा ।
तिष्ठन्ती च सखीमध्ये न किञ्चित्सुखमाप ह ।
धिकस्वरूपं मदीयं च तथा जन्म च कर्म च ।
इति ब्रुवन्ती सततं स्मरन्ती हरचेष्टितम् ।
सुखं न लेभे किञ्चिद्वाऽब्रवीच्छिव शिवेति च ।

पार्वत्युवाच—

मातस्तप्तुं गमिष्यामि प्रातः प्राप्तुं महेश्वरम् ।
अनुजानीहि मां गन्तुं तपसेऽद्य तपोवनम् ।

ब्रह्मोवाच—

इत्याकर्ण्य वचः पुत्र्या मेना दुःखमुपागता ।
सोपाहूय तदा पुत्रीमुवाच विकला सती ।

मेनोवाच—

दुःखितासि शिवे पुत्रि ! तपस्तप्तुं पुरा यदि ।
तपश्चर गृहेऽद्य त्वं न बहिर्गच्छ पार्वति ! ।
कुत्र यासि तपः कर्तुं देवासंसति गृहे मम ।
तीर्थानि च समस्तानि क्षेत्राणि विविधानि च ।
शरीरं कोमलं वत्से ! तपस्तु कठिनं महत् ।
एतस्मात्तु त्वया कार्यं तपोऽत्र न बहिर्व्रज ।
स्त्रीणां तपोवनगतिर्न श्रुता कामनार्थिनी ।
तस्मात्त्वं पुत्रि ! मा कार्षींस्तपोर्थं गमनं प्रति ।
इत्येवं बहुधा पुत्री तन्मात्रा विनिवारिता ।
संवेदे न सुखं किञ्चिद्विनाराध्य महेश्वरम् ।
मातुराज्ञां च संप्राप्य सुव्रता मुनिसत्तम ! ।
ततः स्वांते सुखं लेभे पार्वती स्मृतशंकरा ।
मातरं पितरं साथ प्रणिपत्य मुदा शिवा ।
सखीभ्यां च शिवं स्मृत्वा तपस्तप्तुं समुद्रता ।
हित्वा मतान्यनेकानि वस्त्राणि विविधानि च ।
वल्कलानि धृतान्याशु मौर्जीं बद्धा तु शोभनाम् ।
हित्वा हारं तथा चर्म मृगस्य परं धृतम् ।
जगाम तपसे तत्र गङ्गावतरणं प्रति ।
शम्भुना कुर्वता ध्यानं यत्र दग्धो मनोभवः ।
गङ्गावतरणो नाम प्रस्थो हिमवतः स च ।
वातश्चैव तथा शीतवृष्टिश्च विविधा तथा ।
दुस्सहोऽपि तथा धर्मस्तया सेहे सुचित्तया ।

तदानपेक्ष्य स्वशरीरमार्दवं
तपो महत्सा चरितुं प्रचक्रमे ।
शुचौ चतुर्णां ज्वलतां हविर्मुजां
शुविस्मिता मध्यगता सुमध्यमा ।
विजित्य नेत्रप्रतिघातिनीं प्रभा-
मनन्यदृष्टिः सवितारमैक्षत ।

तथातितसं सवितुर्गभस्तिभि-
मुखं तदीयं कमलश्रियं दधौ ।
अपाङ्गयोः केवलमस्य दीर्घयोः
शनैःशनैः श्यामिकया कृतं पदम् ।
अयाचितोपस्थितमम्बु केवलं
रसात्मकस्योद्भुपतेश्च रश्मयः ।
बभूव तस्याः किल पारणाविधि-
र्न वृक्षवृत्तिव्यतिरिक्तसाधनः ।

निनाय सात्यन्तहिमोत्किरानिलाः
सहस्ररात्रीरुद्वासतत्परा ।
परस्पराक्रन्दनि चक्रवाकयोः
पुरो वियुक्ते मिथुने कृपावती ।
स्वयंविशीर्णद्गुमर्णवृत्तिता

परा हि काष्ठा तपसस्तया पुनः ।
तदप्यपाकीर्णमतः प्रियंवदां
वदन्यपणेंति च तां पुराविदः ।
मृणालिकापेलवमेवमादिभि-
न्नैः स्वमङ्गं ग्लपयन्त्यहर्निशम् ।
तपः शरीरैः कठिनैरुपाजितं
तपस्विनां दूरमधश्चकार सा ।

अथाजिनाषाढधरः प्रगल्भवा-
ज्वलन्निव ब्रह्ममयेन तेजसा ।

दुःखं च विविधं तत्र गणितं न तथा गतम् ।
केवलं मन आधाय शिवे सासीत्स्थिता मुने ।
ततः पर्णान्यपि शिवा निरस्य हिमवत्सुता ।
निराहाराऽभवद्देवी तपश्चरणसंरता ।

अधोमुखी निर्विकारा जटावलकलधारिणी ।
तथा तथा तपस्तप्तुं मुनीनामपि दुष्करम् ।

आहारे त्यक्तपर्णाऽभूद्यस्माद्धिमवतः सुता ।
तेन देवैरपणेंति कथिता नामतः शिवा ।
स्मृत्वा च पुरुषास्तत्र परमं विस्मयं गताः ।
तत्तपोदर्शनार्थं हि समाजग्मुश्च तेऽखिलाः ।
धन्यान्निजान्मन्यमाना जगदुश्चेति सम्मतः ।
शृणु शैलधुते देवि ! किमर्थं तप्यते तपः ?
इच्छसि त्वं सुरं कं च किं फलं तद्वदाधुना ।

ब्रह्मोवाच—

गतेषु तेषु मुनिषु खं लोकं शङ्करः स्वयम् ।
परीक्षितुं तपो देव्या ऐच्छत्सूतिकरः प्रभुः ।

विवेश कश्चिज्जटिलस्तपोवनं
शरीरबद्धः प्रथमाश्रमो यथा ।
तमातिथेयी बहुमानपूर्वया
सपर्यया प्रत्युदियाय पार्वती ।
भवन्ति साम्येऽपि निविष्टचेतसां
चपुर्विशेषेष्वतिगौरवाः क्रियाः ।

विधिप्रयुक्तां परिगृह्य सत्क्रियां
परिश्रमं नाम विनीय च क्षणम् ।
उमां स पश्यन्नृजुनैव चक्षुषा
प्रचक्रमे वक्तुमनुजिज्ञतक्रमः ।
अपि क्रियार्थं सुलभं समित्कुशं
जलान्यपि स्नानविधिक्षमाणि ते ।
अपि स्वशक्त्या तपसि प्रवर्तसे
शरीरमाद्यं खलु धर्मसाधनम् ।
कुले प्रसूतिः प्रथमस्य वेधस-
खिलोकसौन्दर्यमिवोदितं वपुः ।
अमृतयमैश्वर्यसुखं नवं वय-
स्तपःफलं स्यात्किमतः परं वद ।
किमित्यपास्याभरणानि यौवने
धृतं त्वया वार्धकशोभि वल्कलम् ।
वद प्रदोषे स्फुटचन्द्रतारका
विभावरी यद्यरुणाय कल्पते ।
इति प्रविश्याभिहिता द्विजन्मना
मनोगतं सा न शशाक शंसितुम् ।
अथो वयस्यां परिपार्श्ववर्तिनीं
विवर्तितानञ्जननेत्रमैक्षत ।

सखी तदीया तमुवाच वर्णिनं
निबोध साधो ! तव चेत्कुतूहलम् ।

परीक्षाच्छन्नना शम्भुर्दृष्टुं तां तुष्टमानसः ।
जाटिलं रूपमास्थाय स ययौ पार्वतीवनम् ।
आगतं तं तदा दृष्ट्वा ब्राह्मणं तेजसाद्भुतम् ।
अपूजयच्छिवा देवी सर्वपूजोपहारकैः ।
सुसत्कृतं संविधाभिः पूजितं परया मुदा ।
पार्वती कुशलं प्रीत्या पप्रच्छ द्विजमादरात् ।

पार्वत्युवाच—

ब्रह्मचारिस्वरूपेण कस्त्वं हि कुत आगतः ?
इदं वनं भासयसे वद वेदविदां वर ! ।
अहमिच्छामिगामी च वृद्धो विप्रतनुस्सुधीः ।
तपस्वी सुखदोऽन्येषामुपकारी न संशयः ।
का त्वं कस्यासि तनया किमर्थं विजने वने ?
तपश्चरसि दुर्धर्ष मुनिभिः प्रपदैरपि ।
न बाला न च वृद्धासि तरुणी भासि शोभना ।
किं त्वं वेदप्रसूर्लक्ष्मीः किं सुरूपा सरस्वती ?
एतासु मध्ये का वा त्वं नाहं तर्किंतुमुत्सहे ।

पार्वत्युवाच—

नाहं वेदप्रसूर्विप्र ! न लक्ष्मीश्च सरस्वती ।
अहं हिमाचलसुता सांप्रतं नाम पार्वती ।

जटिल उवाच—

किमिच्छसि वरं देवि ! प्रष्टुमिच्छाम्यतः परम् ।
त्वय्येव तदसौ देवि ! फलं सर्वं प्रदश्यते ।
परार्थं च तपश्चेद्वै तिष्ठेत्तु तप एव तत् ।
रत्नं हस्ते समादाय हित्वा काचस्तु संचितः ।
ईदृशं तव सौन्दर्यं कथं व्यर्थीकृतं त्वया ?
हित्वा वस्त्राण्यनेकानि चर्मादि च धृतं त्वया ।
तत्सर्वं कारणं ब्रूहि तपसस्त्वस्य सत्यतः ।
तच्छ्रुत्वा विप्रवर्योऽहं यथा हर्षमवाप्नुयाम् ।

ब्रह्मोवाच—

इति पृष्ट्वा तदा तेन सखीं प्रेरयताम्बिका ।
तन्मुखेनैव तत्सर्वं कथयामास सुव्रता ।
तया च प्रेरिता तत्र पार्वत्या विजयाभिधा ।
प्राणप्रिया सुव्रतज्ञा सखी जटिलमब्रवीत् ।

सख्युवाच—

शृणु साधो ! प्रवक्ष्यामि पार्वतीचरितं परम् ।
हेतुं च तपसस्सर्वं यदि त्वं श्रोतुमिच्छसि ।

यदर्थमम्भोजमिवोष्णवारणं
 कृतं तपःसाधनमेतया वपुः ।
 इयं महेन्द्रप्रभृतीनाधिभ्रिय-
 श्रुतुर्दिगीशानवमत्य मानिनी ।
 अरूपहार्यं मदनस्य निग्रहा-
 त्पिनाकपाणिं पतिमासुमिच्छति ।
 यथा श्रुतं वेदविदांवर ! त्वया
 जनोऽयमुच्चैः पदलङ्घनोत्सुकः ।
 तपः किलेदं तदवासिसाधनं
 मनोरथानामगतिर्न विद्यते ।
 अथाह वर्णो विदितो महेश्वर-
 स्तदर्थिनी त्वं पुनरेव वर्तसे ।

अमङ्गलाभ्यासरतिं विचिन्त्य तं
 तवानुवृत्तिं न च कर्तुमुत्सहे ।
 चतुष्कपुष्पप्रकरावकीर्णयोः
 परोऽपि को नाम तवानु मन्यते ।
 अलक्तकाङ्कानि पदानि पादयो-
 र्विकीर्णकेशासु परेतभूमिषु ।
 अयुक्तरूपं किमतः परं वद
 त्रिनेत्रवक्षः सुलभं तवापि यत् ।
 स्तनद्वयेऽस्मिन्हरिचन्दनास्पंदे
 पदं चिताभस्सरजः करिष्यति ।
 इयं च तेऽन्या पुरतो बिडम्बना
 यदूढया वारणराजहार्यया ।

सखी मे गिरिराजस्य सुतेयं हिमभूभृतः ।
 ख्याता वै पार्वतीनाम्ना सा कालीति च मेनया ।
 उद्वेयं न च केनापि न वाञ्छति शिवात्परम् ।
 हित्वेन्द्रप्रमुखान्देवान् हरिं ब्रह्माणमेव च ।
 पतिं पिनाकपाणिं वै प्राप्तुमिच्छति पार्वती ।
 मत्सखी चादरादेशात्तपस्तपति दारुणम् ।
 मनोरथं कुतस्तस्या न फलिष्यति तापस ! ।
 यत्ते पृष्ठं द्विजश्रेष्ठ ! मत्सख्या मनसीप्सितम् ।
 मयाख्यातं च तत्प्रीत्या किमन्यच्छ्रोतुमिच्छसि ?
जटिल उवाच—

सख्येदं कथितं तत्र परिहासोऽनुमीयते ।
 यथार्थं चेत्तदा देवी स्वमुखेनाभिभाषताम् ।
ब्रह्मोवाच—

इत्युक्ते च तदा तेन जटिलेन द्विजन्मना ।
 उवाच पार्वती देवी स्वमुखेनैव तं द्विजम् ।

पार्वत्युवाच—

शृणु द्विजेन्द्र जटिल ! मद्भूतं निखिलं खलु ।
 सख्युक्तं मेऽद्य यत्सत्यं तत्तथैव न चान्यथा ।
 मनसा वचसा साक्षात्कर्मणा यतिभावतः ।
 सत्यं ब्रवीमि नोऽसत्यं वृतो वै शङ्करो मया ।
 जानामि दुर्लभं वस्तु कथं प्राप्यं मया भवेत् ।
 तथापि मनऔत्सुक्यात्तप्यतेऽद्य तपो मया ।

ब्राह्मण उवाच—

एतावत्कालपर्यन्तं ममेच्छा महती ह्यभूत् ।
 किं वस्तु कांक्षती देवी कुरुते सुमहत्तपः ।
 तज्ज्ञात्वा निखिलं देवि श्रुत्वा त्वन्मुखपङ्कजात् ।
 इतो गच्छाम्यहं स्थानाद्ययेच्छसि तथा कुरु ।
 इत्युक्त्वा वचनं तस्य यावद्गन्तुमियेष सः ।
 तावच्च पार्वती देवी प्रणम्योवाच तं द्विजम् ।

पार्वत्युवाच—

किं गमिष्यसि विभ्रेन्द्र ! स्थितो भव हितं वद ।

द्विजोवाच—

यदि श्रोतुमना देवि ! मां स्थापयसि भक्तिः ।
 वदामि तत्त्वं सत्सर्वं येन ते वयुनं भवेत् ।
 जानाम्यहं महादेवं सर्वथा गुरुधर्मतः ।

विलोक्य वृद्धोक्षमधिष्ठितं त्वया
महाजनः सेरमुखो भविष्यति ।
वपुर्विरूपाक्षमलक्ष्यजन्मता
दिगम्बरत्वेन निवेदितं वसु ।
वरेषु यद्बालमृगाक्षि मृग्यते
तदस्ति किं व्यस्तमपि त्रिलोचने ।
अवस्तुनिर्बन्धपरे ! कथं नु ते
करोऽयमामुक्तविवाहकौतुकः ।
करेण शंभोर्वलयीकृताहिना
सहिष्यते तत्प्रथमावलम्बनम् ।
त्वमेव तावत्परिचिन्तय स्वयं
कदाचिदेते यदि योगमर्हतः ।
वधूदुकूलं कलहंसलक्षणं
गजाजिनं शोणितत्रिन्दुवर्षि च ।
निवर्तयास्मादसदीप्सितान्मनः
क तद्विधस्त्वं क च पुण्यलक्षणा ।
अपेक्ष्यते साधुजनेन वैदिकी
श्मशानशूलस्य न यूपसत्क्रिया ।

इति द्विजातौ प्रतिकूलवादिनि
प्रवेपमानाधरलक्ष्यकोपया ।
विकुञ्चितभ्रूलतमाहिते तथा
विलोचने तिर्यगुपान्तलोहिते ।
अकिंचनः सन्प्रभवः स संपदां
त्रिलोकनाथः पितृसन्नगोचरः ।
स भीमरूपः शिव इत्युदीर्यते
न सन्ति याथार्थ्यविदः पिनाकिनः ।
विभूषणोद्भासि पिनद्धभोगि वा
गजाजिनालम्बि दुकूलधारि वा ।
कपालि वा स्यादथ वेन्दुशेखरं
न विश्वमूर्तेरवधार्यते वपुः ।

वृषध्वजो महादेवो भस्मदिग्धो जटाधरः ।
व्याघ्रचर्मावरधरः संवीतो गजकृत्तिना ।
कपालधारी सपौषैस्सर्वगात्रेषु वेष्टितः ।
विषदिग्धोऽभक्ष्यभक्षो विरूपाक्षो विभीषणः ।
अव्यक्तजन्मा सततं गृहभोगविवर्जितः ।
दिगम्बरो दशभुजो भूतप्रेतान्वितस्सदा ।
क त्वं कमलपत्राक्षी कासौ वै त्रिलोचनः ?
शशांकवदना त्वं च पञ्चवक्त्रः शिवः स्मृतः ।
चन्दनं च त्वदीयांगे चिताभस्म शिवस्य च ।
क दुकूलं त्वदीयं वै शांकरं क गजाजिनम् ?
क भूषणानि दिव्यानि क सर्पाः शङ्करस्य च ?
भवत्याश्च शिवस्यैव न युक्तं रूपमुत्तमम् ।
यदि द्रव्यं भवेत्तस्य कथं स्यात्स दिगम्बरः ।
वाहनं च बलीवर्दः सामग्री कापि तस्य न ।
सहायाश्च पिशाचा हि विषं कंठे हि दृश्यते ।
एकाकी च सदा नित्यं विरागी च विशेषतः ।
क च हारस्त्वदीयो वै क च तन्मुण्डमालिका ?
अङ्गरागः क ते दिव्यः चिताभस्म क तत्तनौ ?
असद्वस्तु च यत्किञ्चित् तत्सर्वं स्वयमीहसे ।
निवर्तय मनस्तस्मान्नो चेदिच्छसि तत्कुरु ।

ब्रह्मोवाच—

इत्येवं वचनं श्रुत्वा तस्य विप्रस्य पार्वती ।
उवाच क्रुद्धमनसा शिवनिन्दापरं द्विजम् ।
त्वयोक्तं विदितं देव ! तदलीकं न चान्यथा ।
यदि त्वयोदितं स्याद्वै विरुद्धं नोच्यते त्वया ।
कदाचिद्दृश्यते तादृग् वेषधारी महेश्वरः ।
खलीलया परब्रह्म खरागोपातविग्रहः ।
ब्रह्मचारिस्वरूपेण प्रतारयितुमुद्यतः ।
आगतश्छलसंयुक्तं वचोऽवादीः कुयुक्तिः ।
शंकरस्य स्वरूपं तु जानामि सुविशेषतः ।
स्तुतो निर्गुणो ब्रह्म सगुणः कारणेन सः ।
कुतो जातिर्भवेत्तस्य निर्गुणस्य गुणात्मनः ।
स सर्वासां हि विद्यानामधिष्ठानं सदाशिवः ।
किं तस्य विद्यया कार्यं पूर्णस्य परमात्मनः ।
कल्याणरूपिणस्तस्य सेवयेह न किं भवेत् ।
किं न्यूनं तस्य देवस्य मामिच्छति सदाशिवः ।

परिशिष्टम् ।

सप्तजन्मदरिद्रः स्यात्सेवेद्यो यदि शङ्करम् ।
 तस्यैतत्सेवनाल्लोके लक्ष्मी स्यादनपायिनी ।
 यदग्रे सिद्धयोऽष्टौ च नित्यं नृत्यंति तोषितम् ।
 यद्यपूतम्भवेद्भस्म चितायाश्च त्वयोदितम् ।
 नित्यभस्मांगं देवैश्शिरोभिर्धार्यते कथम् ।
 यो देवो जगतां कर्ता भर्ता हर्ता गुणान्वितः ।
 निर्गुणश्चैवसंज्ञश्च स विज्ञेयः कथं भवेत् ।
 अगुणं ब्रह्मणो रूपं शिवस्य परमात्मनः ।
 तत्कथं हि विजानन्ति त्वादशास्तद्वहिर्मुखाः ।
 यथातथा भवेद्बुद्धो यथा वा बहुरूपवान् ।
 ममाभीष्टतमो नित्यं निर्विकारी सतां प्रियः ।
 इत्युक्त्वा गिरिजा सा हि गिरीश्वरसुता मुने ! ।
 विरराम शिवं दध्यौ निर्विकारेण चेतसा ।
 तदाकर्ण्य वचो देव्या ब्रह्मचारी स वै द्विजः ।
 पुनर्वचनमाख्यातुं यावदेव प्रचक्रमे ।
 उवाच गिरिजा तावत्स्वसखीं विजयां द्रुतम् ।

गिरिजोवाच—

वारणीयः प्रयत्नेन सख्ययं हि द्विजाधमः ।
 पुनर्वक्तुमनाश्चैव शिवनिन्दां करिष्यति ।
 हित्वैतत्स्थलमद्यैव यास्यामोऽन्यत्र मा चिरम् ।
 यथा संभाषणं न स्यादनेनाऽविदुषा पुनः ।

ब्रह्मोवाच—

इत्युक्त्वा चोमया यावत्पादमुत्क्षिप्यते मुने ! ।
 असौ तावच्छिवस्साक्षादालंबे प्रियया स्वयम् ।
 कृत्वा स्वरूपं सुभगं शिवाध्यानं यथातथा ।
 दर्शयित्वा शिवायै तामुवाचावाङ्मुखीं शिवः ।
 प्रसन्नोऽस्मि वरं ब्रूहि नादेयं विद्यते तव ।

अद्यप्रभृति ते दासस्तपोभिः क्रीत एव ते ।
 क्रीतोऽस्मि तव सौन्दर्योत्क्षणमेकं युगायते ।
 त्यज्यतां च त्वया लज्जा मम पत्नी सनातनी ।
 मया परीक्षितासि त्वं बहुधा दृढमानसे ।
 तत्क्षमस्वापराधं मे लोकलीलायुसारिणः ।
 न त्वादशीम्प्रणयिनीं पदयामि च त्रिलोकके ।
 सर्वथाहं तवाधीनस्वकामः पूर्यतां शिवे ।

निवार्यतामेलि ! किमप्ययं बहुः
 पुनर्विवक्षुः स्फुरितोत्तराधरः ।
 न केवलं यो महतोऽपभाषते
 शृणोति तस्मादपि यः स पापभाक् ।

इतो गमिष्याम्यथवेति वादिनी
 चचाल बाला स्तनभिन्नवल्कला ।
 स्वरूपमास्थाय च तां कृतस्मितः
 समाललम्बे वृषराजकेतनः ।

अद्यप्रभृत्यवनताङ्गि ! तवास्मि दासः
 क्रीतस्तपोभिरितिवादिनि चन्द्रमौलौ ।
 अह्माय सा नियमजं क्लममुत्सर्ज
 क्लेशः फलेन हि पुनर्नवतां विधत्ते ।
 अथ विश्वात्मने गौरी
 संदिदेश मिथः सखीम् ।
 दाता मे भूभृतां नाथः
 प्रमाणीक्रियतामिति ।

एहि प्रिये ! मत्सकाशं पत्नी त्वं मे वरस्त्व ।
 इत्युक्ते देवदेवेन पार्वती मुदमाप सा ।
 तपोजातं तु यत्कष्टं तज्जहौ च पुरातनम् ।
 सर्वः श्रमो विनष्टोऽभूत्सत्यस्तु मुनिसत्तम ! ।
 फले जाते श्रमः पूर्वं जन्तोर्नाशमवाप्नुयात् ।
 पितुर्गेहे मया सम्यग्गम्यते त्वदनुज्ञया ।

स तथेति प्रतिज्ञाय
 विसृज्य कथमप्युमाम् ।
 ऋषीञ्ज्योतिर्मयान्सप्त
 ससार सारशासनः ।
 तद्दर्शनादभूच्छंभो-
 भूयान्दाराथमादरः ।
 क्रियाणां खलु धर्म्याणां
 सापत्न्यो मूलकारणम् ।
 सोऽहं तृष्णातुरैर्वृष्टिं
 विद्युत्वानिव चातकैः ।
 अरिविप्रकृतैर्देवैः
 प्रसूतिं प्रति याचितः ।
 तामसदर्थं युष्माभि-
 र्याचितव्यो हिमालयः ।
 विक्रियायै न कल्पन्ते
 संबन्धाः सदनुष्ठिताः ।
 ततः परममित्युक्त्वा
 प्रतस्थे मुनिमण्डलम् ।
 भगवानपि संप्राप्तः
 प्रथमोद्दिष्टमास्पदम् ।
 अलकामतिवाह्यैव
 वसतिं वसुसंपदाम् ।
 स्वर्गाभिष्यन्दवमनं
 कृत्वेवोपनिवेशितम् ।
 कर्तव्यं वो न पश्यामि
 स्याच्चेत्किं नोपपद्यते ।
 अन्यते मत्पावनायैव
 प्रस्थानं श्रवतामिह ।

प्रसिद्धं क्रियतां तद्वै विशुद्धं परमं यशः ।
 गन्तव्यं भवता नाथ ! हिमवत्पार्श्वतः प्रभो ! ।
 याचस्व मां ततो भिक्षुर्भूत्वा लीलाविशारदः ।
 एतस्मिन्नंतरे तात ! शम्भुना सप्त एव ते ।
 संस्मृता ऋषयस्सद्यो विरहव्याकुलात्मना ।
 ऋषयश्चैव ते सर्वे शम्भुना संस्मृता यदा ।
 तदाऽऽजग्मुस्स्वयं सद्यः कल्पवृक्षां इवापरे ।
 अरुंधती तथाऽऽयाता साक्षात्सिद्धिरिवापरा ।
 साधनीया विशेषेण लोकानां सिद्धिहेतवे ।
 देवानां दुःखमुत्पन्नं तारकात्सुदुरात्मनः ।
 ब्रह्मणा च वरो दत्तः किं करोमि दुरासदः ।
 मूर्तयोऽष्टौ च याः प्रोक्ता मदीयाः परमर्षयः ।
 तास्सर्वा उपकाराय न तु स्वार्थाय तत्स्फुटम् ।
 तथा च कर्तुकामाहं विवाहं शिवया सह ।
 तया वै सुतपस्तप्तं दुष्करं परमर्षिभिः ।
 पार्वतीवचनाद्भिक्षुरूपो यातो गिरेर्गृहं ।
 अहं पावितवान्काले यतो लीलाविशारदः ।
 मां ज्ञात्वा तौ परं ब्रह्म दम्पती परभक्तिः ।
 दातुकामावभूतां च स्वसुतां वेदरीतितः ।
 देवप्रेरणयाहं वै कृतवानस्मि निन्दनम् ।
 स्वकन्यां नेच्छतो दातुं मह्यं हि मुनयोऽधुना ।
 तस्माद्भवन्तो गच्छंतु हिमाचलगृहम् ध्रुवम् ।
 तत्र गत्वा गिरिवरं तःपत्नीं च प्रबोधय ।
 कथनीयं प्रयत्नेन वचनं वेदसम्मितम् ।
 इत्येवं वचनं श्रुत्वा मुनयस्तेऽमलाशयाः ।

आनन्दं लेभिरे सर्वे प्रभुणानुग्रहीकृताः ।
गता आकाशमार्गेण यत्रास्ति हिमवत्पुरम् ।
दृष्ट्वा तां च पुरं दिव्यामृषयस्तेऽतिविस्मिताः ।
वर्णयन्तश्च स्वं पुण्यमब्रुवन्वै परस्परम् ।

ऋषय ऊचुः—

पुण्यवन्तो वयं धन्या दृष्ट्वैतद्धिमवत्पुरम् ।
यस्मादेवंविधे कार्ये शिवेनैव नियोजिताः ।
अलकायाश्च स्वर्गाच्च भोगवत्यास्तथा पुनः ।
विशेषेणामरावत्या दृश्यते पुरमुत्तमम् ॥४६॥
उद्यानानि विचित्राणि प्रसन्नैः पूजितान्यथा ।
नराश्च देवतास्सर्वे स्त्रियश्चाप्सरसं तथा ।
कर्मभूमौ याज्ञिकाश्च पौराणाः स्वर्गकाम्यया ।
कुर्वन्ति ते वृथा सर्वे विहाय हिमवत्पुरम् ।
यावन्न दृष्टमेतच्च तावत्स्वर्गपरा नराः ।
दृष्टमेतद्यदा विप्राः किं स्वर्गेण प्रयोजनम् ।

ब्रह्मोवाच—

इत्येवमृषिवर्यास्ते वर्णयन्तः पुरं च तत् ।
गता हैमालयं सर्वे गृहं सर्वसमृद्धिमत ।
तान्दृष्ट्वा सूर्यसङ्काशान् हिमवान्विस्मितोऽब्रवीत्
दूरादाकाशमार्गस्थान्मुनीन्सप्त सुतेजसः ।
सप्तैते सूर्यसङ्काशाः समायांति मदन्तिके ।
पूजा कार्या प्रयत्नेन मुनीनां च मयाधुना ।
वयं धन्या गृहस्थाश्च सर्वेषां सुखदायिनः ।
येषां गृहे समायान्ति महात्मानो यदीदृशाः ।
यस्माद्भवन्तो मद्देहमागता विष्णुरूपिणः ।
पूर्णानां भवतां कार्यं कृपणानां गृहेषु किम् ।
तथापि किञ्चित्कार्यं च सदृशं सेवकस्य मे ।
कथनीयं सुदयया सफलं स्याज्जनुर्मम ।

ऋषय ऊचुः—

शैलेन्द्र ! श्रूयतां वाक्यमस्माकं शुभकारणम् ।
शिवाय पार्वतीं देहि संहर्तुः श्वशुरो भव ।
अयाचितारं सर्वेशं प्रार्थयामास यत्नतः ।
तारकस्य विनाशाय ब्रह्मा सम्बन्धकर्मणि ।
नोत्सुको दारसंयोगे शङ्करो योगिनां वरः ।
विधेः प्रार्थनया देवस्तव कन्या प्रहीष्यति ।

तथापि तावत्कस्मिंश्चि-
दाज्ञां मे दातुमर्हथ ।
वित्तियोगप्रसादा हि
किंकराः प्रभविष्णुषु ।
अस्तोतुः स्तूयमानस्य
वन्द्यस्थानन्यवन्दिनः ।
सुतासंबन्धविधिना
भव विश्वगुरोर्गुरुः ।
स ते दुहितरं साक्षा-
त्साक्षी विश्वस्य कर्मणाम् ।
वृणुते वरदः शंभु-
रस्मात्संक्रामितैः पदैः ।

दुहितुस्ते तपस्तप्तं प्रतिज्ञानं चकार सः ।
हेतुद्वयेन योगीन्द्रो विवाहं च करिष्यति ।
एतच्छ्रुत्वा वचस्तेषां मेवादीनां हिमाचलः ।
सुप्रसन्नतरोऽभूद्वै जहास गिरिजा हृदि ।
अरुंधती च तां मेनां बोधयामास कारणात् ।
नानावाक्यसमूहेनेतिहासैर्विविधैरपि ।
सप्तर्षयो महाभागा वचश्शृणुत मामकम् ।
मदीयं च शरीरं वै पत्नी मेना सुतास्सुता ।
ऋद्धिसिद्धिश्च चान्यद्वै शिवस्यैव न चान्यथा ।
अथ शैलेश्वरः प्रीतो हिमवान्मुनिसत्तम ।।
खपुरं रचयामास विचित्रं परमोत्सवम् ।

तथैव सर्वं परया मुदान्वित-

श्चक्रे गिरीन्द्रस्खसुतार्थमेव ।

गर्गम्पुरस्कृत्य महाप्रभावं

प्रस्तावयोग्यं च सुमंगलं हि ।

ते हिमालयमामन्त्र्य
पुनः प्राप्य च शूलिनम् ।
सिद्धं चास्मै निवेद्यार्थं
तद्विसृष्टाः खमुद्ययुः ।

तस्मिन्मुहूर्ते पुरसुन्दरीणा-
मीशानसंदर्शनलालसानाम् ।
प्रासादमालासु बभूवुरित्थं
लक्तान्यकार्याणि विचेष्टिताणि ।

अथौषधीनामधिपस्य वृद्धो
तिथौ च जासित्रगुणान्वितायाम् ।
समेतबन्धुहिमवान्सुताया
विवाहदीक्षाविधिमन्वतिष्ठत् ।

अथ शम्भुः समाहूय नन्द्यादीन् सकलान्गणान् ।
आज्ञापयामास मुदा गन्तुं खेन च तत्र वै ।
श्रीशिव उवाच—

अपि यूयं सह मया संगच्छध्वं गिरेः पुरम् ।
कियद्गणानिहास्थाप्य महोत्सवपुरःसरम् ।
तावत्त्रियस्समाजमुर्हित्वा कामाननेकशः ।
बह्व्यस्ताः पुरवासिन्यशिशवदर्शनलालसाः ।
मज्जनं कुर्वती काचित्तच्चूर्णसहिता ययौ ।
द्रष्टुं कुतूहलाढ्या च शंकरं गिरिजावरम् ।
रशनां बध्नीती काचित्तयैव सहिता ययौ ।
वसनं विपरीतं वै धृत्वा काचिययौ ततः ।
काचिद्वस्ते शलाकां च धृत्वांजनकरा प्रिया ।
अञ्जित्वैकाक्षि सन्द्रष्टुं ययौ शैलसुतावरम् ।
दृष्ट्वा तु शंकरं रूपं मोहं प्राप्तास्तदाऽभवत् ।
अथ विष्णवादयो देवा मुनयस्सकुतूहलम् ।
हिमाचलप्रार्थनया विवेशान्तर्गृहं गिरेः ।
श्रुत्याचारं भवाचारं विधाय च यथार्थतः ।
शिवमलंकृतां चक्रुश्शिवदत्तविभूषणैः ।
एतस्मिन्नन्तरे तत्र गर्गाचार्यप्रणोदितः ।
हिमवान्मेनया सार्धं कन्यां दातुं प्रचक्रमे ।
हैमं कलशमादाय मेना चार्धागमाश्रिता ।
हिमाद्रेश्च महाभागा वज्राभरणभूषिता ।

पाद्यादिभिस्ततः शैलः प्रहृष्टः सपुरोहितः ।
 तं वरं वरयामास वस्त्रचन्दनभूषणैः ।
 ततो हिमाद्रिणा प्रोक्ता द्विजास्तिथ्यादिकीर्तने ।
 तच्छ्रुत्वा वचनं तेषां सुहृदां स हिमालयः ।
 स्वकन्यादानमकरोच्छिवाय विधिनोदितः ।
 इमां कन्यां तुभ्यमहं ददामि परमेश्वर ।
 भार्यार्थं परिगृहीध्व प्रसीद सकलेश्वर ।
 तस्मै रुद्राय महते मन्त्रेणानेन दत्तवान् ।
 हिमाचलो निजां कन्यां पार्वतीं त्रिजत्प्रभुम्
 वेदमन्त्रेण गिरिशो गिरिजाकरपङ्कजम् ।
 जग्राह स्वकरेणाशु प्रसन्नः परमेश्वरः ।
 तस्मिन्नवसरे ज्ञात्वानुकूलं समयं रतिः ।
 किमर्थं प्राणनाथो मे निस्स्वार्थं भस्मसात्कृतः ।
 जीवयात्रा पतिं मे हि कामव्यापारमात्मनि ।
 इति तद्वचनं श्रुत्वा प्रसन्नोऽभून्महेश्वरः ।
 सुधादृष्ट्या शूलभृतो भस्मतो निर्गतः स्मरः ।
 शिवस्स भगवान् साक्षात्कैलासमगमयदा ।
 सौख्यं च विविधं चकुर्यणास्सर्वे सुहर्षिताः ।

❀ ❀ ❀

शय्यां रतिकरीं कृत्वा पुष्पचन्दनचर्चिताम् ।
 अद्भुतां तत्र परमां भोगवस्त्वन्वितां शुभाम् ।
 स रेमे तत्र भगवाब्शम्भुर्गिरिजया सह ।
 सहस्रवर्षपर्यन्तं देवमानेन मानदः ।
 हरे भोगप्रवृत्ते तु लोकधर्मप्रवर्तिनी ।
 महान् कालो व्यतीताय तयोः क्षण इवानघ ।
 दिव्यं वर्षसहस्रं च शंभोः संभोगकर्म तत् ।

x x x

पूर्णे वर्षसहस्रे च गत्वा तत्र सुरेश्वराः ।
 येन वीर्यं पतेद्भूमौ तत् करिष्यथ निश्चितम् ।
 तत्र वीर्यं च भविता स्कन्दनामा प्रभोस्सुतः ।
 सुन्दरस्सुभगः श्रीमांस्तेजस्वी प्रीतिवर्धनः ।
 शिव उवाच—
 हे हरे हे विधे ! देवास्सर्वे शृणुत मद्बचः ।
 सर्वथाहं प्रसन्नोऽस्मि वरान्वृणुत ऐच्छिकान् ।

तस्याः करं शैलगुरुपनीतं
 जग्राह ताम्राङ्गुलिमष्टमूर्तिः ।
 उमातनौ गूढतनोः स्मरस्य
 तच्छङ्किनः पूर्वमिव प्ररोहम् ।

वधूं द्विजः प्राह तवैष वत्से !
 वह्निर्विवाहं प्रति कर्मसाक्षी ।
 शिवेन भर्त्रा सह धर्मचर्या
 कार्या त्वया मुक्तविचारयेति ।

एहि विश्वात्मने वत्से !
 भिक्षासि परिकल्पिता ।
 अर्थिनो मुनयः प्राप्तं
 गृहमेधिकलं मया ।

पाणिपीडनविधेरनन्तरं
 शैलराजदुहितुर्हरं प्रति ।
 भावसाध्वसपरिग्रहाद्भू-
 त्कामदोहदसुखं मनोहरम् ।

समदिवसनिशीथं सङ्गिनस्तत्र शंभोः
 शतमगमद्वतूनां सार्धमेका निशेव ।
 न स सुरतसुखेभ्यश्छिन्नतृष्णो बभूव
 ज्वलन इव समुद्रान्तर्गतस्तज्जलौघैः ।

तथाविधेऽनङ्गरसप्रसङ्गे
 मुखारविन्दे मधुपः प्रियायाः ।
 संभोगवेश्म प्रविशन्तमन्त-
 र्ददर्श पारावतमेकमीशः ।

प्रभो ! प्रसीदाशु सृजात्मपुत्रं
 यं प्राप्य सेनान्यमसौ सुरेन्द्रः ।
 स्वर्लोकलक्ष्मीप्रभुतामवाप्य
 जगन्नयं पाति तव प्रसादात् ।
 त्वं सर्वभक्षो भव भीमकर्मा
 कुष्टाभिभूतोऽनलधूमगर्भः ।
 इत्थं शशापाद्रिसुता हुताशं
 रुष्टा रतानन्दमुखस्य भङ्गात् ।
 स पावकालोकस्था विलक्षां
 स्सरन्नपास्तेरविनम्रवक्राम् ।
 विनोदयामास गिरीन्द्रपुत्रीं
 शृङ्गारगर्भैर्मधुरैर्वचोभिः ।
 आससाद सुनासीरं
 सदसि त्रिदशैः सह ।
 एष त्रैयम्बकं तीव्रं
 वहन्वह्निर्महन्महः ।
 दृष्ट्वा तथाविधं वह्नि-
 मिन्द्रः क्षुब्धेन चेतसा ।
 व्यचिन्तयच्चिरं किञ्चि-
 त्कदर्पद्वेषिरोषजम् ।
 तत्र माहेश्वरं धाम संचक्राम हविर्भुजः ।
 गङ्गायामुत्तरङ्गायामन्तस्तापविपद्भृति
 कृशानुरेतसो रेत-
 स्यादृते सरिता तथा ।
 निश्चक्राम ततः सौख्यं
 हव्यवाहो वहन्वह्नु ।
 अमोघं शांभवं बीजं
 सद्यो नद्योज्झितं महत् ।
 तासामभ्युदरं दीप्तं
 स्थितं गर्भत्वमागमत् ।
 स्वरूपमास्थाय ततो हुताशस्त्र-
 सन्वलत्कम्पकृताञ्जलिः सन् ।
 प्रवेपमानो नितरां स्मरारि-
 मिदं वचो व्यक्तमथाधुवाच ।

देवकार्यं कुरु विभो ! रक्ष देवान् महेश्वर ! ।
 करोतु शम्भुसंभोगं पार्वत्या सह निर्जने ।
 जहि दैत्यान् कृपां कृत्वा तारकादीन् महाप्रभून् ।
 इत्याकर्ण्य वचस्तेषां सुराणां भगवान्भवः ।
 प्रत्युवाच विषणात्मा दूयमानेन चेतसा ।
 हे विष्णो हे विधे ! देवास्सर्वेषां वो मनोगतिः ।
 यद्भावि तद्भवत्येव कोऽपि नो तन्निवारकः ।
 यज्जातं तज्जातमेव प्रस्तुतं शृणुताऽमराः ।
 शिरस्तस्खलितं वीर्यं को ग्रहीष्यति मेऽधुना ।
 स गृहीयादिति प्रोच्य पातयामास तद्भुवि ।
 अग्निर्भूत्वा कपोतो हि प्रेरितस्सर्वनिर्जरैः ।
 अभक्षच्छांभवं वीर्यं चंच्वा तु निखिलं तदा ।
 शात्वा तद्भुत्तमखिलं महाक्रोधयुता शिवा ।
 इति शप्त्वा शिवा वह्निं सहेशेन नगात्मजा ।
 जगाम स्वालयं शीघ्रमसंतुष्टा ततो मुने ! ।
 गत्वा शिवा शिवं सम्यक् बोधयामास यत्नतः ।
 अजीजनत्परं पुत्रं गणेशाख्यं मुनीश्वर ! ।
 असहृद्दिश्वरेतस्तद्धिमाद्रिः कम्पमुद्वहन् ।
 गंगायां प्राक्षिपत्तूर्णमसह्यं दाहपीडितः ।
 गङ्गायाऽपि च तद्वीर्यं दुस्सहं परमात्मनः ।
 निःक्षिप्तं हि शरस्तम्बे तरंगैः स्वैर्मुनीश्वर ! ।
 पतितं तत्र तद्रेतो द्रुतं बालो बभूव ह ।
 ततस्स वह्निर्विकलस्सांजलिर्नतको मुने ।
 अस्तौच्छिवं सुखी नात्मा वचनं चेदमब्रवीत् ।
 देवदेव महेशान ! मूढोऽहं तव सेवकः ।
 क्षमस्व मेऽपराधं हि मम दाहं निवारय ।

त्वदीयसेवावसरप्रतीक्षै-
रभ्यर्थितः शक्रमुखैः सुरैस्त्वाम् ।
उपागतोऽन्वेष्टुमहं विहंग-
रूपेण विद्वन्समयोचितेन ।

पिबन्स तस्याः स्तनयोः सुधौघं
क्षणक्षणं साधु समेधमानः ।

प्रापाकृतिं कामपि षडभिरेत्य
निषेव्यमाणः खलु कृत्तिकाभिः ।

श्रुत्वेति वाक्यं हृदयप्रियायाः
कौतूहलिन्या विमलस्मितश्रीः ।

सान्द्रप्रमोदोदयसौख्यहेतु-
भूतं वचोऽवोचत चन्द्रचूडः ।

जगन्नयीनन्दन एष वीरः
प्रवीरमातुस्तव नन्दनोऽस्ति ।

कल्याणि ! कल्याणकरः सुराणां
त्वत्तोऽपरस्याः कथमेष सर्गः ।

महोत्सवे तत्र समागतानां
गन्धर्वविद्याधरसुन्दरीणाम् ।

संभावितानां गिरिराजपुत्र्या
गृहेऽभवन्मङ्गलगीतकानि ।

ततः कुमारं कनकाद्रिसारं
पुरंदरः प्रेक्ष्य घृतास्त्रशस्त्रम् ।

महेश्वरोपान्तिकवर्तमानं
शत्रोर्जयाशां मनसा बबन्ध ।

इति प्रबद्धाञ्जलिरेत्य नन्वी
निधाय कक्षामभि हेमवेत्रम् ।

प्रहीतुं तं मनश्चकुस्सर्वास्ता कृत्तिका त्रियः ।

वादो बभूव तासां तद्ग्रहणेच्छापरो मुने । ।

तद्वादशमनार्थं स षण्मुखानि चकार ह ।

अमुं रुदंतमानीय स्तन्यपानेन ताः प्रभो ! ।

वर्धयामासुरीशस्य सुतं तव रविप्रभम् ।

पुत्रं निरीक्ष्य च तदा जगदेकबन्धुः

प्रीत्यान्वितः परमया परया भवान्या ।

प्रसादपात्रं पुरतो भविष्णु-
 रथ स्मरारातिमुवाच वाचम् ।
 पुरा सुरेन्द्रं सुरसंघसेव्यं
 त्रिलोकसेव्यस्त्रिपुरासुरारिः ।
 प्रीत्या सुधासारनिधारिणेव
 ततोऽनुजग्राह विलोकनेन ।
 रणोत्सुकैरान्धकशत्रुसूनुना
 समं प्रयुक्तैश्चिदशैर्जिगीषुणा ।
 महासुरं तारकसंज्ञकं द्विषं
 प्रसह्य हन्तुं समनह्यत द्रुतम् ।
 स दुर्निवारं मनसोऽतिवेगिनं
 जयश्रियः संनयनं सुदुःसहम् ।
 विजित्वरं नाम तदा महारथो
 धनुर्धरः शक्तिधरोऽध्यरोहयत् ।
 चमूप्रभुं मन्मथमर्दनारम्भं
 विजित्वरीभिर्विजयश्रिया श्रितम् ।
 श्रुत्वा सुराणां पृतनाभिरागतं
 चित्ते चिरं चुक्षुभिरे महासुराः ।
 ततो महेन्द्रस्य चराश्चमूचरा
 रणान्तलीलारभसेन भूयसा ।
 पुरः प्रचेलुर्मनसोऽतिवेगिनो
 युयुत्सुभिः किं समरे विलम्ब्यते ।
 सङ्ग्रामं प्रलयाय संनिपततो-
 वेलामतिक्रामतो
 घृन्दारासुरसैन्यसागरयुग-
 स्याशेषदिग्ब्यापिनः ।
 कालातिथ्यभुजो बभूव बहलः
 कोलाहलः क्रोधणः
 शैलोत्तालतटीविघट्टनपट्ट-
 ब्रह्माण्डकुक्षिभरिः ।
 दैत्योऽपि रोषकलुषो निशितैः क्षुरप्रै-
 राकर्णकृष्टधनुस्त्वपितैः स भीमैः ।
 तन्नीतिविद्रुतसमस्तसुरेन्द्रसैन्यो
 गाढं जघान मकरध्वजशत्रुसूनुम् ।
 उद्ध्योतिताम्बरदिगन्तरमंशुजालैः
 शक्तिः पपात इदि तस्य महासुरस्य ।

तच्छ्रुत्वा वचनं शंभोर्मुनेर्विष्णवादयस्सुराः ।
 सर्वे प्रोचुः प्रसन्नास्या देवं पशुपतिं प्रभुम् ।
 “कुमारेण हतो ह्येष तारको भविता प्रभो ! ।
 तदर्थमेव संजातमिदं चरितमुत्तमम् ।”
 तथेति मत्वा स विभुर्दत्तवांस्तनयं तदा ।
 देवेभ्यस्तारकं हन्तुं कृपया परिभावितः ।
 शिवाज्ञया सुरास्सर्वे ब्रह्मविष्णुमुखास्तदा ।
 पुरस्कृत्य गुहं सद्यो निर्जग्मुर्मिलिता गिरेः ।
 कुमारं च पुरस्कृत्य सर्वे ते जातसाध्वसाः ।
 योद्धुकामास्सुरा जग्मुर्महीसागरसंगमम् ।
 आजगामं द्रुतं तत्र यत्र देवास्स तारकः ।
 सैन्येन महता सार्धं सुरैर्बहुभिरावृतः ।
 सुरसैन्येन महता लोकपालैस्समावृतः ।
 तदा दुन्दुभयो नेदुर्भेरीतूर्याण्यनेकशः ।
 विमानमारुह्य तदा महायशा-
 स्स शांकरिस्सर्वगुणैरुपेतः ।
 श्रिया समेतः परया बभौ महान्
 संवीज्यमानश्चमैरर्महाप्रभैः ।
 मिलितास्ते तदा सर्वे देवाश्शकपुरोगमाः ।
 अथाभूद्वद्रयुद्धं हि सुरासुरविमर्दनम् ।
 यं दृष्ट्वा हर्षिता वीराः क्लीबाश्च भयमागताः ।
 तारको युयुधे युद्धे शक्रेण दितिजो बली ।
 तदा च तेषां सुरदानवानां
 बभूव युद्धं तुमुलं जयैषिणाम् ।
 सुखावहं वीरमनस्विनां वै
 भयावहं चैव तथेतरेषाम् ।
 मही महारौद्रतरा विनष्टकै-
 स्सुरासुरैर्वै पतितैरनेकशः ।
 तस्मिन्नगम्यातिभयानका तदा
 जाता महासौख्यवहा मनस्विनाम् ।

विनिश्चित्यासुरवधं शांकरिस्स महाप्रभुः ।

विमानादवतीर्यार्थं पदातिरभवत्तदा ।

पद्भ्यां तदासौ परिधावमानो

रेजेऽतिवीरः शिवजः कुमारः ।

करे समादाय महाप्रभां तां

शक्तिं महोल्कामिव दीप्तिदीप्ताम् ।

इत्येवमुक्त्वा स तदा महाबलः

कुमारमुद्दिश्य ययौ च योद्धुम् ।

जग्राह शक्तिं परमाद्भुतां च

स तारको देववरान्वभाषे ।

कुमारो मेऽग्रतश्चाद्य भवद्भिश्च कथं कृतः ।

यूयं गतत्रपा देवा विशेषाच्छक्रमेश्वरौ (?) ।

इत्येवमुक्त्वा तु विधूय पुण्यं

निजं स तर्जिदनकर्मणा वै ।

जग्राह शक्तिं परमाद्भुतां च

स तारको युद्धवतां वरिष्ठः ।

तं बालान्तिकमायान्तं तारकासुरमोजसा ।

आजघान च वज्रेण शक्रो गुहपुरस्सरः ।

तं तारकं हंतुमनाः करशक्तिर्महाप्रभुः ।

विरराज महावीरः कुमारश्शम्भुबालकः ।

शक्त्या तथा जघानाथ कुमारस्तारकासुरम् ।

तेजसाढ्यशंकरस्य लोककेशकरं च तम् ।

पपात सद्यस्सहसा विशीर्णांगोऽसुरः क्षितौ ।

तारकाख्यो महावीरस्सर्वासुरगणाधिपः ।

हते तस्मिन्महादैत्ये तारकाख्ये महाबले ।

क्षयं प्रणीता बहवोऽसुरा देवगणैस्तदा ।

हिमालयस्तदागल्य स्वपुत्रैः परिवारितः ।

सबंधुस्सानुगदशंमुस्तुष्टाव च शिवा गुहम् ।

क्षेहान्वितो भुजगभोगयुतो हि साक्षा-

त्सर्वेश्वरो हरिवृतः प्रमथैः परेशः ।

तदा नीराजितो देवैस्सकलत्रैर्मुदान्वितैः ।

जयशब्देन महता व्याप्तमासीन्नभस्तलम् ।

कुमारः खगणैः सार्धमाजगाम शिवालयम् ।

सर्वे प्रसजतां याता विशेषाच्च शिवाशिवौ ।

ततस्स भगवान्मुदो भवान्या जगदम्बया ।

सर्वैः स्तुतो जगामाथ स्वगिरिं खगणैर्वृषः ।

हर्षांशुभिः सह समस्तदिगीश्वराणां
शोकोष्णवाष्पसलिलैः सह दानवानां
शक्त्या हतासुरसुरेश्वरमापतन्तं
कल्पान्तवातहतभिन्नमिवादिशृङ्गम् ।

दृष्ट्वा प्ररुढपुलकाञ्चितचारुदेहा

देवाः प्रमोदमगमंस्त्रिदशेन्द्रमुख्याः ।

इति विषमशरारेः सूनुना जिष्णुनाजौ

त्रिभुवनवरशल्ये प्रोद्धते दानवेन्द्रे ।

बलरिपुरथ नाकस्याधिपत्यं प्रपद्य

व्यजयत सुरचूडारत्नघृष्टप्रपादः ।

वि ऋ द्य ग्रन्थाः ।

श्रीमन्माधवकरविरचितम् माधवनिदानम् ।

‘निदाने माधवः प्रोक्तः’ इति लोकेऽयं सर्वसंमतो ग्रन्थः सुप्रसिद्धः
एवास्ति । अस्मिन् प्रायः सर्वेषां रोगाणां निदान-पूर्वरूप-रूप-उपशय-
संप्राप्ति-उपद्रवसाध्यासाध्यविचारादिविषयजातं यथावत् प्रतिपादितमस्ति ॥

मूल्यम् रू. २॥ प्रे. व्य. आ. ॥१॥

योगरत्नाकरः ।

ग्रन्थोऽयं नात्यर्वाचीनोऽखिलमिषगणमान्योऽप्यस्ति । अत्र सर्वेषां रोगाणां
निदानपूर्विका चिकित्सा सप्रमाणा प्रतिपादितास्ति । तथा विविध-रसायन-
कषायाऽऽसवा-ऽरिष्टा-ऽवलेह-गुटिका-पाकादीनां प्रक्रिया-प्रमाणा-ऽनुपाना-
दिप्रपञ्चोऽपि कृतोऽस्तीत्ययं ग्रन्थ आयुर्वेदीयानामतीवोपयोगीत्यवश्यं
संग्राह्यः ।

मूल्यम् रू. ३ प्रे. व्य. आ. ॥१॥

श्रीमत्पण्डितदामोदरसूनु-शार्ङ्गधराचार्यविरचिता

शार्ङ्गधरसंहिता ।

मिषग्वर-आढमल्लविरचितदीपिका-पण्डितकाशिरामवैद्यविरचितगूढार्थ-
दीपिकाभ्यां टीकाभ्यां संवलित्ता ।

मूल्यम् रू. ६ प्रे. व्य. आ. ॥१॥

शार्ङ्गधरसंहिता

(मूलमात्रा, टिप्पणी - पाठान्तरैः समेता)

अञ्जननिदानसंहिता च । मूल्यम् रू. १। प्रे. व्य. आ. ॥१॥

द्रव्यगुणसंग्रहः ।

अत्र नानाविधौषधीनां गुणागुणविवेचनं सम्यक्कृतमस्ति ।

मूल्यम् १२ आणकाः । प्रे. व्य. आ. ॥१॥

मॅनेजर,

निर्णयसागर प्रेस, मुंबई नं. २

विक्रयसंस्कृतपुस्तकानि ।

३। व्य.

आर्यासप्तशती—गोवर्धनाचार्यकृता, अनंतपण्डित-		
कृतया व्यङ्ग्यार्थदीपनाटीकया सहिता.	१॥	५=
कथाकौतुकम्—पण्डितश्रीवरविरचितम्.	॥॥	४=
कथासरित्सागरः—महाकविश्रीसोमदेवभट्टविरचितः,		
एतस्मिन् पृथक् पृथक् मनोहराः १२४ कथाः सन्ति.	६	१
कादम्बरीकथासारम्—श्रीमदभिनन्दकृतम्.	॥॥	५=
किरातार्जुनीयम्—भारविकृतं, मल्लिनाथकृतया ध्वनि-		
व्यटीकया पारशिष्टादिभिश्च सहितम्.		॥
रघुवंशकाव्यम्—कालिदासकृतम्, मल्लिनाथकृतसंजी-		
विनीटीकासहितम् [स्थूलाक्षरम्]	२॥	॥=
गङ्गावतरणम्—श्रीनीलकण्ठदक्षितविरचितम्.	॥	४=
गाथासप्तशती—सातवाहनविरचिता, ध्वनिव्यङ्ग्य-		
योश्चमत्कृतौ सुप्रसिद्धस्यास्य ग्रन्थस्य षष्ठं संस्करण		
मूलप्रत्यक्षरं 'संस्कृत-गाथासप्तशत्या' सह संव-		
लितं वरीवर्ति.	३।	॥॥
गीतगोविन्दम्—महाकविश्रीजयदेवविरचितं, कुंभ-		
नृपतिप्रणीत'रसि'प्रिया' व्याख्यया सहितं तथा		
म. म. संकरविरचित'रस'ज्वरी' व्याख्यया सहितं च.	१।	५
शिशुपालवधः—माघकृतः, मल्लिनाथकृतया सर्वकषा-		
परिशिष्टटिप्पण्यादिभिश्चोपबृंहितः.	३	॥॥
श्रीकण्ठचरितम्—श्रीमद्भक्तकविकृतम्, जोनराज-		
कृतया टीकया सहितम् । अस्य २५ सर्गाः सन्ति,		
अस्मिन् सज्जनदुर्जनवर्णनं, वसन्तवर्णनं, कैलास-		
पर्वतवर्णनम्, शिववर्णनं चैवादीनि वर्णनान्यतीव		
मनोहराणि सन्ति.	२	५=

मनेजर—निर्णयसागर प्रेस, मुंबई.